
(బ్రహ్మదేవుని చతుర్ముఖాలనుండి పురాణాలు, తరువాత వేదాలు వినిస్పృతాలైనట్టు తెలుస్తుంది. 
అందువల్ల పురాణాల అనాదిత్వం పావనత్వం విద్యోతిత మవుతుంది. ఏనాటినుంచో సజీవంగా వెలిగేదే 
పురాణమంటారు. 'పురాపి నవం పురాణం'- ఎంత పాతదైనా పురాణం సరికొత్తగానే ఉంటుందన్నమాట! 


సర్గం, ప్రతిసర్గం, వంశం, మన్వంతరం, వంశానుచరితం - అని పురాణాలు అయిదు లక్షణాలు 
కలిగి ఉంటాయి. ఈ లక్షణాలతో కూడిన పురాణాలు పద్దెనిమిది. ఉపపురాణాల సంఖ్యకూడా అంతే. 
ఈ పురాణాలన్నీ వేదవ్యాస మహర్షి విరచితాలే అని ప్రతీతి. ఇవి భిన్న కర్భకాలు అనే ప్రవాదం కూడా 
ఉన్నది. ఏమైనా పురాణాలు (ప్రాచీన సంస్కృతి సంప్రదాయాలకు ఆదర్భం లాంటివే కాకుండా, పూర్వ 
రాజవంశాలను గురించికూడ తెలపడంవల్ల ఒక విధంగా చరిత్రగ్రంథాలుగా కూడా ఉపకరిస్తాయి. 


కథలద్వారా ప్రజలకు నీతి ధర్మాలు ఉపదేశించడం వీటి పరమాశయంగా కనిపిస్తుంది. భాగవత 
రచనవల్ల వ్యాసభగవానుడికి మనశ్శాంతి చేకూరిందనడంలో పురాణ ప్రభావం ఏమిటో విదిత మవుతుంది. 


అష్టాదశ పురాణాలలో (ప్రశస్తి వహించిన శ్రీమద్భాగవతాన్ని బమ్మెరపోతనామాత్యులు తెలుగులోనికి 
అనువదించి ఆం(ధ్రలోకానికి మహోపకారం చేశారు. పరమభాగవతోత్తముడైన పోతనగారు తన సహజ 
పాండిత్యముతో అనితరభక్తితో భాగవతాన్ని రచించారు. మహాతపస్వి పోతరాజుగారి లేఖిని నుండి జాలు 
వారిన కవితా (స్రవంతి ఆంధ్ర జనహృదయ కేదారాలను తడుపుతూ తాప(త్రయాన్ని హరిస్తున్నదనడం 
సత్యం. భాగవతంలోని ప్రతి పద్యం ఎంతో హృద్యం. తెలుగునాట పోతనగారి పద్యం నోటికి రాని 
పండితుడు గాని, పామరుడుగాని లేడంటే అతిశయోక్తి కాదు. 


ఇలా తెలుగునాట ప్రముఖస్థానాన్ని అలంకరించిన ఆంధ్రమహాభాగవతం అక్షరాస్యులందరికీ సులభ 
గ్రాహ్యం అయ్యేందుకు తి.తి.దేవస్థానంవారు ప్రముఖ విద్యాంసులచేత సులభశైలిలో తాత్పర్యాలు 
వాయించి, ముద్రించారు. 


ప్రధాన సంపాదకులైన డా॥ జంధ్యాల పాపయ్యశాస్త్రి (కరుణశ్రీ) గారికి, ఆయా సంపుటాల 
తాత్సర్య రచయితలకును మా అభినందనలు. తి.తి.దేవస్థానం వారు (ప్రచురించిన పోతన భాగవత 
సంపుటాల ప్రతులన్నీ చెల్లిపోయినందున పాఠకుల సౌకర్యార్థమై పరిష్కరించి పునర్ముద్రించటం జరిగింది. 
పాఠకులు యథాపూర్వం ఆదరించగలరు. 


శ్రీనివాసుని కృపతో తిరుమల తిరుపతి దేవస్థానంవారు చేస్తున్న ధార్మిక (గ్రంథ ప్రచురణలపట్ల 
తెలుగునాట బహుళామోదం లభిస్తున్నందుకు సంతోషం. 


కార్యనిర్వహణాధికారి, 
తిరుమల తిరుపతి దేవస్థానములు, తిరుపతి. 


సంవాదక మండలి 


డాక్టర్‌ జంధ్యాల సాపయ్యశాస్త్రి (పుధాన సంపాదకుడు) 


డాక్టర్‌ విద్వాన్‌ విశ్వం 
డాక్టర్‌ ఎస్‌. అ. రషంనాధాచార్య 
డాక్టర్‌ రావుల సూర్యనారాయణనూరి 


శ్రీ 3. సుబ్బారావు 


GEE EE 


అనువాదకులు 


డాక్టర్‌ ఎీక్సీ రల క్పష్ణమాబార్ధ - 10 న న్చుంధం - ప్రూర్పబాగం 
(4-725 520) 


ఆఅీనూన్‌ నందినర్రి కండమూబార్యలు. - 10 న నందం - ప్రూర్పభాగం 
(726-1721 Ry) 


ఎతత్‌. బుంగఎతెయి 


అనువాదకులు స్కంధములు 


మొదటి సంపుటము 


డా॥ జంధ్యాల పాపయ్య శాస్త్రి ప్రథమ స్కంధము 

డా॥ సముద్రాల లక్ష్మణయ్య ద్వితీయ స్కంధము 

డా॥ ఆశావాది ప్రకాశరావు తృతీయ స్కంధము 
రండవ సంపుటము 

శ్రీ శనగన నరసింహస్వామి చతుర్ధ స్కంధము 

డా॥ సర్వోత్తమరావు 

శ్రీ తలమర్హ కళానిధి 


మూడవ సంపుటము 
శ్రీ జంధ్యాల వేంకటేశ్వరశాస్తి 
శ్రీ జి. చెన్నయ్య 
డా॥ బి. భాస్కర చౌదరి 
నాల్లవ సంపుటము 
డా॥ ఎక్కిరాల కృష్ణమాచార్య --- దశమ స్కంధము 
(పూర్వభాగం 1- 725 పద్యములు) 
శ్రీమాన్‌ ముదివర్తి కొండమాచార్యులు = దశమ స్కంధము 
(పూర్వభాగం 726 - 1791 పద్యములు) 
ఐదవ సంపుటము 
డా॥ అమరేంద్ర --- దశమస్కంధము - ఉత్తరభాగము 
(1- 535 పద్యములు) 
శ్రీ డి. నాగసిద్దారెడ్డి --- దశమస్కంధము - ఉత్తరభాగము 
(536 - 1342 పద్యములు) 
డా॥ ప్రసాదరాయ కులపతి ఏకాదశ స్కంధము 
శ్రీ టి. భాస్కర రావు (స్ఫూర్తిశ్రీ) ద్వాదశ స్కంధము 
te 


(1 నుండి 725వ పద్యం వరకు) 


రసజ్ఞ పాఠకులకు అభివందనాలు. ఇప్పుడు మనం పోతన భాగవతం దశమస్కంధంలోకి ప్రవేశించాము. 
భాగవతంలోని అన్నిస్కంధాలూ ఒక ఎత్తు. దశమ స్కంధం ఒక ఎత్తు. దేవాదిదేవుడైన శ్రీకృష్ణ భగవానుని దివ్యమంగళ 
లీలా విలాసాలన్నీ సమ(గ్రంగా సర్వాంగ సుందరంగా ఈ దశమస్కంధంలోనే అభివర్షితము లైనాయి. ఇందువల్లనే 
“శ్రీకృష్ణ సర్సస్వ”మైన భాగవత దశమ స్కంధానికి ఎక్కడలేని ప్రాశస్త్యం, ప్రాముఖ్యం ్రాప్తించాయి. 


శ్రీమన్నారాయణుని దశావతారములు ఈ (క్రింది శ్లోకంలో పేర్కొనబడ్డాయి. 
మత్స్య: కూర్చో వరాహశ్చ నారసింహశ్చ వానునః। 
రామో రామశ్చ రామశ్చ బుద్ధః కలికి రేవ చ ॥ 


ఇందులో కృష్ణావతారం చెప్పబడలేదు. దానికి కారణం శ్రీకృష్ణుడు త్రిమూర్తులకు అతీతుడైన వాడనీ, 
గోలోకవాసియనీ, పరబ్రహ్మ స్వరూపుడనీ, ఆయనే ఈ అవతారాలన్నీ ధరించాడనీ పెద్దల అభిప్రాయం. 


గీత గోవిందకర్త జయదేవ మహాకవి ప్రారంభ శ్లోకంలోనే ఇలా వ్రాశాడు. 


వేదా నుద్ధరతే గిరిం కలయతే భూ చక్ర ముద్చిభ్రతే 
దైత్యం దారయతే బలిం ఛలయతే క్షత్రక్షయం కుర్వతే । 
అబ్దిం లంఘయతే హలం కలయతే కారుణ్య మాతన్వతే 
మ్లేచ్చాన్‌ మూర్చయతే దశాకృతిభృతే కృష్ణాయ తుభ్యం నమః ॥ 
ఈ శ్లోకములో కూడా దేవదేవుడైన శ్రీకృష్ణుడే దశావతారములు ధరించాడని శ్రీ కృష్ణుల్లే దశావ 
తారములకు అతీతుడుగా, శ్రీమన్నారాయణ స్వరూపుడుగా అభివర్షించాడు జయదేవుడు. కృష్ణావతార 
స్థానంలో “హలం కలయతే”అని బలరాముణ్ణి చెప్పటం గమనించదగ్గ విషయం. 


అమరసింహుడు కూడా తన “నామలింగానుశాసనం”లో “విష్ణుర్నారాయణః కృష్ణో వైకుంలో విష్టర(శ్రవాః 
” అని విష్ణుదేవుని పర్యాయపదాల్లో కృష్ణశబ్దం చేర్చాడు. (బ్రహ్మవైవర్త పురాణం శ్రీకృష్ణుని పరబ్రహ్మ స్వరూపాన్ని 
నిరూపిస్తున్నది. అందువల్ల విష్ణుదేవుని అవతారాలలో సర్వ ్రేష్టమైనదీ, సర్వాంగ సుందరమైనదీ, పరిపూర్ణమైనదీ, 
దివ్యతేజో విరాజితమైనదీ కృష్ణావతారమని చెప్పవచ్చు. 


మహేశ్వర ధ్యానతత్సరుడై అర్హనిమీలిత నేత్రుడైన పోతన్న గారికి శ్రీరాముడు సాక్షాత్కరించి “మన్నా 
మాంకితంబుగా భాగవతంబు తెనుంగు సేయుము”అని అనుశాసించినప్పటికీ పోతన్నగారు అంకితం 
పద్యాలు (షస్ట్రంతములు) “హారికి నందగోకుల విహారికి” ఇత్యాదిగా శ్రీకృష్ణునిపేర రచించటంలో 
బమ్మెర వారికి కల కృష్ణప్రీతి అభివ్యక్త మవుతున్నది. అందుకనే పోతన్నగారు భాగవతానికి శ్రీకారం 
చుట్టుతూ ఈ (క్రింది పద్యంలో “మహానందాంగనా డింభకుణ్ణి” స్మరించి నమస్కరించాడు. 

శ్రీ కైనల్యపదంబు( జేరుటకునై చింతించెదన్‌ లోక ర 

క్లెకారంభకు భక్తపాలన కళా సంరంభకున్‌ దాన వో 

'ద్రేక స్తంభకు. గేలిలోల విలస ద్దుగ్జాల సంభూత నా 

నా కంజాతభవాండ కుంభకు మహా నందాంగనా డింభకున్‌. 1-1 


ఈ పద్య ప్రసూనంలోని ఆరుదళాలూ ఆయా స్కంధాల్లోని ఆయా కథలను సూచిస్తున్నాయని 
ఇంతకు ముందే ప్రథమస్కంధంలో (ప్రస్తావించి ఉన్నాను. పై పద్యంలోని ఆరవదళమైన “మహానందాంగనా 
డింభకున్‌” అన్నది దశమస్కంధాన్నీ, అందలి శ్రీకృష్ణలీలా విశేషాలనూ అభివ్యక్తం చేస్తున్నది. ఆనంద 
స్వరూపిణి అయిన ఆ నంద గోపుని ఇల్లాలు యశోదమ్మ ఒడిలో అల్లారు ముద్దుగా ఆడుకుంటున్న 
నల్లనయ్యను ధ్యానిస్తున్నా నన్నాడు పోతన్నగారు. ఆ యశోదా కిశోరుడు సామాన్యుడు కాడు. ఏ మాత్రం 
ఏమరుపాటు లేకుండా ఎల్ల లోకాలనూ చల్లగా పరిపాలిస్తుంటాడు. ప్రపన్నులైన భక్తుల ప్రార్థనలను ఆలించి 
లాలిస్తూ ఉంటాడు. నిరంకుశులైన నిశాచరుల బొద్దత్యాన్ని నిర్మూలిస్తూ ఉంటాడు. అంతేకాదు. కన్నతల్లి 
ఒడిలో ఒయ్యారంగా కూర్చున్న ఆ చిన్నికన్నయ్య ఒక్కమాటు అలా కన్నెత్తి చూస్తే చాలు - ఎన్నెన్నో 
(బ్రహ్మాండ భాండాలు ఆ చూపులో రూపులు దిద్దుకుంటాయిట! 


శ్రీ కృష్ణ సౌందర్యాన్ని సహృదయ హృదయంగమంగా సంస్కృతంలో మహాకవులు వర్ణించారు. శుభాకృతులైన 
ఆ కృతులలో జయదేవుని “గీత గోవిందం”, లీలాశుకుని “శ్రీకృష్ణ కర్ణామృతం”, నారాయణ తీర్చులవారి 
“శ్రీకృష్ణ లీలాతరంగిణి” ప్రధానంగా చెప్పుకోదగ్గవి. ఇక తెలుగులో శ్రీకృష్ణుని లీలావిలాసాలను ఎజ్జన మహాకవి 
తన హరివంశంలో సుమనో మనోజ్ఞంగా చిత్రించాడు. తరువాత బమ్మెర పోతన్నగారి భాగవత దశమస్కంధం 
కృష్ణావతార వైభవాన్ని అత్యంత హృదయంగమంగా, అద్వితీయంగా, అనన్య సామాన్యంగా అభివర్ణించింది. ఒక 
విధంగా చెప్పాలంటే దశమ స్కంధం “మహానందాంగనా డింభకుని లీలా సర్వస్వ“మని భావించవచ్చు. దేవకీ 
గర్భస్టుడైన భగవంతుని బ్రహ్మాది దేవతలు ఈ విధంగా ప్రార్థిస్తారు. 


ముచ్చిరి యున్నది లోకము, నిచ్చలు కంసాది ఖలులు నిర్హయు లేంచన్‌; 
మచ్చికం గావంగ వలయును, విచ్చేయుము తల్లికడుపు వెడలి ముకుందా! 10-10 
ఆ తరువాత దేవదేవుని దేవకీదేవి ప్రసవించిన శుభ సందర్భంలో 


పాడిరి గంధర్యోత్తము, లాడిరి రంభాది కాంత, లానందమునన్‌ 
గూడిరి సిద్దులు, భయములు, వీడిరి చారణులు, మొరసె వేల్పుల భేరుల్‌. 10-107 
అతి ప్రసన్నుడైన వెన్నుని కన్న దేవకి, పున్నమినాడు షోడశ కళాప్రపూర్చుడైన చంద్రుని కన్న (ప్రాగాశవలె 
చెలువొందిన దంటారు పోతన్నగారు. 


వసుదేవుడు దేవదేవుని ఆజ్ఞానుసారం చిన్నికృష్ణుణ్మి గోకులంలో ఉన్న నందుని ఇల్లాలు యశోదమ్మ 
పక్కలో చేరుస్తాడు. యశోద కుమారుణ్ణి కన్నదన్న వార్త గోకులమంతా వ్యాపించింది. అప్పుడు ్రేపల్లెలోని 
గోపకాంతలంతా ఎంతో సంతోషంతో చిన్ని కన్నయ్యను చూడటానికి వచ్చారట. 


ii 


ఏమి నోము ఫలమొ ఇంత ప్రొద్దాక వార్త, వింటి మబలలార! నీను లలర; 
మన యశోద చిన్ని మగవాని. గనె నంట; చూచి వత్తమమ్మ! సుదతులార! 10-184 


అనుకుంటూ యశోద ఇంటికి వస్తున్న వ్రజకాంతల ఉత్కంఠను పోతన్నగారు ఈవిధంగా వర్ణించారు. 


వేడుకతోడ. గ్రొమ్ముడులు వీడ గుచోపరిహారరేఖ ల 

ల్హాడ( గపోల పాలికల హాటక పత్రరుచుల్‌ వినోదనం 

బాడం బటాంచలంబు లసియాడ(గ జేరి యశోదయింటికిం 

జేడియ లేగ చూచి రొగి, జిష్ణుని విష్ణుని జిన్ని కృష్ణునిన్‌. 10-187 


అలా వచ్చిన గోపాంగనలు తెచ్చిన కానుక లిచ్చి, చిన్ని పాపనికి తల అంటి, పసుపు పూసి, స్నానం 
చేయించారట. నీళ్లు చుట్టు తిప్పి, రక్షపెట్టి, తొట్టెలో ఉంచి జోలపాడారట. 


జోజో కమలదలేక్షణ!, జోజో నృుగరాజమధ్య! జోజో కృష్ణా! 
జోజో పల్లన కరపద!, జోజో పూర్ణేందువదన! జోజో యనుచున్‌. 10-190 


గొల్ల యిల్లాండ్రు అలా జోల పాడుతూ ఊపుతూ ఉంటే దొంగనిద్దుర పోతున్న బాలకృష్ణుణ్లి 
జ జ లు ౬౯౦౯౦ 
పోతన్నగారు -ఈ విధంగా వర్షించారు. 


లోకములు నిదుర వోవ(గ, జోకొట్టుచు నిదురవోని సుభగు(డు, రమణుల్‌ 
జోకొట్టి పాడ నిదురం, గైకొను క్రియ నూరకుండె, కనుదెణజవకయున్‌. 10-193 
చిన్నారి నల్లనయ్యకు అప్పు డప్పుడే మాటలు వస్తున్నాయి. “అవ్వా అవ్వా” అంటున్నాడు. అక్కడ 
పోతన్నగారి కల్పనా శిల్పం ఈ (క్రింది కందంలో అందంగా రూపొందింది. చిత్తగించండి - 


అవ్వల నెజు(గక మువ్వుర, యన్వల వెలుగొందు సరము6 డర్భకు(డై యా 
యవ్వలకు సంతసంబుగ, “అవ్వా అవ్వా” యనంగ నల్లన నేర్చెన్‌. 10-294 


కొన్నాళ్ళకు చిన్ని కృష్ణుడు మెల్ల మెల్లగా అడుగులు వెయ్యటం సాగించాడు. ఇక్కడ పోతన్నగారి 
భావ చిత్రణం - 
అడుగులు వే గలిగియు, రెం, డడుగులనే మన్ను మిన్ను నలమిన బాలుం, 
డడుగిడ దొరకొనె, శాత్రవు, లడుగులు సడుగులును వదలి అడుగవని( బడన్‌. 10-295 
భగవంతుడు సహ(స్రశీర్షుడు. సహ(స్రాక్షుడు. సహ(స్రపాదుడు. వేయి అడుగులు గల ఆ స్వామి 
రెండడుగులతోనే భూమ్యాకాశాలు ఆక్రమించాడు. అటువంటి దేవదేవుడు బాలకృష్ణుడై నందుని ఇంట్లో 
అడుగులు వేయసాగాడు. ఆ బుడుతడు అలా అడుగులు వేస్తూ ఉంటే విరోధులైన నిశాచరులు అవయవ 
సంధులు వీడిపోయి “అడుగవని” అంటే పాతాళంలోకి పడిపోయారట. రెండడుగులతోనే మన్నూ మిన్నూ 
ఆ(క్రమించిన వేయిఅడుగులవాడు అడుగులు వేస్తుంటే ఎంత భయమో మరి! 


iv 


పోతన్నగారు “పరమేశ్వర కరుణా కలిత కవితా విచిత్రులు” తండ్రీ, తల్లీ, అక్కగారూ శైవాచార 
సంపన్నులు. అందువల్లనే పోతన్నగారు అవకాశం వచ్చినపుడల్లా హరిహరుల అభేదాన్ని కావలెనని అభివర్ణిస్తూ 
ఉంటారు. గ్రంథారంభంలోనే “చేతులారంగ శివుని పూజింపండేని, నోరు నొవ్వంగ హరికీర్తి నుడువండేని” 
అంటూ తన అద్వైత భావాన్ని వెల్లడించారు. ఇప్పుడు వ్రేపల్లైలో నందుల వారి గుమ్మం ముందు దుమ్ములో 
ఆడుకుంటున్న బాలకృష్ణుణ్ణి వర్షించ బోతున్నారు. ఆ నీలకంఠుడికీ, ఈ బాల గోపాలుడికీ అభేదం 
చెప్పాలని ఆయన సంకల్పం. ఎలా కుదురుతుంది. ఒకరు తెల్లని వారు. మరొకరు నల్లనివారు. అందుకోసం 
బాలకృష్ణుడి ఒంటినిండా తెల్లనిదుమ్ము కొట్టుకున్నట్టు అందువల్ల నల్లనివాడు తెల్లనివాడుగా మారినట్టు 
పోతనగారు కల్పించారు. ఈ (క్రింది పద్యంలో - 


తనువున నంటిన ధరణీ పరాగంబు పూసిన నెణభూతి పూత గాంగ 

ముందణ వెలుగొందు ముక్తా లలామంబు తొగల సంగడికాని తునుక గాంగ 

ఫాలభాగంబుపై( బరంగు కావిరిబొట్టు కాముని( గెల్చిన కన్ను గాగ 

గంఠమాలికలోని ఘన నీల రత్నంబు కమనీయముగు మెడకప్పు గాంగ 

హారవల్టు లురగహారవల్టులు గాంగ, బాలలీల( బౌఢబాలకుండు 

శివుని పగిది నొప్పె శివునికి. దనకును, వేణులేమి( దెల్ప వెలయునట్లు....... 10-297 


బాలకృష్ణుడికి ఆ భావం ఉందో లేదో కాని శివుడికీ, కృష్ణుడికీ భేదం లేదని తెల్పాలనే ఉత్సాహం, 
ఉత్కంఠ సహజ పాండిత్యులవారికి ఉన్నదనటంలో సందేహం లేదు. 


గోపకాంత లందరూ వచ్చి శ్రీకృష్ణుని దుడుకు చేష్టలు యశోదమ్మతో చెప్పుతున్నప్పుడు ఏమీ 
ఎరుగని అమాయకుని వలె తల్లి ఒడిలో తలజేర్చి కూర్చున్న బాలగోపాలుని వాలకాన్ని ఈ పద్యంలో మన 
కనులకు కట్టించారు పోతనగారు. 


కాంతలు తల్లితో. దన వికారము లెల్ల గణింప భితుండై 

శాంతుని సొంపునం, బరమ సాధుని పెంవున, గోలమాడ్కి, వి 

భాంతుని కై వడిన్‌, జడుని భంగి, గుమారకు( డూరకుండె నే 

వింతయు లేక తల్లి కుచ వేదిక నౌదల మోపి యాడుచున్‌. 10-334 


తన బిడ్డపై నేరాలు మోపిన గోపికలను బుజ్జగించి పంపడంలో యశోద మాటనేర్పు చిత్తగించండి- 


అన్య మెణుగ(డు తనయంత నాడుచుండు, మంచివా! డీత( డెగ్గులు మానరమ్మ! 
రామలార! త్రిలోకాభిరామలార! తల్టులార! గుణవతీమతల్లులార! 10-332 


పెరుగు తరుస్తున్న యశోదమ్మ సహజ స్వరూపాన్ని పోతన్నగారు ఎంత చక్కగా వర్షించాడో చూడండి- 


కరకమలారుణకాంతి గవ్వ(పు(ద్రాడు పవడంపు నును(దీవ పగిది మెజయ'. 
(గ్రమముతో రజ్ఞా నాకర్షింప( బాలిండ్లు వీడ్వడి యొండొంటి వీంక నొత్త( 


Vv 


గుచకుంభముల మీది కొంగు జాజంగం జిక్కువడుచు హారావళి బయలుపడ6గ6 

బొడమిన చెమటతో. బొల్ఫారు నెమ్మోము మంచుపై. బడిన పద్మంబు. దెగడ( 

గౌను గునియంగ6 గంకణక్వణన మెసంగందుణుము బిగివీడ గర్లికాద్యుతులు మెజయ 

బాలు నంకించి పాడుచు. బాటంబాట, తరువు లిగురొత్త పెరు(గింతి దరువ( జొచ్చె. 10-355 
దధిభాండాన్ని బద్దలు చేసిన తుంటరి కృష్ణుణ్ణి వెంట నంటి దండించాలని బెత్తం పట్టుకొని పరుగెత్తుతున్న 

యశోదను చూచి భయంతో పారిపోతున్న వెన్నదొంగ స్వరూపాన్ని పోతన్నగారు ఈ సీసంలో పోతపోశారు. 

స్తంభాదికంబులు తనకు నడ్డంబైన నిట్టట్టు సని పట్టనీని వాని 

ఈ తప్పు సైరింపు మింక దొంగిల( బోవ నే నని మునుముట్ట నేడ్చువాని( 

గాటుక నెజయంగ6 గన్నీరు నులుముచు వెడలు కన్నీటితో వెగచు వాని 

ఏ దెస వచ్చునో యిది యని పలుమాణు సురుగుచు( గ్రేగంట( జూచువాని( 

గూడు బాజీ పట్టుకొని వెబిపించుచు(, జిన్ని వెన్నదొంగ చిక్కె ననుచు 

నలిగి కొట్ట జేతులాడక పూంబోండి, కరుణతోడ బాలు. గట్టందలంి. 10-372 


అల్లరి కృష్ణుణ్ణి పట్టుకొని బంధింపబోతూ యశోద ఇలా అంటుంది - 


వీరెవ్వరు శ్రీకృష్ణులు, గారా! ఎన్నడును వెన్నం గానరంట గదా! 
చోరత్వం బించుకయును, నేర రంట! ధరిత్రి నిట్టి నియతులు గలరే! 10-374 


ఇలా ఎత్తి పొడుస్తూ బాలకృష్ణుణ్ణి రోటికి కట్టివేస్తుంది యశోద. అక్కడ ఒక చక్కని కందం వ్రాశారు 
పోతన్నగారు. 


చిక్కండు సిరికౌంగిటిలోం జిక్క(డు సనకాది యోగిచిత్తాబ్దములన్‌ 
జిక్క(డు శ్రుతి లతికావళి6 జిక్కె నతండు లీల. దల్లిచేతన్‌ టోలన్‌. 10-383 
బాలగోపాలుడు గోపాలబాలురతో కలిసి క్రేపులను కాయటం పోతన్నగారు చాలా హృదయంగమంగా 
వర్షించారు. అందులోనూ గొల్లపిల్లలతోకూడి చల్టు లారగించటం కన్నులకు కట్టేటట్టు చిత్రించారు. 
మాటిమాటికి వ్రేలు మడిచి యూరించుచు నూరుగాయలు దినుచుండు నొక్క(/ 
డొకని కంచములోని దొడిసి చయ్యన (మ్రింగి చూడు లేదని నోరు చూపు నొక్కం/; 
డేగు రార్లురిచల్లు లెలమి( బన్నిదమాడి కూర్కొని కూర్కొని కుడుచు నొక్క 
డిన్నియు.( దగంబంచి యిడుట నెచ్చెలితన మనుచు బంతెనగుండులాడు నొకండు; 
కృష్ణు. జూడు మనుచు. గికురించి పరుమోల, మేలి భక్ష్యరాశి మెసంగు నొకండు; 
నవ్వు నొక(డు; సఖుల నవ్వించు నొక్కండు; ముచ్చటాడు నొక(డు; మురియు నొక(డు.10-496 
సంగడీల నడుమ చక్కగా కూర్చుండి ఛలోక్తులు విసురుతూ యాగభోక్త అయిన భగవానుడు 
బాలకృష్ణుడై చల్చిముద్దలు తినటం ఎంత అద్భుతమైన విషయం! అటువంటి దేవాదిదేవునితో కలసి కూర్చుండి 
ఆడుతూ పాడుతూ చల్జులు ఆరగిస్తున్న గోపబాలకులు ఎంత అదృష్టవంతులో అంటారు పోతన్నగారు. 


vi 


ఎన్న(డునైన యోగివిభు లెవ్వని పాదపరాగ మింతయున్‌ 

గన్నుల(గాన; రట్టి హరిం గౌంగిట జేర్చుచు( జెట్టబట్టుచున్‌ 

దన్నుచు గ్రుద్దుచున్‌ నగుచు( దద్దయు( బైపడి కూడియాడుచున్‌ 

మన్ననసేయు వల్లన కుమారుల భాగ్యము లింత యొప్పునే! 10-461 


ఇదే సందర్భంలో బాలకృష్ణుని ప్రభావాన్ని పరీక్షింపబోయి ఓటువడిన (బ్రహ్మదేవుడు ఈ విధంగా 
పలుకుతాడు కృష్ణునితో. 


ఏలా బ్రహ్మపదంబు? వేదములకు న్నీక్షింపంగా రాని ని 

న్నీ లోకంబున నీ వనాంతరమునం దీ మందలో. గృష్ణ యం 

చాలాపాది సమస్త భావములు నీ యందే సమర్పించు నీ 

వేలం దొక్కని పాదరేణువులు పై వేష్టించినం జాలదే! 10-572 


తిరుమల తిరుపతి దేవస్థానంవారు బమ్మెరపోతన్నగారి భాగవతాన్ని (ప్రతిపద్య భావార్థసహితంగా 
ప్రకటించాలని సంకల్పించటం ఆంధధ్రులందరికీ ఆనందకరమైన విషయం. ఈ సందర్భాన్ని పురస్కరించు 
కొని అనువాదభాగా లన్నింటినీ పరిశీలించి పరిష్కరించి ఏక సూత్రత కల్పించే కార్యం నాకు అప్పగించినందుకు 
టి.టి.డి. కార్య నిర్వహణాధికారి శ్రీ ఎం. వి. ఎస్‌. ప్రసాద్‌, ఐ. ఏ.యస్‌ గారికీ, ఎడిటర్‌ శ్రీ కె. సుబ్బారావు, ఎం. 
ఏ., గారికీ, డాక్టర్‌. రావుల సూర్యనారాయణ మూర్తి, పి. ఆర్‌. ఓ. గారికీ నా సాధు వాదాలు. 


పోతన్నగారు రచించిన ఈ భాగవత దశమస్కంధం 3 వేల పద్యాలకు పై చిలుకుగా ఉన్నది. ఈ 
దశమస్కంధ పూర్వభాగంలో 1 నుండి 725వ పద్యం వరకు సరళ గద్యంలో అనువదించినవారు డాక్టర్‌. 
ఎక్కిరాల కృష్ణమాచార్యులవారు. ఎక్కిరాలవారు సంస్కృతాం(ధ్రములలో అందెవేసిన చేయి. ప్రముఖ కవి, 
ఆధ్యాత్మిక తత్త్వవేత్త. విశేషించి శ్రీకృష్ణభక్తిరస పరిపూర్ణములైన అనేక కృతులు వెలువరించినవారు. వీరి 
అనువాదం సర్వాంగసుందరమై, సరళమై, సహృదయ హృదయాహ్హాదాన్ని సంపాదించుకున్నది. 


ఈ సంపుటాన్ని ముచ్చటగా ముద్రించి ఇచ్చిన దేవస్థానం ప్రెస్‌ మేనేజర్‌ శ్రీ ఎం. విజయకుమార్‌ 
రెడ్డిగారికి, వారి సిబ్బందికి నా శుభాకాంక్షలు. అక్షరదోషాలు దొర్లకుండా సహ(స్రాక్షులై (ప్రూపులు సరిదిద్దిన 
పూజ్య మిత్రులు, మహాకవులు శ్రీమాన్‌ ముదివర్తి కొండమాచార్యులవారికి నా ధన్యవాదాలు. ముద్రణకు 
తగినట్టు ప్రెస్‌ కాపీ సిద్ధంచేసి ఇచ్చిన చిరంజీవి కోరాడ రామకృష్ణ ఎం.ఏ., ఎం.ఫిల్‌. కు నా ఆశీర్వాదాలు. 


భవదీయుడు 
గుంటూరు, కరుణశ్రీ 
'ప్రమోద-(శావణము (ప్రధాన సంపాదకుడు 


పోతన భాగవతము 


(726నుండి - 1791న పద్యం వరకు) 


“భాగవతం భాగవతం అని పదిమార్లు అంటే చాలు మనమంతా బా గవతాంి అన్నాట్ట వెనకటికి ఒక 
పెద్దాయన. అంటే చదువుకున్న పండితులలోనే కాకుండా చదువురాని సామాన్య ప్రజలలో కూడా భాగవతం 
అంటే ఎంతటి గౌరవం ఉన్నదో మనం ఊహించుకోవచ్చు. 


అంతేకాదు. అష్టాదశ మహాపురాణాలలో కూడా శ్రీమద్భాగవతానికి ఒక విశిష్టస్థానం ఉన్నది. శ్రీమన్నా 
రాయణుని ఏకవింశతి అవతారాలూ భాగవతంలో అభివర్లింపబడినాయి. అంతేకాకుండా విశేషించి శ్రీ కృష్ణావ 
తారం సమగ్రంగా సర్వాంగసుందరంగా సహృదయ హృదయంగమంగా చిత్రీకృతమైంది. 


భగవంతుని లీలలతోనూ, భగవద్భక్తుల చరిత్రలతోనూ నిండి భక్తి జ్ఞానవైరాగ్య సంభరితమై ఉండటం 
కూడా భాగవతానికి ఎక్కడలేని ప్రశస్తి తెచ్చిపెట్టింది. అందుకనే అది శ్రీమద్భాగవతంగా విరాజిల్లింది. 


ఇంకా చెప్పాలంటే తక్కిన పురాణాల్లోకంటే భాగవతంలో వ్యాసులవారి రచన రమ్యమై ్రాఢగంభీరమై 
విలసిల్లింది. 


పద్మపురాణంలో శ్రీమద్భాగవతం సాక్షాత్తుగా భగవత్స్యరూపమని నిరూపింపబడింది. 


తమాదిదేవం కరుణానిధానం, తమాలవర్లం సుహితావతారమ్‌ । 

అపారసంసార సముద్రసేతుం, భజమహే భాగవతస్వరూపమ్‌ ॥ 

భాగవతం భగవంతుని స్వరూపంగా చెప్పటం గమనించదగింది. భాగవతంలో ఉన్న పండ్రెండు 
స్కంధాలనూ భగవంతుని అవయవములుగా పేర్కొనడం జరిగింది. చిత్తగించండి- 


ప్రథమశ్చ ద్వితీయశ్చ చరణా ద్వౌ ప్రక్రీర్తితౌ | 
తృతీయశ్చ చతుర్ధశ్చ ద్వావూరూ సముదీరితౌ ॥ 
పంచమో నాభిదేశశ్చ షస్టో హృదయ ముచ్యతే | 
సప్తమ శ్వాష్టమశ్రైవ బాహూ ద్వౌ పరికీర్తితౌ ॥ 
నవమః కంఠదేశః స్యాత్‌ దశమో ముఖమేవ చ । 
ఏకాదశో లలాటం చ ద్వాదశస్తు శిఖోచ్యతే । 
ఏవం సర్వం భాగవతం శ్రీహరేరంగ ముచ్యతే ॥ 


భాగవతంలోని ప్రథమ ద్వితీయస్కంధాలు భగవంతుని చరణాలనీ, తృతీయ చతుర్ణస్కంధాలు 
ఊరువులనీ, పంచమ స్కంధం నాభిప్రదేశమనీ, షష్టస్కంధం హృదయమని, సప్తమ అష్టమస్కంధాలు బాహువులనీ, 


viil 
నవమస్కంధం కంఠమనీ, దశమస్కంధం ముఖమనీ, ఏకాదశం లలాటమనీ, ద్వాదశం శిఖ అనీ వివరింపబడింది. 
ఇందులో దశమస్కంధం భగవంతుని ముఖమనీ చెప్పడంవల్ల దాని ప్రాధాన్యం ఎంతటిదో అభివ్యక్త మవుతున్నది. 
దశావతారాలలో శ్రీకృష్ణావతారానికి ఒక ప్రత్యేక ప్రాధాన్యం ఉన్నట్లే భాగవతంలోని పన్నెండు 
స్కంధాలలోను దశమస్కంధానికి ఒక విశిష్టస్థానం ఉన్నది. సమ(గ్రంగా సర్వాంగసుందరంగా శ్రీకృష్ణచరి త్రం 
అభివర్షింపబడిన దశమస్కంధం “శ్రీకృష్ణ లీలాసర్వస్వం” అనటంలో అతిశయోక్తి అణుమాత్రం లేదు. 


“శ్రీ కైవల్యపదంబు చేరుటకునై చింతించెదన్‌” అంటూ పోతన్న గారు భాగవత ప్రారంభంలో 
సంస్మరించిన “మహానందాంగనాడింభో కుని” లీలావిలాసాలన్నీ ఈ దశమ స్కంధంలోనే చోటు 
చేసుకున్నాయి. 

“శీకంఠ చాపఖండన! పాకారిప్రముఖ వినుత భండన! విలసత్‌ 

కాకుత్సవంశ మండన! రాకేందు యశోనిశాల! రామనృపాలా!” 


బాల బాలికలకు బాగా పరిచయమైన ఈ పద్యం దశమస్కంధారంభంలో నిదే. 


వరాహావతారం తృతీయ స్కంధంలోను, నరసింహావతారం సప్తమ స్కంధంలోనూ, మత్స్య కూర్మ 
వామనావతారాలు అష్టమస్కంధంలోను, పరశురామ శ్రీరామావతారాలు నవమస్కంధంలోను అభివర్షితాలు 
కాగా శ్రీకృష్ణావతారానికి దశమస్కంధం సంపూర్ణంగా, సర్వతో ముఖంగా ప్రాతినిధ్యం వహిస్తున్నది. 


ఆంధ్రదేశంలో ఆబాల గోపాలానికీ అత్యంతం అభిమాన పాత్రాలైన- 


“ఏమి నోము ఫలమొ ఇంత ప్రొద్దాకవార్త.....” 


చావ 


“తనువున నంటిన ధరణీ పరాగంబు....” 
“అమ్మా! మన్ను దినంగ నే శిశువనో ఆ(కొంటినో!...” 


ix 
“ఇంతుల్‌ తోయము లాడచుండ మగవా రేతెంతురే!.....” 
“శ్రీయుతమూర్తి! యో పురుషసింహమ!....” 
“ఘను. డా భూసురు( డేగెనో! నడుమ మార్గశ్రాంతుండై చిక్కెనో!.....” 
“లగ్నం బెల్లి వివాహముం గదిసె....” 
“ఆ యెలనాగ నీకు. దగు అంగనకున్‌ దగుదీవు.....” 
“లేమా! దనుజుల గెలువంగ లేమా?.....” 


ఇత్యాది పద్యరత్నాలన్నీ ఈ మంజుల మంజూషలోనివే. 

భాగవతంలోని పన్నెండు స్కంధాలలో దశమస్కంధం చాలా పెద్దది. ఇందులో సుమారు 3140 గద్య 
పద్యాలు ఉన్నాయి. 

ఈ సంపుటంలో శ్రీకృష్ణజననం, పూతనాహరణం, శకటాసుర భంజనం, తృణావర్తనిరాసనం, 
బలరామకృష్ణుల బాల్యక్రీడలు, మృద్భక్షణం, విశ్వరూప సందర్శనం, ఉలూఖలబంధనం, యమళార్శున 
భంజనం, బృందావనాగమనం, వత్సాసుర బకాసుర వధ, చల్లి భోజనములు, బ్రహ్మదేవుని పరీక్ష, ధేనుకా 
సుర సంహారం, కాళియ మర్దనం మొదలైన కథలు మీరు చదివే ఉన్నారు. 


ఇప్పుడు మీరు ప్రలంబాసుర వధ, దావాగ్ని దమనం, గోపికావ(స్తాపహరణం, గోవర్టనోద్దరణం, శర 
ద్రాత్రిలో వేణుగానం, గోపికాగీతలు, రాసక్రీడలు, కేశివ్యోమాసుర సంహారం, అ(క్రూరాగమనం, మథురా 
నగర (ప్రవేశం, రజక గర్వభంజనం, సుదాముని వృత్తాంతం. కువలయాపీడ మర్దనం, చాణూర ముష్టికవధ, 
కంససంహారం, దేవకీ వసుదేవుల కారాగృహ విమోచనం, ఉగ్రసేనుని పట్టాభిషేకం, రామకృష్ణుల విద్యాభ్యాసం, 
(భ్రమరగీతలు, జరాసంధ దురాక్రమణం, కాలయవన సంహారం, ముచుకుందుని వృత్తాంతం, రుక్మిణీ 
కల్యాణం- అనే కథాఘట్టాలు సుమనోమనోజ్ఞంగా అభివర్షితమైనాయి. 


దావాగ్ని చుట్టుముట్టిన (వ్రజవాసులు శ్రీకృష్ణుణ్ణి ఇలా ప్రార్ధిస్తారు. 
నీ చుట్టాలకు నాపదల్‌ గలుగునే నే మెల్ల నీవార, ను 
న్యాచారంబు లెజుంగ మీశుండవు మా; కాభీలదావాగ్ని నేం 


డే చందంబున నింక దాటుదుము? మ మ్మీక్షించి రక్షింప వ 
న్నా! చంద్రాభ! విపన్నులన్‌ శిఖివితానచ్చన్నులన్‌ ఖిన్నులన్‌. 10-745 


కోకలు కొనిపోతున్న కొంటెగోపాలుని గోపికలు వేడుకుంటున్నారు. 


X 


మామా వలువలు ముట్టకు, మామా కొనిపోకు పోకు మన్నింపు తగన్‌ 
మా మాన మేల కొనియెదు, మా మానసహరణ మేల మానుము కృష్ణా! 10-820 


కట్టుబట్టలు అపహరించి చెట్టెక్కి కూర్చున్న నల్లనయ్యతో వల్లవాంగనలు ఇలా అంటారు- 

ఇంతుల్‌ తోయము లాడుచుండ మగవా రేతెంతురే! వచ్చిరా 

యింతల్‌ సేయుదురే కృపారహితులై యేలోక మందైన; నీ 

వింతల్‌ నీతల( బుట్టెగాక మజియే వీ కృష్ణ! యో చెల్ల! నీ 

చెంతన్‌ దాసులమై చరించెదము మా చేలంబు లిప్పింపవే! 10-829 

ఇక్కడ “ఇంతల్‌ సేయుదురే” అన్నదానిలో ఎంత కవిత్వం ఉన్నదో! 

గోవర్దనపర్వతాన్ని గొడుగుగా పై కెత్తి పట్టిన గోపాల కృష్ణుడు గోప గోపీజనులను భయపడవద్దని 
హెచ్చరిస్తూ ఇలా పలుకుతాడు. 

బాలుం డీత(డు కొండ దొడ్డది మహా భారంబు సైరింప(గా( 

జాలండో యని దీనిక్రింద నిలువన్‌ శంకింప(గా( బోల; దీ 

శైలాంభోనిధి జంతు సంయుత ధరా చక్రంబు పై(బడ్డ నా 

కే లల్లాడదు బంధులార! నిలు డీ క్రిందన్‌ బ్రమోదంబునన్‌. 10-917 

బృందావనంలో అంతర్హితుడైన నందనందనుణ్ణి అన్వేషిస్తున్న వ్రజసుందరుల ఆందోళన, ఆవేదన- 
ఈక్రింది పద్యాలలో సందర్శించవచ్చు- 

“పున్నాగ! కానవే పున్నాగ వందితు తిలకంబ! కానవే తిలకనిటలు 

ఘనసార! కాననే ఘనసారశోభితు బంధూక! కానవే బంధుమిత్ర 

మన్మథ! కానవే మన్మథాకారుని వంశంబ! కానవే వంశధరుని 

చందన! కానవే చందనశీతలు కుందంబ! కానవే కుందరదను.......” 10-1009 

“అదె నందనందనుం డంతర్జితుం డయ్యె( బాటలీతరులార! పట్టరమ్మ! 

హేలావతుల కృష్ణ! యేల పాసితి వని మైలేయలతలార! యడుగ రమ్మ! 

వనజాక్షు. డిచటికి వచ్చి దాగండు గదా చూతమంజరులార! చూడరమ్మ! 

మానినీమదనుతో మా రాక యెజింగించి మాధవీలతలార! మనుప రమ్మ!....” 10-1014 

“హరిచరణములకు( బ్రియవై, హరి నిను మన్నింప భద్ర మందెడు తులసీ! 

హరి నీ దెసరాండు గదా, హరిచొ ప్పెజింగించి శుభము లందింప(గదే!” 10-1015 


ఇదే సందర్భంలో కలువపూల సుగంధాలు వెలువరించుచున్న రెండు పద్యాలు- 


xi 
నల్లనివాడు పద్మనయనంబులవాండు కృపారసంబు సై 
జల్లెడు వాడు మౌళిపరిసర్పిత పింఛమువాండు నవ్వు రా 


జిల్లెడు మోమువా( డొకండు చెల్వల మానధనంబు. దెచ్చె నో 
మల్లియలార! మీ పొదల మాటున లేండు గదమ్మ! చెప్పరే! 10-1011 


అంగజునైన( జూడ హృదయంగము(డై కరంగించువాండు శ్రీ 
రంగదురంబువాండు మధురంబగు వేణురవంబువా(డు మ 
మ్మంగజు పువ్వుందూపులకు నగ్గము చేసి లవంగ లుంగ నా 
రంగములార! మీకడకు రాండు గదా! కృప నున్న. జూపరే! 10-1012 


ఈ విధంగా చెట్టు చెట్టునూ (ప్రశ్నిస్తూ యదుకులతిలకుని వెదకుతున్న గోపికలకు “హల కులిశ 
కలశాంకుశాది శుభలక్షణ లక్షితము”లైన కృష్ణుని పదచిహ్నాలు కన్పిస్తాయి. గోపాంగనలు గోపాలదేవుని 
చరణాలు గుర్తించారు. ఈ చరణాల గుర్తింపులో సహజ పాండిత్యుని సహజపాండిత్యాన్ని మనం గుర్తిస్తాము- 


ఒక యెలనాంగ చేయూందినా( డిక్కడ సరస నున్నవి నాల్గు చరణములును 
ఒక నీలవేణితో నొదిగినా. డిక్కడ మగజాడలో నిదె మగువజాడ 

ఒక లేమ మొక్కిన నొడిసినా. డిక్కడ రమణి మొక్కిన చొప్పు రమ్య మయ్యె 
ఒక యింతి కెదురుగా నొలసినా( డిక్కడ నన్యోన్యముఖములై యంఘు లొప్పె 


ఒకతె వెంట(దగుల నుండక యేగినాం డడుగు మీద దరుణి యడుగు లమరె 
అబల లిరుగెలంకులందు రాం దిరిగినా6 డాజబుపదము లున్న నమ్మ యిచట!!! 10-1029 


ఇచ్చటి “గోపికాగీత” లలో గోపసుందరుల సుకుమారహృదయం గోచరిస్తుంది- 


నీ వడవిం బగల్‌ దిరుగ నీకుటిలాలక లాలితాస్య మి 

చ్చావిధి. జూడకున్న నిమిషంబులు మాకు యుగంబులై చనున్‌ 

గావున రాత్రులైన నిను గన్నుల నెప్పుడు. జూడకుండ ల 

క్ష్మీవర! జెప్ప లడ్డముగ జేసె నిదేల విధాత క్రూరు(డై? 10-1051 

ఒక శరద్రాత్రి చల్లనివేళ తెల్లని వెన్నెలలో నల్లనయ్య పిల్లన (గ్లోవిమీద బ్రహ్మ గాంధర్వ గీతాన్ని 
ప్రసరింప జేశాడు. ఆ మురళీధరుని మోహనమూర్తిని దర్శించండి- 

కర్ణావతంసిత కర్గికార ప్రభ గండభాగద్యుతి గడలుకొనయగ 

భువనమోహనమైన (భ్రూనిలాసంబుతో వామభాగానతవదన మొప్ప 


xii 
అపసవ్యకర మృదులాంగుళీచాతురి షడ్డధ్వనికి మర్మసరణి( జూప 
డాకాలిమీ(ద నడ్డము సాంచి నిల్సిన పదనఖద్యుతి భూమి. బ్రబ్బికొనంగ 


మౌళిపింఛము కంఠదామమున మెణయ, విలసితగ్రామముగ నొక్క వేణువందు 
బ్రహ్మగాంధర్వగీతంబు పరంగంజేసెల జతురనటమూర్తి గోపాలచక్రనర్తి, 10-769 


వేణుగానం వీనుల సోకగానే (వ్రేపల్లైలోని గోపికలందరూ బృందావనానికి పరువెత్తుకొని వచ్చారు. 
వంశీధరుని గానమాధుర్యానికి మైమరచారు. ఒక గోపిక యదుకుమారుని పెదవుల(క్రింద కదలుతున్న 
మురళి అదృష్టానికి అసూయపడి అంటుంది- 


ఒనరన్‌ వ్రేతల కించుకేనియును లేకుండంగ గోపాల కృ 

ష్లుని కెమ్మోని సుధారసంబు( గొనుచుం జోద్యంబుగా మోయుచున్‌ 

దన పర్వంబులు నేత్రపర్వములుగా దర్పించె. బూర్వంబునన్‌ 

వనితా! యెట్టి తపంబుసేసె నొకొ యీ నంశంబు వంశంబులోన్‌. 10-779 


ఇంకొక గోపిక తాను మురళిగా పుట్టి ఉంటే ఎంత బాగుండేది, అటువంటి అదృష్టం తనకు లభించ 
లేదని వాపోతుంది. (క్రిందటి జన్మలో తన పొరపాటుకు బాధపడుతుంది- 


నా మోసంబున కెద్దిమేర వినవే నా పూర్వజన్మంబునన్‌ 

లేమా! నోముల నోముచో నకట! కాళిందీ తటిన్‌ వేణువై 

భూమిం బుట్టెద నంచు. గోర దగదే; బోధిల్లి యట్టైన నీ 

బామం దిప్పుడు మాధవాధర సుధా పానంబు గల్న్గుం గదే! 10-782 


మరొక గోపిక వేణుగాన శ్రవణంతో పరవశించిన పక్షులను వీక్షించి పలుకుతుంది. ఈ సందర్భంలో 
వ్యాసభాగవతంలోని శ్లోక మిది- 


ప్రాయో బతాంబ విహగా మునయో వనే౭స్మిన్‌ 

కృష్ణేక్షితం తదుదితం కలవేణుగీతమ్‌ । 

ఆరుహ్య యే ద్రుమభుజాన్‌ రుచిరప్రవాళాన్‌ 

శృణ్వంతి మీలితదృశో విగతాన్యవాచః ॥ 

పక్షులు పారవశ్యంలో కన్నులు మూసుకున్నాయన్న శ్లోకభావాన్ని తమ హృదయాలలో ఉన్న కృష్ణుని 
రూపం వెలుపలికి పోకుండా అడ్డుపెడుతున్నట్టు కనులు మూసుకున్నాయని పోతన్నగారు చమత్కరించారు- 

జగతీజంబుల శాఖ లెక్కి మురళీ శబ్దామృతస్యందమున్‌ 

మిగులన్‌ వీనుల ద్రావి వ్రేగుపడి నెమ్మిం గృష్ట్ణురూపంబు చి 


త్తగమై యుండగ నడ్డపెట్టుక్రియ నేత్రంబుల్‌ దగన్‌ మూసి యీ 
ఖగముల్‌ సాక్కెడి( జూచితే మునిజనాకారంబులన్‌ గామినీ! 10-790 


శ్రీకృష్ణుని ముఖంలోనుంచి వెలువడుతున్న వేణుగాన సుధారసాన్ని ఆవులు నిక్కించిన చెవులతో 
(త్రాగుతున్నాయనీ, ఆవుదూడలు పాలు(త్రాగడం మాని ఆనందబాష్పాలతో ఆ నందనందనుణ్ణి సందర్శిస్తూ 
ఉన్నవనీ వ్యాసులవారు సంస్కృత భాగవతంలో ఇలా అభివర్లించారు- 


గావశ్చ కృష్ణముఖ నిర్గత వేణుగీత, పీయూష ముత్తభిత కర్లపుటైః పిబంత్యః | 

శాబాః స్తనస్నుతపయః కబలాః స్మ తస్తుః, గోవింద మాత్మని దృశాశ్రుకలాః స్పృశంత్యః ॥ 

ఒకే శ్లోకంలో ఉన్న భావాన్ని పోతన్నగారు చక్కగా ప్రస్తరించి విస్తరించి రెండు పద్యాలలో సుమనో 
మనోజ్ఞంగా వర్ణించారు. ముందుగా ఆవుల ఆనంద తన్మయత్వం- 


మమతన్‌ మోములు మీది కెత్తుకొని రోమంథంబు సాలించి హృ 

త్కమలా(గంబుల( గృష్టు నిల్పి, మురళీ గానామృత శ్రేణి క 

ర్లములం గ్రోలుచు మేత మాని గళితానందాశ్రులై చిత్రితో 

పమలై గోవులు చూచుచున్న వవిగో పద్మాక్షి! వీక్షించితే! 10-789 

అనంతరం ఆవుదూడల సంతోష పారవశ్యం ఎంత హృదయంగమంగా చిత్రించారో చిత్తగించండి- 

తల్టుల చన్ను(బాలు మును 'ద్రావుతటిన్‌ దమకర్ల వీథులన్‌ 

వల్లభమైన మాధవుని వంశరవామృతధార సొచ్చినన్‌ 

ద్రుళ్ళక పాలురా€ దినక దూ(టక మానక కృష్ణుమీ(ద దృ 

గ్యల్లులు సేర్చి నిల్చె నదె వత్సము లంగనలార కంటిరే! 10-788 

నెమరు వేయటం మాని చూస్తున్న గోవులూ, పాలు(త్రాగటం మాని చూస్తున్న గోవత్సాలూ..... 

కంసుని పంపున అ(క్రూరుడు బలరామకృష్ణులను తీసికొని పోవటానికి గోకులానికి వస్తాడు. 
పూర్వజన్మలో ఎంత పుణ్యం చేశానో ఇప్పుడు కృష్ణుణ్ణి దర్శించే భాగ్యం కలిగింది అనుకుంటాడు. దీని 
మూలకశ్టోకం ఇది- 


కిం మయాచరితం భద్రం కిం తప్తం పరమం తపః । 
కిం వాథాప్యర్హతే దత్తం యద్‌ ద్రక్షామ్యద్య కేశనమ్‌ ॥ 


దీనిని పోతన్నగారు “నా యట్టి వివేకహీనునకు” అని అక్రూరుని అల్పత్యాన్నీ “మహామునీం(ద్రుల 
యోగదృష్టికి సైతం పట్టువడని పరమేశ్వరుని” అని శ్రీకృష్ణుని మహత్త్యాన్నీ ఇలా అభివ్యక్తం చేశాడు- 


Xiv 

ఎట్టి తపంబు సేయంబడె నెట్టి చరిత్రము లబ్ద మయ్యెనో 
యి 

యెట్టి ధనంబు లర్హులకు నీ(బడెనో తొలిబామునందు నా 


యట్టి వివేకహీనునకు నాదిమునీంద్రులు యోగదృష్టులం 
బట్ట(గ లేని యీశ్వరుని బ్రహ్మమయున్‌ హరి. జూడ గల్లెడిన్‌, 10-1189 


మథురనుంచి తన్ను తీసుకొని పోవటానికి వచ్చిన అ(క్రూరుణ్ణి గోపాలుడు కుశల(ప్రశ్న వేసిన తీరు 
మూలంలో ఇలా ఉన్నది- 


తాత సౌమ్యాగతః కంసాత్‌ స్వాగతం భద్రమస్తు వః | 
అపి స్వజ్ఞాతి బంధూనా మనమీవ మనామయమ్‌? ॥ 


దీనికి పోతన్నగారు తెలుగు పూతపూసి ఎంత చక్కని పద్యం (వాశారో తిలకించండి- 


శుభమే నీకు? బ్రమోదమే సఖులకున్‌? జుట్టాలకున్‌ సేమమే? 

యభయంబే ప్రజకెల్ల? గోత్రజుల కాత్మానందమే? మాను ము 

కృ భయుండే? వసుదేవదేవకులు తత్‌ కారాగృహంబందు మత్‌ 

ప్రభవవ్యాజ నిబద్దులై బ్రదికిరే ప్రాణానిలోపేతులై? 10-1206 

కృష్ణుణ్ణి మథురకు తీసుకొనివెళ్ళటానికి అక్రూరుడు వచ్చాడని తెలుసుకున్న గోపికలు ఇటువంటి 
దుర్భటన ఘటింపజేసిన విధిని క్రూరుడని నిందిస్తారు మూలంలో- 

క్రూర స్వమక్రూర సమాఖ్యయా స్మ న, శృక్షుర్హి దత్తం హరసే బతాజ్ఞవత్‌ । 

యేనైకదేశే:.ఖిలసర్గ సౌష్టవం, త్వదీయ మద్రాక్ష్మ నయం మధుద్విషః ॥ 

పోతన్నగారి గోపికలు (బ్రహ్మదేవుణ్ణి విడిచిపెట్టి అక్రూరుళణ్ణి ఆడిపోసుకుంటారు. ఇతడు అ(క్రూరుడు 
కాడు, (క్రూరు డంటారు. అందుకే ఇలా వచ్చాడు అంటారు. 

అక్రూరుండని పేరు పెట్టుకొని నే. డస్మన్మనోవల్లభుం 

జక్రిన్‌ మాకడ( బాసికొంచు నరుగం జర్షించి యేతెంచి నా 


డక్రూరుం డట క్రూరు( డీతండు నిజం బక్రూరు(డా నేని ని 
ర్వక్రత్వంబున కృష్ణు. బెట్టి తన త్రోవం బో విచారింపండే. 10-1216 


నిజంగా అ(క్రూరుడే అయితే కృష్ణుణ్ణిక వదలిపెట్టి వెళ్లాలి అనటం బాగుంది. 
౬౯౦౯౦ ల up 


అక్రూరుడు రామకృష్ణులను రథం ఎక్కించుకొని మధురకు కొనిపోతున్నాడు. కృష్ణవియోగాన్ని 
సహించలేని గోపికలు గొంతెత్తి విలపించుతారు- 


XV 


ఏవం బ్రువాణా విరహాతురా భృశం, |వ్రజస్తియః కృష్ణనిషక్త మానసాః । 

విసృజ్య లజ్ఞాం రురుదుస్స్మ సుస్వరం, గోవింద దామోదర మాధవేతి ॥ 

వీరు సంస్కృత గోపికలు. ఇక తెలుగు గోపికలు ఎలా విలపించారో పోతన్నగారు ఈ (క్రింది పద్యంలో 
చెప్పారు. “కపోలతట సంవిన్యస్త హస్తాబ్బలై”, “పవనోద్దూత లతాభలై” అనే రెండు విశేషణాలు అదనంగా 
జేర్చి గోపికల దయనీయ స్థితిని కనులకు కట్టించారు. 


ఉవిదల్‌ సిగ్గులు మాని కన్గవల నీ రొండొండ వర్షింపంగా 

వివశత్వంబులతో( గపోలతట సంవిన్యస్తహస్తాబ్దలై 

పవనోద్దూత లతాభలై మము గృపం బాలింపు గోవింద మా 

ధవ దామోదర యంచు నేడ్చిరి సుజాతంబైన గీతంబులన్‌. 10-1221 


అక్రూరుడు రామకృష్ణులను మథురకు తీసుకువెళ్తున్నాడు. రథం యమునా నదీతీరానికి చేరింది. 
రామకృష్ణులు రథం దిగి నదిలోనికి వెళ్లి నీళ్లు త్రాగి మల్లీ రథంమీదకు వచ్చి కూర్చున్నారు. అక్రూరుడు 
నదిలో దిగి స్నానం చేస్తుండగా నదీజలాలలో శ్రీకృష్ణుడు కన్పించాడు. అలా చాలాసేపు చూచిచూచి 
చేతులు మోడ్చి నమస్కరించి ఒడ్డుకు వచ్చి చూస్తే కృష్ణుడు రథంమోద కూర్చుని ఉన్నాడు. ఆశ్చర్యచకితుడైన 
అ(క్రూరునితో కృష్ణుడంటాడు- 

జలములు చేరువ నున్నవి;, తలపోయంగ నీవు పోయి తడవయ్యె; నదీ 

జలముల, నభమున ధరణిన్‌, గలుగని చోద్యములు నీకు. గానంబడెనే? 10-1237 

శ్రీకృష్ణుని ప్రశ్నకు అక్రూరుడు ఏమని సమాధానం చెబుతాడు? భగవంతుడైన కృష్ణుని మహత్త్వానికి 
వెరగుపడి వినయ వినమిత శిరస్కుడై భక్తిరస పరిపూర్ణ మనస్కుడై ఇలా అంటాడు- 

నీలోన లేని చోద్యము, లే లోకములందు( జెప్ప రీశ్వర! నీటన్‌ 

నేలన్‌ నింగిని నున్నవె, నీలో. జోద్యంబు లెల్ల నెగడు మహాత్మా! 10-1239 


రథం మథురానగరంలో (ప్రవేశిస్తూంది. శ్రీకృష్ణుడు మథురకు విచ్చేస్తున్నాడనే శుభవార్త విన్న పౌరకాంత 
లందరూ నందనందన సందర్శన కుతూహలాయత్తచిత్తలై గుములు కూడతారు. ఆ సంతోష వార్తను 
పరస్పరం -ఈ విధంగా చెప్తుకుంటారు- 


నందు తపఃఫలంబు, సుగుణంబుల పుంజము, గోపకామినీ 

బృందము నోముపంట, సిరి విందు, దయాంబుధి, యోగిబ్బందముల్‌ 

డెందములందు. గోరెడి కడింది నిధానము, సేరవచ్చెనో 

సుందరులార! రండు చని చూతము కన్నుల కోర్కి దీరంగన్‌. 10-1247 


xvi 


ఈ విధంగా సంబరాలు పడుతూ మధురాపురం సుందరీమణు లందరూ తొందర తొందరగా 
నంద తనయుణ్ణి చూడటానికి మేడ లెక్కుతారు: 


వీట(గల చేడె లెల్లను, హాటకమణి ఘటిత తుంగ హర్మ్యాగ్రములన్‌ 
గూటువలు గొనుచు( జూచిరి, పాటించి విశాలవక్షు పద్మదళాన్షున్‌. 10-1240 


విశాలవక్షుడైన ఆ పద్మదళాక్లుణ్ణి వీక్షిస్తూ ఉన్న హరిణేక్షణలను సహజపాండిత్యుడు ఇలా అభివర్షించాడు- 
“వీడంటే రక్కసి విగతజీవగ( జన్ను( బాలుద్రావిన మేటి బాలకుండు 
వీ(డ(టే నందుని వెలందికి జగమెల్ల ముఖమందు( జూపిన ముద్దులాండు 


వీ(డ(టే మందలో వెన్నలు దొంగిలి దర్పించి మెక్కిన దాంపరీండు 
వీ(డటే యెలయించి వ్రేతల మానంబు సూజులాడిన లోకసుందరుండు.....” 10-1250 


ఈ విధంగా ఒకరి నొకరు తోసుకుంటూ చేతులు చాచి చూపిస్తూ అ నవనీతచోరుని భువనమోహన 
సౌందర్యానికి మురిసిపోతూ అనుకుంటారు. 


చెలియా! గోపిక లీ కుమారతిలకుం జింతించుచుం బాడుచుం 

గలయం బల్కుచు నంటుచున్‌ నగుచు నాకర్షించుచున్‌ హస్తగా 

మలక క్రీడకు దెచ్చి నిచ్చలును సమ్మానంబులం బొంద.గా( 

దొలుజన్మంబుల నేమి నోంచిరొ కదే దుర్గప్రదేశంబులన్‌. 10-1251 
శ్రీకృష్ణుడు మథురానగరంలో ఎదురుగా వస్తున్న రజకుణ్ణి చూచి ఇలా అంటాడు- 


విందులమై నరేశ్వరుని వీటికి వచ్చితి మేము; మాకు మా 

మందలలోన గట్టికొన మంచిపటంబులు లేవు; నీ ముడిన్‌ 

సుందరధౌతచేలములు శోభిలుచున్నవి; తెమ్ము; నిన్ను మే 

లందెడు నిమ్ము, రాజుదెస నల్లుర మో రజకాన్వయాగ్రణీ! 10-1256 


అంత గొప్పగా సంబోధించి ప్రాధేయపడి శుభం పలికి ప్రార్థించినా అందుకు ఆ రజకుడు తలబిరుసుగా 
సమాధానం చెబుతాడు- 


ఎట్టెట్రా! మనుజేంద్రు చేలములు మీ కీంబాడియే? మీరలుం 

గట్టం బోలుదురే? పయోఘతదధి గ్రాసంబులన్‌ మత్త్తులై 

యిట్టాడం జనెశగాక గొల్లలకు మీ కెబ్బంగి నోరాడెడిన్‌? 

కట్టా! ప్రాణము గోలుపోయెదు సుమీ కంసోద్ధతిన్‌ బాలకా! 10-1258 


xvii 
గర్వాంధుడైన రజకుడికి దేహశుద్ది చేసి రామకృష్ణులు వస్త్రాలు ధరించి ముందుకు సాగుతారు. 
ఇంతలో సుదాముడనే మాలాకారుడు కనిపిస్తాడు. అతడిసేవలకు మెచ్చి వరం కోరుకోమంటాడు కృష్ణుడు. 
అప్పుడు సుదాముడు ఇలా అంటాడు- 
నీ పాదకమలసేనయు, నీపాదార్చకులతోడి నెయ్యమును నితాం 
తాపారభూత దయయును, తాపసనుందార! నాకు దయ్యేయ (దే! 10-1270 


ఈ పద్యానికి తెలుగువారి నాలుకలపై ఎంతటి ప్రచారం అధికారం ఉన్నదో మన అందరికీ తెలుసు. 
ఇంతకూ ఆ పద్యం సుదాముడు పలికిందా? పోతనగారు పలికిందా? అనేదే సందేహం. 


ఆ తరువాత కుబ అనే మరుగుజుపిల కనిపిస్తుంది. ఆ వంకరటింకరపిలను చూచి కృష్ణు డిలా అంటాడు- 
జ జ ౧ (ac) 


వ ఠా 
ఎవ్వరిదానవు? లేపము, లెవ్వరికిం గోరికొనుచు నేగెదు? నీ సే 
రెవ్వతె? మా కిమ్మిన్నియు, నివ్వటిలెదు చక్కనగుచు నీరజనే(త్రా! 10-1274 


'చక్కనగుచు' అన్నమాటలోని వ్యంగ్యాన్ని కుబ్బ గ్రహించింది. ఆ అమ్మాయి కొంచెం రోషంతో ఇలా 
అంటుంది- 


“చక్కనివా(డవౌదు! సరసంబుల నొంపకు; మెల్లవారికిన్‌ 
జక్కదనంబు లెక్కడివి? 10-1276 


“నీవే పెద్ద చక్కనయ్యవులే. చమత్కారాలు చాలించు. అందరికీ నీ చక్కదనం ఎక్కడనుంచి వస్తుంది? 
నా పేరు త్రివక్ర. కంసుడి దాసిని. రాజుగారికి సుగంధలేపనాలు తీసుకువెళుతున్నాను' అంటుంది. 


కుబ్బ నిజానికి (త్రివ(క్ర. మెడ వంకర. నడుమ వంకర. కాళ్లు వంకర. అయితే మాత్రం వెక్కిరింపుగా 
'చక్కనగుచు నివ్వటిలెదు' అంటాడా! ఇదంతా పోతనగారి చమత్కారం. మూలంలో ఈ మాట లేదు 


కా త్వం వరోర్వే తదుహానులేపనం, కస్యాంగనే వా కథయస్వ సాధు నః । 
దేహ్యావయో రంగవిలేప ముత్తమం, శ్రేయ స్తతస్తే న చిరాద్భవిష్యతి ॥ 


'ఆ విలేపనాలు మా కివ్వు. నీకు త్వరలో శుభం కలుగుతుంది” అని మూలంలో ఉంటే ఇవన్నీ మాకిస్తే 
నీవంకర చక్కబడి నీవు చక్కని దానవవుతావు' అంటాడు తెలుగు కృష్ణుడు. అందుకు కుబ్బకు రోషం వచ్చి 
పై విధంగా పలికింది. తరువాత ఆ విలేపనాన్ని రామకృష్ణులకు సమర్పిస్తుంది. కృష్ణుడు ఆమె వ(క్రత్వం 
పోగొట్టి అనుగ్రహిస్తాడు. 


Xvill 
శ్రీకృష్ణుడు కంసుని ధనుశ్ళాలలో ఉన్న విల్లు విరవటం అత్యంత మనోహరంగా వర్షించాడు పోతన- 
బంధుల్‌ మేలన వామహస్తమున జాపం బెత్తి మౌర్వీలతా 
సంధానం బొనరించి కొంచెపు( దెగన్‌ శబ్దించుచున్‌ ధీరతా 


సింధుం డా హరి దాని ఖండితముగా. జేసెన్‌ జనుల్‌ చూడా 
గందేభంబు రసాలదండము నొగిన్‌ ఖండించు చందంబునన్‌. 10-1283 


ఈ పద్యం మూలానికి సరైన అనువాదం. గమనించండి మూలక్టోకాన్ని- 

కరేణ వామేన సలీలముద్ద్ర తం, సజ్యం చ కృత్వా నిమిషేణ పశ్యతామ్‌ । 

నృణాం వికృష్య ప్రబభంజ మధ్యతో, యథేక్షుదండం మదకర్యురుక్రమ: ॥ 

పోతన్నగారు ఈ సందర్భంలో చేసిన చంద్రోదయ సూర్యోదయ వర్ణనలు అనన్యసామాన్యములు, 
అత్యంతమనోహరములు, ముందు చంద్రోదయాన్ని చిత్తగించండి- 


ప్రాచీదిశాంగనా ఫాలతలంబున దీసించు సిందూరతిలక మనంగ 

దర్శించ విరహుల ధైర్యవల్టులు (దైంప దర్సకుం డెత్తిన దాత్ర మన 

నలిగి కాలకిరాతు( డంధకారమృగంబు ఖండింప మెబయించు ఖడ్గ మనగ 
గగనతమాలవుక్షము తూర్పుకొమ్మను అలితమై మెణయు పల్లవ మనంగ 


దొంగలు సంతసిల్ల దొంగలు భీతిల్ల, కడలి మిన్ను ముట్టి కడలుకొనంగ 
పొడిచె శీతకరు(డు భూరి చకోరక, ప్రీతికరుండు జారభీతికరు(డు. 10-1295 


చం(ద్రోదయానికి ముకుళించుకొన్న కమలాలను ఎంత హృదయంగమంగా వర్షించాడో చూడండి- 


“కళలు గలుగు గాక; కమల తోడగు. గాక, శివుని మౌళిమీ/ద6 జీరు(గాక; 
నన్యు నొల్ల. దపను(డై న మత్పతి యని, సాధ్విభంగి కమలజాతి మొగిడె. 10-1290 


ఇక్కడ 'తపను(డు' అనటంలో చమత్కారం ఉన్నది. తపన శబ్దానికి సూర్యుడు, తపింపజేసేవాడు 
అని రెండర్జాలు. సాధ్వీలక్షణం సమంజసంగా నిరూపితమైంది. 
ఇదే సందర్భంలో పోతన్నగారు చేసిన సూర్యోదయవర్లనం అనంతర ప్రబంధకవులకు “ఒజ్జబంతి' 


అయింది. ముద్దులు మూటగట్టి ఆ పద్యాన్ని చిత్తగించండి- 


పౌలోమి తన బాలు సాన్సుపై( గనుపట్ట( బన్నిన పవడంపు బంతి యనంగ 
నాయురర్హముల వ్యయంబు లొత్తిలి చాటు కాలజాంఘికుచేతి ఘంట యనంగ 


xix 


ఘనజంతుజీనిత కాలరాసుల నిధి కొలువ నెత్తిన హేమకుంభ మనంగ 
పశ్చిమదిక్కాంత పరంగ6 గ్రైసేయుచో ముందట నిడుకొన్న ముకుర మనంగ 


గోకతాపోపశము దివ్య ఘుటిక యనంగ, పద్మినీకాంత నోముల ఫల మనంగ 
“'మూండుమూర్తుల సారంపు ముద్ది యనంగ, మిహిరమండల ముదయాద్రిమీ(ద నొప్పె. 10-1304 


ఈ వర్లనలన్నీ పోతన్నగారి సొంతం. 
(ac) 
మలయుదంలో మహావీరుడెన చాణూరుడు శ్రీకృష్ణుల్లి అధిక్షేపించటం చాలా సహజంగా ఉన్నది. 
(sp) (తొల. యా ౬౯౦౯౦ 


ల 


నాతో బోర(గ నెంతవాండ విసిరో నా సాటియే నీవు? ని 

ఖ్యాతుండం గులజుండ సద్గుణుండ సత్కర్మస్వభావుండ; నీ 

కేతాదృగ్విభవంబు లెల్ల. గలవే? యీ వీట పోరాడుటల్‌ 

వ్రేతల్‌ చూడంగం గుప్పిగంతు లిడుటే వీక్షింపు గోపార్భకా! 10-1338 


రణరంగంలో కూడ పోతనగారు తనకు సహజమైన అంత్య(ప్రాస సౌందర్యాన్ని ప్రదర్శించకుండా 
ఉండలేడు. జరాసంధుడు రామకృష్ణుల పైకి యుద్దానికి వచ్చి వారిని చుట్టుముట్టినప్పుడు ఎంత చక్కని 
కల్పన చేశాడో చూడండి- 


పవనుండు మేఘరేణువుల భానుకృశానుల. గప్పుకైవడిన్‌ 

వివిధబలౌఘముం బనిచి వేగము మాగధు( డావరించె భూ 

మ్యవనిచరిష్టులన్‌ గువిముతావనినాథ నిరాకరిష్టులన్‌ 

దివిషదలంకరిష్ణుల నతిస్థిరజిష్లుల రానుకృష్ణులన్‌. 10-1554 


కాలయవనుడు శ్రీకృష్ణుని వెంట పడతాడు. కృష్ణుడు పరుగిడుతూ పోయి పోయి ఒక గిరిగహ్యరంలో 
దూరుతాడు. కాలయవనుడు కూడా ఆ గుహలో జొరబడి నిద్రపోతున్న ముచుకుందుణ్ణి శ్రీకృష్ణునిగా 
భావించి కాలితో తంతాడు. ముచుకుందుని కన్నులనుండి వెలువడిన (క్రోధాగ్ని జ్వాలలకు కాలయవనుడు 
భస్మమైపోతాడు. అనంతరం ముచుకుందుడు తనముందు సాక్షాత్కరించిన శ్రీకృష్ణుల్లి చూచి ఇలా అంటాడు- 

శశినో! యింద్రు(డవో! నిభావసు(డవో! చండప్రభారాశినో! 

శశిచూడామణివో! పితామహు(డవో! చక్రాంకహస్తుండనో! 

దిశలున్‌ భూమియు మిన్ను నిండె నిదె నీ తేజంబు చూడంగ దు 

ర్వశమై; యెవ్వండ వేల వచ్చి తిచటన్‌ వర్తించె దేకాకివై? 10-1647 


ఇది పోతన్నగారి ప్రసన్నమధురశైలికి ఒక చిన్న ఉదాహరణం. 


XX 


రుకి శణీకల్యాణఘట్టంలో పరీక్షిన్మహారాజు శుకమహర్షితో ఇలా అంటాడు- 


బ్రహ్మన్‌ కృష్ణకథాః పుణ్యా మాధ్విర్లోకములాపహాః | 
కో ను తృప్యేత శృణ్వానః శ్రుతజ్లో నిత్యనూతనాః ॥ 


వ్యాసుని మూలానికి పోతన్నగారి అనువాదం ఎంత చక్కగా ఉన్నదో చూడండి- 


కల్యాణాత్మకమైన విష్ణుకథ లాకర్లించుచున్‌ ముక్త వై 

కల్యుం డెవ్వ(డు తృప్తుండౌ? నవి వినంగా( గ్రొత్త లౌచుండు; సా 

కల్యం బేర్పడ భూసురోత్తమ! యెజుంగం బల్కవే రుక్మిణీ 

కల్యాణంబు నినంగ నాకు మదిలో. గౌతూహలం బయ్యెడిన్‌. 10-1683 


అంతటితో పోతన్నగారికి తృప్తి కలుగలేదు. శ్రీకృష్ణుని కథలంటేనే ఆయన ఒళ్లు పులకించిపోతుంది. 
సహజపాండిత్యుడు తన సహజమైన కృష్ణభక్తిని వెంటనే ఈ కందపద్యంలో పొందుపరచకుండా ఉండలేక 
పోయాడు- 


భూషణములు సెవులకు; బుధ, తోషణము; లనేక జన్మదురితౌఘ విని 

శృోషణములు; మంగళతర, ఘోషణములు; గరుడగమను గుణభాషణముల్‌. 10-1684 

రుక్మిణి అన్నగారైన రుక్మి తన చెల్లెల్ని శిశుపాలునికి ఇవ్వాలని నిర్ణయిస్తాడు. బంధువుల అభిప్రాయాన్ని 
(త్రోసిపుచ్చుతాడు. 

బంధూనా మిచ్చతాం దాతుం, కృష్ణాయ భగినీం నృప | 

తతో నివార్య కృష్ణద్విడ్‌, రుక్మీ చైద్య మమన్యత I 

ఈ శ్లోకానికి పోతన్నగారు వాసినపద్యం ఎంత హృద్యంగా ఉందో చిత్తగించండి- 

(30) 

బంధువు లెల్ల( గృష్ణునకు బాలిక నిచ్చెదమంచు శేముషీ 

సింధువులై విచారములు సేయగ వారల నడ్డుపెట్టి దు 

స్పంధుడు రుక్మి కృష్ణునెడం జాల విరోధము. జేసి మత్త పు 

పృంధయవేణి నిత్తు శిశుపాలున కంచు. దలంచె నంధుండై. 10-1696 

శ్రీకృష్ణుని దగ్గర కంపిన బ్రాహ్మణుని రాక ఆలస్యం కావడంతో రుక్మిణి పడుతున్న ఆవేదన, 
ఆందోళన పోతన్నగారు అత్యద్భుతంగా వర్లించారు- 


లగ్నం బెల్లి; వివాహముం గదిసె; నేలా రాండు గోవిందు? డు 
ద్విగ్నం బయ్యెడి మానసంబు; వినెనో వృత్తాంతమున్‌; బ్రాహ్మణుం 


xxl 
డగ్నిద్యోతను( డేటికిం దడసె? నా యత్నంబు సిద్దించునో 
భగ్నంబై చనునో విరించికృత మె బృంగిన్‌ బ్రవర్తించునో? 10-1725 


ఇంకా ఈ పద్యంలో ఆమె మనోవేదన ఆలకించండి- 


ఘను డా భూసురు. డేగెనో నడుమ మార్గశ్రాంతు(డై చిక్కెనో 
విని కృష్ణుం డిది తప్పుగా. దలంచెనో? విచ్చేసెనో? యీశ్వరుం 
డనుకూలింప( దలంచునో తలంపండో? యార్యామహాదేవియున్‌ 
నను రక్షింప నెణుంగునో యెజుంగదో? నాభాగ్య మెట్టున్నదో? 10-1726 


తానేమైనా రహస్యంగా రాయబారం పంపటం పొరపాటీమో! అందుకు కృష్ణుడు తప్పుపట్టాడేమో! 
అని అందోళన చెందుతున్న రుకి ్మణితో ద్యారకనుండి తిరిగివచ్చిన అగ్నిద్యోతనుడు ఈ విధంగా చెప్పడంలో 
ఎంతో జొచిత్యం ఉన్నది- 


మెచ్చె భవద్గుణోన్నతి; కమేయధనావళు లిచ్చె నాకు; దా 

వచ్చె సుదర్శనాయుధుండు వాండె; సురాసురు లెల్ల నడ్డమై 

వచ్చిన నైన రాక్షసవివాహమునం గొనిపోవు నిన్ను; నీ 

సచ్చరితంబు భాగ్యమును సర్వము నే(డు ఫలించెం గన్యకా! 10-1735 


ఈ పద్యంలో 'మెచ్చె భవద్గుణోన్నతికి” అనటంలో రుక్మణి మనస్సులోని సందేహం తీరిపోయింది. 
'తా వచ్చె సుదర్శ్భనాయుధు(డు' అనటంలో శ్రీకృష్ణుని ఆగమనవేగం అభివ్యక్త మయింది. 


పోతన్నగారు భాగవత ప్రారంభంలో గురుస్తుతి చేయలేదే అని కొంతమందికి అనుమానంగా ఉండేది. 
దానికి సమాధానం మనకు ఇక్కడ దొరుకుతుంది. రుక్మిణీ కల్యాణఘట్టంలోనే పోతన్నగారు సొంతంగా 
ఈ పద్యం వ్రాశారు. రాయబారిగా వచ్చిన బ్రాహ్మణుడు కృష్ణుడితో అంటాడు- 


ఆ యెలనాణగ నీకు( దగు; నంగనకుం దగు దీపు; మా యుసా 

ధ్యాయుల యాన; పెండ్లి యగు( దప్పదు; జాడ్యము లేల? నీవు నీ 

తోయమువారి( గూడుకొని తోయరుహానన. దెత్తుగాని ని 

చ్చేయుము; శత్రులన్‌ నుణుముసేయుము; సేయుము శోభనం బిలన్‌. 10-1713 


మ రిద్దరూ పరస్పరం తగిన దంపతులు. మీకు తప్పుకుండా వివాహం జరిగి తీరుతుంది. మా 
గురువులమీద ఒట్టు' అంటాడు. అంతేకాని ఆ వేదవేత్త అయిన బ్రాహ్మణోత్తముడు వేదాల తోడనిగాని, 


మ 


భగవంతుని తోడనిగాని, గాయత్రి తోడనిగాని అనకుండా “మా ఉపాధ్యాయుల ఆని అనటంలో ఎంతో 
విశేషం ఉంది. ఇది పోతన్నగారికి గురువులయందుండే గౌరవానికి మచ్చుతునుక. 


తన కోరిక చెల్లించి కృష్ణుని కొనితెచ్చిన బ్రాహ్మణునికి రుకి శణీదేవి తన కృతజ్ఞతాపూర్వక ధన్యవాదాలు 
సమర్పించడం ఎంతో సముచితంగా ఉంది. 


జలజాతేక్షణు( దోడితెచ్చితివి నా సందేశమున్‌ జెప్పి; నన్‌ 

నిలువం బెట్టితి; నీ కృపన్‌ బ్రదికితిన్‌; నీయంత పుణ్యాత్మకుల్‌ 

గలరే? దీనికి నీకు. బ్రత్యుపకృతిం గావింప నే నేర; నం 

జలి( గావించెద; భూసురాన్వయమణీ! సదృంధుచింతామణీ! 10-1737 


ఈ విధంగా పోతన్నగారి అనువాదం అత్యంతసహజంగా జొచిత్యభరితంగా, సరసంగా, సరళంగా 
సాగిపోయింది. 


తెలుగుజాతికి అత్యంత ప్రీతిపాత్రమైన పోతనభాగవతాన్ని అక్షరాస్యులందరికీ అందుబాటులో ఉండే 
నిమిత్తం హృద్యగద్యానువాద సహితంగా, ప్రతిపద్య భావార్థ సంయుతంగా (ప్రకటించాలనే సముచితసంకల్పం 
తిరుమల తిరుపతి దేవస్థానముల వారికి కలగటం బహుధా ప్రశంసనీయం. 


ఈ సందర్భంగా సంపాదించిన అనువాద భాగా లన్నింటినీ పరిశీలించి, పరిష్కరించి, వాటికి ఏక 
సూత్రత కల్పించే భారం నాకు అప్పగించినందులకు కార్యనిర్వహణాధికారి శ్రీ యం. వి. యస్‌. ప్రసాద్‌, 
ఐ.ఏ.ఎస్‌., మహాశయులకూ,డా. రావుల సూర్యనారాయణమూర్తి, పి.ఆర్‌.ఒ., గారికీ, ఎడిటర్‌ శ్రీ కె. సుబ్బారావు 
గారికీ నా హృదయ పూర్వక ధన్యవాదాలు. 


ఈ దశమ స్కంధంలో 726 నుండి 1791 వరకు ఉన్న గద్యపద్యాలను శ్రీమాన్‌ ముదివర్తి 
కొండమాచార్యులవారు సరళగద్యంలోకి అనువదించారు. వీరు సంస్కృతాం(ధ్ర సాహిత్య ధర్మజ్ఞాలు, 
కవితామర్మజ్ఞులు, “విద్వత్కవి శిరోమణి” బిరుదాంకితులు, హృద్యానవద్య పద్యవిద్యా విశారదులు. ధర దీక్ష, 
అమరసందేశము, వీరమనీడు, కూనలమ ఇ నారాయణమ్మ, పూర్ణాహుతి ముక్తావళి, ప్రచండకౌశికం, వంటి 
అనేక కావ్యములు రచించి పేరెన్నిక గన్నవారు. అమృతసారము, బ్రహ్మగాంధర్వము, అన్నమయ్య విన్నపాలు 
అనే కృతులద్వారా అన్నమాచార్యులవారి అధ్యాత్మ సంకీర్తనల మధురభావ సుధారసాన్ని సుమారు తొమ్మిది 
వందల సీసాలకెత్తి ఆంధ్రావళికి అందించిన ధన్యజీవనులు శ్రీమాన్‌ ఆచార్యులవారు. వీరి రచనలపై శ్రీచల్లా 
హరిశ్చంద్ర పరిశోధన చేసి శ్రీవేంకటేశ్వర విశ్వవిద్యాలయం నుండి పిహెచ్‌. డి., పట్టం అందుకున్నారు. వీరు 
భాగవతమునకు కావించిన పద్యగద్యానువాదం సరసమై, సరళమై, అందరికీ అందుబాటులో ఉంది. 


దయ 
ఈ గ్రంథాన్ని ఇంతముచ్చటగా, ఇంత నిర్దుష్టంగా ముద్రించి ఇచ్చిన దేవస్థానం (ప్రెస్‌ మేనేజర్‌ 
శ్రీయుతులు ఎమ్‌. విజయకుమార్‌రెడ్డి గారికీ, వారి సిబ్బందికీ నా సాధువాదాలు. 
అక్షరదోషాలు దొర్లకుండా, సహ(స్రాక్షులై ప్రూపులు సరిదిద్దిన పూజ్యమి(త్రులు మహాకవి శ్రీమాన్‌ 
ముదివర్తి కొండమాచార్యులవారికి, శ్రీములుకుట్ల రామకృష్ణశాస్త్రి గారికి నా అభివాదాలు. 


౧ 
ముద్రణకు అనుకూలంగా (ప్రైస్‌ కాపీ సిద్దంచేసి శుద్దప్రతి అందించిన చిరంజీవి కోరాడ రామకృష్ణ, 
ణు ణు 
ఎమ్‌.ఎ., ఎమ్‌.ఫిల్‌. కు నా ఆశీర్వాదాలు. 


కళ్యాణభారతి భవదీయుడు 
రవీంద్రనగర్‌, కరుణ క్రీ 
గుంటూరు. (ప్రధాన సంపాదకుడు 


(ప్రజాపతి, వసంతము. పోతన భాగవతము 


నిషయనసూణిక 


పదవ స్కంధము - పూర్వభాగము 


విషయము పుట 
పరీక్షిన్మహారాజు శుకయోగీంద్రునడిగెడు ప్రశ్చీ . అ 1 
బ్రహ్మాది దేవతలు దేవకీగర్భస్థుండగు శ్రీకృష్ణుని స్తుతించుట. అ 18 
శ్రీకృష్ణావతారఘట్టము బె 22 
దేవకీదేవి స్వామినిస్తుతించుట Mk 26 
దేవకీ వసుదేవుల పూర్వజన్మముల వృత్తాతము Mk 28 
కంసుని పంపున( బూతన యను రాక్షసి ద్రేపల్లెకు జనుదెంచుట 44 
బాలకృష్ణుడు శకటముం దన పాదమున. గూల దన్న MMMM 54 
తృణావర్తుండను రాక్షసు(డు సుడిగాలియె కృష్ణునెత్తుకొనిపోవట అ 56 
శ్రీకృష్ణ బలరాముల బాల్యకక్రీడాభివర్లనము Mk 62 
గోపికలు శ్రీకృష్ణుని దుడుకుజేతలను యశోదాదేవితో జెపుట అ 66 
మృద్భక్షణ విశ్వరూప ప్రదర్శనాద్యభివర్ణనము 71 
యశోదానందుల పూర్వజన్మవృత్తాతము ౫ 74 
యశోద దధిభాండ వికలనాదులు సేసిన కృష్ణుని పట్టుకొనుట అ 75 
ఉలూఖల బంధన యమళార్షున భంజనాద్యభివర్షనము a 80 
నందాదులు బృందావనంబునకు అరుగుదెంచుట Mk 89 
వత్సాసురబకాసురులవధ ల 92 
శ్రీకృష్ణుడు గోపకులతో బంతిచల్టులం గుడువ వనమున కేగుట అ 96 
గోపాలబాలురు కృష్ణునితోగూడి చల్దులారగించుట ఎ 104 
(బ్రహ్మ గోవత్సములను గోపబాలకులను నంతర్జానబబుసేయుట అ 107 
గార్హభాకారుండైన ధేనుకాసురుని బలభ(ద్రుడు వధించుట అ 135 
శ్రీకృష్ణుడు కాళియమర్దనము గావిచుట MMMM 139 
కాళియుని భార్యలైన నాగాంగనలు శ్రీకృష్ణుని నుతించుట అ 149 
కాళియునిపూర్వకథ MMMM 157 
గో గోప గోపికా సంఘమును గార్భిచ్చు చుట్టుకొనుట Mk 160 
గ్రేష్మర్తువర్లనము. అ 161 
బలభద్రుండు ప్రలంబాసురుని వధించుట HH MM MM MMM 164 
శ్రీకృష్ణుడు దావాగ్నిని మింగి గో గోపక సంఘమును కాపాడుట అ 167 


వరర్తువరనము RR RR MM MMMM 169 
యా దబ 


XXV 


శరదృతు వర్లనము 

హేమంతబుతు వర్షనము 

గోపికా వ(స్రాపహరణము 

మునిభార్య లన్నముం దీసికొనివచ్చి శ్రీకృష్ణుని నారగింపం జేయుట 
నందాదు లింద్రయాగము సేయ శ్రీకృష్ణునితో నాలోచించుట 

శ్రీకృష్ణుడు గోవర్దన పర్వతము నెత్తుట 

శ్రీకృష్ణమూర్తి నందుని వరుణ నగరమునుండి కొనితెచ్చుట 

శర(ద్రాత్రి గాన మొనర్చు కృష్ణుసన్నిధికి గోపికలు వచ్చుట. 

గోపికా గీతలు 

రాస క్రీడాభివర్లనము 

జల క్రీడాభివర్లనము 

సర్పరూపియగు సుదర్శనుండను గంధర్వుని శాపవిమోచనము 
శ్రీకృష్ణుడు కుబేరభటుండగు శంఖచూడుం డను గుహ్యకుని సంహరించుట 
వృషభాసుర సంహారము 

శ్రీకృష్ణుండు కేశివ్యోమాసురుల సంహరించుట 

కంసుని పంపున నక్రూరుండు బృందావనంబునకు( జనుదెంచుట 
అ(క్రూరుండు యమునలో రామకృష్ణులను దర్శించి నుతించుట 
శ్రీకృష్ణమూర్తి మథురానగర (ప్రవేశము సేయుట 

శ్రీకృష్ణుడు రజకుని జంపి వాయక సుదాము లొసంగు పూజల నంగీకరించి మే లొసంగుట 
సూర్యాస్తమయ చంద్రోదయముల వర్షనము 

సూర్యోదయ వర్షనము 

శ్రీకృష్ణుడు కువలయాపీడ మను గజంబును వధించుట 

శ్రీకృష్ణ బలరాములు చాణూరముష్టికులను వధించుట 

శ్రీకృష్ణుడు కంసుని వధించుట 

శ్రీకృష్ణుడు దేవకీ వసుదేవుల చెజమాన్సి యుగ్రసేనునికి పట్టము కట్టుట 
శ్రీకృష్ణుడు గోపకాంతల చెంతకు నుద్దవుని( బంపుట 

(భ్రమరగీతలు 

శ్రీకృష్ణుడు ఉద్దవునితోం జేరి కుబ్దాగ్బహంబునకు నరుగుట 

శ్రీకృష్ణ డక్రూరుని హస్తినాపురంబునకు( బంపుట 

అ(క్రూరుండు ధృతరాష్ట్రునితో హితోపదేశముగా సంభాషించుట 
జరాసంధు(డు మథురాపట్టణము మీ(ద దండెత్తివచ్చి కృష్ణునితో యుద్దము చేయుట 


173 
182 
184 
192 
198 
207 
215 
219 
236 
245 
253 
257 
259 
262 
269 
274 
283 
289 
292 
297 
300 
303 
308 
317 
321 
329 
333 
342 
346 
349 
351 


Xxxvi 


కాలయవనుండు శ్రీకృష్ణుని మీ(ద దండెత్తి మథురాపురమును ముట్టడి వేయుట 
విశ్వకర్మ కృష్ణనియోగంబున సము[ద్రములో ద్వారకా నగరమును నిర్మించుట 
శ్రీకృష్ణుడు నిరాయుధుండై కాలయవనుడు వెంటనంట( బరువెత్తుట 
ముచుకుందుని పూర్వకథాభివర్లనము 

ముచుకుందుండు శ్రీకృష్ణుని స్తోత్రము చేయుట 

జరాసంధుండు ప్రవర్షణగిరిని దహించుట 

రుక్మిణీ కల్యాణ కథా(ప్రారంభము 

శ్రీకృష్ణుడు కుండిన నగరంబునకు రథారూఢుండై చనుట 

శ్రీకృష్ణుడు శత్రురాజులు చూచుచుండ రుక్మిణీదేవిని గొనిపోవుట 
సహోదరుని భంగమునకు ఖిన్నయగు రుక్కిణీదేవిని బలభద్రుం డూరార్చుట 
శ్రీకృష్ణుండు రుక్కిణీదేవిని. బెండ్డియాడుట 


366 
368 
374 
379 
382 
386 
389 
398 
408 
415 
417 


౧ పోతన భాగవతము 


నాల్లవ సంపుటము 


పదవ స్కంధము - పూర్వభాగము 


ఎతతన ఖభారువతము 


నాల్హవ సంపుటము 


త 


శ్రీరామచంద్ర పరబ్రహ్మణే నమః 


వఎవోతన ఖభారవతముు 
(సరళ గద్వానువాద నహితము) 
దశమ స్కంధము - పూర్వభాగము 
-: పరీక్షిన్మహారాజు శుకయోగీంద్రు నడిగెడు ప్రశ్న :- 


కంఠచాప ఖండన!, పాకారి ప్రముఖ వినుత భండన! విలస 
()క్కాకుత్ళృవంశమండన!, రాకేందు యశోవిశాల! రామనృపాలా! 1 
* శ్రీరామచంధ్రా! నీవు శివుని విల్లు విరచిన వాడవు. ఇంద్రుడు మొదలైన వారు మెచ్చుకొనేటట్టు 
యుద్దం చేయగలవాడవు. ప్రకాశిస్తూ ఉన్న కాకుత్‌ స్థ వంశానికి అలంకార మైనవాడవు. కార్తిక పూర్ణిమనాటి 


చంద్రుని వెన్నెలవంటి కీర్తితో విశ్వమంతటను వ్యాపించిన వాడవు. ప్రజలను ఆనందపరచు రాజువు నీవు. 
అటువంటి నీకు నమస్కారము. 


న. మహనీయ గుణగరిష్టులగు న మ్మునిశ్రేష్టులకు నిఖిల పురాణ వ్యాఖ్యాన వైఖరీ సమేతుం డయిన 

సూతుం డిట్లనియె, నట్టు పరీక్షిన్నరేంద్రుండు శుకయోగీంద్రుం గనుంగొని. 2 
* అన్ని పురాణాలనూ వ్యాఖ్యానించటంలో నైపుణ్యం గల సూతమహాముని, గొప్ప గుణాలచేత 

ఉత్తములైన శౌనకాది మహర్షి సత్తములతో ఈ విధంగా అన్నాడు. 


పరీక్షిన్మహారాజు శుకమహర్షిని చూచి ఇలా పలికాడు. 
యె 

క. తెలిపితిని సోమసూర్యుల, కులవిస్తారంబు, వారి కులము ధరిత్రీ 
శుల నడవళ్లును వింటిని, కలరూసము లెల్ల మాకు గడు వెజ(గులు(గన్‌. 3 
క “సూర్యవంశ చంద్రవంశాలను తెలిపావు. ఆ వంశాలలో జన్మించిన రాజుల చరిత్రలు నీవు 
చెప్పగా విన్నాము. వారి చరిత్రలలో ఉన్న విశేషాలు మాకు చాలా వి భ్రాంతిని కలిగించాయి. 

క. శీలము గల యదుకులమున, నేలా పుట్టెను మహాత్ము. డీశుండు విష్ణుం? 
డే లీల మెలా? నెయ్యే, వేళల నే మేమి సేసె? వివరింపు తగన్‌. 4 
* ముహాతు డు, ఈ లోకాలకు ఈశ్వరుడు అయిన విష్ణువు శీలవంతమైన యదువంశంలో ఎందుకు 


పుట్టవలసి వచ్చింది? అలా పుట్టి ఏ విధంగా ప్రవర్తించాడు? ఏయే వేళల్లో ఏమేమి పనులు చేశాడు? ఈ 
విషయాలన్నీ చక్కగా చెప్పవలసింది? 


2 పోతన భాగవతము 


క. భవములకు మందు, చిత్త శ్రవణానందము, ముముక్షుజన పదము, హరి 
స్తవము పశుఘ్నుండు దక్కను, జెవులకు.( దని వయ్యె ననెడి చెనంటియు. గలే. 5 


* శ్రీహరియైన విష్ణువుయొక్క స్తోత్రం సంసార బాధలకు జొషధం. చెవులకు మనస్సుకు ఆనందం 
కలిగిస్తుంది, మోక్షం ఆర్జించే జనులకు కోరదగినస్థానం. అటువంటి హరిస్తోత్రం విని * ఇంక చాలు'అనే 
మూర్భుడు ఎవడైనా ఉంటాడా? కసాయివాడు అయితే తప్ప ఆ మాట ఎవడూ అనడు. 


క. మా పెద్దలు మును వేల్పులు, నోపని భీష్మాది కురుకులోత్తను సేనా 
కూపారము నే కోలము, ప్రాపున లంఘించి రొక్క బాలపదముగాన్‌. 6 


* భీష్మాది కురువీరులతో నిండిన కౌరవసైన్యం దేవతలకైనా ఓర్వరానిది. అలాంటి కౌరవసేనా 
సముద్రాన్ని మా పెద్దలైన పాండవులు ఒక్క పసిపిల్లవాని అడుగును దాటగలిగినంత సులభంగా దాటగలిగారు 
గదా! ఏ తెప్ప సహాయంతో దాటగలిగారు? 

క. మాయమ్మ కుక్షి గురుసుత, సాయక పీడితు(డ నైన జడు నన్నుం గౌం 

తేయ కురుకులము నిలుప(గ, నా యుత్తము( డాత్త చక్రు(డై రక్షించెన్‌. 7 


* నేను మా అమ్మ గర్భంలో ఉండగా అశ్వత్థామ ప్రయోగించిన అగస్రంచేత బాధపడి నిశ్చేష్టుడనైనాను. 
అటువంటి సమయంలో పాండవకులాన్ని నిలబెట్టడానికి శ్రీకృష్ణుడు చక్రాన్ని ధరించి నన్ను రక్షించాడు. 


ఆ. కలిసి పురుషమూర్తి కాలరూపములను, లోకజనుల వెలిని లోన నుండి 
జన్మ మృత్యువులను సంసారముక్తుల, నిచ్చు నతని చరిత మెల్ల. జెపుమ! 8 


* పురుషోత్తముడైన విష్ణువు పురుషరూపంతోనూ కాలరూపంతోనూ లోకంలోని జీవులందరి లోపలా 
బయటా కూడా ఉంటాడు. అలా ఉండి జనన మరణాలనూ సంసార బంధాలనూ మోక్షాన్ని ప్రసాదిస్తాడు. 
అటువంటి పురుషోత్తముని చరిత్ర అంతా చెప్పవలసింది. 


సీ. ఊహించి రాము(డు రోహిణి కొడుకంచు నప్పుడు యోగీంద్ర! చెప్పి తీవు 
దేవకి కడుపున నే వెరవున నాత( డుండెను దేహంబు నొండు లేక? 
తన తండ్రి యిలవాసి వనజాక్షు( డేరీతి మందకు. బోయె? నే మందిరమున 
నుండి యెయ్యది సేయుచుండెను? దన మేన మాను కంసుని నేల నామ మణటె 


ఆ. నెన్ని యేండ్లు మనియె నిలమీ(ద మనుజుండై?, యెంద తైరి భార్య? లెట్టు మెలల? 
మజీయు నేమి చేసె? మాధవు చారిత్ర, మెంత గలదు? నాకు నేర్సరింపు. 9 


* యోగీంద్రా! బలరాముడు రోహిణీదేవి కుమారుడని చెప్పావు. మరి మరో శరీరం లేకుండా 
దేవకీదేవి గర్భానకూడా ఎలా ఉన్నాడు? కృష్ణుడు తన తండ్రిగారి యిల్లు వదలి |వ్రేపల్లెకు ఎలా వెళ్ళాడు? 
ఎవరి యింట ఉన్నాడు? ఎలా (ప్రవర్తించాడు? ఆయన తన మేనమామ అయిన కంసుని సంహరించ 


దశమ స్కంధము - పూర్వభాగము 3 


వలసిన పరిస్థితి ఎందుకు వచ్చింది? ఆయన భూమిమీద మానవుడుగా ఎన్ని సంవత్సరాలు జీవించాడు? 
ఆయనకు భార్యలెందరు? వారితో ఏ విధంగా ప్రవర్తించాడు? ఇంకా ఏమేమి చేశాడు? ఆ మాధవుని చరిత్ర 
ఇంకా ఎంత ఉందో అంతా నాకు వివరంగా చెప్పవలసింది.” 


వ. అని మజియు నిట్లనియె. 10 
ఆ. నీ ముఖాంబుజాత నిర్ముక్త హరికథా, మృతము. ద్రావ( ద్రావ మేను వొదలె, 
వంత మానె, నీరువట్టు నాకలియును, దూరమయ్యె, మనము దొంగలించె. 1 


* అని పరీక్షిత్తు ఇంకా ఇలా అన్నాడు: - నీ ముఖం అనే పద్మం నుండి మకరందంలాగా (స్రవిస్తున్న 
హరికథలు అనే అమృతం త్రాగి త్రాగి నా శరీరం పులకరిస్తూన్నది. మరణం దగ్గర పడుతున్నదనే దుఃఖం 
అంతరించింది. ఆకలిదప్పులు దూరమైపోయాయి. మనస్సు ఆనందంతో పరవళ్ళు (త్రాక్కుతున్నది. 


వ. అని పలుకుచున్న రాజు మూటలు విని, వైయాసి యిట్లనియె. 12 
* ఇలా అంటున్న పరీక్షిత్తు మాటలు విని వ్యాసభగవానుని కుమారుడైన శ్రీశుకుడు ఇలా అన్నాడు. 


క. విష్ణు కథా రతు(డగు నరు, విష్ణుకథల్‌ చెప్పు నరుని వినుచుండు నరున్‌ 
విష్ణుకథా సంప్రశ్నము, నిష్ణుపదీ జలము భంగి విమలుల( జేయున్‌. 13 


* “రాజా! విష్ణువు పాదాలనుండి పుట్టిన గంగాజలం వలెనే విష్ణు కథాప్రసంగంకూడా విష్ణుకథలయందు 
ఆసక్తి గలవారినీ, ఆ కథలు చెప్పే వారినీ, వినేవారినీ పునీతులను చేస్తుంది. 


సీ. రాజేంద్ర! విను తొల్లి రాజలాంఛనముల వేలసంఖ్యల దైత్య విభులు దన్ను 
నాక్రమించిన భార మాంగంజాలక భూమి గోరూపయె బ్రహ్మ జేరం బోయి 
కన్నీరు మున్నీరుగా రోదనము సేయ. గరుణతో భావించి కనులభవు(డు 
ధరణి నూజడ బల్కి ధాత్రియు వేల్పులు. గదలిరా విష్ణుని. గాన నేంగి 


తే. పురుష సూక్తంబు( జదివి యద్భుత సమాధి, నుండి యొకమాట విని వారిజోద్భవుండు 
వినుడు వేల్పులు ధరయు నే విన్నయట్టి, పలుకు వివరింతు నని ప్రీతి. బలికె దెలియ. 14 


* పర్రీక్షిన్మహారాజా! వివరంగా చెబుతాను విను. పూర్వం ఎంతో మంది దానవశ్రేష్టులు భూమిపై 
పుట్టి అధికారాలు చేపట్టి రాజులై భూమిని ఆక్రమించారు. భూదేవి ఆ భారం మోయలేక, బ్రహ్మదేవుని 
వద్దకు వెళ్ళి కన్నీరు మున్నీరుగా ఏడ్చింది. బ్రహ్మదేవుడు కరుణతో భూదేవిని ఊరడించి కర్తవ్యం 
ఆలోచించాడు. భూదేవినీ, దేవతలనూ వెంటబెట్టుకొని విష్ణువును దర్శించడానికి బయలుదేరాడు. పురుష 
సూక్తం పఠించి అద్భుతమైన సమాధిస్థితిలో ప్రవేశించాడు. ఆ ధ్యానంలో ఒకమాట ఆయనకు వినబడింది. 


— 


అది విని బ్రహ్మదేవుడు సంతోషంతో ఇలా అన్నాడు : 


4 పోతన భాగవతము 
“భూదేవీ! దేవతలారా! నేను విన్నమాట వివరిస్తాను - వినండి. 
క యాదవకులమున నమరులు!, మేదినిపై. బుట్ట జనుండు మీ యంశములన్‌ 
శ్రీదయితు(డు వసుదేవున, కాదరమున బుట్టి భార మంతయు బాపున్‌. 15 
* దేవతలైన మీరంతా మీ మీ అంశలతో యాదవకులంలో భూమిపై జన్మించండి. లక్ష్మీపతి అయిన 
విష్ణువు ఆదరంతో వసుదేవునికి పుత్రుడుగా జన్మించి భూభారమంతా తొలగిస్తాడు. 
క. హరి పూజార్థము పుట్టు(డు, సురకన్యలు! భూమియందు సుందరతనులై 
హరి కగ్రజుండై శేషుడు హరికళతో. బుట్టు. దత్రియారంభుండై. 16 
* అప్పరసలందరూ భూమిపైన సుందరమూర్తులై, విష్ణువును పూజించడానికి పుట్టవలసింది. విష్ణువు 
ప్రీతికోసం ఆదిశేషుడు హరి కళతో విష్ణుని అన్నగారుగా పుట్టగలడు. 


ఆ. ఈ ప్రపంచ మెల్ల నే మాయచే మోహి, తాత్మ మగుచు నుండు నట్టిమాయ 
కమలనాభు నాజ్ఞ( గార్యార్థమై నిజాం, శంబు తోడ బుట్టు జగతియందు. 17 


* ఈ ప్రపంచం అంతా ఏ మాయచేత మోహం చెందుతూ ఉంటుందో, ఆ యోగమాయ విష్ణువు 
ఆజ్ఞచేత తన అంశతో కార్యనిర్వహణకోసం భూమిపైన జన్మిస్తుంది.” 


న. అని యిట్లు వేల్పుల నియ్యకొలిపి పుడమిముద్దియ నొడంబటిచి తమ్మిచూలి తన మొదలి నెలవునకుం 
జనియె, నంత యదువిభుం డయిన శూరసేనుండను వా(డు మధురాపురంబు తనకు రాజధానిగా 
మాధురంబులు శూరసేనంబు లనియెడు దేశంబు లేలెం. బూర్వకాలంబున. 18 


* ఈ విధంగా దేవతలకు చెప్పి వారిని అంగీకరింపజేసి భూదేవిని ఓదార్చి బ్రహ్మదేవుడు తన 
లోకానికి వెళ్లిపోయాడు. 

భూలోకంలో యాదవ వంశంలో పుట్టిన శూరసేనుడనే రాజు మధురాపురాన్ని రాజధానిగా చేసుకొని 
మధురకూ, శూరసేనమునకూ సంబంధించిన దేశాలు పరిపాలించాడు. 


క. ఏ మధథురయందు నిత్యము, శ్రీమన్నారాయణుండు సెలంగు( బ్రియముమై 
నా మథుర సకల యాదవ, భూమీశుల కెల్ల మొదలి పురి యయ్యె నృపా! 19 


* ఏ మథురానగరంలో శ్రీమన్నారాయణుడు విలాసంగా విహరించాడో ఆ మధురానగరం 
పూర్వకాలంలో యాదవ (ప్రభువుల కందరకూ మొదట రాజధానిగా ఉండేది. 


సీ. ఆ శూరసేనుని కాత్మజుం డగు వసుదేవు( డా పురి నొక్క దినమునందు 
దేవకి బెండ్డియె దేవకియును దాను గడువేడ్క రథమెక్కి కదలువేళ 


దశమ స్కంధము - పూర్వభాగము ర్‌ 


నుగ్రసేనుని పుత్రు( డుల్లాసి కంసుండు చెల్లెలు మణందియు నుల్లసిల్లి 
హరుల పగ్గముల( జేనంది రొప్ప( దొడంగె, ముందట భేరులు మురజములును 


ఆ. శంఖ పటహములును జడిగొని మోయంగం గూంతుతోడి వేడ్క కొనలు సాగ 
దేవకుండు సుతకు దేవకీదేవికి, నరణ మీ దలంచి యాదరించి. 20 


* ఆ శూరసేనుని కుమారుడైన వసుదేవుడు దేవకీదేవిని పెండ్లి చేసుకొని, ఒకనాడు తన భార్యతో 
కలిసి రథమెక్కి బయలుదేరాడు. ఉ(గ్రసేనుని కుమారుడైన కంసుడు చెల్లెలిపై ప్రేమతో తానే స్వయంగా 
గుర్రాల పగ్గాలు పట్టి రథం త్రోలసాగాడు. అదిచూచి దేవకీ వసుదేవులు చాలా సంతోషించారు. రథం 
ముందుగా భేరీలు, మృదంగాలు, శంఖాలు, డప్పులు రాజలాంఛనాలుగా మోగుతూ ఉన్నాయి. 


దేవకితండ్రియైన దేవకుడు కుమార్తెపైన ప్రేమతో ఆమెకు అరణం ఇవ్వాలని అనుకున్నాడు. 


వ్‌, సార్థంబు లయిన రథంబుల వేయునెనమన్నూటినిం గనక దాను సముత్తుంగంబు అయిన 
మాతంగంబుల నన్నూటినిం బదివేల తురంగంబులను, విలాసవతు లయిన దాసీజనంబుల నిన్నూటి 
నిచ్చి యనిచినం గదలి వరవధూ యుగళంబు దెరువునం జను సమయంబున. 21 


* ధనంతో నిండిన పదునెనిమిది వందల రథాలనూ, బంగారుహారాలతో అలంకరించిన నాలుగు వందల 
ఏనుగులనూ, పదివేల గుర్రాలనూ, విలాసవతులైన రెండు వందలమంది దాసీజనులనూ ఆమెకు అరణంగా 
ఇచ్చాడు. (క్రొత్త దంపతులైన దేవకీ వసుదేవులు రథంలో కూర్చుండి రాచబాటలో బయలుదేరారు. 


క. పగ్గములు వదలి వేగిర, మగ్గలముగ రథము గడపు నా కంసు(డు లో 
బెగ్గిలి యెగ్గని తలంపంగ, దిగ్గన నశరీరవాణి దివి నిట్లనియెన్‌. 22 


* కంసుడు గుర్రాల పగ్గాలు సడల్ఫి రథం వేగంగా నడపసాగాడు. ఇంతలో అకస్మాత్తుగా అతని 
గుండెలు అదరేటట్టు అశరీరవాణి ఆకాశంలో నుండి యిలా పలికింది. 


క. “తుష్టయగు భగిని మెచ్చంగ, నిష్ణుండవై రథము గడపె, దెణు6గవు మీందన్‌ 
శిష్టయగు నీ తలోదరి, యష్టమగర్భంబు నిన్ను హరియించు( జుమీ!” 23 


* “సంతృప్పురాలైన చెల్లెలు దేవకీదేవి మెప్పుకోసం ఎంతో ప్రేమతో రథం నడుపుతున్నావు. కాని 
ముందు రానున్నది తెలుసుకో లేకుండా ఉన్నావు. ఉత్తమురాలైన ఈ యువతి అష్టమ గర్భంలో పుట్టిన 
వాడు నిన్ను సంహరిస్తాడు సుమా!” 

వ. అని యిట్లాకాశవాణి పలికిన నులికిపడి భోజకుల పాంసనుండైన కంసుండు సంచలదంసుండై 
యడిదంబు బెడిదంబుగా. బెటికి జలిపించి దెప్పరంబుగ ననుజ కొప్పు.బట్టి కప్పరపాటున నొప్పణం 
దిగిచి యొడిసి పట్టి, తోంబుట్టువని తలంపక తెంపు సేసి తెగవ్రేయ గమకించు సమయంబున 
వసుదేవుండు డగ్గటి. 24 


6 పోతన భాగవతము 


* ఈ విధంగా ఆకాశవాణి పలుకగా కంసుడు ఉలిక్కిపడ్డాడు. భోజవంశాన్ని పాడుచేయడానికి 
పుట్టిన ఆ దుర్మార్గుడు, భుజాలు అదురుతూ ఉండగా భయంకరంగా కత్తిదూసి, తొట్రుపాటుతో చెల్లెలి 
కొప్పు పట్టుకొని (క్రిందికి లాగాడు. తోడబుట్టిన దనికూడా చూడకుండా తెగించి ఆమెను చంపబోతూ 
ఉన్న కంసునికి వసుదేవుడు అడ్డుపడ్డాడు. 

క. ఆ పాపచిత్తు మత్తుం, గోపాగ్ని శిఖానువృత్తు. గొనకొని తన స 

ల్లాసామ్బ తధారా వి, క్లేసంబున గొంత శాంతు( జేయుచు. బలికెన్‌. 25 


* ఆ కంసుడు అసలే పాడుబుద్ది కలవాడు. మదమెక్కి మైమరచి ఉన్నాడు. ఆ(గ్రహావేశంతో 
అగ్నిజ్వాలలాగా మండిపడుతున్నాడు. వసుదేవుడు అమృతధారలవంటి తన చల్లని మాటలచేత ఆతనిని 
కొంత శాంతింపజేస్తూ ఇలా అన్నాడు. 


ఉ. “అన్నవు నీవు చెల్లెలికి, నక్కట! మాడలు చీర లిచ్చుటో! 
మన్నన సేయుటో? మధుర మంజులభాషల నాదరించుటో? 
“మిన్నుల మో(తలే నిజము, మేలని చంపకు మన్న మాని రా 
నన్న! సహింపు మన్న! తగ దన్న! వధింపకు మన్న! వేడెదన్‌. 26 


* “బావా! నీవు ఈ చిన్నదానికి అన్నగారివిగదా! నీ చెల్లెలికి ధనం ఇవ్వాలి, చీరలు పెట్టాలి, ఆడపడుచు 
అని గౌరవించాలి, మధురమైన మాటలతో ఆదరించాలిగానీ అయ్యో! ఇదేమిటి? ఏవో గాలిమాటలు విని అవే 
నిజమనుకొని, ఆ అమాయికురాలిని వధించబూనావు. చంపవద్దు బావా! దయచేసి వెనక్కువచ్చెయ్యి. ఓర్పు 
తెచ్చుకో! ఇది నీ వీరత్వానికి తగినపని కాదు. ఆమెను వధింపవద్దు నాయనా! నా మాటవిను. నిన్ను వేడుకుంటున్నాను. 


వ. అదియునుం గాక. 27 


మ. చెలియల్‌, గన్నియ, ముద్దరా లబల, నీ సేమంబు చింతించు ని 
ర్మల, దీనిన్‌ బయలాడుమాటలకు నై మర్యాద బోందట్టి, స 
త్కుల జాతుండవు పుణ్యమూర్తి వకటా! గోపంబు పాపంబు, నె 
చ్చెలి నోహో! తెగవేయ( బాడియగునే? చింతింపు భోజేశ్వరా! 28 


* అదీకాక ఈ నీ చెల్లెలు అమాయికురాలు, అబల. నీ క్లేమాన్నే ఎప్పుడూ ఆశిస్తూ ఉంటుంది. ఏ 
పాపమూ ఎరుగనిది. ఇటువంటి ఈమెను ఆచోట ఈ చోట వినిపించే మాటలు కారణంగా చంపబోవడం 
న్యాయమేనా? కోపం మహాపాపం సుమా? పవిత్రమైన భోజవంశంలో జన్మించినవాడవు. పుణ్యమూర్తివి. 
భోజవంశీయుల కందరికీ నాయకుడవు. ఇటువంటి నీవు ప్రియమైన సోదరిని సంహరించడం ధర్మమా? 
ఆయ్యో! ఇది నీ ప్రతిష్టకు భంగకరం కాదా! ఆలోచించి చూడు! 


సీ, మేనితోడన పుట్టు మృత్యువు జనులకు, నెల్లి నేండైన( నూటేండ్ల కైన( 
దెల్లంబు మృత్యువు దేహంబు సంచత నంద. గర్మానుగుండై శరీరి 


దశమ స్కంధము - పూర్వభాగము 7 


మాజుదేహము నూంది, మణి తొంటి దేహంబు బాయును దన పూర్వ భాగమెత్తి 
వేజొంటి పై బెట్టి. వెనుకభాగం బెత్తి గమనించు తృణజలూకయును బోలె, 


ఆ. వెంటవచ్చు కర్మనిసరంబు, మును మేలు కన్నవేళ నరుండు గన్న విన్న 
తల(ప(బడిన కార్యతంత్రంబు కలలోన(, బాడితోడం గానంబడిన యట్లు. 29 


* జన శ్రమెత్తిన వారికి ఆ శరీరంతోబాటే మృత్యువుకూడా పుట్టి వుంటుంది. నేడో రేపో నూరేళ్ళకైనా మృత్యువు 
తప్పదు. మరణించడం అంటే శరీరం పంచమహాభూతాలలో కలిసిపోవడమే! ఆకు పురుగును చూడు! శరీరం 
ముందుభాగం ఎత్తి మరోచోట పెట్టి, వెనుక భాగం ఎత్తి ముందుకు లాక్కుంటుందిగదా! అలాగే శరీరం ధరించిన 
జీవుడు తన కర్మ ననుసరించి మరొక దేహం ఏర్పాటు సేసుకొని మరీ ఉన్న శరీరం విడిచిపెడతాడు. 


* మనకు మెలకువగా ఉన్నప్పుడు మానవుడు చూచినవి, విన్నవి, ఆలోచించినవి అయిన పనులు 
కలలో చక్కగా కనబడినట్టు శరీరం విడువగానే కర్మవాసనలన్నీ ఆ జీవివెంట వస్తాయి. 


క. తన తొంటి కర్మరాశికి, ననుచరమై బహువికారమై మనసు వడిం 
జను, నింద్రియముల తెరువుల( దనువులు 'పెక్కైన( జెడవు తన కర్మంబుల్‌. 30 


* తన పూర్వకర్మల ననుసరించి, మనస్సు అనేక వికారాలు చెందుతూ ఇంద్రియాలనే మార్గాల 
వెంట వేగంగా చరిస్తూ ఉంటుంది. ఎన్ని శరీరాలు ధరించినా తన కర్మలు మా(త్రం పక్క పోన్లు 


ఆ. జలఘటాదులందు. జంద్రసూర్యాదులు, గానణబుడుచు గాలి6 గదలు భంగి 
నాత్మకర్మ నిర్మితాంగంబులను బాణి, గదలుచుండు రాగకలితు( డగుచు. 31 


* చంద్రబింబం, సూర్యబింబం మొదలైనవి నీటికుండలు మొదలైన వానిలో (ప్రతిఫలిస్తూ గాలికి 
కదలుతూ ఉంటాయి. అలాగే ప్రాణి తన కర్మలచేత నిర్మించుకొన్న శరీరాలలో ఆసక్తి చెంది 
సంచలిస్తుంటాడు. 


క. కర్మములు మేలు నిచ్చును, గర్మంబులు గీడు నిచ్చు, గర్తలు దనకుం 
గర్మములు బ్రహ్మ కైనను, గర్మగు( డై పరుల. దడవంగా నేమిటికిన్‌? 32 


* మంచిగానీ, చెడుగానీ ఎవరికైనా తాను చేసుకున్న కర్మల ఫలితంగానే వస్తుంది. బ్రహ్మంత 
వాడికైనా తన కర్మలే తన అనుభవానికి కర్తలు. కర్మను అనుసరించి (ప్రవర్తిస్తూ ఇతరులలో దోషాలు 
వెదకడం ఎందుకు? 


క. కావున( బరులకు హింసలు, గానింప(గ వలదు తనకు గల్యాణముగా 
భావించి పరుల నొంచిన(, బోవునె? తత్సలము పిదప( బొందక యున్నే? 33 


* కనుక ఇతరులను బాధించడం మంచిది కాదు. తన సౌఖ్యంకోసం ఇతరులను బాధిస్తే ఊరకే 
పోతుందా? దానికి ఫలితం తరువాతనైనా పొందక తప్పుతుందా? 

మత్త. వావి జెల్లెలుగాని పుత్రికవంటి దుత్తమురాలు, సం 
భావనీయచరిత్ర, భీరువు, బాల, నూత్నవివాహ సు 
శ్రీవిలాసిని, దీన, కంపితచిత్త నీకిదె మైక్కెదం, 
గానవే! కరుణామయాత్మక! కంస! మానవవల్లభా! 34 
* “కంసరాజేంద్రా! ఈమె నీకు వరసకే చెల్లెలుగాని, పుత్రికవంటిది. ఉత్తమురాలు; గౌరవించదగిన 
ప్రవర్తన కలది. అసలే భయస్టురాలు; అందులో పిన్న వయస్సుది. కొత్త పెండ్లికూతురు. చక్కని లక్ష్మీకళలతో 
విలసిల్దుతున్నది. భయంతో లోలోన వణకిపోతున్నది. కరుణామయా! ఇదిగో నీకు చేతులెత్తి 
యొక్కుతున్నాను. ఈమెను రక్షించు!” 
వ. అని మణీయు సామభేదంబులగు పలుకులు పలికిన వినియు వాడు వేండిచూపుల రాలు నిప్పులు 
గుప్పలు గొన ననుకంపలేక, తెంపుసేసి చంపకగంధిం జంప( జూచుట యెజింగి మొణజంగెడి 
తెజంగు విచారించి తనలో నిట్లనియె. 35 
* ఈ విధంగా వసుదేవుడు ఇంకా అనునయంగానూ, కంసుని మనస్సు కలిచివేసేటట్టుగానూ 
మాట్లాడాడు. అయిన కంసుడు జాలి పడలేదు. అతడు కోపపు చూపులతో కూడిన కన్నులనుండి నిప్పులు 
రాలుతూ ఉండగా దేవకీ దేవిని చంపబోయాడు. అతని మూర్థత్వాన్ని గమనించి వసుదేవుడు ఎలాగైనా 
అతణ్ణి ఒప్పించాలని తనలో ఇలా అనుకున్నాడు. 
క. “ఎందును గాలము నిజ మని, పందతనంబునను బుద్దిబాయక ఘనులై 
యెందా(క బుద్ది నెగడెడి, నందా(క( జరింపవలయు నాత్మబలమునన్‌. 36 
* “మానవులకు బేలతనం పనికిరాదు. ఎప్పుడైనా కాలమే వాస్తవమనే వివేకం వదలరాదు. ఆత బలంతో 
గట్టిగా నిలబడి తన బుద్ది ఎంత వరకు (ప్రసరిస్తుందో అంతవరకూ ఉపాయం ఆలోచించి ఆచరిస్తూ 
ఉండాలి, 
న. అని నిశ్చయించి 37 
* అని స్థిరమైన బుద్దితో ఇలా నిశ్చయించుకున్నాడు వసుదేవుడు : 
సీ. ఆపన్నురాలైన యంగన రక్షించి సుతుల నిచ్చెద నంట శుభము నేండు, 
మీ దెవ్వ( డెణు(గును? మెలంత ప్రాణంబుతో నిలిచిన మటునాండు నేరరాదె? 
సుతులు పుట్టిర యేని సుతులకు మృత్యువు వాలాయమై వెంట వచ్చెనేని 
బ్రహ్మచేతను వీండుపా టేమియును లేక యుండునే? సదుపాయ మొకటి లేదె? 
తే. పొంత మ్రూయకుల( గాల్పక పోయి వహి, యెగసి దవ్వులవాని దహించు భంగి 
గర్మవశమున భవమృతికారణములు, దూరగతి( బొందు, నింక నేల తొట్రుపడంగ? 38 


* “ఆపద పాలైన దేవకిని రక్షించడానికి పుట్టబోయే కుమారులను వీడికి ఇచ్చివేస్తా ననడం ఇప్పటికి 
మంచిది. ముందు ఏమి జరుగబోతున్నదో ఎవరికి తెలుసు? ఈమె ఇప్పటికి ప్రాణాలతో నిలిచి ఉంటే 

రేపు మరోమార్గం లభించదా? పు(త్రులే పుట్టి, వారికి వెనువెంటనే మృత్యువుకూడా వచ్చినా రానీ! అందాకా 
వీడు (బ్రహ్మదేవునిచేత ఏ ఆపద పొందకుండానే ఉంటాడా? అప్పటికి ఏదో ఒక చక్కని ఉపాయం ఉండదా? 


అడవిలో పుట్టిన దావాగ్ని ప్రక్కనున్న చెట్లను విడిచి, ఎగసి ఎక్కడో దూరాన ఉన్న చెట్లను 
దహించివేస్తుంది. అలాగే కర్మ ననుసరించి జన్మ, మృత్యువు అనే వాని కారణాలు దూర దూరంగా పోతూ 
ఉంటాయి. ఇంత తెలిసి ఇంకా తొట్రుపాటు పడడ మెందుకు? 


క. కొడుకుల నిచ్చెద నని సతి, విడిపించుట నీతి, వీండు విడిచిన మీందం 
గొడుకులు పుట్టిన గార్యము, దడంబడదే? నాంటి కొక్క దైవము లేదే? 39 


* కుమారులను ఇస్తానని మాట యిచ్చి భార్యను విడిపించడం తెలివైన పని. వీడిప్పుడు వదలితే, 
తరువాత కొడుకులు పుట్టెనాటికి పరిస్థితులు తారుమారు కాకపోతాయా? ఆ నాటికి ఏదైవమైనా అడ్డుపడక 
పోతుందా? 


క. ఎనిమిదవ చూలు నీనిం, దునుమాడెడి నంచు మింట. దోరపు(బలుకుల్‌ 
విన. బడియె, నేల తప్పును?, వనితను విడిపించు టొప్పు వైళం బనుచున్‌. 40 


* “ఎనిమిదవ గర్భంలో పుట్టినవాడు వీడిని సంహరిస్తాడని సూటి అయిన మాటలు వినువీథి 
నుంచి వినబడ్డాయి. అవి ఎందుకు తప్పుతాయి? త్వరగా నా భార్యను విడిపించడం మంచిది”అని 
ఆలోచించాడు వసుదేవుడు. 

క. తిన్నని పలుకులు పలుకుచు(, గ్రన్నన తగ( బూజ చేసి కంసు నృశంసున్‌ 

మన్నించి చిత్త మెరియ( బ్ర, సన్నానను( డగుచు. బలికె శౌరి నయమునన్‌. 41 

* మర్యాదతోకూడిన మంచిమాటలతో [క్రూరుడైన కంసుని గౌరవించి సంస్తుతించాడు. మనస్సులో 

మంటగా ఉన్నా, పైకి నవ్వుతున్న ముఖంతో అనునయంగా నేర్పుగా ఇలా అన్నాడు వసుదేవుడు. 


క. “లలనకు( బుట్టిన కొమరుని, వలనం దెగె దనుచు గగనవాణి వలికె నం 
చలిగెద వేని మృగాక్షికి, గల కొడుకుల( జంప నిత్తు. గ్రమమున నీకున్‌”. 42 


* “బావా! ఈమెకు పుట్టే కొడుకువలన మరణిస్తావని ఆకాశవాణి పలికిందని కదా కోపగిస్తున్నావు! 
ఈమెకు పుట్టిన కొడుకుల నందరినీ వరుసగా నీకు సమర్పిస్తాను. వారిని నీవు చంపుదువుగాని.” 


వ. అని యిట్లు పలికిన విని కంసుడు కంపితావతంసుండై సంతసించి గుణగ్రాహిత్వంబు గైకొని 
కొందలమందు చెలియలి ముందల నిడిచి చనియె, వసుదేవుండును బదుకు మందల. గంటి 
ననుచు సుందరియుం దానును మందిరంబునకుం బోయి డెందంబున నానందంబు నొందియుండె, 
నంత గొంతకాలంబు సనిన సమయంబున. 43 

* వసుదేవుడు ఇలా చెప్పగానే కంసుడు తల పంకించి సంతోషించాడు. మంచిగుణాలను (గ్రహించే 
వానిలాగున ప్రవర్తించి, భయపడుతున్న చెల్లెలి కొప్పువిడిచి ఇంటికి వెళ్ళిపోయాడు. వసుదేవుడు కూడా 
(బ్రతికి బయటపడ్డా ననుకొని భార్యతో కలిసి తన మందిరానికి వెళ్ళి సంతోషంగా ఉన్నాడు. ఇలా కొంతకాలం 
గడిచింది. 


క. విడువక కంసుని యెగ్గులం బడి దేవకి నిఖిలదేవభావము దన కే 
ర్పడ నే(ట నొకని లెక్కను గొడుకుల నెనమండ్ర నొక్క కూతుం గనియెన్‌. 44 


* కంసునిచేత నిరంతరం బాధలుపడి దేవకీదేవి అందరు దేవతల భావము తాను పొంది ఏడాదికి 
ఒక్కరుచొప్పున ఎనిమిదిమంది కొడుకులను ఒక్క కూతురును కన్నది. 


న. అందు. 45 
ఆ. సుదతి మున్ను గన్న సుతు. గీర్తిమంతునిం, బుట్టుతడన కంసభూవరునకు( 
దెచ్చి యిచ్చె. జాల ధృతి గల్లి వసుదేవుం డాసపడక సత్యమందు నిలిచి. 46 


* ఆమె కన్న మొదటి కుమారుని పుట్టిన వెంటనే వసుదేవుడు ధైర్యంగా తీసుకొనివచ్చి అన్నమాట 
ప్రకారం కంసుని కిచ్చివేశాడు. 


క. పలికిన పలుకులు దిరుగక, సాలయక వంచనము లేక సుతుల రిపునకుం 
గలంగక యిచ్చిన ధీరుం, డిల వసుదేవుండు దక్క నితరుండు గలడే? 47 


* ఇచ్చినమాట తప్పకుండా, తాత్సారం చేయకుండా, మోసం చేయకుండా, బెంగపడకుండా, 
కన్నకొడుకులను శత్రువున కొప్పగించిన ధీరుడు వసుదేవుడు తప్ప భూమి మీద ఇంకెవడున్నాడు? 
ఆ. మానవేంద్ర! సత్యమతికి దుష్కరమెయ్య?, దెణుక గలుగువాని కిష్ట మెయ్య? 
దీశభక్తి రతుని కీరాని దెయ్యది?, యెజుక లేనివాని కేది కీడు? 48 


స్ట పరీక్షిన్మహారాజ! సత్యమునందు నిశ్చలంగా నిలబడిన బుద్దిమంతునికి కష్టమైనపని ఉండదు. 
జ్ఞాని అయినవానికి ఇష్టమైనదంటూ (ప్రత్యేకంగా ఉండదు. అజ్ఞాని అయిన వాడికి అపకారం అంటూ వేరే 
ఏమీ ఉండదు. పరమేశ్వర భక్తుడైన వానికి ఇతరులకు ఇవ్వరానిదంటూ ఏమీ ఉండదు. 


వ. ఇట్లు సత్యంబు దప్పక కొడుకు నొప్పించిన వసుదేవుని పలుకు నిలుకడకు మెచ్చి కంసుం డిట్లనియె. 49 


* ఈ విధంగా సత్యం తప్పకుండా కొడుకును తీసుకొని వచ్చి ఒప్పగించిన వసుదేవుని మాటనిలుకడకు 
మెచ్చుకొని కంసు డిలా అన్నాడు: 


ఆ. కొడుకు నీవు మరల. గొనిపొమ్ము వసుదేవ!, వెజపు లేదు నాకు వీనివలన, 
నల్ల వీనికి, భవ దష్టమపుత్రుండు, మృత్యు వంట! వధింతు మీ(ద నతని. 50 

౫ “బావా! వసుదేవా! నీ ఈ కొడుకును నీవే తీసుకొని వెళ్ళు. వీడి వలన నాకు భయంలేదు. కనుక 
వీడియెడల నాకు కోపం లేదు. నీ ఎనిమిదవ పుత్రుడే నా పాలిట మృత్యువట! వాడు పుట్టిన వెంటనే 
వధిస్తాను.” 


వ. అనిన నానకదుందుభి నందనుం గొని చనియు నానందంబు నొందక, దుష్టస్వభావుండగు 
బావపలుకులు నినియు నులుకు చుండె, నంత. 51 
* కంసుడిలా అనగానే వసుదేవుడు కొడుకును తీసుకొని తిరిగి వెళ్ళిపోయాడు. అయినా అతనికి 
సంతోషంగా లేదు. దుష్టస్వభావుడైన కంసుని మాటలు విన్నా “ఎప్పుడేమో” అని లోలోపల ఉలికిపడుతూనే 
ఉన్నాడు. 
సీ. ఒకనా(డు నారదుం డొయ్యన కంసుని యింటికి. జనుదెంచి యేకతమున 
“మందలోపల నున్న నందాదులును, వారి భార్యలు( బుత్రులు బాంధవులును 
దేవకి మొదలగు తెణవలు వసుదేవు( డాదిగా. గల సర్వయాదవులును, 
సురలు గాని, నిజంబు నరులుగా రని చెప్పి 'కంసుండ! నీవు రక్కసుండ వనియు 
ఆ. దేవమయు(డు చక్రి దేవకీ దేవికి, బుత్రుండై జనించి భూతలంబు 
సెజుప6 బుట్టినట్టి చెన(టి దైత్యుల నెల్ల, జంపు ననుచు జెప్పి చనియె దినికి. 52 
* ఇలా ఉండగా ఒకనాడు నారదమహర్షి కంసుని యింటికి పనికట్టుకొని వచ్చాడు. ఏకాంతంగా 
కంసుని కలుసుకొని ఇలా చెప్పాడు! “కంసరాజా! ద్రేపల్లెలో ఉన్న నందుడు మొదలైనవారు, వారి భార్యలు 
కుమారులు, బంధువులు, దేవకి మొదలైన (స్త్రీలు, వసుదేవుడు మొదలైన యాదవులు అందరూ దేవతలేగాని 
కేవలం మానవులు కారు. నీవు రాక్షసుడవు. సర్వదేవతా మయుడైన చక్రధారి విష్ణువు దేవకీదేవి గర్భాన 
జన్మిస్తాడు, భూమిని పాడుచేయడానికి పుట్టిన దుష్టదైత్యుల నందరినీ సంహరిస్తాడు.” 


ఇలా చెప్పి నారదుడు దేవలోకానికి వెళ్ళిపోయాడు. 


క, నారదు మాటలు విని పె, ల్లారాటము. బొంది యదువు లనిమిషు లనియున్‌ 
నారాయణకరఖడ్లవి, దారితు( డగు కాలనేమి దా ననియు మదిన్‌. 53 
* నారదుని మాటలు విన్న కంసుడు ఎంతో ఆరాటం పొందాడు. యాదవులు దేవతలని, నారాయణుని 
చేతి కత్తితో తెగి చనిపోయిన కాలనేమి తానే అని తెలుసుకున్నాడు. 
మ. కల(గంబాణీ మణంది( జెల్లెలి నుదగ్రక్రోధుండై పట్టి బ 
ద్దుల( గావించి హరిం దలంచి వెస తోడ్లో వారు గన్నట్టి పు 
త్రులC జంసెన్‌, గురు నుగ్రసేను యదు దద్భోజాంధకాధీశు ని 
ర్మలు బట్టెం గడు వాలి యేలె. జల మారన్‌ శూరసేనంబులన్‌. 54 
* ఈ విధంగా తలచుకొని మనస్సులో బెదిరిపోయాడు. ఉవ్వెత్తున రేగిన కోపంతో దేవకీ వసుదేవులను 
పట్టి బంధించాడు. వారి పుత్రులను విష్ణుస్వరూపులుగా స్మరించి వెంటనే సంహరించాడు. విజృంభించి 

యదు భోజ అంధక దేశాల నేలుతున్న తన తండ్రి ఉగ్రసేనుణ్ణి పట్టి కారాగారంలో పెట్టాడు. పట్టుదలపట్టి 
శూరసేనదేశాలకు తానే రాజై పరిపాలించాడు. 
ఆ. తల్లి దండ్రి నైన దమ్ముల నన్నల, సఖుల నైన బంధుజనుల నైన 
రాజ్యకాంక్ష(జేసి రాజులు సంపుదు, రవని( దజచు జీవితార్జు లగుచు. 55 


* ఈ లోకంలో రాజులు రాజ్యకాంక్షతో తమ జీవితాలను కాపాడు కోవడానికి ఎవరినైనా చంపుతారు. 
తల్లి తండ్రులు, అన్న, తమ్ముడు, స్నేహితులు, బంధువులు ఎవరైనా వారు లెక్కచేయరు. 


వ. మజీయును బాణ భౌమ మాగధ మహాశన కేశి ధేనుక బక ప్రలంబ తృణావర్త చాణూర ముష్టి కారిష్ట 
ద్వివిధ పూతనాది సహాయసమేతుండై కంసుండు గదనంబున మదంబు లడంచిన వదనంబులు 
వంచికొని, సదనంబులు విడిచి యదవలై, యదువులు పదవులు వదలి నిషధ కురు కోసల విదేహ 
విదర్భ కేకయ సాంచాల సాల్వ దేశంబులు సొచ్చి, మచ్చరంబులు విడిచి కొందణు కంసునిం గొలిచి 
నిలిచి, రంత. 56 


* ఈ విధంగా రాజ్యం ఆ(క్రమించిన కంసుడు రాక్షసులను అనుచరులుగా కూడగట్టు కున్నాడు. 
బాణుడు, భౌముడు, మాగధుడు, మహాశనుడు, కేశి, ధేనుకుడు, బకుడు, ప్రలంబుడు, తృణావర్తుడు, 
చాణూరుడు, ముష్టికుడు, అరిష్టుడు, ద్వివిదుడు, పూతన మొదలైన రాక్షసుల సహాయంతో యుద్దాలు 
చేసి యాదవులను ఓడించాడు. ఓడిపోయిన వాళ్ళు అవమానాలతో ముఖాలు వంచుకొని తమ ఇండ్లు 
విడిచి తమ పదవులు వదలి, దీనులై నిషధ, కురు, కోసల, విదేహ, విదర్భ, కేకయ, పాంచాల, సాల్వదేశాలు 
పట్టి పోయారు. కొందరు మాత్రం అసూయ వదలి కంసుని సేవిస్తూ మధురలోనే ఉండిపోయారు. 


క. తొడితొడి( గంసుండు దేవకి, కొడుకుల నార్వుర వధింప గురుశేషాఖ్యం 
దొడవగు హరిరుచి యాసతి, కడుపున నేడవదియైన గర్భం బయ్యెన్‌. 57 


* దేవకీ దేవి కొడుకుల ఆరుగురిని వెంటవెంటనే కంసుడు వధించాడు. ఆదిశేషు డనబడే 
మహనీయమై మనోహరమైన విష్ణుదేవుని తేజస్సు దేవకీ దేవి గర్భాన ఏడవదిగా (ప్రవేశించింది. 


వ. అ య్యవసరంబున విశ్వరూపుండగు హరి దన్ను నమ్మిన యదువులకుం గంసునివలన భయంబు 
గలుగు నని యెటింగి యోగమాయాదేవి కిట్లనియె. 58 


* ఆ సమయంలో విశ్యరూపుడైన హరి, తనను నమ్మిన యాదవులకు కంసునివలన భయం 
కలుగుతుందని భావించి, యోగమాయా దేవితో ఇలా అన్నాడు. 


సీ. “గోపికా జనములు గోపాలకులు నున్న పసులమందకు( బొమ్ము భద్ర! నీవు 
వసుదేవుభార్యలు వరుస గంసునిచేత నాల. బడియుండ నందు. జొరక 
తల(గి రోహిణీయను తరళాక్షి నంద గోకుల మందు నున్నది గుణగణాఢ్య 
దేవకికడుపున దీపించు శేషాఖ్య మైన నా తేజ మీ నమర బుచ్చి 

ఆ. నేర్పు మెజసి రోహిణీదేవి కడుపున(, జొనుపు దేవకికిని సుతుండ నగుదు 
నంశభాగయుతు(డనై, యశోదకు నందు, పొల(తి కందు మీద బుట్టె దీవు. 59 

* “భద్రా! నీవు గోపాలకులు గోపికలు ఉన్న ్రేపల్లెకు వెళ్ళు. వసుదేవుని భార్యలందరూ కంసునిచేత 

బంధితలై ఉన్నారు. కాని రోహిణి అనే ఒక భార్య మాత్రం నందగోకులంలో తలదాచుకున్నది. ఆమె చక్కని 
గుణగణాలు కలిగినది. దేవకి కడుపులో ఉన్న శేషుడనే తేజస్సును నీవు బయటికి తీసి నేర్పుగా రోహిణిగర్భాన 
ప్రవేశ పెట్టు. నేనా నాఅంశతో దేవకికి జన్మిస్తాను. ఆ తరువాత నందుని భార్యయైన యశోదాదేవికి నీవు 
బిడ్డగా పుట్టగలవు. 

క. నానావిధ సంపదలకు( దానకమై సర్వకామదాయిని వగు నిన్‌ 
మానవులు భక్తి( గొలుతురు, కానుకలును బలులు నిచ్చి కల్యాణమయీ! 60 

జో కళ్యాణమయీ! నీవు ఎన్నోరకాల సంపదలకు నిలయమనీ, ఏ కోరికలైనా తీర్చగలవనీ మానవులు 

భక్తితో నిన్ను పూజిస్తారు. నీకు కానుకలు బలులు ఇస్తారు. 

న. మజియు నిన్ను మానవులు దుర్గ భద్రకాళి విజయ వైష్ణవి కుముద చండిక కృష్ణ మాధవి కన్యక 
నూయ నారాయణి యీశాన శారద యంబిక యను పదునాలుగు నామంబులం గొనియాడుదు 
రయ్యెస్థానంబుల యం'ిదని యెణీంగించి సర్వేశ్వరుండగు హరి పొమ్మని యానతిచ్చిన మహాప్రసాదం 
బని యయ్యోగనిద్ర యియ్యకొని మొక్కి చయ్యన ని య్యిల కయ్యెడ వాసి వచ్చి. 61 

* దేశంలో వివిధ ప్రాంతాలలోనూ నిన్ను మానవులు దుర్గ, భద్రకాళి, విజయ, వైష్ణవి, కుముద, 

చండిక, కృష్ణ మాధవి, కన్యక, మాయ, నారాయణి, ఈశాన, శారద, అంబిక - అనే పదునాలుగు పేర్లతో 
సేవిస్తారు. ఇక వెళ్ళిరా!”అని సర్వేశ్వరుడైన హరి ఆజ్ఞ ఇచ్చాడు. ఆ యోగనిద్రాదేవి మహాప్రసాదమని 
అంగీకరించి నమస్కారం చేసి సూటిగా భూలోకానికి వచ్చింది. 

తే. దేవకీదేవి కడుపులో. దేజరిల్లు, దీప్తగర్భంబు మెల్లన దిగిచి యోగ 
నిద్ర రోహిణికడుపున నిలిపి చనియెం గడుపు దిగె నంచు బౌరులు గల(గం బడంగ. 62 

* దేవకీ దేవి కడుపులో కాంతులు చిమ్ముతున్న గర్భాన్ని యోగ నిద్రాదేవి నెమ్మదిగా బయటకు 

తీసి రోహిణీదేవి కడుపులో ప్రవేశపెట్టి వెళ్లిపోయింది. దేవకీ దేవకి గర్భస్రావం జరిగిపోయిందని పౌరులందరూ 


వ. అంత. 63 
ఆ. బలము మిగుల. గలుగ 'బలభద్రుళ డన లోక, రమణు( డగుటం జేసి *“రాము౮ డనంగ 
సతికి( బుట్టె గర్భసంకర్షణమున “సం, కర్షణుం డనంగ ఘను(డు సుతుడు. 64 


* కాన్నినెలలకు రోహిణీదేవిగర్భాన ఒకకుమారుడు పుట్టాడు. గర్భాన్ని బయటకు లాగడం ద్వారా 
పుట్టిన వాడుగనుక 'సంకర్షణుడు'అనీ, చాలా బలవంతుడు కావడం వలన 'బలభద్రుడు"అనీ, అందరినీ 
ఆనందింప జేసేవాడు గనుక “రాముడు” అనీ అతనికి పేర్లు వచ్చాయి. అతడు చాలా గొప్పవాడు. 

వ. తదనంతరంబ. 65 


క. ఆనకదుందుభి మనమున, శ్రీనాథుం డంశభాగశిష్టత( జొరంగన్‌ 
భానురుచి నతండు వెలిగౌను, గానంగం బట్టయ్యె భూతగణములకు నృపా! 66 


* అనంతరం శ్రీదేవికి భర్త ఐన విష్ణుదేవుని అంశ వసుదేవునిలో (ప్రవేశించగా అతడు సూర్యకాంతితో 
(ప్రకాశించాడు. పంచ భూతాలకూ, జీవులకూ కూడ అది చూచి ఆనందం కలిగింది. 


ఉ. అవసుదేవు(. డంతందనయం దఖిలాత్మక మాత్మభూతముం 
బావనరేఖయున్‌ భువనభద్రమునై వెలు(గొందుచున్న ల 
క్షీ విభుతేజ మచ్చుపడ( జేర్చిన( దాల్చి నవీనకాంతితో 
దేవకి యొసె( బూర్వయగు దిక్పతి చంద్రుని. దాల్చు కైవడిన్‌. 67 


* ఆ వసుదేవుడు, తనలో ప్రవేశించిన విష్ణుతేజాన్ని దేవకీ దేవియందు |ప్రవేశింపజేశాడు. ఆ విష్ణుతేజస్సు 
సృష్టి అంతటా నిండి ఉన్నది. అది అన్నిటికీ ఆత్మ అయినది; లోకాలను పునీతం చేయగలిగినది; లోకాల 
కన్నిటికీ క్షేమం చేకూర్చేది; లక్ష్మీపతి అయిన విష్ణు దేవుని తేజస్సు అది. ఆ తేజస్సు అచ్చులో పోసినట్టు, 
తనలో ప్రవేశించగా, దేవకీ దేవి కొత్త కాంతితో ప్రకాశించింది. తూర్పుదిక్కు అనే (స్తీ చంద్రోదయానికి 
ముందు చంద్రుని కాంతితో నిండిపోయినట్టు దేవకీదేవి దేదీప్యమానంగా ప్రకాశించింది. 


వ. అనిన విని తర్వాతి వృత్తాంతం బెట్టయ్యె నని రా జడిగిన శుకుం డిట్లనియె. 68 


* ఇంతవరకు విన్న పరీక్షిత్తు కుతూహలంతో 'ఆ! తరువాత ఏమి జరిగింది?'అని అడిగాడు. అందుకు 
శ్రీ శుకమహర్షి ఇలా చెప్పసాగాడు. 


క. గురుతరముగం౭ దన కడుపున సరసిజగర్భాండభాండ చయములు గల యా 
హరి దేవకి కడుపున భూ, భరణార్థము వృద్ధి. బొందె బాలార్కుక్రియన్‌. 69 


* ఎంతో బరువైన బ్రహ్మాండ భాండాలెన్నో తన కడుపులో దాచుకొన్న విష్ణువు భూమి నుద్దరించడానికి 
దేవకీదేవి కడుపులో ఉదయ సూర్యునిలాగున వృద్దిపొందాడు. 
వ. అంత. 70 


సీ, విమతులమోములు వెలవెల బాణంగ విమలాస్యమోము వెల్వెలుక( బాణె 
మలయు వైరులకీర్తి మాసి నల్లన గాంగ, నాతిచూచుకములు నల్లనయ్యె 
దుష్టాలయంబుల ధూమరేఖలు పుట్ట లేమ యారున రోమలేఖ మెజసె 
నరిమానసముల కాహారవాంఛలు దప్ప వనజాక్షి కాహారవాంఛ దప్పె 
తే. శ్రమము సంధిల్లె రిపులకు శ్రమము గదుర, జడత వాటిల్లై శత్రులు జడను వడణ, 
మన్ను రుచియయ్యె. బగతురు మన్ను సారంగ, వెలది యుదరంబులో హరి వృద్దిబొంద. 71 


దశమ స్కంధము - పూర్వభాగము 15 


* అప్పుడు దేవకీ దేవికి గర్భవతులైన (ప్రీలకుండే లక్షణాలు కనిపించ సాగాయి. స్వచ్చమైన ఆమె 
ముఖము తెల్లబడుతుండగా దుర్మార్గుల ముఖాలుకూడా తెలతెలబోవడం మొదలెట్టాయి. ఆమె చనుమొనలు 
నల్లబడుతుండగా శత్రువుల కీర్తులు మాసిపోయి నల్లబడటం (ప్రారంభమైనది. ఆమె పొత్తికడుపుపై నూగారు 
మెరుస్తుండగా, దుష్టుల ఇండ్లలో అపశకునా లయిన ధూమరేఖలు పుట్టాయి. ఆమెకు ఆహారంపై కోరిక 
తప్పుతుండగా శత్రువులకు బెంగతో ఆహారం హితవు అవటం మానివేసింది. ఆమెకు బడలిక వస్తూ ఉంటే 
శత్రువులలో తెలియని అలసట మొదలయింది. ఆమెకు బద్దకము కలుగుతూ ఉంటే శత్రువులు నిశ్చేష్టులు 
కావడం మొదలయింది. శత్రువులు మట్టికరవవలసిన స్థితి వస్తూ ఉన్నట్టు ఆమెకు మట్టి అంటే రుచి 
ఎక్కువైంది. ఈ విధంగా దేవకీదేవి కడుపులో విష్ణువు క్రమక్రమంగా వృద్ది చెందసాగాడు. 


వ. మణీయును. 72 


ఫీ సలిల మా యెలనాణగ జఠరార్భకుని( గానం జనిన కైవడి ఘర్మసలిల మొప్పె, 
నొగి( దేజ మా యింతి యుదరడింభకు( గొల్వ గదిసిన క్రియ దేహకాంతి మెజసె. 
బవను€ డా కొమ్మ గర్భస్టుని సేవింప నొలసె నా మిక్కిలి యూర్పు లమరె 
గుంభిని యా లేమ కుక్షిగు నర్చింప( జొచ్చుభంగిని మంటి చొరవ దనరె 


ఆ. గగన మిందువదనకడుపులో బాలు సే, వలకు రూపు మెజసి వచ్చినట్లు 
బయలువంటి నడుము బహుళ మయ్యెను బంచ, భూతమయుండు లోన బొదల సతికి. 73 


* దేవ దేవుడు పంచభూతాత్మకుడు అయిన విష్ణువు దేవకీ దేవి గర్భంలో పెరుగుతూ ఉన్నాడు. 
పంచభూతాలలో - జలములు వానిని చూడడానికి వెళ్ళినవా అన్నట్లు, ఆమెకు చెమటలు పోయడం మొదలెట్టాయి. 
అగ్ని ఆ కడుపులోని పాపడిని సేవించడానికి వచ్చినట్టు ఆమె శరీరం కాంతితో మెరిసింది. ఆ గర్భస్టుడైన 
శిశువును వాయుదేవుడు సేవించబోయినట్టు, ఆమెకు నిట్టూర్పులు ఎక్కువైనవి. భూమి ఆ కడుపులోని బాలుని 
పూజించడానికి వెళ్లినదా అన్నట్టు దేవకీదేవి మన్ను తినడం ఎక్కువైంది. గర్భంలో ఉన్న శిశువును సేవించడానికి 
ఆకాశం రూపం ధరించి వచ్చిందా అన్నట్టు కనుపించని ఆమె నడుము విశాలమైంది. 


వ. తదనంతరంబ. 74 


సీ. అతివకాంచీగుణం బల్లన బిగియంగ వైరివధూ గుణవ్రజము వదలె, 
మెల్లన తన్వంగి మెయిదీవ మెజు(గక్క దుష్టాంగనాతనుద్యుతు లడంగె, 
నాతి కల్లన భూషణములు పల్పలన గా. బరసతీభూషణపంక్తు లెడలెం 
గలకంఠి కొయ్యన గర్భంబు దొడ్డుగా( బరిపంధిదారగర్భములు వగిలె6 


తే. బొలంతి కల్లన నీళ్ళాడు ప్రొద్దు లెదుగ, నహితవల్బభ లైదువలై తనర్చు 
ప్రొద్దు లన్నియు. (గ్రమమున బోవ( దొడగౌ, నువిదకడుపున నసురారి యుంటటేసి. 75 

* దేవకీదేవి గర్భాన రాక్షసులను సంహరించే విష్ణువు ఉండడంవల్ల, ఆమెకు మొలనూలు నెమ్మదిగా 
బిగుస్తూ ఉంటే శత్రువుల భార్యల మంగళసూ(త్రాల (త్రాళ్ళు జారిపోసాగాయి. ఆమె శరీర కాంతి హెచ్చుతూ 
ఉంటే పగవారి భార్యల శరీరకాంతులు మాసిపోసాగాయి. ఆమెకు ఆభరణాలు బరువు అవుతూ ఉంటే 
శత్రుభార్యల ఆభరణాలు సడలిపో సాగాయి. ఆమె గర్భం బరువెక్కుతూ ఉంటే, శత్రుభార్యల కడుపులు 
జారిపోసాగాయి. ఆమెకు ప్రసవించే దినాలు దగ్గరవుతున్నకొద్దీ, శత్రుభార్యలు ముత్తైదువులుగా ఉండే 
దినాలు తరిగి పోవసాగాయి. 

వ. ఇవ్విధంబున. 76 

ఆ. జ్ఞానఖలునిలోని శారదయును బోలె, ఘటములోని దీపకళిక వోలె 

భ్రాతయింట నాకం బడియుండె దేవకీ, కాంత విశ్వగర్భగర్భ యగుచు. 77 

* ఈ విధంగా లోకా లన్నింటినీ కడుపులో దాచుకున్న విష్ణువును తన గర్భంలో మోస్తూ ఉన్న 
దేవకీదేవి అన్నగారి యింట్లో బంధించబడి ఉంది. దుర్మార్గుడైన పండితునిలో సరస్వతివలె, కుండలోపల 
దీప కళికవలె ఆమె నిర్బంధంలో అణగి మణగి ఉండిపోయింది. 


వ. అంత న క్కాంతాతిలకంబు నెమ్మొగంబు తెలివియును, మేని మెటుంగును, మెల(ెడి సాబగునుం 
జూచి వెణగుపడి తజచు వెణచుచు( గంసుండు దనలో నిట్లనియె. 78 


* అంత కంతకూ అతిశయించుతున్న ఆమె ముఖంలోని కాంతినీ, శరీరపు మెరుపునూ, అందాన్నీ 
చూచి కంసుడు నిశ్చేష్టు డవుతున్నాడు. తరచూ భయపడుతూ తనలో తాను ఇలా అనుకున్నాడు. 


క.  కన్నులకు( జూడ బరువై, యున్నది యెలనాణగగర్భ ముల్లము గలంగన్‌ 
ము న్నెన్నండు నిట్టుండదు, వెన్నుండు సారం బోలు గర్భవివరములోనన్‌. 79 


* ఈమె గర్భం చూస్తూ ఉంటేనే నా గుండె బరువెక్కి పోతున్నది. మనస్సు కలవరపడిపోతున్నది. 
ఇంతకుముందు ఏ గర్భాన్ని చూచినా ఇలా లేదు. ఈ గర్భంలో విష్ణువు ప్రవేశించి ఉంటాడు. 


ఉ. ఏమి దలంచువాండ? నింక నెయ్యది కార్యము? నాండు నాంటికిం 
గామిని చూలు పెంపెసణౌ? గర్భిణి జెల్లెలి నాడు పేద నే 
నేమని చంపువాండంి దగ వేలని చంపితినేని శ్రీయు ను 
ద్దాము యశంబు నాయువును ధర్మమునుం జెడిపోవ కుండునే? 80 


* ఇంక ఏమి ఆలోచించాలి? ఏమిటి చేయడం? రోజు రోజుకీ ఈమె గర్భం కాంతిమంతమవుతూ 
ఉంది. గర్భవతి, చెల్లెలు, ఆడకూతురు ఈమెను ఎట్టా చంపేది? ఎందుకు వచ్చిన గొడవ అని చంపితినా, 
నా ఐశ్వర్యం, ఆయువూ, కీర్తీ ధర్మం అన్నీ నాశనమైపోవా? 

క. వావి యెజుంగని క్రూరుని, జీవన్భృతు( డనుచు నిందసేయుదు, రతండుం 

బోవును నరకమునకు, దు, ర్భావముతో బ్రదుకు టొక్క బ్రదుకే తలంపన్‌? 81 

* వావి వరుసలు చూడని (క్రూరుడు బ్రతికినా చచ్చినవాడే అని నిందిస్తారు లోకులు. అలాంటివాడు 
నరకానికి పోతాడు. దుష్టుడనే పేరుతో (బ్రతకడం కూడా ఒక బతుకేనా? 


వ. అని నిశ్చయించి క్రార్యంబు విడిచి, ధైర్యంబు నొంది, గాంభీర్యంబు వాటించి, శౌర్యంబు ప్రకటించు 
కొనుచు, దిగ్గనం జెలియలిం జంపు నగ్గలిక యెగ్గని యుగ్గడించి, మాని, మౌనియుం బోలె నూర 
కుండియు. 82 


* ఇలా నిశ్చయించుకుని (క్రౌర్యం మాని ధైర్యం తెచ్చుకుని గాంభీర్యం పైన పులుముకొని, శూరునివలె 
ప్రవర్తించాడు. “చెల్లెలిని చంపడం మహాపాపం”అని గట్టిగా భావించాడు. ఆ తర్వాత ఏమీ మాట్లాడకుండా 
మౌనిలాగా శాంత స్వభావం ప్రకటిస్తూ ఉండిపోయాడు. 

ఆ. “సాపరాని దొడ్డపగ పుట్టె, నింక నెట్టు, లిందుముఖికి( జక్రి యెపుడు పుట్టు? 

బుట్టినపుడె పట్టి పురిటింటిలో( దెగం, జూతు” ననుచు నెదురు సూచుచుండె. 83 

* అయినా లోలోపల మాత్రం కంసుడు భయపడుతూనే ఉన్నాడు. “తప్పించుకోలేని గొప్ప శత్రుత్వం 
పుట్టుకొని వచ్చింది. ఇంకెలాగ? ఈమెకు విష్ణువు పుడతాడో ఏమిటో? పుట్టగానే పురుటింటిలోనే వాడిని 
పట్టుకొని చంపివేస్తాను” అంటూ దేవకి (ప్రసవించే సమయంకోసం ఎదురుచూడ సాగాడు. 


వ. మజియు వైరానుబంధంబున నన్యానుసంధానంబు మణచి యతండు. 84 
క. తిరుగుచు. గుడుచుచు( ద్రాగుచు, నరుగుచు( గూర్చుండి లేచు చననరతంబున్‌ 
హరిం దలంచి తలంచి జగ మా, హరిమయ మని చూచె గంసు( డాణని యలుకన్‌. 85 


3 విష్ణువుతో సంభవించిన శత్రుత్వం కారణంగా కంసునికి విష్ణువు తప్ప ఇతర విషయం అంటూ 
ఏమీ లేకుండా పోయింది. తిరుగుతున్నా, భోజనం చేస్తున్నా, త్రాగుతున్నా, నడుస్తూ ఉన్నా, కూర్చున్నా, 
లేచినా ఎల్లప్పుడూ విష్షువునే స్మరించ సాగాడు. (క్రోధంతో వేడెక్కిపోయి, లోకమంతా విష్ణుమయంగానే 
దర్శించసాగాడు. 

వ. వెండియు. 86 


సీ. శ్రవణరంధ్రముల నే శబ్దంబు వినంబడు నది హరిరవ మని యాలకించు, 
నక్షిమార్గమున నెయ్యది సూడంబడు నది హరిమూర్తి గానోపు నంచు( జూచు, 
దిరుగుచో దేహంబు తృణమైన సో(కిన హరికరాఘాతమో యనుచు. నులుకు, 
గంధంబు లేమైన ఘ్రూణంబు సో(కిన హరిమాలికాగంధ మనుచు నదరు6 


ఆ. బలుకు లెవ్వియెన( బలుకుచో హరి పేరు, పలుకం బడియె ననుచు బ్రమసి పలుకు( 
దలఎు లెట్టివైన( దలంచి యా తలంపులు, హరితలంపు లనుచు నలుగ6 దలంచు. 87 


* చెవులకు ఏ శబ్దం వినబడినా అది విష్ణుదేవుని మాటేనని వింటూ ఉన్నాడు. కనుల కేది కనిపించినా 
అది విష్ణువు రూపమేనని చూస్తున్నాడు. శరీరానికి గడ్డిపరక తగిలినా విష్ణునిచేయి తగిలిందేమో నని 

ఉలిక్కిపడుతున్నాడు. ముక్కుకు ఏ వాసన సోకినా అది విష్ణువు మెడలోని వనమాలిక వాసనేమో నని 
అదరిపడుతున్నాడు. తాను ఏ మాట ఉచ్చరించినా విష్ణువు పేరు పలికానేమో నని (భ్రమపడి విష్ణువు పేరే 
పలుకుతున్నాడు. ఎటువంటి ఆలోచనలు వచ్చినా అవి విష్ణువును గురించిన ఆలోచన లేమోనని ఆగ్రహం 
తెచ్చుకుంటున్నాడు. 
వన ఆయ్యవసరంబున ననుచరసమేతులైన దేవతలును, నారదాది మునులునుం గూడి నడవ నలువయును, 
ముక్కంటియు నక్కడకు వచ్చి దేవకీ దేవిగర్భంబున నర్భకుండై యున్న పురుషోత్తము నిట్లని 
స్తుతియించిరి. 88 
* ఇలా ఉండగా (బ్రహ్మదేవుడూ, పరమేశ్వరుడూ దేవతలతోనూ, నారదాది మునులతోనూ, 
అనుచరులతోనూ కలిసి దేవకీదేవి బంధింపబడి ఉన్న కారాగారం దగ్గరకు వచ్చారు. ఆమె గర్భంలో 
శిశువుగా ఉన్న పురుషోత్తముడైన విష్ణువును ఈ విధంగా స్తోత్రం చేశారు. 


-: బ్రహ్మాదిదేవతలు దేవకీ గర్భస్థుండగు శ్రీకృష్ణుని స్తుతించుట. :- 


జా 


సత్యవ్రతుని నిత్యసం ప్రాప్తి సాధను. గాలత్రయమునందు. గలుగువాని 
భూతంబు లైదును బుట్టుచోటగు వాని నైదుభూతంబులం దమరువాని 
నైదు భూతంబులు నడ.గిన పిమ్మట బర(గువానిని సత్యభాషణంబు 
సమదర్శనంబును జరిపెడు వానిని ని న్నా శ్రయింతుము, నీ యధీన 


ఆ. మాయచేత నెటుకమాలిన వారలు, పెక్కుగతుల నిన్ను( బేరుకొందు, 
రెణుగ నేర్చు విబుధు లేకచిత్తంబున, నిఖిలమూర్తు లెల్ల నీవ యండ్రు. 89 


* “మహానుభావా! నీవు సత్యమే (వ్రతంగా కలవాడవు. నిత్యత్వం అనే యోగసిద్ది ప్రాప్తించడానికి నీవై 
ఆధారం. జరిగినది, జరుగుతున్నది, జరుగబోయేది అయిన కాలములలో నీవు ఉంటూ ఉంటావు. భూమి, 
నీరు, అగ్ని, వాయువు, ఆకాశం, అనే అయిదు భూతాలూ నీయందే జన్మిస్తున్నాయి. ఆ ఐదు భూతాలలోనూ 
నీవే నిండి ఉన్నావు. పంచభూతాలూ 'ప్రళయంలో అణగి పోయిన తర్వాత కూడా నీవు ఉంటూ ఉంటావు. 
సృష్టిలో ఉన్న సత్యమనేదే నీ వాక్కు, అన్నిటినీ సమానంగా చూడడం అనేది నీవే నిర్వహిస్తూ ఉంటావు. 


అటువంటి నీవే దిక్కని నిన్ను ఆశ్రయిస్తున్నాము. మాయ అనేది నీ అధీనంలో ఉంటుంది. ఆ 
మాయచేత జ్ఞానం కప్పబడి అజ్ఞానం ఆవరించినవారు నీయందు భేదభావం వహించి ఉంటారు. కాని 
జ్ఞానులైన పండితులు మాత్రం ఒకే మనస్సుతో ఆలోచించి, అన్ని అనగలుగుతారు. 

వ. అదియునుంగాక. 90 


సీ. ప్రకృతి యొక్కటి పాదు, ఫలములు సుఖదుఃఖములు రెండు, గుణములు మూండు వేళ్ళు, 
తగు రసంబులు నాల్లు ధర్మార్థముఖరంబు, లెటేణొడి విధము లై దింద్రియంబు, 

లాణు స్వభానంబు లా శోకమోహాదు లూర్ములు, ధాతువు లొక్కయేడు, 
పైపార లెనిమిది ప్రంగలు, భూతంబు లైదు బుద్దియు మనో9_హంకృతులును, 


తే. రంధ్రములు దొమ్మిదియు( గోటరములు, ప్రాణ పత్రదశకంబు, జీవేశ పక్షియుగము( 
గలుగు సంసార వృక్షంబు గలుగంేయం గావ నడణగింప రాజ వొక్కరుండ వీవ. 91 


* జీవుల కందరికీ ఈశ్వరుడవు నీవు. ఈ సృష్టిలో సంసారమనే వృక్షం ఒకటుంది. దానికి ప్రకృతి 
అనేది పాదు. సుఖదుఃఖాలనేవి రెండు ఫలాలు. 

సత్యము, రజస్సు, తమస్సు అనే గుణాలు మూడు దానికి వేళ్ళు. 

ధర్మము అర్థము కామము మోక్షము అనే నాలుగు పురుషార్థాలూ రసాలు. 

దానికి శబ్దం, స్పర్శం, రూపం, రుచి, వాసన అనే ఐదూ ఇంద్రియాలు (గ్రహించే విధానాలు. 

కామ, (క్రోధ, లోభ, మోహ, మద, మాత్సర్యములు అనే ఆరు స్వభావాలూ ఆ వృక్షానికి గల ఆరు 
ఊర్చ్ములు. (ఆకలి, దప్పిక, శోకము, మోహము, ముసలితనము, మరణము - అనేవి). 

రసం, రక్తం, మాంసం, మేదస్సు, అస్థి, మజ్జ, శుక్రము అనే ఏడు ధాతువులూ ఆ వృక్షానికి గల 
ఏడుపొరలు. ఇంత తెలిసి ఇంకా తొ(ట్రుపాటు పడడ మెందుకు? 

పంచభూతాలు, బుద్ది, మనస్సు, అహంకారం అనే ఎనిమిదీ ఆ వృక్షానికి కొమ్మలు. 

కన్నులు, చెవులు, ముక్కుపుటాలు, నోరు, మలమూ(త్రద్వారాలు అనే తొమ్మిదీ ఆ వృక్షానికి గల 
తొమ్మిది రంధ్రాలు. 

ప్రాణము, అపానము, వ్యానము, ఉదానము, సమానము అనే పంచప్రాణాలు; నాగము, కూర్మము, 
కృకరము, దేవదత్తము, ధనంజయము అనే అయిదు ఉపప్రాణాలూ- మొత్తం పది ప్రాణాలు అనే ఆకులు 
ధరించి ఉంటుంది ఆ సంసారవృక్షం. 


జీవుడు ఈశ్వరుడు అనే రెండు పక్షులు ఆ వృక్షం పైన నివసిస్తూ ఉంటాయి. 


ఇటువంటి అద్భుతమైన సంసార వృక్షాన్ని పుట్టించడానికీ, రక్షించడానికీ, మళ్ళీ లయం చేయడానికీ, 
(ప్రభువు నీ వొక్కడవే. 


క. నీదెస( దనుచిత్తము లిడి, యే దెసలకు( బోక కడతు రెజుక గలుగు వా, 
రా దూడయడుగుక్రియ నీ, పాదంబను నావకతన భవసాగరమున్‌. 92 


౫ జ్ఞాను లైనవారు తమ మనస్సును ఏ వైపునకూ పోనీయకుండా నీయందే నిలుపుతారు. అందువలన 
వారు నీ పాదమనే నావ ఆధారంతో, భయంకరమైన సంసార మహాసముద్రాన్ని ఆవుదూడ అడుగును 
దాటినంత తేలికగా దాట గలుగుతారు. 


20 పోతన భాగవతము 


ఆ. మంచివారి కెల్ల మంగళప్రద లయ్యు6 గల్లరులకు మేలుగాని యట్టి 
తనువు లెన్నియెన( దాల్చి లోకములకు, సేమ మెల్ల ప్రొద్దు జేయు దీవు. 93 


* నీవు నిత్యమూ ఎన్ని శరీరాలు అవసరమైతే అన్ని శరీరాలూ ధరిస్తూ లోకాలకు క్షేమం కలుగజేస్తూ 
ఉంటావు. ఆ శరీరాలతో నీవు మంచివారి కందరికీ శుభములు చేకూరుస్తూ, దుష్టులకు శిక్ష విధిస్తూ 
ఉంటావు. 


క. ఎటి(గినవారల మనుచును, గొణుమాలిన యెటుక లెటి(గి కొందబు నీ సే 
రెజిగియు6 దలయసంగ నొల్లరు, సణతు రధోగతుల జాడ. బద్మదళాక్షా! 94 


* నీ నామ సంకీర్తనం నిజంగా జ్ఞానులైన వారిని రక్షిస్తుంది. కొందరు జ్ఞానుల మనుకొంటూ 
పనికిమాలిన తెలివితేటలతో నీ నామ సంకీర్తన చేయరు. అలా (ప్రవర్తించి అధోగతులైన వారిని 
యినా వారు నేర్చుకోరు. 


దుష్టులై 
చూచి అ 
క. నీవారై నీ దెస దమ, భావంబులు నిలిపి ఘనులు భయవిరహితులై 

యే విఘ్నంబుల( జెందక, నీ వణలెడి మేటిచోట నెగడుదు రీశా! 95 


* నిజంగా గొప్పవారైనవారు తమ సొంతం అంటూ ఏమీ లేకుండా నీ వారుగా ఉంటారు. నీ 
యందే తమ భావాలను నిలిపి ఉంచడం వల్ల భయం అనేది వారికి ఉండదు. నీ యందు హృదయాలు 
నిలపడం వల్ల విఘ్నాలేవీ వారిని చేరవు. నీవు ఎక్కడ ఉంటావో ఆ దివ్యలోకంలోనే వారూ నివసిస్తారు. 


క. నిను నాలుగాశమంబుల, జనములు సేవింప నఖిలజగముల సత్వం 
బును శుద్దంబును శ్రేయం, బును నను గాత్రంబు నీవు వొందుదువు హరీ! 96 
a (బ్రహ్మచారులు, గృహస్థులు, వానప్రస్థులు, సన్యాసులు అనే నాలుగు ఆశ్రమాల (ప్రజలూ నిన్ను 
సేవిస్తూ ఉంటారు. అన్ని లోకాలలోనూ సత్తమయ మైనదీ, పరిశుద్ద మైనదీ, క్షేమము చేకూర్చేదీ అయిన 
దేహాన్ని నీవు పొందుతూ ఉంటావు. 
సీ, నలినాక్ట! సత్వగుణంబు నీ గాత్రంబు గాదేని విజ్ఞానకలిత మగుచు 
నజ్ఞానభేదకం బగు బెట్టు? గుణముల యందును వెలు(గ నీ వనుమతింప( 
బడుదువు, సత్వరూపంబు సేవింపంగ సాక్షాత్కరింతువు సాక్షి వగుచు 
వాజ్మనసముల కవ్వలిదైన మార్గంబు గలుగు, నీ గుణజన్మకర్మరహిత 
తే. మైన రూపును బేరు నత్యనఘబుద్దు, లెజుంగుదురు, నిన్నుంగొల్వ నూహించుకొనుచు 
వినుచు( దలంయచు. బొగడుచు వెలయువాండు, భవము నొందండు నీ పాదభక్తు. డగును. 97 


* పద్మదళములవంటి కన్నులు గల శ్రీమన్నారాయణా! సత్త గుణమే నీ శరీరంగా రూపు కట్టుకుంది. 
కాకపోతే విజ్ఞానంతో నిండి ఉండి, నీ శరీరం అజ్ఞానాన్ని భేదించటం ఎలాసాధ్యం? గుణములలో కూడా 
వెలుగుతూ ఉన్నవాడుగా నీవు పరిగణింపబడుతూ ఉన్నావు. అలా కాకుండా నీ సత్త్యరూపాన్నే సేవిస్తే 

సాక్షాత్కరిస్తావు. అటువంటప్పుడు నీవు గుణములకు అంటక, కేవలము సాక్షివిగా ఉంటావు. వాక్కుకు 
మనసుకు అతీతంగా ఉంటుంది నీ మార్గం; గుణములకు, కర్మలకు, అతీతమైన నీ రూపాన్నీ పుణ్యాత్ములైన 
వివేకవంతులు (గ్రహిస్తున్నారు. నిన్ను సేవిస్తూ, భావన చేస్తూ, వింటూ, స్మరిస్తూ, స్తోత్రం చేస్తూ, జీవించేవాడు 
తిరిగి ఈ సంసారాన్ని పొందడు. నీ పాదములనే అంటిపెట్టుకొని భక్తుడై ఉండిపోతాడు. 


క. ధరణీభారము వాసెను, బురుషోత్తను! యీశ! నీదు పుట్టువున, భవ 
చ్చరణాంబుజముల ప్రాపున, ధరణియు నాకసము( గాంచెదము నీ కరుణన్‌. 98 


* పురుషోత్తమా! ఈశ్వరా! నీవు జన్మించడంవల్ల ఈ భూ భారం తగ్గిపోతుంది. నీ పాదపద్మములు 
మాకు అండగా ఉండగా, నీ దయవల్ల భూమి, ఆకాశమూ ఎక్కడ ఉన్నాయో చూడగల్లుతాము. 
ఉ. పుట్టువు లేని నీ కభవ! పుట్టుట క్రీడయ కాక పుట్టుటే? 
యెట్టనుడున్‌ భవాదిదశ లెల్లను జీవులయం దవిద్య దా 
జుట్టుచు నుండు. గాని నిను జుట్టినదింబలె. బొంత నుండియుం 
జుట్ట లేమి. దత్రియల జొక్కని యెక్కటి వౌదు వీశ్వరా! 99 


క పుట్టుట ఎరుగని నారాయణా! నీకు పుట్టుక అంటూ వేరే లేదు. అటువంటి నీవు ఇలా పుట్టడం 
అనేది నీకు (క్రీడగాని, పుట్టుక కాదుకదా! అది ఎలా అంటే జన్మ, మరణం మొదలైన స్థితులన్నీ మాయ 
కారణంగా జీవులను ఆవరిస్తూ ఉంటాయి. కాని నిన్ను మాత్రం ఆ మాయాదేవి ప్రక్కన నిలబడికూడా 
స్పృశించలేక దూరంగా ఉండిపోతుంది. కనుక ఆ మాయామయమైన (క్రియలు వేటిలోనూ చిక్కుకొనకుండ 
ఏకైక మూర్తివిగా నిలబడిపోతావు. కనుకనే ఈ జగత్తుల కన్నిటికీ నీవు ఈశ్వరుడవు. 


మ. గురుపారీనమవై జలగ్రహమవై కోలంబవై శ్రీనృకే 
సరివై భిక్షుండవై హయానను(డవై క్షాదేవతాభర్త వై 
ధరణీనాథుండవై దయాగుణగణోదారుండవై లోకముల్‌ 
పరిరక్షించిన నీకు మైక్కెద, మిలాభారంబు వారింపవే! 100 


* నీవు ఎన్నో అవతారా లెత్తి దయాదాక్షిణ్యాలు మొదలైన గుణాలతో, ఉదారుడవై లోకాలను రక్షిం 
చావు. మహామత్స్య రూపుడవై, కూర్మమూర్తివై, వరాహరూపుడవై, నరసింహుడవై, వామనమూర్తివై హయ 
(గ్రీవుడవై, పరశురాముడవై, శ్రీరామచంద్రుడవై, లోకాలను రక్షించిన నీకు ఇదే మేము నమస్కరి స్తున్నాము. 
ఈ భూమి భారాన్ని తొలగించ వలసిందిగా నిన్ను ప్రార్థిస్తున్నాము. 

క. ముచ్చిరి యున్నది లోకము, నిచ్చలు( గంసాది ఖలులు నిర్హయు లే(చన్‌, 

మచ్చిగం గావంగ వలయును, విచ్చేయుము తల్లికడుపు వెడలి ముకుందా! 101 


* కంసుడు మొదలైన దుర్మార్గులు క్రూరంగా వేధిస్తూ బాధిస్తూ ఉంటే ఈ లోకం నిత్యం దుఃఖంలో 
మునిగిపోయి ఉంది. ముకుందా! లోకాన్ని కాపాడడానికి తల్లి కడుపులోనుండి వెంటనే బయటికి రావయ్యా! 

న. అని మటియు దేవకీదేవిం గనుంకొని 102 
మత్తతల్లి! నీ యుదరంబులోన( బ్రధానపూరుషు. డున్న వా( 

డెల్లి పుట్టెడిల గంసుచే భయ మింత లేదు, నిజంబు, మా 

కెల్లవారికి భద్రమయ్యెడు, నింక నీ కడు పెప్పుడుం 

జల్లగావలె యాదవావళి సంతసంబున. బొంగ(గన్‌. 103 


* బ్రహ్మాది దేవతలు ఈ విధంగా విష్ణువును (ప్రార్థించి, దేవకీ దేవిని చూచి ఇలా అన్నారు. 


“తల్లీ! నీ గర్భంలో పురుషోత్తముడు ఉన్నాడు. రేపు పుట్టబోతున్నాడు. కంసునివలన ఏ మాత్రమూ 
భయంలేదు. మా మాట నము శై ఈ నాటినుండి మాకందరికీ క్షేమం చేకూరుతుంది. యాదవు లందరూ 
సంతోషంతో పొంగిపోతూ ఉన్నారు. ఎల్లవేళలా నీ కడుపు చల్లగా వర్షిల్లాలి.” 


న. అని యి వ్విధంబున హరిం బొగడి దేవకీదేవిని దీవించి దేవత లీశానబ్రహ్మల మున్నిడుకొని చని, 
రంత - 104 


* దేవతలు ఈ విధంగా విష్ణువును సంస్తుతించి దేవకీదేవిని దీవించి, (బ్రహ్మ మహేశ్వరులతో 
వెనుదిరిగి వెళ్ళిపోయారు. 


-: శ్రీ కృష్ణావతార ఘట్టము :- 


క. పంకజముభి నీ ల్ఫాడను, సంకటపడ ఖలుల మానసంబుల నెల్లన్‌ 
సంకటము దోంచె, మెల్లన, సంకటములు లేమి దోంచె సత్సురుషులకున్‌. 105 


* పద్మంవంటి ముఖం కల్గిన దేవకీదేవి ప్రసవించడానికి వేదన పడుతూ ఉంటే దుష్టుల మనస్సులలో 
ఏదో ఆవేదన కల్గింది. మంచి వారికి కష్టాలు నెమ్మదిగా తొలగుతూ ఉన్న సూచనలు కనిపించాయి. 


ఫీ స్వచ్చంబులై పాంగె జలరాసు లేడును గలఘోషణముల మేఘంబు లుటిమె, 
(గ్రహతారకలతోడ గగనంబు రాజిల్లె దిక్కులు మిక్కిలి తెలివి. దాల్బెః 
గమ్మని చల్లని గాలి మెల్లన వీచె, హోమానలంబు చెన్నాంది వెలి™( 
గొలంకులు కమలాళికులములై సిరి నొప్పెల బ్రవిమలతోయలై పాటె నదులు, 
తే. వరపుర గ్రామఘోషయై వసుధ యొప్పె, విహగ రవ పుష్పఫలముల వెలసె వనము, 
లలరుసోనలు గురిసి ర య్యమరవరులు దేవదేవుని దేవకీదేవి గనంగ. 106 
* దేవకీదేవి దేవదేవుని (ప్రసవిస్తూ ఉన్న ఆ సమయంలో ఏడు సముద్రాలు ఉప్పొంగినాయి. మేఘాలు 
ఆనందంతో ఆ విషయాన్ని చాటుతున్నట్టు గర్జించాయి. ఆకాశము (గ్రహాలతోనూ, తారకలతోనూ ్రకాశిం 
చింది. దిక్కులన్నీ దివ్యకాంతులతో నిండిపోయాయి. చల్లనిగాలి కమ్మని వాసనలతో మెల్లగా వీచింది. ఆ 
అర్హరా(త్రి బుషులు (ప్రత్యేకంగా చేస్తూవున్న హోమకుండాలలో అగ్ని జాజ్వల్యమానంగా వెలిగింది. 

తామరపూలతోనూ, వాటిలో రుంకారాలు చేస్తూ తిరుగుతూ ఉన్న తుమ్మెదలతోనూ కొలనులు కళకళ 
లాడాయి. నదులు చాలా నిర్మలమైన నీటితో నిండుగా ప్రవహించాయి. శ్రేష్టమైన నగరాలతో, గ్రామాలతో, 
గోకులములతో, ఉత్సవాలతో భూదేవి వెలిగిపోయింది. పక్షుల కిలకిలారావాలతో, పుష్కలమైన పూలతో, 
పండ్లతో ఉద్యానవనాలు, అరణ్యాలు ఆనందం ప్రకటించాయి. దేవకీదేవి ఆ దేవదేవుడైన ఆ వాసుదేవుణ్ణి 
కంటూ ఉండగా దేవత లందరూ పుష్పవర్గాలు కురిపించారు. 


క. పాడిరి గంధర్యోత్తము, లాడిరి రంభాదికాంత, లానందమునం 
గూడిరి సిద్దులు, భయముల, వీడిరి చారణులు, మొరసె వేల్పుల భేరుల్‌. 107 


% విశ్వావసు మొదలైన గంధర్వులు ఆనందంతో దివ్యగానం చేశారు. రంభ మొదలైన అప్సరసలు 
నృత్యం చేశారు. సిద్దులు అనబడే దేవతలు ఆనందంతో ఒకచోట చేరారు. చారణులు అనబడే దేవతలు 
భయం తీరి ఆనందించారు. దేవతలు ఉత్సవం చేసుకుంటున్నట్టు భేరీలు మోగించారు. 


వ. అ య్యవసరంబున. 108 


క. సుతు(గనె దేవకి నడురే, యతి శుభగతి( దారలును (గ్రహంబులు నుండన్‌ 
దితిసుత నిరాకరిష్ణున్‌, శ్రితవదనాలంకరిష్టు జిష్లున్‌ నిష్ణున్‌. 109 


* అటువంటి సమయంలో దేవకీదేవి అర్హరా(త్రివేళ విష్ణువును ప్రసవించింది. అతడు రాక్షసులను 
శిక్షించేవాడు. అతల్ణ్లి ఆశ్రయించే వారి ముఖాలు ఆనందంతో వెలిగిపోయాయి. ఆ సమయంలో తారలు 
(గ్రహాలు అత్యంత శుభమైన స్థానాల్లో ఉన్నాయి. 


క. వెన్నుని నతిప్రసన్నునిం గ్రన్నన గని మెజుంగుంబోండి గడు నొప్పారెం 
బున్నమనాండు కళానిధిం గన్న మహేంద్రాశ చెలువుగలిగి నరేంద్రా! 110 


* విష్ణువును (ప్రసవించిన దేవకీదేవి శరీరం మెరుపుతీగలాగ దేదీప్యమానంగా (ప్రకాశించింది. ఆ 
పుట్టిన బిడ్డడు చిరునవ్వులు చిందిస్తూ సమస్త కళామయ మూర్తిగా ఉన్నాడు. ఆ సమయంలో పూర్ణిమనాడు 


పదహారు కళలతో నిండిన చంద్రుని ప్రసవించిన తూర్పు దిక్కులాగా దేవకీ దేవి (ప్రకాశించింది. 


వ. అప్పుడు. 111 
సీ, జలధరదేహు నాజానుచతుర్పాహు సరసీరుహాక్షు విశాలవక్షు( 

జారుగదాశంఖచ క్రపద్మవిలాసు( గంఠకౌస్తుభమణికాంతి భాసు( 

గమనీయ కటిసూత్ర కంకణ కేయూరు శ్రీవత్సలాంఛనాంచిత విహారు 

నురుకుండల ప్రభాయుత కుంతలలలాటు వైదూర్యమణిగణ వరకిరీటు 
తే. బాలు బూర్లేందురుచిజాలు భక్తలోక, పాలు సుగణాలవాలు€ గృపావిశాలు( 

జూచి తిలకించి పులకించి చోద్య మంది, యుబ్బి చెలరే(గి వసుదేవు( డుత్సహించె. 112 

* అప్పుడు వసుదేవుడు ఆ బాలుని తేరిపారచూచాడు. ఆ బాలుడు ఆయనకు దివ్యరూపంతో 
దర్శనమిచ్చాడు. ఆ పిల్లవాడు మేఘవర్ల శరీరం కలిగి ఉన్నాడు. అతడి పొడవైన నాలుగు బాహువులలో గద, 
శంఖం, చ(క్రం, పద్మం వెలుగొందుతున్నాయి. తామరపువ్వు రేకులవంటి కన్నులు, విశాలమైన వక్షస్థలం 
కలవాని కంఠంలో కౌస్తుభరత్నం కాంతులు వెలుగొందుతున్నాయి. అందమైన మొలత్రాడు, కంకణాలు, 
బాహుపురులు ధరించి ఉన్నాడు. శ్రీవత్సమనే పుట్టుముచ్చ వక్షఃసలం పైన మెరుస్తున్నది. చెవులకున్న 
కుండలాల కాంతితో నుదుటి ముంగురులు వెలుగుతున్నాయి. మణులు, వైదూర్యాలు పొదిగిన కిరీటం 
ధరించాడు. 


ఆబిడ్డడు బాలుడుగానే ఉన్నా ఈ అన్ని దివ్యలక్షణాలతోనూ పూర్షచంద్రుని కాంతులు చిమ్ముతూ 
ఉన్నాడు. అతడు భక్తులందరిని రక్షించేవాడు. సృష్టిలోని సుగుణాలన్నీ అతనివద్దనుండే పుట్టినాయి. 
అతివిశాలమైన కరుణ గలవాడు. 


అటువంటి బాలుని చూచిన వసుదేవుడు మళ్ళీమళ్ళీ తేరిపారచూచి పులకించి పోయాడు, 
ఆశ్చర్యపోయాడు, ఉప్పాంగిపోయాడు. ఆ పారవశ్యంనుంచి తేరుకుని ఉత్సాహంతో నిలబడ్డాడు. 
క. స్నానము సేయంగ రామిని, నానందరసాబ్ధిమగ్నుండై విప్రులకున్‌ 
ధేనువులం బదివేలను, మానసమున ధారవోసె మణి యిచ్చుటకున్‌. 113 
* స్నానం చేయడం వీలుకాక పోయినప్పటికీ ఆనందరసమనే సముద్రంలో మునిగితేలిన వసుదేవుడు 
(బ్రాహ్మణులకు పదివేల ఆవులను దానం చేస్తానని మానసికంగా ధారపోశాడు. 
వ. మతీయు వసుదేవుండు. 114 


క. ఈ పురిటియింటి కుద్య, ద్దీపంబును బోలి చాల దీసించి నిజం 
బీ పాపండు నలు మొగముల, యా పావని గనిన మేటి యగు నని భక్తిన్‌. 115 


ఆ. చాణగ మొక్కి లేచి సరగున నొసలిపై, గేలుందమ్మిదోయి. గీలుకొలిసి 
పాప డనక వెణక పాపని మొదలింటి, పోకలెల్ల. దలంచి పొగడ దొడం. 116 
* వసుదేవుడు ఇలా అనుకొన్నాడు. “ఈ పురిటింటికి గొప్ప దీపంలాగా ఈ బాలుడు వెలుగొందు 
తున్నాడు. నిజంగా ఆ నాలుగు మొగాల పాపని కన్నతండ్రి విష్ణువే ఈ పాపడు”అనుకున్నాడు. భక్తితో 
సాష్టాంగపడి నమస్కారం చేశాడు. రెండుచేతులూ తామర మొగ్గలాగా నొసటిపై చేర్చాడు. బాలుడని 
వెనుదీయకుండా ఆ బాలుని దివ్యచరిత్రలన్నీ తలచుకుని పొగడసాగాడు. 
క. ఏ నిన్ను నభఖిలదర్భను, జ్ఞానానందస్వరూపు సంతతు నపరా 
ధీనుని మాయాదూరుని, సూనునింగా6 గంటి, నిట్టి చోద్యము గలదే? 117 
సః “స్వామీ! నీవు సమస్త సృష్టినీ నీయందు దర్శింప జేస్తావు. జ్ఞానము, ఆనందము ఒక్కటై నీ 
రూపం కట్టుకున్నాయి. నీవు శాశ్యతుడవు. ఎవరి అదుపాజ్ఞలకు నీవు లొంగవలసిన పనిలేదు. మాయ నిన్ను 

అంటలేక దూరంగా తొలగిపోతుంది. ఇటువంటి నిన్ను నేను కుమారుడుగా కన్నానట! ఇలాంటి చోద్యం 
ఎక్కడైనా ఉన్నదా? 
క. అచ్చుగ నీ మాయను మును, జెచ్చెరం ద్రిగుణాత్మకముగ( జేసిన జగముం 
జొచ్చిన క్రియ( జొరకుందువు, చొచ్చుటయును లేదు, లేదు చొరకుండుటయున్‌. 118 


* నీమాయను చక్కగా నీ నుండి వెలువరచి, సత్త్వం, రజస్సు, తమస్సు అనే మూడు గుణాలుగా 
విస్తరింప జేస్తావు. ఆ మూడు గుణాలతోనూ జగత్తులన్నీ సృష్టి అవుతాయి. త్రిగుణాలు నీలో నిండి 
ఉంటాయి. కనుక సృష్టిలో నీవు ప్రవేశించడం ఉండదు. అలా అని (ప్రవేశించక పోవడమూ ఉండదు. 


సీ. అదియు నెట్లన మహదాదుల( బోలెడి దై వేజువేజయై యన్నివిధము 
లగు సూక్ష్మభూతంబు లమర షోడశ వికారములతో. గూడి విరాట్టనంగ( 
బరమాత్మునకు నీకు(బజపైన మేను సంపాదించి యందులో( బడియు( బడక 
యుండు సృష్టికి మున్న యున్న కారణమున వానికి లోనిభవంబు గలుగ, 


ఆ. దట్లు బుద్ది నెణు(గ ననువైన లాగునం గలుగు నిం ద్రియముల కడలనుండి 
వాని పట్టులేక వరుస జగంబుల6 గలసియుండి యెన( గలయ వెపుడు. 119 
* సృష్టికి ముందు సృష్టిలో ఉండవలసిన సూక్ష్మశక్తులు అన్నీ కలిసి నీకు “విరాట్‌ అనే పేరుగల 
శరీరం నిర్మిస్తాయి. అలా నిర్మించడానికి పదహారు కళలు అనబడే ప్రకృతి వికారాలతో ఆ సూక్ష్మ శక్తులు 
కలిసిపోతాయి. ఆ విరాట్‌ అనే శరీరం నీకు విస్తరించడానికి అవసరమైనది. ఆ నీ శరీరం సృష్టికి ఆధారమైన 
మహత్తు మొదలైన ధర్మాలవంటిదేగాని, వానికన్న వేరుగా కూడా ఉంటుంది. అనగా వానిలో నిండిఉండి, 
వానికన్నా అతీతంగా కూడా ఉంటుంది. ఆ శరీరంలో నీవు ప్రవేశించి ఉండి, దానికి అతీతంగా కూడా 
ఉంటావు. ఎందుచేతనంటే అది నీ శక్తి అనే నీటినుండి తయారైన ఒక బుడగ వంటిది. నీవు సృష్టికి ముందు 
కూడా ఉన్నందువల్ల విరాట్టులోనికి నీవు పుట్టడం ఉండదు. మానవులకు ఇంద్రియాల (ప్రవృత్తులు ఎక్కడ 
ఆగిపోతాయో అక్కడ ఉండి బుద్ధితో పరిశీలిస్తే ఈ విధమైన జ్ఞానం కలుగుతుంది. నీవు ఆ సూక్ష్మ శక్తుల 
ఆధారం లేకుండానే జగత్తులో నిండి ఉండి కూడా దానితో కలవకుండా ఉండిపోతావు. 
క సర్వము నీలోనిదిగా, సర్వాత్మ్నుండ, వాత్మవస్తు సంపన్ను(డవై 
సర్వమయు(డ వగు నీకును, సర్వేశ్వర! లేవు లోనుసంధులు వెలియున్‌. 120 
స సృష్టి అంతా నీలోనే ఉన్నది గనుక సర్వమునకూ ఆత్మ అయిన వాడవు నీవు. నీ చేత తయారైన 
వస్తువులతో సర్వమునందు నిండి ఉన్న నీకు లోపల, బయట, మధ్య ఉండే మార్పులు అనేవి లేవు. 
కనుకనే నీవు సర్వేశ్యరుడవు. 
ఆ. ఆత్మవలన( గలిగి అమరుదేహాదుల, నాత్మకంటిె వేణు లని యటంచు. 
దలంచువాండు మూఢతము(డు గావున నీశ!, విశ్వ మెల్ల నీవ, వేణు లేదు. 121 

* ఆత నుండే శరీరం మనస్సు మొదలైనవి పుట్టుకువస్తాయి. వాటిని ఆత్మకన్నా వేరు అని అనుకునేవాడు 
మూర్భులలోకెల్లా మూర్చుడు. కనుక విశ్వమంతా నీవే. నీవు కానిది వేరుగా ఏమి లేదు. నీవు మాకు ఈశ్చరుడవు. 


వ. అదియునుం గాక. 122 


పీ గుణము వికారంబు( గోరికయును లేని నీవలన జగంబు నెటీ జనించు, 
బ్రబ్బు, లేదగు; నంచు బలుకుట దప్తుగా దీశుండవై బ్రహ్మ మీన యైన 
నిను. గొల్చు గుణములు నీ యానతులు సేయ, భటుల శౌర్యంబులు పతికి వచ్చు 
పగిది నీ గుణముల బాగులు నీ వని తోచును నీమాయతోడ( గూడి 


ఆ. నీవు రక్త ధవళ నీల వర్లంబుల, జగము సేయం గావ సమయం జూడ 
దనరు, దట్లు నేడు దైత్యుల దండింప(, బృథివి. గాన నవతరించి తీశ! 123 


* నీవలన జగత్తు అంతా జన్మిస్తుంది. అయితే ఆ జగత్తుకి అవసరమైన త్రిగుణాలు గాని, వాని 
మార్పులు గాని నీకు లేవు. సృష్టి చేయాలనే కోరికకూడా నీకు లేదు. నీ వల్లనే పుట్టిన జగత్తు నీవలననే 
వృద్ధిపొంది నీయందే లయమవుతుంది అనడం పొరపాటు కాదు. సర్వాతీతుడవై (బ్రహ్మము అయిన నీవు 
తమ ప్రభువు వని త్రిగుణాలు నీ ఆజ్ఞను పరిపాలిస్తాయి. లోకంలో భటుల శౌర్యం (ప్రభువు శౌర్యంగా 
ప్రసిద్ది కక్కుతుంది. అలాగే నీ మాయతో కూడి గుణాలూ, వాటి గొప్పతనమూ నీవిగా కన్పిస్తుంటాయి? 
నీవు ఎర్రని రంగుతోకూడి ఉన్నప్పుడు రజోగుణ రూపుడవై సృష్టిచేశావు. తెల్లని రంగుతోకూడి ఉన్నప్పుడు 
సత్యగుణ రూపుడవై సృష్టిని రక్షిస్తావు. నల్లని రంగుతోకూడి ఉన్నప్పుడు తమోగుణ రూపుడవై, సృష్టినంతటినీ 
లయం చేస్తావు. ఇవన్నీ నీవు ధరించే పాత్రలు. అలాగే నేడుకూడా దుష్టులను దండించడానికి భూమిపై 
మానవుడుగా అవతరించావు. అయినా నీవు మాకు ప్రభుడవే! 


శా మింటన్‌ మోసిన మోత దాలిమిని లో మేండ్రింప మున్‌ నీవు నా 
యింటం బుట్టెద వంచు. గంసుండు దొడిన్‌ హింసించె నీ యన్నలం, 
గంటం గూరుకు దేండు, నీ యుదయ మా కారాజనుల్‌ సెప్పంగా 
బంటింపం, డెదురేగుదెంచు వడి నీపై నేండు సన్నద్దు(డై. 124 


* ఆకాశంలో వినబడిన మాటలు కంసుని ధైర్యాన్ని కూలద్రోశాయి. ఆనాటి నుండి నీవు ఈ 
యింటిలో పుట్టబోతున్నావని భయపడి, వాడు నీ అన్నల నందరినీ సంహరించాడు. ఇప్పుడు నీవు, 
పుట్టబోతున్నావని తెలిసి కంట కునుకు లేకుండా ఉన్నాడు. నీవు పుట్టావని ఈ కారాగార భటులు చెబితే 
ఇక వెనుకాడడు. వెంటనే ఇప్పుడే నీ పైకి విరుచుకుని పడడానికి సిద్దంగా ఉన్నాడు. 


-: దేవకీదేవి స్వామిని స్తుతించుట. :- 


వ. అనుచుండ దేవకీదేవి మహాపురుష లక్షణుండును, విచక్షణుండును, సుకుమారుండును నైన 
కుమారునిం గని, కంసునివలన వెణుపున శుచిస్మితయె యిట్లనియె. 125 

* వసుదేవుడిలా అంటూ ఉండగా, దేవికీదేవి ఆ బాలుని వంక చూచింది. అతడు సాముద్రిక 
శాస్త్రరీత్యా మహాపురుషుని లక్షణాలు కలిగి ఉన్నాడు. అతడు చక్కని చూపులతో చాలా సుకుమారంగా 
కనిపిస్తున్నాడు. కంసుని పేరు వసుదేవుడు ఎత్తగానే ఆమె భయపడింది. అయినా ఆ బాలుని చూడగానే 
ఆమె ముఖం చిరునవ్వుతో వెలుగొందింది. ఆమె బాలుడుగా ఉన్న ఆ దేవదేవుని వంక చూచి ఇలా 
విన్నవించింది. 


సీ. అట్టిట్టి దనరానిదై మొదలై నిండుకొన్నదై వెలుగుచు గుణము లేని 
దై యొక్క చందంబుదై కలదై నిర్విశేషమై క్రియలేక చెప్పరాని 
దేరూసమని శ్రుతు లెప్పుడు నొడివెడి యా రూప మగుచు నధ్యాత్మదీప 
మై బ్రహ్మ రెండన యర్థంబు తుదిజగంబులు నశింప౦ గ బెద్దభూతగణము 
ఆ. సూక్ష్మభూతమందు( జొరంగగ నా భూతంబు, ప్రకృతిలోన( జొర బ్రకృతి వోయి 
వ్యక్తనమందు( జొరంగ వ్యక్త మడంగను, శేషసంజ్ఞ నీవు సెలువ మగుదు. 126 


స్‌ (బ్రహ్మదేవుని ఆయుర్దాయంలోని రెండవ సగం పూర్తి అయిన తర్వాత స్థూలమైన పంచ మహా 
భూతాలూ అహంకార మనే సూక్ష్మభూతంలో లీనమవుతాయి. అది మూల ప్రకృతిలో లీనమవుతుంది. ఆ 
మూలప్రకృతి వ్యక్తతత్త్యం లోనికి లీనమవుతుంది. ఆ వ్యక్తతత్త్యం కూడా లీనమైన తర్వాత శేషుడవై నీవు 
నిలబడి ఉంటావు. అలాంటి నీ తత్త్యం అలాంటిదీ ఇలాంటిదీ అనే వర్లనకు అతీతమైనది. అదే అన్నిటికీ 
మొదలు. అన్నిటా అదే నిండి వెలుగుతూ ఉంటుంది. గుణాలకు అది అతీతమైనది. ఏకైకతత్త్యంగా నిలబడి 
ఉంటుంది. అదికాక వేరుగా శేషించిన దంటూ ఏమీ ఉండదు. దానిరూపం ఇలా ఉంటుంది అని చెప్పడానికి 
వీలులేదు. ఎందువల్లనంటే అది సర్వక్రియా స్వరూపమైనది. వేదాలు ఆ తత్త్వాన్ని గురించే ఎప్పుడూ గానం 
చేస్తూ ఉంటాయి. ఆత్మను అధిష్టించి, దానికి ఆధారంగా నిలబడిన జ్యోతి అది! అది నీవే! 


ఉ. విశ్వము లీల. ద్రిప్తుచు నవిద్యకు( జుట్టమ వైన నీకు( దా 
శాశ్వతమైన కాలమిది సర్వము వేడబమందు, రట్టి వి 
శ్వేశ్వర! మేలుకుప్ప నిను నెవ్వండు గోరి భజించు వాండపో 
శాశ్వతలక్ష్మి మృత్యుజయ సౌఖ్యయుతుం డభయుండు మాధవా! 127 


* విశ్చేశ్యరా! ఈ విశ్వాన్ని అంతటినీ నీ లీలతో (ప్రవర్తింపజేస్తూ ఉంటావు. దానికి ఆధారమైన 
'అవిద్య'అనబడే మాయకు నీవు దగ్గరి బంధువవు! కనుక ఈ శాశ్వతమూ, అనంతమూ అయిన కాలమంతా 
నీవు నడిపించే మాయ. ఇలా శాశ్వతమైన కాలాన్ని ప్రవర్తింపజేస్తూ జగత్తులకు మేలు చేకూర్చే నిన్ను కోరి 
ఆరాధించేవాడు వివేకవంతుడు. వాడే సమస్త లక్ష్మీకళలనూ, శాశ్ళత మృత్యుంజయత్య్వాన్నీ, శాశ్వత సుఖాన్ని 
పొందినవాడు. లక్ష్మీదేవికి భర్తవైన నిన్ను సేవించేవాడే భయం అంటే ఏమిటో తెలియనివాడు! 

మత్త ఒంటి నిల్చి పురాణయోగులు యోగమార్గనిరూఢులై 
“కంటి' మందురు కాని, నిక్కము కాన! రీ భవదాకృతిం 
గంటి భద్రము( గంటి, మాంసపు( గన్నులం గనంబోల, దీ 
తొంటిరూపు( దొలంగ( బెట్టుము తోయజేక్షణ! మొైక్కెదన్‌. 128 


* ప్రాచీనకాలం నుంచీ మహాయోగీశ్యరులు యోగమార్గంలో అత్యంత దీక్షతో ఒంటరిగా తమకు 
తాము సాధనచేసి నిన్ను చూచామంటారు. కాని వారు చూచింది తాము చూడదలచిన రూపాన్నే కానీ 
నీవు అనుగ్రహించే ఆ రూపాన్ని కాదు. నీవు అనుగ్రహించి దర్శనం ఇప్పించిన ఈ రూపాన్ని నేనుచూచాను. 
ఇంక నాకు భయమనేదే లేదు. ఈ భౌతికమైన కన్నులతో నీ ఈ దివ్యరూపాన్ని చూడడంకష్టంగా ఉంది. 
సర్యానికీ ఆధారమైన ఈ స్వస్వరూపాన్ని ఉపసంహరించుకో! నీ చూపులలో ఏవేవో వెలుగులు విచ్చుకుం 
టున్నాయి. కమలదళాలవంటి కన్నులుగల ఓ దేవా! నీ కిదే నమస్కారం చేస్తున్నాను. 


ఆ. విలయకాలనుందు నిశ్వంబు నీ పెద్ద, కడుపులోన దాయ కడిమి మేటి 
నటు(డ వీవు, నేడునా గర్భజుండ వౌట, పరమపురుష! వేడబంబు గాదె! 129 
* సృష్టి అంతా ప్రళయంలో లీనమై పోయినపుడు ఈ సమస్త విశ్యాన్నీ నీ కడుపులో దాచుకున్న 
సమర్గుడవైన మహానటుడవు. అటువంటి పరమ పురుషుడవు నీవు నా కడుపున పుట్టడం నీ మాయ కాక 
పోతే మరేమిటి! 


తరలము. నలినలోచన! నీవు నిక్కము నాకు( బుట్టెద వంచు నీ 
ఖలు(డు గంసు(డు పెద్దకాలము కారయింట నడంచె, దు 
ర్మలినచిత్తుని నాజ్ఞసేయుము, మమ్ము. గావుము భీతులన్‌, 
నులుసులేక ఫలించె నోంచిన నోము లెల్లను నీవయై. 130 


3 పద్మదళాలవంటి చిక్కని కన్నులున్న నీవు నా కడుపున పుట్టబోతున్నావని విని, దుర్మార్గుడైన 
కంసుడు మమ్ములను చాలాకాలం ఈ కారాగృహంలో బంధించి బాధపెట్టాడు. మురిగిపోయిన మనస్సుగల 
ఆ దుష్టుని శిక్షించి, భయ భ్రాంతులమైన మమ్ము రక్షించు. మేము నోచుకున్న నోములన్నీ ఏ లోటు 
లేకుండా ఈ విధంగా నీ రూపంగా పండినాయి. 


-: దేవకీ వసుదేవుల పూర్వజన్మముల వృత్తాంతము :- 


వ. అని యిట్లు దేవకీదేవి విన్నవించిన నీశ్వరుండిట్లనియె, అవ్వా! నీవు దొల్లి స్వాయంభువ మన్వంతరం 
బున బృశ్నియను పరమపతివ్రతవు, వసుదేవుండును సుతపుం డను ప్రజాపతి, మీ రిరువురును 
సృష్టికాలంబున బ్రహ్మపంపునం, బెంపున నింద్రియంబుల జయించి తెంపున వాన గాలి యెండ 
మంచులకు సైరించి యేకలములయి యాకలములు దిని యే కలంకంబును లేక వేండ్రంబుగ( 
బండ్రైెండువేల దివ్యవర్షంబులు దపంబులు సేసిన నెపంబున మీ రూపంబులు మెరయ నోజ 

నాజపంబులు సేసి, డాసి, పేర్చి, యర్భ్చింప మీకు నాకుం గల రూపు( జూసి యేను 'దిరంబు లగు 
వరంబులు వే(డుంి డనిన మీరు నా మాయం బాయని మోహంబున బిడ్డలు లేని దొడ్డయడ్డంబున 
దుర్హమం బగు నపవర్గంబు గోరక నా యీండు కొడుకు నడిగిన మెచ్చి యట్ల వరం బిచ్చి మీ కేను 
“బృశ్నిగర్భుండన నర్భకుండ నయితి, నుజీయును. 131 


* ఈ విధంగా విన్నవించిన దేవకీదేవితో ఈశ్వరుడైన మహా విష్ణువు ఇలా అన్నాడు. “అమ్మా! 
పూర్వం స్వాయంభువ మన్వంతరంలో నీవు 'పృశ్ని' అనే మహాపతి(వ్రతగా పుట్టావు. అప్పుడు వసుదేవుడు 
“సుతపుడు”అనే (ప్రజాపతి. మీరిద్దరూ సృష్టికాలంలో బ్రహ్మదేవుని ప్రేరణతో మహాతపస్సు చేశారు. 
ఇం(ద్రియములను జయించారు. గాలి, వాన, ఎండ, మంచు మొదలైనవి సహించారు. ఏకాకులై ఆకులు, 
అలములు తిని తీవ్రమైన మహాతపస్సు చేశారు. అలా పండ్రెండు వేల దివ్యసంవత్సరాలు తపస్సు చేయగా 
మీ రూపాలు (ప్రకాశమానంగా వెలిగాయి. అలా నిష్టతో నా నామజపం చేసి నా తత్తాన్ని సమీపించ గలిగారు. 
చక్కని రీతిలో నన్ను పూజించారు. అప్పుడు నేను నా సత్యస్వరూపాన్ని చూపి శ్రేష్టమైన వరాలు కోరుకో 
మని అను(గ్రహించాను. అయితే మీరు అతి కష్టసాధ్యమైన మోక్షాన్ని కోరలేదు. ఆ సమయంలో నా మాయ 
మిమ్ములను ఆవరించింది. అప్పటికి మీకు బిడ్డలు లేరు కనుక మోహంతో నాతో సాటియైన కొడుకును 
ప్రసాదించమని మీరు నన్ను అర్థించారు. సృష్టి, సంతానం పొందడం అనేది నా సంకల్పం గనుక నేను మీ 
కోరికకు మెచ్చుకున్నాను. అలాగే వర మిచ్చాను. నా సాటివాడు అంటూ వేరొకడు లేడు గనుక నేను మీ 
దంపతులకు కుమారుడుగా జన్మించాను. అప్పుడు నా పేరు “పృళ్నిగర్భుడు” 

క. అదితియు( గశ్యపు(డును నన, విదితుల రగు మీకు. గుణుచవేషంబున నే 

నుదయించితి వామను( డన6 ద్రిదశేంద్రానుజుండనై ద్వితీయభవమునన్‌. 132 


* రెండవ జన్మలో మీరు అదితి, కశ్యపుడు అనుపేర్లతో ప్రఖ్యాతులైన దంపతులుగా జన్మించారు. 
అప్పుడు నేను పొట్టివాని రూపంలో వామనుడు అనే పేరుతో మీకు జన్మించాను. అప్పుడు ఇంద్రుడు 
నాకు అన్నగారు. 


క. ఇప్పుడు మూండనబామునం దప్పక మీ కిరువురకును దనయుండ నైతిం 
జెప్పితి.బూర్వము మీయం, దెప్పటికిని లేదు జన్మమిటపై నాకున్‌. 13 


ప మూడవజన్మలో ఇప్పుడు పూర్వం నేనిచ్చిన మాటప్రకారం మీకు కుమారుడుగా పుట్టాను. ఇక 
మీయందు ఎప్పటికీ నా జన్మము లేదు. 


క. నందను( డనియుం బరమా, నందంబగు బ్రహ్మ మనియు నను దలయచు నా 
సెందెరువు నొందెదరు, నా, యందలి ప్రమమున భవము నందరు మీరల్‌. 134 


* నన్ను మీరు కుమారుడని తలచుకుంటూ ఉంటారు. ఇప్పుడు నేను అనుగ్రహించిన ఈ 
దర్శనంవలన పరమానంద స్వరూపంబైన పరబ్రహ్మము నేనే అనికూడ నన్ను అనుకుంటూ ఉంటారు. 


30 పోతన భాగవతము 
ఆ నిరంతరం సంస్మరణం వలన నా అద్భుతమైన అపవర్గమార్గాన్ని పొందుతారు. నా యందు మీ కున్న 
(ప్రేమవలన ఇక ముందు మీరు జన్మ ఎత్తరు. 
వ. అని యిట్ల పలికి యీశ్వరుం డా రూపంబు విడిచి. 135 
క. టెప్ప లిడక తలిదండ్రులు, దప్పక తను-జూడ మాయ దనరి లలితు(డై 
యప్పుడటు గన్నపాపని, యొప్పున వేడుకలు సేసె నొకకొన్ని నృపా! 136 
జర కిన శహారాజా! ఇలా చెప్పి శ్రీమహావిష్ణువు ఆ దివ్యరూపం వదలి పసిబిడ్డనిరూపం ధరించాడు. 
దేవకీవసుదేవులు ది(గ్ర్రాంతులై రెప్పలు వాల్చక అతనినే చూస్తూ ఉండిపోయారు. వారు చూస్తూ ఉండగానే 


నారాయణుడు మాయను ఆవరింపజేసుకొని సుకుమారుడైన శిశువుగా మారిపోయాడు. అప్పుడే పుట్టిన 
బిడ్డనివలె కేరుకేరు మని ఏడవడం వంటి కొన్ని వేడుకలు చూపాడు. 


న. అంత నసుదేవుండు దనకుం జేయవలసిన పను లీశ్వరుండైన హరివలన నెణింగిన వా(డు గావున. 137 
* అప్పుడు వసుదేవుడు తాను చేయవలసిన పనులను శ్రీహరి సంకల్పంవలన (గ్రహించాడు. 


క. ఆ పురిటి యిల్లు వెలువడి, పాపని. దరలించు కొనుచు. బజచెద ననుచున్‌ 
రూసింప నందుభార్యకు(, బాప యగుచు యోగమాయ ప్రభవించె నృపా! 138 


* ఆ బిడ్డని తీసుకొని ఆ పురిటియిల్లు దాటి పరువెత్తి పోవాలని అతడు (గ్రహించాడు. అదే సమయానికి 
(వ్రేపల్లెలో నందుని భార్య అయిన యశోదాదేవికి ఆడుబిడ్డగా యోగమాయ జన్మించింది. 


వ. అ య్యవసరంబున. 139 
క. బిడ్డని. గరముల జొమ్మున, నడ్డంబుగ( బట్టి పదము లల్లన యిడుచున్‌ 
జడ్డన( గావలి వారల, యొడ్డు గడచి పురిటిసాల యొయ్యన వెడలెన్‌. 140 


* అప్పుడు వసుదేవుడు పసిబిడ్డను చేతుల్లోకి ఎత్తుకొని, అడ్డంగా రొమ్ముకు హత్తుకొని, చప్పుడు 
చేయకుండా మెల్లమెల్లగా అడుగులు వేసుకుంటూ బయలు దేరాడు. గభాలున కావలివాళ్ల గండం గడిచి, 
పురిటింటిలో నుండి నెమ శదిగా బయటపడ్డాడు. 


వ. అంత నట. 141 
క. నందుని సతికి యశోదకు, బొందుగ హరి యోగమాయ పుట్టిన మాయా 
స్పందమున నొక్క యెణు(గమి, క్రందుకొనియె నూరివారి. గావలివారిన్‌. 142 


* అక్కడ (వ్రేపల్లెలో నందునిభార్య యశోదకు విష్ణుదేవుని యోగమాయ పుట్టగానే ఆ ఊరి వారినీ, 
ఊరి కావలివారినీ కూడా ఒక చిత్రమైన మైకం ఆవరించింది. 


వ. అప్పుడు చప్పుడు గాకుండ( దప్పుటడుగు లిడుచు, నినుప గొలుసుల మెలుసుల వీడిన. దాలంబులు 
మహోత్తాలుండై న బిడ్డనికి నడ్డంబు గాక కీలూడి వీడి పడ, నరళంబులు విరళంబులైన సరళంబులగు 

మొగసాలలం గడచి, పాంపటేండు వాకిళ్ళు మరల మూయుచు6 బడగ లెడగలుగ విప్పి, కప్పి, 

యేచి, కాచికొని వెంట నంటి రాగం దూంగి నడచు నెడ. 143 

* వసుదేవుడు పురిటింటిని దాటి, చప్పుడు కాకుండా తప్పటడుగులతో ముందు చావడిలోకి వచ్చాడు. 
హరిమాయవలన కాళ్లకు ఉన్న ఇనుపగొలుసుల అతుకులు ఊడిపోయాయి. చేతుల సంకెళ్ళు విడిపోయాయి 
తలుపులకున్న తాళాలు ఆ దివ్య మహిమగల పాపని సంకల్పానికి అడ్డురాలేక కీళ్ళు ఊడి పడిపోయాయి. 
ద్వారాలు వాటంతట అవే తెరచుకున్నాయి. వసుదేవుడు మెల్లగా ముందున్న చావళ్లు దాటాడు. అక్కడ 
ఎక్కడా దాక్కోవడానికి వీలులేకుండా అన్ని చావళ్ళు సూటిగా ఉన్నాయి. అయినా హరి మాయవలన 
ఎవరూ చూడలేదు. వసుదేవుడు ద్వారాలు దాటుతూ ఉంటే వెనకనుంచి ఆదిశేషుడు ఆ ద్వారాలు మూస్తూ 
ఆయన వెనువెంటనే వచ్చాడు. పడగలు విప్పి ఆ బాలునికి గొడుగులాగా పట్టి నడచాడు. వెనుకనుంచి ఏ 
అపదా రాకుండా కాచుకుంటూ బయలుదేరాడు. వసుదేవుడు చీకటిలో తూలుతూ ముందుకు సాగిపోయాడు. 

క. అ శౌరికి దెరువొసంె. బ్ర, కాశోద్దత తుంగ భంగ కలిత ధరాశా 
కాశ యగు యమున మును సీ, తేశునకు. బయోధి త్రోవ యిచ్చిన భంగిన్‌. 144 

* అలా వెడుతూ ఉండగా అతని దారికి యమునానది అడ్డు వచ్చింది. ఎగసిపడుతున్న తరంగాలు 

మళ్ళీ విరిగిపోతూ దిక్కులనూ ఆకాశాన్నీ ఏకం చేస్తున్నట్టు ఉరవళ్లు పరవళ్లు (త్రొక్కుతూ (ప్రవహిస్తూ 
ఉంది. పూర్వం సీతాపతి అయిన రామచందద్రునకు సముద్రం దారి యిచ్చినట్టు, యమునానది వసుదేవునకు 
దారియిచ్చింది. 

వ. ఇట్లు యమున దాటి, దూంటి, చని, నందుని మందంజేరి, యందమంద నిద్రం బొంది, యొడ 
లెజుంగని గొల్లలం దెలుప నొల్లక, నిత్య ప్రసాదయగు యశోదశయ్య నొయ్యన చిన్ని నల్లనయ్య 
నునిచి, చయ్యన న య్యవ్వకూంతు నెత్తుకొని, మరల నింటికి.బంటింపక వచ్చి, య చ్చిణుతపాపను 
దేవకి ప్రక్కం జక్క నిడి. 145 

* ఈ విధంగా వసుదేవుడు యమునానదిని దాటి, హూటాహుటిన ప్రయాణం చేసి, నందుని 

్రేపల్లెలో ప్రవేశించాడు. అక్కడ గొల్లలందరూ అతిగాఢమైన నిద్రలో ఉన్నారు. వారిని మేల్కొల్పడం ఇష్టంలేక, 
వసుదేవుడు యశోదాదేవి నిద్రిస్తున్న స్థలం వద్దకు చేరాడు. ఆమె మైమరచి హాయిగా నిద్రపోతున్నది. 
ఆమెప్రక్కలో తన చేతిలోని చిన్నారి నల్లనయ్యను పడుకో బెట్టాడు వసుదేవుడు. వెంటనే ఆమె ప్రక్కలో 
ఉన్న ఆమె కొమార్తెను ఎత్తుకొని బయలుదేరాడు. జాగుచేయకుండా వేగంగా తిరిగి వచ్చి ఆ చిన్నిపాపను 
దేవకిప్రక్కలో అనుమానం రాకుండా మెల్లగా పడుకోబెట్టాడు. 

క. పదముల సంకెల లిడుకొని, మది. దల(కుచు శూరసుతు(డు మందుడు వోలెన్‌ 
బెదరు గలరీతి దేహము, గదలించుచు నొది/గియుండె గజువతనమునన్‌. 146 


* వసుదేవుడు వెంటనే భయంభయంగా కాళ్లకు సంకెళ్ళు యథాప్రకారం తగిలించుకున్నాడు. 
శూరసేనుని కుమారుడైన ఆ వసుదేవుడు ఏమీ ఎరుగనివాడివలె, బెదురుతున్న వాడివలె, ఒదిగి ఒదిగి 
పోతూ, శరీరాన్ని దాచుకుంటున్నట్టు చక్కగా నటించసాగాడు. 


32 పోతన భాగవతము 


క. వనజాక్షుని. దెచ్చుటయును, దనసుత( గొనిపోవుటయును దా నెజుగక మూ 
గిన నిద్ర. జొక్కియుండెను, వనజాక్షి యశోద రేయి వసుధాధీశా! 147 


* వసుదేవుడు వచ్చి నల్లనయ్యను తెచ్చి తనప్రక్కన పడుకోబెట్టడం గానీ, తన బిడ్డను తీసుకొని 
పోవడంగానీ, ఎరుగకుండా యశోదా దేవి రాత్రి అంతా ముంచుకువచ్చిన నిద్రలో ఉండిపోయింది. కమల 
దళాల వంటి కన్నులున్న యశోదకు అలాంటి కన్నులే ఉన్నబిడ్డడు పుట్టాడని అందరూ అనుకొన్నారు. 


సీ. అంత బాలిక యావు రని యేడ్చు చిజుచప్తు డాలించి వే కన నాకయింటి 
కావలివారు మేల్కని చూచి తలుపుల తాళముల్‌ తొంటివిధమున నుండ 
దెలిసి చక్కన వచ్చి దేవకి నీళ్ళాడె రమ్మురమ్మని యాభోజరాజుతోడ( 
జెప్పిన నాతండు చిడిముడి పాటుతో. దల్పంబు పై లేచి తత్తణమున 


తే. వెండ్రుకలు వీడ( బై చీర వ్రేలియాడం దాల్మి కీలూడ రోషాగ్ని దర్సమాడ 
భూరివైరంబుతో. గూడ పురిటియింటి, జాడ జనుదెంచి యా పాప జంప గదియ. 148 


శో ఇక్కడ మథురలోని కారాగృహంలో చిన్ని పాప అప్పుడు కేరు కేరున ఏడ్చింది, ఆ శబ్దం విని 
కావలి భటులు వెంటనే మేల్కొన్నారు. అప్పటికి విష్ణమాయ విడిపోయింది కాబోలు. లోపలికి తొంగిచూచి 
తాళాలు పరీక్షచేశారు. తాళాలన్నీ యథాప్రకారంగానే ఉన్నాయని సంతృప్తి పడ్డారు. వెంటనే కంసుని వద్దకు 
పరుగెత్తుకు వెళ్ళి, దేవకి ప్రసవించిందనీ చూడడానికి రమ్మనీ చెప్పారు. అతడు గాబరాతో లేచి, కంగారుగా 
బయలుదేరాడు. తలవెండ్రుకలు చిందరవందరగా (వ్రేలాడుతున్నాయి. పై ఉత్తరీయం నేలపై జీరాడుతున్నది. 
ఓర్పు నశించి, రోషాగ్ని విజృంభించి నాట్యమాడుతున్నది. తనతోపాటు తీరని శత్రుత్వం వెంటరాగా, 
వాడు పురుటింటికి పరువెత్తుకుని వచ్చాడు. ఆ చిన్నిపాపను చంపబోయాడు. 


వ. అంత దేవకి యడ్డంబు వచ్చి యిట్లనియె. 149 
* అప్పుడు దేవకీదేవి అడ్డం వచ్చి ఇలా వేడుకొంది. 


ఉ. అన్న! శమింపు మన్న! తగ దల్లుండు గాం డిది మేనగోడ లౌ 
మన్నన సేయుమన్న! విను మానిని. జంపుట రాచపాడి గా 
దన్న, సుకీర్తివై మన గ దన్న! మహాత్ములు వోవు త్రోవ( బో 
వన్న! భవత్సహోదరి( గదన్న, నినున్‌ శరణంబు వేడెదన్‌. 150 


* అన్నా! శాంతించవయ్యా! ఇది నీకు తగిన పనికాదు. మేనల్లుడైతే నిన్ను వధిస్తాడు గాని ఇది 
మేనకోడలు గదా! మేనకోడలని ముద్దుచేయడం భావ్యం! నా మాట విను. ఆడుదానిని చంపడం రాజులకు 
తగినపని కాదు. కోపాన్ని అణచుకొని, శత్రువులనుకూడా క్షమించే మహానుభావులు నడచే (త్రోవలో నడవడం 
నీ వంటి ఉత్తమునికి చక్కని కీర్తిని కలిగిస్తుంది. అన్నా! నీ తోడబుట్టిన దానిని. నేను నిన్ను శరణు అని 
(ప్రార్ధిస్తున్నాను. 


దశమ స్కంధము - పూర్వభాగము 33 


క. కట్టా! యార్లురు కొడుకులం బట్టి వధించితివి యాండుంబడుచిది, కోడల్‌, 
నెట్టన చంప(గ వలెనే?, కట్టిండివి గదన్న! యన్న! కరుణింప6 గదే! 151 


ష్‌ అయ్యయ్యో! పసిబిడ్డలైన ఆరుగురు కొడుకులనూ పట్టి వధించావు. ఇది ఇంటి ఆడపడుచు, నీ 
కోడలు; ఇలా చంపుతావా! ఇంత దయలేని వాడవా? అన్నా! దయచూపవా? 


క. పుత్రుండు నీ బతుకునకును, శత్రుండని వింటిగాన సమయింప. దగుం, 
బుత్రులకు నోంచ నైతిని, బుత్రీదానంబు సేసి పుణ్యము. గనవే! 152 


* నా కుమారుడైతే నీకు, నీ ప్రాణానికి శత్రువని విన్నావు గనుక చంపడంలో కొంత అర్థం ఉంది; 
ఇది ఆడకూతురు గదా! కొడుకులకు ఎట్టాగూ నోచుకోలేక పోయాను. అన్నా! కనీసం ఈ కూతురినైనా 
నాకు దానంచేసి పుణ్యం కట్టుకోలేవా? 


వ. అని పయ్యెద( జక్క సవరించుకొనుచు( బలవరించుచు, భ్రాంతి పడి కూంతన్‌ (గ్రక్కున నక్కునం 
జక్క హత్తించుకొని, చెక్కు చెక్కున మోపి చయ్యన నుత్తరీయాంచలంబున సంచలతం గప్పి చప్పుడు 
గాంగుయ్యిడ, నయ్యెడం గ్రయ్యంబడి వాండు పోండిమి సెడం దోయబుట్టువుం దిట్టి, చిట్టిపట్టి నావురని 
వాసోవ( గావరంబున నడుగు లొడిసి తిగిచి వడిం బెడిసి పడం బుడమిపయిం బడవైచిన నబ్బాలయు 
నేలంబడక యవలీల నెగడి నవ్యదివ్యమాలికా గంధబంధుర మణిహారాంబరాద్యలంకార మనో 
హారిణియు, గదా శంఖ చక్ర పద్మ శరచాపాసి శూలధారిణియునై యెనిమిది కరంబులం గరం 
బొప్పుచు, సిద్ధ చారణ కిన్నర గరుడ గంధర్వాది వైమానిక నికాయంబు గానిక లిచ్చి పాగడ, నెగడుచు 
నచ్చరల యాటపాటలకు మెచ్చుచు, మింటనుండి కంట(బడి కంటువడ( గంసున కిట్లనియె.153 


* ఇన్ని మాయలు చూస్తూ ఉన్నా బిడ్డను తాను రక్షించగల నేమో అని దేవకీ దేవి భ్రాంతిపడింది. 
విలపిస్తూ, పలవరిస్తూ ముందుకు వంగి, జారిపోతున్న పయ్యెదకొంగు సవరించుకొని బిడ్డను అమాంతంగా 
ఎత్తుకొని హృదయానికి గాఢంగా హత్తుకొన్నది. పాపచెక్కిలికి తన చెక్కిలి ఆనించి, పయటకొంగు చటుక్కున 
పాప అలికిడి కనపడకుండా కప్పివేసింది. గొంతెత్తి బావురుమని ఏడ్చింది. ఆ ఏడుపు విన్న కంసుడు 
రెచ్చిపోయాడు. సిగ్గు, లజ్జ వదలివేసి తోబుట్టువును తిట్టాడు. కన్ను గానని కావరంతో ఆ చిట్టిపాప కాళ్ళు 
పట్టుకుని లాగాడు. ఆపాప ఒక్కసారిగా కెవ్వుమని ఏడ్చినా లక్ష్యపెట్టకుండా విసిరి నేలపైన కొట్టాడు. అయితే 
ఆ చిట్టిపాప నేలపైన పడడానికి బదులు రివ్వున ఆకాశంలోనికి ఎగిరింది. ఆమె దేవలోక పుష్పాల పరిమళాలతో 
ఘుమఘుమలాడి పోయింది. మణిమయములైన హారములు మొదలైన అలంకారాలతో ఎంతో అందంగా 
కనుపించింది. గద, శంఖము, చక్రము, పద్మము, బాణము, ధనుస్సు, ఖడ్గము, శూలము - ఈ యెనిమిదీ 
ఎనిమిది చేతులలో వెలిగిపోతున్నాయి. ఆకాశంలో విమానాలలో పయనించే దేవగణాలైన సిద్దులు, చారణులు, 
కిన్నరులు, గంధర్వులు, గరుడులు మొదలైనవారు ఆమెకు కానుకలు సమర్పిస్తూ స్తోత్రాలు చేస్తున్నారు. 
ఆమెను సంతోష పెట్టడానికి అప్పురసలు చేస్తున్న నాట్యాలను ఆమె మెచ్చుకుంటూ, ఆకాశంలోనుండి 
కనిపిస్తూ, కంసుని చూచి కర్కశంగా ఇలా అన్నది. 


34 పోతన భాగవతము 


ఉ. తెంపరివై పారిం బొరిని దేవకిబిడ్డల( జిన్నికుజ్ణలం 
జంపితి వింకనైన నుపశాంతి నహింపక జాలమీ(6ద నొ 
స్పింపంగ నిస్పిరో యిదియు బీరమె? నా సరసన్‌ జనించి నిన్‌ 
జంపెడు వీరు. డొక్క దెస సత్కృతి నొందెడు వాండు దుర్మతీ! 154 


ఖః “దుర్మార్గుడా! మహాకోపంతో ఈ దేవకీదేవి బిడ్డలను ఆరుగురిని వధించావు. మహా పరాక్రమ 
వంతుడవు! పోనీ అంతటితో శాంతించక పసిబిడ్డను రాతిమీద కొట్టి చంపడానికి పూనుకొన్నావు. ఛీ! చీ! 
ఇదేనా నీ వీరత్వం? నిన్ను చంపే వీరు డొకడు నాతో పాటే జన్మించి మరో దిక్కున మహాగౌరవాలు 
అందుకుంటూ పెరుగుతున్నాడులే!” 


వ. అని పలికి. 155 


క. మహనీయ గుణాస్పదయై, మహిలో నా దేని జనము మన్నింపంగా 
బహునామ నివాసంబుల, బహునానుములం జరించె భద్రాత్మికయె. 156 


* ఇలా బెదిరించి, ఆదేవి అదృశ్యురాలైంది. ఈ భూమి మీద ఎన్నోచోట్ల ఆరాధ్య దేవతగా అవతరిం 
అగ 4“ =, 
చింది. ఒక్కొక్కచోట ఒక్కొక్క మహాగుణం ప్రధానంగా ఆ యాప్రాంతాల జనులచేత వేర్వేరు పేర్లతో 
పిలువబడింది. ఎక్కడ ఏలక్షణం ఉన్నా “రక్షించడం” అనేది ఆమె ముఖ్యలక్షణం. 


వ. అంతనా బోటి వలికిన కలికి పలుకులు ములుకులై, చెవుల. జిలికిన, నులికిపడి, జళుకు గదిరిన 
మనంబున ఘనంబుగ వెణ(గంది, కంది, కుందెడు దేవకీవసుదేవుల రావించి, యాదరంబున 
సంభావించి, చేరి వారితో నిట్లనియె. 157 


* ఆ యోగమాయ పలికిన మాటలు కంసుని చెవులలో బాణాలలాగా తగిలాయి. అతడు ఉలిక్కి 
పడ్డాడు. బెదురు కలిగింది. మనస్సులో చాలా భయపడ్డాడు. దేవకీ వసుదేవుల వంక చూచాడు. వారు దుః 
ఖంతో (క్రుంగిపోయి ఉన్నారు. వారిని దగ్గరకు పిలిపించుకుని ఆదరించి, గౌరవించాడు. వారి దరి చేరివారితో 
ఇట్లా అన్నాడు. 


ఉ. పాపుండ, బాల ఘాతకు(డ, బంధు విరక్తుడ, దుష్ట చిత్తుండన్‌, 
గోపను(డం, జరన్యృతు(డ6 గూరు(డ, బ్రాహ్మణహంత భంగి మీ 
పాపల. జంపితిన్‌ బయలి పల్కుల నమ్మితి సాధులార! నా 
పాపము లుగ్గడింపక కృపాపరులై కనరే శమింపరే! 158 


* “శాంతమూర్తులైన ఉత్తములారా! నేను ఘాతకుడును; పసిపిల్లలను చంపిన మహాపాతకుడను; 
బంధువులపై కత్తిగట్టిన దుష్టమైన మనస్సు గలవాడను. క్రోధం నా కళ్ళను కప్పివేసింది. నేను బ్రతికి ఉండీ 
చచ్చినవాడితో సమానమే! బ్రహ్మహత్య చేసిన పాపాత్మునివలె మీ పాపలను చంపాను. (క్రూరుణ్ణి! ఎవరు 

చెప్పాలో తెలియకుండా విన్నమాటలను నమ్మి ఇంత పాపం చేశాను. దయామయులారా! మీ 
దయాస్వభావంతో నా పాపాలను లెక్కించకుండా నన్ను కరుణించి, శాంతించ వలసిందిగా ప్రార్థిస్తున్నాను. 


ఉ. ఒక్కెడం బ్రాణు లందణు నిజోచితకర్మము లోలి( ద్రిప్పంగా 
నొక్కొక మేనితో( బొడమి యొక్కొక త్రోవను రాక పోకలం 
జిక్కుల( బొందుచుండుదురు, చెల్మిని సంస్పతితోడం బాయ రే 
నెక్కడి హంత? మీ శిశువు లెక్కడి హన్యులు! దూజ నేటికిన్‌? 159 


శో తమ తమ కర్మలే జీవులను వెనుకనుంచి తోస్తూ నడిపిస్తుంటాయి. అలా తమకర్మలే కారణంగా, 
ఎన్నోరకాల జీవులు తమకు అనుకూలమైన శరీరంతో ఒక్కచోట జన్మిస్తారు. తలకొకవైపు నుంచి వచ్చి, 
అందరూ ఒకచోట జీవించి, ఎవరిదారిన వారు వెళ్లిపోతారు. ఈ రాకపోకలలో చిక్కులు పడుతూ ఉంటారు. 
ఒకచోట ఉన్నప్పుడు కలిగిన స్నేహాలను అక్కడ వదలి వెళ్ళిపోతారు. ఎవడు చంపేవాడు? ఎవడు 
చనిపోయేవాడు? మీ బిడ్డలను నేను చంపినవాడనూ కాదు; వారు చంపబడినవారూ కారు. ఇంక ఒకరి 
నొకరు నేరా లెంచడ మెందుకు? 


క. పగతుర( జెబచితి ననియును, బగతుర చే జెడితి ననియు బాలు(డు దలయన్‌, 
బగ చెలుములు లే వాత్మకుం, బగచెలుముల కీలు కర్మబంధము సుండీ! 160 


* శత్రువులను తాను బాధపెట్టాననీ, శత్రువులచేత తాను బాధలు పడ్డాననీ అమాయకుడైన వాడు 
అనుకుంటాడు. సత్యం తెలిసి ఆలోచిస్తే ఆత్మకు స్నేహం, విరోధం అంటూ ఏమున్నాయి? శత్రుత్వం, 
స్నేహం అనే వాటి మధ్యనున్న సంబంధం కేవలం తాము చేసుకున్న కర్మల బంధమే సుమా!” 


న. అని పలికి, కన్నీరు నించి, వగచి, వెజచుచు, దేవకీవసుదేవుల పాదంబుల( బట్టుకొని, సంకెలలు 
విప్పించి, మిక్కిలి యక్కణ గల వాక్యంబుల నైక్య్కంబులు నెజపిన, వారును బరితప్తుండైన కంసునిం 
జూచి, రోషంబును బాసిరి. అంత నా వసుదేవుండు బావ కిట్లనియె. 161 


* కంసుడు ఈ విధంగా విన్నవించి, కంట నీరు పెట్టుకొని, జంకుతూనే దేవకీవసుదేవుల పాదాలు 
పట్టుకొని వేడుకున్నాడు. వారిసంకెళ్ళు ఊడదీయించాడు. చాల (ప్రేమకురిసే మాటలతో “ఇకనుంచి మీరూ 
నేనూ ఒకటే”అనే భావం కలిగించాడు. దేవకీవసుదేవులుకూడా పశ్చాత్తాపం పొందుతున్న కంసుణ్ణి చూచి 
శాంతించారు. అప్పుడు వసుదేవుడు కంసునితో ఇలా అన్నాడు. 


శా. బావా! నీవచనంబు నిక్కము సుమీ, ప్రాణుల్‌ గతజ్ఞానులై 
నీవే నంచును లోభ మోహ మద భీ నిర్మిత్రతా మోద శో 
కావేశంబుల నొండొరుం బొడుతు రేకాకారు(డై సర్వ రూ 
పావిష్ణుండగు నీశ్వరుం దెలియలే రన్యోన్యవిభ్రాంతులై. 162 


36 పోతన భాగవతము 


* “బావా! నీవు చెప్పినమాట నిజమే సుమా! ప్రాణులందరూ అహంకారంవలన జ్ఞానాన్ని 
పోగొట్టుకుంటారు. లోభం, మోహం, మదం, భయం, శత్రుత్వం, ఇష్టం, దుఃఖం, ఆవేశం మొదలైన వాటికి 
లోనై “నీవా? నేనా?'అంటూ ఒకరినొకరు సంహరించుకుంటూ ఉంటారు. అంతేగాని, కంటికి కనబడుతున్న 
అనేక ఆకారాలలో నిండిఉన్న ఒకే ఒక 'నేను' అనే ఈశ్వరుని తెలుసుకోలేకుండా ఉన్నారు. ఒకరిని చూచి 
మరొకరు వేరు వేరుగా భావిస్తూ ఉండడంవల్ల ఈ విధమైన భ్రాంతికి లోనవుతూ ఉంటారు. 


న. అని యిట్లు ప్రసన్నులైన దేవకీ వసుదేవుల యనుజ్ఞ వడసి, కంసుం డింటికిం జని యా రేయి 
గడపి, మలునా(డు ప్రొద్దునం (గద్దనం దనకుం బరతంత్రులగు మంత్రుల రావించి, యోగనిద్రవలనం 
దా వినిన వృత్తాంతం బంతయు మంతనంబున నెటింగించిన, నపుడు వార లతని కిట్లనిరి. 163 


* ఈ విధంగా ప్రసన్నులైన దేవకీ వసుదేవుల అనుమతి తీసుకొని కంసుడు తన ఇంటికి వెళ్లిపోయాడు. 
ఆ రాత్రి ఎలాగో గడిపి, మరునాడు ఉదయాన్నే తన వశంలో ఉండే మంత్రులను పిలిపించాడు. యోగ 
మాయాదేవి చెప్పిన విషయమంతా వారికి చెప్పి, సలహా అడిగాడు. ఆ మం|(త్రులు అతనితో ఇలా అన్నారు. 


క. ఇట్టయిన( దడయ నేటికి?, బట్టణముల మందలందు( బల్లెల నెల్లన్‌ 
బుట్టెడి పెరిగౌడి శిశువుల బట్టి వధించెదము మమ్ము( బంపు మధీశా! 164 


* “అలా అయితే ఇంకా ఆలస్యం దేనికి? మహారాజా! పట్టణాలు, గొల్లపల్లెలు, (గ్రామాలు అన్నీ 


వెదకి పసిపాపలు ఎక్కడ పుట్టి పెరుగుతున్నా సరే వధించి వస్తాము. మమ్ములను ఆజ్ఞాపించండి. 


మ. భవదీయోజ్ఞ్వల బాహుచాప విలసద్బాణానలళీ భగ్నులై 
దివిజాధీశ్వరు లేక్రియం బడిరొ యే దేశంబులన్‌ డాంగిరో 
శివునిం జొచ్చిరొ బ్రహ్మ. జెందిరొ హరిన్‌ సేవించిరో మౌని వృ 
త్తి వనాంతంబుల నిల్చిరో మనకు శోధింపం దగున్‌ వల్లభా! 165 


* భయంకరంగా ప్రకాశిస్తున్న నీ బాహువులతో ప్రయోగించిన బాణాల దెబ్బలు తిన్న దేవతాధిపతులు 
ఏమైపోయారో, ఎక్కడ తల దాచుకున్నారో? శివుని ఆశ్రయించారో? లేక బ్రహ్మనో విష్ణువునో సేవిస్తున్నారో? 
అదీకాకపోతే మునివృత్తులను స్వీకరించి నిరాశతో అరణ్యాల మధ్యలో ఉండి పోయారేమో! మనం వెంటనే 
వెదకడం మంచిది మహారాజా! 


క. నొచ్చిరి శాత్రవు లనుచును, విచ్చలవిడి. దిరుగవలదు వివిధాకృతులన్‌ 
('ముచ్చిలి వత్తురు వారలు, సచ్చిన యందా(క మణవ6 జన దధిపునకున్‌. 166 


* శత్రువులు దెబ్బతిన్నారనుకొని విచ్చలవిడిగా తిరుగరాదు. వారు ఎన్నోరకాల వేషాలతో 
దొంగతనంగా రాగలరు. వారు చచ్చి పోయేటంత వరకూ రాజైనవాడు వారిని మరచిపోరాదు. 


క. ఒత్తి కొనుచు రానీ6 జన, దెత్తిన రోగముల రిపుల నింద్రియముల ను 
త్సత్తిసమయముల( జెజుపక, మెత్తన గారాదు రాదు మీంద జయింపన్‌. 167 

> విజృంభించిన రోగాలను, శత్రువులను, ఇంద్రియాలను అవి మనలను ఆక్రమించే వరకూ 
చూస్తూ ఊరుకోరాదు. అవి పుట్టినపుడే (త్రుంచి వేయడంలో మెతకదనం పనికిరాదు. ముదిరిన తర్వాత 
జయించడం మన తరంకాదు. 


మ. అమర శ్రేణికి నెల్ల జక్రి ముఖరుం డాచక్రి యేధర్మమం 
దమరున్‌, గోవులు భూమిదేవులు దితిక్షామ్నాయకారుణ్య స 
త్యములున్‌ యాగ తపోదమంబులును శ్రద్దాశాంతులున్‌ విష్ణు దే 
హము లిన్నింటిని సంహరించిన నతం డంతంబునుం బొందెడిన్‌. 168 


* దేవతల కందరకూ ఆ విష్ణువే ముఖ్యుడు. అతడు ధర్మమునందు నిలచి ఉంటాడు. విష్ణువును 
సంహరించాలంటే అతని శరీరం మనకి దొరకాలి. అది ఒక్కచోట దొరకదు. అతని కెన్నో శరీరాలు 
ఉన్నాయి. గోవులు, బ్రాహ లలు, వేదములు, ఓరిమి, కారుణ్యము, సత్యము, యాగము, తపస్సు, దమము, 
శ్రద్ద, శాంతి- ఇవన్నీ విష్ణువుయొక్క శరీరాలే. ఇన్నిటినీ అంతం చేస్తే, అతడు కూడా నిలువ నీడ లేక 
నళశించిపోతాడు. 


వ. కావున. 169 


ఉ. చంపుదుమే నిలింపులను? జంకెల అంకెల దాపసావలిం 
బంపుదుమే కృతాంతకుని పాలికి(? గ్రేపులతోడ గోవులం 
ద్రుంపుదుమే? ధరామరుల. దోలుదుమే? నిగనుంబులన్‌ విదా 
రింపుదుమే? నసుంధర హరింపుదు మే? జననాథ! పంపువూ! 170 


* కనుక, మహారాజా! దేవతలను చంపమంటావా? తపస్సు చేసుకునే మునులను భీకర గర్జనలతో 
యముని వద్దకు పంపమంటావా? దూడలతో కూడ గోవులను నరికి వేయమంటావా? (బ్రాహ్మణులను 
తరిమి తరిమి కొట్టమంటావా? లేక వేదాలను చింపివేయమంటావా? అదీ కాక పోతే భూమినే చుట్టచుట్టి 
తెచ్చి నీ వశంలో ఉంచమంటావా? ఏదో ఒకటి మమ్మల్ని ఆజ్ఞాపించు! 


న. అని పలుకు మంత్రుల మంత్రంబుల నిమంత్రితుండై బ్రాహ్మణ నిరోధంబు నిషిద్ధంబని తలంపక 
కాలపాశబద్దుండై విప్రాది సాధుమానవుల( జంప దానవులం బంపి యంతిపురంబునకుం జనియె, 
ననంతరంబ యా రక్కసులు వెక్కసంబులగు మొక్కలంబుల సజ్జనుల పజ్జలం బడి తర్జన గర్జన 
భర్ణనాది దౌర్దన్యంబులం జేసి నిర్దించి పాపంబు లార్జించిరి. 171 


* ఇలా మాట్లాడుతున్న మంత్రుల ఆలోచనలకు కంసుడు బద్దుడైపోయాడు. బ్రాహ్మణులను 
బాధించడం తప్పు అని ఆలోచించ లేదు. కాలము అనేది అతని దుష్కర్మ రూపంలో యమపాశంవలె అతణ్ణి 
బంధించి వేసింది. బ్రాహ్మణులు మొదలైన సాధుజనులను చంపడానికి తన అనుచరులైన రాక్షసులను 
పంపి, తాను అంతసురానికి వెళ్ళిపోయాడు. ఆ తరువాత ఆ రాక్షసులు భీకరంగా విజృంభించారు. సజ్జనుల 

వద్దకు చేరి, భయపెట్టారు, దూషించారు, దండించారు. అనేక విధాల దుర్మార్గాలతో వారిని బాధించి 
వేధించి ఎన్నో పాపాలు మూటగట్టుకున్నారు. 


ఆ. వెదకి వెదకి దైత్యవీరులు సాధుల, నణ(స వారి బలము లఅడ.గిపోయె, 
యశము సిరియు ధర్మ నూయువు భద్రంబు, నార్యహింససేయ నణంగు. గాదె! 172 


* ఈ విధంగా ఆ దానవులు సజ్జనులను వెదకి వెదకి హింస పెడుతూ ఉంటే (క్రమంగా వారిలోని 
అసలైన బలం నశించి పోయింది. పూజ్యాలైన వారిని హింసించితే క్రీర్తి ఐశ్యర్యము, ధర్మము, ఆయుర్దాయము, 
క్షేమముకూడా నశించిపోతాయి గదా! 


వ. అంత మందలో నందుండు నందనుండు పుట్టుట యెణీంగి మహానందంబున నెజవాదులగు 
వేదవిదులం బిలిపించి, జలకంబు లాడి, శుచియై, శృంగారించుకొని, స్వస్తిపుణ్యాహవాచనంబులు 
సదివించి, జాతకర్మంబులు సేయించి, పితృదేవతల నర్చించి, క్రేపులతోడం గూడంగై సేసిన పాయి 
మొదవుల రెండులక్షలను, గనక కలశ మణి వసన విశాలంబులైన తిల శెలంబు లేడింటిని భూదేనతల 
కిచ్చిన. 173 


* ఇది ఇలా ఉండగా, అక్కడ (వ్రేపల్లైలో నందుడు తనకు కొడుకు పుట్టాడని విని మహానందం 
పొందాడు. సమర్థులు వేదం తెలిసిన వారు అయిన (బ్రాహ్మణులను పిలిపించాడు. తాను స్నానం చేసి 
శుచియై అలంకరించుకున్నాడు. ఆ బ్రాహ్మణులచేత స్వస్తివాచకాలు, శుభాశీస్సులు, పుణ్యాహవచనాలు 
చేయించాడు. బాలునికి పుట్టినప్పుడు చేయవలసిన శుభకర్మలు చేయించాడు. పితృదేవతలకు తృప్తిగా 
పూజలు చేశాడు. రెండులక్షల పాడి ఆవులను ఆభరణాలతో అలంకరించి, దూడలతో సహా (బ్రాహ్మణులకు 
దానాలు చేశాడు. బంగారుచెంబులు, ఆభరణాలు, నూతన వస్త్రాలు సమర్పించాడు. పెద్దకొండల వంటి 
నువ్వులరాసులను కూడా బ్రాహ్మణులకు దానం చేశాడు. 


క. ఈ యాభీరకుమారుండు, శ్రీయుతుండై వీర వైరిజేతయునై దీ 
ర్హాయుష్మంతుం డగు నని, పాయక దీవించి రపుడు బ్రాహ్మణజనముల్‌. 174 


* ఆ బ్రాహ్మణు లందరూ “ఈ నందగోప కుమారుడు సమస్త సంపదలతో తులతూగుతూ, 
శత్రువీరులను జయించి, దీర్చాయుష్మంతుడు కాగలడు”అని దీవించారు. 


క. దుందుభులు మొరసె, గాయక, సందోహము పాడె, సూతసముదాయముతో 
వందిజనులు కీర్తించిరి, క్రందుగ వీతెంచె భద్రకాహళరవముల్‌. 175 


* ఆ ద్రేపల్లెలో దుందుభులు మోగించారు. గాయకులు ఆనందంతో పాటలు పాడారు. సూతులు 
వందిజనులు స్తోత్రాలతో కీర్తించారు. రక్షణను, క్షేమాన్ని సూచించే బాకాల మోతలు చెవుల కింపుగా వినిపించాయి. 


క. పల్లన తోరణసురుచిర, వల్లీధ్వజరాజధూపవాసనములతో 
సల్లలితములై యొప్పెను, నల్లనవల్లభులయిండ్ల వాకిండ్రెల్లన్‌. 176 

* గొల్లనాయకుల ఇండ్లవాకిళ్ళు చిగురుటాకుల తోరణములతో మనోహరములైన తీవలతో, గొప్ప 
కేతనములతో, ధూపముల పరిమళములతో ఇంపు గొల్సినవి. 


క. పసుపులు నూనెలు నల.(దిన, పస. దనరి సువర్లబర్హి బర్హ ప్రభతోం 
బసిమి గలిగి వెలు(గొందుచు6 బసు లన్నియు మందలందు( బ్రసరించె నృపా! 177 


* గోపకులందరూ తమ పశువుల శరీరాలకు పసుపునూనె కలిపి పట్టించారు. ఆ పశువులు బంగారు 
రంగు నెమలిపింఛముల లాగున పచ్చని పసిమి రంగుతో వెలుగొందుతూ మందలలో చెంగనాలు వేశాయి. 


క. క్రేల్లుణీకి మసలె లేంగలు, మల్లడిగొని అంకె లిడియె మదవృషభంబుల్‌, 
పెల్లుగ మొదవుల పొదు(గుల, జల్లించెం బాలు బాలుసంభవవేళన్‌. 178 


* బాలుడు పుట్టిన శుభవేళ ఆ మందలలో లేగదూడలు చెంగనాలు వేశాయి. పోతరించిన వృషభాలు 
ఉత్సాహంతో 'ఖణిల్లు' మని అంకెలు వేశాయి. ఆవులు పుష్కలంగా పాలను వర్ణించాయి. 


క. ఆరగ జదివెడి పొగడెడి, వారికి విద్యలను బ్రదుకువారికి లేమిం 
జేరినవారికి నెల్లను, గోరక మును నందు. డిచ్చె గోధనచయముల్‌. 179 


* నందుడు ఆ సమయంలో తృప్తిగా దానాలు చేశాడు. ప్రతి దినమూ వచ్చి పుణ్యకథలు వినిపించే 
(బ్రాహ్మణులకూ, స్తోత్రపాఠాలు చేసే వందిగాయకులకూ, గరిడీలు ఇంద్రజాలాలు పగటి వేషాలు మొదలైన 
విద్యల పైన (బ్రతికే జనానికీ, దారిద్రంతో బాధపడుతూ దగ్గరికి చేరిన వారికీ అందరికీ వారు అడగకముందే 
గోవులనూ, ధనాన్నీ కొల్లలుగా దానాలు చేశాడు. 


వ. ఆ సమయంబున. 180 


క. కంచుకములు తలచుట్టును, గాంచన భూషాంబరములు( గడు మెజయంగ నే 
తెంచిరి గోపకు లందటు, మంచి పదార్థములు గొనుచు మాధవు( జూడన్‌. 181 


* ఆనాడు గోపకు లందరూ నందుని నందనుణ్లి చూడడానికి బయలుదేరారు. అందరూ అంగీలు 
తొడుక్కున్నారు. తలచుట్టు చుట్టుకున్నారు. బంగారు ఆభరణాలు, అందమైన దుస్తులు ధరించారు. 
అందరూ శుభకరములైన పసుపు మొదలైన పదార్ధాలు తీసుకొని నందుని యింటికి వెళ్లారు. ఆ పుట్టినవాడు 
లక్ష్మీదేవికి భర్త కనుక అందరూ సంపదలతో తులతూగుతూ బయలు దేరారు. 


క. ఏతెంచి చూచి చెలంగుచు, నేతుల( బెరుగులను బాల నీళ్లను వెన్నం 
బీతి వసంతము లాడిరి, యేతరులై సరసభాష లెస6గన్‌ గొల్లల్‌. 182 


* అలా వచ్చి ఆ బాలుని చూచి గోపకు లందరూ ఆనందముతో పొంగి పోయారు. ఉత్సాహంతో 
చెలరేగి నేతులను, పెరుగులను, పాలను, వీళ్లను, వెన్నను ఒకరిపై ఒకరు చిమ్ముకుంటూ, ఒకరిపైఒకరు 
ఛలోక్తులు విసురుకుంటూ వసంతోత్సవం జరుపుకున్నారు. 

వ. తదనంతరంబ. 183 


ఆ. ఏమినోము ఫలమొ యింత ప్రొ ద్గొక వార్త వింటి మబలలార! వీను లలర 
మన యశోద చిన్ని మగవాని. గనె నంట, చూచి వత్త మమ్మ! సుదతులార! 184 


* గోప యువతులు కూడా “ఏనాడు నోచిన నోముల ఫలమోగాని, ప్రొద్దున్నే లేస్తూనే ఒక శుభవార్త 
చెవులారా విన్నాము; మన యశోదమ్మ చిన్నిపాపడిని కన్నదట! చూచి వద్దాము రండమ్మా!” అని ఒకరి 
నొకరు నిద్రలనుండి లేపారు. 


న. అని యొండొరుల లేసికొని గోపిక లోపికలు లేని చిత్తంబుల నెత్తిన - తత్తణంబు లొత్తుకొన 
నుదారంబులగు శృంగారంబులతో నిండ్లు వెలువడి. 185 


* ఆ గోపికలు సహజంగానే సున్నిత హృదయాలు గలవారు. ఈ వార్త వినేసరికి తొందర ఎక్కువైంది. 
అపూర్వంగా అలంకారాలు చేసుకొని ఇళ్ళనుండి బయలుదేరారు. 


క. జడగతులును బలుపిజు(దులు6 బిడికెడు నడుములును వలు(ద బిగి చను(గవలున్‌ 
వెడ[ద నయనములు సిరి దడ, బడు మోములు (భ్రమర చికుర భరములు నమరన్‌. 186 


* అందరికీ త్వరగానే నడవాలని ఉన్నది. కాని విశాలమైన పిరుదులు, పొంకమైన వక్షోజాలు, నడుము 
పిడికిట్లో ఇమిడేటంత సన్ననిది; ఇంకెలా త్వరగా నడువగలరు? నెమ్మదిగా నడకలు సాగుతున్నాయి. 
కన్నులు మాత్రం ఆనందంతో విశాలంగా విచ్చుతున్నాయి. పెద్ద తుమ్మెద రెక్కలవలె నల్లనైన పెద్దతల 
కొప్పులు చక్కగా ఊగుతున్నాయి. లక్ష్మీకళలుకూడా ఆగోపికల అందమైన ముఖాలలో కనుపించడానికి 
తడపాటు పడుతున్నాయి. 


ఉ. వేడుకతోడ( గ్రొమ్ముడులు వీడ గుచోపరి హారరేఖ ల 
ల్లాడ( గపోలపాలికల హాటకపత్రరుచుల్‌ వినోదనం 
బాడ6 బటాంచలంబు లఅసియాడ.గ6 జేరి యశోద యింటికిం 
జేడియ లేగ చూచి రొగి జిష్ణుని విష్ణుని జిన్ని కృష్ణునిన్‌. 187 


* నందుని యింటి ప్రాంతానికి చేరుకునే సరికి దాదాపు పరుగెత్తుతున్నంత వేగంగా నడకలు 
సాగాయి. అప్పుడే వేసుకుని వచ్చిన జడముడులు విడిపోయాయి. వక్షఃస్థలంపైన ఉన్న హారాలు అల్లలాడి 
పోయినాయి. కర్లప(త్రాల బంగారు కాంతులు వారి చెక్కిళ్ళపై వినోదాలు చూపాయి. పయ్యెదకొంగులు 
గాలిలో ఒయ్యారంగా నాట్యాలు చేశాయి. ఆ విధంగా ఆ గోపికలు యశోదయింటికి చేరి ఎంతో ఉత్సాహంతో 
చిన్నికృష్ణుని చూచారు. అతడు దానవులను జయించే విష్ణువే గదా? 


వ. చూచి సంతసించి తెచ్చిన కానుక లిచ్చి. 188 


* గోపికలు చిన్ని కృష్ణుని చూచి చాల సంతోషించారు. తాము తెచ్చిన కానుకలు ఇచ్చారు. 


దశమ స్కంధము - పూర్వభాగము 41 


తే. పాపనికి నూనె. దలయంటి పసుపు( బూసి, బోరుకాడించి “హరి రక్ష పొమ్మటంచు 
జలము లొకకొన్ని చుట్టిరా జల్లి తొట్ట, నునిచి దీవించి పాడి ర య్యువిద లెల్ల. 189 


* గోపికలందరూ కలిసి ఆ బాలుని తలకు నూనె అంటి, శరీరానికి పసుపు పూశారు. శుభ్రంగా 
స్నానం చేయించారు. చివరగా “ఇదే నీకు శ్రీరామరక్ష”అని కొన్ని నీళ్ళు చుట్టూ త్రిప్పి చల్లారు. తొట్టెలో 
పడుకోబెట్టి దీవించారు. పాట పాడారు. 


క. “జోజో కమలదళేక్షణ!, జోజో మృగరాజమధ్య! జోజో కృష్టా! 
జోజో పల్లవకరపద!, జోజో పూర్ణేందువదన! జోజో” యనుచున్‌. 190 


* “జో జో! కమల దళేక్షణా! జో జో! మృగరాజమధ్యా! జో జో! కృష్ణా! జో జో! పల్లవ కరపదా! జో జో! 
పూర్ణేందు వదనా! జో జో!” అంటూ జోలపాటలు పాడారు. 


వ. ఇ వ్విధంబున. 191 


క. పలుతోయంబుల జగముల బలు తోయములందు ముంచి భాసిల్లెడి యా 
పలుతోయగాండు వల్లవ, లలనా కరతోయముల( జెలంగుచు( దడియున్‌. 192 


* ప్రళయ సమయంలో ఎన్నోరకాల జగత్తులను నీటిలో ముంచివేసి, తాను ప్రకాశిస్తూ ఉండే ఆ 
మాయలాడు గోపికల చేతుల్లో జలకాలాడుతూ కేరింతలు కొడుతూ ఆడుకున్నాడు. 


క. లోకములు నిదుర వోవ(గ, జో కొట్టుచు నిదురవోని సుభగుండు రమణుల్‌ 
జోకొట్టి పాడ నిదురం, గైకొను క్రియ నూరకుండె( గను దెణవకయున్‌. 193 


* లోకాలన్నింటినీ జోకొట్టి నిదురబుచ్చుతూ తాను మా(త్రం మెలకువగానే ఉండే ఆ అందగాడు 
గోపికలు జో కొట్టుతూ ఉంటే నిద్రపోయినట్టు కనులు తెరవకుండా, కదలకుండా పడుకున్నాడు. 


ఫీ ఏ బాము లెజు(గక యేసారు మేటికి. బసుల కాపరియింట బాము గలిగె, 
నే కర్మములు లేక యెనయు నెక్కటికిని జాతకర్మంబులు సంభవించె, 
నే తల్లి చనుబాలు నెణుగని ప్రోడ యశోద చన్నుల పాల చొరవ నెటీగా, 
నే హాని వృద్దులు నెణుగని బ్రహ్మంబు పాది(గిటిలో వృద్ధి( బొంద(జొచ్చె, 


ఆ. నే తపములనైన నెలమి( బండనిపంట, వల్లవీజనముల వాడ బండె 
నే చదువుల నైన నిట్టిట్టి దనరాని, యర్థ మవయవముల నంద మొందె. 194 


4 కష్టాలు అనేవి ఎరుగని మహాత్మునికి పశువుల కాపరులయింట బాధలలో పెరుగవలసిన స్ధితి 
కలిగింది. కర్మములు అనేవి లేకుండా తానొక్కడే ప్రకాశించే విష్ణువు జాతకర్మలు చేయించుకున్నాడు. తానే 
జగత్తులకు తల్లీ తండ్రి అయి తల్లిపాలు అనేవి ఎజుగని వాడు నేడు యశోదాదేవి చనుబాల రుచి మరిగాడు. 
పెరుగుట, తరుగుట అనేవి యెరుగని పరబ్రహ్మము ఈనాడు యశోదమ్మ ఒడిలో పెరగ సాగాడు. 

ఎన్ని తపస్సులు చేసినా పండని బంగారు పంట నేడు గోపకుల (వ్రేపల్లె వాడలో కన్నుల పండువుగా 
పండింది. ఎన్ని చదువులు శాస్త్రాలు చదువుకున్నా “ఇలా ఉంటుంది”అని తెలియరాని ఆ పరమార్థం 
అందాలు చిందే ఆ బాలుని అవయవా లన్నిటిలోనూ అభివ్యక్తం కాసాగింది. 


మ. చెయువుల్‌ సేయుతటిన్‌ విధాతకరణిం జెన్నాందు, సంతోష దృ 
ష్టి యుతుండై నగుచున్‌ జనార్దనుని మాడ్కిం బొల్బు, రోషించి యు 
న్న యెడన్‌ రుద్రునిభంగి నొప్పును, సుఖానందంబునం బొంది త 
న్మయు(డై బ్రహ్మము భాతి బాలు( డమరు న్సాహుళ్య బాల్యంబునన్‌. 195 


* ఆ చిన్నికృష్ణుడు బాల్యచేష్టలు చేస్తూ (క్రొత్త (క్రొత్త లీలలు ప్రకటించేటప్పుడు సృష్టికర్తయెన 
(బ్రహ దేవునివలె వెలుగొందుతాడు. సంతోషం నిండిన చూపులతో నవ్వుతూ ఉన్నప్పుడు విష్ణువువలె కనిపిస్తాడు. 
కోపం వచ్చి రోషం తెచ్చుకున్న సమయంలో రుదునివలె భయం గొలుపుతాడు. సుఖంతో, ఆనందంతో, 
తన్మయుడై ఉన్న సమయంలో పర బ్రహ్మములాగా గోచరిస్తాడు. ఈ విధంగా ఎన్నో రీతులతో బాలకృష్ణుని 
బాల్యం గడుస్తూ ఉన్నది. 


దు అయ్యవసరంబున. 196 


ఆ. కొడుకు. గన్న వేడ్క కొనసాగ రోహిణి, జీరం బంచి చిత్రచేలములను 
మండనముల నిచ్చి మన్నించె నందు. డా, యంబుజాక్షి ప్రీతయై చరింప. 197 


క అప్పుడు నందుడు తాను కొడుకును కన్న సంబరంలో రోహిణీ దేవిని పిలిపించాడు. రంగురంగుల 
చీరలను, ఆభరణాలను బహూకరించి గౌరవించాడు. ఆమె చాల సంతోషించింది. 


న. అది మొదలు మొదవుల కదుపులు పొదువులు గలిగియుండె, నంత నందుండు గోపకుల ననేకుల 
గోకులరక్షకుం దక్షులైన వారిని నియమించి మధురకుం జని కంసునికి నేంటేంటం బెట్టెడి యరిం 
బెట్టి వీడ్కొని వసుదేవుని కడకుం జని యథోచితంబుగ దర్శించిన. 198 


* ఆ బాలుడు జన్మించినది మొదలు (గ్రేపల్లెలోని ఆలమందలు కుండపొదుగులతో కనులపండుగ 
చేశాయి. ఒకనాడు నందుడు ఆలమందలను, వ్రేపల్లెను రక్షించడానికి నిపుణులైన గోపకులను నియమించాడు. 
తాను మథురా నగరానికి వెళ్ళి ఏటేటా చెల్లించవలసిన పన్నులను కంసునికి సమర్పించాడు. వానివద్ద 
సెలవు తీసికొని వసుదేవుని ఇంటికి వెళ్లాడు. ఎంతో గౌరవంతో అతని దర్శనం చేసుకున్నాడు. 


క. నందుని. గను(గొని ప్రాణము, పొందిన బొందియును(బోలె. బొలుపారుచు నా 
నందాశ్రులు గడకన్నుల6 గ్రందుకొనం గేలుసాంచి కాంగిటం జేర్చెన్‌. 199 


* నందుని చూడగానే వసుదేవుడు ఆనందా(శువులతో చేతులు సాచి కౌగిలించుకొన్నాడు. ప్రాణం 
లేని కళేబరానికి ప్రాణాలు వచ్చినట్టు అతనికి నందుని చూడగనే ప్రాణాలు లేచి వచ్చాయి. 

వ. మటీయు. గౌంగిలించుకొని, సుఖాసీనుంజేసి, వసుదేవుండు దనకొడుకువలని మోహంబు దీపింప 
నందున కిట్లనియె. 200 


* ఆ విధంగా నందుని కౌగిలించుకొని సుఖాసీనుణ్ణి చేశాడు. అప్పుడు వసుదేవునికి తన కుమారుని పైన 
(పేమ పొంగివచ్చింది. అతడు నందునితో ఇలా అన్నాడు. 


క. సంతతి లే దని మును ఘన, చింతనముల మునిగి ముదిసి చిక్కిన నీకున్‌ 
సంతతి గలిగెను భాగ్యము!, సంతతిహీనునికి సౌఖ్యసంతతి గలదే? 201 


* మిత్రమా! సంతానం లేదని ఎన్నో ఏండ్ల నుంచి తీరని చింతతో చిదికి చిక్కిపోయిన నీకు ఈ 
నాటికి సంతతి కలిగింది. ఎంత అదృష్టవంతుడవు! నిజానికి సంతానంలేని వానికి సౌభాగ్యా లెక్కడివి? 


క. పొడగంటి నిన్ను బదికితిం గడచితి నాపదల నింక( గార్యంబులు నే 
యెడమడుగు లేని నెచ్చెలి, బొడంగాంచుట చచ్చి మణలం బుట్టుట గాదే! 202 
* ఇన్నాళ్ళకు నిన్ను చూచాను. ఇప్పుడు (బ్రతికాను. నా ఆపదలన్నీ గడచినట్లనిపిస్తూ ఉంది. కార్య 
నిర్వహణలో ఏ మాత్రమూ భేదభావం చూపని స్నేహితుణ్లి చూడడం అంటే చచ్చినవాడు మళ్ళీ పుట్టడమే 


కదా! 


క. పలుపాటుల(బడు జనులకు, నిల నొకచో నుండ. గలదె? యేలటుల వెంటం 
గలిగి చను మ్రాంకు లన్నియు బలువెంటల. బోవు(గాక పాయక యున్నే? 203 


* బతుకు తెరువులో ఎన్నో పాట్టు పడుతూ ఉండే జనులకు ఒక్కచోట ఉండాలంటే వీలుపడుతుందా? 
మరి నదులలో ఎన్నోచెట్టు మ్రకులు కొట్టుకొని వస్తూ ఉంటాయి. కొన్ని మాకులు కలిసి ఒక్క చోట చేరి 
ప్రయాణం చేస్తాయి. మళ్ళీ విడిపోయి తమదారిని తాము వెళ్ళిపోతాయి. 

మ. పలురోగంబుల నొందకున్నవె పసుల్‌? పాలిచ్చునే ధేనువుల్‌? 

కొల(కుల్‌ వాంగులు వారిపూరితములే? గోష్ట ప్రదేశంబులం 
బులులున్‌ దుప్పులు సంచరింపవు గదా! పొల్పారునే ఘోషముల్‌? 
కలదే పచ్చనిపూరిజొంపములు తత్కాంతార భాగంబులన్‌? 204 


* మిత్రమా! మీ ఆవులన్నీ చక్కగా పాలు ఇస్తున్నాయా! ఏ అంటురోగాలు లేవు గదా! మీ ప్రాంతాల 
చెరువులూ ఏరులూ నీళ్ళతో నిండి ఉన్నాయా! మీ గోవులు నిలిచే చోట పులులు, చిణుతపులులూ సంచరిం 
చడం లేదు గదా! మీ గొల్లపల్లెలన్నీ వృద్ది పొందుతున్నాయా! మీ అడవుల్లో చక్కని పచ్చని పచ్చిక బయళ్ళు 
సమృద్దిగా ఉన్నాయి గదా! 


క. తనపుత్ర్త్రమిత్రముఖరులం దనుపక చూడకయు వారు దణి.గి నశింపన్‌ 
మనుచు గృహమేధియాశ్రము, మున నుండెడువాని కొక్క మోదము. గలదే? 205 

* తనపుత్రులూ మిత్రులూ మొదలైన వారిని సంతృప్తి పరచకుండా, వారి క్షేమం చూడకుండా, వారు 
క్షీణించి నశించి పోయేటట్లుగా ప్రవర్తించే గృహస్థు పోషణతో ఉన్నవారికి ఏ మాత్రం సంతోషం ఉండదుగదా! 
క. నీకాంతయొద్ద నీవును, నీకాంతయు గారవింప నిను. దండ్రి నా 
లోకించుచు నీ మందను, నా కొడు కున్నాండె? నంద! నందాన్వితుథై. 206 
* నందా! నీవూ, నీభార్య ప్రేమగా చూస్తూ ఉంటే యశోదవద్ద నా కొడుకు ఆనందంగా ఉన్నాడా! 
నిన్ను తండ్రిగా చూస్తూ నే (ప్రేమలు అందుకుంటూ (వ్రేపల్లెలో క్షేమంగా ఉన్నాడు గదా! 


వ. అనిన నందు డిట్లనియె. 207 
* వసుదేవుడు ఇలా అడుగగానే నందుడిలా అన్నాడు. 


శా. నీకున్‌ దేవకికిన్‌ జనించిన సుతానీకంబు. దోడోడ ము 
న్నీ కంసుండు వధించె, మీసుత( దుది న్లింసింప( జేందప్పి తా 
నాకాశంబున కేగె, బాల యది, దైవాధీనమాపద్దశన్‌ 
శోకంబందునె తజ్ఞా? డూజడుము నా సూనుండు నీ సూనుండే. 208 
* వసుదేవా! నీకూ దేవకీదేవికీ పుట్టిన కొడుకు లందరినీ పుట్టిన వెంటనే ఆ కంసుడు వధించాడు. 
పాపం! చివరికి మీ కూతురుకూడా హింసించబోతే ఆ పాప ఆకాశానికి ఎగిరిపోయింది. మొత్తం మీద నీకు 
బిడ్డలు లేకుండా పోయారు. జగత్తు అంతా దైవాధీనం కదా! ఈ సంగతి తెలిసినవాడు ఆపదలు వచ్చినపుడు 
దుఃఖపడతాడా? కనుక ఊరడిల్లుము. నా కొడుకే నీ కొడుకు అనుకో! 


వ. అనిన వసుదేవుండు నందునకు మజియు నిట్లనియె. 209 
* అప్పుడు వసుదేవుడు నందునితో ఇలా అన్నాడు. 


క. జనపతి కరి యిడితివి, మము గనుగొంటివి, మేము నిన్ను. గంటిమి, మే ల 
య్యెను, బొమ్మింకను గోకుల, మున నుత్సాతములు దోశ మునుకొనవలయున్‌. 210 


* కంసునికి పన్నులు చెల్లించావు; మమ ల్ని చూచావు; మేమూ నిన్ను చూచాము. మంచిది. గోకులంలో 
ఉత్పాతాలు సంభవించే సూచన లున్నాయి. ముందు జా(గ్రత్త పడవలసి ఉంది. వెంటనే బయలుదేరు. 


-: కంసుని వపంపున€బూతన యను రాక్షసి వ్రేపల్లెకు(.జనుదెంచుట :- 


వ. అని పలికి వసుదేవుండు నందాదులయిన వల్లవుల వీడ్కొలిపిన వారలు గొబ్బున వడిగల గిబ్బలం 
బూనిన శకటంబులు ప్రకటంబులుగ నెక్కి తమ తమ పల్లెల త్రోవలు వట్టి చని రానందుండు 
ప్రతీతంబులైన యుత్సాతంబులు ముందట. బొడగని శౌరి దనతో( బలికిన పలుకులు దప్పవనుచు( 
దలంచుచుం జనియె. నంత. 211 

* ఇలా చెప్పి వసుదేవుడు నందుడు మొదలైన గోపకులకు సెలవు ఇచ్చి పంపినాడు. వాళ్ళుకూడా 
త్వరగా, వేగంగా పోయే గిత్తలను పూన్చిన బండ్లు ఎక్కి తమ తమ పల్లెలకు ప్రయాణమై వెళ్ళారు. నందుడు 
ఎదుట స్పష్టమైన ఉత్సాతాలను చూచాడు. వసుదేవుడు చెప్పిన మాటలు తప్పవేమో అనుకుంటూ వేగంగా 
ప్రయాణం సాగించాడు. 


ఫీ క్రంసుపంపున బాలఘాతిని పూతన పల్లెల మందల. బట్టణముల 
నిల నెల్లచో బాలహింస( గావించుచు( జనుచు నెవ్వనిపేరు శ్రవణవీథి( 
బడినయంతన సర్వభయనివారణ మగు నట్టి దైత్యాంతకుం డవతరించి 
యున్న నందునిపల్లె కొకనాండు ఖేచరి యై వచ్చి యందు మాయా ప్రయుక్తి( 


తే. గామరూసిణియై చొచ్చి కానకుండ, నరిగి యిల్లిల్లు. దప్పక యరసి కొనుచు 
నందగృహమున బాలుని నాద మొకటి, విని ప్రమోదించి సుందరీవేష యగుచు. 212 


* ఇలా ఉండగా కంసుడు ప్రేరేపించిన పూతన అనే రాక్షసి - శిశువులను చంపడంలో ఆరితేరినది. 
అది పలైలు, గొల్లపలైలు, పట్టణాల్లో ఎక్కడ పాపలు కనిపించినా చంపివేస్తూ వెళ్లుతూ ఉంది. ఎవరిపేరు 
లా ఛ్‌ 09 యు న్ని జవ ల్ని 
వింటే సర్వభయాలూ పోతాయో అటువంటి పరమాత్ముడు పాపడుగా అవతరించి ఉన్న నందుని (వ్రేపల్లెకు 
ఆకాశ మార్గాన వచ్చింది. అది మాయావిని, కామరూపిణి గనుక, మాయతో ట్రేపల్లెలో ప్రవేశించింది. 
ఎవరికంటా పడకుండా ఇల్లిల్లూ తిరిగింది. నందుని యింట్లో బాలుని ఏడుపు విని సంతోషంతో అందమైన 
యువతివేషం ధరించింది. 


మత్త క్రాలుకన్నులు గుబ్బచన్నులు( గందువొందని చందురుం 
బోలు మోమును గల్లు లేదన బుద్ది దూజని కౌను హే 
రాళమైన పిజుందు( బల్లనరాగ పాదకరంబులుం 
జాల దొడ్డగు కొప్పు నొప్పంగ సర్వమోహనమూర్తితోన్‌. 213 


* ప్రకాశిస్తున్న కన్నులు, పొంకమైన వక్షోజములు, మచ్చలేని చంద్రునివంటి ముఖము, ఉందా లేదా 
అనే ఆలోచనకు తావిచ్చే సన్నని నడుము, విశాలమైన పిరుదులు, చివుళ్లవంటి ఎర్రని కాలుసేతులు, ఒత్తెన 
జుట్టుముడి- ఇలా చాలా అందంగా అందరిని మోహపెట్టే రూపంతో నందుని ఇంటికి వెళ్ళింది పూతన. 


మానిని. 
కాంచనకుండల కాంతులు గండయుగంబునం గ్రేళ్లుణుకన్‌ జడపై 
మించిన మల్లెల మేలిమి తావులు మెచ్చి మదాళులు మింటను రా 
నంచిత కంకణహారరుచుల్‌ చెలువారంగ( బై వలు వంచల నిం 
చించుక జాగ నిందునిభానన యేగె. గుమారుని యింటికినై. 214 

* ఆ పూతన కృష్ణుడున్న యింటికి వెళుతూ ఉంటే ఆమె ధరించిన బంగారు లోలాకుల కాంతులు 
చెక్కిళ్ళపై కేరింతలు కొడుతున్నాయి. జడలో ధరించిన మల్లెపూల సువాసనలకు తుమె ్యదలు ఆకర్షించబడి 
ఆమెతోపాటే ఆమె తలపైగా ఎగిరివస్తున్నాయి. చేతుల కంకణాలు, మెడలో హారాల కాంతులు 
చిమ్ముతున్నాయి. పై వల్లెవాటు కొద్దిగా జారిపోతూ ఉంది. చంద్రునివలె ఆకర్షణీయంగా కనబడే ముఖంతో 
పూతన కృష్ణుని యింటికి బయలుదేరింది. 


వ. ఆ సమయంబున. 215 


మ. 'సిరి మమ్మున్‌ బ్రదుకంగ( జూచుకొజకై శృంగార వేషంబుతో 
నరుదేనోపు' నటంచు గోపికలు జిహ్వల్‌ రాక మోహించి త 
త్సరలై చూడ లతాంగి వోయి కనియెం బర్యంక మధ్యంబునం 
బరు భస్మానలతేజు దుర్దనవధ ప్రారంభకున్‌ డింభకున్‌. 216 


* ఆమె లోపలికి వెడుతూ ఉంటే గోపిక లందరూ ఏమీ మాట్టాడడానికి నోరురాక మైకంలో ఉన్నట్టు 
నిలబడి పోయారు. “మమ్మల్ని అందరినీ బ్రతికించడానికి లక్ష్మీదేవి శృంగార వేషంతో వచ్చిందో ఏమో?”అని 
(భ్రాంతిపడి తదేక దృష్టితో చూస్తూ ఉండిపోయారు. పూతన సరా సరి వెళ్ళి మంచం మధ్యలో ఉన్న 
పరాత్సరుడైన కృష్ణుని చూచింది. అతడు నివురు గప్పిన నిప్పులాగా ఉండడంచేత అది నిప్పు అనీ, తాకితే 


కాలుతుందనీ ఆమెకు తెలియదు. ఆ మాయాశిశువు దుష్టులను చంపడం ప్రారంభిస్తున్నాడని ఇంకా 
ఆమెకు తెలియదు. 


న. కని కదియవచ్చు సమయంబున. 217 
శా. ఆ లోకేశ్వరు. డాచరాచరవిభుం డా బాలగోపాలు( డా 

బాలధ్వంసిని గొంటు గం టిడి వెసన్‌ బాలెంతచందంబునం 

బాలిండ్లన్‌ విస మూని వచ్చుట మదిన్‌ భావించి లో నవ్వుచున్‌ 

కాలుం గేలు నెణుంగకున్న కరణిం గన్మోడ్చి గుర్వెట్టంగన్‌ 218 


* కృష్ణుని వద్దకు పూతన వస్తూ ఉంది. అతడు చరాచర జగత్తుకూ ప్రభువైన వాడు. లోకాల కన్నిటికీ 
ఈశ్వరుడు. గోపాలబాలుని రూపం ధరించినవాడు. అతడు ఆ బాల హంతకురాలిని చూచాడు. క్రూరత్వంతో 
నిండిపోయి, బాలెంతరాలి వేషంలో పాలిండ్లలో విషం ధరించి వస్తున్నదని (గ్రహించాడు. లోలోపల 
నవ్వుకున్నాడు. కాలు ఏదో చెయ్యి ఏదో ఎరుగకుండా నిద్రపోతున్నట్టు గుర్రుపెట్ట సాగాడు. 


క. ఆ పాపజాతిసుందరి, యా పాపని పాన్సు( జేర నరిగి కరములన్‌ 
లేసి చనుంగవ శిశువున్‌, మోపుచు ముద్దాడి శిరము మూర్కొని పలికెన్‌. 219 
డన 9 రి ౪ అడ 9 
ఆ పాపిష్టి రాక్షసి పూతన కృష్ణుని పాన్సువద్దకు వెళ్ళింది. చేతులతో లేవదీసి అతణ్ణి తన 
పాలిండ్లకు హత్తుకుంది. శిరసు వాసన చూచి ముద్దుపెట్టుకున్నది. 

క. “చను నీకు గుడుప(జాలెడి, చనువారలు లేరు, నీవు చననలె,” ననుచుం 
జనుగుడిపి మీద నిలుకడం జనుదాన ననంగ వేడ్క జను జను గుడుపన్‌. 220 


* ఆమె యిలా అన్నాది. “నీకు చనుబాలు (త్రాగించగల్గిన సమర్ధులు లేరు. నువ్వు నా పాలు 
త్రాగడం భావ్యం. నీకు చన్ను కుడిపిన తరువాత నిదానంగా వెళతాను. నీకు చన్ను కుడపడం నాకు 
వేడుక! 

క. “నా చనుటా లొక గ్రుక్కె(డు, నోచిన్ని కుమార! త్రావు మొయ్యను పిదపన్‌ 

నీచెలువ మెజు(గ వచ్చును, నా చెలువము సఫల మగును నలినదళాక్షా!' 221 


* “చిన్నితండ్రీ! నా చనుబాలు ఒక్క గ్రుక్కెడు (త్రాగి చూడు. అపుడు నీ అందమెలా ఉంటుందో 
తెలుస్తుంది. అందువల్ల ఇప్పుడున్న నా అందానికి కూడ ఫలితం దక్కుతుంది.” 


వ. అని బాలు నుద్దేశించి ముద్దాడెడి భంగి మాటలాడెడి చేడియం జూచి. 222 


* ఈ విధంగా కృష్ణుని చూచి ముద్దాడుతున్నట్టు మాటలాడుతున్న ఆ పూతనను చూచి 
యశోదారోహిణులు అభ్యంతరం చెప్పారు. 
మ. వనితా! ముట్టకు మమ్మ! చన్ను గుడుపన్‌ వల్దమ్మ నీచన్ను మా 
తనయుం డొల్లండు వాసి పొమ్మని యశోదారోహిణుల్‌ సీరం గై 
కొన కీక్షించుచు మాయంబన్ని పెలుచం గోశంబులో వాలు మె 
ల్పున రాజిల్లుచు మాట మెత్తందనమున్‌ లోవాండియు న్నేర్పడన్‌. 223 


* “చూడమ్మా! నీ వెవరో (క్రొత్త యువతివి. మాబాబును ముట్టుకోకు. అయ్యో! వానికి చనుకుడుప 
వద్దమ్మా! నీ చనుబాలు మా అబ్బాయి ఇష్టపడడు. వెంటనే వెళ్ళిపో”అని యశోదా రోహిణులు అరుస్తున్నా 
లెక్కచేయక ఆ పూతన కృష్ణునివైపే చూచింది. మాయపన్ని ఒరలో ఉన్న పదునైన కత్తిలాగా తీక్షణంగా 
చూచింది. ఆమె మెత్తని మాటల లోపల వాడితనం కనబడకుండా దాగివుంది. 


వ. కదిసి కలికిపలుకులు పలుకుచు నులుకుసెడి జళుకు సారక యెదుర నిదుర గదిరిన ఫణిని ఫణియని 
యెజుంగక గుణమతిం దిగుచు జడమతి బెడంగున6 గజటి జణభితెణవ వెరవునం జనుదెంచి 
సణఅపునడువము నొజుపు గలిగి మెజయుచు' గన్ను దెణవక వెజపు ముణపు నెణుంగక కొమరు 
మిగులు చిణుత కొమరునిం దిగిచి తడలనడుమ నిడుకొని యొడలు నివురుచు నెడనెడ మమతం 
గడలుకొలుపుచు నా(కొన్న చిన్నియన్న! చన్ను గుడువు మని చన్నిచ్చు సమయంబున. 224 


* ఇలా తియ్యని మాటలాడుతూ, అదురూ బెదురూ లేక దగ్గరగా వచ్చింది. ఎదుట నిద్రపోతున్న 
పామును పామని తెలియక (త్రాడు అనుకొని చేతితో లాగే మూర్చునివలె, క్రూరురాలు దుష్టురాలు అయిన 
పూతన బాలుని మంచముదగ్గరకు వచ్చింది. పరుపుపైన చక్కని కాంతులతో ప్రకాశిస్తూ కనులు తెరువక, 
భయమంటే ఎరుగక అందాలు చిందుతూ ఉన్న చిన్నారి బాలుడిని చేతిలోకి తీసుకొని తొడలపై పడుకో 

బెట్టుకుంది. ఒళ్ళు నిమురుతూ వాత్సల్యం ప్రదర్శిస్తూ “చిన్నితండ్రీ! ఆకలి వేస్తున్నదా? పాలుత్రాగు 
నాన్నా!”అని తన చన్ను కుడుపడానికి ప్రయత్నించింది. 
సీ మేల్కొన్న తెణ(గున మెల్లన కనువిచ్చి క్రేగంటం జూచుచు. గిదికి నీల్లి 
యావులించుచు( జేతు లాదరంబున( జూచి యొది.గిలి యా(కొన్న యోజ నూంది 


బిగిచన్ను(గవ( గేలం బీడించి కబళించి గ్రుక్కగ్రుక్కకు గుటుగుటుకు మనుచు 
నొక రెండు గ్రుక్కల నువిదప్రాణంబులు సైతము మేనిలో సత్వ మెల్ల( 


తే. ద్రావె నదియును గుండెలు దల్లడిల్లం జిమ్ము. దిరుగుచు నిలువక శిరము వ్రాల 
నితర బాలుర క్రియవాండ వీవు గావు, చన్ను విడువుము విడువుము చాలు, ననుచు. 225 


* కృష్ణుడు అప్పుడే మేలుకున్నట్టు మెల్లగా కనులు తెరిచాడు. (క్రీగంట చూచాడు. మూలుగుతూ 
ఒళ్ళు విరుచుకున్నాడు, ఆవులించాడు. చేతులు అప్యాయంగా చాచి, ఒదిగి పడుకున్నాడు. ఎంతో 
ఆకలితో ఉన్నట్టు ఆమె బిగువైన చన్నులను చేతులతో గట్టిగా పట్టుకున్నాడు. చన్ను నోటపెట్టుకొని 
గుటుక్కుగుటుక్కుమని రెండు [గ్రుక్కలలో ఆమె శరీరం లోని సత్తువ అంతా (త్రాగేసి, చివరకు ప్రాణాలుకూడా 
'త్రాగేశాడు. 


ఆమెకు గుండెలు తల్లడిల్లి పోయాయి. నాలుకలోపలికి చుట్టుకునిపోయింది. నిలువలేక తల వాల్చేసింది. 
“అమ్మో! నీవు మిగిలిన బాలురవంటి వాడవు కావు! ఇకచాలు! నన్ను విడు! అయ్యో! నన్ను విడిచిపెట్టు!” అంటూ 
గిల గిల లాడింది. 
క. నిబ్బరపు దప్పి మంటలు, ప్రబ్బిన ధృతిలేక నేత్రపదహస్తంబుల్‌ 
గొబ్బున వివృతములుగ నా, గుబ్బగుచున్నట్టి కూత గూలెన్‌ నేలన్‌. 226 
* భయంకరమైన మంటలు లోలోపల రేగుతూ ఉంటే పూతన నిలువలేక పోయింది. కాళ్ళు, చేతులు 
వంకరలు తిరిగిపోయాయి. (గ్రుడ్డు వెళ్ళుకు వచ్చాయి. అంతకంతకు అధికమవుతున్న ఆర్తనాదంతో నేల 
కూలిపోయింది. 
మ. అదరెం గొండలతోడ భూమి, గ్రహతారానీకముల్‌ మింటి పై 
బెదరెన్‌, దిక్కుల మాజు మోత లెసంెన్‌, భీతిల్లి లోకంబులుం 
గదలం బాజెను,వజ్రభిన్న గిరిరేఖం బూర్వదేహంబుతో 
ద్రిదశధ్వంసిని గూలి కుయ్యిడిన తద్దీర్నోరు ఘోషంబునన్‌. 227 


* ఆ రాక్షసికి చావు దగ్గర పడింది. ఆ సమయంలో తన అసలైన భయంకరరూపంతో, కొండవంటి 
శరీరంతో ఆమె నేలకూలిపోయింది. ఇంద్రుని వజ్రాయుధపు దెబ్బకు రెక్కలు విరిగి నేల కూలిన పర్వతంలా 
దభేలున కూలిపోయింది. అలా కూలిపోతూ ప్రాణాలు తోడేసే బాధతో పూతన భీకరంగా గావుకేక పెట్టగానే, 
ఆ ధ్వని దిక్కులన్నిటా ప్రతిధ్వనించింది. పర్వతాలతో సహా భూమి అదిరింది. ఆకాశంలో (గ్రహాలు, తారకలు 

కదలిపోయాయి. దేవతలనుకూడ వేధించే ఆ రక్కసి పెట్టిన కేకలకు అన్ని లోకాలు భయపడి చలించి 
పోయాయి. 
క. అప్పుడు దెప్పరమగు నా, చప్పుడు హృదయముల. జొచ్చి సందడి పెట్టన్‌ 
ముస్సిరిగొని పడి రెణుకలు, దప్పి ధరన్‌ గొల్ల లెల్ల. దల్లడపడుచున్‌. 228 
* ఆ భయంకరమైన శబ్దము గోపకుల హృదయాలలో జొరబడి భయపెట్టగా, వారందరూ బెంబేలుపడి, 
మెలికలు తిరుగుతూ, స్పృహ తప్పి పడిపోయారు. 


క. ఆ జణభిరండ రక్కసి, నైజశరీరంబు నేల నలియం బడినన్‌ 
యోజనమున్నర మేర ధ, రాజంబులు నుగ్గులయ్యె రాజనరేణ్యా! 229 


క పరీక్షిన్మహారాజ! క్రూరురాలు, నీచురాలు అయిన ఆ రాక్షసి అసలు శరీరం నేలమీద పడి 
కొట్టుకుంటూ ఉంటే ఒకటిన్నర యోజనాల మేర చెట్లన్నీ నుగ్గు నుగ్గు అయిపోయినాయి. 


పీ దారుణ లాంగలదండ దంతంబులు నగ గహ్యరముంబోలు నాసికయును 
గండరై లాకృతి గల కుచయుగమును విరిసి తూలెడి పల్లవెండ్రుకలును 
జీ/,కటి నూతుల( జెనయు నేత్రంబులు. బెనుదిబ్బ( బోలెడి పెద్దసిణుందు( 
జాగు కట్టలంబోలు చరణోరుహస్తంబు లింకినమడువుతో నెనయు కడుపు( 


తే. గలిగి షట్రోశదీర్షమై కదిసి చూడ, భయదమగు దాని ఘనకళేబరము. జూచి 
is గోపీజనంబులు గుంపుగూడి, బెగడుచుండిరి మనముల బెదరు గదిరి. 230 


* ఆ రాకాసికోరలు నాగేటికొయ్యలంత ఉన్నాయి. పర్వత గుహలవంటి ముక్కురంధ్రాలు; 
రాతిబండలవంటి వక్షోజాలు; గాలికి రేగుతూ ఉన్న ఎర్రని వెండ్రుకలు; చీకటి నూతులకన్న లోతైన కన్నులు; 
పెద్ద దిబ్బ అంతటి విశాలమైన పిరుదు; పొడుగైన కాలువ కట్టలవంటి పాదాలు; తొడలు, చేతులు; నీరు 
ఇంకిపోయి బీటలు తీసిన చెరువువంటి కడుపు, ఆరుక్రోశముల పొడవుగా, భీకరంగా ఉన్నది. దాని కళేబరం 
దగ్గరకు వెడితే మరీ భయకరంగా కనిపిస్తున్నది. గోపకులు గోపికలు అందరూ గుంపుగా కూడి భయం 
భయంగా చూస్తూ దూరంగా ఉండి పోయారు. 


వ. ఇ వ్విధంబున. 231 


క. ఆ తటిం గుడున(గ నడచెన్‌, నూతన ఫుల్లాబ్బలోచనుండు హరి మృత్యు 
ద్యోతన( గృతముని సముదయ, యాతన బూతన నెటింగి యాతనలీలన్‌. 232 


3 అప్పుడే విచ్చిన తామరపువ్వులవంటి కన్నులుగల బాలకృష్ణుడు పాలు కుడిచే నెపంమీద ఆ 
పూతనను తన లీలతో అవలీలగా సంహరించాడు. మరి ఆ పూతన మృత్యువువలె పాపలను చంపినది. 
మునులను బాధపెట్టినదిగదా! 


50 పోతన భాగవతము 


క. విషధరరిపు గమనునికిని, విషగళసఖునికిని విమలవిషళయనునికిన్‌ 
విషభవభవ జనకునికిని, విషకుచచనువిషము( గొనుట విషమే తల(ఫన్‌? 233 


* వురి ఆ బాలుడు సాక్షాత్తు విష్ణువు. విషజంతువులైన నాగులను చీల్చివేసే గరుత్మంతుడు అతని 
వాహనం. విషాన్ని కంఠంలో ధరించిన శివుడు అతని మిత్రుడు; స్వచ్చమైన విషముల (నీళ్ళ)పై పడుకొనేవాడు 
అతడు. విషముల (అంటే నీళ్ళ) నుండి పుట్టిన పద శ్రంలో పుట్టిన బ్రహ్మదేవునికి అతడు తండ్రి. అటువంటి 
విష్ణువుకు ఒకరాకాసి చన్నులలోని విషాన్ని లాగివేయటం ఒక పెద్ద విషమమైన విషయమా? 


న. అంత నా గోపగోపీజనంబులు తెలిసి రోహిణీయశోదలం గూడుకొని బెగ్గడిలక డగ్గటి. 234 


* ఇంతలో గోపీగోపకులకు స్పృహ వచ్చింది. యశోదాదేవితోను రోహిణీదేవితోను కలిసి భయపడకుండా 
ఒక్కసారిగా ముందుకు వచ్చారు. 


శా. నేలం గూలిన దాని పెన్నురముపై నిర్భీతి గ్రీడింప నో 
బాలా! రమ్మని మూపు జేర్చుకొని సంస్పర్శించి యూరార్చుచున్‌ 
గోలాంగూలము( ద్రిప్పి గోవురజమున్‌ గోమూత్రముం జల్లి త 
ద్బాలాంగంబుల గోమయం బలంది రా పం[డైెండు నామంబులన్‌. 235 


* క్రూలిపోయిన రాకాసి విశాలమైన పొట్టమీద నిర్భయంగా ఆడుకొంటున్నాడు చిన్ని కృష్ణుడు. 
గోపికలు ఆ కుగ్రవాడిని ఎత్తుకున్నారు. భుజాలపైన పడుకోబెట్టుకుని ఓదార్చారు. పీడ వదలి పోవడానికి 
ఆవుతోక వాడిచుట్టూ త్రిప్పి దిష్టి తీశారు. గోధూళిని, గోమూ(త్రాన్ని బాలునిపై చల్లారు. పండ్రెండు 
నామములతో పండ్రెండు అవయవాలలోనూ గోమయం (ఆవుపేడ) పట్టించారు. 


వ. మణీయు నంతటం దనియక గోపిక లాచమనంబు సేసి దక్షలయి, మునుపుగా( దమకు రక్షాకరం 
బగు బీజన్యాసంబు సేసికొని, “చిన్ని యన్న! నీ యడుగు లజుండును, జానువు లనిలుండును, 
దొడలు యజ్ఞాండును, గటితలం బచ్యుతుండును, గడుపు హయాస్యుండును, హృదయంబు. 
గేశవుండును, నుర మీశుండును, గంఠంబినుండును, భుజంబులు చతుర్భుజుండును, ముఖంబు 
త్రివిక్రముండును, శిరం బీశ్వరుండును రక్షింతురు. ముందు చక్రియు, వెనుక గదాధరుండైన హరియు( 
బార్బ్వ్యంబుల ధనుర్దరుండైన మధువైరియు నసిధరుండగు నజనుండును, గోణంబుల శంఖ చక్ర 
గదాధరుండైన యురుకాయుండును, మీ దుసేంద్రుండును, (గ్రిందు తార్‌క్ష్యుండును, నంతటను 
హలధరుండగు పురుషుండును కాతురు. నీ యింద్రియంబుల హృషీకేశుండును, బ్రాణంబుల 
నారాయణుండును, జిత్తంబును శ్వేతద్వీపపతియును, మనంబును యోగీశ్వరుండైన కపిలుండును, 
బుద్దిని పృశ్నిగర్భుండును, నహంకారంబును భగవంతుండైన పరుండును బాలనంబు సేయుదురు. 
నీవు క్రీడించునెడ గోవిందుండును, శయనించు తటి మాధవుండును, నడచువేళ వైకుంఠుండును, 
గూర్చున్న సమయంబున శ్రీపతియును, గుడుచు కాలంబున సర్వభక్షకుండైన యజ్ఞభుజుండును 
నేమణు కుండుదురు. నిన్ను. బేర్కొనిన దుస్స్వప్న వృద్దబాలగ్రహంబులును, గూశ్మాండ డాకినీ 

యాతుధానులును, భూత ప్రేత యక్ష రాక్షస పిశాచ వినాయకులును, గోటరా రేవతులును, జ్యేష్టా 
పూతనలును, మాతృకాది గణంబులును నశియింతురు. నీయందు. బ్రాణేంద్రియ శరీర నిరోధంబు 
లయిన యున్మాదంబులును నపస్మారంబులును మహోత్సాతంబులును బొందకుండుం గావుతమని 
రక్షసేసి దీవించి రంత. 236 


* గోపికలకు అంతటితో తృప్తి కలుగలేదు. అంగాంగాలకు మహారక్ష కట్టదలచి ఆచమనం చేశారు. 
బాలునకు రక్ష కట్టేముందు తమకు రక్షకోసం బీజన్యాసం చేసుకున్నారు. బాలునికి రక్ష కట్టడం ప్రారంభించారు. 
“చిన్ని తండ్రీ! నీ పాదాలు బ్రహ మోకాళ్ళు వాయువు, తొడలు యజ్ఞుడు, నడుము అచ్యుతుడు, కడుపు 
హయగ్రీవుడు, హృదయం కేశవుడు, వక్షస్సు ఈశుడు, భుజాలు చతుర్భుజుడు, ముఖము త్రివిక్రముడు, 
శిరస్సు ఈశ్వరుడు రక్షిస్తారు. 


అంతేకాక - 


నీ ముందు చ(క్రధరుడైన విష్ణువు, వెనుక గదాధరుడు అయిన శ్రీహరి, కుడిప్రక్క ధనుర్జారుడైన 
మధువైరి, ఎడమ(ప్రక్క ఖడ్గధరుడైన అజనుడు, గోణములలో (మూలలు) శంఖ చక్ర గదాధరుడైన 
ఉరుగాయుడు, మీద ఉపేంద్రుడైన విష్ణువు, (క్రింద తార్‌క్ష్యుడు (గరుత్మంతుడు); అంతటా హలధరుడైన 
పురుషుడు రక్షిస్తారు. 


నీ ఇంద్రియాలు హృషీకేశుడు, ప్రాణాలు నారాయణుడు, చిత్తము శ్వేతద్వీపపతి, మనస్సు 
యోగీశ్చరుడైన కపిలుడు, బుద్ది పృశ్ని గర్భుడైన విష్ణువు, అహంకారము భగవంతుడైన పరమపురుషుడు 
రక్షిస్తూ ఉంటారు. 


నీవు ఆడుతూ ఉండగా గోవిందుడు, ని(ద్రించునపుడు మాధవుడు, నడచే వేళ వైకుంఠుడు, కూర్చొని 
ఉన్నప్పుడు శ్రీపతి, భుజిస్తున్నపుడు సర్వభక్షకుడైన యజ్ఞభుజుడు ఏమరుపాటు లేకుండా నిన్ను రక్షిస్తూ ఉంటారు. 


నీపేరు చెప్పితే చాలు చెడ్డకలలు, వృద్దగ్రహాలు, బాలగ్రహాలు కూశ్మాండాలు, డాకినీ పిశాచాలు, 
యాతుధానులనే దుష్టశక్తులు నశించిపోతాయి. భూతాలు, (పేతాలు, పిశాచాలు, యక్షులు, రాక్షసులు, 
నాశనమైపోతారు. గోటర, రేవత లనే దుష్టశక్తులు, జ్యేష్టాదేవి, పూతన, మాతృకలు మొదలైన గణాలు 
నాశనమై పోతాయి. 


నీలో ప్రాణాలను, ఇంద్రియాలను, శరీరాన్ని బాధించే ఉన్మాదాలు, మూర్చలు, మహోత్సాతాలు 
చేరకుండుగాక!” అని బాలుడికి రక్ష పెట్టి దీవించారు. 


క్త పెద్దవేడబంబుల, పాపనికిని. జన్ను( గుడిపీ పానుపుపై సం 


ఆ షా! 
స్థాపించి కప్పి “కూరుకు, మో పాప(డ!'యని యశోద యొయ్యన పాడెన్‌. 237 

* ఆ పెద్దమాయలాడైన పసిపాపడికి యశోద చనుబాలు (త్రాగించి పానుపుపైన పడుకోబెట్టి, “ఇక 
నిద్రపో నాన్నా”అంటూ జోలపాట పాడింది. 


న. అంత నందుండు మొదలయిన గోపకులు మధురనుండి వచ్చి రక్కసిమేను. గని వెజంగుపడి 
“మున్ను వసుదేవుం డుత్సాతంబు లెటీంగి చెప్పె, నతండు మహాయోగియని పొగడి కఠోరంబగు 
పూతన యొడలు కుఠారంబుల నటికి తమ కుటీరంబులకుం దవ్వగు ప్రదేశంబున( బటీరంబుల 
దహనంబు సంగ్రహించి దహించి రంత. 238 


* అప్పుడు నందుడు మొదలైన గోపనాయకులు మధురనుండి వచ్చి ఆ రాకాసి కళేబరం చూచి 
నివ్వెరపోయారు. “వసుదేవుడు ఈ జరుగబోయే ఉత్సాతాలను ఊహించి చెప్పాడు. అతడు మహాయోగి!”అని 
మెచ్చుకున్నారు. తరువాత కఠినమైన ఆ పూతన శరీరాన్ని గొడ్డళ్ళతో నరకి ముక్కలు చేశారు. తమ 
పల్లెలకు చాలదూరంగా చందనపు కట్టెలను పేర్చి ఆ కళేబరపు ముక్కలను దహనం చేశారు. 


ఆ. పిగిలి పొగిలి కాలు మగువదేహంబున, నగురు పరిమళముల పొగలు వెడలె 
దేహకల్మషములు శ్రీహరి ముఖమునం ద్రావబడుటం జేసి భూవరేణ్య! 239 


* పరీక్షిన్మహారాజా! ఆ పూతన శరీరం రగిలి పొగిలి కాలుతూ ఉంటే, ఆ శరీరంనుండి అగరు 
సువాసనలు వెదజల్లే పొగలు వచ్చాయి. ఎందుచేతనో తెలుసా? కృష్ణుడు పాలతోపాటు విషాన్నీ, ఆమె 
ప్రాణాన్నే కాక శరీరంలో ఉన్న మాలిన్యాన్నంతటినీ (త్రాగివేశాడు! 

క. హరి దనమీ(దం బదములు6 గరములు నిడి చన్ను. గుడిచి కదిసినమాత్రన్‌ 

హరిజననిపగిది. బరగతి, కరిగెను దురితముల. బాసి యసురాంగనయున్‌. 240 
ప కృష్ణుడు తనపై కాళ్ళు చేతులు వేసి దగ్గరకు వచ్చి, చనుబాలు (త్రాగినంత మా(త్రాననే అంతటి 
ac) యా Va 
ముక్కడి రక్కసికి కూడా పాపాలు పటాపంచలై పోయి, విష్ణువు తల్లివలెనే పరమగతికి చేరుకుంది. 
క. వెన్నుని కొకమటి విషనుగు, చన్నిచ్చిన బాలహంత్రి చనెనంట దినికిన్‌, 
వెన్నుని. గని పెంచుచు( దన, చన్నిచ్చిన సతికి మటియు జన్మము గలదే? 241 

* విష్ణువుకు ఒక్కమారు విషమయమైన చనుబాలు ఇచ్చిన రాకాసి, బాలహంతకురాలుకూడా 
స్వర్గానికి వెళ్ళిందట! ఇక విష్ణువును కన్న తల్లికీ “పాలిచ్చి పెంచిన తల్లికీ మోక్షమేకాని మళ్ళీ జన్మ 
ముంటుందా? 

క. హరి(గని చన్నులు గుడిపెడి, తరుణులు ప్రాప్తించు పదము దలంపంగ వశమే? 

హరి యారగించుటకు( బా, ల్లురిసిన ధేనువులు ముక్తి కొనల జరించున్‌. 242 

ష్‌ విష్ణువును చూచి, చనుబాలు (త్రాగించగలిగిన యువతులు ఎంత ఉత్తమలోకాలకు పోతారో 

ఊహించడం శక్యమా? హరికి త్రాడగానికి పాలనిచ్చిన గోమాతలుకూడా ముక్తిలోకం పొలిమేరలలో తిరుగుతూ 
ఉంటాయి. 

క. ఆపూతన మెయి గంధము, గోపాలు రెజింగి “యిట్టి కువననిత యొడలం 
దీపాటి స్వాదుగంధముి, ప్రాపించునె యనుచు. జనిరి పల్లెల కధిపా! 243 


* ఆ సమయంలో వస్తున్న సుగంధం పూతన కళేబరంనుంచి వచ్చినదే అని గోపాలకులు (గ్రహించారు. 
“ఇటువంటి దుష్టురాలి శరీరంలో ఇంతటి యోగ్యమైన సుగంధమా“అని ఆశ్చర్యపోతూ తమతమ పల్లెలకు 
వెల్లిపోయారు. 


వ. అంత నందుండు సరమానందంబున నింటికిం జని వ్రేతల చేత రక్కసిచేంత లన్నియు నెటింగి 
వెణంగుపడి పాపని లేసి శిరంబు మూర్కొని ముద్దాడి ముదంబున నుండెనని చెప్పిన విని పరీక్షి 
న్నరేంద్రుం డిట్లనియె. 244 


* నందుడు ఉత్సాతం తప్పినందుకు చాలా సంతోషంతో తన ఇంటికి వెళ్ళాడు. గోపకాంతల వలన 
పూతన చేసిన చేష్టలన్నీ విన్నాడు. నిళ్చేష్టుడై, పాపడిని ని(ద్రలేపి శిరస్సు మూర్కొని, ముద్దు పెట్టుకున్నాడు. 
బిడ్డడికి ఆపద తప్పిపోయిందని సంతోషించాడు. 


ఈ విధంగా శుకమహర్షి చెప్పగా విని పరీక్షిన్మహారాజు ఆయనను ఇలా అడిగాడు. 


క. ఏ యే యవతారంబుల, నే యే కర్మములు సేసె నీశుడు హరి భ 
ద్రాయతనము లన్నియు వినం బాయదు చిత్తంబు సెవులపండువు లయ్యెన్‌. 245 


* ఈశ్యరుడైన హరి ఏయే అవతారాలలో ఏయే పనులు చేశాడు? అతని చరిత్రలు ఏవి విన్నా అవి 
మనలను రక్షిస్తాయి. నా మనస్సు మరొకవంకకు పోవడం లేదు. శ్రీహరి కథలు వింటుంటే చెవులకు 
పండుగగా ఉంది. 


క. ఉరుసంసారపయోనిధి, తరణంబులు( బాపపుంజతరణంబులు శ్రీ 


కరణంబులు ముక్తి సమా, చరణంబులు బాలకృష్ణు సంస్మరణంబుల్‌. 246 


* బాలకృష్ణుని సంస్మరణలు సంసారమనే గొప్ప సముద్రాన్ని దాటించే నావలు. అవి పాపపుంజాలను 
పారద్రోలుతాయి. అవి ఎవరికైనా సకలసంపదలు కలిగిస్తాయి. మోక్షం ఎవరికైనా దొరకాలంటే అతని 
సంస్మరణలే అందుకు మూలాధారాలు. 


వ. అని తరువాత బాలకృష్ణుండేమి సేసె నాయందు( గృప గలదేనిం జెప్పవే యని యడిగిన రాజునకు 
శుకుం డిట్లనియె. 247 


* “మునీంద్రా! నాయందు నీకు దయ ఉంటే ఆ తరువాత బాలకృష్ణుడేమి చేశాడో చెప్పు”అని 


పరీక్షిత్తు అడుగగానే, శుకమహర్షి ఇలా అన్నాడు. 


క్షిత్తు 

-: బాలకృష్ణుండు శకటముం దన పాదమున గూల దన్నుట :- 


జా 


బాలకుం డొది(గిల( బడ నేర్చెనని జన్మ నక్షత్రమం దొకనాండు నందు 

పాల(తి వేడుక బోర్కు( బోయ |వ్రేతల( జీరి వాదిత్రగీతారనంబు సెలంగ 

విప్రులతో6 గూడ వేదమంత్రంబుల నభిషేచనాదిక మాచరించి 

వారిదీవన లొంది వారికి మొదవుల నన్నంబు( జీరల నడిగినట్టు 

ఆ. లిచ్చి బాలు. దియ్య మెసంగం బానుపు సేర్చి, నిదురపుచ్చి గోపనివహమునకు 

గోపికలకు( బూజ( గొమరార జేయుచు, జనని కొడుకు నుజుచె సంభనుమున. 248 


* బాలకృష్ణుడు ప్రక్కకు ఒత్తిగిలి బోర్లబడడం చేర్చుకున్నాడని యశోద ఒకనాడు వేడుక చేసింది. 
ఆనాడు బాలకుని జన్మనక్షత్రం. ముచ్చటతో గోపికల నందరినీ పేరంటానికి పిలిచింది. మంగళవాద్యాలు 
('మోగుతూ ఉండగా బ్రాహ్మణులచేత వేదమం(త్రాలతో అభిషేకం మొదలైనవి చేయించింది. ఆ బ్రాహ్మణుల 
దీవెనలు పొంది, వారికి ఆహార ధాన్యాలు, గోవులు, (కొత్తబట్టలు అడిగినవి అడిగినట్టు సమర్పించింది. 
తరువాత బాలకృష్ణుణ్మి ప్రేమతో పాన్సుపై పడుకోబెట్టి నిదురపుచ్చింది. వృద్దులైన గోపకులను, గోపికలను 
చక్కగా పూజిస్తూ, ఆ సందడిలో పిల్లవాడి విషయం మరచిపోయింది. 


వ. ఆ సమయంబున. 249 


క. నిదురించిన శిశు వాశొని, కిదుకుచు. జను గోరి కెరలి కిసలయ విలస 
నృృదుచక్రచాపరేఖా, స్సదపదమున( దన్నె నొక్కబండిన్‌ దండిన్‌. 250 


* నిద్రపోయి లేచిన ఆ పసివానికి ఆకలి వేసింది. తల్లి పాలిండ్లకోసం తడుముకున్నాడు, దొరకలేదు. 
వానికి కోపం వచ్చి కాళ్ళు కొట్టుకోసాగాడు. ఆ పాదాలు చిగుళ్ళులాగా అతిసుకుమారంగా ఉన్నాయి. చక్ర 
రేఖ చాపరేఖ అనబడే దివ్యరేఖలు ఆ పాదాలలో ఉన్నాయి. అటువంటి కాలితో బాలకృష్ణుడు ప్రక్కనున్న 
ఒక బండిని ఒక్క తన్ను తన్నాడు. 


క. శకటము హరి దన్నిన దివి, బకటం బై యెగసి యిరుసు భరమున( గండ్లున్‌ 
వికటంబుగ నేలంబడె, నకటా! యని గోపబ్బంద మాశ్చర్యపడన్‌. 251 


* చిన్నారి కన్యయ్య తన్నితే ఆ బండి ఒక్కసారిగా పై కెగిరి నేలపైన పడిపోయింది. ఇరుసూ 
కమ్ములూ చక్రాలూ ముక్కలు చెక్కలైనాయి. గోపకులందరూ బౌరా! అని ఆశ్చర్యపడ్డారు. 


వ. అప్పుడందున్న సరసపదార్థంబులు వ్యర్హంబులై నేలం గూలుటం జూచి యశోదానంద ముఖ్యులైన 
గోపగోపికాజనంబులు పనులు మజుచి పబ్బంబులు మాని యుబ్బుసెడి వెణపులు ఘనంబులుగ 
మనంబులందు. 252 

* ఆ బండిలో ఉన్న మధురములైన పదార్థాలు అన్నీ నేలపాలై పోయాయి. అది చూచి యశోద, 
నందుడు, గోపికలు, గోపకులు నివ్వెరపోయి చేస్తున్న పనులు మరచిపోయారు. పండుగ చేసుకోవడం 
మానివేశారు. గొప్పభయంతో వారి మనస్సులు బరువెక్కి పోయాయి. 


క. మిన్నున కూరక యెగయదు, తన్న సమర్గుండు గాండు తల్పగతుం డీ 
చిన్ని కుమారుడు దేరే, విన్ననువున నెగసె దీనివిధ మెట్టిదియో. 253 


వ. అని వితర్కించు సమయంబున. 254 


* ఈ బండి ఆకాశంలోకి తనంతట తాను ఎగురదు కదా! దగ్గర ప్రక్కపైన ఉన్న ఈ పాపడు 
తన్నడానికి సమర్ధుడు కాదు; మరి బండి ఏ విధముగా ఆకాశానికి ఎగిరినట్టు? ఏమిటి ఇందులోని విశేషం? 
అంటూ వారిలో వారు చర్చించుకోసాగారు. 

క. బాలకు. డాఠశొని యేడ్చుచుం గా లెత్తినందాశకి యెగసెం గాని శకట మే 

మూలమున నెగయ దని య, బ్బాలుని కడ నాడుచుండి పలికిరి శిశువుల్‌. 255 


* ఆ పాపనివద్ద ఆడుకొంటున్న బాలురు కొందరు “ఈ బాలకుడు ఆకలితో ఏడుస్తూ కాలెత్తి 
ఒక్కతన్ను తన్నాడు. తన్నగానే ఈ బండి అమాంతంగా పైకి వెళ్లిపోయింది, అంతేగాని మరేకారణం వల్లా 
కాదు”అని చెప్పారు. 


వ. ఇట్లు శిశువులు పలికిన పలుకు విని. 256 


శా బాలుం డెక్కడ? బండి యెక్కడ? నభోభాగంబుపై. జేడ్పడం 
గాలం దన్నుట యెక్క? డేల పడుచుల్‌ గల్లాడి? రీజడ్డు( బ 
ల్కే లోకంబున వైన జెప్ప(బడునే? యే చందమో కాక యం 
చాలాపించుచు వ్రేలువ్రేతలు( బ్రభూతాశ్చర్యులై రందయణున్‌. 257 
స్‌ ఆ పిల్లల మాటలు విని “ఏమిటి? ఈ బాలు డెంతవాడు? బండి ఎంతటిది? వీడు ఈ బండిని 
ఆకాశానికి ఎగిరేటట్టుగా తన్నడ మేమిటి? ఇలాంటి మూర్ధపుమాట ఏలోకంలోనైనా ఎవరైనా నమ్ముతారా? 
ఈ బాలకులు అబద్ధాలాడి ఉంటారు. లేకపోతే మరేమైనా విశేషం ఉన్నదేమో?”అని గోపకులు గోపికలు 
అందరూ అంతులేని ఆశ్చర్యంతో నిశ్చేష్టులై నిలబడి పోయారు. 


వ. అప్పు డా బాలుని రోదనంబు విని యశోద పజతెంచి. 258 
ఆ. అలసితివి గదన్న! యాంకొంటివి గదన్న!, మంచియన్న! యేడ్సు మాను మన్న! 
చన్ను గుడువు మన్న సంతసపడు మన్న, యనుచు జన్ను గుడిసె నర్భకునకు. 259 
* అప్పుడు ఆ పాపని ఏడుపు విని యశోద పరుగెత్తుకుని వచ్చి వానిని ఎత్తుకున్నది. “చిన్ని నాన్నా! 
అలసిపోయావా? ఆకలి వేస్తున్నదా! మా మంచి వాడవు కదూ! ఏడుపు మాను తండ్రీ! ఇదుగో! పాలు త్రాగి 
పకపకా నవ్వాలి, ఏదీ!” అంటూ చిన్ని కన్నయ్యకు చన్నుబాలు తత్రాగించింది. 

వ. అంత న బ్బాలునిమేన బాలగ్రహంబు సోంకునుగదా యని శంకించి గోపకు లనేకు లనేక బలి 
విధానంబులు సేసరి. బ్రాహ్మణులు దధికుశాక్షతంబుల హోమంబు లాచరించిరి. బుగ్యజుస్పామ 
మంటత్రంబుల నభిషేచనంబులు సేయించి స్వస్తి పుణ్యాహవాచనంబులు సదివించి కొడుకున 
కభ్యుదయార్థంబు నందుం డలంకరించిన పాండి మొదవుల విద్వజ్ఞనంబుల కిచ్చి వారల యాశీర్వాదం 
బులు గైకొని ప్రమోదించె నని చెప్పి శుకుం డిట్లనియె. 260 


* ఎంతోమంది వృద్ధులైన గోపకులు బాలునికి బాల(గ్రహం సోకిందేమో అని ఊహించి ఎవరికి 
తోచిన శాంతి విధానాలను వారు నిర్వర్తించారు. బ్రాహ్మణులు పెరుగు, దర్భలు, అక్షతలతో హోమాలు 
చేశారు. నందుడు కుర్రవాని క్షేమంకోసం బుగ్వేద యజుర్వేద సామవేద మంత్రాలతో బాలునికి అభిషేచనాలు 
చేయించి, (బ్రాహ్మణుల చేత స్వస్తివాచనాలు, పుణ్యాహవాచనాలు చదివించి అలంకరించిన పాడియావులను 
వారికి దానం చేశాడు. వారందరూ ఇచ్చిన ఆశీర్యాదాలు స్వీకరించి సంతోషించాడు నందుడు. 


ఈ విధంగా చెప్పి శుకయోగి ఇలా అన్నాడు. 


క. కొడుకు నొకనాండు తొడపై, నిడుకొని ముద్దాడి తల్లి యెలమి నివురుచో! 
గడుదొడ్డ కొండ శిఖరము, వడువున వవ్రే. గయ్యె నతండు వసుధాధీశా! 261 


* ప్రరీక్షిన్మహారాజా! ఒకనాడు యశోద ముద్దులకొడుకును తొడ పై పడుకోబెట్టుకుని ముద్దాడి, ప్రేమతో 
ఒడలు నిమురుతూ ఉంది. అంతలోకే అకస్మాత్తుగా ఆ బిడ్డడు కొండశిఖరం లాగున బరువెక్కి పోయాడు. 


-: తృణావర్తు(డను రాక్షసు(డు సుడిగాలియి కృష్ణు నెత్తుకొని పోవుట :- 
క. బరువైన కొడుకు మోవను, వెరవిండి యిలమీ(ద( బెట్టి వెణచి జనని దా 


ధర గావంబుట్టిన మహా, పురుషుండు గాంబోలు ననుచు బుద్ది. దలంచెన్‌. 262 


* అలా బరువెక్కిపోయిన కొడుకును మోయడ మెలాగో తెలియని యశోద నేలపైన పడుకోబెట్టింది. ఈ 
విచిత్రానికి ఆమె భయపడిపోయి “ ఇతడు జగత్తును సంరక్షించడానికి పుట్టిన మహాపురుషుడు కాబోలు” అనుకొన్నది. 


వ్‌, అప్పుడు. 263 


క. ఖరు( డగు కంసునిపంపున, నరిగి తృణావర్తు. డవని కవచాటముగా 

సురకరువలి యె బిసబిస, నరు దరు దన ముసరి విసరి హరి( గొనిపోయెన్‌. 264 

* అప్పుడు కఠినాత్ముడైన కంసుడు పంపిన తృణావర్తుడనే రాక్షసుడు సుడిగాలి రూపంలో 'రుంయ్యి' 

మనే శబ్దంతో అకస్మాత్తుగా భూమిపైకి దిగివచ్చాడు. “ఇంతగాలి ఎప్పుడూ ఎరుగము” అని గోపీగోపకులు 

అనుకుంటూ ఉండగానే రుంయ్యి రుంయ్యిన కుర్రవాణి ఆక్రమించి ఒక్క విసురుతో బాలుణ్ణి పైకి ఎత్తుకొని 
పోయాడు. 

క. సుడి యెటుగని హరి సుడివడ, సుడిగాలి తెణంగు రక్కసు(డు విసరెడి యా 
సుడిగాలి ధూళి గన్నుల, సుడిసిన గోపకులు బెగడి సుడివడి రధిపా! 265 


* కష్టమంటే ఎరుగని చిన్ని బాలుడు సుడిగాలిలో చిక్కిపోయాడు. ఆ సుడిగాలి రాక్షసుడు విసిరిన 
సుడిగాలికి రేగిన దుమ్ము దుమారం గోపకుల కన్నులను చుట్టుకొన్నది. వారు దిక్కుతెలియక భయంతో 
గాబరా పడిపోయారు. 


న మణేయున వ్వలయసవన దనుజుండు విలయపవనుని తెణంగునం గసిమసంగి ముసరి మసరు 
గవిసి విసరెడి సురకరునలిం బొడమిన పుడమిరజంబు వడి నెగసి గగనమున మెరసి తరణికిరణములకు 
మణు(గువడిన నిబిడమగు బెడిదంపు( దిమిరమున దశదిశ లెబుంగంబడక గోకులం బాకులత 
నొంద నొండొరుల నెటుంగక బెండుపడుచున్న జనంబుల మనంబుల ఘనంబుగ భయంబు 
రయంబునం జెంద నదభపరిభమణ శబ్దంబున దిగంతంబులు సెవుడు పడి సరిభ్రాంతంబులుగ 
నొక్క ముహూర్తమాత్రంబున భువన భయంకరత్వంబు దోంచె, నా సమయంబున. 266 


* ఆ సుడిగాలి రాక్షసుడు ప్రళయకాల ప్రభంజనంవలె విజృంభించి రివ్వురివ్వున విసరికొట్టాడు. ఆ 
గాలినుండి పుట్టిన దుమ్ము ధూళి ఉవ్వెత్తుగా లేచింది. ఆ ధూళి ఆకాశమంతా ఆవరించి సూర్యుని 
కిరణాలకు అడ్డుపడింది. అప్పుడు భయంకరమైన చీకటి ఆకాశమంతా దట్టంగా ఆవరించింది. గోపకులు 
దిక్కు తెలియక అల్లాడిపోయారు. ఎవరెక్కడున్నారో తెలియకుండా పోయింది. దానితో నిశ్చేష్టులైన వారి 
కందరికీ గొప్ప భయం పుట్టి మనస్సులనిండా నిండిపోయింది. ఆ సుడిగాలి వేగానికీ ఆ భయంకర ధ్వనికీ 
దిక్కులు దద్దరిల్లాయి. జగమంతా గిర్రున తిరుగుతున్నట్లు తోచింది. అలా ఒక్కముహూర్తం సేపు 
లోకాలన్నిటికీ భయంకరమైన స్థితి ఏర్పడింది. 


ఉ. పాపని. జూడ గానక విపద్దశ నొంది కలంగి తల్లి 'యో 
పాప(డ! బాలసూర్యనిభ! బాలశిరోమణి! నేండు గాలికిం 
జేపడి సపోయితే' యనుచు€ జీరుచు దైవము( జాల దూజుచుం 
దాపము నొంది నెవ్వగల దయ్యుచు( గ్రుయ్యుచు బిట్టు. గూయుచున్‌. 267 


* పసివాడు కనపడకపోయేసరికి యశోద ఎంతో దుఃఖంతో కలవరపడిపోయింది. “ఓయి చిట్టితండ్రీ! 
ఉదయించే సూర్యునివంటి కాంతిగలవాడవే! చిన్ని బిడ్డలలోకెల్లా శిరోమణివంటి వాడవే! ఈనాడు ఈ సుడిగాలికి 
ఆపదలో పడిపోయినావా?”అని విలపించింది. కుర్రవాణ్మి గొంతెత్తి పిలిచింది. ఈస్థితి కలిగించినందుకు 
దైవాన్ని ఎంతో నిందించింది. లోలోపల పరితాపంతో తపించి పోయింది. శోకంతో సొమ్మసిల్లి పోయింది. 

క. సుడిగాలి వచ్చి నిన్నున్‌, సుడిగొని కొనిపోవ మింట సుడిసుడి గొనుచున్‌ 

బెడ( గడరెడి నా ముద్దుల, కొడుకా! యే మంటి వనుచు ఘోరం బనుచున్‌. 268 

* ఆ సుడిగాలి వచ్చి నిన్ను చుట్టుబెట్టి ఆకాశంలో ఎక్కడికో లాక్కొనిపోతే ఒక్కడవే చిక్కిపోయి 

భయంతో అలమటించిపోతూ ఎంత ఏడుస్తున్నావో! అయ్యో! నా ముద్దుల కొడకా! ఇదెంత ఘోరంరా! 


58 పోతన భాగవతము 


ఉ. ఇక్కడ. బెట్టితిం దనయు. డిక్కడ నాడుచు నుండె గాలి దా 
నెక్కడ నుండి వచ్చె శిశువెక్కడి మార్గము వట్టిపోయె నే 
నెక్కడ జొత్తునంచు. గమలేక్షణ గ్రేపు. దొణంగి ఖిన్నయై 
పొక్కుచు వ్రాలు గోవుక్రియ భూ స్థలి వ్రాలె దురంత చింతయై. 269 
* “ఇప్పుడు ఇక్కడే కూర్చోబెట్టాను బిడ్డను. ఇక్కడే ఆడుకొంటున్నాడు. ఇంతలో ఈ గాలి ఒక్కసారిగా 
ఎక్కడనుండి వచ్చింది? ఆ గాలి వెంట నా బాబు. ఎటువైపు ఎగిరిపోయాడో? అయో! నేనెందులో దూకేది?”అని 
విలపిస్తూ యశోద భరించరాని దుఃఖంతో కుప్పకూలిపోయింది. లేగదూడ కనిపించకపోతే దుఃఖంతో 
కుమిలిపోయే ఆవు లాగా అల్ల్హాడిపోయిం దా తల్లి, 
క. పాపనికై యిటు వొగిలెడి, యా పాపని తల్లి. జూచి యారటపడుచున్‌, 
గోపాలసతులు బాప్పజ, లాపూరిత నయన లైరి యార్తిం బడుచున్‌. 270 
* చిన్నిపాపని కోసం ఆ విధంగా ఖిన్నురాలై దుఃఖపడుతున్న కన్నతల్లి యశోదాదేవిని చూచి గోపికలు 
ఆరాటపడ్డారు, వారి కన్నులలో నీళ్లు నిండాయి. 
శా ఆలో జక్రసమీర దైత్యుండు మహాహంకారు(డై మింటికిన్‌ 
బాలుం దా గొనిపోయి పోయి తుది. దద్భారంబు మోవన్‌ బల 
శ్రీలేమిం బరిశాంతవేగు( డగుచుం జేష్టింప(గా లేక ము 
న్నీలా గర్భకు( జూడనంచు నిట మీదెట్లంచు( జింతించుచున్‌. 271 
* ఈ లోగా సుడిగాలి రాక్షసుడు మహాగర్వంతో బాలుని ఆకాశంలోనికి తీసుకొని పోగలిగాడు. 
అయితే (క్రమేణ బాలుడు బరువెక్కిపోసాగాడు. చివరకి ఆ బాలుణ్ణి భరించడానికి కావలసిన శక్తి ఆ 
రాక్షసునివద్ద లేకపోయింది. కడకు కదలడమే వాడికి కష్టసాధ్యమైపోయింది. “ఇంతకు ముందు ఇలాంటి 
బాలుణ్ణి నే నెక్కడా చూడలేదే?” అనుకొన్నాడు. దిక్కుతోచక “ఇక నే నేమవుతానో?”అని విచారపడసాగాడు. 
వ. అటు దనుజుండు చింతించుచున్న సమయంబున. 272 
క. బాలద్విరద కరంబుల(, బోలెడి కరములను దనుజు బొండుగ బిగియం 
గీలించి వేలం బడియెను, బాలకు( డొక కొండభంగి బరు వై యధిసా! 273 
* ఆ రాక్షుసుడు ఆ విధంగా ఆరాటపడుతున్న సమయంలో కృష్ణుడు పిల్లయేనుగు తొండాలవంటి 
తన రెండు చేతులూ నేరస్థుని మెడకు బిగించే బొండు కొయ్యలు లాగా రాక్షసుని మెడకు తగిలించి 
బిగించాడు. ఒక పెద్ద కొండంతబరువై వాడి మెడపట్టుకుని (క్రిందికి వ్రేలాడసాగాడు. 
క. మెడబిగియ. బట్టుకొని డిగం బడియెడి బాలకునిచేత( బర్వతనిభుచే 
విడివడ(జాలక వాం డురి6 బడి బెగడెడు ఖగముభంగి భయముం బొందెన్‌! 274 
శో తన మెడను బిగియబట్టి పర్వత మంత బరువుతో దిగలాగుతున్న ఆ బాలకుని పట్టునుంచి 
విడిపించుకోలేక ఆ రాక్షసుడు ఉరిలోపడి కొట్టుకొనే పక్షిలాగా గిలగిల కొట్టుకున్నాడు. 

క. హరి కరతల పీడనమునం బరవశు(డై జాలమీ6ద భగ్నాంగకు( డై 
సురవైరిభటు(డు గూలెను, బురభంజను కోల గూలు పురముంబోలెన్‌. 275 


* ఆ చిన్నిబాలుని చేతుల ఒత్తిడికి తన శరీరం తన అధీనంలో లేక ఆకాశంలోనుంచి ఆ రాక్షసుడు 
(క్రింద రాళ్లమీద కూలిపోయాడు. ఆ దెబ్బకు వాడి శరీరభాగాలన్నీ తుక్కుతుక్కుగా చితికిపోయినాయి. 
శివుని బాణం దెబ్బకు త్రిపురాసురుల పురం కూలిపోయినట్టు ఆ రాక్షసుడు నేలగూలాడు. 


వ. అంత గోపకాంత లంతయుం గని రోదనంబులు మాని సమ్మోదంబున విక్కవిరిసి రక్కసుని 
యురంబున మురువు గలిగి బరువులేక [వ్రేలు బాలుం గొనివచ్చి ముచ్చిరుచున్న తల్లి కిచ్చిరప్పుడు 
గోపగోపికాజనంబు లందబు( దమలో నిట్లనిరి. 276 


* అప్పుడు గోపికలు అదంతా చూచి ఏడుపులు మాని ఎంతో సంతోషించారు. పువ్వు విచ్చినట్టు విక 
సించిన ముఖంతో ఆ రాక్షసుని వక్షస్త్రలంపైన ముచ్చటగా ఆడుకొంటున్న బాలుణ్ణి ఎత్తుకున్నారు. అప్పుడు 
చిన్నికృష్ణుడు చిత్రంగా ఏ మాత్రం బరువు లేకుండా తేలిగ్గా చేతుల్లో వ్రేలాడుతున్నట్లు ఉన్నాడు. ఆ చిన్ని 
కన్నయ్యను తీసికొనివచ్చి దుఃఖపడుతున్న యశోదచేతికి ఇచ్చి ఆమె దుఃఖం పోగొట్టారు. అప్పుడు గోపాలకులు 
తమలో ఇలా అనుకున్నారు. 


క. రక్షణము లేక సాధు(డు, రక్షితు డగు సమత జేసి రాయిడులందున్‌ 
రక్షణములు వెయి గలిగిన, శిక్షితు. డగు ఖలు(డు పాపచిత్తుం డగుటన్‌. 277 


* సజ్జనుడైనవాడు అందరి యెడలా సమబుద్దితో ఉంటాడు. కనుక రక్షణ అంటూ వేరే లేకపోయినా 
కష్టాలలో రక్షించబడతాడు. దుర్ణనుడు పాపపు ఆలోచనలు చేస్తూ ఉండటంవలన, వేయి రక్షణలు ఏర్పాటు 
చేసుకున్నా శిక్ష పొంది తీరుతాడు. 


మ. గతజన్మంబుల నేమి నోంచితిమొ? యాగశ్రేణు లే మేమి సే 
సితిమో? యెన్వరి కేమి వెట్టితిమొ యే చింతారతిం బ్రొద్దు వు 
చ్చితిమో? సత్యము లేమి వల్కితిమొ? యే సిద్ధ ప్రదేశంబు( ద్రొ 
క్కితిమో? యిప్పుడు సూడ గంటి మిచటం గృష్ణార్భకున్‌ నిర్భయున్‌. 278 
* పూర్వజన్మలలో మనం ఏయే నోములు నోచామో? ఏయే యాగాలు ఎన్నెన్ని చేశామో? ఎంతమంది 
అర్జులకు ఏమేమి దానం చేశామో? ఏయే పుణ్యకథలను మననం చేసుకుంటూ కాలం గడిపామో? ఎన్ని 
సత్యవాక్యాలు మాట్లాడామో? ఏయే పుణ్య తీర్జాలు సేవించామో? కనుకనే ఇప్పుడు ఈ నల్లనయ్యను 
ఇంత నిర్భయంగా ఉన్నవాణ్ణి చూడగలిగాము”అని ఆశ్చర్యపోయారు. 


వ. అని పలికి రంత నందుండు మున్న దనకు వసుదేవుండు సెప్పిన మాటలకు వెజు(గుపడుచుండె. 
మటియును. 279 

* నందుడు తనకు వసుదేవుడు చెప్పిన మాటలను గుర్తుకు తెచ్చుకుని లోలోపల భయపడుతున్నాడు. 


సీ, జననాథ! యొకనా(డు చన్ను చేటిన( దల్లి చిన్ని ముద్దుల కృష్ణు జేర దిగిచి 
యెత్తి పెందొడలపై నిడికొని ముద్దాడి చ న్నిచ్చి నెమ్మోము సక్క నివిరి 
యల్లని నగవుతో నావులించిన బాలు వదనగహ్వరమున వారినిధులు 
దిశలు భూమియు ననద్వీపశైలంబులు నేణులు గాలియు నినుండు శశియు 


ఆ. దహను. డాకసంబు( దారలు గ్రహములు, నఖిలలోకములు( జరాచరంబు 
లైన భూతగణము లన్నియు నుండుట జూచి కన్నుమోడ్చి చోద్యపడియె. 280 


స ఘరక్షిన శహారాజా! ఒకనాడు యశోదకు పాలిండ్లు చేపువచ్చాయి. చిన్నారి ముద్దుల కృష్ణుని ఎత్తుకొని, 
ఒడిలో పరుండబెట్టుకుని ముద్దాడింది. చంటివాడికి చక్కగా పాలు త్రాగించి, ప్రేమగా ముఖం నిముర 
సాగింది. ఆ మాయలమారి పిల్లవాడు అల్లరిగా చిరునవ్వు నవ్వుతూ ని(ద్రవస్తున్నట్టు ఆవులించాడు. వాని 
ముఖం పెద్ద కొండగుహవలె యశోదకు గోచరించింది. ఆ లోతులలో సముద్రాలు, దిక్కులు, భూమి, 
అరణ్యాలు, ద్వీపాలు, పర్వతాలు, నదులు, గాలి, సూర్యుడు, చంద్రుడు, అగ్ని, ఆకాశము, తారలు, (గ్రహాలు, 
సర్వలోకాలు, చరాచరములైన అన్ని జీవరాసులూ కనుపించాయి. ఆమె కన్నులు అరమోడ్పులై మూతపడ్డాయి. 
ఆమె నివ్వెరపోయింది. 


వ. అంత నొక్కనాండు వసుదేవుసంపున యాదన పురోహితుండైన గర్గుండు మందకుం జనుదెంచిన 
నందుం డతని( గనుంగొని లేచి నిలిచి కృతాంజలి యె. 281 
* ఒకనాడు యాదవుల పురోహితుడైన గర్లుడనే మహర్షి వసుదేవుని సూచన పైన |ద్రేపల్లెకు వచ్చాడు. 
నందుడు ఆయనను చూచి, లేచి నిలబడి చేతులను జోడించి నమస్కారం చేశాడు. 
క. కోరి భజించెను నందుండు, సారగుణాచారమార్లు సత్సంసర్లు 
న్నారాధితభర్లున్‌ మతి, దూరితషడ్వర్లు( గుజనదుర్లున్‌ గర్లున్‌. 282 
* ఆయన ఉత్తమములైన గుణాలు, ఆచారాలు కలవాడు. మంచి ప్రవర్తన కలవాడు. సత్పురుషుల 
తోనే సాంగత్యం చేసేవాడు. శివుని ఆరాధించేవాడు. కామ, కోధు లోభ మోహ మద్య మాత ర్యాలను 
దూరంగా ఉంచినవాడు. దుర్దనులు ఆయన వద్దకు చేరలేరు. అంతటి మహాత్ముడైన గర్గమహర్షిని నందుడు 
భక్తి శ్రద్దలతో పూజించాడు. 
వ. మజీయు దగిన సత్కారంబులు సేసి యిట్లనియె. 283 


క. ఊరక రారు మహాత్ములు, వా రధముల యిండ్లకడకు వచ్చుట లెల్లం 
గారణము మంగళములకు, నీరాక శుభంబు నూకు నిజము మహాత్మా! 284 


* తగిన సత్కారాలుచేసి నందుడు ఆయనతో ఇలా అన్నాడు; “మహాత్ములైనవారు ఏపనీ లేకుండా 
ఊరకే రారు. మీవంటివారు తక్కువస్థాయిలో ఉన్న మావంటి వారి ఇంటికి వచ్చారంటే దానికి కారణం 

మాకు శుభములు చేకూర్చడానికే అవుతుంది. మహానుభావా మీరాక మాకు చాల శుభం కలిగిస్తుందని 


నాకు బాగా తెలుసు. 


శా. జ్యోతిశాస్తుల కెల్ల మేటరివి తేజోమూర్తి వాశాంత వి 
ఖ్యాత స్ఫూర్తివి బ్రహ్మబోధను(డ వాకర్ణింపు నా పల్కు ని 
ర్లీతుండైన గురుండు మానవులకు న్విప్రోత్తముండండ్రు నీ 
చాతుర్యంబున నీ కుమారులకు సంస్కారంబు గావింపవే. 285 


స్ట జ్యోతిశ్ళాస్రం తెలిసిన వారందరిలో (శ్రేష్టుడవు. తేజోవంతుడవు. నీ కీర్తి అన్ని దిక్కులలోనూ నిండి 
ఉన్నది. బ్రహ్మానుభూతిని పొందినవాడవు. నా విన్నపం ఆలకించు. మానవులకు గురువుగా నిర్ణయింప 
బడినవాడు బ్రాహ్మణుడని పెద్దలంటారు. నీవు ఈ కుమారు లిద్దరికీ యథావిధిగా అవసరమైన సంస్కారాలు 
నిర్వర్తించవలసిందిగా ప్రార్థిస్తున్నాను. 

వ. అని రామకృష్ణులం జూపిన గర్గుండు మున్ను కంసునిచేత వ్రేటువడి దివి కెగసిపోయిన తెణవ 
సెప్పిన తెణంగు దేట పటిచి దేవకీదేవి కొడుకని కృష్ణుని. గంసుండు దలంచుం గావున రహస్యంబున 
సంస్కారంబు సేయుట కార్యంబని నందానుమతంబున రోహిణీసుకుమారు నుద్దేశించి. 286 

* అని నందుడు రోహిణీదేవి కొడకునూ, తన కొడుకునూ గర్లునికి చూపించాడు. కంసుని (వ్రేటునుండి 

తప్పించుకున్న బాలిక శక్తి స్వరూపిణియై చెప్పిన మాటలను గర్గమహర్షి నందునికి చెప్పాడు. కంసునికి 
మృత్యువైన బాలుడు వేరొకచోట పెరుగుతున్నాడని ఆ దేవి పలకడం కంసునికి తెలుసును. ఈ బాలకుని 
విషయం తెలిస్తే ఇతడు దేవకీదేవి కొడుకేమోనని కంసుడు అనుమానిస్తాడు. అప్పుడు ఈ బాలునికి 
అపకారం జరగవచ్చు. కనుక చేయవలసిన సంస్కారాలు రహస్యంగా చేయడం మంచిది అని నందునికి 
నచ్చచెప్పాడు. అందుకు నందుడు అంగీకరించాడు. 

క. జనులు రమియింప. దిరిగెడి, యనువు కలిమి రాముండనియు యదు సంకర్షం 
బున సంకర్షణు( డనియును, ఘనబలమున బలు(డు ననియు గణుతించె నృపా! 287 

* అప్పుడు గర్గమహర్షి రోహిణీదేవి కుమారునికి ఈ విధంగా నామకరణం చేశాడు. జనులందరికీ 

ప్రీతిపాత్రుడుగా ఉంటాడు కనుక. 'రాముడు'అనీ, యాదవులనుండి |వ్రేపల్లెలోనికి సంకర్షణం (లాగబడడం) 
చేయబడినాడు గనుక 'సంకర్షణుడు'అనీ, మహా బలవంతుడు గనుక 'బలుడు'అనీ పేరు పెట్టాడు. 

వ. మజీయుం గృష్టు నుద్దేశించి తొల్లి యీ శిశువు ధవళారుణ పీతవర్గుండై యిప్పుడు నల్లనైన కతంబున( 
గృష్ణుం డయ్యె, వసుదేవునకు నొక్కెడ జన్మించిన కారణంబున వాసుదేవుండయ్యె, నీ పాపనికి 
గుణరూపకర్మంబు లనేకంబులు గలుగుటంజేసి నామంబు లనేకంబులు గలవు. ఈ శాబకునివలన 
మీరు దుఃఖంబుల. దరియింతు, రీ యర్భకునిచేత దుర్దనశిక్షణంబును సజ్ఞనరక్షణంబును నగు,నీ 
కుమారుండు నారాయణ సమానుండని చెప్పి తన గృహమున క మ్మునీశ్వరుండుసనియె. నందుం 
డును బరమానందంబున నుండె నంత. 288 

* తరువాత గర్లమహర్షి యశోదాకుమారుని ఉద్దేశించి ఇలా అన్నాడు, “ ఈ శిశువు పూర్వం తెలుపు, 
ఎరుపు, పసుపు రంగులలో ఉండేవాడు. ఇప్పుడు నల్లనైనాడు, కనుక 'కృష్ణు'డని పిలవండి. ఇతడు వసుదేవునకు 
జన్మించినవాడు గనుక “వాసుదేవుడు” అని పేరుగూడ చెల్లుతుంది. ఈ బిడ్డడికి గుణములు, రూపములు, 
కర్మములు ఎన్నో ఉండడంవలన ఇంకా ఎన్నో పేర్టు వహిస్తాడు. ఈ బాలునివలన మీరు అన్ని దుఃఖాలనూ 
అతి(క్రమించుతారు. వీనిచేత దుష్ట శిక్షణం శిష్టరక్షణం జరుగుతాయి. నాయనా! నీ కుమారుడు నారాయణు 
నితో సమానుడు సుమా!అని చెప్పి గర్లమహాముని తన ఇంటికి వెళ్ళిపోయాడు. మహానుభావుడైన బుషీంద్రుడు 
తన కుమారునిగురించి మంచిమాటలు చెప్పినందుకు నందుడు చాల ఆనందించాడు. 


-: శ్రీ కృష్ణ బలరాముల బాల్యక్రీడాభివర్ణనము :- 


జా 


జానుభాగముల హస్తమ్ములు వీడ్వడ నిడుచు దిగ్గనం బోదు రింత నంత 
నవ్వల పయ్యెద లంది జవ్వాడుదు రాల క్రేపుల తోంక లలమి పట్టి 

విడువ నేరక వాని వెనువెంట జరగుదు రప్పంకముల దుడు కడర( జొత్తు 
రెత్తి చ న్నిచ్చుచో నిరుదెసం బాలిండ్లు చేతుల. బుడుకుచు. జేంపు. గలుగ 


తే. దూయుదురు గ్రుక్క గ్రుక్కకు. దోర మగుచు, నాడుదురు ముద్దు పలుకు లవ్యక్తములుగ( 
గరము లం(ఘులు నల్లారి కదలుపుదురు, రామకృష్ణులు శైశవరతులం దగిలి. 289 


* శ్రీ కృష్ణుడు, బలరాముడు [క్రమంగా బాల్యక్రీడలతో తల్లి దండ్రులను గోపీగోపకులను చక్కగా 
సంతోషింపజేస్తున్నారు. మోకాళ్ళ మీద చేతులుపూని పట్టి నెమ్మదిగా లేచి నిలబడతారు. ఆ లేవడంలో 
చేతులు జారిపోయి ముందుకు తూలిపోతూ, మళ్లీ లేస్తారు. ఇటూ అటూ నడుస్తారు. తమ తల్లుల పైట 
కొంగులు పట్టుకొని ఊగుతారు, ఆవుదూడల తోకలు గట్టిగా పట్టుకుంటారు. అవి ముందుకుపోతూ 
ఉంటే తోక విడిచి పెట్టాలని తెలియక దూడల వెనుకనే జరుగుతూ ఉంటారు. బురదలోకి దూకుడుగా 
వెళ్ళి ఆడుకుంటారు. తల్లులు ఎత్తుకుని చనుబాలు (త్రాగిస్తూ ఉంటే, రెండుచేతులతోనూ, రెండు పాలిండ్లూ 
తడుముతూ గుక్క గుక్కకీ మరింత చేపు వచ్చేటట్టు పాలు (త్రాగుతారు. వచ్చీరాని ముద్దుమాటలు 
ముచ్చటగా మాట్లాడుతారు. “ఏది నాన్నా నాట్యం చెయ్యి” అంటే చేతులు కాళ్ళు అందంగా కదుపుతారు. 


క. తడ వాడిరి బలకృష్ణులు, దడ వాడిరి వారి. జూచి తగ రంభాదుల్‌ 
దడవాడి రరులు భయమున( దడ వాడిరి మంతనముల( దపసులు వేడ్కన్‌. 290 


* బలరాముడు, కృష్ణుడు ఆ విధంగా ఎంతోసేపు ఆడుకుంటూ ఉంటే, రంభ మొదలైన అప్పరసలు 
చాలసేపు ఆకాశంలో ఆనందంతో నాట్యం చేశారు. లోకంలోని దురా ర్లులు భయంతో వడబడి తడబడ్డారు. 
బుషులు తమ గోష్టులలో లోకం సుఖపడబోతున్నదని సంతోషంతో ఎంతోసేపు సంభాషించుకున్నారు. 

జ 


తల లెత్తి మెల్లన తడవి యాడెడు వేళ. బన్నగాధీశుల పగిది. దాల్తు, 
రంగసమ్మృష్ట పంకాంగరాగంబుల నేనుంగు గున్నల యెత్తు వత్తు, 


రసమంబులైన జవాతి రేకమ్ముల సింగపు(గొదమల సిరి వహింతు 
రాననంబుల.( గాంతు లంతకంతకు నెక్కు బాలార్క చంద్రులపగిది( దోంతు, 


తే. రెలమి( దల్జుల చన్ను(బా లెల్ల. ద్రావి, పరమయోగోద్భవామృత పానలీల 
సోలి యెజు(గని యోగుల సొంపు గందు, రా కుమారులు జనమనోహారు లగుచు. 291 


* ఆ బాలకులు నేలపైన ప్రాకుతూ మెల్లగా తలలెత్తి ఆడుకుంటూ ఉంటే ఆదిశేషుడు పడగెత్తి 
ఆడినట్లు కనిపిస్తారు. మట్టిలో ఆడుకుని ఒళ్లంతా మట్టి పులుముకున్నప్పుడు ఏనుగు గున్నలవలె కనిపిస్తారు. 
కుప్పించి దూకుతున్నప్పుడు సాటిలేని జవసత్వాలతో సింహపు పిల్లలవలె కనిపిస్తారు. రోజురోజుకూ వారి 
ముఖాలలోని తేజస్సు పెరుగుతూ ఉంటే ఉదయించిన సూర్యచంద్రులవలె గోచరిస్తారు. తల్లుల చనుబాలు 
(త్రాగి పరవశించి ఉత్తమమైన యోగసాధన వలన కలిగిన అనుభూతి అనే అమృతాన్ని రుచి చూస్తున్న 
యోగీశ్యరులవలె కనబడతారు. వారిని చూస్తున్న కొద్దీ వ్రేపల్లెలోని జనులకు తన్మయత్వం కలుగుతున్నది. 


క. చూడనివారల నెప్పుడు, జూడక లోకములు మూ(డు చూపుల. దిరుగం 
జూడగ నేర్చిన బాలక, చూడామణి జనుల నెటిగి చూడగ నేర్చెన్‌. 292 


* విష్ణువు తనవంక చూడని వారిని ఎన్నడూ చూడడు. అతని చూపుతో మూడు లోకాలూ గిరగిర 
తిరుగుతూ ఉంటాయి. అంతటి చూపు నేర్చిన శ్రీమహావిష్ణువు గోపాలబాలకుడై, జనులను కనులెత్తి 
చూడసాగాడు. [క్రమంగా గుర్తుపట్టడం (ప్రారంభించాడు. 


క. నగవుల నవిద్యపోండిమి, నగుబాటుగ6 జేయనేర్చు నగవరి యంతన్‌ 
నగుమొగముతోడ మెల్లన, నగుమొగముల సతుల జూచి నగనేర్చె నృపా! 293 


* ర రాజా! ఆ బాలకృష్ణుడు చిరునవ్వు నవ్వితే దట్టమైన అజ్ఞానం నవ్వులపాలైపోయి, జ్ఞానం 
పుట్టుకుని వస్తుంది. అంతటి విష్ణువు ఇంతటి వింతబాలకుడై, తనను చూచి నవ్వే గోపకాంతలను చూచి 
నెమ్మదిగా నవ్వడం నేర్పాడు. 


క. అవ్వల నెజు(గక మువ్వురి, కన్వల వెలు(గొందు పరము డర్భకు(డై యా 
యవ్వలకు సంతసంబుగ, నవ్వా! యవ్వా! యనంగ నల్లన నేర్చెన్‌. 294 


* త్రిమూర్తులకు అతీతంగా ఉండే శ్రీమన్నారాయణుడు జన్మలు లేనివాడు గనుక “అమ్మ”అంటూ 
ఆయన కెవరూ లేరు. ఆపరమ పురుషు డిప్పుడు బాలకుడై తన అమ్మలకు ఆనందం కలిగేటట్టు “అమ్మా 
' “అమ్మా”అని పిలవడం నేర్చుకున్నాడు. 


క. అడుగులు వే గలిగియు రెం, డడుగులనే మన్ను మిన్ను నలమిన బాలుం 
డడుగిడ( దొడంగెను శాత్రవు, లడుగులు నడుగులును వదలి యడుగవని( బడన్‌. 295 

* విష్ణువు సహస్ర శీర్షుడు, సహ(స్రాక్షుడు, సహ(్రపాదుడు. అలా వేయి అడుగులు కలిగిన వాడైనా, 
వామనుడుగా రెండే అడుగులతో భూమినీ, ఆకాశాన్నీ ఆవరించిన వాడు. అటువంటివాడు ఇప్పుడు బాలకృష్ణుడై 
తప్పటడుగులు వేయడం నేర్చుకున్నాడు. ఆయన అడుగులు వేయడం చూచి దుష్టులు పొగరుమాటలు, 
వంకరమాటలు మాని అడుగున పడిపోయారు. 


న. మజీయును. 296 


ఫీ తనువున నంటిన ధరణీపరాగంబు పూసిన నెటిభూతి పూంత గాగ 
ముందణ వెలు(గొందు ముక్తాలలామంబు తొగలసంగడికాని తునుక గాంగ 
ఫాలభాగంబుపై( బరంగు కావిరిబొట్టు కాముని గెల్చిన కన్ను గా 
గంఠమాలికలోని ఘననీల రత్నంబు కమనీయ మగు మెడకప్తుగాంగ 


ఆ. హారవల్టు లురగహారవల్లులు గాగ బాలలీల( బౌఢబాలకుండు 
శివుని పగిది నొప్పె శివునికి. దనకును, వేటులేమి( దెల్ప వెలయునట్టు. 297 


* ఆటపాటల సమయాలలో బాలకృష్ణుడు పరమశివునివలె కనిపించేవాడు. వాని దేహానికి అంటిన 
దుమ్ము విభూతి పూతవలె కనిపించేది. ఉంగరాలజుట్టును పైకి ముడిచి ముత్యాల పేరుతో ముడివేసింది. 
యశోద. అది శివునితలపై ఉండే చంద్రవంకలాగా కనబడుతున్నది. నుదుట నిలువుగా పెట్టిన ఎర్రని 
తిలకం మన్మథుని గెలిచిన శివుని ఫాల నేత్రంలాగా కనబడసాగింది. మెడలో వేసిన రత్నాలహారం మధ్యలో 
నాయకమణిగా ఉన్న పెద్దనీలమణి, శివుని కంఠంలోని హాలాహలపు నల్లని మచ్చలాగా కనబడుతున్నది. 
మెడలోని ముత్యాలహారాలు శివుని మెడలోని సర్పహారాలుగా కనబడుతున్నాయి. ఎదగకుండానే పెద్దవాడైన 
విష్ణువు బాలకృష్ణుని అవతారంలో ఈవిధంగా లీలలు చూపాడు. శివుడూ తానూ, ఒకటేసుమా అని 
హెచ్చరిస్తున్నాడా? అన్నట్టు చిన్నికృష్ణుడు శివునివలె కనుపించాడు. 

క. _ఆపాపల విహరణములు, తీపులు వుట్టింప మర తేయకున లే కా 

గోపాలసతులు మక్కువ, నే పనులును మజచి యుండి రీక్షణపరలై. 298 


* బలరామకృష్ణుల బాల్యక్రీడలు గోపికలకు మధుర మధురంగా కనిపించుతూ ఉన్నాయి. వారు ఆ 
మాధుర్యాన్ని మరగి అన్ని పనులు మరచిపోయి ఆ (క్రీడలనే మక్కువతో వీక్షిస్తూ ఉండిపోయారు. 


న. ఆ సమయంబున బాలకుల తల్లులు గోరుగోణ కొమ్ములు గల జంతువులవలన నేమణక, జలదహన 
కంటకాదుల యెడ మోసపోక, బాలసంరక్షణంబు సేయుచు నుల్లంబుల మొల్లంబులైన ప్రేమంబు 
లభిరామంబులు గా నిహరించు చుండి రంత. 299 

* అప్పుడు బాలరామకృష్ణుల తల్లులు చక్కని జాగ్రత్తలతో తమ బాలురను పెంచుతూ వచ్చారు. 

గోళ్ళు, కోరలు, కొమ్ములు, ఉన్న జంతువులనుండి నీళ్ళు, నిప్పు, ముళ్ళు మొదలైన వానినుండి ప్రమాదాలు 
జరగకుండా జా(గ్రత్తపడ్డారు. ఆయా బుతువులకు తగిన విధంగా రక్షించుకుంటూ వస్తున్నారు. హృదయాలలో 
బాలకులయెడ (ప్రేమానురాగాలు ఉప్పొంగిపోతూ ఉండగా ఆనందంగ కాలం గడుపుతున్నారు. 


దశమ స్కంధము - పూర్వభాగము 65 


క. తనయీడు గోపబాలురు, దను గొలువగ రాము. గూడి తనువు గలుగుచుం 
దను గమనంబుల( గృష్ణుడు, తనుమధ్యలు మెచ్చ నీల తనురుచి మెజసెన్‌. 300 


బాలకృష్ణుడు బలరామునితోపాటు చిన్ని చిన్న అడుగులతో ఆడుకుంటూ ఉంటే, తనయీడు గల 
గోపబాలురు అతనిచుట్టూనే ఆడుకునేవారు. అతడే తమ నాయకు డన్నట్టు భక్తితో (ప్రేమతో ప్రవర్తించేవారు. 
ఆతని శరీరపు నీలివన్నెలుచూచి గోపికా'ప్రీలు చాల సంతోషిస్తున్నారు. 


వ. మజియు నా కుమారుండు దినదినంబునకు సంచార సంభాషణ దక్షుండై. 301 
కృష్ణుడు రోజురోజకు నడవడం, మాట్లాడడం చక్కగా నేర్చుకున్నాడు. 


ఉ. చప్పుడు సేయకుండు మని జంకె యొనర్చిన నల్లిపోవ(గా 
నప్పుడు బార సాంచి తనయర్శిలి విందులు వచ్చి రంచు న 
వ్యొప్పంగ6 జీరు తల్లి దెస కొత్తిలి కృష్ణుడు రంతు సేయుచు 
న్నెప్పటి వచ్చి చ న్లుడుచు నిం పాలయన్‌ మొలగంట మైోయంగన్‌ 302 
* తల్లి అల్లరి చేయవద్దని బెదిరిస్తే కోపగించి దూరంగా వెళ్ళిపోతాడు. యశోద అది చూచి “నాకన్న 
తండ్రి వచ్చేశాడు ఏడీ?” అంటూ చేతులు సాచి నవ్వుతూ పిలవగానే పరుగెత్తుకుంటూ తన దగ్గరకు వచ్చి 


అల్లరిచేస్తూ ఎప్పటిలాగా చనుబాలు (త్రాగుతాడు. అలా అల్లరిచేస్తూ అటూఇటూ పరుగెత్తుతూ ఉంటే మొల 
(త్రాడుకు కట్టిన గంట ఘల్లు ఘల్లున మోగుతుంది. ఆ అల్లరి ఎంతో అందంగా ఉంటుంది. 


క. వల్లవగృహ నవనీతము, లెల్లను భక్షించి వచ్చి యెణుగని భంగిం 

దల్లి. గదిసి చి ట్టాడుచు, నల్లన చను బువ్వ బెట్టు మవ్వా! యనుచున్‌. 303 
* గోపికల ఇండ్లలో వెన్నలన్నీ తిని యింటికి వచ్చి ఏమీ ఎరగ నట్టు తప్పటడుగులతో తల్లి దగ్గరకు 

వస్తాడు. నెమ్మదిగా “అమ్మా! చనుబువ్వపెట్టు”అని అడుగుతాడు. 

న. మణీయు గోపకుమారులం గూడికొని కృష్ణుండు : 304 
సీ, “గోవల్లభుండ నేను, గోవులు మీ'రని వడి అంకె వైచుచు వంగి యాడు, 

“రాజ నే, భటులు మీరలు, రండు రరిడని ప్రాభవంబున( బెక్కుపనులు ననుచు, 

“నే. దస్కరుండ, మీ రింటివా' రని నిద్ర పుచ్చి సొమ్ములు గొనిపోయి డాంగు, 

“నే సూత్రధారి! మీ రందటు బహురూపు” లని చెలంగుచు నాట లాడ. బెట్టు, 


తే. మూల లుటుకును, డాంగిలి మూంతలాడు, నుయ్యెలల నూగు జేబంతు లొనరవైచు, 
జారచోరుల జాడల. జాల నిగుడు, శౌరి బాలురతో నాడు సమయమందు. 305 


ష్‌ కృష్ణుడు గోపబాలకు లందరితో కలసి, రకరకాల ఆటలు ఆడసాగాడు. “మీరందరు గోవులు, 
నేను ఆబోతును” అంటూ, ఆబోతులా వంగి రంకెవేస్తూ పరుగుపెడతాడు. “నేను రాజును, మీరు భటులు” 

అంటూ అధికారం చూపుతూ వాళ్ళ కెన్నో పనులు చెప్పి చేయిస్తూ ఉంటాడు. “నేను దొంగను మీరు 
ఇంటివాళ్ళు” అంటూ వారిని నిద్రపుచ్చి, వారి వస్తువులను తీసుకొని పారిపోయి దాక్కుంటాడు. “మీరందరూ 
వేషధారులు, నేను సూత్రధారిని'అంటూ వారందరిచేత ఆటలాడిస్తాడు. మూలమూలల్లో దూరతాడు. 
దాగుడుమూత లాడతాడు. ఉయ్యాల లూగుతాడు. చేతి బంతు లెగర వేస్తాడు. జారునివలె, చోరునివలె 
రకరకాల పోకళ్లు పోతాడు. 


న. మజణీయు నా కునూరకేఖరుండు గపట శైశవంబున దొంగజాడలం గ్రీడింప గోపిక లోసికలు లేక 
యశోదకడకు వచ్చి యిట్లనిరి. 306 


* ఆ కృష్ణుడు బాలకు లందరిలోనూ చాల ఉత్తముడు. బాల్య క్రీడలు అతనికి లీలలేగాని నిజమైనవి 
కావు. అతడు దొంగలాగా రకరకాల అల్లరి పనులు చేస్తూ (క్రీడిస్తూ ఉన్నాడు. నల్లనయ్య అల్లరి ఆటలు 
చూచి గోపికలకు ఓర్పు నశించి పోయింది. వారు యశోద దగ్గరకు వచ్చి ఈ విధంగా చెప్పుకున్నారు. 


-: గోపికలు శ్రీకృష్ణుని దుడుకు(జే(ంతలను యశోదాదేవితో€ జెప్పట : - 


క. బాలురకు. బాలు లే వని, బాలెంతలు మొణలు వెట్ట. బకబక నగి యీ 
బాలుం డాలము సేయుచు, నాలకు( గ్రేపులను విడిచె నంభోజాక్షీ! 307 


* అమ్మా! యశోదా! మా యిళ్ళలో బాలెంతలు కుర్రవాళ్ళకు పాలు చాలవని గోలపెడుతుంటే నీ 
కొడుకు పకపక నవ్వుతూ, వెక్కిరిస్తూ లేగదూడల (త్రాళ్ళు విప్పి ఆవుల వద్దకు వదిలేస్తున్నాడు. 
క. పడతి! నీ బిడ్డడు మా, కడవలలో నున్న మంచి కా(గిన సా లా 
పడుచులకు. బోసి చిక్కిన, కడవలం బో నడిచె నాజ్ఞ గలదో లేదో? 308 


స్ట యమ్మా! చక్కగా కాగినపాలు కడవలలో ఉంటే, నీ బిడ్డడు ఆపాలను తోడిపిల్లలకు పోసి, 
అంతటితో ఊరుకోకుండా మిగిలిన కడవలను పగులకొట్టేశాడు. మీ వాడికి మీ భయ భక్తులు ఉన్నాయో 
లేవో మరి? 


క. మీ పాపండు మా గృహముల, నా పోవంగం బాలు ద్రావ నగపడ కున్నం 
గోపించి పిన్నపడుచుల, వాపోవంగ జిమ్ముకొనుచు వచ్చెం దల్లి! 309 


* ఓ తల్లీ! మా యిళ్ళలో తృప్తిదీరా త్రాగడానికి పాలు కనబడకపోతే మీ కుర్రవాడు కోపంతో 
పసిబిడ్డలను పడదోసుకుంటూ బయటకు వచ్చేస్తున్నాడు. వాళ్ళు గుక్కపెట్టి ఏడుస్తున్నారు. మరి నువ్వూ 
ఒక తల్లివేగదా? 


మత్తపుట్టి పుట్ట(డు నేండు దొంగిల( బోయి మాయిలు సొచ్చి తా 
నుట్టి యందక టోళ్ళు( బీటలు నొక్క ప్రోవిడి యెక్కి చే 


దశమ స్కంధము - పూర్వభాగము 67 


వెట్ట( జాలక కుండక్రిం దొక పెద్ద తూంటొనరించి మీ 
పట్టి మీగడ పాలు జేరల( బట్టీ త్రావె( దలోదరీ! 310 


* నిన్నగాక మొన్న పుట్టాడో లేదో అపుడే దొంగతనాలు మొదలు పెట్టాడు. అవికూడ మామూలు 
దొంగతనాలుగా ఉన్నాయా? మా యింట్లో జొరబడి ఉట్టి అందకపోతే రోళ్ళు, పీటలు ఒకదానిమీద ఒకటి 
ఎక్కించి అందుకోవాలని ప్రయత్నించాడు. మీ వాడు ఈ విధంగా చేస్తాడేమో అని మేము ఇంకా ఎత్తుగా 
కట్టాము. చేయి పెట్టడానికి వాడికి సాధ్యం కాలేదు. (క్రిందనుంచే కుండకు పెద్ద చిల్లిపెట్టి, మీగడపాలు 
దోసిళ్ళతో పట్టి (త్రాగాడు. ఇంత సన్నని కడుపు గలదానవు. అంత పెద్ద పొట్టగల కుర్రవాడిని ఎలా కన్నావమ్మా? 

క. ఆడం జని వీరల పెరు గోడక నీ సుతు(డు ద్రాని యొకయించుక తా( 

గోడలి మూంతిం జరిమిన(, గోడలు ముచ్చనుచు నత్త గొట్టె లతాంగీ! 311 


* అమ్మా! ఆటలకని బయల్టేరి నీ కొడుకు ఇదిగో వీళ్ళ ఇంట్లో పెరుగుత్రాగి పోయాడు. వెళ్ళేవాడు 
వెళ్లక నిద్రపోతున్న ఇంటికోడలి మూతికి కొద్దిగ పెరుగు అంటించి వెళ్ళిపోయాడు. దొంగ తిండి తిన్నదని 
పాపం కోడలిని అత్తగారు కొట్టింది. 


క. వారిల్టు సొచ్చి కడవల6 దోరంబగు నెయ్యి ద్రావితుదినా కడవల్‌ 
వీరింట నీ సుతుం డిడ, వారికి వీరికిని దొడ్డ వా దయ్యె సతీ! 312 


* మీ సుపుత్రుడు వాళ్ళ ఇంట్లో చొరబడి ఘుమఘుమలాడే నెయ్యి (త్రాగి చివరకు ఆ కడవలు 
వీళ్ళ ఇంట్లో పడవేసి పోయాడు. ఓ ఇల్లాలా! వాళ్ళకీ వీళ్ళకీ పెద్ద పోట్లాట అయిపోయింది. తెలుసా! 


క. వేలుపులటె! నా కంటెను, వేలుపు మణీ యెవ్వ( డనుచు వికవిక నగి మా 
వేలుపుల గోడపై నో, హేలావతి! నీ తనూజు. డెంగిలి( జేసెన్‌. 313 


* మా యింట్లో దేవతలను చిత్రించిన గోడలు చూచాడు నీ కొడుకు. “వీళ్ళు దేవతలా! నా కంటె 
దేవత లెవరు?” అంటూ ఆ గోడమీద నీ కొడుకు ఎంగిలి చేశాడు. ఇదిగో యశోదమ్మా! గొప్పగా నవ్వేవుగాని 
ఇది విను. 


క. వెన్న. దినంగ6 బొడగని మా, పిన్నది యడ్డంబు వచ్చి పితి(దికి. దివియం 
జ న్నొడిసి పట్టి చీరెను, జిన్నికుమారుండె యితండు? శీతాంశుముఫీ! 314 


* మా యింట జొరబడి నీ కొడుకు వెన్న తింటూ ఉంటే చూచి మా చిన్నమ్మాయి అడ్డం వెళ్ళి 
ఈవలకు లాగింది. మీవాడు ఆ పడుచు పిల్లను ఒడిసిపట్టుకొని రొమ్ముమీద గోళ్లతో గీరి పారిపోయాడు. 
ముఖమింత చేసుకొని చూస్తున్నావు గాని ఇవి పసిబిడ్డడి చేష్టలేనా తల్లీ, 

క. ఇమ్మగున దన్ను వాకిటం గ్రుమ్మరుచో. జీరి నిలిపికొని పే రడుగం 

గెమ్మోవి. గణచి వడి( జనె, నమ్మా! యీ ముద్దు. గుజ్ల. డల్పు(డె? చెపుమా. 315 

* నీ కొడుకు వాకిట్లోనుంచి వెళ్లుతూ ఉంటే ఈ అమ్మాయి పిలిచి నిలబెట్టి “నీ పేరేమిటి బాబూ” అని 
అడిగింది. మీవాడు చటుక్కున ఆ కుగ్రదాని పెదవి కొరికి తుర్రుమని పారిపోయాడు. నీ ముద్దుల కొడుకు 
పసివాడు అంటే నమ్మ మంటావా? 


క. చేబంతి దప్పి పడెనని, ప్రాబల్యముతోడ వచ్చి భవనము వెనుకన్‌ 
మాబిడ్డ జలక మాడ(గ, నీ బిడ్డండు వలువ దెచ్చె నెలంతుక తగునే? 316 


* తనచేతి బంతి ఎగిరివచ్చి మా పెరట్లో పడిందని మీ వాడు మా దొడ్డిలోపలికి వచ్చాడు. అప్పుడు 
పెరట్లో మా చిన్నది స్నానంచేస్తూ ఉంది. మీ సుపుత్రుడు మా అమ్మాయి చీరతీసుకొని పారిపోయాడు. ఇది 


ఏమైనా బాగుందా? 


క. ఇచ్చెలువ( జూచి “ముచ్చిలి, యచ్చుగ నుటికించుకొనుచు నరిగెద, నాతో 
వచ్చెదవా? యని” యన్నాం డిచ్చిణుత(డు, సుదతి! చిత్ర మిట్టిది గలదే? 317 


* మా అమ్మాయిని చూచి మీ కుర్రవాడు “నిన్ను దొంగతనంగా లేవదీసుకొని పోతాను, నాతో 
వచ్చేస్తావా?”అని అడిగాడట? యశోదమ్మతల్లీ! ఇలాంటి చిత్రమెక్కడైనా చూశామా? 


క. కొడుకులు లే రని యొక సతి, గడు వగవ(గం దన్ను మగనిగాయగై కొనినం 
గొడుకులు గలిగెద రని పై, బడినా( డిది వినుము శిశువుపనులే తల్లీ! 318 


* ఇదిగో తల్లీ! ఈ విచిత్రం విను ! ఒక యువతి నీ కొడుకును చూచి తనకు కొడుకులు లేకపోయారని 
బాధపడుతూ ఉంటే “నన్ను మగడుగా చేసుకొంటే నీకు కొడుకులు పుడతారు” అంటూ మీది మీదికి 
వచ్చాడు. ఇవి పసివాని పనులేనా? 


క. తల.(గినదానం దల మనం దలంగక యా చెలికి నాన తల యెత్తంగ నీ 
తల(గినచో టెయ్యది? యని, తలయూంచెన్‌ నీ సుతుండు దగవె మృగాక్షీ! 319 


* మా వాడలో ఒక యువతి మీ వాడిని చూచి “బహిష్ట అయిన దానను తాకబోకు దూరంగా పో” 
అన్నది. మీ సుపుత్రుడు దూరంగా వెళ్ళకపోగా కొంటెగా తల ఊపుతూ “బహిష్టు అయినచోటు ఏది?” 
అని అడిగాడు. పాపం ఆ అమ్మాయి సిగ్గుతో చితికిపోయింది. ఇది బాగుందా? చెప్పు తల్లీ! 


క. వ్రాలంగ వచ్చిన నీ సతి, చూలాలం దల(గు మనుడు. జూ లగుటకు నే 
మూలంబు సెప్పుమనె నీ, బాలుడు, సెప్పుదురె సతులు పర్వేందుముఖీ! 320 


* నీ కొడుకు ఒళ్ళో కూర్చోవడానికి వస్తే ఈ యిల్లాలు “నేను గర్భవతిని దూరంగా ఉండు” 
అన్నది. “గర్భవతిని కావడానికి కారణ మేమిటి చెప్పు” అని అడిగాడు నీ కొడుకు. ఓ పూర్ణ చం[ద్రముఖీ! నీ 
కొడుకు తెలివితేటలు నీకే ఆనందం కలిగించాలి గాని అలా అడిగితే ఎవరైనా చెబుతారటమ్మా? 

క. మగువా! నీ కొమరు(డు మా, మగవా రటు వోవ( జూచి మంతనమునకుం 
దగ జీరి పొందు నడిగెను, జగముల ము న్నిట్టి శిశువు సదువంబడెనే? 321 


* ఓ ఇల్లాలా! మా మగవాళ్లు బయటకు వెళ్లగా చూచి రహస్యం చెప్పాలి దగ్గరకు రమ్మని నీ కొడుకు 
“ఆడుకుందాం వస్తావా?” అని అడిగాడు. ఈ వయసులో ఇలాంటి ప్రశ్న అడిగే బిడ్డడు ఏ యుగంలో నైనా 
ఉన్నాడని విన్నామా? 

ఆ. నమ్మి నిదురవోవ నా పట్టిచుంచు మా, లేగతోకతోడ లీల. గట్టి 

వీథులందు( దోలె వెల(ది నీ కొమరుండు, రాచబిడ్డం డైన అవ్వ మేలె? 322 


* ఆటలాడుతూ అలసిపోయి నా కొడుకు నిద్రపోయాడు. నీ సుపుత్రుడు నా కొడుకు జుట్టును మా 
లేగదూడ తోకకు కట్టి దాన్ని వీథుల వెంట తోలాడు. ఎంత దొడ్డనాయకుడి బిడ్డడైతే మాత్రం ఇంత అల్లరి 
పెట్టడం న్యాయమేనా? 

క. నాపట్టిపొట్ట నిండంగం బై పడి నీ పట్టి వెన్న బానెం డిడినాం 

డూపిరి వెడలదు, వానిం, జూపెద నేమైన నీవ చుమ్ము లతాంగీ! 323 

* నీ కొడుకు నా కొడుకుమీద పడి వాణ్ణి గట్టిగా పట్టుకొని వాడి పొట్ట నిండిపోయినా వదలక బానెడు 
వెన్న బలవంతంగా పట్టించాడు, మావాడికి ఊపిరాడడం లేదు. నా బిడ్డని తీసుకొచ్చి చూపిస్తాను. ఇదిగో! 
ఏమైనా అయితే నువ్వే సమాధానం చెప్పుకోవాలి సుమా! 

క. తెణవ యొకతె నిద్రింప(గ, నెటీ( గట్టిన వలువ వీడి నే టగు తేలుం 

గజపించి నీ కువూరుండు, వెజచుచు నది పణవ నగియె విహితమె సాధ్వీ? 324 

* ఒక స్త్రీ నిద్రిస్తూంటే, నీ కొడుకు ఇంత పెద్ద తేలును తెచ్చి కరపించాడు. ఆ అమ్మాయి భయంతోనూ, 
బాధతోను, కేకలు పెడుతూ గంతులు వేస్తూ ఉంటే మీవాడు పకపక నవ్వాడు. ఇదేమైనా బాగుందా తల్లీ! 
నీవే చెప్పు! 

క, నా కొడుకును నా కోడలు, నేకతమున( బెనంగ6 బాము నీత(డు వై నం 

గోక లెటుంగక పాటీనం గూ(క లిడెన్‌ నీసుతుండు గుణమె గుణాఢ్యా! 325 

* నా కొడుకూ, కోడలూ ఏకాంతంగా ఉంటే నీ కొడుకు ఒక పామును తెచ్చి పైన పడవేశాడు. 
ఒంటిమీద గుడ్డలు లేవని కూడా గుర్తులేక వాళ్ళిద్దరూ పరుగెత్తుతూ ఉంటే, నీ కొడుకు హేళనగా కేకలు 
పెట్టాడు. ఇది మంచి లక్షణమేనా చెప్పు తల్లీ! 

ఆ. తరుణి యొకతె పెరుగు ద్రచ్చుచోం దుది వంగి, వెన్నదీయ నొది(గి వెనుక( గదిసి 

మగువ నీ సుతుండు మగపోండుములు సేయ, సాగినాడు తగదె? చక్కంజేయ. 326 


* మా పేటలో ఒక యువతి చల్ల చిలికిన తర్వాత ముందుకు వంగి వెన్నతీస్తూ ఉంటే నీ కొడుకు 
వెనుకనుంచి చేరి కూడని పనులు చేయసాగాడు. చూడుతల్లీ! వీడికి కొంచెం బుద్ది చెప్పలేవా! 

జా 


కలకంఠి! మావాడ గరితల మెల్ల నీపట్టి రాగల(డని పాలు పెరుగు 

లిండ్ల లోపల నిడి యే మెల్ల దనత్రోవం జూచుచో నెప్పుడు సొచ్చినాండా? 

తలుపుల ముద్రలు దాళంబులును బెట్టి యున్నచందంబున నున్న వరయ 

నొక యింటిలో నాడు నొకయింటిలో( బాడు నొకయింటిలో నవ్వు, నొకటం దిట్టు, 

ఆ. నొకట వెక్కిరించు నొక్కొకచో మృగ, పక్షిఘాషణములు పరగ జేయు 

నిట్టుసేసి వెనుక నెక్కడ బోవునో?, కాన రాండు రిత్తకడవ లుండు. 327 


* ఓ యశోదమ్మా! మావాడలో ఉన్న గోపికలందరమూ కలిసి మీ బిడ్డడు వస్తాడేమో అని పాలు, 
పెరుగులు భద్రంగా ఇండ్లలోపెట్టి తలుపులకు తాళాలు వేసి పైన ముద్రలు కూడా వేశాము. మేమందరమూ 
తాను వచ్చే దారి వంకకు చూస్తూ కాపలా ఉన్నాము. ఎప్పుడు వచ్చాడో ఏమిటో? తలుపుల తాళాలు 
వేసినవి వేసినట్లే ఉన్నాయి. నీ కొడుకు ఒక ఇంట్లో నాట్యము చేస్తూ ఉన్నాడు. ఒక ఇంట్లో పాటలు పాడుతూ 
ఉన్నాడు. ఒక ఇంట్లో నవ్వుతూ ఉన్నాడు. ఒక ఇంట్లో నుంచి తిడుతూ ఉన్నాడు. ఒక ఇంట్లో నుంచి వెక్కి 
రిస్తూ ఉన్నాడు. మరొక ఇంట్లోనుంచి రకరకాల జంతువుల అరుపులూ, పక్షులకూతలూ కూస్తూ ఉన్నాడు. 
ఇలా చేసి, చేసి ఎక్కడకు పోతాడో? ఎప్పుడు పోతాడో? కనపడకుండా మాయమవుతాడు. తీరా తలుపులు 
తీసిచూస్తే ఖాలీ కడవలు మాత్రం అటూ ఇటూ పడి ఉంటాయి. 


క. కడు లచ్చి గలిగె నేనిం, గుడుతురు గట్టుదురు గాక కొడుకుల నగుచున్‌ 
బడుగుల వాడలపై( బడ, నిడుతురె రాకాంత లెందు? విమలేందుముఖీ! 328 


* మీరు ప్రభువులైతే అయినారు. మీకు ఎంతో సంపద ఉంటే మిరు కడుపునిండా తినవచ్చు. 
ఒంటినిండా కట్టుకోవచ్చు. పెట్టుకోవచ్చు. అంతేగాని ఇలా బిడ్డలను పేదవాళ్ళ ఇళ్లమీదకు పంపించి ఇలా 
నవ్వుతూ ఊరుకుంటారటమ్మా! 


క. ఓ యమ్మ! నీ కుమారుండు, మాయిండ్లను బాలుంబెరుంగు మననీ. డమ్మా! 
పోయెద మెక్కడి కైనను, మా యాన్నల సురభులాన మంజులవాణీ! 329 


* ఇదిగో తల్లీ! నీ బిడ్డడు మా ఇండ్లలో పాలూ, పెరుగూ (బ్రతక నివ్వడం లేదమ్మా! మా అన్నగారు 
నందప్రభువులవారి ఆవులమీద ఒట్టు. మమ ల్ని మెత్తని మాటలతో సర్దిపుచ్చాలని చూస్తావేమో! ఇక ఈ 
వాడలో ఉండలేము. ఊరు విడిచి పోవలసినదే గాని మాకు మరోగతి లేదు. 


వ. అని మజియు ననేకవిధంబుల బాలకృష్ణుండు సేయు వినోదంబులు దమయందు( జేయు 
మహాప్రసాదంబు లని యెజుంగక దూజుచున్న గోపికలకు యశోద యిట్లనియె. 330 


* ఈ విధంగా గోపికలు ఎన్నో విధాలుగా చిన్నికృష్ణుని నేరాలను ఎత్తిచూపుతూ గొడవ చేశారు. 
బాలకృష్ణుడు చేస్తూ ఉన్న ఆ వినోదాలన్నీ తమ యెడల అనుగ్రహించిన మహాప్రసాదాలని వారు తెలుసుకో 
లేకపోయారు. వారి మాటలన్నీ విన్న యశోద వారితో ఇలా అన్నది. 

క. చన్ను విడిచి చనం డిట్టటు, నెన్నండు. బొరుగిండ్లత్రోవ లెజుంగడు నేండుం 
గన్నులు దెణవని మా యీ, చిన్న కుమారకుని రవ్వసేయం దగునే? 331 


* మా కన్నయ్య నా ఒళ్లో కూర్చుండి పాలుత్రాగుతుండటమే తప్ప నన్ను విడిచి ప్రక్కకైనా పోడు. 


మా చిన్ని కన్నయ్యకు ప్రక్క ఇంటికి త్రోవలుకూడా తెలియవు. ఈ నాటికీ సరిగా కళ్ళు తెరవని పసిగుడ్డును 
ఇలా అల్లరి పెట్టడం మీ కేమైనా బావుందా? 


తే. అన్య మెజు(గండు, తనయంత నాడుచుండు, మంచివా(డీతం డెగ్గులు మానరమ్మ! 
రామలార! త్రిలోకాభి రామలార, తల్పులార, గుణవతీమతల్టులార! 332 


* “ఈ బిడ్డడికి మరేమీ తెలియదు. ఏదో తనంతట తాను ఆడుకుంటూ ఆనందిస్తూ ఉంటాడు. 
మా వాడు ఎంతో మంచివాడు. (పరమాత్ముడుగా తానొక్కడే ఉంటాడు. తానే ఆనందస్వరూపుడు గనుక 
తనలో తానే ఆనందిస్తూ ఉంటాడు.) అమ్మలారా! తల్లులారా! మీరందరు సకల సద్గుణవతులు, మూడు 
లోకాలలోనూ అందమైనవారు. ఈనా బిడ్డడిపైన నిందలు వేయకండి. మిమ్మలిని బతిమాలు కుంటాను.” 


వ. అని యశోద వారల నొడంబతిచి పంపి గొడుకుం గోసింపంజాలక యుండె నిట్లు. 333 


* యశోదాదేవి ఈ విధంగా గోపికలను సముదాయించి సర్దిచెప్పి ఒప్పించి పంపి వేసిందేగాని 
కొడుకును మా(త్రం కోపగించలేకపోయింది. 


-: మృదృక్షణ విశ్వరూప ప్రదర్శనాద్యభివర్ణనము :- 
ఉ. కాంతలు దల్లితో. దనవికారము లెల్ల గణింప భీతు(డై 
శాంతుని సొంపునం బరమసాధుని సెంపున గోలమాడ్కి వి 


భ్రాంతుని కైవడిన్‌ జడునిభంగి. గుమారకు( డూరకుండె నే 
వింతయు లేక తల్లి కుచవేదికపై( దల మోపి యాడుచున్‌. 334 


* గిపికలందరూ వచ్చి తాను చేసిన అల్లరి పనులన్నింటినీ వర్షించి వర్షించి చెప్పగానే కృష్ణుడు 
ల్‌, (ac) (ac) (ac) 
భయపడ్డాడు. పరమశాంతునిలాగా ఎంతో సాధుస్వభావము కలవానివలె, అమాయకునివలె, ఆడుకోవటమే 
చేతకానివానివలె మౌనం నటించాడు. గోపికలు తనమీద నేరాలు చెబుతుంటే తెల్లబోయి తల్లి వక్షస్టలంమీద 
తల ఆనించుకొని ఎంతో బుద్ధి మంతుడిలాగా ఆడుకోసాగాడు. 


వ. అంత నొక్కనాండు బలభద్రప్రముఖులైన గోపకుమారులు వెన్నుండు మన్ను దినె నని చెప్పిన 
యశోద బాలునికేలు పట్టుకొని యిట్లనియె. 335 


* తరువాత ఒకనాడు బలరాముడూ, మిగిలిన గోపకుమారులూ కృష్ణుణ్హి తీసుకొని వచ్చి మన్ను 
తింటున్నాడని యశోదాదేవితో చెప్పారు. యశోదాదేవి బాలుని చేయి పట్టుకొని కోపంగా ఇలా అన్నది. 

క. మ న్నేటికి భక్షించెదు?, మన్నియమము లేల నీవు మన్నింపవు? మీ 
యన్నయు సఖులును జెప్పెద, రన్నా! మ న్నేల? మటి పదార్థము లేదే? 336 
x “నాన్నా! మన్నెందుకు తిన్నావు. నేను చెప్పిన నియమాలు ఎందుకు పాటించవు. అలా తల 
అడ్డంగా ఊపకు. మీ అన్నయ్యా స్నేహితులూ అందరూ చెబుతున్నారు. అయినా మన్ను తినవలసిన కర్మ 
నీకేమి పట్టింది. ఇంట్లో ఇంకా తినడానికి పదార్థాలే లేవా?” 


న. అని పలికిన ముగుదతల్లికి నెజదంటయైన కొడు కిట్లనియె. 337 
* “ఇలా అమాయకంగా అడిగిన ఆ తల్లికి ఆ గడుసరి పిల్లవాడు ఇలా సమాధానం చెప్పాడు. 


శా. అమ్మా! మన్ను దినంగ నే శిశువనో? యాణశకొంటినో? వెట్టినో? 
నమ్మం జూడకు నీరిమాటలు మదిన్‌, న న్నీవు గొట్టంగ వీ 
రిమ్మార్గంబు ఘటించి చెప్పెదరు. కాదేనిన్‌ మదీయాస్య గం 
ధమ్మాఘ్రాణము సేసి నా వచనముల్‌ దప్పైన దండింపవే! 338 


* “అమ్మా! మన్ను తినడానికి నేను పసిపాపనా? ఇప్పుడుగదా, నేను పాలుతాగివెళ్ళాను - ఆకలి 
వేసిందనుకోవడానికి? లేకపోతే నేనేమైనా వెర్రివాడ ననుకొన్నావా? వీళ్ళమాటలు నమ్మబోకమ్మా! నీ చేత 
నన్ను తన్నించాలని వీళ్ళు ఈ ఎత్తువేశారు. పోనీ, నా మాట నమ్మకపోతే నా నోరు వాసన చూడు. నే 
చెప్పింది అబద్దమైతే అప్పుడు దండించవచ్చు. 

వ. అని పలికి నెయ్యంబున నయ్యవ్వ నియ్యకొలిపి క్రీడామనుజ బాలకుండైన యీశ్వరుండు తన 

నోరు దెజుచి ముఖంబు( జూపిన. 339 


* ఈ విధంగా తల్లిని మెత్తని మాటలతో శాంతింప చేశాడు కృష్ణుడు. సర్వలోకాలకు (ప్రభువైన ఆ 
లీలామానుషవేషధారి తల్లికి తన నోరు తెరచి చూపించాడు. 


క. ఆ లలితాంగి కనుంగొనె, బాలుని ముఖమందు జలధి పర్వత వన భూ 
గోళ శిఖి తరణి శశి ది, కృాలాది కరండమైన బ్రహ్మాండంబున్‌. 340 


* యశోదాదేవి ఆ పసివాని నోటిలో సముద్రాలు, పర్వతాలు, అరణ్యాలు వీటితో కూడి భూగోళము, 
అగ్ని, సూర్యుడు, చంద్రుడు, అష్టదిక్పాలకులు వీరందరితోకూడి ఉన్న (బ్రహ్మాండం మొత్తాన్ని చూచింది. 


వ. కనుంగాని. 341 


ను. కలయో! వైప్లనమాయయో! యితర సంకల్ఫార్థమో! సత్యమో! 
తల(పన్‌ నేరక యున్నదాననొ! యశోదాదేవి. గానో! పర 
స్థలమో! బాలకు(డెంత! యీతని ముఖస్టంబై యజాండంబు ప్ర 
జ్వలమై యుండుట కేమి హేతునా! మహాశ్చర్యంబు చింతింప(గన్‌! 342 

* ఆమె విభ్రాంతురాలై ఇలా అనుకొన్నది. “నేను కల గనలేదు గదా? లేకపోతే ఇది విష్ణువుయొక్క 
మాయ కాదు గదా? దీనిలో మరేదైనా అర్థముందా? లేకపోతే ఇదే సత్యమేమో? నా బుద్ది పనిచేయడం 
లేదు? అసలు నేను యశోదనేనా? ఇది అసలు మా యిల్లేనా? లేకపోతే ఈ కుర్రవాడు ఎంత? వీని నోటిలో 
ఈ (బ్రహ్మాండమంతా వెలుగులు చిమ్ముతూ ఉండడం ఎంతటి వింత? ఆలోచించి చూచిన కొద్దీ ఇదంతా 
ఎంతో ఆశ్చర్యంగా ఉన్నది. 


ఆ. బాలమాత్రుండగు సలీలుని ముఖమందు, విశ్వమెల్ల నెట్టు వెలసి యుండు 
బాలుభంగి నితండు భాసిల్లు(గాని స్క ర్వాత్ము( డాది విష్ణుండగుట నిజము. 343 


* “ఇంత చిన్న కుర్రవాడి నోటిలో, ఈ (బ్రహ్మాండ మంతా ఎలా ఇమిడి ఉంటుంది? పసివానిలాగ 
కనిపిస్తూ ఉన్నాడు గాని ఇతడు సర్యాత్మకుడైన విష్ణువే అయి ఉంటాడు. ఇదే ముమ్మాటికీ నిజం!” 
వ. అని నిశ్చయించి. 344 


ఆ. ఏ మహాత్మువలన నీ విశ్వరూపంబు, గానంబడిన బుద్దికంప మయ్యె 
నా మహాత్ము విష్ణు నఖిలలోకాధారు, నార్హులెల్ల. బాయ నాశ్రయింతు. 345 


* ఇలా నిశ్చయించుకొన్న యశోదాదేవి ఈ విధంగా స్తోత్రం చేసింది. “ఈ అంతటా వ్యాపించి ఉన్న 
విష్ణువు వల్లనే నాకు ఈ విశ్వరూపం కనబడి నా బుద్ది చలించి పోయింది. ఆ విష్ణువు అన్ని లోకాలకు 
ఆధారంగా నిలబడినవాడు. నా దుఃఖాలన్నీ పోవడానికి ఆ విష్ణువునే శరణు కోరతాను. 


క. నామగండు నేను గోవులు, నీ మందయు గోపజనులు ని బ్బాలుని నె 
మోమున నున్న విధము గని, యేమజితిమి గాని యీశు( డీతండు మాకున్‌. 346 


* ఈ బాలుని ముఖం చూచి నేనూ, నా భర్త, ఈ ్రేపల్లెలోని గోప గోపీ జనము లందరూ చివరకు 
ఆవులుకూడ ఇతడు బాలుడే అని భ్రాంతి పడటం జరిగింది. ఇతడు మా కందరికీ (ప్రభువు అని గుర్తించలేక 
పోయాము.” 


వ. అని తన్ను బరమేశ్వరుండని తలంచుచున్న యశోద యందు నా కృష్ణుండు వైస్ట్గనమాయం 

బొందించిన. 347 

* ఈ విధంగా పరమేశ్వరుడైన విష్ణువుగా తనను భావిస్తూ ఉన్న యశోదయందు మళ్ళీ వైష్ణవ 
మాయను ఆవరింపచేశాడు బాలకృష్ణుడు. 


క. జడనుపడి యెలుక సెడి యా, పడ(తుక సర్వాత్ము. డనుచు( బలుకక యతనిం 
గొడుకని తొడపై నిడుకొని, కడువేడుకతోడ మమత గావించె నృపా! 348 


* పరీక్షిన్మహారాజ! ఆ మాయాప్రభావం వలన యశోద మోహం చెంది సర్యాత్ముడు అనే మాట 
మరచిపోయింది. అతడు తన కొడుకే అనుకొని ఒడిలో కూర్చుండ బెట్టుకొని చక్కగా ముద్దు లాడింది.” 

వ. అనిన విని రా జిట్లనియె. 349 
* శుకమహర్షి ఈ విధంగా చెప్పగా విని పరీక్షిన్మహారాజు ఇలా అన్నాడు. 
ఆ. జగదధీశ్వరునకు( జ న్నిచ్చు తల్లిగా, నేమి నోము నోంచె నీ యశోద! 

పుత్రు.డనుచు నవని. బోషించు తండ్రిగా, నందు. డేమి సేసె నందితాత్మ! 350 


* “మహర్షీ! ఈ జగత్తుల కన్నింటికీ ప్రభువైన భగవంతునికి పాలిచ్చి పెంచే తల్లిగా జన్మించడానికి 
ఈ యశోదాదేవి వెనుకటి జన్మలో ఏ నోములు నోచిందో? శ్రీహరిని పోషించే తండ్రిగా పుట్టడానికి 
నందగోపుడు ఏ తపస్సులు చేశాడో? కృష్ణకథామృతం (త్రాగి ఆనందించిన మహాత్ముడవు నీవు. 
క. ప్రబ్బిన భక్తిని హరిపైం గబ్బంబులు సెప్పి కవులు కైనల్య శ్రీ 
కబ్బుదు రంట! హరిపోషణ, మబ్బిన తల్లిదండ్రు లెచటి కబ్బుదురొ తుదిన్‌. 351 
* క్రవీంద్రులు ఎంతో భక్తితో శ్రీహరిపై ఆ కావ్యాలు రచించి, మోక్షలక్ష్మీకటాక్షానికి పాత్రులవుతారట. 
మరి శ్రీహరిని కనిపెంచి పోషించే అదృష్టానికి నోచుకున్న తల్లి దండ్రులు ఏ లోకానికి పాలవుతారో?” 
వ. అనిన విని రాజయోగికి శుకయోగి యిట్లనియె. 352 


* రాజయోగి అయిన పరీక్షిత్తు ఇలా అడుగగానే శుకమహర్షి ఇలా అన్నాడు. 


-: యశోదానందుల పూర్వజనృవృత్తాంతము :- 


జా 


అవనీశ! విను ద్రోణు( డనువాండు వసువుల యందు ముఖ్యుడు, ధర యతని భార్య, 
వారి నిద్దణ బ్రహ్మ “వసుధపై జన్మింపు౮౦ డంచు( బంచిన వార లతని( జూచి 
“విశ్వేశ్వరుండైన విష్ణు సేవారతి మా కిచ్చితేనిని మహి జనింతు 
మనవుడు 'నట్ల కా' కనియె వేల్పుల పెద్ద యా ద్రోణు( డీ నందు(డై జనించె 

ఆ. ధర యశోద యయ్యె, దనుజేంద్ర వైరియుం గమలగర్భుమాట గారవించి 

తల్లిదండ్రు లనుచు( దగ వారి మన్నించె, నధిక భక్తితోడ నలరి రిట్లు. 353 

* “మహారాజు! చెబుతాను విను. వసువులు అనే దేవతలలో [ద్రోణుడు అనేవాడు ముఖ్యుడు. అతని 
భార్యపేరు ధర. బ్రహ్మదేవుడు వారిద్దరినీ భూమిపైన జన్మించమని ఆదేశించాడు. “విశ్వేశ్యరుడైన విష్ణుదేవుని 
సేవించే భాగ్యం ప్రసాదించి నట్లయితే అలాగే భూమిపై జన్మిస్తాము”అన్నారు ఆ దంపతులు. (బ్రహ్మదేవుడు 
“అలాగే”అని అనుగ్రహించాడు. ఆ [ద్రోణుడనే వసువే యీ నందుడు. ధరాదేవి యశోదగా జన్మించింది. 
శ్రీహరి కూడ బ్రహ్మదేవుని మాట మన్నించి ఆ దంపతులను తల్లిదండ్రులుగా అంగీకరించి, ఎంతో భక్తితో, 
సంతోషంతో గౌరవించాడు. 

న. అంత నొక్కనాండు దనయింటికడ పాపలందణు నయ పసులవెంట( బంపువడి పోయిన నంద 
సుందరి సంరంభంబునం దరికంబంబు కడ గుదురున నొక్కదధి కుంభంబు వెట్టి మిసిమి గల 
మీ(గడ బెరుంగు గూడంబోసి వీ(క నాంక త్రాడు కవ్వంబున నలవరించి. 354 

* ఒకనాడు యశోదాదేవి యింటివద్ద ఉన్న యువతులందరూ వారి పనులమీద వెళ్లిపోయారు. 
యశోద పెరుగు చిలికే స్తంభంవద్ద కుదురులో పెరుగకుండను పెట్టి, అందులో మిసమిసలాడే మీగడ 
పెరుగు పోసింది. తరి (త్రాటిని కవ్వానికి తగిలించి పెరుగు చిలకడం మొదలు పెట్టింది. 


-: యశోద దధిభాండ వికలనాదులు సేసిన కృష్ణుని. బట్టుకొనుటి :- 


కరకమలారుణకాంతి( గవ్వపు( ద్రాడు పవడంపు నును(దీవపగిది మెజయ' 
(గ్రమముతో రజ్ఞు వాకర్షింప( బాలిండ్లు వీడ్వడి యొండొంటి వీ నొత్త( 
గుచకుంభములమీంది కొంగు జాణంగం జిక్కు నడుచు హారావళు ల్బ్భయలుపడంగ6 
బొడమిన చెమటతో. బొల్ఫారు నెమ్మోము మంచుపై పడిన పద్మంబు( దెగడ( 


జా 


తే. గౌను నులియంగ. గంగణక్వణన మెసంగం దుణుము బిగివీడ గర్లికాద్యుతులు మెజయ 
బాలు నంకించి పాడెడి పాటవలన(, దరువు లిగురొత్త( బెరు( గింతి దరువ( జొచ్చె. 355 


* యశోదాదేవి అరచేతుల అరుణకాంతులు కవ్వపుత్రాటిపై ప్రసరించి, ఆ త్రాడు లేత పగడపు 
తీగెలాగున మెరుస్తున్నది. ఒక క్రమపద్దతిలో త్రాడు చివరలు ఒకదాని తర్వాత ఒకటిగా రెండు చేతులతోను 
లాగుతూ ఉంటే, ఆమె పాలిండ్లు ఒకదానినొకటి ఒరుసుకొంటున్నాయి. వక్షోజాల పైనున్న కొంగు జారిపోయి, 
మెడలో నున్న హారాలు చిక్కుపడి కంపించి పోతున్నాయి. చెమట బిందువులతో అందంగా ఉన్న ముఖం, 
మంచుబిందువులు చిందిన తామర పూవుకన్నా మనోహరంగా ఉన్నది. సన్నని నడుము జవజవలాడుతున్నది. 
చేతుల కంకణాలు గలగల శబ్దం చేస్తున్నాయి. కొప్పుముడి బిగింపు సడలిపోయింది. చెవుల కమ్మల కాంతులు 
తళుక్కు మంటున్నాయి. ముద్దుల కృష్ణుని ఉద్దేశించి ఆమె పాడే పాటకు చెట్టు చిగురు తొడుగుతున్నాయి. 
ఈ విధంగా యశోదా దేవి పెరుగు చిలుకుతూ ఉన్నది. 


వ. ఆ సమయంబున. 356 


క. సుడియుచు వ్రాలుచు( గిదుకుచు, సడి గొట్టుచు నమ్మ రమ్ము! చ న్నిమ్మనుచున్‌ 
వెడవెడ గంతులు వైచుచు6 గడవం గదిసి బాలకుండు గవ్వము. బట్టెన్‌. 357 


* ఆ సమయంలో కృష్ణుడు ఆమె చుట్టూ తిరుగుతూ, ఆమెపైన (వాలుతూ, ఆమెపైట లాగుతూ, 
అలరి చేయసాగాడు. “అమ్మా! రావే! నాకు పాలివ్వవే!'అంటూ గంతులు వేసూ దగరకు వచ్చి కవ్వాన్ని 
వో. ౨ Vas 
కదలకుండా పట్టుకొన్నాడు చిన్నారి కన్నయ్య. 
క. కవ్వము. బట్టిన ప్రియసుతు, న వ్వనరుహనేత్ర దిగిచి యంకతలమునన్‌ 
నవ్వుచు నిడుకొని కూకటి, దువ్వుచు. జన్నిచ్చె, నతండు దూంటుచు( గుడిచెన్‌. 358 

* అలా కవ్వం పట్టుకున్న కృష్ణుణిచూచి యశోద నవ్వుతు దగ్గరకు తీసుకొంది. ఒడిలో కూర్చుండ 
బెట్టుకొని ప్రేమగా జుట్టూ దువ్వుతూ బాలకృష్ణుడికి పాలివ్వసాగింది. నల్లనయ్య చక్కగా తల్లి రొమ్ములో 
తలదూర్చి (ప్రాలు (త్రాగుతున్నాడు. 

మ. కడుపారం జను(బాలు ద్రావని సుతుం గంజాక్షి పీఠంబుపై 

నిడి పొంగారెడి పాలు డించుటకునై యేగంగం దద్పాలు( డె 
క్కుడు కోపంబున వాండిజాత దధిమత్కుంభంబు వోంగొట్టి తెం 
పడరం గుంభములోని వెన్నందినె మిథ్యాసంకులద్పాప్పుండై. 359 


* బాలుడు పాలు త్రాగుతూ ఉండగా, పొయ్యిమీద పాలు పొంగుతూ ఉంటే యశోద చూచింది. 
కృష్ణుడు పాలు పూర్తిగా త్రాగకుండానే అతణ్ణి దింపి, పాలకుండ దించడానికి గబగబ లోపలికి వెల్లింది. 
మధ్యలో దించి వెళ్లిందని కోపంతో కృష్ణుడు ఒక వాడి అయిన రాతితో పెరుగుకుండ (బ్రద్దలు కొట్టాడు. 
పగిలిన దధిభాండంలోని వెన్నతింటూ, పై పెచ్చు దొంగ కన్నీళ్ళు కారుస్తూ ఏడుపు మొదలు పెట్టాడు. 


a 


వ. అంత నా లోలలోచన సాలు డించి వచ్చి వికలంబు లయిన దధికుంభ శకలంబుల. బొడగని 
తుంటకొడుకు వెన్నదింట యెణీంగి నగుచు నా కలభగామిని యతనిం గానక చని చని. 360 


* యశోద పొయ్యిమీది పాలు దించి వచ్చి, ముక్కలు ముక్కలుగా పగిలిపోయిన పెరుగ కుండను 
చూచింది. తుంటరి కొడుకు వెన్న మీగడలు తిన్నాడని [గ్రహించి లోపల నవ్వుకొని, కొడుకుకోసం చూస్తే 
ఆ కొంటె కృష్ణుడు కంటికి కనిపించలేదు. అతణ్జి వెదుకుతూ బయలుదేరింది యశోద. 


ఆ. వికచకమలనయన వే జొకయింటిలో, వెలయ టోలు దిరుగ వేసి యెక్కి 
యుట్టిమీ(ది వెన్న నులుకుచు నొక కోంతి, పాలు సేయు చున్న బాలు గనియె. 361 


* ఇక్కడ పారిపోయిన కృష్ణుడు అక్కడ మరొక యింటిలో ్రత్యక్షమైనాడు. చాల కోపంగా 
ఉన్నాడు. ఒక రోలు తిరగవేసి దానిమీద ఎక్కి నిలబడి, ఉట్టిమీద ఉన్న వెన్న తీసి ఒక కోతికి పెడుతున్నాడు. 
యశోద వచ్చి చూసే సమయానికి అతడు చేస్తున్న అల్లరి పని అది. 


మ. కని చేతన్‌ సెలగోల వట్టికొనుచుం గానిమ్ము గానిమ్ము రా 
తనయా! యెవ్వరియందు. జిక్కువడ నేదండంబునుం గాన నే 
విని వారంబును బొంద నే వెణపు నే విభాంతియుం జెంద ము 
న్ననియో నీవిటు నన్ను(గై కొనమి నేండారీతి సిద్దించునే? 362 


* కృష్ణుని అలా చూచిన యశోదాదేవి బెత్తం చేతబట్టుకొని కొడుకును ఇలా బెదిరించింది. “కన్నయ్య! 
నీవు ఇంతవరకు ఎవరి చేతికీ చిక్కలేదనీ, ఇంతవరకు ఎవరూ నిన్ను శిక్షించలేదనీ, ఎవరూ నిన్ను అడ్డు 
కోలేదనీ, ఎవరూ నిన్ను భయపెట్టరనీ, నీకు బొత్తిగా అదురూ బెదురూ లేకుండా పోయినాయిరా! అందుకేగదా 
నా మాట లక్ష్యపెట్టడం లేదు. కానీ కానీ! ఇవాళ ఎలా తప్పించుకుంటావో చూస్తాను.” 

వ. అని యదలించుచు( గొడుకునడవడిం దలంచి తనుమధ్య దన మనంబున. 363 
* ఈ విధంగా కృష్ణుణ్ణి అదలిస్తూ యశోదాదేవి కొడుకు దుడుకు తనాన్ని తలచుకొని తనలో ఈ 
విధంగా అనుకొంది. 
సీ, బాలు( డీతండని భావింతు నందునా యే పెద్దలును నేర రీక్రమంబు 
వెణ వెణుంగుటకు నై వెజపింతు నందునా కలిగి లేకొక్కండు గాని లే(డు 
వెజపుతో నా బుద్ధి వినిపింతు నందునా తను€ దానయై బుద్ది. దప్పకుండు 
నొం డెణుంగక యింట నుండెడి నందునా చొచ్చి చూడని దొకచోటు లేదు 


ఆ. తన్ను నెన్వరైన( దలపోయ( బాటెడి, యోజ లేదు భీతి యొకటి యెజు(/ఈ6 
డెలమి నూర కుండ డెక్కసక్కెము లాడు6 బట్టి శాస్తి సేయు భంగి యెట్లు? 364 
* “ఇతడు పసివాడనుకొందామా? ఇలాంటి నడవడి ఏ పెద్దలకూ తెలియదు. పోనీ కొంచెం భయం 
తెలియడానికి భయపెడదామంటే లేకలేక పుట్టినవాడు వీడొక్కడే. బెదిరించి బుద్దులు నేర్పుదామనుకొంటే 
తనంతట తానే బుద్దిగా ఉంటున్నాడు. అలాగని ఇంకేమీ తెలియక ఇంట్లో కూర్చుంటాడా అనుకుంటే వీడు 
వెళ్ళనిదీ, చూడనిదీ చోటంటూ లేదు. తన నెవరైనా చూస్తే పారిపోదామనే ఆలోచనకూడా వీడికి రాదు. 
భయము అంటూ ఒకటుందని వీడికి తెలీదు. ఒకచోట కదలకుండా కుదురుగా కూర్చోడు. 
ఎకసెక్కాలాడతాడు. వీణ్ణి పట్టుకొని తగిన శాస్తి చేయడం ఎలా”. 
వ. అని వితర్కించి. 365 
క. లాలనమున బహుదోషము, లోలిం బ్రాసించు( దాడనోపాయములం 
జాల గుణంబులు గలుగును, బాలురకును దాడనంబ పథ్యం బరయన్‌. 366 
* “చివరికి మరీ గారాబం చేస్తే పిల్లలు బాగా చెడిపోతారు. అప్పుడప్పుడు తగలనిస్తూ ఉంటే చాల 
మంచి గుణాలు అలవడతాయి. దుండగులైన పిల్లలకు దండోపాయమే మంచిది”అని నిశ్చయించుకొంది 
యశోద. 
వ. అని నిశ్చయించి కేల నున్న కోల జళిసించి బాలా! నిలునిలు మని బగ్గుబగ్గున నదల్చ్బుచు. దల్లి 
డగ్గటీన బెగ్గడిలిన చందంబున నగ్గలిక సెడి శోలు డిగ్గ నుటికి. 367 
* చేతిలో ఉన్న బెత్తం జళిపించి “ఒరేయి ఆగు అక్కడ” అంటూ కోపంగా అదలిస్తూ దగ్గరకు 
వచ్చింది యశోద. కృష్ణుడు భయ పడినట్టు ముఖంపెట్టి అల్లరి మాని రోలుమీదనుంచి గభాలున దూకాడు. 
క. గజ్జెలు గల్లని మైయంగ, నజ్జలు ద్రొక్కుటలు మాని యతిజవమున యో 
షిజ్ఞనములు నగ దల్లియు6 బజ్జం జనుదేర నతండు పరువిడె నధిపా! 368 
* కాలిగజ్జెలు ఘల్టుఘల్టుమని మోగుతూ ఉండగా కృష్ణుడు చిందులు తొక్కడం మానేసి, అతివేగంగా 
పారిపోసాగాడు. చుట్టుప్రక్కల ఉండే గోపికలు నవ్వుతూ చూస్తుండగా యశోదాదేవికూడా బాలుడివెంట 
పరుగెత్తింది. 

న. 

అప్పుడు. 369 


మ. స్తనభారంబున డస్సి క్రుస్సి యసదై జవ్వాడు మధ్యంబుతో 


జనిత స్వేదముతో( జలత్కబరితో స్రస్తోత్త్రరీయంబుతో 
వనజాతేక్షణ గూడ బాటి తిరిగెన్‌ వారించుచున్‌ వాకిటన్‌ 
ఘనయోగీంద్ర మనంబులున్‌ వెనుకొనంగా లేని లీలారతున్‌. 370 


* ముంగిలిలో పరుగెత్తుతూ ఉన్న బాలకృష్ణుణ్లి ఆగు, ఆగు”అంటూ యశోద వాని వెనుకే 
పరుగెత్తసాగింది. పెద్ద వక్షోజాలు బరువుతో అలసిపోయి, వంగిపోతూ ఉన్నది. సన్నని నడుము జవ జవ 
లాడుతూ ఉన్నది. గమనవేగానికి కొప్పు కదలి జారిపోతున్నది. ముఖంనిండా చెమటలు పోశాయి. పైట 
జారిపోయింది. మహా మహా యోగీంద్రుల మనస్సులుకూడా వెంటబడి పట్టుకోలేని ఆ లీలా గోపాలబాలుణ్ణి 
పట్టాలనే పట్టుదలతో వెంటబడి తరుమ గల్గిన ఆ యశోద ఎంత అదృష్టవంతురాలు! 


న. 


సః 


ఇట్లు గూడం జని. 371 


స్తంభాదికంబులు దనకు నడ్డం బైన నిట్టట్టు సని పట్టనీని వాని 

నీ తప్పు సైరింపు మింక దొంగిల( బోవ నే నని మునుముట్ట నేడ్చువాని( 
గాటుక నెబయంగ( గన్నులు నులుముచు వెడలు కన్నీటితో వెగచువాని 

నే దెస వచ్చునో యిది యని పలుమాణు సురుగుచు( గ్రేగంటం జూచువాని( 


గూడ బాజీ పట్టుకొని వెజసించుచు6 జిన్ని వెన్నదొంగ సిక్కె ననుచు 
నలిగి కొట్ట జేతు లాడక పూంబోండి, కరుణతోడ బాలు. గట్ట దలంచి. 372 


* కృష్ణుడు వాకిట్లో స్తంభాలు అడ్డంగా ఉంటే వాటి చాటున అటూఇటూ పరుగెడుతూ దొరక్కుండా 
ఉన్నాడు. “ఇక ముందు దొంగతనం చేయను. ఈ ఒక్కసారికి క్షమించవే!” అంటూ మును ముందే 
ఏడుస్తూ ఉన్నాడు. కాటుక చెదరిపోయేటట్లు కళ్ళు నులుముకుంటూ దొంగ కన్నీటితో వెక్కి వెక్కి ఏడుస్తూ 
ఉన్నాడు. ఈ అమ్మ ఎటువైపునుంచి వస్తుందో అని మాటి మాటికీ ప్రక్కలకు తప్పుకుంటూ (క్రీగంట 
చూస్తూ ఉన్నాడు. చివరకు ఎలాగైతేనేం యశోద వెంటబడి తరుముకుంటూ వెళ్ళి “అమ్మయ్య! ఈ చిన్ని 
వెన్నదొంగ చిక్కాడు” అంటూ బాలకృష్టుణ్ణి పట్టుకొన్నది. పట్టుకొన్నదే గాని కొట్టడానికి చేతులు రాలే 
దామెకు. యశోద శరీరము, స్వభావముకూడ పువ్వువలె సుతిమెత్తనైనవి. అతనిమీద జాలిపడి పోనీలే కొట్టకుండా 
కట్టివేద్దామనుకొంది. 


న. 


క్త 


ఇ ట్లనియె. 373 


౧ 


వీ రెవ్వరు? శ్రీకృష్ణులు, గారా? యెన్నండును వెన్నం గానరంట కదా 
చోరత్వం బించుకయును, నేర రట! ధరిత్రి నిట్టి నియతులు గలరే, 374 

* అప్పుడు యశోద పట్టుబడ్డ కృష్ణుడితో ఇలా అన్నాది. “ఓహో ఎవరు వీరు? శ్రీకృష్ణులవారేనా! 
అసలు వెన్నంటే ఎప్పుడూ చూడనే చూడలేదట కదా! పాపం! దొంగతనమంటే ఏమిటో ఎరుగరట! ఈ 
భూమి మీద మీ అంతటి బుద్దిమంతులు ఉన్నారా? 


క. పట్టిన. బట్టువడని నిను, బట్టెద నని చలముగొనిన. బట్టుట బెట్టే? 
పట్టువడ వండ్రు పట్టీ!, పట్టుకొనన్‌ నాకుగాక పరులకు వశమే? 375 
* పట్టుకోవాలంటే ఎవరికీ పట్టుబడనని నీవు అనుకుంటున్నావు. పట్టుకోవాలని నేను పట్టుబడితే 
నిన్ను పట్టుకోవడం పెద్ద కష్టమనుకున్నావా? నీవు పట్టుబడవని అందరూ అంటారు. నిన్ను పట్టుకోవడం 
నాకు తప్ప ఇతరులకు సాధ్యం కాదురా.” 


(యశోదకు తెలియకుండానే అసలు తత్త్యంకూడా ఆమె నోటి వెంటనే అంతరార్థంగా బయటపడు 
తున్నది. అది శ్రీకృష్ణుని సాన్నిధ్యంలో ఉన్న దివ్యప్రభావం. భగవంతుడు మామూలుగా పట్టుబడడు. కాని 
నిష్టగా యోగసాధన చేస్తే ఆనందస్వరూపుడుగా పట్టుబడకపోడు. తనలోనూ, అందరిలోనూ అంతర్యామిగా 
ఉన్న 'నేను' అనే ప్రజ్ఞగా మాత్రమే అతడు పట్టుబడతాడుగాని, ఇతరులను వేరుగా చూస్తే పట్టు బడడు.) 


క. ఎక్కడ నైనను దిరిగెద, వొక్కయెడన్‌ గుణము కలిగి యుండవు, నియమం 
బెక్కడిది నీకు? మణచిన(, జక్కంగ6 బోయెదవు పెక్కుజాడల( బుత్రా! 376 


శ నాన్నా! ఎక్కడపడితే అక్కడ తిరుగుతూ ఉంటావు. ఒకచోట కుదురుగా బుద్ధికలిగి ఉండవు. నీ 
ప్రవర్తనకు ఒక పద్దతి అంటూ లేదేమి? ఒక్కక్షణం ఏమరుపాటు చెందితే చాలు, ఎన్ని వేషాలైనా వేసి, ఎక్క 
డికైనా పోతావు. 


(భగవంతుడు సర్వాంతర్యామి, గుణాతీతుడు, ఆయనకు నియమాలు పెట్టడం ఎవరికీ సాధ్యం 
కాదు. అంతటా ఆయనే అనే ఎరుక ఒక్కక్షణం మరచిపోతే మిత్రులు, శత్రువులు మొదలైన అనేకంగా 
ఆయన కనిపిస్తాడు). 


సీ. తోయంబు లివి యని తొల(గక చొచ్చెదు, తలంచెదు గట్టెనం దరల నెత్త 
మంటితో నాటలు మానవు, కోరాడె, దున్నత స్తంభంబు లూ(ప( బోయె, 
దన్యుల నల్పంబు లడుగంగ6 బాజెదు, రాచవే(టల( జాల అవ్వదెచ్చె, 
దలయవు నీళ్లకు నడ్డంబు గట్టెదు, ముసలిపై హరివృత్తి మొనయం జూచె 
ఆ. దంబరంబు మొలకు నడుగవు తిరిగెద, వింక గల్కిచేంత లేల పుత్ర! 
నిన్ను నంప నవ్రాల్ప నే నేర ననియొ, నీ విట్టు క్రిందు మీందు నెటు కునికి. 377 


* రే కన్నయ్యా! అదురూ బెదురూ లేక నీళ్ళలో జొరబడి పోతావు. ఎంత పెద్దబండనైనా ఎత్తేయాలని 
ప్రయత్నిస్తావు. మట్టితో ఆటలు మానక పార్గాడుతావు. పెద్దపెద్ద స్తంభాలైనా పట్టుకొని ఊపాలని చూస్తావు. 

పరాయివాళ్లదగ్గర అల్పమైన వస్తువులకోసం చేయి చాచి యాచిస్తావు. నీకు రాజసమెక్కువ, లోకం మీదపడి 
ఎన్నో జగడాలు తెస్తావు. నీళ్ళ ప్రవాహాలకి అడ్డుకట్టలు వేయాలని చూస్తావు. ముసలివై నటించుతూ కోతి 
చేష్టలతో అల్లరి చేస్తూ ఉంటావు. మొలకు గుడ్డ లేకుండా దిగంబరంగా పడి తిరుగుతుంటావు. ఈ దుడుకు 
చేష్టలన్నీ ఎందుకు చేస్తున్నావో తెలియకుండా ఉంది. నిన్ను భయభక్తులతో నేను అదుపులో పెట్టలేకుండా 
ఉన్నాననుకొనేగా ఇలా (క్రిందు మీదు తెలియకుండా ప్రవర్తిస్తున్నావు? 


(ఇందులో యశోద తనకు తెలియకుండగానే భగవంతుని దశావతారాలను స్మరించింది. ఎలా అంటే 
“మత్స్యావతారం ధరించి, నీటిలో చారబడతావు. కూర్మావతారం ధరించి, వీపుమీద కొండ నెత్తుతావు. 
వరాహావతారం ధరించి భూదేవితో ఆడుకుంటావు. అందులోనూ కోరల మీద నిలిపి ఆడుకుంటావు. నర 
సింహావతారంగా స్తంభాలు కదలిస్తావు. పరశురామావతారంగా రాజులను వేటాడి ముప్పు తెస్తావు. రామా 
వతారంలో సముద్రానికి వంతెన కడతావు. హలాయుధుడైన బలరాముడితో కలిసి కృష్ణుడుగా సాక్షాత్తు 
హరివై దిగివస్తావు. బుద్దావతారంగా దిగంబరత్వం సాధిస్తావు. ఇక నీ కల్కి అవతారం ఎందుకు ఎత్తుతావో 
తెలియదు. "నిన్ను లొంగదీయడానికి నాకు సాధ్యం కాదనే కదా నీ ధైర్యం? దానితో నీవు (క్రిందు మీదు 
తెలియక మిడిసి పడుతున్నావు. భూమి, ఆకాశం నిండా ఇంకా అవతలా ఇవతలా వ్యాపించి మెరుపులాగా 
కనిపిస్తున్నావు). 


-: ఉలూఖల బంధన యమకార్దున భంజనాద్యభివర్ణనము :- 


వ. అని మర్మంబు లెత్తి పలికి. 378 


క. ఆ లలన గట్టె జోలన్‌, లీలన్‌ నవనీతచౌర్యలీలుం బియ వా 
గ్లాలుం బరివిస్మిత గో, పాలున్‌ ముక్తాలలామ ఫాలున్‌ బాలున్‌. 379 


క. టోలను గట్టువడియు న, బ్బాలుడు విలసిల్లై భక్త పరతంత్రుండై 
యాలాన సన్నిబద్ధ వి, శాల మదేభేంద్ర కలభసమరుచి నధిపా! 380 


* ఈ విధంగా యశోద, కృష్ణుని అవతార రహస్యాలను గూడ ఎత్తిపొడిచి ఆ దుడుకు బాలుణ్ణి 
ఒకరోటికి కట్టివేసింది. ఆ బాలకృష్ణుడు వెన్న దొంగిలించడమే (క్రీడగా కల్గినవాడు. అందరికీ సంతోషం 
కల్గించేటట్టు గలగలా మాట్లాడుతాడు. తల్లి తనను కట్టివేసినందుకు ఆశ్చర్యపోతున్నట్టు కనిపిస్తున్నాడు. 

MN ౧ ౧ (30) యు (2) జావ 
అతని నొసటన ముత్తెపు బొట్టు అలంకరణగా మెరుస్తూ ఉంది. 


పరీక్షిన్మహారాజా! ఆ బాలగోపాలుడు భక్తుల వశంలో ఉండేవాడు గనుక రోటికి కట్టుబడిపోయి 
ఉన్నాడు. దానికి అతడేమీ బిక్కమొగం వేయలేదు. కట్టుకొయ్యకు కట్టబడిన మదించిన ఏనుగు గున్న వలె 
హుందాగా వెలిగి పోతున్నాడు. 

క. వెలిలోను మొదలు దుది నడు, ములు లేక జగంబు తుదియు మొదలున్‌ నడుమున్‌ 
వెలియును లో నగు నీశ్వరు, నలవడునే కట్టం బ్రణతురాల్‌ గా కున్నన్‌? 381 


* రాజా! నారాయణునకు లోపల, వెలుపల అనేవీ; మొదలు, చివర, మధ్య అనేవీ ఏమీ లేవు. ఈ 
లోకాలన్నిటికీ మొదలు, చివర మధ్య, లోపల, వెలుపల - అన్నీ ఇతడే! ఇటువంటి నారాయణుని కట్టి వేయా 
లంటే, శరణాగతి చెందిన పరమభక్తురాలు గనుక యశోదకు సాధ్యమైంది గాని, మరొకరికి మరోవిధంగా 
సాధ్య మవుతుందా? 

ఆ. పట్టి యెల్లబో(టి పట్టి యీతం డని, గట్టితలపుతోడం గట్టె. గాక 

వట్టికడుపు సెక్కు బ్రహ్మాండములు వట్టు, టెటీ౮గా నేని. దల్లి యేల కట్టు? 382 

* తన చిన్నికృష్ణుడూ అందరివంటి బాలుడే అనుకొన్నది గనుక యశోదాదేవి అతణ్ణి కట్టివేసింది. 
ఆ బాలుని కడుపు ఎన్నో (బ్రహ్మాండాలను దాచుకో గలిగినదని తెలిస్తే ఆ తల్లి ఎందుకు కట్టి వేస్తుంది? 

క. చిక్కడు సిరికాంగిటిలోం జిక్కండు సనకాది యోగిచిత్తాబ్బములం 

జిక్కండు శ్రుతిలతికావలిం జిక్కె నతండు లీల. దల్లి చేతన్‌ శోలన్‌. 383 

* ఆ లీలా గోపాలబాలుడు లక్ష్మీదేవి కౌగిటిలో చిక్కలేదు; సనక సనందనాదులైన మహాయోగుల 


హృదయాలలోనూ చిక్కలేదు. ఉపనిషత్తులలోనూ చిక్కలేదు. అటువంటివాడు లీలగా అవలీలగా తల్లి 
చేతిలో చిక్కి రోటికి కట్టివేయబడ్డాడు. 


వ. ఇట్లు (గద్దన నా ముద్దియ ముద్దులపట్టి యుదరంబు గట్ట నడరుచు( జతురంబుగ( జక్క నొక్కత్రాడు 
సుట్టిన నది రెండంగుళంబులు గడమపడియె, మటేయు నొక్కబంధనంబు సంధించి వలగొనిన 
నంతియ కొణంత యయ్యె, వెండియు నొక్కపాశంబు గూర్చి పరివేష్టించిన వెల్తి సూపె నిట్లు. 384 
* ఈ విధంగా కృష్ణుణ్ణి చిక్కించుకొని గట్టిగా పట్టుకొన్న యశోద అతణ్ణి గట్టిగా రోటికి కట్టడానికి 
౬౯౦౯౦ యు అటు (ac) అ లు 
అతడి నడుముచుట్టూ ఒక (త్రాడు చుట్టింది. అది రెండంగుళాలు తక్కువైంది. మరో(త్రాడు జతచేసినా 
అప్పుడుకూడా ఆ రెండు అంగుళాలే తక్కువైంది. మరొక్క(త్రాడు ముడివేసి చూచినా అంతే తక్కువైంది. 
క. తజ్జనని లోంగిటం గల, రజ్ఞాపరంపరల( గ్రమ్మణన్‌ సుతు గట్టన్‌ 
బొజ్జ దిరిగి రా దయ్యె జ, గజ్జాలము లున్న బొజ్జ గట్టన్‌ వశమే? 385 
* ఆ తల్లి ఇంట్లో ఉన్న త్రాళ్ళు అన్నీ వరుసగా ముడివేసినా అంతే వెలితి ఉండిపోయింది. ముజ్జగములూ 
దాగి ఉన్న ఆ చిరుబొజ్జను కట్టడం ఎవరి తరం? 
వ. అప్పు డా యన్వయు గోపికలును వెణంగుపడిరి, తదనంతరంబ. 386 


* ఆ వింతను పిల్లవాణ్ణి చూచి యశోదా, గోపికలూ నివ్వెరపోయారు. 


82 పోతన భాగవతము 


ఆ. ఒడల. జెమట లెగయ నుత్తరీయము జార, వీడి యున్న తుణుము విరులు రాల 
గట్టరాని తన్ను( గట్టెద నని చింత6 గట్టుకొనిన తల్లి. గరుణ6 జూచి. 387 


* పాపం! ఈ శ్రమవలన యశోదాదేవికి శరీరమంతా చెమటలు పోశాయి. పైటకొంగు జారిపోయింది. 
కొప్పు సడలిపోయి పూలు రాలి పడిపోయినాయి. కట్టడానికి శక్యంకాని తనను కట్టి వేయాలనే పట్టుదలతో 
తంటాలు పడుతున్న తల్లిని చూచి నల్లనయ్య జాలిపడ్డాడు. 


క. బంధవిమోచను( డీశుండు, బంధింప బెనంగు జనని పాటోర్చి సుహృ 
దృంధుండు గావున జననీ, బంధంబున6 గట్టునడియె. బాటించి నృపా! 388 


* పరీక్షిన్మహారాజా! శ్రీహరి భవబంధాలను తొలగించి మోక్షాన్ని ప్రసాదించేవాడు. ఆ భగవంతుడు 
బాలకృష్ణుడై ఇప్పుడు కన్నతల్లి కష్టం చూడలేక ఆమె కట్టుతున్న త్రాటికే కట్టువడిపోయినాడు. అతడు 
ఆప్తులైన వారికి ఆత్మబంధువు గదా! 


క. సంగడి( దిరిగడు శంభుడు, నంగాశయ మైన సిరియు నాత్మజుండై యు 
ప్పొంగెడి పద్మజుండును గో, పాంగన క్రియ గరుణ వడయ రఖిలేశ్వరుచేన్‌. 389 


స పరీక్షిన్మహారాజ! ప్రియమి(త్రుడై మెలగే శివుడుగానీ, ఆయన వక్షస్త్రలాన్ని ఆశ్రయించుకొని ఉన్న 
లక్ష్మీదేవిగానీ, ఆయన కొడుకునని విర్రవీగే బ్రహ్మదేవుడుగానీ శ్రీహరివలన యశోద పొందిన అనుగ్రహాన్ని 
పొందలేక పోయినారు. 


క జ్ఞానులచే మౌనులచే, దాసులచే యోగసంవిధానులచేతం 
బూని నిబద్దుం డగునే, శ్రీనాథు(డు భక్తియుతులచేతం బోలెన్‌? 390 


* భక్తులకు పట్టుబడినట్టుగా భగవంతుడు జ్ఞానులకుగానీ, మౌనులకుగానీ, దానపరులకుగానీ, 
యోగీశ్చరులకుగానీ పట్టుబడడు గదా! 


వ. అంత న య్యశోద యింటికడం బనుల వెంటం దిరుగం గృష్ణుండు దొల్లి నారదు శాపంబున నిరుమద్దు 
లై యున్న నలకూబర మణిగ్రీవులను గుహ్యకుల నిద్దణం గని జో లీడ్చుకొని చనియె నని చెప్పిన 
శుకయోగివరునకు భూవరుం డి ట్లనియె. 391 


* యశోదాదేవి కృష్ణుని అలా రోటికి కట్టివేసి, ఇంటిపనులలో మునిగిపోయింది. బాలకృష్ణుడు ఆ యింటి 
పెరట్లో ఉన్న రెండు పెద్దపెద్ద మద్దిచెట్లను చూచాడు. నలకూబరుడు, మణిగ్రీవుడు అనే ఇద్దరు యక్షులు 
౧ Se) Do 0౧ (థా) a 
నారదుని శాపం వలన ఆ మద్దిచెట్టుగా చాలకాలంనుంచీ పడి ఉన్నారు. వారిద్దరినీ చూచి కృష్ణుడు రోలు 

యల ౧ (రా. (ac) 
ఈడ్చుకొంటూ ఆ చెట్ల దగ్గరకు వెళ్లాడు.” ఇలా శుకమహర్షి చెప్పగానే పరీక్షిత్తు ఈ విధంగా అడిగాడు. 


క. 'నారదు(డేల శపించెను?, వా రా వృక్షత్వమునకు వచ్చిన పనికిం 
గారణ మెయ్యది? యోగి కు, లారాధ్య! యెజుంగ6 జెప్తుముయ్య! వినియెదన్‌. 392 

* “మహానుభావా! లోకంలోని మహాయోగు లందరూ నిన్ను ఆరాధిస్తూ ఉంటారు. నీవే నా సంశయాలు 
తొలగించగలవు. ఆ యక్షులను నారదుడు ఎందుకు శపించాడు? వారు ఆ శాపం పొందటానికి చేసిన 
అపచార మేమిటి?” 


వ. అనిన శుకుం డిట్లనియె - 'మున్ను కుబేరుని కొడుకు లిరువురు శంకరకింకరులై యహంకరించి 
వెండికొండమీ(ద విరుల తో(టలం బాడెడి చేడియలం గూడికొని కరేణుసంగతంబు లైన యేనుంగుల 
భంగి సురంగంబు లైన మందాకినీ తరంగంబులం (గీడింప, నారదుండు వచ్చిన నచ్చెలునలు 
సెచ్చెర వలువలు ధరియించిరి, మదిరా పానపరవశులు గావున వారలిరువురు వివస్తులై మెలంగుచున్న 
నా మునీశ్వరుండు సూచి శపియించువా(డై ప్రతీతంబగు గీతంబు వాడె, వినుము. 393 


* అని అడుగగా పరీక్షిత్తుతో శుకుడు ఇలా అన్నాడు. “పూర్వం కుబేరుని కొడుకు లిద్దరు నలకూబర, 
మణి(గ్రీవు లనేవారు శివునికి సేవకులుగా ఉండేవారు. యక్షరాజు కొడుకులము, పై గా పరమశివుని అను 
చరులము గదా అని వారు అహంకారంతో సంచరిస్తూ ఉండేవారు ఒకనాడు వారు ఇద్దరూ వెండికొండపైన 
ఉద్యాన వనాలలో తమ ప్రియు రాండ్రతో కలసి విహరిస్తూ ఉన్నారు. ఆ ప్రియకాంతలు గంధర్వకన్యలు. 
చాల మనోహరంగా పాటలు పాడుతున్నారు. ఈ విధంగా వారు ఆడ ఏనుగులతో కూడిన మదపు 
టేనుగులులాగా తమ కాంతలతో అందమైన ఆకాశగంగా తరంగాలలో జలక్రీడలు సాగించారు. స్వచ్చమైన 
ఆ నదీ జలాలను అల్ల కల్లోలం చేయసాగారు. ఇంతలో ఆ మార్గాన నారద మహర్షి విచ్చేశాడు. ఆయనను 
చూచి గంధర్వ (స్త్రీలు గబగబా వస్త్రాలు ధరించారు. మద్యపు కైపుతో నిండి ఉన్న నలకూబర మణి గ్రీవులు 
మా(త్రం పొగరుకొద్దీ దిగంబరులుగానే ఉండిపోయారు. ఆ దృశ్యం చూచిన నారదుడు వారిని శపించబోతూ, 
ఒకచక్కని సత్యాన్ని చెప్పాడు. సంగీత విద్యామయుడైన నారదమహర్షినోట అది ఒక పాటగా రూపుదిద్దుకుంది. 
అది తరువాత చాల ప్రసిద్దంకూడా అయింది. 


శా “సంపన్నుం డొరు( గానలేండు తనువున్‌ సంసారమున్‌ నమ్మి హిం 
సింపం జూచు దరిద్రు( డెత్తువడి శుష్కీభూతుండై చిక్కి హిం 
సింపండన్యుల నాత్మకున్‌ సములుగా( జింతించునట్టాటం ద 
తృంపన్నాంధున కంజనంబు వినుమీ దారిద్ర్య మూహింప(గన్‌. 394 


* ధనవంతుడు ఎవరినీ లెక్కచేయడు. తన ధర్మాన్నీ, శరీరాన్నీ, సంసారాన్నీ నమ్ముకుని ఇతరులను 
హింసించాలనే చూస్తాడు. దరి(ద్రుడు దారి(ద్రదేవతకు చిక్కి కష్టాలు అనుభవించుతూ కూడా ఇతరులను 
హింసించడు. వారూ తనవంటివారే కదా అని ఆలోచిస్తాడు. ఇది లోక రీతి. కనుక ధన మదాంధులైన వారికి 
దారి(ద్ర్యమే చక్కని అంజనం అవుతుంది.” 


వ. అని గీతంబు వాడి తన మనంబున. 395 
క. కలవాని సుతుల మనుచును, గలకంఠులతోడ. గూడి కానరు పరులం 
గలలో నైనను, వీరికి, గల క్రొ వ్వడంగించి బుధుల( గలుపుట యొప్పున్‌. 396 

* ఈ విధంగా గీత పాడి, నారదుడు తన మనస్సులో ఇలా అనుకున్నాడు. “ ఈయక్షరాజ పుత్రులు 
ధనవంతుని కొడుకులమని గర్వించి ఉన్నారు. ఇక ప్రేయసులతో కలిసి ఉన్నప్పుడు చెప్పే దేముంది? వీరికి 
కలలోనైనా పెద్దాచిన్నా కనిపించరుగదా! వీళ్ళ (క్రొవ్వు అణచి మళ్ళీ వీళ్ళను సత్సురుషులుగా మార్చడం 
సముచితమైన పని!” 

న. అని చింతించి విజ్ఞాన విశారదుండగు నారదుండు నలకూబర మణిగ్రీవులం జూచి మీరలు స్తీ 

మదాంధులరు గావున భూలోకంబున నర్జున తరువులై నూణుదివ్య వర్షంబు లుండుం, డట మీ. 

ద గోవింద చరణారనింద పరిస్సందంబున. 397 
క. ముక్తులరై నారాయణ, భక్తులరై పరమసాధుభావ శ్రీ సం 

సక్తులరై సురలోక, వ్యక్తుల రయ్యెదరు నాదువాక్యము కతనన్‌. 398 


* ఇలా అలోచించుకొని విశేషమైన జ్ఞానం కల నారదుడు నలకూబర మణి(గ్రీవులతో ఇలా అన్నాడు. 
“మీరు ఐశ్వర్యమదంతో కొట్టు కుంటున్నారు గనుక మద్దిచెట్లుగా భూలోకంలో నూరు దివ్యసంవత్సరాలు 
పడి ఉండండి. ఆ తరువాత నందనందనుని పాదారవింద స్పర్శ వలన మీకు విముక్తి సంప్రాప్తిస్తుంది. ఆ 
విధంగా ముక్తులై శ్రీమన్నారాయణ భక్తులై, సత్రవర్తనమందు ఆసక్తులై మళ్ళీ దేవలోకంలో (ప్రవేశించ 
గలుగుతారు. ఇది నా అను[గ్రహం.” 


వ. అనియిట్లు వలికి, నారదుండు నారాయణాశమంబునకుం జనియె. వా రిరువురును సంగడి మద్దులైరి. 
పరమభాగవతుండైన నారదు మాటలు నీటింబుచ్చక పాటించి. 399 


* ఈ విధంగా శాపమూ, శాపవిమోచనమూ చెప్పి, నారదుడు నారాయణా(శ్రమానికి వెళ్ళిపోయాడు. 
ఆ యక్షులిద్దరూ జంట మద్ది చెట్టుగా భూలోకంలో జన్మించారు. నారదుడు పరమభాగవతోత్తముడు 
గనుక, కృష్ణుడు ఆయన మాటలను పాటించ దలచాడు. 


క. ముద్దుల తక్కరి బిడ్డండు, మద్దుల గూల్పంగ6 దలంచి మసలక తా నా 
మద్దికవ యున్న చోటికి, గ్రద్దన జో లీడ్చుకొనుచు. గడంకం జనియెన్‌. 400 
* టక్కులమారి ముద్దుకృష్ణుడు ఆ మద్దిచెట్లను కూల్చి వేయాలని సంకల్పించాడు. ఏ మాత్రం 
యలు (ac) ఈ 
ఆలస్యం చేయకుండా ఆ కొంటెకన్నయ్య జంటమద్దిచెట్టు ఉన్న చోటికి అమాంతంగా రోటిని ఈడ్చుకుంటూ 
వెళ్ళాడు. 
న. చని యా యూర్దిత మహాబలుండు నిజోదరదాను సమాకృష్యమాణ తిర్యగ్భృవదులూఖలుండై యా 
రెండు మ్రాంకుల నడుమం జొచ్చి ముందటికి నిగుడుచు. 401 


* ఆ బాలకృష్ణుడు స్థిరమైన మహాబలం కలవాడు. అతని పొట్టకు కట్టబడిన త్రాటి ఊపుకు రోలు 
అడ్డం తిరిగిపోయింది. అతడు చెరచెరా రెండు మద్ది చెట్ల మధ్య నుంచి రోటిని ఈడ్చుకుంటూ ముందుకు 
వెళ్లి పోయాడు. 

క. బాలు(డు టో లడ్డము దివ, మూలంబులు వెకలి విటపములు విటిగి మహా 
భీలధ్వని( గూలెను శా, సాలస్యవివర్ణనములు యమళార్జునముల్‌. 402 
* బాలుడు రోలు అడ్డం త్రిప్పి లాగగానే, ఆ మద్దిచెట్టు రెండూ వేళ్లతో సహా పెకలించుకొనిపోయి, 
కొమ్మలు విరిగిపోతూ మహాభయం కరమైన ధ్వనితో నేలకూలి పోయినాయి. చాలాకాలం తరువాత వాటికి 
శాపాలు తొలగిపోయినాయి. 
వ. ఇట్లు నిర్మూలంబు లయి పడిన సాలంబులలోనుండి కీలికీలలు వెల్వడు పోలిక నెక్కుడు తేజంబున 
దిక్కులు పిక్కటిల్లం బ్రసిద్దులై న సిద్దు లిద్దణు వెడలివచ్చి ప్రబుద్దులై భక్తలోక పాలకుండైన బాలకునకు 
మొక్కి లేచి కరకమలంబులు మొగిచి యిట్లనిరి. 403 
* ఈ విధంగా మొదలంటా కూలిపోయిన ఆ మద్దిచెట్లలోనుండి అగ్నిజ్వాలలు వెలువడినట్టు 
దిక్కులలో నిండిన తేజస్సులతో ఇద్దరు యక్షులు నిద్ర మేల్కొన్నట్లు ప్రత్యక్షమైనారు. భక్తు లందరినీ 
రక్షించే బాలకృష్ణునికి తలవంచి నమస్కారం చేసి చేతులు జోడించి ఇలా అన్నారు. 
క. బాలు(డవె నీవు? పరుండ న, నాలంబుండ వధికయోగి వాద్యుండవు తను 
స్టూలాకృతి యగు విశ్వము, నీ లీలారూపమండు నిపుణులు కృష్ణా! 404 
* కృష్ణా! నీవు బాలుడవా? కాదు కాదు, పరబ్రహ్మను, నీకు నీవే కాని వేరే ఆధారం అక్కరలేనివాడవు. 
మహాయోగివి. అన్నిటికీ మొదటివాడవు నీవు. అత్యంత సూక్ష్మం నుండి అతిస్తూలం వరకూ ఈ విశ్వమంతా 
నీ రూపమే అని వివేకవంతులు అంటారు. 
సీ, ఎల్లభూతంబుల కింద్రియాహంకృతి ప్రాణంబులకు నధిపతివి నీవ! 
ప్రకృతియు( బకృతి సంభవ మహత్తును నీవ, వీని కన్నిటికిని విభుండ వీవ, 
ప్రాకృతగుణవికారముల( బొందక పూర్వ సిద్దుండ వగు నిన్ను. జింత సేయ 
గుణవృతుం డోపునే? గుణహీన! నీ యంద, కల గుణంబుల నీవ కప్పంబడుదు, 


తే. మొదల నెన్వని యవతారములు శరీరు, లందు సరిదొడ్డు లేని వీర్యముల. దనువు, 
లడర జన్మించి వారలయందు( జిక్క, వట్టి పరమేశ! మైక్కెద మయ్య! నీకు. 405 
* అన్ని జీవరాసులకీ, ఇంద్రియాల అహంకారానికీ, ప్రాణాలకూ నీవే అధిపతివి. ప్రకృతివీ నీవే; దాని 
నుండి పుట్టిన మహత్తూ నీవే. అయినా వీటికి వేటికీ అందకుండా అధికారం చూపేదీ నీవే. ప్రకృతి గుణాలు 
నీలో ఏ మార్పులూ కలిగించలేవు. ఎందుకంటే నీవు వాటికన్న ముందునుండి ఉన్నవాడవు. నీలో నుంచి 
అవి పుట్టుకు వస్తాయి. ఇక గుణాలతో ఆవరింపబడినవాడు నిన్ను గూర్చి యెలా ధ్యానం చేయగలడు? 
నీకూ ఏ గుణాలూ లేవు. నీ నుండి గుణాలు వస్తూ ఉంటాయి. వాటిచేత కప్పబడి రహస్యంగా దాగిఉంటావు. 
ఈ శరీరం ధరించిన ఎవరూ కూడా నీ అవతార వైభవాలకి సాటిరారు. నీ రూపాలు వేరు, వీళ్ళ రూపాలు 
వేరు. ఈ జీవులంతా నీ తేజస్సుతో శరీరాలు ధరించి పుడతారు. కనుక నీవు వాళ్ళకి అంతుపట్టవు. 
అలాంటి నీకు నమస్కారం చేస్తున్నాము. 

క. భువనములు సేయం గావంగ, నవతీర్దుండ వైతి కాదె యఖిలేశ్వర! యో 
గి వరేణ్య! విశ్వమంగళ!, కవిసన్నుత! వాసుదేవ! కల్యాణనిధీ! 406 


* ఈ లోకాల నన్నింటినీ సృష్టించడానికీ, రక్షించడానికీ అవతరించావుగదా! నీవు ఈ అంతటికీ 
ఈశ్వరుడవు. యోగులందరూ నిన్ను దైవంగా వరించారు. ఈ సృష్టికి శుభాలు చేకూర్చేవాడవు నీవు. 
సృష్టిలోని శుభాలు అన్నీ నీ నుండే పుట్టుతూ ఉన్నవి. 

ఉపేంద్ర వజ. 

తపస్వివాక్యంబులు దప్ప వయ్యెన్‌, నెపంబునం గంటిమి నిన్ను( జూడం 
దపంబు లొప్పెన్‌, మము దావకీయ, ప్రపన్నులం జేయుము భక్తమిత్రా! 407 


* మహాతపస్వి అయిన నారదమునీం(ద్రుని మాటలు తప్పకుండా జరిగినాయి. ఆయన శాపం 
పుణ్యమా అని నిన్ను చూడగలిగాము. ఇన్ని సంవత్సరాలూ నిన్ను చూడాలనే తపించిపోయాము. ఇప్పటికి 
మా తపస్సు ఫలించింది. నీవు భక్తులైనవారికి పరమ మి(త్రుడవు. మమ్ములను నీ భక్తులుగా మన్నించి 
అనుగ్రహించు. 


శా నీ పద్యావళు లాలకించు చెవులున్‌ ని న్నాడు వాక్యంబులున్‌ 
నీ పేరం బనిసేయు హస్తయుగముల్‌ నీ మూర్తి పై( జూపులున్‌ 
నీ పాదంబుల పొంత మొక్కు శిరముల్‌ నీ సేవపై( జిత్తముల్‌ 
నీపై బుద్దులు మాకు నిమ్ము కరుణన్‌ నీరేజప త్రేక్షణా! 408 


* కమలపత్రాలవంటి నేత్రాలుగల మహానుభావా! నీపై రచించిన స్తుతి వింటూవుండే చెవులనూ, నిన్ను 
గురించే మాట్లాడే వాక్కునూ మాకు అను[గ్రహించు. ఏ పనిచేసినా నీ పేరనే నీ పనిగా చేసేటట్టూ మా చూపులన్నీ 
నీ రూపం పై ననే ఉండేటట్టూ మా బుద్దులు నీ పైననే ఉండే టట్లూ దయతో మమ్మల్ని అనుగ్రహించు.” 


న. అని యిట్లు కీర్తించిన గుహ్యకులంజూచి నగుచు నులూఖల బద్దుండైన హరి యిట్లనియె. 409 


* ఈ విధంగా తనను కీర్తించిన నలకూబర మణిగ్రీవులను చూచి, రోటికి కట్టబడి ఉన్న బాలకృష్ణుడిలా 
అన్నాడు. 
క. “తమతమ ధర్మము దప్పక, సములైనను నమ్మి తిరుగు సభ్యులకును బం 
ధము నన్ను. జూడ విరియును, గమలాస్తుండు వొడమ విరియు ఘనతమము క్రియన్‌. 410 


* “తమ తమ ధర్మాలు తప్పకుండా అందరియెడల సమత్వంతో ప్రవర్తిస్తూ నన్ను నమ్మి తిరుగుతూ 
ఉండేవారు సజ్జనులు. అటువంటి వారికి నన్ను చూడగానే సూర్యోదయంతో దట్టమైన చీకటి విరిసి పోయినట్లు 
బంధం విడిపోయి, మోక్షం లభిస్తుంది. 

క. కారుణ్యమానసుం డగు, నారదు వచనమున( జేసి నను బొడ(గనుటన్‌ 
మీరు ప్రబుద్దుల రైతిరి, చేరెన్‌ నామీ(ది తలంపు సిద్ధము మీకున్‌. 411 


* నారదమహర్షి కరుణతో ఇచ్చిన శాపం కారణంగా మీరు నన్ను చూడగలిగారు. ఈ నాటితో మీ 
శాపం తొలిగి మీరు నిద్రమేల్కొన్నట్టు మేల్కొన్నారు. ఈ నాటినుంచీ మీకు నా పైని భక్తీ చేకూరుతుంది. 


వ. అని యీశ్వరుండు “మీరు మీ నెలవులకుం బొంిడని యానతిచ్చిన మహాప్రసాదం బని వలగొని 
సెక్కు మొక్కులిడి వీడుకొని నలకూబర మణిగ్రీవు లుత్తర భాగంబున కరిగి, రంత నందాదులయిన 
గోపాలకులు నిర్మూలంబులయి పడిన సాలంబుల చప్పుడు పిడుగుచప్పు డని శంకించి వచ్చిచూచి. 

412 

* ఇక మీ లోకాలకు మీరు పోవచ్చును, అని కృష్ణుడు అనుజ్ఞ ఇవ్వగానే, యక్షులు మహాప్రసాదం 

అంటూ అతనికి ప్రదక్షిణాలు చేసి పెక్కు విధాలుగా మొక్కి సెలవు తీసుకొని తమ స్థానమైన ఉత్తర 
దిక్కుకు వెళ్ళిపోయారు. 


ఇక్కడ నందుడు మొదలైన గోపకులు మద్దిచెట్టు విరిగిన చప్పుడు విని, పిడుగు పడిందేమో అని 
భయపడి పరుగెత్తుకుని వచ్చి చూచారు. 


క. “ఈ పాదపములు గూలంగ, నీ పాపం డులూఖలమున నిటు బద్దుండై 
యే పగిది బ్రదికె? గంటిరె!, వాపోవండు, వెజవం డెట్టివాడో యితండున్‌. 413 


“అయ్యో! ఈ చెట్టు ఇలా కూలిపోతే, రోటికి కట్టివేయబడి ఉన్న ఈ చిన్నపాపడు ఎలా (బ్రతికి ఉన్నాడో? 
చూశారా, చూశారా! వీడు ఏడవనైనా ఏడవలేదు. భయపడనూ లేదు. ఎలాంటి పిల్లవాడమ్మా వీడు? 


ఆ. పిడుగు వడదు, గాక పెనుగాలి విసరదు, ఖండితంబు లగుట గానరాదు, 
బాలు డితండు, వట్టి పడ(ద్రోయ( జాల(డు, తరువు లేల కూలె ధరణిమీ(ద?' 414 


* “అసలు ఈ మహావృక్షాలు ఎలా నేల కూలాయి? పిడుగు పడలేడు. పోనీ పెద్దగాలి అయినా 
వీచలేదు. ఎవరూ నరికిన సూచనలు లేవు. వ్రేళ్ళతో పెల్లగిల్లి పడిపోయాయి. పోనీ వీడు పడ[ద్రోశాడా అంటే 
ఈ పసివాడు వీటిని త్రోయగలడా? ఇంత చెట్టు ఎలా కూలిపోయాయి?” 


వ. అని పెక్కండ్రు పెక్కువిధంబుల నుత్సాతంబులు గావలయునని శంకింప నక్కడ నున్న బాలకు 
లిట్లనిరి. 415 


* ఈ విధంగా పదిమందీ పది విధాలుగా అనుకుంటూ ఉండగా, అక్కడ ఆడుకుంటూ ఉన్న 
గోపాలబాలకులు ఇలా అన్నారు. 


క. “నందుని కొమరు(డు విను డీ, సందున మును దూటి టోలు సరి యడ్డముగా 
ముందటి కీడ్చిన మద్దులు, గ్రందుకొనం గూలె, జనుల గంటి మిరువురన్‌.” 416 

* “నందుని కుమారుడైన కృష్ణుడు ఆ చెట్ల సందులోనుండి ముందు తాను దూరాడు. తరువాత 
రోలు అడ్డం త్రిప్పి ముందకు లాగాడు. అంతే! మద్ది చెట్టు ఫెళఫెళ లాడుతూ కూలిపోయినాయి. ఆ తర్వాత 
అక్కడ ఎవరో ఇద్దరూ మనుష్యులుకూడా కనిపించారు.” 


వ. అని యిట్లు పలికిన బాలకాలాసంబులు నిని కొందణు మిథ్యారూపంబు అనిరి, కొందణు నానా 
విధంబుల సందేహించి రంత నందుండు వికసిత వదనారవిందుం డగుచు. బట్టి కట్టు విడిచె, 
నట్టియెడ( దనతెణం గెవ్వరు నెణుంగ కుండవలెనని కపటకుమారుండు. 417 


* ఈ విధంగా గోపబాలకులు చెప్పగా కొందరు “అబద్దాలాడు తున్నారు”అన్నారు. మరికొందరు 
మరికొన్ని విధాలుగా సందేహించారు. అప్పుడు నందుడు తన కొడుకు (బ్రతికి బయటపడినందుకు సంతోషిం 
చాడు. అతడు ముందుకు వచ్చి కృష్ణునికి కట్టిన (త్రాళ్ళు విప్పి వేశాడు. అప్పుడు లీలావినోదియైన కృష్ణుడు 
ఈ విషయంనుండి గోపజనుల మనస్సులను మరలించడానికిగాను బాలునివలె నటింపసాగాడు. 


శా పాడున్‌ మందునిభంగి, గోపవనితల్‌ పాణిధ్వనుల్‌ సేయంగా 
నాడున్‌ జంత్రముకైవడిం, బరవశుండై హస్తముల్‌ ద్రిప్తుచుం, 
జూడ న్నే రని వాని భంగి జనులం జూచున్‌, నగున్‌, బాలురం 
గూడుం బెద్దలపంపు సేయ(జను, డాంగున్‌ మట్టి. జిట్టాడుచున్‌. 418 


* అమాయిక బాలునివలె పాటలు పాడుతాడు, గోపవనితలు చేతులతో లయబద్దంగా చప్పట్లు 
చరుస్తూ ఉంటే కీలుబొమ్మవలె పరవశుడై చేతులు త్రిప్పుతూ నాట్యం చేస్తాడు. చూడడం అంటే ఏమిటో 
తెలియని వానివలె జనులవంక పలుకరింపుగా చూస్తాడు. నవ్వుతాడు. తోడిపిల్లలతో కలిసి గంతులువేస్తాడు. 
పెద్దవారు ఏమైనా చెబితే బుద్దిమంతునిలాగా చేస్తాడు. తలుపుచాటున దాక్కుంటాడు. మట్టితో ఆడుకుంటాడు. 


క. “చుంచెదుగు( బాలు ద్రావు ము, దంచితముగి ననుడు బాలుద్రావి జననితో( 
జుం చెదుగ దంచు లీలా, చుంచుం డై యతడు చుంచు. జూపు నరేంద్రా! 419 


* ఒకనాడు బాలకృష్ణుడు పాలు (త్రాగకుండా పేచీపెడుతూ ఉంటే యశోద “పాలు (త్రాగితే జుట్టు 
చక్కగా పెరుగుతుంది” అని ఆశ పెట్టింది. అతడు పాలు త్రాగి “చేతితో తల తడువుకొంటూ నేర్పుగా, 
గడుసుగా “ఇదిగో జుట్టు ఎదగదేమి?” అంటూ ముంగురులు చూపాడు. 


క. సెలగోల వట్టుకొని జల, కలశములో నీడ జూచి కలశయుతుండై 
సెలగోలం బాప డొక( డిదె, తలటెన్‌ నను( గొట్ట ననుచు. దల్లికి( జెప్పెన్‌. 420 


* చిన్నికృష్ణుడు ఒక నాడు సెలగోల చేతిలో పట్టుకుని, గిన్నెలో ఉన్న నీళ్ళలోకి చూచాడు. అక్కడ 
తన (ప్రతిబింబమే కనిపించింది. ఆ గిన్నె పట్టుకుని తల్లివద్దకు వెళ్ళి “అమ్మా! ఇదిగో ఎవరో ఒక పాపాయి 
కర్రపుచ్చుకుని నన్ను కొట్టవస్తున్నాడు - చూడు!” అంటూ పసివానివలె (ప్రవర్తిస్తూ పలికాడు. 

క. భిక్షులు వచ్చెద రేడ్చిన, భిక్షాపాత్రమున వైచి బెగడించి నినున్‌ 
శిక్షించెద, రని చెప్పిన, భిక్షుల( గని, తల్లి. గనియు భీతిల్లు నృపా! 421 


* కృష్ణుడు ఏడుస్తూ పేచీపెడుతూ ఉంటే, “ఇదిగో బిచ్చగాళ్ళు వస్తున్నారు. నువ్వు ఏడ్చావంటే నిన్ను 
వాళ్ళు గిన్నెలో పెట్టి పట్టుకొని పోయి కొట్టేస్తారు జాగ్రత్త”అని తల్లి బెదిరిస్తే అతడు వాకిట్లోకి వచ్చిన భిక్షుకులను 
చూచి, తల్లి వంక చూచి భయపడుతున్నట్టు నటిస్తాడు. 


-: నందాదులు బృందావనంబునకు నరుగుదెంచుట :- 


వ. ఇట్లు కృష్ణుండు బహువిధంబుల( గపటబాలలీలల వినోదింప, బృహద్వనంబున నందాదు లైన 
గోపవృద్దులు మహోత్సాతంబు లగుటయు, వానివలన బాలుం డుత్తరించుటయు. జూచి యే 
కాంతంబున నొక్కనాండు విచారింస నుపనందుండను వృద్దగోపకుండు దన యెలుక మెజసి 
యిట్లనియె. 422 


* ఈ విధంగా కృష్ణుడు బాల్య(క్రీడలు చూపుతూ గోపీగోపకులను వినోదింప జేస్తున్నాడు. ఒకనాడు 
ఆ ్రేపల్లెలోని ఒక పెద్దతోపులో నందుడు మొదలైన గోపకు లందరూ సమావేశమైనారు. అప్పటివరకూ 
సంభవించిన భయంకరమైన ఉత్సాతాలూ, వాటిని కృష్ణుడు తప్పించు కోవడం అనేకవిషయాలు చెప్పుకుని 
సమాలోచనలు సాగించారు. వారిలో ఉపనందుడనే ఒక వృద్దగోపాలకుని బుద్దిలో అకస్మాత్తుగా దైవసంకల్పం 
వలన ఒక ఆలోచన మెరిసింది. అతడు ఇలా అన్నాడు. 


ఉ. “ఇక్కడ నుందురే మనుజు? లీ మన కృష్ణున కెగ్గు సేయంగా 
రక్కసురాలు చ న్నాసగౌ, జాలపయిన్‌ సుడిగాలి వీచె బై( 
గ్రిక్కితేయం దరుల్‌ వడియెం, గేశవు సత్కృప( దప్పెం జాలు నేం 
డెక్కడి కైన( బోవలయు నిం కిట గోపకులార! వింటిరే? 423 


* “ఇది అసలు మనుష్యులు ఉండే ప్రదేశమా? మన ఈ చిన్ని కృష్ణునికి అపకారం చేయడానికే 
రాక్షసి ఒకతె చనుబాలు ఇచ్చింది. రాళ్ళతో సహా సుడిగాలి వీచింది. దట్టమైన చెట్టు వానిపైన పడిపోయినాయి. 
ఇన్ని అపాయాలూ శ్రీమన్నారాయణమూర్తి దయవలన తప్పిపోయాయి. ఇక చాలు, ఇప్పటికైనా మరో 
క్షేమంకరమైన ప్రదేశానికి వెళ్ళి పోవడం మంచిది. వింటున్నారా? 

క. కసవు గల దిరవు పసులకు, లసదద్రినదీ మహీజ లతికావలి సెం 

పెసంగును, గాపురమునకును, బొసంగును బృందాననంబు వొద( డచ్చటికిన్‌. 424 


* “బృందావనం“అనే ప్రదేశం ఉన్నది. అక్కడ పశువులకు మేత పుష్కలంగా ఉంటుంది. అది 
విహరించడానికి చక్కని పర్వతాలూ, నదులూ, చెట్టూ, తీగలూ కలిగి ఎంతో అందంగా ఉంటుంది. అక్కడికి 
పోదాం పదండి.” 

వ. అని పలుకు నుపనందుని పలుకుల కార్యులైన గోపకు 'లిదియ కార్యంబు మందలి యని కొం 
దల మందక యాల మందల ననుంద గమనంబున ముందర నడనం బనిచి పిణుందం (గందు 
కొనకుండ, బాలవృద్దనారు లెక్కిన తేరులు సాగించి తారు తనుత్రాణ తూణీర బాణధరులై విండ్ల( 
బట్టు కొని నడవ, బండ్లవెనుకం గొమ్ము లిమ్ములం బూరించుచు నవార్యంబులగు తూర్య రవంబులు 
సెలంగ నార్యపురోహిత సమేతులై వేడుకలు కొనలు నిగుడ మొన లేర్పజణచుకొని పావనం బగు 
బృందావనంబునకుం జని రప్పుడు. 425 


* ఉపనందుడిలా చెప్పగానే పెద్దలూ పూజ్యులైన గోపకులందరూ అంగీకరించారు, ఒక (క్రమపద్దతిలో 
ముందుగా ఆవులమందలను వేగంగా బృందావనానికి తోలించారు. వాటికి రక్షగా వెనుకనే వారి బండ్లు 
బయలుదేరినాయి. వానిలో బాలకులు, (స్త్రీలు వృద్దులు పయనం సాగించారు. వానిప్రక్కనే గోపకులు 
కవచాలు, ధనుర్చాణాలు, అమ్ములపొదులు పట్టుకొని బయలుదేరారు. బండ్లకు వెనుకగా బాకాలు మొదలైన 
తూర్యములు మోగుతూ ఉండగా, పూజ్యులైన పురోహితులు వెంటనడువగా పల్లెలోని మిగిలిన వారందరూ 
బయలుదేరారు. గుంపులు గుంపులుగా ఈ మొత్తమంతా ఉప్పొంగే ఉత్సాహంతో పుణ్యభూమియైన 
బృందావనానికి బయలుదేరారు. 


తరలము. 
పసుపు లాడి యురోజకుంకును పంకశోభితలై లస 
ద్వసనలై కచభారచంపకదామలై సులలామలై 
పసి(డిమాడల కాంతు లజ్టుల( బర్వ( దేరులమీ(ద6 బెం 
పెసంగ6 బాడిరి వ్రేత లా హరిహేల లింపగు నేలలన్‌. 426 
* గోపికలు చక్కగా పసుపురాచుకొని స్నానాలు చేసి వక్షస్థలం పైన కుంకుమపూతలు పూసుకొని 
తళతళలాడే వస్త్రాలు ధరించారు. అందంగా తిలకములు దిద్దుకున్నారు. 'పెద్దకొప్పుల పై సంపెంగపూల 
దండలు ధరించారు. మెడలోని బంగారుకాసులపేరు కాంతులు రొమ్ములపై (ప్రసరిస్తున్నాయి. వారు 
బండ్లలో ఎక్కికూర్చుని, చక్కని కంఠాలతో మాధవునిమీద మధురమైన ఏలపాటలు పాడుతూ ఉన్నారు. 


న. అప్పుడు రోహిణీయశోద లేక రథంబున( బరిపూర్ల మనోరథలై రామకృష్ణుల ముందట నిడుకొని 
వారల వినోదంబులకు( బ్రమోదంబు నొందుచుం జని, రిట్లు గోపకులు బృందావనంబు సొచ్చియం 
దర్భచంద్రాకారంబుగ శకట సందోహంబు నిలిపి మందల విడియించి వసియించిరి. 427 


* రోహిణి, యశోద ఒకేబండిలో కూర్చున్నారు. ఏ కోరికలు లేని ఆనందస్థితిలో బలరామకృష్ణులను 
ఎదుట కూర్చోబెట్టుకుని వారి ఆటపాటలతో చాల ఆనందించుతూ ప్రయాణం సాగించారు. ఈ విధంగా 
గోకులంలోని ప్రజలంతా ప్రయాణమై బృందావనంలో ప్రవేశించారు. బండ్లను అర్హచంద్రాకారంగా నిలబెట్టి, 
ఆవుల మందలను మధ్యలో ఉంచారు. అలాగే ఇండ్లనుకూడా కట్టుకుని అక్కడ నివసించారు. 

క. చెందిరి బలమాధవులభి, నందించుచు( బరమసావనము సంచిత కా 
భిందీసంజీవనమున్‌, బృందాననమున్‌ మునీంద్రబ్బృందాననమున్‌. 428 


* ఆ విధంగా బలరామకృష్ణులు సంతోషంతో పరమపావనమైన బృందావనంలో (ప్రవేశించారు. ఆ 
బృందావనం కాళిందీ నదికే ప్రాణాలు పోసినట్టున్నది. మునీం(ద్రుల నందరినీ రక్షించేది అదే. 


వ. ఇట్టు బృందావనంబు( జెంది యందు. గొంతకాలంబునకు రామకృష్ణులు సమానవయస్కులైన 
గోపబాలకులం గూడికొని వేడుక లూండుకొన దూడల గాచుచు. 429 


౫ “ఇలా బృందావనం చేరిన కొంతకాలానికి బలరామకృష్ణులు వేడుకతో తమ యీడు గోపబాలురతో 
కలిసి ఆనందంగా దూడలను కాచుకోసాగారు. 


సీ వేణువు లూ(దుచు వివిధరూపములతో గంతులు వైతురు కౌతుకమున, 
గురుకంబళాదుల గోవృషంబుల. బన్ని పరవృషభము లని ప్రతిభటింతు, 
రల్టులు దట్టించి యం(ఘ్రుల గజ్జెలు మొరయ దన్నుదు రోలి ముమ్మరముగ( 
బన్నిదంబులు వైచి ఫలమంజరుల( గూల్చి వ్రేటు లాడుదురు ప్రావీణ్య మొప్ప, 


తే. వన్యజంతుచయంబుల వాని వాని, పదురు పదురుచు వంచించి పట్టంబోదు, 
రంబుజాకరముల( జల్హులాడ( జనుదు, రా కుమారులు బాల్యవిహారు లగుచు. 430 


* ఆ రామకృష్ణులు వేణువులు ఊదుతూ రకరకాల వేషాలతో ఉత్సాహంతో గంతులు వేయసాగారు. 
పెద్దపెద్ద కంబళ్ళతో వృషభాల రూపాలు తయారుచేసి, అవి శత్రు వృషభాలని వాటితో యుద్దం చేయ 
సాగారు. గుడ్డలతో బొమ్మలు చేసి, వాటిని గట్టిగా తన్నుతూ ఉంటే, కాళ్ళగజ్జెలు ఘల్లు మంటూ మోగసాగాయి. 
పందాలు వేసుకొని, పండ్ల గుత్తులను గురిచూచి రాళ్లతో కొడుతూ ఉంటారు. అడవి జంతువుల కూతలను, 
అరుపులను అనుకరించి అరుస్తూ ఆ జంతువులు దగ్గరకు రాగానే వాటిని పట్టుకోబోతారు. తామరపూవులు 
నిండియున్న కొలనులలో ప్రవేశించి ఒకరిపై ఒకరు నీళ్ళు చల్లుకుంటూ ఆడుతూ ఉంటారు. ఈ విధంగా 
ఆ రాజపుత్రులు గోపబాలకులై బాల్యక్రీడలలో చరించసాగారు. 


క. పోరుదురు గికురు వొడుచుచు6 దూజుదురు భయంబు లేక తోరపుటిరవుల్‌, 
జాజుదురు ఘనశిలాతటి, మీజటుదు రెన్నంగరాని మెలంకునల నృపా! 431 


* ఒకరితో ఒకరు ఉత్తుత్త యుద్దాలు చేస్తూ, దొంగదెబ్బలు కొట్టుకుంటారు. అందమైన స్థలాలలోనికి 
జంకులేక (ప్రవేశిస్తూ ఉంటారు. పెద్దబండరాళ్లపైకి ఎక్కి జారుతూ ఉంటారు. పెద్దలకి ఊహించరాని 
నేర్పరితనాలలో ఒకరి నొకరు మించిపోతూ ఉంటారు. 

న. అంత నొక్కనా(డు యమునాతీరంబున నా కుమారులు గోపకుమారులుం దారును గ్రేపుల మేప 

నొక్క రక్కసుండు క్రేపురూపున వచ్చి వారల హింసింపం దలంచి. 432 


* ఒకనాడు బలరామకృష్ణులు యమునానదీ తీరాన గోపబాలకులతో కలిసి గోవత్సాలను మేపుతూ 
ఉండగా ఒక రాక్షసుడు వారిని చంపాలని వచ్చి, తానుకూడా ఒక కోడె దూడ రూపం ధరించాడు. 


92 పోతన భాగవతము 


-: వత్సాసుర బకాసురుల వథ :- 


క. క్రేపుల యజ్బులు నాకుచు(, గ్రేపులతో నిదియె మంచి క్రే పన(గం గడుం 
జూపట్టి భక్తి సంగతి గ్రేపై చనువాని మ్రోల. గ్రేపై తిరిగెన్‌. 433 


* వాడు దూడలలో దూడయై కలిసిపోయి, మిగిలిన దూడల మెడలు నాకుతూ, 'ఉన్నవాటిలో ఇదే 
మంచి దూడ”అనిపించేటట్లు సంచరించాడు. భక్తులవెంట దూడవలె సంచరించే కృష్ణుని వెనుక ఆ రాక్షసుడు 
దూడ రూపంలో తిరుగసాగాడు. 


వ. వాని నెటింగి కృష్ణుండు రామునకుం జెప్పి. 434 


* శ్రీ కృష్ణుడు ఆ రాక్షసుని గుర్తించి బలరామునితో చెప్పాడు. 


చ. “ఇది యొక మంచిలేగ, విను. డెంతయు నడి నంచు దాని త 
త్సదముల( దో(కయున్‌ బిగియంబట్టి చెలంగి వెలంగ (మ్రానితో( 
జదియ(గ నొక్క పెట్టుగొని చంపె( గుమారు(డు లేగరక్కసుం, 
గుదులుకొనంగ బాలకులు గోయని యార్వ నఖర్వలీలతోన్‌. 435 


క “కృష్ణుడు నెమ్మదిగా” ఆహా! ఈ దూడ ఎంత మంచిదో చూచారా? ఎంత చక్కగా ఉందో 
చూడండి!” అంటూ దగ్గరికి వెళ్లాడు. గభాలున కాళ్ళు, తోక గట్లిగా పట్టుకుని పైకెత్తి, పెదపెట్టున వెలగచెట్లు 
Vas మ లు లు న es} లు © 

కేసి మోదాడు. ఆ దెబ్బకు ఆ దూడ చితికి పచ్చడైపోయింది. ఈ విధంగా దూడరూపంలో వచ్చిన వత్సాసురుడు 
అనే రాక్షసుడు గిలగిల కొట్టుకొని చచ్చిపోయాడు. గోపబాలకులు ఆనందంతో ఒకపెట్టున పెద్దగా కేకలు 


వేశారు. 
వ. ఇట్లు రక్కసుండు వ్రేటుపడి విశాలంబగు సాలంబుతో నేలంగూలె, నప్పుడు. 436 
* ఇలా ఆ రాక్షసుడు దెబ్బ తిని చచ్చి నేలకూలిపోయాడు. ఆ దెబ్బకు అందపెద్ద వెలగచెట్టు కూడా 
కూలిపోయింది. 


క. గొంగడు లెగురంగ వైచుచు6 జంగున దాంటుచును జెలంగి చప్పట లిడుచుం 
బొంగుచు( గృష్లుని. బొగడుచు6 ద్రుంగిన రక్కసుని( జూచి త్రుళ్ళిరి కొమరుల్‌. 437 


* గోపకుమారులు చచ్చిపడిన రాక్షసుని చూచి, పట్టరాని ఉత్సాహంతో గొంగళ్ళు ఎగరవేశారు. 
ఎగిరిదూకారు. చప్పట్టుకొట్టారు. (త్రుళ్ళింతలతో పొంగిపోయారు. కృష్ణుని బలాన్ని పొగిడారు. 


వ. ఆ సమయంబున వేలుపులు విరులవానలు గురియించి, రివ్విధంబున. 438 


* ఆ సమయంలో దేవతలు పుష్పవర్షాలు కురిపించారు. 

క. నత్సముల పగిది జగముల, వత్సలతన్‌ మనుప( జూచువా(డై యుంటన్‌ 
వత్సముల మేపు చుండియు, వత్సాసురు( జంపె భక్త వత్సలు( డధిపా! 439 


జ పరీక్షిన్మహారాజా! ఆవు తనదూడను రక్షించేటట్టు ఈ లోకాలన్నింటినీ వాత్సల్యభావంతో 
రక్షించడానికి అవతరించాడు గనుక, భక్తులను కన్నబిడ్డలవలె కాపాడే కృష్ణుడు దూడలను మేపుతూ ఉండి 
కూడా దుర్మార్గుడైన వత్సాసురుణ్ణి చంపివేశాడు. 

వ. మటీయు నొక్కనాండు రేపకడ గోపకుమారులు క్రేపులం గొంచు నడవికిం జని యొడంబడి 


మెండుకొనిన దప్పిని బెండువడిన తమతమ లే(గకదుపుల నేర్సరించి నిలువరించుకొని కలంకంబు 
లేని యొక్క కొలంకున నీరు ద్రావించి, తారును జలపానంబు సేసి వచ్చునెడ నందు. 440 


* ఒకనాడు ఉదయాన్నే గోపకుమారులు దూడలను తోలుకొని అడవికి వచ్చారు. ఎండ తీవ్రంగా 
కాయడంవలన వారికి చాలా దాహం వేసింది. ఆవుదూడలకు కూడ దాహం వేసి, వాడిపోయినాయి. తమ 
దూడల గుంపులను చక్కగా ఒక కొలనువద్దకు తోలుకొని పోయారు. అక్కడ తమ గోవత్సములకు 
కలకలు లేని ఆ కొలను నీటిని త్రాగించి, తామూ దాహం తీర్చుకున్నారు. అనంతరం వెనుదిరిగి బయలు 
దేరారు. 


క. అకలంకులు బాలురు గని, రకుటిలదంభోళిహతసితాద్రి శిఖర రూ 
పకమున్‌ హరిహింసారం, భకమున్‌ బకమున్‌ విశాల భయదాంబకమున్‌. 441 


* అలా తిరిగివచ్చే సమయంలో పుణ్యమూర్తులైన ఆ బాలకులు ఒక మహాభయంకరమైన కొంగను 
చూచారు. పూర్వం ఇంద్రుని వజ్రాయుధం రెక్కలను విరుగగొట్టగా (క్రిందబడిన పెద్ద కొండశిఖరమా 
అన్నట్టు ఆ కొంగ నిలబడి ఉన్నది. భయంకరమైన పెద్ద కన్నులతో కృష్ణుని చంపటానికి అక్కడ అది వేచి 
ఉన్నది. 


వ. కని దానియొడలి పొడవునకు వెణగుపడి చూచు చుండ. 442 
* ఆ గోపకుమారులు ఆ దొంగకొంగ యొక్క పొడవును చూస్తూ నిర్దాంతపోయి నిలబడిపోయినారు. 


ఆ. ఎల్లపనులు మాని యేకాగ్రచిత్తుండై, మౌనివృత్తి నితర మమత విడిచి 
వనములోన నిలిచి వనజాక్షుపై దృష్టిం జేర్చి బకుండు దపసి చెలువుం దాల్చె. 443 


* ఆ కొంగ అన్నిపనులూ మానివేసి, ఏకా(గ్రచిత్తంతో ఆ అడవిలోని కొలనిలో మునిలాగా నిలబడి 
ఉన్నది. ఇంక ఏ విధమైన కోరికలూ లేవు. ఒక్క కృష్ణుని పైననే దాని దృష్టి కేంద్రీకరింపబడి ఉంది. శత్రువై 
కృష్ణుని చంపజూచినా, ఆ ప్రయత్నంలో మహర్షులు చేయదగిన తపస్సు దానికి సిద్దించింది. 


న. ఇ వ్విధంబున నొదు(గు వెట్టికొని యుండి. 444 


౫ ఈ విధంగా నీటిలో మాటువేసి ఉన్నాడు ఆ బకాసురుడు. 

ఉ. చంచువు దీటి పక్షములు జల్ల్టున విచ్చి పదంబు లెత్తి కు 
స్పించి నభంబుపై కెగసి, భీషణ ఘోషణ వక్రు(డై నిజం 
భించి గరుత్సమీరమున భిన్నము లై తరులోలి. గూలంగా 
మించి బకాసురుం డొడిసి (మింగ సహిష్టుని( జిన్ని కృష్ణునిన్‌. 445 


* ఆ టక్కరి కొక్కెర ఒక్కసారిగా కృష్ణునివైపు కుప్పించి దూకింది. ముక్కు విదలించింది. రెక్కలు 
జల్టున విప్పి, పాదాలు పైకి ఎత్తి ఆకాశంలోనికి ఎగిరింది. భయంకరంగా కూతపెడుతూ విజృంభించింది. 
దాని రెక్కల గాలికి అక్కడిచెట్టు విరిగి కూలిపోగా - సరేచూద్దాం - అని ఓర్పు వహించిన కృష్ణుణ్ణి తన 
ముక్కుతో బకాసురుడు ఒడిసి పట్టి (మింగివేశాడు. 


క. సంగడిలోకము లన్నియు, మ్రింగుచు( గ్రక్కుచును బయల మెలంగించుచు ను 
ప్పాంగెడు, వేడుకకా. డటు, మింగుడువడె బకునిచేత మీ దెజింగి నృపా! 446 


* రాజా! ప్రక్క ప్రక్కనే ఉండే ఈ (బ్రహ్మాండాల నన్నింటినీ తనలోనుండి పుట్టిస్తూ మళ్ళీ (మింగివేస్తూ, 
ఆడిస్తూ ఉండే క్రీడామయుడైన కృష్ణుడు బకాసురునిచేత (మింగుడు పడ్డాడు. అయితే అన్ని తెలిసే అలా 
(మింగుడు పడ్డాడు ఆ దొంగ కృష్ణుడు. 


క. దనుజుండు మింగిన గృష్టునిం గనలేక బలాది బాలకప్రముఖు లచే 
తనులై వెణ( గందిరి చ, య్యన బ్రాణము లేని యింద్రియంబుల భంగిన్‌. 447 


* ఆ విధంగా రాక్షసుడు మైంగివేయగా బలరాముడు మొదలైన గోపాలబాలకులు కృష్ణుడు 
కనిపించకపోయేసరికి (ప్రాణంలేని అవయవాలవలె అచేతనులై భయంతో కంపించి పోయినారు. 


వ. ఇట్లు మింగుడువడి లోనికిం జనక. 448 


శా. కంఠోపాంతము దౌడలున్‌ మెణముచుం గాలాన్ని చందంబునం 
గుంరీభూతు(డు గాక వేండ్రమగు నాగోసాలబాలున్‌ జయో 
త్కంరున్‌ బ్రహ్మగురున్‌ ముహామహిము' జక్కన్‌ మింగ రాదంచు ను 
ల్లుంఠం బాడుచు వా(డు గ్రక్కె వెడలన్‌ లోకంబశోకంబుగన్‌. 449 


* ఈ విధంగా [మ్రింగబడినా, కృష్ణుడు ఆ రాకాసికొంగ గొంతును దాటి లోపలికి పోలేదు. ఆ 
బకాసురుని కంఠం ముందుభాగమూ, దౌడలూ కాలాగ్నివలె మండిస్తూ విజృంభించాడు కృష్ణుడు. ఆ 
గోపాలబాలుడు నిప్పుముద్దలాగా బకాసురుని కంఠానికి అడ్డుపడ్డాడు. అతడు విజయం సాధించే ప్రయత్నంలో 
ఉన్నాడు. బ్రహ్మదేవు నంతటి వాడికి తండ్రి అతడు. మహామహిమ కలిగిన అతడు (మ్రంగుడు పడడం 
లేదని నిందిస్తూ ఆ బకాసురుడు కృష్ణుణ్ణి మళ్ళీ బయటికి వెళ్లగ్రక్కాడు. అలా కృష్ణుడు బయటపడటం 
చూచి లోకం అంతా సంతోషించింది. 

క. కక్కి మహాఘోషముతోం జక్క(గ( దను. బొడువరాంగ6 జంచులు రెండున్‌ 
స్రుక్కంగం బట్టి త్సణము క్రియ, గ్రక్కున హరి సీరె బకుని. గలహోత్సుకునిన్‌. 450 

* అలా బయటికి (క్రక్కివేసిన కృష్ణుణ్ణి ఆ కొక్కెరరక్కసి ముక్కుతో పొడిచి చంపాలని భీకరంగా 

అరుస్తూ నోరుతెరచి ముందుకు దూకాడు. కలహానికి కాలుత్రవ్వే ఆ కొంగముక్కు రెండు భాగాలనూ 
కృష్ణుడు రెండుచేతులతోనూ పట్టుకొని గడ్డిపరకను చీల్చినట్టు నిలువున చీల్ళివేశాడు. 

వ. అప్పు డా నందనందనునిమీ(ద వేలుపులు చాలుపులుగా నందన మల్లికాది కుసుమవర్షంబులు 
హర్షంబునం గురియించిరి, దేవవాద్యంబులు మొరసె, రామాదిగోపకుమారులు ప్రాణంబులతో. 
గూడిన యింద్రియంబులునుం బోలె. గ్రమ్మణం గృష్టునిం గని రమ్మని కౌంగిలించుకొని కృష్ణ సహి 
తులయి లేగ దాంటుల మరల దా(టించుకొని మందగమనంబున మంద కరిగిరి, వారల చేత నా 


వృత్తాంతం బంతయు విని వెజంగుపడి గోపగోపికాజనంబులు. 451 


* అలా బకాసురుని చంపగానే కృష్ణునిపైన దేవతలు సంతోషంగా రకరకాల పూలవానలు కురిపించారు. 


ఆకాశంలో దుందుభిధ్వనులు వినిపించాయి. (ప్రాణాలు రాగానే ఇంద్రియాలుకూడా ఎలా సచేతనము 
లవుతాయో అలాగే బలరాముడు మొదలైన గోపకుమారులందరూ (బ్రతికామని సంతోషించారు. “బతికి 
వచ్చావా కృష్ణా!'అంటూ అతణ్ణి కౌగిలించుకున్నారు. అందరూ కలసి మందలను మళ్ళించుకొని నెమ్మదిగా 
తమ ఇండ్ల వద్దకు చేరుకున్నారు. బకాసురవధను గురించిన కథ అంతా వారు చెప్పగా గోకులంలోని 
గోపగోపికా జనాలు విని నివ్వెర పోయారు. 

క. ఆపదలమీ(ద నాపద, లీ పాపని జెంది తొలగాౌ, నీ యర్భకుపై 

వే పడిన ఖలులు దహనుని, వైపున శలభముల పగిది. బడిరి ధరి త్రిన్‌. 452 

* “ఈ లేతపాపనికి ఆపదలపై ఆపదలు వచ్చినట్టే వచ్చి తొలగిపోయినాయి. పసివాడుగదా అని 
కృష్ణునిపై విజృంభించిన దుర్మార్గు లెవరైనా సరే, అగ్నిదేవునిలో పడిన మిడుతలలాగా భస్మమై 
పోతారు”అనుకున్నారు గోపకులు. 

న. అని పలికిరి, మజియు నా రామకృష్ణులు క్రేపులం గాచుతటి. 453 


సీ. కపులమై జలరాశి. గట్టుదమా యని కట్టుదు రడ్డంబు గాలువలకు, 
మునులమై తసములు మొనయుదమా యని మౌనులై యుందురు మాట లేక, 
గంధర్వవరులమై గానవిద్యలు మీట బాడుదమా యని పాడంజొత్తు 
రప్పరోజనులమై యాడుదనా యని యాడు రూపుల. దాల్ఫి యాడ. జనుదు, 


ఆ. రమర దైత్యవరులమై యబ్ది( ద్రత్తమా, యని సరోవరములయందు హస్త 
దండచయము( దప్పి తరుతురు తమయిీడు కొమరు లనుసరింప( గొమరు మిగుల. 454 


స్‌ ఆ బలరామకృష్ణులూ గోపాలబాలురూ దూడలను కాచే సమయాలలో రకరకాల ఆటలు 
ఆడుకునేవారు. “మనమందరం కోతుల మట సముద్రానికి వారధి కట్టుదమా?” అంటూ కాలువలకు 

అడ్డం కట్టుతూ ఉంటారు. “మనం మునులమట - తపస్సు చేసుకుందామా?” అంటూ కన్నులు మూసికొని 
మునులవలె మౌనంగా ఉండిపోతారు. “మనం గంధర్వశ్రేష్టుల మట - ఎవరు పాటలు పాడుతారో” అంటూ 
పాటలు పాడుతారు. “మనమందరం అప్పురసలమట నాట్యంచేద్దామా?” అంటూ ఆడువారి వేషాలు వేసుకొని 
నాట్యాలు చేస్తారు. “మేము దేవతలం, మీరు రాక్షసులట. సముద్రాన్ని మధించుదామా!” అంటూ చెరువులలో 
చేతులతో నీళ్ళు చిలుకుతారు. బలరామకృష్ణులు ఏ పని చేస్తే మిగిలిన గోపకులందరూ వారినే అనుసరించి 
ఆ పనిచేస్తారు. ఈ విధమైన ఆటపాటలతో వారందరూ అందరికీ ముద్దుగొలిపేటట్టు కన్నులవిందు చేస్తూ 
ఉండేవారు. 


-: శ్రీకృష్ణుడు గోపకులతో బంతి చల్లులు గుడువ వనమున కేగుట :- 


న. అంత నొక్కనాండు రామకృష్ణులు గాంతారంబున బంతి చలుదులు గుడున నుద్యోగించి ప్రొద్దున 
లేచి, గ్రద్దనం దమ యింటి లేగకదుపుల. గదలించి, సురంగంబులకు శృంగంబులు పూరించిన విని, 
మేలుకని, సంరంభంబున గోపడింభకులు చలిదికావడులు మూపుల వహించి, సజ్జంబులగు కజ్జంబులు 
గట్టికొని, పదత్రాణవేత్రదండధరులై, లెక్కలకు వెక్కసంబైన తమతమ క్రేపుకదుపులం జప్పుడించి 
రొప్తుకొనుచు6 గాననంబు సొచ్చి, కాంచనమణి పుంజగుంజాది భూషణభూషితు లయ్యును, ఫల 
కుసుమ కోరక పల్లవ వల్లరులు దొడవులుగా నిడుకొని, కొమ్ము లిమ్ముగ( బూరించుచు వేణువు 
లూందుచు6 దుమ్మెదలం గూడి పాడుచు, మయూరంబుల తోడం గూడి యాడుచు, బింకంబులం 
గలసి కూయుచు, శుకంబులం జేరి రొదలు సేయుచు. బులు(గుల నీడలం బాజుచు సరాళంబులగు 
వాంగులు గడచుచు, మరాళంబుల చెంత నడచుచు, బకమ్ములం గని నిలుచుచు, సారసంబులంజోపి 
యలంచుచు, నదీజలంబులం దోంగుచుం దీవయుయ్యెలల నూంగుచు6 బల్లంబులన్‌ డాంగుచు, 
దూరంబుల కేగుచు6 గపుల సంగడి( దరువు లెక్కుచు, ఫలంబుల మెక్కుచు, రసంబులకుం జొక్కుచు, 
నింగికి నిక్కుచు, నీడలు సూచి నవ్వుచు. గయ్యంబులకుం గాలు ద్రవ్వుచుం జెలంగుచు, మెలంగుచు, 
వ్రాలుచు, సోలుచు బహుప్రకారంబుల శరీర వికారంబులు సేయుచు నుణియును. 455 


* ఒకనాడు బలరామకృష్ణులూ గోపబాలురూ అందరూ కలిసి వనభోజనాలు చేయాలని సరదాపడ్డారు. 
ప్రొద్దుటే లేచి, గబగబా తమ యింటి లేగదూడలను బయటికి తోలుకొని వచ్చారు. అందమైన కొమ్ము 
బూరాలను పూరించి ఊదగానే మిగిలిన గోపకుమారు లందరూ మేల్కొన్నారు. చల్లి అన్నపు కావడులను 
భుజాలకు తగిలించుకున్నారు. తల్లులు సిద్దంచేసి ఉంచిన రకరకాల పిండివంటలు మూటలు కట్టుకున్నారు. 
కాళ్ళకు చెప్పులు, చేతి కర్రలు ధరించారు. లెక్క పెట్టడానికి కూడా కష్ట మనిపించే తమతమ లేగల మందలను 
“హహెయ్‌”అనే కేకలతో తోలుకుని బయలుదేరారు. పరుగులతో ఆయాసపడుతూ అడవిలో ప్రవేశించారు. 
బంగారు, మణిభూషణాలు ధరించి ఉన్నా, పూలను, చివుళ్ళను, చిన్నచిన్న పండ్లను అలంకారాలుగా ధరించారు. 
(కృత్రిమత్వంకన్నా, ప్రకృతికి దగ్గరగా ఉండడమే వారికి ఇష్టం). కొము శ బూరాలు పూరించుతూ, పిల్లన[గ్రోవులు 

ఊదుతూ, తుమ్మెదలతోబాటు యుమ్మనిపాడుతూ, నెమళ్ళతో సమానంగా నాట్యంచేస్తూ, కోకిలలను, 
మిగిలిన పక్షులను అనుకరించి కూతలు కూస్తూ, చిలుకలతోపాటు అరుస్తూ కేరింతలు కొట్టారు. పైన 
పక్షులు ఎగురుతూ ఉంటే వాటి నీడలతోపాటు తామూ పరుగులెత్తారు. జలజలపారే సెలయేళ్లను చెంగున 
దాటారు. హంసల (ప్రక్కనే అనుకరిస్తూ నడిచారు. కొంగలతోపాటు ఒంటికాలిపై నిలబడ్డారు. బెగ్గురు 
పక్షులను తరిమి తరిమి అలసిపోగొట్టారు. నదీ జలాలలో స్నానాలు చేశారు. తీగెల ఊయెలలు ఊగారు. 
గోతులలో దాక్కున్నారు. దూరాలకు పరుగు పందాలు వేసుకున్నారు. కోతులతో చెట్టు ఎక్కారు. పండ్లు 
తిని, ఆ రుచులకు పరవశించిపోయారు. కుప్పించి దూకి, తమనీడలను చూచి నవ్వుకున్నారు. ఒకరితో 
ఒకరు పోట్లాడుకున్నారు. కేరింతలు కొడుతూ, పరుగెడుతూ, పడుకుంటూ, అలసిపోతూ- ఇలా ఎన్నో 
రకాలుగా ఆటలు ఆడుకున్నారు. 


క. ఒకనొకని చల్చికావడి, నొక( డొకం డడకించి దాచు, నొకం డొకం డది నే 
జాక( డొకని మొజు(గి కొని చన, నొక( డొకం డది దెచ్చి యిచ్చు నుర్వీనాథా! 456 


* ఒకని చల్చికావడిని మరొకడు బెదిరించి లాక్కుని దాచివేశాడు. వాడిని మోసగించి ఇంకొకడు 
తీసుకుని వెళ్లిపోతే, వేరొకడు ఆ కావడిని తెచ్చి మొదటివాడికి ఇచ్చాడు. 


క. ఒక్క(డు ము న్నే మణీ చన, నొక్క(డు బలుబొబ్బ వెట్టు నులికిపడన్‌, వే 
టజొక్క(డు మిట్టి తటాలున, నొక్కని కనుదోయి మూయు నొక్క(డు నగ(గన్‌. 457 


* ఒకడు పరధ్యానంగా నడుస్తూ ఉంటే మరొకడు వెనుకనుండి వచ్చి పొలికేక పెట్టి జడిపించాడు. 
ఇంకొకచోట ఒకడు ఇంకొకని కన్నులు వెనకనుండి మూస్తే, మరొకడు అది చూచి నవ్వుతున్నాడు. 
క. తీపుగల కజ్జ మన్యుండు, గోపింపంగ నొడిసి పుచ్చుకొని త్రోపాడం 
బైపడి యది గొని యొక్కండు, క్రేపులలో నిట్టునట్టు. గికురించు నృపా! 458 


* తీయని పిండివంట ఒకడి చేతిలోనుండి మరొకడు లాక్కుని పారిపోతూ ఉంటే, ఇంకొకడు అది 
లాక్కుని పోయి, దూడల మధ్య అటూ యిటూ పరుగెత్తుతూ, అందకుండా ఏడిపించాడు. పిండివంట 
పోగొట్టుకున్న వాడికి కోపం వచ్చింది. 


క. వనజాక్షుండు ము న్నరిగిన, 'మునుపడంా నతని నేనె ముట్టెది ననుచుం 
జని మును ముట్టనివానిన్‌, మును ముట్టినవాండు నవ్వు మొనసి నరేంద్రా! 459 


* కృష్ణుడు దూరంగా నడుస్తూ నడుస్తూ ఉంటే ఇద్దరు బాలకులు “కృష్ణుణ్ణి ఎవరు ముట్టు కుంటారో”అని 
పరుగులెత్తారు. ముందు ముట్టుకో గలిగినవాడు ముట్టుకోలేనివాణ్ణి చూసి పకపక నవ్వాడు. 
న. ఇ వ్విధంబున. 460 


ఉ. ఎన్న(డునైన యోగివిభు లెవ్వని పాదపరాగ మింతయుం 
గన్నుల. గానరట్టి హరి€ గౌంగిట( జేర్చుచు( జెట్టంబట్టుచుం 


98 పోతన భాగవతము 


దన్నుచు( గ్రుద్దుచున్‌ నగుచు( దద్దయు. బైపడి కూడి యాడుచున్‌ 
మన్నన సేయు వల్లవకుమారుల భాగ్యము లింత యొప్పునే? 461 


* “మహారాజు! మహాయోగులు కూడా ఏ పరమ పురుషుని పాదపద్మాల ధూళి కొంచెంకూడా 
చూడనుకూడా చూడలేరో అటువంటి కృష్ణునితో గోపబాలకులు కలసి మెలసి ఆడుకున్నారు. అతన్ని 
కౌగిలించుకుంటూ, అతనితో చెట్టపట్టాలు పట్టుకుంటూ, తన్నుతూ, గుద్దుతూ, హాస్యాలాడుతూ మీదపడుతూ 
కలసి ఆడుకుంటూ (ప్రేమిస్తున్నారు. ఈ గోపబాలకుల భాగ్యం ఎంతటిదని చెప్పవచ్చు? 


క. విందులకును బ్రహ్మసుఖా, నందం బై భక్తగణమునకు దైవత మై 
మందులకు బాలు(డగు హరి, పొందు. గనిరి గొల్ల! లిట్టి పుణ్యులు గలరే? 462 


* యోగులకు (బ్రహ్మానంద స్వరూపుడూ, భక్తులకు ఆరాధ్యదైవ మైనవాడూ అయిన ఆ భగవంతుడు 
అజ్ఞానులకు బాలునివలె కనిపిస్తున్నాడు. ఆయన ఎవరు ఏవిధంగా భావిస్తే ఆ విధంగా అనుగ్రహించేవాడు. 
అటువంటి కృష్ణుని సాన్నిధ్యాన్ని పొందినవారు గోపాలకులు! ఆహా! ఇలాంటి పుణ్యాత్ములు ఎక్కడైనా 
ఉన్నారా.” 

వ. అని పలికి శుకయోగీంద్రుండు మటియు ని ట్లనియె. 463 

* ఈ విధంగా చెప్పి శుకయోగీంద్రుడు పరీక్షిన్మహారాజుతో ఇంకా ఇలా అన్నాడు. 


క. అమరు లమృతసానంబున, నమరినవా రయ్యు నే నిశాటుని పంచ 
త్వమునకు నెదుళ్ళు సూతురు, తము నమ్మక యట్టి యఘు(డు దర్వోద్దతుండై. 464 


క. బకునికి( దమ్ము(డు గావున, బకమరణము దెలిసి కంసుపంపున గోపా 
లక బాలురతో(గూడను, బకవై రిని. ద్రుంతు ననుచు బటురోషమునన్‌. 465 


* ఇలా ఉండగా కొంతకాలానికి అఘాసురుడు అనే వాడు బయలుదేరాడు. దేవతల అమృతం 
(త్రాగి మరణం లేనివారైనా ఈ అఘాసురునిపేరు చెబితే ధైర్యం పోగొట్టుకొంటారు. అఘాసురుడు ఎప్పుడు 
మరణిస్తాడా అని వారు ఎదురుచూస్తూ ఉంటారు. వాడు బకాసురుని తమ్ముడు. తన అన్నను చంపినవాడిని 
తోడి బాలకులతో సహా చంపుతానని గర్వంతోనూ, రోషంతోనూ రెచ్చిపోయి బయల్దేరాడు. అతడుకూడా 
కంసుని సేవకుడే. కంసుని ఆజ్ఞానుసారమే అతడూ బయలుదేరాడు. 


క. “బాలురు ప్రాణంబులు గో, పాలురకు, మదగ్రజాతు ప్రాణము మా తీ 
బాలుర జంపిన నంతియ, చాలును, గోపాలురెల్ల సమసినవారల్‌. 466 


* వాడు తనలో ఇలా అనుకున్నాడు. “గోపాలకులకు ప్రాణాలు ఈ బాలురు ఇద్దరే. మా అన్న 


బకాసురుని (ప్రాణానికి బదులుగా ఈ ఇద్దరు బాలురనూ చంపితే చాలు, గోపాలకు లందరూ 
చచ్చిపోయినట్లే!” 

వ. అని నిశ్చయించి, యోజనంబు నిడుపును, మహాపర్వతంబు పొడవును, గొండతుదల మీటిన 
కోణలును, మిన్ను దన్ని పన్నిన నల్లమొగిళ్ళ సెల్దుగల సెదవులును, బిలంబులకు నగ్గలం బైన యి 
గుళ్ళ సందులును, నంధకారబంధురంబైన వదనాంతరాళంబును, దావానల జ్వాలాభీలంబైన దృష్టి 
జాలంబును వే(డిమికి నివాసంబులైన యుచ్చ్యాస నిశ్వాసంబులును మెణయ, నేల నాలుకలు 
పజిచుకొని ఘోరంబగు నజగరాకారంబున. 467 


* ఈ విధంగా నిశ్చయించుకున్న అఘాసురుడు ఘోరమైన కొండచిలువ రూపం ధరించాడు. ఆ 
కొండచిలువ యోజనము వెడల్పున, మహాపర్వత మంత పొడవున ఉన్నది. దానికోరలు పర్వతశిఖరాలను 
మించిపోయి ఉన్నాయి. నల్లని మేఘాలవంటి పెదవులు తెరచి ఉండగా, పై పెదవి ఆకాశాన్ని తన్ను తున్న 
ట్టుంది. పర్వత గుహలవలె ఉన్న కోరల మధ్యనున్న సందులతో అంధకార బంధురమైన నోటితో భయంకరంగా 
ఉన్నది. దాని చూపులనుండి అగ్నిజ్వాలలు వెలువడుతూ ఉన్నాయి. దాని ఉచ్చ్వాస నిశ్ళాసములు 
భరించలేనంత వేడిగా, నిప్పులు కురుస్తూ ఉన్నాయి. నాలుకలు కదలిస్తూ నేలపైన పరచుకుని పడుకుని 
ఉన్నది ఆ రాకాసి కొండచిలువ. 


క. జాసిరము లేక యిప్పుడు, గ్రేపుల గోసాలసుతుల( గృష్ణునితోడన్‌ 
గీపెట్టయగ మింగెద నని, పాపపు రక్కసు(డు త్రోవం బడి యుండె నృపా! 468 


* “కృష్ణునితోపాటు గోపబాలురనూ ఆ దూడలనూ కూడా కలిపి ఇప్పటి కిప్పుడే మింగేస్తాను. వాళ్ళు 
గిల గిల లాడుతూ కొట్టుకోవాలి” అనుకుంటూ ఆ పాపిష్టి రాక్షసుడు దారిలో అలా నోరుతెరచి పడుకొని 
ఉండి పోయాడు. 


వ. ఆ సమయంబున. 469 


మ. “ఒక నన్యాజగరేంద్ర మల్లదె గిరీంద్రోత్సేధ మై దాన సా 
వక కీలా పరుష ప్రచండతర నిశ్వాసంబుతో ఘోర న 
హ్ని కరాళాతత జిహ్వతోడ మనలన్‌ హింసింప నీక్షించుచున్‌ 
వికటంబై పడిసాంగి యున్నది పురోనీథిం గనుంగొంటిరే? 470 


వ. అని యొండొరులకుం జూపుచు. 471 


* గోపబాలురు ఆ దారిన వస్తూ ఆ కొండచిలువను చూచారు. “అదిగో! ఒక అడవికొండచిలువ 
పర్వతమంత శరీరంతో పడుకొని ఉన్నది చూచారా? అగ్నిజ్యాలలతో తీక్షణమైన భయంకరమైన బుసలు 
కొడుతూ ఉన్నదిరా! ఆ చాచిన నాలుకలనుండికూడా దారుణమైన అగ్నిజ్వాలలు రేగుతున్నాయి చూచారా? 
మనలను చంపడానికి ఎదురుచూస్తూ మన ఎదుట దారిమధ్యలో భయంకరంగా పడుకొనిఉంది” అని 
ఒకరి కొకరు చూపించుకున్నారు. 


100 పోతన భాగవతము 


మ. బకునిం జంపిన కృష్ణు. డుండ మనకుం బామంచు. జింతింప నే 
టికి? రా పోదము దాటి, కాక యది కౌటిల్యంబుతో మంగుడున్‌ 
బకువెంటం జను గృష్టుచేతి ననుచుం బద్మాక్షు నీక్షించి యు 
త్సుకు లై చేతులు వ్రేసికొంచు నగుచున్‌ దుర్వారులై పోవంగన్‌. 472 


* కాని ఎవరూ భయపడలేదు. “బకాసురుని చంపిన కృష్ణుడు ఉండగా మనకు ఈ పాములంటే 
భయమేమిటి? రండర్రా దాటిపోదాము! కాదు వంకరబుద్దితో మనల నది [మింగితే బకాసురుని మాదిరిగానే 
అదీ కచ్చితంగా చచ్చిపోతుంది!” అనుకుంటూ కృష్ణునికేసి చూస్తూ గోపబాలకు లందరూ చేతులు పట్టుకుని 
నవ్వుకుంటూ ముందుకు సాగి పోయారు. వారిని వారించడం ఎవరికీ సాధ్యం కాదనిపించింది. 

వ. వారలం జూచి హరి దన మనంబున. 473 


ఉ. 'అర్భకు లెల్ల. బాము దివిజాంతకు( డౌట యెజుంగ, రక్కటా! 
నిర్భయులై యెదుర్కొనిరి నే. గల నంచు విమూఢు లంచు నా 
నిర్భవదాగ్రహత్వమున వెన్తగులం దమలే(గ పిండుతో 
దుర్భర ఘోర సర్పఘన తుండ బిలాంతము( జొచ్చి రందబున్‌. 474 


స అప్పుడు కృష్ణుడిలా అనుకున్నాడు. “అయ్యో ! అర్భకులందరూ ఇది మామూలు పాము కాదనీ 
మహారాక్షసుడనీ తెలుసుకోలేదు. నేనున్నాననే మొండి ధైర్యంతో నిర్భయంగా దానిని ఎదుర్కొంటున్నారు.” 


కృష్ణునికి వెంటనే రాక్షసునిపై కోపం వచ్చింది. అతడు కూడా వారి వెనుకనే పాము నోటిలో ప్రవేశించాడు. 
బాలకు లందరూ తమ తమ లే(గల గుంపులతో సహా భయంకరమైన ఆ చిలువ నోటిలో (ప్రవేశించారు. 


వ. అ య్యవసరంబున. 475 


శా, వేల్పుల్‌ సూచి భయంబు నొంద [గ్రసనావేశంబుతో నుజ్వల 
త్కల్ఫ్సాంతోజ్ఞ్యలమాన జిహ్వ దహనాకారంబుతో (మింగె న 
స్వల్పాహీంద్రము మాధవార్సిత మనోవ్యాపార సంచారులన్‌ 
స్వల్పాకారుల శిక్యభారుల( గుమారాభీరులన్‌ ధీరులన్‌. 476 
* అప్పుడు అఘాసురుడు వారందరినీ (మింగివేసే ఆవేశంతో నోరు ఒక్కసారిగా అప్పళించాడు. ప్రళయ 
కాలంలో భగ్గున జ్వలించే భయంకర జ్యాలలవలె మంటలు మండుతున్న తననాలుకలతో వారి నందరినీ 
నోటిలోనికి లాక్కుని (మంగివేశాడు. దేవతలందరూ ఆ మహాసర్పం వారిని (మింగివేయడం చూచి భయపడి 
పోయారు. ఆ గోపబాలకుల మనస్సులన్నీ ఎప్పుడూ కృష్ణుని చుట్టునే తిరుగుతూ ఉంటాయి. వారు శారీరకంగా 
బలవంతులు కారు, చిన్న పిల్లలు. తాము మోస్తున్న చిక్కములు కూడా వారికి బరువే! అయితే ఆ గోపకుమారులు 
కృష్ణునికి తమను తాము సమర్పించుకున్నారు. కనుక చాలా ధైర్యవంతులుగా ఉన్నారు. 


దశమ స్కంధము - పూర్వభాగము 101 

వ. ఇట్లు పెనుబాముచేత మింగుడుపడు సంగడికాండ్రగమిం జూచి కృష్ణుండు. 477 
చ. “పడుచులు లే/గలుం గలసి పై కొని వత్తురు తొల్లి కృష్ణ! మా 
కొడుకు లదేల రా?” రనుచు గోపిక లెల్లను బల్కనే క్రియన్‌ 


నొడివెద? నేండు పన్నగము నోరికి వీరికి నొక్కలంకెగా 
నొడంబడ నేలచేసె? విధి యోడక సేయుగదయ్య క్రార్యముల్‌! 478 


* ఈ విధంగా ఆ భయంకర సర్పంచేత [మంగబడుతూ ఉన్న తన మిత్రులందరినీ చూచి కృష్ణుడు 
తనలో తాను ఇలా అనుకున్నాడు. 


నేను ఇంటికి వెళ్ళేసరికి గోపికలు ఎదురువస్తారు. “ఇంతవరకూ మా పిల్లలూ, లేగదూడలూ కలసి 
పరుగెత్తుకుంటూ ఇంటికి వచ్చేవారు. కృష్ణా! ఈ నాడు మా కొడుకులు రారేమి? ఏమయినారు?” అని 
అడుగుతారు. వారికి నేనేమని జవాబు చెప్పగలను? ఈ నాడు వీరిని లంకె తగిలించినట్టు పామునోటికి 
అప్పగించాడు బ్రహ్మదేవుడు. ఈ విధి ఎప్పుడూ ఇలాంటి క్రూరకృత్యాలే చేస్తాడేమి?” 

వ. అని తలపోసి, నిఖిలలోచనుండును, నిజాశితనిగ్రహ మోచనుండును నైన తమ్మికంటి, మింటితెరు 
వరులు మొణలిడ రక్కసు లుక్కుమిగుల వెక్కసంబగు నజగరంబయి యున్న యన్నర భోజను 
కుత్తుకకు( బొత్తుగొని మొత్తంబు వెంటనంటం జని తమ్ము నందణ. జిందఅవందణ సేసి మ్రింగ 
నగ్గలించు నజగరంబు కంఠద్వారంబున సమీరంబు వెడలకుండ. దన శరీరంబు వెంచి గద్దన మిద్దె 
సుచి నట్టుండ. 479 


* కృష్ణుడు సర్వమూ చూడగలవాడు. అందరి చూపూ తానే అయిన వాడు. తనను ఆశ్రయించిన 
వారి కష్టాలను తొలగించేవాడు. తామరరేకుల వంటి కన్నులు గలవాడు. ఆ రాక్షసు డా మహాభయంకరుడు 
దేవతలు కూడా అతడు చేసిన పనికి భయపడి మొరపెట్టుకుంటున్నారు. రాక్షసులందరూ గర్వంతో మిడిసి 
పడసాగారు. అటువంటి ఈ రాక్షసుడు కొండచిలువ రూపంతో బాలకులను లేగదూడలను మింగుతూ 
ఉంటే కృష్ణుడు కూడా వారి వెనుకనే లోపలికి ప్రవేశించాడు. ఆ కొండచిలువ నాలుకలతో అందరినీ చిందర 
వందరచేసి కొద్దికొద్దిగా మింగడానికి ప్రయత్నించుతూ ఉంటే కృష్ణుడు కంఠద్యారం దగ్గరచేరి, తన శరీరాన్ని 
విపరీతంగా పెంచి, దిమ్మిసకొట్టినట్టు అక్కడ ఉండిపోయాడు. ఇక పాముకు ఊపిరివెళ్ళే దారిలేదు. 


క. ఊపిరి వెడలక కడుపున, వా పొదవిన( బాము ప్రాణవాతంబులు సం 
తాపించి శిరము వ్రక్కలు, వాసికొనుచు వెడలి చనియె బటు ఘోషముతోన్‌. 480 


* ఆ పాముకు ఊపిరి ఆడలేదు. లోపల చేరిన గాలి బయటికి వెళ్ళక కడుపు ఉబ్బసాగింది. ప్రాణ 
వాయువులు లోపల తుకతుక లాడిపోయినాయి. అవి వ్యాకోచించి చివరకు పాము తలను (ప్రక్కభాగా 
లను బ్రద్దలు కొట్టుకుంటూ బయటికి వచ్చేశాయి. అలా శరీరం (బద్దలై ప్రాణవాయువులు బయటికి 
వస్తున్నప్పుడు పెద్దశబ్దం వెలువడింది. 

శా, [క్రూరవ్యాళ విశాల కుక్షిగతులన్‌ గోవత్ససంఘంబుతో( 
గారుణ్యామృ తవృష్టిచేత బ్రదుకంగా జూచి వత్సంబులున్‌ 
వారుం దాను దదాస్యవీథి మగుడన్‌ వచ్చెన్‌ ఘనోన్ముక్తు(డై 
తారానీకముతోడ నొప్పెసంగు నా తారేశుచందంబునన్‌. 481 


* క్రూరసర్పం కడుపులో దూరిపోయిన గోపబాలకులను లేగ దూడలతోసహా కృష్ణుడు తన కరుణ 
అనే అమృత వర్షంతో (బ్రతికించాడు. ఆ పాము నోటిలోనుంచి తాను, తనతోపాటు గోపబాలురు, 
లేగదూడలు కూడా బయటికి వస్తూ ఉంటే, ఆవరించిన మేఘాలు విరిసి పోగానే చంద్రుడు నక్షత్రాలతో 
బయటపడినట్టుగా ఉన్నది. 


ఆ. అమరవరులకొణకు.( గమలజాండం బెల్ల, బలి దిరస్కరించి బలియు వడుగు 
గోపసుతులకొణకు( బాపపు( బెనుంబాము, గళము దూంటుగట్ట బలియకున్నె! 482 


* స్వార్థపరులై దేవతలకోసమై మంచివాడైన బలిచక్రవర్తిని ధిక్కరించి, బ్రహ్మాండమంతా ఆక్రమించిన 
వామనమూర్తి గదా విష్ణువు! అమాయకులైన గోపబాలకులకోసం పాపిష్టి పాముగొంతుక (బ్రద్దలై పగిలి 
పోయేటట్లు మేను పెంచి వ్యాపించడంలో ఆశ్చర్యమేముంది? 


ఉ. ఆ పెనుంబాము మేన నొక యద్భుతమైన వెలుంగు దిక్తటో 
ద్దీపకమై వడిన్‌ వెడలి దేవపథంబున( దేజరిల్లుచుం 
గ్రేపులు బాలురున్‌ బెదర( గృష్ణునిదేహము వచ్చి చొచ్చె నా 
పాప(డు సొచ్చి ప్రాణముల బాపిన యంతన శుద్ధ సత్వమై. 483 


* అప్పుడు ఆ మహాసర్పం శరీరం నుండి దిక్కులు వెలిగిపోయే అద్భుతమైన వెలుగు వేగంగా 
వెలువడి ఆకాశంలో వెలుగుతూ వచ్చి కృష్ణుని శరీరంలో ప్రవేశించింది. అది చూచిన గోపబాలురు లేగలతో 


పాటు బెదరిపోయారు. అంతటి పాపిష్టి పామూ కృష్ణుని స్పర్శతో ప్రాణం విడవగానే శుద్దసత్తమయం 
© (ac) (©) 
అయిపోయింది. 


క. తన రూ సాక మా తైనను, మనమున నిడికొనినం బాపమయు నైనను లో 
గొని చను హరి దను మింగిన, దనుజుని( గొనిపోవకున్నె తన లోపలికిన్‌? 484 


* శ్రీహరి రూపాన్ని ఒక్కమారైనా మనస్సులో నిల్పుకుంటే ఎంతటి పాపాత్ముడినైనా శ్రీహరి తనలోనికి 
స్వీకరిస్తాడు. అటువంటి తననే (మింగిన రాక్షసుని తనలోనికి స్వీకరించడంలో ఆశ్చర్య మేమున్నది? 


వ. తదవసరంబున,సురలు గుసుమవర్షంబులు గురియించిరి, రంభాదు లాడిరి, గంధర్వాదులు పాడిరి, 
మేఘంబులు మృదంగంబుల భంగి ఘోషించే, సిద్దగణంబులు “జయజయి భాషణంబులు భాషించి 
రంత. 485 

* అప్పుడు దేవతలు పూలవర్షం కురిపించారు. రంభ మొదలైన అప్పరసలు నాట్యం చేశారు. గంధర్వులు 
గానంచేశారు; మేఘాలు మృదంగాలవలె ధ్వనించాయి. సిద్దులు కృష్ణునికి జయజయధ్యానాలు పలికారు. 


శా ఆ వాద్యంబులు, నా మహాజయరవనం, బా పాట లాయాటలుం 
దేవజ్యేష్టుండు పద్మజుండు విని ప్రీతిన్‌ భూమి కేతెంచి నే( 
డీ వత్సార్భకులన్‌ భుజంగపతి హింసింపంగ నీ బాలకుం 
డేవెంటన్‌ బ్రదికించె? మే, లనుచు నూహించెం గడున్‌ నివ్వెణన్‌. 486 


* దేవతలందరికీ పెద్దవాడైన (బ్రహ్మదేవుడు ఆ జయ జయ ధ్యానాలూ, ఆ వాద్యాలూ, పాటలూ 
విని, ఏదో లోకకల్యాణం జరిగినదని సంతోషంతో భూలోకానికి వచ్చాడు. “ఇంతటి మహాసర్పం లేగలను, 
బాలకులను చంపడానికి ప్రయత్నిస్తే, ఈ కుర్రవాడు వారి నెలా (బ్రతికించాడో! ఆశ్చర్యంగా ఉందే!”అని 
నివ్వెరపోయాడు. 


వ. అంత న య్యజగరచర్మంబు గొన్ని దివసంబుల కెండి పెద్ద కాలంబు గోపాలబాలురకుం గేళిబిలంబై 
యుండె, నిట్లు కౌమార విహారంబున నైదవయే(ట( గృష్ణుం డఘాసురునిం దెగంజూచుటయు. దమ్ముం 
గాచుటయు, నాణవ యే(టిదైన పౌగండవృత్తాంతం బని చిత్తంబులం గోపకుమారులు దలంచు చుందు 
రని చెప్పిన నప్పుడమిటే( డ ప్పరమయోగీంద్రున కిట్లనియె. 487 


* ఆ కొండచిలువ చర్మం కొన్నాళ్ళకు ఎండిపోయి, చాలకాలం పాటు గోపబాలురకు ఆటలాడుకొనే 
గుహలాగా పనికి వచ్చింది. ఈ విధంగా కృష్ణుడు కౌమారవయస్సులో అంటే ఐదవయేట అఘాసురుని 
సంహరించాడు. అయితే ఈ సన్నివేశం పౌగండ వయస్సులో అంటే ఆరుసంవత్సరాల వయస్సులో జరిగిందని 
గోపబాలకులు అనుకొన్నారు.” ఇలా శుకయోగి చెప్పగానే పరీక్షిత్తు ఇలా అన్నాడు. 


సీ. “అయిదేండ్లు కౌమార, మటమీ(ద నై దేండ్లు పాగండ మనియెడు ప్రాయ మందు, 
నయిదేండ్ల వాణడైన యబ్బాక్షుచరితంబు పౌగండ మని గోపబాలు రెల్ల 
దలంతు రంటివె? యెట్లు దలంతురు వారలు? నిరుడు సేసినపని నేటి దనంగ 
వచ్చునే? యిదినాకు వరుసతో నెటీ(గింపు' మనవుడు యతిచంద్రుండైన శుకుండు 


ఆ. యోగదృష్టిం జూచి యొక్కింత భావించి “వినుము రాజవర్య! వినయధుర్య! 
పరమగుహ్య మనుచు. బల్కుదు రార్యులు, శిష్యజనుల క్రీవు సేయు తలపు. 488 


* “మహర్షీ! మొదటి ఐదేళ్ళ వయస్సును కౌమారము అంటారు. తరువాతి ఐదేళ్ళను పౌగండమని 
అంటారు. ఐదేళ్ళవాడైన కృష్ణునికథ పౌగండములో జరిగినకథ అని గోపబాలురు తలచుకుంటూ ఉన్నారని 
చెప్పావు. అదెలా సంభవం? వాళ్ళు అలా ఎలా అనుకోగలరు? నిరుడు చేసిన పని ఈ నాటిది అనుకోవడం 
ఎవరికైనా ఎలా సాధ్యం? ఇదేదో నాకు విపులంగా చెప్పు.” ఇలా పరీక్షిత్తు అడుగగానే శుకయోగి యోగదృష్టితో 

చూచి, కొంచెంసేపు ఆలోచించాడు. “మహారాజా! నీవు వినయంగా వేసే ప్రశ్నలు ముందు ముందు రాబోయే 
శిష్యులందరికీ ఎంతో మేలు చేకూరుస్తాయి. నీ తలపు పరమ రహస్యమైనదని పెద్దలు భావిస్తారు. 


క. ప్రియురాలినలని వార్తలు, ప్రియజనులకు నెల్ల ప్రొద్దు బ్రియ మగు భంగిన్‌ 
బియు(డగు హరిచరితంబులు, ప్రియభక్తుల కెల్లయెడల( బ్రియములు గావే! 489 


* ప్రియురాలిని గురించిన వార్తలు ఎప్పుడు చెప్పినా ప్రియులకు చాలా ఇష్టంగా ఉంటాయి. 
(ప్రియునికథలు పప్రియురాలికికూడ అంతేకదా! జీవులు అందరూ ్రియురాళ్ళు. అయితే భగవంతుడు 
వారికి ప్రియుడైనవాడు. అతని కథలు ప్రియభక్తులకైతే మరీ ప్రియమైనవిగదా!” 


వ. అని పలికి యోగీంద్రుండు రాజేంద్రున కిట్లనియె. న ట్లఘానురు మొగంబు వలనం గడ చనిన 
లే(గల గోపకుమారులన్‌ బదికించి వారును దానునుం జని చని. 490 
* ఈ విధంగా పలికి శుకయోగి పరీక్షిత్తుతో ఇలా అన్నాడు. “అలా కృష్ణుడు చనిపోయారనుకున్న 
లేగలను, గోపకుమారులను అఘాసురుని బారినుంచి బ్రతికించాడు. వారితో పాటు తానుకూడ ముందుకు 
సాగిపోయాడు. 
మ. కనియెం గృష్టుడు సాధునీరము మహాగంభీరముం బద్మ కో 
కనదాస్వాద వినోద మోదమదభృంగ ద్వంద్వ రుంకారమున్‌ 
ఘనకల్లోల లతావితాన విహరత్కాదంబ కోలాహల 
స్వనవిస్సారము మందవాయుజకణాసారంబు( గాసారమున్‌. 491 


* అలా వెళ్లిన కృష్ణుడు ఒక కొలనును చూచాడు. అది స్వచ్చమైన నీటితో నిండి ఉన్నది. ఎంతో 
లోతైనది. పద్మాలు, ఎర్రకలువలు ఆ చెరువులో వికసించి ఉండగా, వాటి సుగంధాలకు ఆనందించి మదించిన 
తుమ్మెదల జంటలు రుంకారం చేస్తూ ఆ పూవులపైననే తిరుగుతున్నాయి. ఆ కొలనిలో నీటి అలల 
మధ్యగా హంసలు ఈదులాడుతూ కోలాహలం చేస్తూ ఉంటే ఆ ధ్వని చెవుల పండువుగా వినవస్తూ ఉంది. 
చల్లని పిల్లగాలికి నీటి తుంపురులు ఎగురుతూ కొలనినిండా వ్యాపించి కనిపిస్తున్నాయి. 


-: గోపాలబాలురు కృష్ణునితో€ గూడి చల్లు లారగించుట :- 


వ. కని తమ్మికంటి తమ్ముల యింటి సొబగునకు నిచ్చ మెచ్చుచు. జెచ్చెర గాలి నోలిం గదలెడు 
కరళ్లతుంపురుల జల్లు పెల్లున నొడళ్లు గగురుపొడువ( గొలంకు( గెలంకుల( గాయపండుల గొలల 
వ్రేంగున వీ(గి పట్టు గల చెట్టుదుటుము నీడల నొప్పుచున్న యిసుక తిప్పల విప్పు సూచి వేడుక 
పిచ్చలింప నెచ్చెలుల కిట్లనియె. 492 


* ఆ కొలనును చూచిన కృష్ణుడు తామరపూలతో నిండిన దాని అందానికి చాలా ఆనందించాడు. 
చెరువులోని నీరు గాలికి కెరటాలుగా లేచి మరోదిక్కునుండి వచ్చిన మరో గాలితెరకు చెదరిపోయింది నీటి 
తుంపురులు ఆ గాలితెరతో పాటు వచ్చి జల్లులాగా తాకగానే ఒళ్ళు గగుర్చొడుస్తున్నది. ఆ కొలను ఒడ్డున 

ఎన్నో ఫలవృక్షా లున్నాయి. కాయలు పండ్లు గుత్తులు గుత్తులుగా (వ్రేలాడుతూ ఉంటే ఆ చెట్టు ఆ బరువుకు 
ఊగిపోతున్నా, బలంగానే నిలబడి ఉన్నాయి. అలాంటి చెట్ల గుంపుల నీడలలో విశాలమైన ఇసుక తిన్నెలను 
చూడగానే కృష్ణునిలో ఉత్సాహం చెలరేగింది. అతడు స్నేహితులతో ఇలా అన్నాడు. 


శా “ఎండన్‌ 'మ్రగ్గితి రాకటం బడితి రిం కేలా విలంబింప(గా 
రం డో బాలకులార! చల్లి గుడువన్‌ రమ్యస్థలం బిక్క డీ 
దండన్‌ లే(గలు నీరు ద్రావి యిర వందం బచ్చికల్‌ మేయుచుం 
దండం బై విహరించుచుండంగ నమంద ప్రీతి భక్షింతమే! 493 


* “మిత్రులారా! ఇప్పటికే ఎండలో (మ్రగ్గిపోయారు; ఆకలితో నక నకలాడుతున్నారు. ఇంకా ఆలస్యం 
దేనికి? చల్చులు తినడానికి అనువైన అందమైన చోటు ఇది. లేగదూడల మందలు ఈ కొలనిలో నీరు 
త్రాగి, ఈ ప్రక్కనే ఉన్న పచ్చిక బయళ్ళలో స్వేచ్చగా మేస్తూ విహరిస్తూ ఉంటాయి. మనం హాయిగా 
చల్చులు ఆరగించుదామా?” 


వ. అనిన “నగు(గాకొయని వత్సంబుల నుత్సాహంబున నిర్మలంబులగు జలంబులు ద్రావించి, పచ్చికల 
మొల్లంబులు గల పల్లంబుల నిలిపి చొక్కంబులగు చల్లుల చిక్కంబులు సక్కడించి. 494 


* కృష్ణుడిలా అనగానే గోపబాలకు లందరూ “అలాగే” అన్నారు. లేగదూడలకు నిర్మలమైన నీటిని 


త్రాగించి, చిక్కని పచ్చిక బయళ్ళలో మేతకు వదలిపెట్టారు. నోరూరించే చల్చులును చిక్కములనుంచి 
బయటికి తీశారు. 


మ. జలజాంతస్థ్రితకర్ణికం దిరిగిరా సంఘంబులై యున్న ట్రే 
కుల చందంబున. గృష్ణునిం దిరిగిరా. గూర్చుండి వీక్షించుచున్‌ 
శిలలుం బల్లనముల్‌ దృణంబులు లతల్‌ చిక్కంబులున్‌ బువ్వు లా 
కులు కంచంబులుగా భుజించి రచటన్‌ గోపార్భకుల్‌ భూవరా! 495 


స తామరపువ్వులో మధ్యఉన్న కర్షికచుట్టూ వరుసలు వరుసలుగా రేకులు పరుచుకుని ఉంటాయి. 
అలాగే కృష్ణుడు కర్లికలాగా మధ్యన కూర్చుని ఉండగా గోపబాలు రందరూ చుట్టూ రేకుల్లాగా సర్దుకుని 
కూర్చున్నారు. అందరూ కృష్ణుల్లే చూస్తున్నారు. వారికి కంచాలు అంటూ వేరే ఏమీ లేవు. విశాలమైన రాతి 
పలకులు, లేత తామర ఆకులు; వెడల్పైన గడ్డిపోచలతోను, తీగెలతోను, పొడుగాటి పొన్నపూలవంటి 
పూవులతోను అల్లిన చదరలు; తోడ తెచ్చుకున్న చిక్కాలు; చెట్లు ఆకులు - వీటినే కంచాలుగా ఉపయోగించు 
కొని గోపాలబాలకులు చక్కగా చల్టులు ఆరగించారు. 


సీ, మాటిమాటికి వ్రేలు మడిచి యూరించుచు నూరు(గాయలు దినుచుండు నొక్కం 


డొకని కంచములోని దొడిసి చయ్యన (మ్రింగి “చూడు లే” దని నోరు సూపు నొక్కం 

డేగు రార్లుర చల్లు లెలిమి. బన్నిద మాడి కూర్కొని కూర్కొని కుడుచు నొక్క 
డిన్ని యుండగ బంచి యిడుట నెచ్చలితన మనుచు బంతెనగుండు లాడు నొకడు, 


ఆ. కృష్ణు. జూడు మనుచు. గికురించి పరుమోల, మేలి భక్ష్యరాశి మెసంగు నొక(డు 
నవ్వు నొక(డు, సఖుల నవ్వించు నొక్కండు, ముచ్చటాడు నొకడు, మురియు నొక(డు. 496 


* వేళ్ళమధ్యలో ఊరుగాయ ముక్కలు ఇరికించుకుని మాటి మాటికీ ప్రక్కవాడిని ఊరిస్తూ తింటున్నా 
డొక గోపబాలుడు. మరొకడు ప్రక్కవాని కంచంలోనిది గభాలున లాక్కుని (మింగివేసి, వాడు చూడవచ్చేసరికి 
'ఏదీ ఏమీ లేదే? అని తన నోరు చూపించాడు. మరొకడు పందెంవేసి, ఐదారుమంది తినే చల్లిని నోట కూరు 
కుని కూరుకుని తింటున్నాడు. “ఒరే ! ఇన్ని పదార్థాలున్నాయి, స్నేహమంటే ఒకరి దొకరికి పంచి యివ్యాలట్రా!” 
అంటూ ఒక్కొక్కరి కంచంలోనిది ఒక్కొక్కటి తీసుకుంటూ 'బంతెనగుండ్లు' అనే ఆట ఆడుతున్నాడు మరొకడు. 
“ఒరే! కృష్ణుడు ఎలా నవ్వుతున్నాడో చూడు!” అంటూ మాయచేసి, మిత్రుని ముందున్న మధురపదార్థాలు 
తినేస్తున్నాడు వేరొకడు. ఒకడు నవ్వుతున్నాడు. మరొకడు తాను నవ్వకుండా ్రక్కవారిని నవ్విస్తున్నాడు. 
ఇంకొకడు ముచ్చటలు చెబుతున్నాడు. వేరొకడు అవి వింటూ మురిసి పోతున్నాడు. 


వ. అ య్యవసరంబున. 497 


సీ, కడుపున దిండుగా( గట్టిన వలువలో, లాలిత వంశనాళంబు( జొనిపి 
విమల శృంగంబును వేత్రదండంబును జాటి రానీక డాచంక నిటీకి 
మీగడ పెరుగుతో మేళవించిన చల్లి ముద్ద డాపలిచేత మొనయ నునిచి 
చెలరే( కొసరి తెచ్చిన యూరుగాయలు ట్రేళ్ల సందులయందు వెలయ నిటీకి 


ఆ. సంగడీల నడుమ. జక్క గూర్చుండి, నర్మభాషణముల నగవు నెజుపి 
యాగభోక్త కృష్ణు. డమరులు వెజంగంద, శైశవంబు మెజసి చల్లి గుడిచె. 498 


* అప్పుడు కృష్ణుడు నడుము చుట్టూ దట్టీ కట్టుకొని దానిలో తన వేణువును ఏటవాలుగా దూర్చాడు. 
కొమ్ము బూరా, చేతి కర్ర ఈ రెండింటినీ జారిపోకుండా ఎడమచంకలో ఇరికించి పట్టుకున్నాడు. మీగడ 
పెరుగుతో కలసిన చల్లిముద్ద ఎడమచేతిలో పట్టుకున్నాడు. ఇంటివద్ద అల్లరిచేసి, కొసరికొసరి కట్టించుకొని 
వచ్చిన ఊరుగాయ ముక్కలను కుడిచేతి (వ్రేళ్ళసందులో ఇరికించి పట్టుకున్నాడు. స్నేహితులకు సరిగా నట్ట 
నడుమ చక్కగా కూర్చున్నాడు. ఛలోక్తులతో వారినందరిని నవ్విస్తూ ఉన్నాడు. అతడు సర్వ యజ్ఞాలలోను 
యజ్ఞఫలాన్ని భుజించే శ్రీహరి గదా! అటువంటివాడు బాల్యక్రీడలతో చెలరేగుతూ అలా కూర్చుండి చల్లి 
ఆరగిస్తూ ఉంటే దేవతలందరూ నివ్వెరపోయి నోళ్ళు తెరచుకొని చూస్తున్నారు. 


వ. ఇట్టు కృష్ణసహితు లయిన గోపకుమారులు చల్టులు గుడుచు నెడ€ గ్రేపులు మేపులకుం జొచ్చి పచ్చనిగణికి 
జొంసంబుల గుంపుల కుటికి, లంపులు మేయుచు, ఘోరంబగు నరణ్యంబు నడుము దోరంబగు 
దూరంబు సనిన, వానిం గానక వెణచుచున్న గోపడింభకులకు నంభోజనయనుం డిట్లనియె. 499 

* ఈవిధంగా ఇక్కడ కృష్ణునితోపాటు గోపకుమారులు చల్టులు ఆరగిస్తూ ఉండగా అక్కడ లేగదూడలు 
పచ్చిక మేస్తున్నాయి. పచ్చని పచ్చికలున్న గుబుర్లలోనికి జొరబడి, దొంగమేతలు మేస్తూ, భయంకర మైన 
అరణ్యంలో చాలాదూరం వెళ్ళిపోయాయి. గోపబాలకులు భోజనాలు చేస్తూ లేగలకోసం చూస్తే అవి కనిపించ 
లేదు. వారు కంగారు పడుతూ ఉంటే కృష్ణుడిలా అన్నాడు. 


మ. విను. డో బాలకులార! క్రేపు లటనీనీథిన్‌ మహాదూరముం 
జనియెం గోమల ఘాసఖాదన రతోత్సాహంబుతో నెందు. బో 
యెనొ యే మయ్యెనొ క్రూరజంతువులచే నే యాపదం బొందెనో? 
కని తెత్తుం! గుడువుండు చల్లి గొణ(ంతల్‌ గా కుండ మీ రందటున్‌? 500 


* “మిత్రులారా! మన లేగదూడలు లేత పచ్చికల మేతలలో లీనమై ఉత్సాహంతో అడవిలో 
చాలాదూరం వెళ్ళిపోయినట్టున్నాయి. ఎక్కడికి వెళ్ళాయో, ఏమైపోయినాయో? ఏక్రూరజంతువులకైనా చిక్కి 
ఆపదలో పడినాయో ఏమిటో? నేను వెదకి తెస్తాను. మీరు కంగారు పడకుండా చల్టులు ఆరగిస్తూ ఉండండి.” 


-: బ్రహ్మ గోవత్సములను గోపబాలకులను నంతర్జానంబు సేయుట :- 


శా. కర్ణాలంబిత కాకపక్షములతో గ్రైవేయహారాళితో 
స్వర్ణ భ్రాజిత వేత్రదండకముతో సత్సింఛదామంబుతో( 
బూర్గోత్సాహముతో ధృతాన్న కబళోత్సుల్లాబ్ద హస్తంబుతో( 
దూర్లత్వంబున నేగె లేగలకునై దూరాటనవీవీథికిన్‌. 502 


* ఈ విధంగా చెప్పి, కృష్ణుడు బయలుదేరాడు. జులపాల జుట్టు చెవులవరకూ వ్రేలాడుతూ ఉన్నది. 
మెడలో హారాలు మెరుస్తున్నాయి. బంగారంలా మెరుస్తున్న వెదురుకర్ర చేతిలో ఉంది. తలపై చక్కని 
నెమలిఫించము కన్నుల పండువుగా కదులుతున్నది. పట్టుకుని ఉన్న అన్నపు ముద్ద ఎ(ర్రని అరచేతిలో 
తెల్లగా మెరుస్తున్నది. ఈ విధంగా ఉత్సాహం నిండిన కృష్ణుడు, లేగదూడలను వెదకడానికి చాల వేగంగా 
అడవిలో ఎంతో దూరం వెళ్లిపోయాడు. 


వ. ఇ ట్లేగుచు. 503 


క. ఇచ్చో. బచ్చిక మేసిన, విచ్చో. ద్రావినవి తోయ, మేగిన విచ్చో, 
నిచ్చోట మంద గొన్నవి, యిచ్చో( బాసినని జాడ యిదె యిదె యనుచున్‌. 504 


* అలా వెడుతూ కృష్ణుడు లేగల జాడలు కనిపెట్టాడు. “ఇవిగో! ఇక్కడ పచ్చిక మేశాయి; ఇక్కడ నీరు 


(త్రాగాయి; ఇదిగో ఇక్కడ మళ్ళీ బయలుదేరాయి; ఇక్కడ ఒక్కచోటికి మందగా చేరాయి; ఇదిగో! ఇక్కడనుంచి 
మంద విడిపోయింది”. 

క. కంజదళాక్షుండు వెదకెను, గొంజక లే/గల నపార గురుత్సణ వనికా 
పుంజంబుల భీకర మృగ, కుంజంబుల( దరుల గిరుల. గొల(కుల నదులన్‌. 505 


* ఇలా కృష్ణుడు వెనుకాడకుండా లేగలను వెదుకసాగాడు. దట్టమైన అడవిలో పచ్చిక గుబురులలోనూ, 
భయంకర మృగాలుండే చెట్ల గుంపులలోనూ, చెట్లవెనుకా, పర్వతాల పైనా, కొలనులచెంతా, నదుల దగ్గరా 
అంతటా వెదికాడు. 


వ. అంత. 506 


శా బాలుం డయ్యు నితం డఘాసురుండు ద్రుంపన్‌ బాలురం గ్రేపులన్‌ 
ఏలీలన్‌ బ్రదికించెనొక్కొ? భువి నూహింపం గడుం జోద్య నుం 
చాలో నంబుజసంభవుండు సని మాయాబాలు శుంభద్బలం 
బాలోకింప( దలంచి డా(చె నొకచో నాలే/గలన్‌ బాలురన్‌ 507 


* అప్పుడు భూమికి దిగివచ్చిన బ్రహ్మదేవుడు ఇదంతా చూచి ఇలా అనుకున్నాడు. “ఇతడు పసిబాలుడు 
గదా! అఘాసురుడు (మ్రింగి వేసిన గోపబాలురను, లేగలను ఎలా రక్షించగలిగాడు! ఇది ఈ భూలోకంలోచాల 
ఆశ్చర్యకరమైన విషయమే!” అనుకున్నాడు. కృష్ణుడు అటువెళ్ళిన సమయం చూచి ఈ మాయాబాలుని 
మహాశక్తి ఎలాంటిదో పరీక్షచేసి చూద్దా మనుకున్నాడు బ్రహ్మయ్య. ఇటు అడవిలోని లేగలనూ అటు భోజనాలు 
చేస్తున్న బాలురనూ ఒక రహస్య ప్రదేశంలో దాచి వేశాడు. 


న. ఆ సమయంబున దూడలు వోయిన జాడ యెజుంగక, తప్పి య ప్పద్మలోచనుం డెప్పటి కొలంకు 
కడకు వచ్చి, యచ్చోట నెచ్చెలులం గానక వారిం జీరి, లేకుండుట నిశ్చయించి గోవిందుండు విశ్వ 
విదుండు గావున నిది విరించి మొణం గని యెతేంగి తిరిగి పోవుచు. 508 


* అప్పుడు కృష్ణుడు దూడల జాడలు కనబడక తిరిగి కొలను వద్దకు వచ్చాడు. అక్కడ 
గోపబాలురుకూడా ఆయనకు కనుపించలేదు. ఇక్కడ ఏదో మాయ జరిగిందని నిశ్చయించుకున్నాడు. 
కృష్ణుడు విశ్వంలోని రహస్యాలన్నీ ఎరిగినవాడు. ఇది బ్రహ్మదేవుని మోసమని (గ్రహించాడు. వెంటనే గిరుక్కున 
వెనుదిరిగాడు. 

శా వంచింపం బనిలేదు బ్రహ్మ కిచటన్‌ వత్సంబులన్‌ బాలురన్‌ 

వంచించెం గను(బ్రామి, తన్ను మరలన్‌ వంచించు టాశ్చర్యమే? 
వంచింపన్‌ మనకేల! తెచ్చుటకునై వల్దంచు బ్రహ్మాండము 
ల్వంచింపన్‌ మరలింప నేర్చు హరి లీలన్‌ మందహాసాస్యు.దై. 509 


* ఈ మా బాలురను మా లేగదూడలను వంచనచేసి మాయం చేయవలసిన అవసరం (బ్రహ్మకు 
ఏమీ లేదు. అయినా నా కన్ను గప్పి మోసం చేశాడు. అతణ్ణి తిరిగి మోసం చేయడం నాకు పెద్ద కష్టమైన 

విషయం కాదు. ఐనా వారిని తిరిగి తీసుకొని రావడానికిగాను అతణ్ణి వంచించడం మనకెందుకు? వద్దులే? 
అంటూ పెదవులపై చిరునవ్వులు చిందించాడు. ఈ బ్రహ్మాండాలనే వంచించడం, మరలించడం అనే విద్యలు 
తెలిసినవాడుగదా శ్రీహరి! 


క. గోపాలసుతులు లే రని, గోపికలకు. జెప్పనేల? గోపాలకులున్‌ 
గోపికలు నలర బాలుర, క్రేపులరూపముల నే జరించెద ననుచున్‌. 510 


* “ఇంటికి తిరిగివెళ్లి మీ పిల్లలు లేరమ్మా అని గోపికలకు చెప్పడం దేనికి? నేనే గోపబాలుర 
రూపాలలోనూ, గోవత్సాల రూపాలలోనూ సంచరిస్తాను. గోపికలు, గోపకులు కూడా ఎప్పటిలాగే చాల 
సంతోషిస్తారు.”. 


ను. కరముల్‌ సాదములున్‌ శిరంబు లవలగ్నంబుల్‌ ముఖంబుల్‌ భుజాం 
తరముల్‌ ముక్కులు. గన్నులున్‌ శ్రనణముల్‌ దంతాదులున్‌ దండ కాం 
బర స్రగ్వేణు విషాణ భూషణ వయో భాషా గుణాఖ్యాన త 
త్సరతల్‌ వీడ్వడకుండ దాల్చి విభు( డా వత్సార్భకాకారముల్‌. 511 


స్‌ ఇలా అనుకున్న కృష్ణుడు ఆ యా లేగదూడల ఆకారాలు, ఆ యా గోపబాలుర ఆకారాలు తానే 
ధరించాడు. చేతులు, కాళ్ళు, తలలు, నడుములు, ముఖాలు, భుజాలు, వక్షస్త్రలాలు, ముక్కులు, కన్నులు, 
చెవులు, దంతాలు, మొదలైనవి అన్నీ అచ్చం ఆ యా బాలుర పోలికల్లోనే ఉన్నాయి. అంతేకాకుండా ఆ 
యా బాలురు ధరించే చేతికర్రలు, వస్త్రాలు, దండలు, వేణువులు, కొమ్ముబూరాలు, ఆభరణాలు, వారి 
వయస్సులు, గుణాలు, మాట్టాడడంలోని విచిత్రమైన యాసలు- ఏ ఒక్కటీ వదలకుండా ఆయా బాలుర, 
లేగల ఆకారాలు అన్నీ తానే ధరించాడు. ఈశ్వరుడైన శ్రీహరిగదా అతడు! 


క. రూపంబు లెల్ల నగు బహు, రూపకు( డిటు బాలవత్సరూపంబులతో 
నే పారు టేమి చోద్యము?, రూపింపంగ నతని కితరరూపము గలదే? 512 


* ఈ జగన్నాటకంలో అందరి రూపాలూ ధరించే అంతర్యామి స్వరూపుడు గోపాలకృష్ణుడు. ఆ 
మహానటుడు ఇలా బాలుర, లేగల రూపాలు ధరించడం ఏమి ఆశ్చర్యం? ఏ రూపంలోనైనా ఉన్నవాడు 
అతడే. జాగ్రత్తగా గమనిస్తే అతనికి ఈ అంతర్యామి రూపం కాక వేరే రూపం లేదు గదా! 


క. మరలుపు మనియెడు కర్తయు, మరలించు కుమారకులును మరలెడి క్రేపుల్‌, 
సరికింప దాన యై హరి, మరలం జనె లీలతోడ మందకు నధిపా! 513 


* “ఇక లేగలను ఇళ్ళకు మళ్ళించండి” అని చెబుతున్న కృష్ణుడూ, మరలించే గోపబాలురూ, 
మరలింపబడే లేగదూడలూ అన్ని తానే అయి ఆ లీలా గోపాలబాలుడు తమ గోకులానికి తిరిగి బయలు 
దేరాడు. 

వ. ఇట్లు బాలనత్సరూపంబులతో విహరించుచు మందకు వచ్చి వారివారి దొడ్ల నయ వత్సంబుల 
ముందణికందువల నిలిపి, తత్తద్బాలరూసంబుల నందటణి గృహంబులం బ్రవేశించి వేణునాదంబులు 
సేసిన, 514 


* ఈవిధంగా బాలుర, లేగల రూపాలతో విహరిస్తూ గోకులానికి తిరిగివచ్చి, వారి వారి దొడ్డలో 
లేగలను ఆ యా స్టానాలలో కట్టివేసి, ఆ బాలకుల రూపంలో ఆ యా ఇండ్లలో ప్రవేశించి, వారి వారి వేణు 
వుల ద్వారా వేణునాదం చేశాడు. 


చ. కొడుకుల వేణునాదములు గొబ్బున వీనులకుం బ్రియంబు లై 
ముడివడ లేచి యెత్తికొని మూర్కొని తల్లులు గౌంగిలించుచుం 
జడిగొన( జేపు వచ్చి తమచన్నులయందు సుధాసమంబు లై 
వెడలెడి పాలు నింగుకొను వేడుక నిచ్చిరి తత్సుతాళికిన్‌. 515 


* గీపబాలకుల తల్లులు కొడుకుల వేణునాదాలు విన్నారు. అవి వీనుల విందుగా వినిపించి వారి 
మనస్సులను పరవశింపజేశాయి. ఆ తల్లులు వెంటనే లేచి, కుమారులను కౌగిలించుకొని, శిరస్సులను 
మూర్కొన్నారు. వారికి పాలిండ్లలో పాలు ఉవ్వెత్తుగా చేపువచ్చాయి. గోపికలు అమృతంతో సమానమైన 
ఆ పాలు నిండైన (ప్రేమతో కొడుకులకు ([త్రాగించారు. 


వ. మజీయు దల్టు లుల్లంబుల( బెల్లుగ వెల్లిగొను వేడుకలం దమనందనులకు నలుంగు లిడి, మజ్జి 
నంబులు గావించి, గందంబు లలంది తొడవులు దొడిగి నిటలతటంబుల రక్షాతిలకంబులు వెట్టి, 
సకలపదార్ధ సంసన్నంబు అయిన యన్నంబు లొసంగి సన్నములు గాని మన్ననలు సేసిరి. 516 


* ఆ తల్లుల హృదయాలు ఆనందంతో పరవళ్ళు త్రొక్కాయి. వారు ఎంతో వేడుకతో కొడుకులకు 
నలుగు పెట్టి తలంటి స్నానం చేయించారు. గంధాలు పూశారు. చక్కని ఆభరణాలు అలంకరించారు. నుదుటిపై 
రక్షాతిలకాలు పెట్టారు. అన్నిరకాల పదార్థాలతోను భోజనాలు పెట్టారు. ఎంతో (ప్రేమతో వారిని ఆదరించారు. 


క. ఏ తల్లుల కే బాలకు, లే తెజంగున దిరిగి ప్రీతి యెసంగింతురు ము 
న్నా తల్లుల కా బాలకు, లా తెజంగున బీతి జేసి రవనీనాథా! 517 


* ఇంతకు ముందు ఏబాలకులు ఏ తల్లులకు ఏ యే విధాలుగా ఆనందం కలిగించేవారో, ఇప్పుడూ 
అలాగే ఆ బాలకులు ఆ తల్లులకు అదే విధమైన ఆనందం కలిగించారు. 


వ. ఆ సమయంబున. 518 


ఉ. పాయని వేడ్కతో నునికిపట్టులకుం జని గోవులెల్ల నం 
బే యని చీరి హుమ్మనుచు. బేరిచి మూర్కొని పంచితిల్లి సె 
ల్లై యతిరేకమై పాదుంగులం దెడలేక స్రవించుచున్న పా 
లాయెడ నాకుచున్‌ సుముఖలై యొసల౮ాౌన్‌ నిజవత్సకోటికిన్‌. 519 

* ఆ సమయంలో దొడ్ల్డలో ఉన్న ఆవులు తమదూడలను చూడగనే 'అంబే' అంటూ బిడ్డలను కేకవేసి 
పిలిచాయి. హుమ్మంటూ దూడలను వాసన చూచి, ఆనందంతో కొంచెం మూత్రం విడిచాయి. ప్రేమతో 
దూడలను నాకుతూ పొదుగులనుండి కోకొల్లలుగా కురుస్తున్న పాలను లేగదూడలకు (త్రాగించాయి. 


క. వ్రేతలకును గోవులకును, మాతృత్వము సాల గలిగె నటి మాధవు సై 
మాత లని హరియు నిర్మల, కౌతూహల మొప్ప ందిరిగె( గడు బాల్యమునన్‌. 520 


* గోపికలకు గోవులకు కూడ తమ తమ బిడ్డల రూపంలో ఉన్న కృష్ణునిపై మాతృప్రేమ ఎంతో 


కలిగింది. శ్రీహరికూడా వారిని తల్లులు అంటూ ఎంతో స్వచ్చమైన (ప్రేమతో పసిపిల్లవాడుగా వారిమధ్య 
౧ ౧ 
(ప్రవర్తించాడు. 


ఆ. ఘోషజనుల కెల్ల గుజ్జలపై వేడ్క, పూంటపూంట కెలమి( బొటకరించె 
నిచ్చ క్రొత్త యగుచు నీరజాక్షునిమీ(ద, వేడ్క( దమకు దొల్లి వెలసినట్లు. 521 


% ర గోపబాలుర పైన గోకులంలోని జనులందరికీ రోజురోజుకీ ప్రేమలు చిగుళ్లు తొడిగాయి. ఏ 
రోజు కారోజు (క్రొత్తగానే ఉండేది ఆ (ప్రేమ. బాల కృష్ణునిపైన కూడా వారికి పూర్వంలాగే రోజు రోజుకూ 
(ప్రేమలు (క్రొత్త చిగుళ్ళు తొడుగుతూ ఉండేవి. 


వ. ఇట్లు కృష్ణుండు బాలవత్సరూపంబులు దాల్చి తన్ను. దాన రక్షించుకొనుచు, మందను వనంబున 
నమందమహిమంబున నొక్కయేండు క్రీడించె. నా యే(టికి నై దాజు దినంబులు కడమవడి యుండ 
నం దొక్కనా(డు బలభద్రుండును, దానును వనంబునకుం జని మందచేరున లే(గల మేప నతి దూరంబున 
గోవర్ధన శైలశిఖరంబున ఘాసంబులు గ్రాసంబులు గొనుచున్న గోవు లా లేగలం గని. 522 


* ఈ విధంగా బాలకృష్ణుడు బాలుర రూపాలూ, లేగల రూపాలూ తానే ధరించి, ఇందరి రూపాలలోనూ 
ఉన్న తననుతాను రక్షించు కొంటూ, ఆ బృందావనంలో ఉన్న గోకులంలో మహా మహిమతో ఒక్క యేడాది 
పాటు ఆడుకున్నాడు. ఒక ఏడాదికి ఐదారు రోజులు తక్కువగా ఉన్నదనగా ఒకనాడు తాను, బలరాముడు 
అడవికి వెళ్ళి మందకు దగ్గరగా లేగదూడలను మేపుతున్నారు. ఆ (ప్రదేశానికి చాలాదూరంగా గోవర్హనపర్వత 
శిఖరంపై గోపకులు ఆవులను మేపుతున్నాడు. ఆ ఆవులు ఈ దూడలను చూచాయి. 


చ. ముదమున హుంకరించుచును, మూయులపై మెడ లెత్తి చాయచుం 
బదములు నాల్గు రెండయిన బాగునం గూడంగ6 బెట్టి దాయుచున్‌ 
వదనములన్‌ విశాలతర వాలములన్‌ వడి నెత్తిసాణి యా 
మొదవులు సన్నులం గుడిసె మూంతుల (మ్రింగెడిభంగి నాకుచున్‌. 523 


* ఆవులు ఆనందంతో ఒక్కసారిగా హుంకారం చేశాయి. మూపుల పైదాకా మెడలు ఎత్తి చాచి, 
నాలుగుకాళ్ళూ రెండుకాళ్ళుగా కనిపించేటంత వేగంగా చెంగుచెంగున దాట్లు వేస్తూ పరుగెత్తాయి. తోకలు 

విశాలంగా ముఖాలపై దాకా వచ్చేటట్టు ఎత్తి, వేగంగా లేగదూడలవద్దకు పరుగెత్తుకుంటూ వచ్చాయి. 
లేగలమూతులను (మైంగివేస్తాయా అన్నంత అ(త్రంగా నాకుతూ, ఆ ఆవులు లేగలకు కడుపులనిండా పాలు 
కుడిపాయి. 


వ. అంత గోపకులు గోవుల వారింప నలవి గాక, దిగ్గన నలుకతోడి సిగ్గు లగ్గలంబుగ దుర్గమ మార్గంబున 
వానివెంట నంటి వచ్చి లేంగల మేపుచున్న కొడుకులం గని. 524 


* ఆ ఆవులను ఆపుచేయడం గోపకులకు సాధ్యం కాలేదు. ఇంత వరకు ఎప్పుడూ తమ మాటలను 
ఆవులు ధిక్కరించలేదు. వారికి కోపంతో పాటు సిగ్గుకూడా ముంచుకు వచ్చింది. ఆవుల వెనుకనే తుప్పలలో 
నుంచి, బండలపై నుంచి కష్టమైన దారులలో పరుగెత్తుకుని వచ్చారు. అక్కడ లేగలను మేపుతున్న తమ 
బిడ్డలను చూచారు. వారు కోపాలు సిగ్గులు అన్నీ మరచిపోయారు. 


ఉ. అయ్యల గంటి మంచు. బులకాంకురముల్‌ వెలయంగ( గుజ్జలం 
జయ్యన డాసి యెత్తుకొని సంతస మందుచు గౌంగిలించి తా 
రయ్యెడ నౌందలల్‌ మనము లారంగ మూర్కొని ముద్దు సేయుచున్‌ 
దయ్య మెలుంగు, గోపకులు దద్దయు నుబ్బిరి నిబ్బరంబుగన్‌. 525 


* “మా చిన్ననాన్నలను చూడగలిగాము” అంటూ బిడ్డల వద్దకు చేరి, వారిని ఎత్తుకున్నారు. ఒడలంతా 
పులకలెత్తుతూ ఉండగా, సంతోషంతో కౌగిలించుకుని, తలలను మూర్కొని ముద్దుచేశారు. ఆ బిడ్డలలో 
ఉన్న దైవాన్ని తెలుసుకున్నారా అన్నట్లు ఎంతో సంతోషంతో పొంగిపోయినారు. అది పాలపొంగువంటిది 
కాదు; స్థిరత్వం కూడా ఉన్నపాంగు అది. 


వ. ఇట్లు బాలకాలింగనంబుల నానందబాప్ప పూరితనయనులై గోపకులు గోవుల మరలించుకొని 
తలంగి చన వారలం జూచి బలభద్రుండు దనలో నిట్లని తలంచిె. 526 


* ఇలా కుమారులను కౌగిలించుకొని, ఆనందబాష్పాలు నిండిన కన్నులతో గోపకులు చివరికి 
కుమారులను వదలిపెట్టి, గోవులను మళ్ళించుకొని దూరంగా వెళ్లిపోయారు. వారిని చూచి బలరాముడు 
తనలో తాను ఇలా అనుకున్నాడు. 


సీ చన్ను మానినయట్టి శాబక[శ్రేణిపై గోగణంబులకును గోపకులకు 
నిబ్బంగి వాత్సల్య మెబ్బంగి నుదయించె? హరి దొల్లి మన్నించునట్లు వీరు 
మన్నించు చున్నారు మమత జేయుచు. బ్రీతి నంబుజాక్షుని. గన్నయట్లు నాకు( 
బ్రేమమయ్యెడి, డింభబ్బందంబు. గనుగొన్న నిది మహాద్భుత మెందు నెణుగరాదు 


తే. మనుజదైవత దానవ మాయయొక్కొ?, కాక నా భర్త యగుచున్న కమలనయను 
మాయయో కాక యితరులమాయ నన్ను, గల(ప నోవదు విభుమాయ గాంగ నోపు. 527 

* “త్రల్లిపాలు విడిచిన వయస్సులో ఉన్న బిడ్డలపైనా, లేగలపైనా గోపకులకు గోవులకు ఇంత ఎక్కువగా 
వాత్సల్యం ఎలా పుట్టుకుని వచ్చింది? వీరు ఇదివరకు కృష్ణుని యెడ మమకారంతో ఎంత (ప్రేమ చూపేవారో, 
ఇప్పుడు తమ బిడ్డలపైన ఆ విధంగా (ప్రేమ చూపుతున్నారు. నాకు కూడా ఈబిడ్డలనూ, లేగలనూ చూస్తుంటే 
కృష్ణుని చూచినట్లే ప్రేమా, ఇష్టమూ కలుగుతున్నాయి. ఇది మహాద్భుతంగా ఉంది. ఇంతకుముందు ఇటు 
వంటిది యెన్నడూ ఎరుగను. మానవులుగాని, దేవతలుగాని, దానవులుగాని చేసిన మాయ కాదు గదా! లేక 
నా స్వామి అయిన విష్ణువుయొక్క మాయ యేమో! ఇతరుల మాయ అయితే నన్ను మోసగించ లేదు. నా 
స్వామి మాయయే అయి ఉంటుంది.” 


క. అని మున్న ముగ్గు( డయ్యును, దనయందుల దివ్యదృష్టి. దప్పక బుద్ధిం 
దన చెలికాండ్రను గ్రేపుల, వనజాక్షుం డనుచు( జూచె వసుధాధీశా! 528 


* బలరాముడు ఇలా ఆలోచించి, ఇతవరకు మోహం చెంది ఉన్నా, ఇప్పుడు దివ్యదృష్టితో శ్రద్దగా 
చూచాడు. తన స్నేహితులు, లేగదూడలు అన్నీ కృష్ణుడే అని గ్రహించాడు. 


వ. ఇట్లు నిజ్ఞానదృష్టిం జూచి యెణింగియు నమ్మక బలదేవుండు గొందలంపడుచు( గృష్టుం జూచి 
“మహాత్మా! తొల్లి యెల్ల క్రేపులును బుషుల యంశం బనియును, గోపాలకులు వేల్పుల యంశం 
బనియును దోంయయ చుండు, నిపుడు వత్సబాలక సందోహంబు సందేహంబు లేక నీవ యని 
తోంచచున్న, దిదియ యేమి?'యని యడిగిన నన్నకు నున్నరూపు వెన్నుండు మన్ననసేసి క్రన్నన 
యెణీంగించె, నతండు నెరింగె నవ్విధంబున హరి బాలనత్సంబులు దానమై సంచరించిన యేడు 
విరించికి దన మానంబున నొక్క త్రుటి మాత్రంబైన, విరించి చనుదెంచి వత్సబాలకాకారుండైన 
కృష్ణబాలకుం జూచి వెణంగు పడి యిట్లని వితర్కించె. 529 


* ఇలా యోగదృష్టితో చూచినా బలరాముడు నమ్మలేక కంగారు పడ్డాడు. కృష్ణుని ఇలా అడిగాడు; 
“మహాత్మా! ఇంతకు ముందువరకు లేగదూడలన్నీ బుషుల అంశలతో జన్మించినవనీ, గోపాలకులందరూ 
దేవతల అంశలనీ నాకు అనిపిస్తూ ఉండేది. ఇప్పుడు చూస్తే లేగలూ, బాలకులూ అందరూ నిస్సందేహంగా 
నీవే అని నాకు అనిపిస్తూ ఉంది. కనిపిస్తూ ఉంది. ఈ వింత ఏమిటి?” ఇలా అడుగగానే కృష్ణుడు అన్నగారి 
యెడల అనుగ్రహంతో 'ఉన్న' రహస్యం విప్పి చెప్పాడు. బలరాముడుకూడా (గ్రహించాడు. ఈ విధంగా 
శ్రీహరి బాలురు, లేగలు తానే అయి చరించినది ఒక యేడాది. ఆ కాలం (బ్రహ్మదేవునికి తన కాలమానంలో 
ఒక్క (త్రుటికాలంగా కనుపించింది. అతడు వచ్చి లేగల రూపంలో బాలకుల రూపంలో కనుపిస్తున్న 
బాలకృష్ణుని చూచి నివ్వెరపోయి ఇలా ఆలోచించుకున్నాడు. 


శా మందం గల్లిన వత్సబాలకులు నామాయా గుహాసుప్పులై 
యెందుం బోవరు, లేవ రిప్పుడును వేటే చేయ నాకన్యు లొం 
డెందున్‌ లేరు, విధాతలుం బరులు, వీ రెవ్వార లె ట్లైరొకో! 
యెం దేతెంచిరొ కృష్ణుతో మెల(గువా? రేండయ్యెడిన్‌ నేంటికిన్‌. 530 

* “ఈ గోకులంలోని అసలైన బాలకులు, లేగలు నా మాయాగుహలో ఇప్పటికీ నిద్రపోతున్నారు. 
ఎక్కడికీ పోలేదు. మళ్ళీ ఎవరైనా సృష్టిచేశారా అనుకుంటే, నాకు బదులు మరొక (బ్రహ్మ ఎవరూ లేరు. మరి 
వీరెవరు? ఎలా తయారైనారు? నేటికి భూలోకంలో ఏడాది అయింది. ఈ కృష్ణునితో విహరిస్తున్న వీరంత 
ఎక్కడినుంచి వచ్చారో మరి! 


మత్త కోకిలము 
(బహ్మపంపున( గాని పుట్టదు ప్రాణిసంతతి యెప్పుడున్‌ 
బ్రహ్మనొక్క(డణగాని వేజొకబ్రహ్మ లేడు సృజింప(గా 
బ్రహ్మ నేను సృజింప నొండొక బాలవత్సకదంబ మే 
(బహ్మమందు జనించె? నొక్కట బ్రహ్మ మౌనది చూడంగాన్‌. 531 

* బ్రహ్మ సృష్టిస్తేగాని, ఈ జీవరాసులేవీ పుట్టవుగదా! సృష్టిచేసే బ్రహ్మ అంటే నే నొక్కడనే గాని 

రెండవవాడు లేడుగదా! బ్రహ్మగా నేను సృష్టించిన గొల్లపిల్లలు, దూడలు కాక, వేరేగొల్ల పిల్లలూ దూడలూ 
ఎలా వచ్చాయి? వీటిని ఏ బ్రహ్మ సృష్టించాడు? ఇందరిలో ఒక్కడుగా ఉన్న పరబ్రహ్మ కాదు గదా వీటి 
సృష్టికర్త? 

వ. అని యిట్టు సకలంబును సుకరంబున నెజింగెడి నెణవాది ముదుక యెణుక గల ప్రోడ వెణంగుపడి 
గ్రద్దనం బెద్ద ప్రొద్దు దద్దయుం దలపోసి కర్ణంబు ముందల యెణుంగక కొందలం పడుచు 
నాందోళనంబున. 532 

gy సర్వస్వాన్నీ తేలికగా తెలుసుకొనే నేర్చరియెన ఆ పితామహుడు ఆ జ్ఞానవృద్దుడు ఆ (బ్రహ్మదేవుడు 

నివ్వెరపోయాడు. కంగారుపడి తనలో తాను ఎంతో ఆలోచించాడు. ఇకముందు చేయవలసిన కార్య విధాన 
మేమిటో తెలియలేదు. బిక్కమొగం వేసి అందోళనలో పడ్డాడు. 

క. మోహము లేక జగంబుల, మోహింప(గ( జేయ నేర్చి మొనసిన విష్ణున్‌ 
మోహింపించెద ననియెడు, మోహమున విధాత దాన మోహితు( డయ్యెన్‌. 533 

* శ్రీహరి మోహం అంటనివాడు. కాని తాను జగత్తు లన్నిటినీ మోహింపజేయగల నేర్పరి. అటువంటి 

విష్ణువును మోహింప జేద్దామనుకొని మోహపడిన (బ్రహ్మ తానే మోహితుడై పోయాడు. 

తే. పగలు ఖద్యోతరుచి చెడుపగిది రాత్రి,మంచు చీకటి లీనమై మాయుమాడ్కి 
విష్ణుపై నన్యమాయలు విశద మగునె?, చెడి నిజేశుల గరిమంబు( జెణుచుగాక. 534 

* పగటివేళ మిణుగురు పురుగుల కాంతి తేలిపోతుంది. రాత్రివేళ మంచు చీకటిలో లీనమై 

మాయమైపోతుంది. అలాగే విష్ణువు మాయకు పుట్టినిల్లు. అటువంటి విష్ణువుపై ఇతరులమాయలు 
పనిచేస్తాయా? ఆ మాయలూ పస చెడి విడిపోతాయి. తమను ప్రయోగించినవారి గౌరవాన్ని కూడా 
చెడగొట్టేస్తాయి. 

వ. మజటియును. 535 

క. పుట్టితి, బుద్ది యెజింగితిం బుట్టించితి జగము, సగము నోయెను బ్రాయం, 
బిట్టివి నూతన సృష్టులు, పుట్టుట లే, దౌర! యిట్టి బూమెలు భూమిన్‌. 536 


* ఏనాడో పుట్టాను. పుట్టిన తరువాత బుద్ది తెలిసింది. ఈ జగత్తు నంతటినీ పుట్టించాను. వయస్సు 
సగం గడచిపోయింది. ఇంతవరకూ ఇలా (క్రొత్త సృష్టులు పుట్టడం నై నెన్నడూ ఎరుగను. జొరా! నేను 
పుట్టించిన ఈ భూమిపైన నాకు అందని ఇన్ని మాయలా? 


వ. అని యిట్లు దలవాకిట వాణిగల పోండిమిచే వాండిమి కెక్కిన నలుమొగంబుల తక్కరిగొంటు పెను 
దంట పలువెంటలం దన మనంబున వితర్కించి, విచారించునెడ, నతండు గనుంగొను చుండ నబ్బాలకులు 
మేఘశ్యాములును, హారకుండల కిరీట వనమాలికాభిరాములును, శ్రీవత్స మంగళాంగద నూపుర కనక కటక 
కంకణ కటిఘటిత కాంచీగుణోద్దాములును, నాపాద మస్తక తులసీదళదాములును, విలస దంగుళీయకస్తోములును, 
శంఖ చక్ర గదా కనుల హస్తులును, చతుర్చుజప్రశస్తులును, బీతకాశేయవాసులును, జం ద్రికాధవళహాసులును, 
గరుణాకటాక్ష వీక్షణవిలాసులును, రవికోటిభాసులును, ననంత సచ్చిదానంద రూపమహితులును, నణిమాదిగుణో 
పేతులును, విజాతీయభేద రహితులును, శ్రీ మన్నారాయణ ప్రతిమాన విగ్రహస్వరూపులును నయి తమకు 
బరతంత్రు లగుచు నృత్తగీతాది సేవావిశేషంబులకుం జొచ్చి మెలంగుచు మూర్తిమంతంబులయిన బ్రహ్మాది 
చరా చరంబులును నణిమాదిసిద్దులును, మాయాప్రముఖంబులైన శక్తులును, మహదాది చతుర్వింశతి తత్వం 
బులును, గుణక్షోభ కాలపరిణామ హేతుసంస్కారకాను కర్మగుణంబులును సేవింప వేదాంతనిదులకైన నెణుంగ 
రాని తెణంగున మెఅయుచు. గానంబడిన వారలం గనుంగొని. 537 


* బ్రహ్మదేవుడు తన తలవాకిట (నోటిలో) సరస్వతి ఉన్నదనే అభిమానంవలన కొంత గర్వపడుతూ 
ఉండేవాడు. నాలుగు మొగాలున్న ఆ మాయగాడు జంకి వెనుకకు తగ్గుతూ తన మనస్సులో ఎన్నో రకాలుగా 
ఆలోచించి చూచాడు. ఆలోచిస్తూ ఒక్కసారి బాలురవంక చూచాడు. అందరూ మేఘశ్యామల మూర్తులు. 
హారాలు, కుండలాలు, కిరీటాలు, వైజయంతీ వనమాలికలు ధరించి చాల అందంగా ఉన్నారు. వక్షస్థలం పైన 
శ్రీవత్సమనే పుట్టుమచ్చ, శుభకరములైన బాహుపురులు, కాలిగజ్జెలు, బంగారు కడియాలు, నడుములకు 
కాంచీకలాపాలతో కనిపిస్తూ బ్రహ్మను బెదరగొట్టారు. పాదాలనుంచి శిరస్సులవరకూ తులసీదళాల మాలలు 
ధరించారు. (వ్రేళ్ళకు రవ్వల ఉంగరాలు మెరుస్తున్నాయి. అందరికీ నాలుగేసి బాహువు లున్నాయి. నాలుగు 
చేతులలో శంఖం, చక్రం, గద, పద్మం ధరించి ఉన్నారు. బంగారురంగు పట్టువస్త్రాలు ధరించి ఉన్నారు. 
వెన్నెలవంటి చల్లని, తెల్లని చిరునవ్వులు వెదజల్టుతున్నారు. కన్నులనుండి కరుణాకటాక్షాలు వెలువడు 
తున్నాయి. కోటిసూర్యుల కాంతితో వెలిగిపోతున్నారు. సత్‌, చిత్‌, ఆనందము తామే అయిన అనంత 
రూపాలతో విలసిల్లుతున్నారు. అణిమ, మహిమ, గరిమ, లఘిమ, ప్రాప్తి, ప్రాకామ్యము, ఈశిత్వము, 
వశిత్వము అనబడే ఎనిమిది సిద్దుల గుణాలూ తమలోనే ధరించి ఉన్నారు. అందరూ అంతర్యామి స్వరూపులే 
గనుక, ఇది మాకు పరాయిది అనే భేదం వారికి లేదు. లక్ష్మీదేవితో కూడిన నారాయణుని ప్రతిబింబాలైన 
రూపాలతో విలసిల్లుతున్నారు. 

సృష్టిలోఉన్న బ్రహ్మదగ్గరనుంచి చరాచరములైన జీవరాసులు అణిమ మొదలైన సిద్దులు, మాయ 
మొదలైన శక్తులు, (మహత్తు, అహంకారము, బుద్ది, మనస్సు, పంచ మహాభూతాలు, పంచతన్మాత్రలు, 
పంచజ్ఞానేంద్రియాలు, పంచ కర్మేంద్రియాలు మొదలైన) ఇరవైనాలుగు తత్తాలు, మూడుగుణముల కలయిక, 
కాలము, మార్పు, కారణము, సంస్కారము, కామము, కర్మము వాని గుణాలు- ఇవన్నీ రూపాలు ధరించి, 
నృత్యాలూ, గానాలూ మొదలైనవి చేస్తూ ఈ నారాయణ స్వరూపులైన బాలకులకు లోబడి సేవిస్తూ ఉన్నవి. 
వేదాంతమంతా తెలిసినవారికైనా ఈ విశ్వరూపాలు తెలియవు. ఈ విధంగా దేదీప్యమానంగా (ప్రకాశిస్తున్న 
బాలురను (బ్రహ్మదేవుడు చూచాడు. ఇలా అనుకున్నాడు. 


ఉ. బాలుర గంటి నాచెయిది( బాసినవారిని మున్నవారి నే( 
బోలంగ6 జూచునంతటన భూరినిరర్గళ దుర్గమ ప్రభా 
జాలముతోడ( జూపులకు( జాలమి దెచ్చుచు, నున్నవార, లే 
మూలమొ? మార్గ మెయ్యదియొ? మోసము వచ్చె(గదే! విధాతకున్‌. 538 


* “నా చేష్టకు లోబడక తప్పించుకున్న బాలురను ముందునుంచీ చూస్తూనే ఉన్నాను. వారు చూడగా 
చూడగా గొప్పతేజస్సుతో కనబడుతున్నారు. ఆ తేజస్సు మహాప్రవాహంలాగా చూపులతోనైనా సమీపించడానికి 
వీలు కాకుండా ఉన్నది. వారి వర్చస్సు చూడటానికి నా చూపులకు శక్తి చాలడం లేదు. దీని కంతటికీ 
మూలకారణ మేమిటి? ఇప్పుడు నే నేమిటి చేయడం? ఆహా! సృష్టికర్త అయిన (బ్రహ్మకే మోసం వచ్చింది 


గదా!” 
వ. అని సకలేంద్రియంబులకు వెక్కసంబయిన స్రుక్కి. 539 


* ఆ బాలుర రూపాలు (బ్రహ్మదేవుని అన్ని ఇంద్రియాలకూ భరించరానివై పోయినాయి. చూచి 
చూచి అతడు చేష్టలు దక్కి డస్సి పోయాడు. 


ఉ. ఏ సరమేశుతేజమున నీసచరాచరమైన లోక ము 
ద్దీపిత మయ్యె నట్టి విభుతేజము( గన్నుల. జక్కం జూడంగా 
నోపక పారవశ్యమును నొందుచు సంస్తిమితాఖిలేంద్రియుం 
డై పరమేష్టి మైముణచె నప్పుడు చిత్రపు రూపు కై వడిన్‌. 540 


* ఈ సృష్టి కంతటికీ పరముడైన ఈశ్వరుడు విష్ణువు. తేజస్సు అనేది అతనినుండి పుట్టింది. 
దానివలన చరాచరమైన ఈ సృష్టి అంతా రూపొంది కాంతిమంతమైకన్నులకు కనబడుతున్నది. ఆ తేజస్సులో 
(బ్రహ్మదేవుడు ఒక భాగం మాత్రమే కనుక ఆ తేజస్సును బ్రహ్మదేవుని కన్నులు చూడలేకపోయినాయి. 
అతడు పరవశించి పోయాడు. అన్ని ఇంద్రియాలకూ చీకటి (క్రమ్మింది. అప్పుడు (బ్రహ్మ బొమ్మగీసినట్టు 
ఒడలు తెలియక నిళ్ళేష్టుడై నిలబడి పోయాడు. 

న. ఇట్లు మాయాతీతుండును, వేదాంత విజ్ఞాన దుర్లభుండును, స్వప్రకాశానందుండును నైన తన 
బాహుళ్య్ళంబు. జూచి నివ్వెణ పడిన బ్రహ్మం గని యీశ్వరుండు. 541 
* కఈశ్చరుడైన కృష్ణుడు బ్రహ్మను చూచాడు. మాయకు అతీతుడు, వేదాంతాలు చదివినంతమాత్రాన 
దొరకనివాడు, తన వెలుగులో తాను ఆనందమై ఉన్నవాడు అయిన తన విశ్వరూపాన్ని చూచి బ్రహ్మ 
నివ్వెరపోయి ఉండడం గమనించాడు. 
శా. “బాలుండై చతురాననుండు తన యీ బ్రహ్మాభిమానంబునన్‌ 
లోలుండై మతిదప్పి నామహిమ యాలోకింప నేతెంచె. దా 
నాలోకింపంగ నెంతవాణడనుచు మాయాజాలమున్‌ విప్పి త 
ల్లీలారూపము లెల్ల దాంచెనట6 గేలీచాతురీధుర్యుండై. 542 
స్‌ ఈ (బ్రహ్మదేవుడు తనకు నాలుగు తలలున్నా యనుకుంటున్నాడు. బాలభావంతో తన ఈ 
(బహ్మపదవిని చూచుకొని అహంకారంలో మునిగిపోయాడు. అజ్ఞానంలో నిమగ్నుడైపోయి, నా మహిమ 
ఎంతటిదో చూడాలని వచ్చాడు. ఇంతటి మహామహిమను చూడటానికి తానెంత? కుర్రవాడు గదా!” అని 
జాలిపడి భగవంతుడైన బాలకృష్ణుడు మాయాజాలాన్ని విప్పివేశాడు. తాను సృష్టించిన లీలారూపాల నన్నింటినీ 
అక్కడి కక్కడే దాచివేశాడు. ఆటలాడడంలోగానీ, ఆడించడంలోగానీ ఆయన చాతుర్యం ఊహించరానిది! 


వ. అంతలోన నజీవుండు సజీవుండైన తెణంగున నెనిమిదికన్నులు గల వేలుపుగమికాండు తేటి తెప్పిటి 
కాలు( గేలు( గదలించి, చెచ్చెరం గన్నులు విచ్చిచూడ సమర్దుండై ముందట గని, వెనుక( జూచి, 
దివి విలోకించి, దిక్కులు వీక్షించి, యెల్ల యెడలం గలయ దర్శించి తన పురోభాగంబున హరి 
సంచరించుటంజేసి జాతి వైరంబులు లేని నరపక్షి మృగాదులకు నాటపట్టయి సిరి గలిగి కామ క్రోధాది 
రహితులకు జీననంబైన బృందాననంబుం బొడగాంచి యందె. 543 


* ఇంతలో ఎనిమిది కన్నులున్న దేవతలపెద్ద బ్రహ్మదేవుడు మృతిచెందినవాడు (బ్రతికి వచ్చినట్లు 
తేరుకుని తెప్పరిల్లాడు. కాళ్ళు చేతులు కదలించి చూచుకున్నాడు. తరువాత కన్నులు విప్పి చూడటానికి 
శక్తి వచ్చింది. ముందువైపు చూచాడు. వెనుకవైపు చూచాడు. తల పైకెత్తి చూచాడు. అన్నిదిక్కులూ చూచాడు. 
అప్పుడు అన్ని చోట్లా పరిశీలనగా చూచాడు. ఎదుట బృందావనం కనుపించింది. తన యెదుటనే కృష్ణుడు 
ఉన్నా మొదట అతడు బ్రహ్మకు కనిపించలేదు. కృష్ణుడు ఉండడం వలన నరులు, పక్షులు, జంతువులు 
తమతమ జాతి సహజమైన శత్రుత్యాలను మరచి తిరుగుతూ ఉండడం గమనించాడు. ఆ బృందావనంలో 
సంపద ఉన్నది. అందులో ఉన్న వారికెవరికీ కామ(క్రోధాలు లేవు. ఆ బృందావనం చూచిన తరువాత, 
అందులోనే కృష్ణుని చూడగలిగాడు బ్రహ్మదేవుడు. 

సీ. తన కన్యములు లేక తనరారి ముమ్మూల విభుంణడయ్యు. గ్రేపుల వెదకువాని 

నఖిలజ్ఞాడై యొక్కండయ్యు నజ్ఞాకృతి. జెలికాండ్ర( బెక్కండ్ర( జీరువాని 
బహిరంతరాద్యంత భావశూన్యుండయు నంతంత నడుగు చొప్పరయువాని 
గురుగభీరుండయ్యు గురువులు వాజుచు నట్టిట్టు. బాతరలాడువాని 

ఆ. జాతిరహితు. డయ్యు. జతుర గోపార్భక, భావ మెల్ల నచ్చువడిన మేని 
చెలువువాని హస్త శీతాన్న కబళంబు, వాని గాంచె నపుడు వాణిమగండు. 544 


* సృష్టికి మూలములైన త్రిగుణాలకూ ఆధారము, ప్రభువు అయినవాడు; తనకు తాను ఒక్కడే 
అయినా, లేగలకోసం వెదుకుతున్నాడు కృష్ణుడు సర్వం తెలిసినవాడు, తాను ఒక్కడే సత్యం అయిన 
వాడైనా ఎందరో స్నేహితులున్నట్లు పిలుస్తున్నాడు. బయట, లోపల, మొదలు, తుద అనే భావాలేవీ లేనివాడైనా 
అక్కడక్కడ లేగల అడుగుజాడలు వెదకుతున్నాడు, ఎంతో లోతైన వాడు అయినా, పరుగులు తీస్తూ ఇటూ 
అటూ చూస్తూ అడుగులు వేస్తున్నాడు. అతనికి జాతి అనేది లేదు. అయినా నేర్చరియైన గోపబాలుని లక్ష 
ణాలన్నీ చక్కగా అచ్చుపోసినట్టు ఉన్న శరీరం అందంగా వెలుగొందుతున్నది. చేతిలో చలిది అన్నపుముద్ద 
పట్టుకుని ఉన్నాడు. ఇలా అన్ని లక్షణాలు మేళవించిన కృష్ణుని, కేవలం వాక్కుకు మాత్రమే అధిపతియైన 
(బ్రహ్మదేవుడు చూచాడు. 


వ. కని సంభ్రమించి విరించి రాయంచ డిగ్గనుటీకి కనక దండసుకుమారంబైన శరీరంబుతోడ నేల( 
జా(గిలంబడి మణిగణ సుప్రకాశంబులైన తన కిరీటశిఖరప్రదేశంబు లాకునూరుని పాదపద్మంబులు 
మోన మొక్కి తోరంబులగు నానంద బాష్పజలపూరంబుల నతని యడుగులు గడిగి మజియును.545 


* కృష్ణుని చూడగానే బ్రహ్మ తత్తరపాటుతో హంసవాహనం మీద నుండి దభాలున క్రిందికి దుమికాడు. 
బంగారు శలాకవలె రంగులీనుతూ ఉండి, సుకుమారంగా ఉన్న తన శరీరంతో నేలపై సాగిలపడ్డాడు. ఎన్నో 
మణులతో వెలుగుతున్న తన కిరీటాలు కృష్ణుని పాదపద్మాలకు తాకేటట్టు మొక్కాడు. ఆనందబాష్పాలు 
ధారలుగా కారుతూ ఉండగా అతని అడుగులు కడిగాడు. 


క. అడుగులపై( బడు లేచుం, బడు( (గమ్మణ లేచు, నిట్లు భక్తిన్‌ మును తా 
బొడగనిన పెంపు దలయచు, దుడుకని మహిమాబ్ది నజుండు దుడు కడిచె నృపా! 546 


* పరవశత్వంతో (బ్రహ్మదేవుడు కృష్ణుని పాదాలపై పడతాడు, లేస్తాడు, మళ్ళీపడతాడు, మళ్ళీ లేస్తాడు. 
ఇలా భక్తి పరవశుడై, ఇంతకు ముందు తాను చూచిన విశ్వరూపం తలచుకొని ఆ బాలుని మహిమ అనే 
మహాసముద్రంలో మునిగి పోయాడు. 


వ. అంత నల్లనల్లన లేచి నిలుచుండి నయనారవిందంబులు దెజుచి, గోవిందుని సందర్శించి చతుర్ము 
ఖుండు ముఖంబులు వంచి కృతాంజలియె దిగ్గన డగ్గుత్తిక యిడుచు నేకచిత్తంబున( జతుర్ముఖంబుల నిట్లని 
స్తుతియించిె. 547 


* తరువాత (బ్రహ్మదేవుడు నెమ్మదిగా లేచి నిలుచుండి, కనులు తెరచి గోవులను కాస్తూ ఉన్న గోవిం 
దుని చక్కగా దర్శనం చేసుకున్నాడు. తన ముఖాలను వంచి చేతులు జోడించి, ఏదో మనవి చేయ 
బోయాడు, డగ్గుత్తిక పడింది. ఏకా(గ్రమైన మనస్సుతో నాల్గు ముఖాలతోను ఈ విధంగా స్తుతించాడు. 

జా 


శంపాలతికతోడి జలదంబు కైవడి మెటు(గు టొల్లియతోడి మేనివాని( 
గమనీయ మృదులాన్న కబళ వేత్ర విషాణ వేణుచిహ్నంబులు వెలయువాని( 
గుంజా వినిర్మిత కుండలంబులవాని శిఖిపింఛనేష్టిత శిరమువాని 
వనపుష్పమాలికా వ్రాత కంఠమువాని నలినకోమల చరణములవాని( 


ఆ. గరుణ గడలుకొనిన కడగంటివాని గో, పాలబాలుభంగి. బరంగువాని 
నగుమొగంబువాని ననుగన్న తండ్రిని, నిను భజింతు మొక్కి నీరజాక్ష! 548 


* మెరపుతీగెతో కూడిన మేఘంవలె నీ శరీరం బంగారు రంగు ఉత్తరీయంతో ప్రకాశిస్తున్నది. నీ 
చేతిలో ఉన్న చలిదిముద్ద మృదువుగా అందంగా ఉన్నది. వెదురుకర్ర, కొమ్ముబూర, మురళి, మొదలైన 
వాటితో ్రకాశిస్తున్నావు. ఏనుగు దంతంతో తయారైన నీ కుండలాలు, నెమలిపింఛంతో చుట్టబడిన నీ 
శిరస్సు, అడవి పువ్వుల మాలికతో అలంకరించబడిన నీ కంఠం, తామరపువ్వులవలె సున్నితములైన స్ట్‌ 
పాదాలు ఎంతో అందంగా ఉన్నాయి. అదిగో కడగంటితో నన్ను చూస్తున్న నీ చూపులో కరుణ 
తొణికిసలాడుతున్నది. నీ గోపాల బాలుని రూపాన్ని నేను స్తుతిస్తూ ఉంటే నన్ను చూచి నవ్వుతున్న నీ 
ముఖం చాలా రమణీయంగా ఉన్నది. కమల దళాలవంటి కన్నులు గల నీవు నన్ను కన్న తండ్రివని ఇప్పుడు 
గుర్తించాను. నీకు (మొక్కి నిన్ను సేవించుకుంటున్నాను. 


మ. నను మన్నించి భవజ్ఞనంబులకు నానందంబు నిండించు నీ 
తనురూపం బిదె నామనంబున కచింత్యం బయ్యె, నీ యుల్లస 
ద న విశ్వాకృతి నెవ్వండోపు? నెజు(గ౦ గైవల్యమై యొప్పు నా 
త్మ నివేద్యంబగు నీదు వైభవము చందం బెట్టిదో యీశ్వరా! 549 
* ఈశ్వరా! నన్ను అనుగ్రహించు. నీ జనులకు అందరకూ ఆనందం నిండించే నీ ఈ చిన్న 
రూపమే నా మనస్సుకు ఊహించడానికి సాధ్యము కాకపోయింది. నీవు ఉల్లాసంతో ధరించిన మహా 
విశృరూపాన్ని తెలిసికోవడానికి సమర్గులు ఎవ్వరు? నీ రూపం నీ రూపమే. నాలో 'నేను'గా నున్న నీకు 
మాత్రమే తెలియదగిన నీ వైభవం ఎంత విశేషమైనదో ఎవరికి తెలుసు? 


క. విజ్ఞాన విధము లెజు(గక, తద్‌జ్ఞాలు నీ వార్త. జెప్ప దను వాజ్మనముల్‌ 
యజ్ఞేశ! నీకు నిచ్చిన, యజ్ఞాలు నిను బట్టి గెలుతు రజితుండ వైనన్‌. 550 


* ఎంతటి పండితులైనా తాము వివరించదలచిన దానిని “అది” అని వివరిస్తాను. శరీరాన్ని, వాక్కును, 
మనస్సును, ఆపదంతోనే వాడుకుంటారు. అంతేకాని అందులో ఉన్న “నేను” అనబడే నిన్ను తెలుసుకోలేరు. 
దానిని తెలుసుకోవటమే విజ్ఞానం. దాన్ని పొందే విధానాన్ని గమనించరు. “నేను” అనే అంతర్యామి “అది”అనే 
తాళంతో బిగించబడి ఉంటుంది. దాన్ని తీసే విధానం వాళ్ళలో ఉన్న “నేను” అనుకునే అహంకారానికి 
అందదు. అందరిలో ఉన్న 'నేను'గా ఉంటుంది. అంటే అంతర్యామి అయిన నీవుగా ఉంటుంది. అలాంటి నీ 
అను[గ్రహమే దానిని తెలుసుకొనే మార్గం తప్ప వాళ్ళవాళ్ళ సొంత తెలివి కాదు. ఈ అను[గ్రహం కలిగినప్పుడు 
ఏమీ తెలియనివాళ్ళు కూడా ఎవరిచేతా జయించని నిన్ను లొంగదీసుకొంటారు. 

క. గశ్రేయములు గురియు భక్తిని, జేయక కేవలము బోధసిద్ధికి. దపముం 
జేయుట విఫలము, పౌల్హున, నాయము సేకుణునె తల(ప నధికం బైనన్‌. 551 


* భక్తి అనేది సర్వ శుభాలనూ వర్షిస్తుంది. అటువంటి శక్తిని వదలిపెట్టి కేవలం జ్ఞానం కోసం తపస్సు 
చెయ్యడం వ్యర్థం. ఎంత ఎక్కువగా కూడబెట్టినా బియ్యంపైన ఉండే ఊకవలన ఏమి ఆదాయం వస్తుంది? 


క. నిజముగ ని న్నెణుంగంగ మును, నిజవాంఛలు నిన్ను( జేర్చి నీ కథ వినుచున్‌ 
నిజకర్మలబ్దభక్తిన్‌, సుజనులు నీ మొదలిటెంకి( జొచ్చి రధీశా! 552 


* నిన్ను తెలుసుకోవడం కోసం ముందుగా తమ కోరికలన్నీ నీ యందు సమర్పించి, నీ కథలు 
వింటూ ఉండాలి. అప్పుడు తాము చేసిన సత్‌కర్మలకు ఫలితంగా భక్తి అనేది లభిస్తుంది. ఇలా లభించిన 
భక్తితో సజ్ఞనులైన వారు నీ మొట్టమొదటి నివాస స్థానాన్ని ప్రవేశించ గలిగారు. 


సీ, విక్రియాశూన్యమై విషయత్వమును లేని దగుచు నాత్మాకారమై తనర్చు 
నంతఃకరణ మొక్క యధికసాక్షాత్కార విజ్ఞానమున బట్టి వే జొరులకు 
నెణు(గంగ రానిదై యే పారి యుండుట జేసి నీ నిర్గుణ శ్రీ విభూతి 
బహిరంగవీథుల( బాజుక దిరములై యమలంబులగు నింద్రియములచేత 


ఆ. నెట్టకేలకైన నెటుగంగ నగుగాని, గుణవిలాసి వగుచు( గొమరుమిగులు 
నీగుణవ్రజంబు నేర రా దెజు(గంగ, నొక్క మితము లేక యుంట నీశ! 553 


* నీ నిర్గుణ వైభవంలో ఏ మార్పులూ ఉండవు గనుక తెలియటాని కేమీ ఉండదు. పైగా తనకన్న 
వేరే లక్ష్యం అంటూ తనకు వెలుపల ఏదీ ఉండదు. దానినే ‘తాను అంటాము. అది అన్నిటిలోపలా 
అంతర్యామియైన ప్రయోజనంగా ఉంటుంది. అది ఇంద్రియాలకి ఎదుట కనిపించటానికి వీలులేదు. 
ఎందుకంటే - అంతకు ముందున్న “విజ్ఞానం” అనే అలవాటు ఉన్నప్పుడే ఇంద్రియాలు తెలుసుకోగలవు. 
అది నీకు తప్ప ఇంకొకళ్ళకి తెలియదు. ఎందుకనగా దానికి అదేగాని “ఇంకొకళ్ళు” ఉండరు. అది యెప్పుడూ 
వెలుపల కనిపించదు కనుక ఇంద్రియాలను లోపలికి త్రిప్పితే తనకు తాను అనిపిస్తుంది. ఇలా (త్రిప్పలుపడి 
ఎలాగో అలాగ నీ నిర్గుణ తత్త్వాన్ని తెలుసుకోవచ్చు. అది కష్టం అనుకుంటారు గాని, నిజానికి నీ సగుణరూపం 
తెలుసుకోవటమే అసాధ్యం. నీవు ప్రదర్శించే గుణాలు ఎవరికీ అంతుపట్టవు. నీవు గుణాలతోనుండి మాత్రమే 
గోచరిస్తూ ఉంటావు. మరి నీ గుణాలకి ఒక లెక్క అంటూ లేదు గనుక నీ కనిపించే రూపాలను తెలుసుకోవటమే 
అసాధ్యం! 


క. తారాతుషారశీకర, భూరజములకైన లెక్క బుధు లిడుదురు, భూ 
భారావతీర్లకరు( డగు, నీ రమ్యగుణాలి నెన్న నేర రగణ్యా! 554 

* ఆకాశంలో మెరిసే తారలను మంచుతుంపురులను భూమి మీది ధూళికణాలను అయిన లెక్కలు 
వెయ్యడం సాధ్యం కావచ్చు కాని భూభారాన్ని తగ్గించడానికి అవతరించిన నీ మనోహరమైన గుణాలను 
ఎంతటి పండితులూ లెక్కపెట్టలేరు. నీవు అన్ని లెక్కలకూ పై నున్న వాడవు. 


శా “ఏవేళం గృప( జూచు నెన్నండు హరిన్‌ వీక్షింతు' నంచాఢ్యుండై 
నీ వెంటంబడి తొంటి కర్మచయమున్‌ నిర్మూలముం జేయుచున్‌ 
నీవాండై తనువాజ్మనోగతుల ని న్సేవించు విన్నాణి వో 
వైవల్యాధిపలక్ష్మి నుద్దవడి( దా గైకొన్నవా( డీశ్వరా! 555 
శో ఈశ్వరా! “శ్రీహరి నన్ను ఏనాటికి దయతో చూస్తాడో? ఎప్పుడు నేను శ్రీహరిని చూడగలుగు 
తానో?”అనే ఆర్తితో ఉన్నవాడు నిజమైన సంపన్నుడు. నీ భక్తుడైనవాడు నీవెంట పడుతాడు. ఆ మార్గంలో 
ప్రయాణం సాగిస్తూ తన పూర్వకర్మల మొత్తాన్ని మొదలంటా తొలగించుకోగలుగుతాడు. ఇలా చేసుకొని 
కర్మఫలితాలను నాశనం కాకుండా, వాటికి మూలమైన తన స్వభావంలోని బీజాలనుకూడా తొలగించు 
కోవాలంటే అతడు 'నీ వాడు” కావాలి. మనస్సుతోనూ, వాక్కుతోను, చేష్టలతోనూ నిన్నే సేవించాలి. అతడు 
నిజమైన నేర్చరి. అటువంటి నేర్చరికి గాని మోక్షలక్ష్మిని పూర్తిగా అందుకోవడం సాధ్యం కాదు. 
ఉ. మాయలు గల్లువారలను మాయల బెట్టెడి ప్రోడ నిన్ను నా 
మాయ గలంచి నీ మహిను మానము జూచెద నంచు నేరమిం 
జేయ(గ బూనితిం గరుణ సేయుము, కావుము, యోగి రాజ వా 
గేయ దవాగ్ని( దజ్జనితకీలము గెల్చి వెలుంగ నేర్చునే? 556 
* యోగిరాజు లందరూ తమ వాక్కులతోను, పాటలతోను నిన్ను స్తుతిస్తూ ఉంటారు! ఓ గడుసరి 
వాడా! మాయగలవారిని నీవు మాయలో పడవేస్తూ ఉంటావు. అటువంటి నిన్ను నా మాయతో ఇబ్బందిపెట్టి, 
నీ మాయను లెక్కవేద్దా మనుకున్నాను. చేతగాని అపచారం చేయడానికి సాహసించాను. ప్రభూ! నన్ను 
కరుణతో రక్షించు. దావాగ్ని నుండి పుట్టిన ఒక అగ్నిజ్వాల ఆ దావాగ్నిని మించి వెలగ గలగడం సాధ్యమవు 
తుందా? 
సీ. సర్వేశ! నే రజోజనితుండ, మూఢుండ(, బ్రభు(డ నేనని వెట్టి ప్రల్లదమున 
గర్వించినాండను, గర్వాంధకారాంధ నయనుండ(6 గృపంజూడు నను6 బధాన 
మహదహంకృతి నభోమరుదగ్ని జలభూమి పరివేష్టితాండకుంభంబులోన 
నేడు జేనలమేన నెనయునే నెక్కడ నీ దృగ్విధాండంబు లేరి కైన? 


తే. సంఖ్య సేయంగ రానివి, సంతతంబు, నోలి. బరమాణువుల భంగి నొడలి రోమ 
వివరములయందె వర్తించు నిపులభాతి, నెనయుచున్న నీ వెక్కడ? నెంతకెంత? 557 


ష్‌ సర్వేశ్వరా! నేను రజోగుణమునుండి పుట్టినవాడను. కనుక మోహం చెంది ఉన్నాను. నేనే ప్రభువు 
ననుకొని వెర్రి అహంకారంతో గర్వించాను. గర్వం అనే చీకటితో నా కన్నులు చీకట్లు క్రమ్మినాయి. ప్రధాన 

పురుషుడు, అతనిచుట్టూ మహత్తు, అహంకారము, ఆకాశము, వాయువు, అగ్ని, జలము, భూమి, ఇలా 
ఒకదాని చుట్టూ మరియొకటి ఆవరించి ఉన్న ఈ (బ్రహ్మాండ భాండంలో ఏడు జేనల పొడవున ఉన్న 
నేనెంతవాడను? వేరికీ లెక్కించ నలవి కానన్ని ఇలాంటి బ్రహ్మాండాలు ఎన్నింటినో నిత్యమూ ఒకదానివెంట 
ఒకటిగా నీ శరీరంలోని రోమకూపాలలో పరమాణువులుగా ధరిస్తూ ఉన్న నీ వెక్కడ? నే నెక్కడ? ఎక్కడి 
కెక్కడికి పోలిక? 
తరలము. 

కడుపులోపల నున్న పాపండు గాలం దన్నిన గిన్కతో 

నడువంబోలునె క్రాంగి తల్లికి? నాథ! సన్నము దొడ్డు నై 

యడణి కారణకార్యరూపమునైన యీ సకలంబు నీ 

కడుపులోనిది గాదె? పాపండం గాక నే మణి యెవ్వండన్‌? 558 


* ప్రభూ! కడుపులో ఉన్నపాపడు కాలితో తన్ని బాధపెట్టినా తల్లి కోపగించి కొట్టదుకదా! సూక్ష్మము, 
స్టూలము అయి, కారణ రూపము, కార్యరూపము అయిన ఈ సృష్టి అంతా నీ కడుపులోనిది కదా! మరి 
నేను నీ పాపడనుగాక మరెవ్వడను? 


క. భూరి లయజలధి నిద్రిత, నారాయణ నాభికనుల నాళమున నజుం 
డారయ బుట్టె ననుట నిజ, మోరాజీవాక్ష! పుట్టె నోటు తలంపన్‌. 559 


* “మహాప్రళయ సమయంలో ఆ సముద్ర జలాల నడుమ నిద్రిస్తూ ఉన్న నారాయణుని బొడ్డు 
తామరనుండి (బ్రహ్మదేవుడు పుట్టినాడు”అనే మాట సత్యం. నేను పుట్టినప్పుడే నాతోపాటు నా ఓటమి 
కూడా పుట్టింది. 

సీ. నళినాక్ష! నీ వాదినారాయణుండవు, జలము నారము జీవచయము నార 

మందు నీ వుంట నీయం దవి యుంటను నారాయణుండను నాను మయ్యె 
సకలభూతములకు సాక్షి వధీశుండ, వబ్ది నిద్రించు నారాయణు(డవు 
నీ మూర్తి యది నీకు నిజమూర్తి యనరాదు, నలిననాళముత్రోవ నడచి మున్ను 


తే. కడంగి నూటేండ్డు వెదకి నేం గాననయితి, నేకదేశస్థుడవు గా వనేక రుచివి 
జగములో నుందు, నీలోన జగములుండు, నరుడు, నీమాయ నెట్టైన నగుచు నుందు. 560 


* తామరరేకులవంటి కన్నులు గలవాడా! నీవు త్రిమూర్తులకూ మూలమైన ఆదినారాయణుడవు. 
జలములు, ఈ జీవరాసులు నారములు అని పిలువబడుతాయి. నారములలో నీవు ఉండడం వలన నీ 
యందు అవి ఉండడంవలన నీకు నారాయణుడు అనేపేరు మేము పెట్టుకొన్నాము. అన్ని భూతములు, 
జీవరాసులు వస్తూపోతూ ఉంటే నీవు సాక్షిగా ఉంటావు. నీవు వాటి కన్నింటికీ అధిష్టానమైన ఈశ్వరుడవు. 


దశమ స్కంధము - పూర్వభాగము 123 


సముద్రంలో నిద్రించే ఓ నారాయణా! అదే నీ నిజమైన రూపం అనడానికి వీలులేదు. నేను పూర్వం 
తామరతూడులోపల నడుస్తూ నూరేండ్డు వెదకినా నీ అసలు రూపమేమిటో చూడలేక పోయినాను గదా! 
నీవు ఒకచోట ఉంటావని చెప్పడానికి వీలులేదు. నీవు ఎన్నో రూపాలు కాంతులు గలవాడవు. సృష్టిలో 
నీవుంటావు, నీ లోపల సృష్టి ఉంటుంది. నీ మాయా ప్రభావంతో ఏ విధంగానైనా ఉండగలవు. 


మ. వినుమో యీశ్వర! వెల్పలన్‌ వెలుగు నీవిశ్వంబు నీమాయ గా 
క నిజంబైన యశోద యెట్లు గనియెం? గన్నార నీకుక్షిలో 
గనెం బో 'క్రమ్మణ( గాంచెనే? భవదపాంగశ్రీ. బ్రపంచంబు చ 
క్కన లోనౌ, వెలి యౌను, లోను వెలియుం గాదే. దదన్యం బగున్‌? 561 
* ఓ యీశ్యరా! వెలుపల కనిపిస్తూ ఉన్న ఈ విశ్వం అంతా నీ మాయకాక నిజమే అయినట్లయితే 
యశోద కన్నులారా నీ కడుపులో ఈ విశ్వాన్ని ఎంతో ఏలా చూచింది? చూచిందే అనుకో; మళ్ళీ ఏ నాడైనా 
చూడగలిగిందా? నీ కడగంటి చూపుతో ఈ ప్రపంచమంతా నీ లోపలా ఉంటుంది. నీ బయటా ఉంటుంది. 
లోపల, వెలుపల కాకపోతే మూడవది లోపల, వెలుపలకూడా అవుతుంది. 
మ. ఒక(డై యుంటిని, బాలవత్సములలో, నొప్పారి తీ వంతటన్‌ 
సకలోసాసితులౌ చతుర్భుజులునై సంప్రీతి నేం గొల్వంగా( 
బ్రకట శ్రీగలవాండ వైతి, వటుపై బ్రహ్మాండముల్‌ సూపి యొ 
ల్లక యిట్లొక్కండ వైతి నీవివిధ లీలత్వంబు. గంటిం గదే? 562 
మొదట నీ వొక్కడవే ఉన్నావు. తరువాత గోపబాలురలో లేగదూడలలో వెలుగొందావు. ఆ తరువాత 
అందరిచేత నమస్కారాలు అందుకొంటున్న చతుర్చుజులైన విష్ణువుల రూపాలలో కనిపించి, నన్ను 
ఆనందపరచి, నీ వైభవాన్ని చక్కగా ప్రదర్శించావు. ఆ తరువాత (బ్రహ్మాండాలన్నీ చూపించావు. తరువాత 
అది ఇష్టం లేక మళ్ళీ ఇప్పుడు ఇలా ఒక్కడవుగా కనిపిస్తున్నావు. ఆహా! ఇన్నాళ్ళకు నీవు ఇన్ని రకాల లీలలు 
చూపడం చూచానుగదా! 
క. ఎటుగని వారికి. దోతువు, నెటీ. బ్రకృతిం జేరి జగము నిర్మింపంగ నా 
తెజ(గున రక్షింప(గ నీ, తెణం/గున బ్రహరింప రుద్రు తెజ6గున నీశా! 563 


* నీవు ప్రకృతితోకూడి జగత్తును నిర్మిస్తున్నప్పుడు నావలెనూ, రక్షిస్తూ ఉన్నప్పుడు నీ వలెను, 
లయం చేస్తూఉన్న సమయంలో రుద్రునివలెనూ ఆ అజ్ఞానులకు కనిపిస్తావు. 
క. జలచర మృగ భూసుర నర, కులముల జన్మించి తీవు కుజనుల( జెటుపం 
జెలిమిని సుజనుల మనుపను, దలపోయ(యగ రాదు నీవిధంబు లనంతా! 564 
* నీవు దుర్మార్గులను శిక్షించడానికీ, సజ్జనులను (ప్రేమతో రక్షించడానికీ, జలచరములుగా, మృగ 
ములుగా, బ్రాహ్మణులుగా, సాధారణ మానవులుగా ఎన్నో అవతారాలు ఎత్తావు. నీ మార్గాలు ఈ విధాలుగా 
ఉంటాయని ఊహించడం సాధ్యం కాదు. నీ వలెనే నీ మార్గాలుకూడ అంతం లేనివి. 

ఆ. మ్రబ్బుగొలిపి యోగమాయ నిద్రించిన యో పరాత్మభూమ! యోగిరాజ! 
యే తెజంగు లెన్ని యెప్పు డెచ్చోట నీ హేల లెవ్వ( డెణుగు నీశ్వరేశ! 565 


* నీ కన్న ఇతరులుగా జీవిస్తున్న జీవులందరూ ఎవరికి వారు 'నేను' అనీ మిగిలిన వారిని “వారు” అనీ 
అనుకుంటున్నారు. వారందరిలో ఉన్న 'నేను” నివాసంగా నీవు ఉన్నావు. దానిని దర్శించటానికి సాధన చేసే 
వారే యోగులు. వారి యోగంగా వారిలో వెలుగుతూజఉన్నది నీవే! మిగిలినవారు ఈ నీయందు మరుపుకలిగి 
ఉంటారు. తాము ఉన్నామనే తెలివి మైకంగా కప్పుతుంది. ఈ మైకాన్ని కలిగించి నీవు లోపల ఉంటే వారికి 
నీవు నిద్రిస్తున్నట్లు ఉంటావు. అలాంటి యోగనిద్రలో ఉన్న నీ లీలలు ఎవరికి తెలిసినాయి, ఎప్పుడు తెలిసి 


నాయి, ఎక్కడ తెలిసినాయి? 


సీ. అది గాన నిజరూప మనరాదు, కలవంటిదై బహువిధదుఃఖమై విహీన 
సంజ్ఞానమై యున్నజగము సత్సుఖబోధ, తను(డవై తుదిలేక తనరు నీదు 
మాయచే. బుట్టుచు మనుచు లే కుండుచు నున్న చందంబున, నుండుచుండు, 
నొకండ, వాత్ముండ, వితరోపాధిశూన్యుండ, వాద్యుండ, వమృతుండ, వక్షరుండ, 
ఆ. వద్వయుండవును, స్వయంజ్యోతి, వాపూర్ణు(, డవు, పురాణపురుషుండవు, నితాంత 
సాఖ్యనిధివి, నిత్యసత్యమూర్తివి, నిరం, జను(డ వీవు, దలయప(జనునేె నిన్ను? 566 


* కనుక ఇది నీ అసలురూపం అని అనరాదు. ఈ జగత్తు అంతా కలవంటిది. ఎన్నో రకాల దుః 
ఖాలు కలది; అజ్ఞానంలో మునిగి ఉన్నది. అటువంటి జగత్తుఅంతా నీ మాయచేత పుట్టుతూ, ఉంటూ, 
లేకుండా పోతూ ఉన్నట్లు అనిపిస్తుంది. నీవు మాత్రం సత్యం. అంతము అంటూ లేనివాడవు నీవు ఒక్కడవే! 
ఆత్మస్వరూపుడవు నీవు; మరో శరీరం అక్కర లేనివాడవు; నీవే అంతటికీ మొదటి వాడవు; అంతము లేని 
వాడవు. తరిగిపోవడం అంటూ ఉండని వాడవు. నీకు సాటి రెండవవాడు లేడు. నీయంత నీవు వెలుగుతూ 
ఉన్నావు; మొదటినుండీ సర్వమూ నీలోనే ఉన్నవాడవు; (ప్రాచీనులలోకెల్లా ప్రాచీనుడవైన మొట్ట మొదటి 
పురుషుడవు నీవే. నిరంతరమైన, సంపూర్ణమైన సుఖమునకు నిధానమైనవాడవు నీవు. సమస్త సృష్టికీ నిత్యమూ 
ఆధారమైన సత్యము నీవే! షోడశ కళాపూర్ణ స్వరూపుడవు నీవు. ఇటువంటి నిన్ను మనస్సుతో ఆలోచించాలంటే 
సాధ్యమా? 


వ. దేవా! యిట్టి నీవు జీవాత్మ స్వరూపకుండవును, సకలాత్మలకు నాత్మయైన పరమాత్మ స్వరూపకుండవు 
నని యెవ్వ రెణుగుదురు, వారు గదా గురువనియెడు దినకరుని వలన బ్రాప్తంబైన యుపనిషదర్హజ్ఞానం 
బను సునేత్రంబునంజేసి సంసార మిథ్యాసాగరంబు( దరించిన చందంబున నుండుదురు, రజ్ఞావందు 
రజ్ఞువని యెజింగెడి యెణుక లేకుండ, న య్యెజుంగమి నది సర్పరూపంబయి తోంచిన పిదప 
నెరింగినవారి వలన రజ్ఞావు రజ్ఞునని యెణుంగుచుండ, సర్పరూపంబు లేకుండు కైవడి, నాత్మ య 
ప్పరమాత్మయని యెవ్వరెజణుంగరు వారి కయ్యెణుంగమివలన సకల ప్రపంచంబు. గలిగి తోయ, 

నాత్మ య ప్పరమాత్మయని యెవ్వరెణుంగుదురు, వారి కయ్యెణుకవలన( బ్రపంచంబు లేకుండు, 
నజ్ఞానసంభావిత నామకంబులైన సంసార బంధమోక్షంబులు, జ్ఞానవిజ్ఞానంబులలోనివి గావు! కావున( 
గమలమిత్రున కహోరాత్రంబులు లేని తెణంగున(, బరిపూర్ణజ్ఞానమూర్తి యగు నాత్మయందు 
నజ్ఞానంబులేమిని బంధంబును సుజ్ఞానంబు లేమిని మోక్షంబును లే, వాత్మవైన నిన్ను దేహాదికంబని 
తలంచియు, దేహాదికంబు నిన్నుగా. దలంచియు, నాత్మ వెలి నుండు నంచు మూఢులు మూఢత్వం 
బున వెదకుచుందురు, వారి మూఢత్వంబు. జెప్ప నేల? బుద్దిమంతులై పరతత్త్వంబు గాని జడంబును 
నిషేధించుచున్న సత్పురుషులు తమ శరీరంబులయందు నిన్నరయుచుందు రది గావున. 567 


* 5 దేవా! ఇటువంటి నీవు జీవాత స్వరూపుడవనీ అన్ని ఆత్మలకు ఆత్మయెన పరమాత్మ స్వరూపుడ 
వనీ గ్రహించ గలిగిన వారు గురువు అనే సూర్యుని వలన ఉపనిషత్తుల జ్ఞానం అనే కన్నును పొందినవారు. 
అటువంటివారు సంసారమనే ఈ మాయ సముద్రాన్ని దాటినట్టు కనుపిస్తారు. త్రాటిని చూచినపుడు అది 
(త్రాడే అనే జ్ఞానం లేకపోవడం వలన అది పాములాగా కనబడుతుంది. తరువాత తెలిసిన వారివలన అది 
త్రాడే అని తెలుసుకొన్న తర్వాత ఇంక పాము అనే రూపం ఉండదు. అలాగే తనలో నున్న ఆత్మయే పర 
మాత్మయని తెలియనివారికి ఈ (ప్రపంచమంతా ఉన్నట్టుగా కనిపిస్తుంది. తరువాత తాను ఆత్మ అనీ, 
ఆత్మయే పరమాత్మ అనీ తెలిసిన తరువాత, వారికి ఆ జ్ఞానం కారణంగా ఈ ప్రపంచమంతా తనకు కని 
పించినదే అనీ, నిజంగా అక్కడ ఏమీ లేదని తెలుస్తుంది. సంసార బంధము అనేది అజ్ఞానం వలన పుట్టి 
నది. సంసార మోక్షం కూడా అజ్ఞానం వలననే పుట్టినది. ఈ బంధమోక్షాలు జ్ఞానవిజ్ఞానాలలోనికి చేరవు. 
సూర్యుని చుట్టూ భూమి పరిభ్రమణం వలన మనకు రాత్రింబవళ్ళు ఉన్నాయి గాని, సూర్యునికి రాత్రి, 
పగలు లేవు. అలాగే సంపూర్ణ్ణుడైన జ్ఞానస్వరూపుడైన ఆత్మకు అజ్ఞానం లేనందువల్ల బంధమోక్షాలు ఉండవు. 
ఆత్మవైన నిన్ను శరీరమనీ, శరీరాదులు నీవనీ భావించేవారు, శరీరానికి బయట ఎక్కడో ఆత్మ ఉంటుంద 
నుకునే వారు మూఢులు. అంటే మోహం చెందినవారు, ఆ మోహంలోనే పడి ఆత్మకోసం వెదకు లాడుతూ 
ఉంటారు. వారి మూఢత్వం “ఇంత”అని చెప్పడమెందుకు? జడపదార్థంలోకూడా పరమాత్మనే దర్శనం 
చేసేవారు బుద్దిమంతులైన సత్పురుషులు. వారు తమ శరీరాలలోనే నిన్ను చూడగలుగుతూ ఉంటారు. 


శా. దేవా! నీచరణ ప్రసాద కణలబ్దిం గాక లేకున్న నొం 
డేవెంటం జను నీ మహామహిమ నూహింపంగ నెవ్వారికిన్‌? 
నీవారై చనువారిలో నొకండనై నిన్‌ గొల్చ్బు భాగ్యంబు నా 
క్రీవే యిప్పటి జన్మమం దయిన నొం డెం దైన నోయీశ్వరా! 568 


ఓ ప్రభూ! నీ మహామహిమను ఊహించాలంటే, నీ పాదములనుండి అను[గ్రహింపబడిన ధూళికణం 
వలన మా(త్రమే సాధ్యం కాని, లేకపోతే ఎవరికి సాధ్యం? నీ వారుగా జీవించగల ధన్యులలో నేను ఒకడనుగా 
ఉండి నిన్ను సేవించుకునే భాగ్యాన్ని నాకు ప్రసాదించు. ఈశ్వరా! ఈ జన్మలో కాకపోతే మరో జన్మలోనైనా 
సరే ఆ మహాభాగ్యం నాకు (ప్రసాదించు. 


126 పోతన భాగవతము 


తరలము. 


క్రతుశతంబుల( బూర్లకుక్షివి, కాని నీ విటుక్రేపులున్‌ 
సుతులునై చనుబాలు ద్రావుచు( జొక్కియాడుచు( గౌతుక 
స్థితి జరింప(గ( దల్టులై విలసిల్లు గోవుల గోపికా 


సతుల ధన్యత లెట్లు సెప్పంగ6 జాలువాండ గృసానిధీ! 569 


కర కృపానిధీ! నీవు యజ్ఞపురుషుడవు. వందలకొద్దీ యజ్ఞాలు నీ కడుపులో దాగి ఉన్నాయి. అయినా 
నీవు ఈ విధంగా లేగలుగానూ, గోపబాలురుగానూ రూపాలు ధరించే ఉన్నావు. గోవులవద్ద గోపికలవద్ద 
నీవు పాలుత్రాగి పరవశిస్తూ, ఆటలు ఆడుతూ, ఎంతో ఉత్సాహంతో సంచరిస్తున్నావు. నీకు తల్లులు కాగ 
లిగిన ఆ గోవులు, గోపికలు ఎంత పుణ్యం చేసుకున్నారో ఎలా చెప్పగలను? నీవు కరుణామయుడవు 
కనుకనే ఆ గోవులు, గోపికలు అంత ధన్యత్వాన్ని అందుకోగలిగారు. 


క. పరిపూర్ణంబు( బురాణము6 బరమానందంబునైన బ్రహ్మమె చెలికా( 
డరు దరుదు నందఘోష, స్టిరజనముల భాగ్యరేఖ చింతింపంగన్‌. 570 


* అంతా తనయందు ధరించినది, అన్నిటికీ మొదటిది, పరమానంద స్వరూపము అయిన పరబ్రహ్మమే 
ఈ నందగోపకులంలోని జనులకు చెలికా డైనాడట! ఆహా! ఇది ఎంత అపురూపమైన విషయం! వీరి 
భాగ్యరేఖ ఎంత అద్భుత మైనదో ఊహించడం కూడా విధాతనైన నాకే సాధ్యం కావడంలేదు. 


సీ, ఏకాదశేంద్రెయాధీశులు చంద్రాదు లేను ఫాలాక్షుండు నిట్టు సూడ 
బదుమువ్వురము నెడపడక యింద్రియపాత్రముల నీ పదాంభోజముల నురంద 
మమృతంబుగా( ద్రావి యమర నేకైకేంద్రి యాభిమానులమయ్యు నతికృతార్థ 
భావుల మైతిమి, పరంగ సర్వేంద్రియ వ్యాపులు నీ మీ6ద వ్రాల్ళి తిరుగు 
తే. గోపగోపికా జనముల గురు విశిష్ట, భాగ్య సంపద దలపోసి ప్రస్తుతింప 
నలవిగా దెవ్వరికి నైన నంబుజాక్ష! భక్తవత్సల! సర్వేశ! పరమపురుష! 571 


* సర్వేశ్వరా! పరమపురుషా! చంద్రుడు మొదలైన పదునొకండు ఇంద్రియాలకు అధిపతులు, నేను, 
శివుడు ఈ పదుముగ్గుర మే నీ యందు ఏమరుపాటు చెందకుండా ఉన్నవారము. మేము మామా 
ఇం(ద్రియాలు అనే పాత్రలలో నీ పాదపద్మములనుండి పుట్టిన మకరందాన్ని అమృతంవలె త్రాగుతున్నాము 
కనుకనే ఒక్కొక్క ఇం(ద్రియానికి వేరువేరుగా అధిపతులమైనాము. ఎంతో ధన్యులమైనాము. అటువంటిది 
అన్ని ఇంద్రియాల ప్రవృత్తులూ నీ పైననే ఉంచుకో గలుగుతున్న గోపగోపికల భాగ్యం ఎంత గొప్పదో, ఎంత 
విశిష్టమైనదో? దానినిగురించి ఆలోచించడానికి గాని, స్తోత్రం చేయడానికి గాని ఎవరికీ సాధ్యంకాదు. 
పుండరీకాక్షా! నీవు భక్తులయెడల వాత్సల్యం కలవాడవు గనుకనే గోపగోపీజనులకు ఇంతటి భాగ్యం లభించింది. 

శా. “ఏలా బ్రహ్మపదంబు? వేదములకున్‌ వీక్షింప(గా రాని ని 
న్నీలోకంబున నీవనాంతరమునం దీమందలో. గృష్ణ యం 
చాలాపాది సమస్త భావములు నీ యందే సమర్పించు నీ 
వేలం దొక్కని పాదరేణువులు పై వేష్టించినం జాలదే? 572 


* “వేదాలు నిన్ను గురించి చెబుతాయె గాని నిన్ను దర్శించలేవుగదా! అటువంటి నిన్ను ఈ భూ 
లోకంలో, ఈ అడవిలో, ఈ గోకులంలో సహచరుడుగా పొందగలిగారు ఈ గోపకులు! 'కృష్ణా! కృష్ణా! 
అంటూ మాటల దగ్గరనుంచీ అన్ని భావాలూ నీయందే సమర్పించుకుంటున్నారు. ఈ గొల్లలలో ఒక్కని 
పాదరేణువులలో ఒక్కకణం నా శిరస్సుపైన ధరించ గలిగితే చాలదా? ఈ (బ్రహ్మపదవి ఎందుకయ్యా 


నాకు!” 


మ. నిను హింసించిన పూతనాదులకు మున్‌ నీ మేటిసంకేత మి 
చ్చిన నీకుం బుర దార పుత్ర గృహ గో స్రీ ప్రాణ దేహాదు లె 
ల్లను వంచింపక యిచ్చు గోపకులకున్‌ లక్షింప నే మిచ్చెదో! 
యని సందేహము దో(చుచున్నది ప్రపన్నానీక రక్షామణీ! 573 


* భక్తుల కందరికీ రక్షామణివైన ఓ కృష్ణా! నిన్ను చంపదలచి వచ్చిన పూతన మొదలైన రాక్షసులకే 
అద్భుతమైన మోక్షాన్ని ప్రసాదించావు. అటువంటి నీకు గోపకులందరూ తమ ఊరిని, భార్యలను, పుత్రులను, 
ఇండ్లను, గోవులను, ఇతర (స్త్రీలను, ప్రాణాన్ని, శరీరం మొదలైన వాటిని అన్నింటినీ సందేహం లేకుండా 
సమర్పణ చేసుకున్నారు. అటువంటి వారికి ఆ మోక్షం కన్నా ఇంకా ఎక్కువైనది ఏమి ఇస్తావో అని నాకు 
సందేహం కలుగుతూ ఉంది. 


క. దేహము కారాగేహము, మోహము నిగళంబు, రాగముఖరములు రిపు 
వ్యూహములు భక్తి తో ని, న్నూహింపని యంతదడవు నో కమలాక్షా! 574 


* కమలములవంటి కన్నులుగల కృష్ణా! భక్తితో నిన్ను స్మరించనంత కాలమూ ఎవరికైనా శరీరం 
కారాగారమూ, మోహము అనేది సంకెళ్ళూ, రాగద్వేషాదులు శత్రువ్యూహాలూ అవుతాయి. 


ఆ. ఆశ్రయించు జనుల కానందసందోహ, మీ6 దలంచి వివిధ హేలతోడ 
నప్రపంచకుండ వయ్యు( బ్రపంచంబు, వెలయంజేయు దీవు విశ్వమూర్తి! 575 


i విశ్వమంతటా అంతర్యామిగా ఉన్న విశ్శమూరర్తి! నీకు ప్రపంచం అంటూ నిజంగా లేదు. అయినా 
నిన్ను భక్తితో ఆశ్రయించిన జనులకు ఆనందాన్ని ప్రసాదించటానికి ఎన్నో విలాసములతో ఈ ప్రపంచాన్ని 
సృష్టించి నడుపుతూ ఉంటావు. 

క. ఎటీణగినవార లెటుంగుదు, రెజు(గన్‌ బహుభాష లేల? యీశ్వర! నీసెం 
పెజు(గ మనోవాక్కులకున్‌, గుణీ సేయం గొలంది గాదు గుణరత్ననిధీ! 576 


* ఈశ్వరా! నిన్ను తెలియవలెనంటే, అది ఎలాగో జ్ఞానులకే తెలుసు. ఇన్నిమాట లెందుకు? నీ గొప్ప 
తనం తెలుసుకోవడానికి మనస్సునుగానీ, వాక్కునుగానీ ఉపయోగించడం కష్టంగా ఉంది. ఈ సృష్టిలోని 
సమస్త గుణరత్నాలూ నీ యందే జన్మిస్తున్నాయి. 


క. సర్వము నీవ యెజుంగుదు, సర్వవిలోకనుండ వీవ, జగదధిపతివిన్‌, 
సర్వాపరాధు నను నో, సర్వేశ! యనుగ్రహింపు, చనియెద నింకన్‌. 577 


x సర్వేశ్వరా! అన్నీ నీవే ఎణుగుదువు. నీవు అన్నీ చూడగలిగిన వాడవు. ఈ జగత్తు అంతటికీ 
అధిపతివీ నీవే! అన్ని విధాలైన అపచారాలూ చేసిన నన్ను మన్నించి అనుగ్రహించు. నేనింక సెలవు 
తీసుకుంటాను. 


క. జిష్టు! నిశాటవిపాటన!, వృష్టికులాంభోజసూర్య! విప్రామర గో 
వైష్ణవసాగరహిమకర!, కృష్ణా! పాషండధర్మగృహదావాగ్నీ! 578 


* కృష్ణా! నీవు సాక్షాత్తూ విష్ణుమూర్తివి! రాక్షసులను సంహరించడానికి అవతరించావు. వృష్లికులము 
అనే తామరపూవును వికసింపజేసే సూర్యుడవు నీవు. (బ్రాహ్మణులు, దేవతలు, గోవులు, విష్ణుభక్తులు అనే 
పాలసముద్రంలో ప్రభవించి వారిని సంతోషింపజేసి చల్లగా చూచే చంద్రుడవు నీవు. ఈ అవతారంలో 
ప్రత్యేకంగా వేదాలకు విరుద్దమైన పాషండ ధర్మం అనే ఇంటిని దహించే అగ్ని హోత్రుడవు. 


వ. దేవా! నీకు. గల్పపర్యంతంబు నమస్కరించెద నని యివ్విధంబున సంస్తుతించి ముమ్మాణు నల 
గొని పాదంబులపై( బడి వీడ్కొని బ్రహ్మ దన నెలవునకుం జనియె, నతని మన్నించి భగవంతుందైన 
హరి తొల్లి చెడి తిరిగి వచ్చిన వత్స బాలకులం [గ్రమ్మణం గైకొని పులినంబుకడ6 జేర్చె, నిట్లు. 579 


* దేవా! నా ఈ ఆయుర్దాయం ఉన్న అన్నిరోజులూ (ఈ కల్పమంతా) నీకు నమస్కరిస్తూనే 
ఉంటాను - అని స్తుతించి బ్రహ్మదేవుడు మూడుమార్లు కృష్ణునకు ప్రదక్షిణం చేసి, పాదాలకు (మొక్కి, 
సెలవు తీసికొని తన సత్యలోకానికి వెళ్లిపోయాడు. కృష్ణుడు అతనిని క్షమించి గౌరవించాడు. ఇంతకు 
ముందు మాయమై తిరిగివచ్చిన లేగలనూ, గోపబాలకులనూ మళ్ళీ ఇసుక తిన్నెలవద్దకు చేర్చాడు. 


క. క్రించు( దనంబున విధి దము, వంచించిన యే(డు గోపవరనందను లొ 
క్కించుక కాలంబుగ నీ, క్షించిరి రాజేంద్ర! బాలకృష్ణుని మాయన్‌. 580 
* మహారాజ! ఈ విధంగా బ్రహ దేవుడు తమను దాచిపెట్టి మోసగించిన ఏడాది కాలాన్నీ కృష్ణునిమాయ 
కారణంగా గోపబాలకులు కొద్దిసేపుగా భావించారు. 


ఆ. ఏ మహాత్ము మాయ నీవిశ్వమంతయు, మోహితాత్మక మయి ముని(గి యుండు 
నట్టి విష్ణుమాయ నర్భకు లొక్క యేం డెణుంగ కుండి రనుట యేమి వెజంగు? 581 

న మహాత్ముడైన విష్ణుదేవుని మాయవలన ఈ విశ్వమంతా మోహంలో మునిగిపోయి ఉంటుంది. 
అటువంటి విష్ణమాయవలన గోపబాలకులు ఏడాది కాలాన్ని తెలుసుకోలేకపోయినారంటే అందులో ఆశ్చర్య 
మేముంది? 

వ. అప్పుడు. 582 

మ. “చెలికా(డా! యరుదెంచితే యిచటికిన్‌? సేమంబునం గ్రేపులున్‌ 

నెలవుల్‌ సేరె నరణ్యభూమివలనన్‌ నీ వచ్చునందా(క( జ 
ల్లులు వీ రించుక యెన్వరుం గుడువ, రాలోకింపు, రి మంచు నా 
జలజాక్షుండు నగన్‌ భుజించి రచటన్‌ సంభాషలన్‌ డింభకుల్‌. 583 

* అప్పుడు ఇసుకతిన్నెల పైన కూర్చొని చల్హులు ఆరగిస్తూ నడుమంతరంగా ఆపుచేసిన గోపబాలురు 
కృష్ణుని చూచి యిలా అన్నారు, “చెలికాడా! వచ్చావా? ఇదుగో లేగదూడలు అరణ్యమధ్యంలోనుండి 
ఇప్పుడే తిరిగి వచ్చేశాయి. నీవు తిరిగి వచ్చేవరకూ మాలో ఎవరమూ చల్చులు తినలేదు చూడు! త్వరగా 
రా, తిందాము!”అంటూ పిలిచారు. కృష్ణుడు నవ్వుతూ వచ్చి వారిమధ్య కూర్చోగానే, అందరూ కబుర్లు 
చెప్పుకుంటూ చల్టులు ఆరగించారు. 


న. ఇట్లు బాలకులతోడంజుల్లి గుడిచి వారలకు నజగర చర్మంబు సూపుచు వనంబు నుండి తిరిగి. 584 


* ఈ విధంగా కృష్ణుడు చల్చులు ఆరగించి, వారికి కొండచిలువ చర్మం చూపుతూ వనంలోనుండి 
తిరిగి బయలుదేరాడు. 


పంచచానురము. 
ప్రసూనపింఛమాలికా ప్రభావిచిత్రితాంగు(డుం 
బ్రసిద్ద శృంగ వేణునాద పాశబద్ద లోకుండుం 
బ్రసన్న గోప బాలగీత బాహువీర్యు. డయ్యు ను 
ల్లసించి యే గోపకుల్‌ సెలంగి చూడ మందకున్‌. 585 
* శ్రీకృష్ణుడు తలలో అడవిపూలు, నెమలిపింఛం ధరించాడు. వాటి రకరకాల కాంతులు అంతటా 
ప్రతిఫలించి అతని శరీరభాగాలను అలంకరిస్తున్నాయి. కృష్ణుని కొమ్ముబూరా మోత, అతని వేణుగానం 
అందరికీ పరిచయమైనవి. అవి వినబడగానే లోకమంతా పరవశమై ఆకర్షించబడుతుంది. గోపబాలురు 
సంతోషంతో అతని బాహుబలాన్ని స్తోత్రం చేశారు. కృష్ణుడు గోపబాలురతోకూడి ఉల్లాసంతో మందకు 
చేరుకుంటూ ఉంటే గోపకులందరూ సంతోషంతో వారిని ఆదరించారు. 


వ. ఆ సమయంబున. 586 


క. పెనుంబాము దమ్ము మింగిన, మన నందసుతుండు పాము మర్దించి మమున్‌ 
మనిచె నరణ్యములోపల, నని ఘోషించిరి కుమారు లాఘోషములోన్‌. 587 

* అప్పుడు గోపబాలకులు గోకులంలో అడుగు పెడుతూనే అందరికీ వినిపించేటట్టు కేకలువేస్తూ, 
“మన నందగోపుని కుమారుడు అడవిలో ఒక పెద్దపామును చంపి, మమ్ములను అందరినీ రక్షించాడు”అని 
చాటి చెప్పారు. 


వ. అనిన విని నరేంద్రుం డిట్లనియె. 588 


క. “కని మనిచి యెత్తి పెంచిన, తనుజన్ములకంటె నందతనయుం డా ఘో 
ష నివాసులకు మనోరం, జను డెట్టయ్యెను? బుధేంద్ర! చను నెటి(గింపన్‌' 589 


* శుకయోగి ఈ విధంగా చెప్పగానే పరీక్షిన్మహారాజు ఇలా అన్నాడు. 


“మునీంద్రా! గోకులంలోని జనులకు తాము కనిపెంచిన తమ బిడ్డలకన్నా కృష్ణుడు ప్రేమపా(త్రుడు 
ఎలా అయినాడు? నీవు జ్ఞానులలో (శ్రేష్టుడవు. నాకు వివరించడం నీకే సాధ్యపడుతుంది.” 
న. అనిన శుకుం డిట్లనియె. 590 


* పరీక్షిన్మహారాజు ఇలా అడుగగానే శుకమహర్షి ఈ విధంగా చెప్పసాగాడు. 


సీ అఖిల జంతువులకు నాత్మవల్లభమైన, భంగి బిడ్డలు నిండ్లు( బసి(డ మొదలు 
వస్తువు లెవ్వియు వల్లభంబులు గావు, సకలాత్మకుండైన జలజనేత్రు( 
డఖిల జంతువులకు నాత్మ గావున ఘోష వాసుల కెల్లను వల్లభత్వ 
మునను మిక్కిలి యొప్పె మూండులోకములకు హితము సేయగ జలజేక్షణుండు 


ఆ. మాయతోడ మూర్తి మంతు(డై యొప్పారుల గలండతండు నిఖిల గణములందు 
భవతిధాతు వెట్టు భావార్థమై సర్వ, ధాతు గణమునందు. దనరు నట్టు. 591 
* అన్ని జీవరాసులకూ తనకు “తాను” ఇష్టమైనట్టు, బిడ్డలుగగానీ, ఇండ్లుగాగాని, బంగారం మొదలైన 
వస్తువులుగాగానీ ప్రియమైనవి కావు. అన్నిటియందు ఆత్మగా ఉన్న విష్ణువు అన్ని జీవరాసులలో 
ఆత్మస్వరూపుడుగా ఉన్నాడు. కనుకనే గోకులనివాసుల కందరికీ ప్రియుడుగా చక్కగా వెలుగొందుతున్నాడు. 
పద్మములవంటి కన్నులు గల విష్ణువు మాయతో కలిసి ఒక రూపం ధరించి ప్రకాశిస్తున్నాడు. ఇదంతా 
మూడు లోకాలకూ మేలు చేయడానికే. (క్రియలను తెలిపే అన్నిధాతువులకూ “భవతి” అనే ధాతువు 
భావంగా అంతర్లీనమై ఉంటుంది. (ఉండుట అనేది లేకపోతే క్రియ ఏదీ ఉండనే ఉండదు). అలాగే చరాచర 
సృష్టిలోని అన్నిటియందూ విష్ణువు ఉన్నాడు. 
క. శ్రీపతి పదమను నావను, బ్రాపించి భవాబ్ది వత్సపదముగ ధీరుల్‌ 
రూపించి దాంటి చేరుదు, రాపత్సద రహితు లగుచు నమృతపదంబున్‌. 592 
* బుద్దిమంతు లైనవారు శ్రీహరిపాదము అనే నావను ఆధారంగా చేసుకొని, సంసారం అనే సముద్రాన్ని 
ఒక లేగదూడ అడుగును అంగవేసి దాటినంత తేలికగా దాటి, ఆపద అనేస్థితిని పొందకుండా, అమృత 
స్థితిని చేరుకుంటారు. అంటే తనలోని 'నేను' మరణం లేనిదని (గ్రహిస్తారు. 

ఆ. అఘుని( జంపి కృష్ణు. డాప్తులు( దానును, జల్లి గుడిచి జలజసంభవునకు( 
జిద్విలాసమైన చెలువు సూపిన కథం జదువ వినిన గోర్కి సంభవించు. 593 


* శ్రీకృష్ణుడు అఘాసురుని సంహరించడం, ఆప్షులైన గోపబాలురతో కూడి చల్లి అన్నం ఆరగించడం, 
(బ్రహ్మకు తానే అన్నిటియందూ అన్ని రూపాలలో ఉండటం అనే తన లీలలు చూపడం మొదలుగా గల ఈ 
కథను ఎవరు చదివినా, ఎవరు విన్నా వారు కోరిన కోరిక తీరుతుంది.” 


వ. అని చెప్పి మతేయు వ్యాసనందనుం డిట్లనియె. 594 
* ఇలా చెప్పి వ్యాసుని కుమారుడైన శుకయోగి ఇంకా ఇలా అన్నాడు. 


క. రాగంబున బలకృష్ణులు, పౌగండవయస్సు లగుచు( బశుసాలకతా 
యోగంబున బృందావన, భాగంబున గాచి రంత బశువుల నధిసా! 595 


* బలరామ కృష్ణులు ఆ విధంగా పౌగండ వయస్సు గలవారై, ఆసక్తితో పశువులనూ మేపుతూ, 
గోపబాలురతో కలసి బృందావనంలో విహరించారు. 


న. అయ్యెడ(గృష్ణుం డొక్కనాండు రేపకడ లేచి, వేణువు పూరించి బలభద్ర సహితుండై గోపకుమూరులు 
దన్ను బహువారంబులు గైవారంబులు సేయ మైల నాలకదుపుల నిడికొని నిరంతర ఫల కిసలయ 
కుసుమంబులును, గుసుమ మకరంద నిష్యంద పానానందదిందిందిర కదంబంబును, గదంబాది 
నానాతరు లతా గుల్మసంకులంబును, గులవిరోధరహిత మృగపక్షి భరితంబును, భరితసరస్సరోరుహ 
పరిమిళిత వనంబును నయిన వనంబు గని యందు వేడుకం గ్రీడింప నిశ్చయించి వెన్నుం డన్న 
కిట్లనియె. 596 


* ఒకనాడు కృష్ణుడు సూర్యోదయానికి ముందే మేల్కొని, వేణుగానం చేశాడు. గోపకుమారు లందరూ 
వెంటనే మేల్కొని, లేగల మందలను తోలుకొని కృష్ణునివద్దకు చేరారు. కృష్ణుడు బలరామునితో కలసి గోప 
బాలకులు తనను పదే పదే పొగడుతూ ఉండగా, ఆవుల మందలను తోలుకుంటూ అడవికి బయలు 
దేరాడు. ఆ అడవిలో అన్ని బుతువులలోనూ పళ్లు, పూలు, చిగుళ్లు లభిస్తాయి. పూవులలో తేనెలు పొంగి 
పొరలుతూ ఉంటే ఆ తీయ తేనెలను (త్రాగడానికి వచ్చి, జుమ్ము జుమ్మని ధ్వనులు చేసే తుమ్మెదల 
గుంపులు ఆనందం కలిగిస్తూ ఉన్నాయి. కడిమి మొదలైన అనేకవిధాల చెట్టు, తీగెలు, పొదరిళ్ళు ఆ అడవి 
నిండా అడుగడుగునా ఉన్నాయి. అక్కడి జంతువులు, పక్షులు తమ తమ జాతి సహజములైన శత్రుత్యాలను 
మరచిపోయి ప్రవర్తిస్తూ ఉన్నాయి. అక్కడి సరస్సులలోని నీళ్ళు తామరపూల పుష్పాడిచేత చక్కని పరిమళం 
వెదజల్లుతూ ఉన్నాయి. ఆ అడవిలో ఉత్సాహంగా ఆడుకోవాలని కృష్ణుడు నిశ్చయించుకున్నాడు. అన్నగారైన 
బలరామునితో ఇలా అన్నాడు. 

శా, శాఖాపుష్పఫల ప్రభార నతలై చర్చించి యో దేవ! మా 
శాఖిత్వంబు హరింపు' మంచు శుకభాషన్‌ నీ కెటింగించుచున్‌ 
శాఖాహస్తములం బ్రసూనఫలముల్‌ సక్కన్‌ సమర్పించుచున్‌ 
శాఖిశ్రేణులు నీపదాబ్దముల కోజన్‌ మొైక్కెడిం జూచితే! 597 


* “అన్నా! ఈ చెట్టు చూచావా? కొమ శలనిండా నిండిఉన్న పూలగుత్తుల బరువుతో పండ్ల భారంతో 
వంగిపోయి నీ పాదాలు స్పృశిస్తూ నమస్కరిస్తున్నాయి. తమపై నున్న చిలుకల వాక్కులతో ఓ దేవా! మా 
యీ వృక్షజన్మను పరిహరించి, ఉత్తమ జన్మ (ప్రసాదించ వలసింది” అని తమ కోరికను నీకు విన్నవిస్తూ 
ఉన్నాయి. తమ కొమ్మలు అనే చేతులతో పూవులు, పండ్లు నీకు చక్కగా సమర్పిస్తూ, ఈ చెట్ట వరుసలన్నీ 
నీ పాదపద్మాలకు చక్కగా (మొక్కుతూ ఉన్నాయి. 


సీ, నిఖిలపావనమైన నీక్తీర్తి. బాడుచు నీ తుమ్మెదలు వెంట నేగుదెంచె 
నడవిలో గూఢుండవైన యీశు(డ వని ముసరి కొల్వంగ వచ్చె మునిగణంబు 
నీలాంబరముతోడ నీవు జీమూత నువని నీలకంఠంబు లాడ. దొడంగె6 
బియముతో. జూచు గోపికల చందంబున నిను( జూచె నదె హరిణీచయంబు 


ఆ. నీవు వింద వనుచు నిర్మలసూక్తులు, వలుకుచున్న విచట( బరభృతములు 
నేండు విపినచరులు నీవు విచ్చేసిన, ధన్యులైరి గాదె తలంచి చూడ. 598 


* ఈ తుమ్మెదలు, అన్నిటినీ పావనం చేయగల నీ కీర్తిని గానం చేస్తూ, నీ వెనుకనే ఎగిరివస్తూ 
ఉన్నాయి. ఈ బుషిపక్షులు, నీవు ఈ అరణ్యంలో రహస్యంగా ఉన్న ఈశ్వరుడవని గుమిగూడి నిన్ను 
సేవించడానికి వస్తూ ఉన్నాయి. నల్లని వస్త్రం ధరించిన నిన్ను చూచి, మేఘము అనుకొని నెమళ్ళు నాట్యం 
చేస్తున్నాయి. గోపికలు నిన్ను (ప్రేమతో చూచినట్లు ఈ ఆడులేళ్ళు నిన్ను అనురాగంతో చూస్తూ ఉన్నాయి. 
నీవు తమ అతిథివని కోకిలలు నీకు రాగయుక్తంగా స్వాగతం పాడుతున్నాయి. ఇక్కడ ఉండే వనచరులైన 
జనులు నీ రాకచేత ధన్యులు అయినారు. 


సీ. నీ పాదములు సోశి నేడు వీరుతృణ పుంజంబుతో భూమి పుణ్య యయ్యె 
నీ నఖంబులు దాశి నే(డు నానాలతా తరుసంఘములు గృతార్థంబు లయ్యె 
నీ కృపాదృష్టిచే నేడు నదీశైల ఖగమృగంబులు దివ్యకాంతి( జెందె 
నీ పెన్నురము మోవ నేండు గోపాంగనా జనముల పుట్టువు సఫల మయ్యె 


ఆ. నని యరణ్యభూమి నంకించి పసులను, మిత్రజనులు దాను మేపు చుండి 
నలినలోచనుండు నదులందు గిరులందు, సంతసంబు మెజయ సంచరించె. 599 


* అన్నా! నీ పాదాలు సోకి ఈనాడు భూదేవి పూపొదలతో పెరిగిన పచ్చికలతో పావనమైపోయింది. 
రకరకాల తీగలూ చెట్టూ అన్నీ ఈనాడు నీ గోళ్ళుతాకి ధన్యములు అయినాయి. ఇక్కడ ఉన్న నదులూ 

పర్వతాలూ పక్షులూ జంతువులూ నేడు నీ కరుణామయమైన దృష్టి సోకి దివ్యమైన కాంతిని పొందాయి. నీ 
విశాలమైన వక్షస్థలం తాకిన గోపికల జన్మలు ధన్యమైనాయి.” 


ఈ విధంగా అంటూ వనభూములలో ప్రవేశించి తన మిత్రులతో పాటు తాను పశువులను మేపుతూ 
కృష్ణుడు నదుల తీరాలలోనూ, పర్వత సానువుల పైనను ఆనందంగా విహారం చేశాడు. 


వ. మణీయున య్యీశ్వరుండు. 600 


పీ ఒకచోట మత్తాళియూథంబు జు మ్మని మైయంగ జుమ్మని మైయుచుండు 
నొకచోటం గలహంస యూథంబు గూడి కేంకృతులు సేయంగ. గేంకృతులు సేయు 
నొకచోట మదకేకియూథంబు లాడంగ హస్తాబ్దములు ద్రిప్పి యాడందొడంగు 
నొకచోట వనగజయూథంబు నడవంగ నయముతో మెల్లన నడువంజొచ్చు. 
ఆ. గ్రౌంచచక్ర ముఖర ఖగము లొక్కొకచోట( బలుక వానియట్ల పలుకు. గదిసి 
పులుల సింహములను బొడగని యొకచోటం, బణచు మృగములందు( దజచు గూడి. 601 


* బాలకృష్ణుడు వనవిహారం చేస్తూ, ఒకచోట మదించిన తుమ్మెదలు జుంజుమ్మని ఎగురుతూ 
ఉంటే తానుగూడా వాటితోపాటు రుంకారం చేయసాగాడు. మరొకచోట కలహంసపంక్తులు (క్రేంకారాలు 
చేస్తూ ఉంటే తానుగూడా వాటితోపాటు (క్రేంకారాలు చేశాడు. ఇంకొకచోట మదించిన నెమళ్ళు నాట్యం 
చేస్తూ ఉంటే తానుగూడా తామరపూవుల వంటి చేతులు (త్రిపుతూ నాట్యంచేశాడు. వేరొకచోట మదపు 
టేనుగుల గుంపు మందమందంగా నడుస్తూ ఉంటే తానుకూడా వానివలెనే మెల్లగా నడువసాగాడు. అలాగే 
క్రొంచపక్షులు, చక్రవాక పక్షులు మొదలైనవి ఒక్కొక్కచోట కూతలు పెడుతూ ఉంటే వాటి ననుకరించి 
తానూ రెట్టించి కూతలు పెట్టాడు. ఒకచోట పులులూ సింహాలూ లంఘిస్తూ ఉంటే తాను కూడా ఆ 
మృగాలతోపాటు దూకుతూ పరుగులు తీశాడు. 


న. మజియును. 602 


పీ. రా పూర్ణచంద్రిక! రా గౌతమీ గంగ! రమ్ము భగీరథరాజతనయ! 
రా సుధాజలరాశి! రా మేఘబాలిక! రమ్ము చింతామణి! రమ్ము సురభి! 
రా మనోహారిణి! రా సర్వమంగళ! రా భారతీదేవి! రా ధరిత్రి! 
రా శ్రీమహాలక్ష్మి! రా మందమారుతి! రమ్ము మందాకిని! రా శుభాంగి! 
ఆ. యనుచు మజియు. గలుగు నాఖ్యలు గలగోవు, లడవిలోన దూరమందు మేయ 
ఘనగభీరభాషం గడునొప్పం జీరు నా, భీరజనులు వొగడం బెంపు నెగడ. 603 


* ఆవులు అడవిలో దూరదూరాల్లో మేస్తూ ఉంటే శ్రీకృష్ణుడు మేఘగర్ణనవంటి గంభీరమైన కంఠస్వరంతో 


పేరుపేరునా వాటిని పిలువ సాగాడు. “ఓ ! పూర్ణచంద్రికా! ఓ గౌతమీగంగా! ఓ భాగీరథీ! రండి! రండి! ఓ 
సుధాజలరాశీ! ఓ మేఘమాలికా! ఓ చింతామణిీ! ఓ సురభీ! రండీ! రండి! ఓ మనోహారిణీ! ఓ సర్వమంగళా! 

ఓ భారతీదేవీ! ఓ ధరిత్రీ! రండి! రండి! ఓ శ్రీమహాలక్ష్మీ! ఓ మందమారుతీ! ఓ మందాకినీ! ఓ శుభాంగీ! 
రండి! రండి!'అంటూ ఇంకా ఎన్నెన్నో పేర్లు పెట్టి ఆవులను పిలుస్తూ ఉంటే, ఆ పిలుపులలోని గాంభీర్యానికి, 
మాధుర్యానికి గోకులంలోని గోపకులు ఆనందించి ఎంతో మెచ్చుకొంటున్నారు. 


క. కాంతారవిహారమ్ముల, శ్రాంతుండై గోపకాంకశయు(డగు నన్నన్‌ 
సంతుష్టి. బొందంజేయు ని, రంతరకరచరణ మర్శనాదుల నధిపా! 604 


* రాజా! బలరాముడు అడవిలో తిరిగి తిరిగి ఒక్కొక్కప్పుడు అలసిపోయి గోపబాలుర తొడలమీద 
తలపెట్టుకొని విశ్రాంతి తీసుకొనే వాడు. అప్పుడు కృష్ణుడు అన్నగారివద్దకు చేరి, ఆయన కాళ్లు, చేతులు 
య ac యలు (30) 

ఒత్తి అలసట పోగొట్టి సంతృప్తి పరచేవాడు. 


క. పాడుచు నాడుచు ముందట, లాడుచు నొండొరుల. దాంకు నాప్తుల( గని బి 
ట్లాడుచు(జేతులు వ్రేయుచు6 గ్రీడింతురు నగుచు బలుండు గృష్టుడు నొకచోన్‌. 605 


* గీపబాలకులు ఆటలాడుతూ, పాటలు పాడుతూ, పరుగు పందాలు వేసుకుంటూ ఉంటారు. ఆ 
ఆటలలో వారు పరుగెత్తుకుంటూ వచ్చి, బలరామ కృష్ణులను తాకుతూ ఉంటారు. అటువంటి ఆప్షలైన 
గోపబాలురను చూచి బలరాముడూ, కృష్ణుడూ నవ్వుతూ, వారితో ఆడుతూ పాడుతూ, మాట్లాడుతూ, 
చేతులతో చక్కిలిగింతలు పెడుతూ, (క్రీడించ సాగారు. 


వ. ఇవ్విధంబున. 606 


ఫీ వేదాంతనీథుల విహరించు విన్నాణి, విహరించు. గాంతారవీధులందు 
ఫణిరాజశయ్య పై బనళించు సుఖభోగి సల్లన శయ్యల( బవ్వళించు 
గురుయోగి మానస గుహల గ్రుమ్మరు మేటి గ్రుమ్మరు నద్రీంద్ర గుహలలోన( 
గమలతోడఈ. బెనణగి కడు డయ్యు చతురు. డా భీరజనులతోడ. బెనంగి డయ్యు 


ఆ. నఖిలలోకములకు నాశయుండగు ధీరు6 డలసి తరులనీడ నాశయించు 
యాగభాగచయము లాహరించు మహాత్ముం డడవిలోని ఫలము లాహరించు. 607 


* ఈ విధంగా వేదాంత వీథులలో విహరించే విన్నాణి ఈనాడు విపిన వీథులలో విహరిస్తూ ఉన్నాడు. 
మృదువైన ఆదిశేషుడు అనే శయ్యపై పవళించే పరమభోగి ఇప్పుడు చిగురాకు ప్రక్కలమీద పవళిస్తూ 
ఉన్నాడు. గొప్పయోగుల అంతరంగాలలోపల సంచరిస్తూ ఉండే మహానుభావుడు ఇక్కడ గొప్ప కొండగుహలలో 
తిరుగుతూ ఉన్నాడు. లక్ష్మీదేవితో (క్రీడించి అలసిపోయే చతురుడు ఈనాడు గోపాలబాలురతో ఆటలాడి 
అలసి పోతున్నాడు. అన్నిలోకాలకు తానే ఆశ్రయమిచ్చి కాపాడే ధీరుడు, ఈనాడు అలసిపోయి వి(శ్రాంతికై 
చెట్లనీడలను ఆ(శ్రయిస్తూ ఉన్నాడు. మహామునీంద్రుల యజ్ఞాలలోని హవిర్భాగాలను భుజించే భగవంతుడు 
అడవిలోని కాయలూ పండ్లూ తింటున్నాడు. 


వ. ఆ సమయంబున. 608 

అలసినచో( గొంద అతిమోదమున వీపు లెక్కించుకొని పోదు రేపు మెజసి 
సొలసి నిద్రించినచో నూరుతల్పంబు లిడుదురు కొందు హితవు గలిగి 
చెమరించి యున్నచో. జిగురుటాకుల( గొంద జొయ్యన విసరుదు రుత్సహించి 
ద వ్వేంగి నిలుచుచో. దడయక కొందజు పదము లొత్తుదు రతిబాంధవమున, 


ఆ. గోపవరులు మజీయు. గొందణు ప్రియమున, మాధవునకు( బెక్కు మార్గములను 
బనులు సేసి రెల్లభవముల జేసిన, పాపసంచయములు భస్మములుగ. 609 


* ఆ సమయంలో కృష్ణుడు అలసిపోతే కొందరు గోపబాలకులు చాల సంతోషంతో తమ వీపులమీద 
ఎక్కించుకొని తీసుకుని వెడతారు. కృష్ణుడు సొమ్మసిల్లి నిద్రపోతే తమ ఒడిలోనే ఎంతో ఇష్టంగా పడుకో 
బెట్టుకుంటారు. కృష్ణునికి చెమటలు పోస్తే కొందరు ఉత్సాహంతో చిగురుటాకులతో విసరుతారు. కృష్ణుడు 
కొంతదూరం నడిచి నిలబడిపోతే కాళ్ళు నొప్పులు పుట్టాయని కొందరు ఎంతో (ప్రేమతో పాదాలు ఒత్తుతారు. 
ఇంకా కొందరు కృష్ణునిమీది (ప్రేమతో ఎన్నో విధాల సేవలు చేస్తుంటారు. ఆ సేవలతో పూర్వజన్మలలో 
చేసిన పాపాలన్నీ పటాపంచలై పోతాయి. 


వ. అ య్యవసరంబున శ్రీదామనామధేయుండైన గోపాలకుండు రామకేశవులం జూచి యిట్లనియె. 610 


* ఇలా కొంతసేపు విహారాలు అయిన తరువాత శ్రీదాముడు అనుపేరుగల గోపాలబాలుడు 
బలరామకృష్ణులను చూచి ఇలా అన్నాడు. 


=: గార్జభాకారుండైన ధేనుకాసురుని బలభద్రు(డు వధించుట :- 
క. దూరంబున( దాలతరు, స్సారం బగు వనము గలదు, పతితానుపత 
ద్ఫూరిఫలసహిత మది, యే, ధీరులు సారవెజతు రందు దేనుకు( డుంటన్‌. 611 


* మిత్రులారా! ఇక్కడకు దూరంగా తాటిచెట్లతో నిండిన ఒక వనమున్నది. అక్కడ ఎన్నో తాటిపండు, 
ఎంతో పెద్దవి ఒకదాని వెంట మరొకటి వాటంతట అవే రాలుతూ ఉంటాయి. అయితే అందులో ధేనుకుడు 
అనే రాక్షసుడు ఉండడం వలన ఎంతధైర్యం గల్గిన వారు కూడా ఆ వనంలో (ప్రవేశించడానికి జంకుతారు. 


న. ఆ ధేనుకాసురుండు నుహాశూరుండును, ఖరాకారుండునునై సమానసత్వ సమేతులైన జ్ఞాతులుం 
దానును మనుష్యులం బట్టి భక్షించుచుండు, నయ్యెడ( బరిమళోపేతంబులైన నూతన ఫల వాతంబు 
అసంఖ్యాకంబులు గలవు. విను(డు. 612 


* ఆ ధేనుకుడు అనే రాక్షసుడు మహాబలవంతుడు. వాడు భయంకరమైన గాడిద రూపంలో 
ఉంటాడు. తనతో సమానమైన బలం గల్గిన తన బంధువులతోపాటు తాను మనుష్యులను పట్టుకొని 
తింటూ ఉంటాడు. అక్కడ చక్కని సువాసనలు వెదజల్లుతూ ఎన్నో (క్రొత్త క్రొత్త పండ్డు లెక్కపెట్ట లేనన్ని 

(25) నో. ఊట ౧ యు 
ఉన్నాయి, వింటున్నారా? 

క. ఫలగంధము నాసాపుట, ముల జొచ్చి కలంచి చిత్తముల( గొనిపోయెన్‌ 
ఫలముల నమలింపుండు మము, బలియురకును మీకు దైత్యభటు లడ్డంబే? 613 


* ఆ పండ్లవాసనలు మా ముక్కులలో చొరబడి మమ్మల్ని వ్యాకుల పెడుతూ మనస్సులను అటు 
లాగివేస్తూ ఉన్నాయి. ఎలాగైనా ఆ పండ్లను మాకు తినిపించండయ్యా! మీరు మహాబలవంతులు, మీకు ఆ 
సామాన్య రాక్షసులు అడ్డమా? 

వ. అని పలికిన చెలికాని పలుకు లాదరించి విని నగి వారునుం దారును నుత్తాలంబగు తాల వనంబు 

నకుం జని యందు. 614 


* ఇలా చెప్పిన మిత్రుని మాటలు విని బలరామకృష్ణులు చిరునవ్వుతో అంగీకరించారు. వారితోపాటు 
ఆ తాళవనంలో ప్రవేశించారు. 


క. తత్తణమున బలభద్రుండు, తత్తాలానోకహముల( దనభుజబల సం 
పత్తి. గదల్చుచు గ్రక్కున, మత్తేభముభంగి. బండ్లు మహిపై రాల్చెన్‌. 615 


* బలరాముడు తొందర తొందరగా ఆ తాళవృక్షాలను పట్టుకొని తన భుజబలంతో మదించిన 
ఏనుగులా కదలించగానే ముగ్గిన తాటిపండ్లు దబదబ నేలమీద రాలాయి. 

న. అప్పుడు పండ్లు రాల్చిన చప్పుడు సెవులకు దెప్పరంబయిన నదిరిపడి రిపుమర్హన కుతుకంబున 

గర్హభాసురుండు. 616 


* అడవిమధ్యలో ఉన్న గాడిదరాక్షసుడు పండ్లు రాల్చిన చప్పుడు విన్నాడు. ఆ ధ్వని చెవిలో శూలంలాగా 
నాటుకోగానే అదరిపడి శత్రువులను వెంటనే చంపివేయాలనే కోరికతో బయల్దేరాడు. 


మ. పదవిక్లేపములన్‌ సవృక్షధరణీభాగంబు గంపింపంగా 
రదముల్‌ దీటుచు. గత్తిరించిన చెవుల్‌ రాజిల్ల వాలంబు భీ 
తిదమై తూల(గ గావరంబున సముద్దీపించి గోపాలకుల్‌ 
బెదరన్‌ రాముని జొమ్ము€ దన్నె వెనుకై బీరంబు దోరంబుగన్‌. 617 


* భయంకరంగా విజృంభించి వస్తూ ఉన్న ఆ రాక్షసుని కాలి తాకిడికి అక్కడ ఉన్న భూ భాగము చెట్ల 
తో సహా అదరిపోయింది.అతడు కత్తిరించిన చెవులతో, భయంకరంగా నాట్యంచేస్తూ ఊగుతున్న తోకతో 
పళ్ళు పటపట కొరకుతూ, కొవ్వెక్కి, కోపంతో పరుగెత్తుకు వచ్చాడు. గోపాలకులు అందరూ బెదరిపోయేటట్లు 
బలరాముని వక్షస్థలంమీద వెనుకకాళ్ళతో జాడించి ఒక్క తన్ను తన్నాడు. 


క. మణీయును దనుజు(డు రాముని, గజణవ(గ గమకించి తెజసి గానక యతనిం 
జుజచుజ( జూచుచు శౌర్యము, పజటివోవ(గ నింత నంత బదముల( దన్నెన్‌. 618 

* తన్నడంతో ఊరుకోక ఆ రాక్షసుడు బలరాముని కరవడానికి ప్రయత్నించాడు. కాని బలరాముడు 
అందలేదు. ఇంక చేసేది లేక ఆ రాక్షసుడు చురచుర చూస్తూ ఇటొక తన్నూ అటొకతన్నూ తన్నసాగాడు. 
అయితే అందులో అతని బలం క్షీణించినట్టు తెలిసిపోతూ ఉన్నది. 

వ. అంత బలభద్రుండు రౌద్రాకారంబున గర్హభాసురుపదంబులు నాలుగు నొక్కకేల నంటం బట్టి 

బెట్టు దట్టించి త్రిప్పి విగత జీవునిం జేసి. 619 
* అప్పుడు బలరాముడు రౌద్రాకారం ధరించి ఆ గాడిదరాక్షసుని నాలుగుకాళ్ళు ఒక్కచేత్తో కలిసి 
ఒడిసిపట్టుకొని మహావేగంగా గిరగిర త్రిప్పి నేలపైకొట్టి వాణ్ణి మట్టుపెట్టాడు. 
లు యా అటు బం లు యు 
మ. ఒక తాలాగ్రము(దా(క వైవ నది కంపోద్రిక్తమై త్రుళ్ళి వే 
జొక తాలాగ్రము పైంబడ న్నదియు నయ్యుగ్రాహతిన్‌ నిల్వ కొం 
డొక తాలాగ్రముపై( బడన్‌ విటీగి యిట్లొండొంటిపై( దాల వృ 
క్షకముల్‌ గూలె. బ్రచండమారుతము దాంకం గూలు చందంబునన్‌. 620 
* అలా చచ్చిన రాకాసిగాడిదను బలరాముడు ఒక తాటిచెట్టు కేసి విసరికొట్టాడు. ఆ వేగానికి ఆ 
చెట్టు విరిగి మరొక తాటిచెట్టుపై పడింది. ఇలా ఎన్నోచెట్టు ఒకదానిదెబ్బకు మరొకటి సుడిగాలి దెబ్బకు 
(2) అజా ౧ 
విరిగిపోయినట్టే నేలపై కూలిపోయినాయి. 
ఉ. తంతువులందు( జేలము విధంబున నే పరమేశు మూర్తియం 
దింతయు( బుట్టునట్టి జగదీశు( డనంతు(డు దైత్యమాత్రు ని 
ట్లంతము సేయు టెంతపని? యద్భుత మే వినుమంతలోన వా( 
డంతము బొందుటెల్ల( గని యాతని బంధులు గార్హభంబులై. 621 

* దారపు పోగులు మూలపదార్థమై ఉండగా, వాటి ఆధారంతో వస్త్రం అల్లిక చేయబడుతూ ఉంది. 
ఆ విధంగా పరమేశ్వరుని రూపము ఈ జగత్తుకు మూలపదార్థము కాగా, ఈ సృష్టి అంతా అతనియందు 
అల్లిక చేయబడుతూ ఉన్నది. అటువంటి స్వామి ఒక సామాన్య రాక్షసుని ఇలా చంపగలగడంలో ఆశ్చర్య 

౧ ల 
మేముంది? పరీక్షిన్మహారాజా! ఇంకా విను. ఆ రాక్షసుడు చనిపోవటం చూచి అతని బంధువు లందరూ 
గాడిదరూపాలతో కృష్ణుని పైకీ, బలరామునిపైకీ వచ్చి పడ్డారు. 

క. బలకృష్ణులపై( గవిసిన, బలియుర ఖరదైత్యభటుల( బశ్చిమపాదం 

బులు వట్టి తాలశిఖరం, బుల కెగుర6గ వైచి వారు సారిగొని రధిపా! 622 

* ఆ బలరామ కృష్ణులు తమపైకి వచ్చిన బలవంతులైన ఆ రాకాసిగాడిదలను వెనుక కాళ్ళు 

పట్టుకొని గిరగిర (త్రిప్పి తాటిచెట్ట తలలపైకి విసరికొట్టి మట్టు పెట్టారు. 
యు ౧M యా లు యు లు 
వ. అప్పుడు. 623 


క. ఆలమున నోలి( గూలిన, తాలద్రుము ఖండదైత్య తనుఖండములన్‌ 
గీలితయై ధర జలధర, మాలావృతమైన మింటిమాడ్కిన్‌ వెలిగాన్‌. 624 


138 పోతన భాగవతము 


* అప్పుడు ఆ యుద్దంలో కూలిపోయిన తాటిచెట్ల ముక్కలూ రాక్షసుల శరీరఖండాలూ కలిసి 
భూమిపై పరచుకొని ఉంటే, మేఘ శకలాలతో ఆవరించబడిన ఆకాశంలా కనిపించిందా నేల. 


క. ధేనుకవనమున నమలిరి, మానవు లావేళ( దాటిమ్రా(కుల ఫలముల్‌, 
ధేనువులు మెస౮ె( గసవులు, ధేనుకహరభక్త కామధేనువు గలుగన్‌. 625 


* ఎన్నాళ్ళ తరువాతో, ఆ నాడు ధేనుకవనంలో గోపకులు ఆ తాటిపండ్లు తనివితీరా తిన్నారు. 
ఆవులు ఆ వనంలోని పచ్చికలు కడుపులనిండా మేశాయి. ధేనుకాసురుని చంపిన స్వామి భక్తులపాలి 
కామధేనువై ఉండగా వారి కోరికలు తీరడం అది ఎంత పని? 


న. ఆ సమయంబున సురలు విరులవానలు గురియించి దుందుభులు మొరయించి, రంత గమలలో 
చనుండు గోపజన జేగీయమాన వర్తనుండై యన్నయుం దానును గోగణంబులం దోలుకొని మందకుం 
జనియె, నయ్యెడ. 626 


* ఆ శుభసమయంలో దేవతలు పుష్పవర్షం కురిపించి దుందుభులు మోగించారు. అప్పుడు కృష్ణుడు 
అన్నగారితోనూ, గోపాలబాలకులతోనూ, గోవులతోనూ కలసి గోకులానికి తిరిగి వచ్చాడు. గోపకులు 
అందరూ రామకృష్ణుల పరా(క్రమాన్ని ప్రవర్తననూ (ప్రస్తుతించారు. 

ను. గోపదరేణు సంకలిత కుంతల బద్ధమయూరపింఛు; ను 

ద్దీపిత మందహాస శుభదృష్టి లసన్ముఖు నవ్యపుష్ప మా 
లా పరిపూర్ణు గోపజనలాలిత వేణురవాభిరాము నా 
గోప కుమారునిం గనిరి గోపసుతుల్‌ నయనోత్సవంబుగన్‌. 627 


* గోకులంలోని గోపికలు గోపకుమారుడైన కృష్ణుని కన్నుల పండువుగా చూచారు. ఆ కృష్ణుడు 
గోధూళి ఆవరించిన తలవెంట్రుకలపై నెమలి ఫించం ధరించి ఉన్నాడు. వెలుగులు చిమ్ముతున్నా 
చిరునవ్వులతో, శుభాన్ని కల్గించే చూపులతో అతని ముఖము (ప్రకాశిస్తూ ఉన్నది. (క్రొత్త క్రొత్త పూలమాలికలను 
ధరించి ఉన్నాడు. గోపకులందరూ బతిమలాడితే వేణునాదం చేస్తూ అందరి మనస్సులకూ ఆనందం 
కలిగించాడు. 


ఆ. కమలనయను వదనకమల మరందంబు( దవిలి నయన షట్సదములనలన( 
ద్రాని దిన వియోగతాపంబు మానిరి, గొపకాంతలెల్ల గోర్కు లలర. 628 
* గోకులంలోని గోపకాంత లందరూ కృష్ణుని ముఖ కమలంలో నుంచి వెలువడుతూ ఉన్న తేనెలను 
తమ కన్నులు అనే తుమ్మెదలు త్రాగుతూ ఉండగా, రోజంతా తమకు కల్గిన వియోగ సంతాపాన్ని 
తగ్గించుకున్నారు. వారిలో ఏవేవో అందమైన కోరికలు పుట్టుకొచ్చాయి. 
వ. ఇట్లు గోపికలు సాదరంబుగం జూడ ప్రీడాహాసన వినయంబులం జూచుచు. గ్రీడాగరిష్టుం డయిన 
ప్రోడ గోష్టంబు ప్రవేశించె, నంత రోహిణీయశోదలు గుజ్జలవలని మచ్చికలు పిచ్చలింప నిచ్చకు 

వచ్చిన ట్లయ్యైవేళల దీవించిరి. వారును మజ్జనోన్మర్దనాదు లంగీకరించి సురభి కుసుమ గంధంబులు 
గైకొని, రుచిరచేలంబులు గట్టికొని, రసోపపన్నంబు లయిన యన్నంబులు గుడిచి, తృప్తులై మంజుల 
శయ్యల సుప్తులయి యుండి, రందు. 629 


* ఈ విధంగా గోపికలు తనను ప్రేమతో చూస్తూ ఉంటే, ఎక్కడి ఆటలు అక్కడ ఆడగల్షిన నేర్పరి 
అయిన కృష్ణుడు వారిని సిగ్గుతోనూ, చిరునవ్వుతోనూ, వినయంతోను చూస్తూ గొల్లపల్లెలో (ప్రవేశించాడు. 
అప్పుడు రోహిణీ యశోదలు కుమారులయందలి ప్రేమలు పొంగి పొరలగా మనసుతీరా వారిని దీవించారు. 
బలరామ కృష్ణులకు నలుగుపెట్టి తలంటుపోశారు. చక్కని సువాసనలు వెదజల్లే పువ్వులను గంధాలను 
అలంకరింపజేశారు. అందమైన దుస్తులు తొడిగి ఎన్నో రుచులతో కూడిన భోజనం పెట్టారు. తృప్తిగా 
భుజించిన తర్వాత సుఖమైన శయ్యలపైన పరుండబెట్టి హాయిగా నిద్రబుచ్చారు. 


-: శ్రీకృష్ణుండు కా౪యమర్దనము గావించుట :- 
“ఒకనాండు బలభద్రు. డొక్కండు రాకుండ గోపాలకులు దాను గూడి కృష్ణు( 
డడవికి. జని యెండ నా గోవులును గోపకులు నీరు వట్టన గుంది డస్సి 
కాళిందిలో నిషకలిత తోయము( ద్రాని ప్రాణానిలంబులు వాసి పడిన 
యోగీశ్వరేశుండు యోగివంద్యుండు గృష్ణు( డీక్షణామృతధార లెలమి గురిసి 


జా 


ఆ. పసుల గోపకులను బదికించె మరలంగ, వారు దమకు€ గృష్ణువలన మరల 
బ్రదుకు గలిగె నంచు భావించి సంతుష్ట, మానసముల జనిరి మానవేంద్ర! 630 


2 పరీక్షిన్మహారాజా! ఒకనాడు కృష్ణుడు గోపాలకులతోకూడి గోవులను తోలుకొని అడవికి వెళ్లాడు. 
ఆ పూట బలరాముడు మాత్రం వెళ్ళలేదు. తీవ్రంగా ఉన్న ఎండలో గోవులూ, గోపాలకులూ, దాహంతో 
తపించిపోయి సొమ్మసిల్లిపోయారు. వారంతా యమునా నది మడుగులో విషం కలిసిన నీళ్ళు (త్రాగి 
ప్రాణాలు కోల్పోయి పడిపోయారు. యోగీశ్వరులకు ప్రభువూ, యోగులందరికీ వందనీయుడూ ఐన కృష్ణుడు 
తన చూపులు అనే అమృతవర్షంతో, పశువులను గోపకులను మళ్ళీ బ్రతికించాడు. వారందరూ కృష్ణుడు 
తమకు పునర్జన్మ ప్రసాదించాడని సంతోషించి ఇళ్ళకు వెళ్ళిపోయారు. 
క. కాళియఫణిదూషిత యగు, గాలింది( బవిత్ర( జేయంగా నుత్సుకు(డై 
కాళిందీ జలవర్లు(డు, కాళియు వెడలంగ నడిచె. గౌరవముఖ్యా! 631 


* మహారాజా! కాళియుడు అనే నాగునిచేత విషంతో నిండిపోయిన కాళిందీనదిని పరిశుద్దం 
చేయడానికి కృష్ణుడు సంకల్పించాడు. కాళిందీనదీ జలాలవలె నీలవర్షుడైన కృష్ణుడు కాళియుడనే సర్వాన్ని 
కాళిందీనదిలోనుంచి వెళ్ళగొట్టాడు. 


వ. అనిన 'నయ్యగాధజలంబు నలన మాధవుం డెట్టి నేర్పున సర్పంబు దర్పంబు మాపి వెడలించె, 
నందు. బెద్దకాలం బా వ్యాళం బేలయుండె? నెటీంగింపుము. 632 

* అని శుకమహర్షి చెప్పగా పరీక్షిన శహారాజు ఇలా అడిగాడు. “ఆ లోతు తెలియని కాళిందీజలాలనుండి 
మాధవుడు ఎంతటి నేర్పుతో ఆ సర్పరాజును వెళ్ళగొట్టాడో? ఆ అహీంద్రుని అహంకారాన్ని ఎలా అణచి 
వేశాడో? అసలు నదిలో ఆ పాము అంత ఎక్కువ కాలమెందుకున్నదో?” ఇదంతా నాకు తెలియచెప్ప వలసింది. 


క. తొణ్టుల( గాచిన నందుని, కుణ్ణని చరితామృతంబు గొనకొని చెవులన్‌ 
జుజ్జంగ6 దనివి గల్లునె!, వెజ్టుల కయినను దలంప? విప్రవరేణ్యా!' 633 


* బ్రహ్మ వేత్తలలో ఉత్తముడవైన శుకయోగీంద్రా! గోవులను గాచిన నందకుమారుని కథ అనే 
సుధారసాన్ని చెవులతో అప్యాయంగా జుర్రుతూంటే ఎటువంటి వానికైనా సంతృప్తి కల్లుతుందా! 


వ. అనిన శుకుం డిట్లనియె. 634 
* అప్పుడు శుకమహర్షి ఇలా అన్నాడు. 
సీ, మానవేశ్వర! యొక్కమడు(గు కాళిందిలో( గల, దది యెప్పుడు. గాళియాహి 

విషనహ్ని శిఖలచే వేయ చుండును, మీ(6ద( బజతెంచి నంతన పక్షులైన( 

బడి మగ్గు నందు. దద్భంగశికరయుక్త పవనంబు సోశిన( బ్రాణు లెవ్వి 

యైన నప్పుడ చచ్చు? నట్టి యా మడుగులో నుదకంబు వొంగుచు నుడుకుచుండ( 


తే. జూచి వెజంగంది కుజనుల స్టుక్కంజేయ, నవతరించిన బలువీరు. డాగ్రహించి 
భుజగవిషవహ్ని దోషంబు వొలియయేసి, సుజల గావించి యీనది( జూతు ననుచు. 635 


* “మహారాజా! విను. యమునానదిలో ఒక మడుగు (ప్రత్యేకంగా ఉన్నది. కాళియుడనే నాగేంద్రుని 
విషజ్యాలలచేత అది ఎప్పుడూ తుకతుక ఉడుకుతూ ఉంటూంది. ఆ మడుగుపైన ఎగిరే పక్షులుకూడా 
ఆ విషప్రభావానికి లోనై అందులోపడి చచ్చిపోతాయి. ఆ మడుగు కెరటాలనుండి చెలరేగిన నీటితుంపురు 
లతో కూడిన గాలి సోకితే చాలు; ఏ ప్రాణులైనా సరే అప్పటికప్పుడు పడి చచ్చిపోవలసిందే! ఆ మడుగులో 
నీరు ఎప్పుడూ ఉడుకుతూ పొంగిపోతూ ఉంటుంది. 


అటువంటి ఆ మడుగును చూచి కృష్ణుడు నిర్దాంతపోయాడు. దుర్మార్గులను అణచివేయడానికి 
అవతరించిన ఆ మహా పరా(క్రమవంతునికి తీవ్రమైన కోపం వచ్చింది. సర్పవిషంతో నిండిన ఆ నదీజలాల 
దోషాన్ని పోగొట్టి మళ్ళీ ఆ నదిని నిర్మల జలాలతో నిండి ఉండేటట్టు చేస్తాను”అని నిశ్చయించుకున్నాడు. 
వ. కృతనిశ్చయుండై, పూర్వజన్మ భాగ్యంబులం దన చరణ సంస్పర్భంబునకు యోగ్యంబై, తత్సమీపం 
బున విశాలవిటప శాభాకదంబంబుతో నున్న కదంబభూజంబు నెక్కి. 636 

xX vA అగ్న ఆగ 
ఆ మడుగులో ఒడ్డునే ఒక కడిమిచెట్టు ఉన్నది. పూర్వజన్మ భాగ్యంచేత శ్రీకృష్ణుని పాదస్పర్శకు 
నోచిన చెట్లు అది. విశాలమైన పెద పెద కొమ్మలతో చిన్న చిన్న రెమ్మలతో నిండి ఉన్న ఆ చెట్లుమీదకు 

(2) యా యలు 6 (2) 

కృష్ణుడు ఎక్కాడు. 

మ. కటిచేలంబు బిగించి పింఛమున( జక్కం గొప్పు బంధించి దో 
స్తటసంస్పాలన మాచరించి చరణద్వంద్వంబు( గీలించి త 
త్కుటశాఖా[గ్రము మీ(దనుండి యుతికెన్‌ గోపాలసింహంబు ది 
క్రటముల్‌ మోయ హ్రదంబులో గుభ గుభధ్యానం బనూనంబుగన్‌. 637 


* నడుముకు ఉన్న దట్టీని గట్టిగా బిగించి చుట్టుకున్నాడు. తలవెంట్రుకలను నెమలి ఫించంతో 
గట్టిగా బిగించి కట్టుకున్నాడు. భుజాలు చరచి, రెండుపాదాలు గట్టిగా ఊది పట్టి, ఆ గోపాలసింహుడు ఆ 
చెట్టుకొమ్మమీద నుంచి మడుగులోకి కుప్పించి దూకాడు. ఆ మడుగులోనుండి గభీలుమని పెద్ద చప్పుడు 
లేచింది. నిశ్ళబ్దమైన వాతావరణంలో ఆ శబ్దము దిక్కులలో ప్రతిధ్వనించింది. 


ఉ. భూరిమహాప్రతాస పరిపూర్ణ భయంకర గోపబాల కం 
ఠీరవ పాతవేగ వికటీకృత దుర్విషభీషణోర్మి సం 
పూరితమై వడిం గల(గ పొంగి ధనుళ్ళత మాత్రభాగ వి 
స్తారము వొంగె నమ్మడు(గు తప్రపయఃకణబుద్బుదోగమై. 638 


* గొప్పదైన (ప్రతాపంతో నిండిపోయి సింహకిశోరంవలె కనుపిస్తూ ఉన్న గోపబాలకుడు గభాలున 
దూకగానే, ఆ వేగానికి మడుగులోని నీరు అంతా విషపూరితమైన భయంకర తరంగాలతో వికటనృత్యం 
చేస్తూ ఒక్కసారిగా పైకి పొంగింది. ఎటుచూచినా నూరు ధనుస్సుల (600 అడుగుల) మేర కుతకుత 
లాడుతూ ఉన్న నీటిలో బుడగలు లేచాయి. 


శా, పాఠీనాకృతి. దోయరాశి నడుమన్‌ భాసిల్లి మున్నాఢ్యు(డై 
కాఠిన్యక్రియ నీదు నేర్పు దనకుం గల్మిన్‌ భుజంగేంద్ర హృ 
త్పీఠాగ్రంబున రోషవహ్న లెగయన్‌ భీమంబుగా నీదె ను 
ల్లోరోత్తుంగ తరంగమై మడుగు దుర్గోక్యంబుగా బాహులన్‌. 639 


షః మత్సావతారంలో సముద్ర మధ్యంలో విహరించుతూ ఈదడం అనేది విష్ణువుకు ఇంతకుముందే 
అభ్యాసం అయింది. కృష్ణుడు ఆ మడుగులోని నీరు అల్లకల్లోలమై ఉవ్వెత్తున కెరటాలు లేచేటట్టు బాహువులతో 
కలచివేస్తూ అటూ ఇటూ ఈదాడు. ఆ దృశ్యం చూడడానికే మహాభయంకరమైనది. ఆ మడుగులోపల ఉన్న 
కాళియ నాగేంద్రుని గుండెల్లో రోషాగ్ని జ్వాలలు రేగాయి. 


వ. ఆ సమయంబున. 640 
శా “బాలుం డొక్కండు వీండు నామడుంగు విభ్రాంతోచ్చలత్కీర్ల క 

ల్లోలంబై కల(గం జరించె నిట నే లో నుంట(జూడండు, మ 

త్కీలాభీల విశాలదుస్సహనవిషాన్ని జ్వాలలన్‌ భస్మమై 

కూలంజేసెద నే(డు లోకులకు నాకోపంబు దీపింప(గన్‌. 641 

* ఆ కాళియుడు ఇలా అనుకున్నాడు. వీడొక కుర్రవాడు! నా మడుగును కల్లోలం చేసి, కలచివేసి, 
ఎగసి పడుతున్న అలలతో కన్నులు చెదరిపోయేటట్టు ఇందులో దిగి ఈదులాడుతూ ఉన్నాడు. ఇక్కడ 
(sg) 
లోపల నేనున్నాను అని కూడా లెకి ౦చకుండా ఉనాడు. భయంకరమైన భరింప శకము కాని నా విషాగి 
న్న గ్రా వ ఖు ( ట్ర 
జ్యాలలతో వీడిని భస్మం చేసి కూల్చివేస్తాను. లోకు లందరికీ నా కోప మెంతటిదో ఈనాడు తెలిసి రావాలి.” 
వ. అని తలంచి విజృంభించి. 642 
ఉ. ఘోరవిషానల ప్రభల గొబ్బున( గ్రమ్మంగ సర్పసైన్య వి 
స్పారుండు గాళియోరగు(డు పాటివడిం గణచెం బయోధరా 


కారు బయోవిహారు భయకంప విదూరు మహాగభీరు నా 
భీరకుమారు నీరు నవపీత శుభాంబరధారు ధీరునిన్‌. 643 


* ఈ విధంగా అనుకొని కాళియుడు విజృంభించాడు. ఆ సర్పరాజు తన సర్వసైన్యంతో సహా 
అతివేగంగా కృష్ణుని సమీపించాడు. తన ఘోరవిషాగ్ని జ్వాలల కాంతులు గప్పుగప్పున ప్రసరిస్తూ ఉండగా 
కృష్ణుణ్ణి పెద్దకాటు వేశాడు. ఆ కృష్ణుడు నీలమేఘంవలె ఉన్నాడు. ఆ నీళ్ళలో యథేచ్చగా విహరిస్తూ 
ఉన్నాడు. భయమూ, కంపమూ ఏ కోశానా కనిపించటం లేదు. మహాగంభీరుడుగా ఉన్నాడు. ధైర్యవంతుడు, 
వీరుడు అయిన ఆ గోపకుమారుడు బంగారు రంగులో వెలుగుతూ ఉన్న శుభమైన పట్టువస్తాన్ని ధరించి 
ఉన్నాడు. 

క. కజచి పిుతినక మణియును, వెజవక నిజవదనజనిత విషదహనశిఖల్‌ 

మెరయ( దన నిడుద యొడలిని, నెణి హరిం బెనంగొనియె భుజగనివహపతి వడిన్‌. 644 


* ఆ సర్పరాజైన కాళియుడు కాటువేసి అంతటితో ఊరుకోలేదు. భయపడకుండా, వెనుకంజ 
వేయకుండా తన పొడుగాటి శరీరంతో గట్టిగా పెనవేసి కృష్ణుని అతివేగంగా బంధించి వేశాడు. పడగ పైకెత్తి 
పెట్టిన అతని నోటినుండి విషాగ్ని జ్వాలలు ధగధగలాడుతూ (ప్రసరిస్తున్నాయి. 


వ. ఇట్లు భోగిభోగ పరివేష్టితుండై, చేష్టలు లేనివాని తెణంగున6 గానంబడుచున్న ప్రాణసఖునిం గనుంగొని 
తత్రభావంబు లెణుంగక, తత్సమర్సిత ధనదార మనోరథ మానసులు గావున. 645 


* ఈ విధంగా కృష్ణుడు ఆ నాగరాజు పొడవైన శరీరంచేత చుట్టబడి నిశ్చేష్టుడై పడిఉన్నట్టు ఉన్నాడు. 
గోపబాలకులు తమ ప్రాణమి(త్రుణ్ణి ఆ స్థితిలో చూచి భయపడిపోయారు. వారు అతని ప్రభావం తెలియని 
వారు; తమ ధనము, కోరికలు మనస్సులు అన్నీ కృష్ణుని యందే సమర్పించి ఉన్నవారు. 


చ. అదె మన కృష్ణునిం గజిచె, నంతట( బోక భుజంగమంబు దు 
ర్మదమున మేన. జుట్టికొని మానక యున్నది, యింక నేమి సే 
యుద? మెటంజొత్త. మే పురుషు లోపుదు రీయహి నడ్డపెట్ట నె 
య్యది సదుపాయ? మంచు బడి రార్తరనంబుల( దూలి గోపకుల్‌. 646 

* ఆ గోపకులు “అదిగో! అదిగో ! ఆ పాడుపాము మన బాలకృష్ణుణ్లి కాటు వేసింది. అంతటితో 
వదలిపెట్టలేదు. చాల మదంతో మనవాడి శరీరాన్ని చుట్టి వేసింది. అయ్యో! వదలిపెట్టడం లేదు. ఇంక 
ఏమిటి చేయడం? ఎక్కడికి పరుగెత్తాలి? ఈ పామును అడ్డుకోవడానికి ఏ మగధీరుడికి సామర్థ్యం ఉంది? 
ఇంక ఈ ఆపదనుండి గట్టెక్కడానికి చక్కని ఉపాయమేదీ లేదా?” అంటూ ఆర్తనాదాలతో తూలి 
పడిపోయారు. 


క. గోపకుమారక శేఖరు, నేపున సర్పంబు గణచు టీక్షించి వగన్‌ 
మేపులకు( దొల(గి గోవులు, వాపోవుచు నుండె వృషభవత్సంబులతోన్‌. 647 


* గోపాలకృష్ణుణ్లి కాళియసర్పం కరవడం చూచి అక్కడ ఉన్న ఆవులూ ఆబోతులూ లేగదూడలూ 
అన్నీ దుఃఖంతో మేత మానివేసి అలాగే చూస్తూ ఉండి పోయాయి. 


క. భూతలము వడశేె నుల్కా, పాతంబులు మింట గానంబడె "ఘోషములో 
వ్రేతలకును గోపక సం, ఘాతములకు నదరె. గీడుకన్ను లిలేశా! 648 


* భూమి కంపించింది. ఆకాశంలోనుండి ఉల్కలు రాలిపడుతూ కనిపించాయి. గోకులంలో బాలకులకు 
ఎడమకన్నూ, గోపికలకు కుడికన్నూ అదిరాయి. 


వ. అంత నా దుర్నిమిత్తంబులు వొడగని బెగడు గదిరిన చిత్తంబుల నుత్తలపడుచు మందనున్న 
నందయశోదాదులైన గోపగోపికాజనంబులు హరి దళసరి యెణుంగక గోపాలగోగణ పరివృతుండైన 
కృష్ణుం డెక్కడ నైనం జిక్కనోపునని పొక్కుచుం బెక్కువలయిన మక్కువలు చెక్కులొత్త నొక్క పెట్ట 
బాలవృద్ద సమేతులై మహాఘోషంబున నా ఘోషంబు వెలువడి. 649 

* యశోదానందులు మొదలైన గోపీగోపకులు దుళ్ళకునాలు చూచి భయం నిండిన మనసులతో 

ఆందోళన పడ్డారు. శ్రీకృష్ణుని శక్తి తెలియక, అతడు గోపాలకులతో, గోవులతో సహా ఎక్కడనైనా ఆపదలో 
పడ్డాడేమో అని వారందరూ దుఃఖించారు. (ప్రేమలు ఉవ్వెత్తున పొంగుకు రాగా ఒక్కుమ్మడిగా పిల్లలతో 
ముసలివాళ్ళతోకూడా పెద్ద పెట్టున కేకలు వేసుకుంటూ గోకులంనుండి బయల్లేరారు. 


క. వా రిబ్బంగి నెణుంగని, వారై హరి. జూడ(బోవ వడిగంగొని నగుచున్‌ 
వారింప( డయ్యె రాముడు, వారిని హరి లావెటుంగువా. డయ్యు నృపా! 650 


* గీకుల వాసులంతా అజ్ఞానంతో వేగంగా కృష్ణుని జాడ తెలుసుకోవడానికి పరుగిడుతూ ఉంటే 
బలరాముడు నవ్వుతూ ఊరుకున్నాడు. కృష్ణుని శక్తి తెలిసినవాడై కూడా వారిని నివారించలేదు. 


వ. అంతలోన వారునుం దానును గాంతారమార్గంబు వట్టి పోవుచు నెడనెడ గోపగోప్పదంబుల సందుల 
నింత నంత నక్కడక్కడ యవాంకుశ హల కమల కులిశ చక్ర చాప కేతనాది రేఖాలంకృతంబులై 
మార్గాభరణంబులైన హరిచరణంబుల జాడ. గని చొప్తు దప్పక చని దుర్దటంబయిన యమునా 
తటంబు సేరి, వారిమధ్యంబున నితరుల కసాధ్యంబైన సర్పంబుచేత( గాటు వడి దర్పంబుసూపక 

భోగిభోగపరివృతుండైన కృష్ణునిం గృష్ణ కృ ప్టేతివిలాపంబుల. దాపంబులం బొందుచు( దత్కాలం 
బునం బ్రతికూలం బయ్యె ననుచు దైవంబు దిట్టు గోపకులను, గోపకులం గలసి మేంత లుడిగి 
టెప్పలిడక కృష్ణునిం దప్పక చూచుచు నొరలుచున్న గోవులం గని, రందు గోపికలు యశోదం 
బట్టుకొని విలపించుచు( గృష్టు నుద్దేశించి యిట్లనిరి. 651 


* వారితోపాటు బలరాముడు తానుకూడా అడవిలో (ప్రవేశించి కృష్ణుని జాడ వెదుకసాగాడు. గోపకుల 
గోవుల కాలిగుర్తుల మధ్యలో అక్కడక్కడ కొద్దికొద్దిగా కృష్ణుని కాలిజాడలు కనిపించాయి. కృష్ణుని అడుగు 
జాడలలో యవరేఖ, అంకుశరేఖ, హలరేఖ, వజ్రరేఖ, చక్రరేఖ, చాపరేఖ, ధ్వజరేఖ మొదలైన శుభలక్షణాలన్నీ 
కనిపించుతున్నాయి. నేలపైన కనిపిస్తూ ఉన్న కాలిగుర్తులతో జాడలు వెదుకుతూ ముందుకు సాగారు. 
కృష్ణుని అడుగుజాడలు ఆ మార్గానికే ఆభరణమై ప్రకాశిస్తూ ఉన్నాయి. వారందరూ చివరకు సమీపించడానికి 
సాధ్యంకాని కాళియుడు ఉన్న యమునానది రేవు చేరారు. నదీజలాల మధ్యలో ఇంతవరకూ ఎవరికీ 
జయించ సాధ్యము కాని మహాసర్పంచేత కాటుపడి పాముపడగలచేత ఆవరించబడిన కృష్ణుణ్ణి చూచారు. 
అతడు శక్తిని కోల్ప్సోయినట్టు సొమ్మసిలి పడి ఉన్నాడు. అది చూచి “కృష్ణా! కృష్ణా”అంటూ విలపిస్తూ గోకుల 
వాసు లందరూ దుఃఖంతో తపించి పోసాగారు. “ఇన్నాళ్ళూ దయ చూచిన దైవం ఈనాడు ప్రతికూలమైనదా 
ఏమి?” అని గోపకులు దుర్విధిని తిట్టుకుంటూ ఉన్నారు. గోవులు, లేగలతో కలసి, మేతలు మానివేసి 
రెప్పలార్చక, కృష్ణుణ్ణే చూస్తూ కన్నీళ్ళు కారుస్తూ ఉన్నాయి. గోపికలు యశోదను పట్టుకొని ఏడుస్తూ కృష్ణుణ్ణి 
ఉద్దేశించి ఇలా అన్నారు. 

సీ, ఎదురువచ్చిన( జాల నెదురుగా( జనుదెంతు, వెదురు వచ్చిన నేండదేల రావు? 

చూచిన గృపతోడ( జూచు చుందువు నీవు, సూచిన( గనువిచ్చి చూడ వేల? 
డాసిన నజలేక డాయంగ వత్తువు, డాసిన నేటికి డాయ విచటం 
జీరిన 'నో' యని చెలరేగ పలుకుదు, విది యేమి సీరిన నెణు(గ కుంట? 


ఆ. తలపు సేయునంత( దలపోయుచుందువు, తలంపు సేయ నేండు దల(ప వకట! 
యనుచు భక్తివివశ లాడెడి కైవడి, వ్రేత లెల్ల నాడి వివశలైరి. 652 


* “గోపాలకృష్ణా! మేము ఎదురువస్తే రోజూ నీవు మాకు ఎదురు వచ్చేవాడివి. ఈనాడు మేము 
వచ్చినా నీవు రావేమి? మేము చూస్తే నీవు దయతో మము ఇలను చూచేవాడివి. నేడు మేము చూచినా నీవు 
చూడవేమి? మేము నీదగ్గరకు వస్తే నీవు మాదగ్గరకు వచ్చే వాడివి. మేము సమీపించినా నీవు మా చెంతకు 
రావేమి? మేము “కృష్ణా!” అని పిలిస్తే “ఓ” అని ఉత్సాహంగా పలికేవాడవు. నేడు మేము గొంతెత్తి పిలిచినా 
నీవు పలుకవేమి? మేము నిన్ను స్మరిస్తే చాలు, నీవూ మమ ల్ని స్మరించేవాడవు. ఈనాడు మేము స్మరించినా 
మమ్ములను తలచవేమి? అయ్యో! ఇదేమిటి?” అంటూ భక్తితో పరవశు లైనవారు మాట్లాడే విధంగా గోపిక 
లందరూ పలుకుతూ చేష్టలు దక్కి పడిపోయారు. భగవంతునికీ భక్తులకూ ఉన్న సంబంధము గోపికల 
నోటివెంట అప్రయత్నము గానే వెలువడింది. భక్తుడు భగవంతునికి ఎదురు వెళితే, భగవంతుడు కూడా 
భక్తునికి ఎదురు వస్తాడు. భక్తులలో కెల్ల మహాభక్తులు కదా గోపికలు! 

వ. ఆ సమయంబున నందయశోదాదులు హరిం జూచి యధికంబైన శోకంబున నిట్లనిరి. 653 
* నందుడు, యశోద మొదలైనవారు కృష్ణుణ్ణి చూచి పొంగి పొరలే శోకంతో ఇలా అన్నారు. 


క. విషకుచయుగ యగు రక్కసి, విషకుచదుగ్గంబు ద్రావి విషవిజయు(డవై 
విషరుహలోచన! యద్భుత, విషయుండగు నీకు సర్పవిష మెక్కె( గదా! 654 


* “కృష్ణా! విషాన్ని పాలిండ్లలో పెట్టుకొని వచ్చిన దుష్టురాలైన పూతన ఇచ్చిన పాలు (త్రాగి, దానిని 
జయించిన అద్భుత మూర్తివి నీవు. కమలాక్షా! అటువంటి నీకు ఈనాడు ఈ పామువిషం ఎక్కినదంటే 
ఇంతకంటే ఆశ్చర్య మేముంది? 


క. కట్టా! క్రూరభుజంగము, గట్టలుకన్‌ నిన్ను. గణనం గంపించితివో? 
తిట్టితినో పాపపు విధి?, పట్టీ! మము( దలంచి కాక బలవించితినో? 655 


* అయ్యో! కన్నతండ్రీ! ఆ క్రూరమైన పాము కోపంతో నిన్ను కాటువేస్తూ ఉంటే భయంతో ఎంతగా 
కంపించి పోయినావో? ఈ పాపిష్టి విధిని ఎంత తిట్టుకొన్నావో? మమ్ములను తలచుకుని ఎంత బాధపడ్డావో? 


క. పన్నగము మమ్ము గణవక, ని న్నేటికిం గజుచె6 గుళ్ల! నెమ్మి గలిగి న 
వున్నను మము రక్షింతువు, నిన్నున్‌ రక్షింప నేము నేరము తండ్రీ! 656 


* చిన్ని కన్నయ్యా! ఈ పాపిష్టిపాము మమ్ములను కరవకుండా నిన్నెందుకు కరిచిందిరా? నీవు 
క్షేమంగా ఉంటే మమ్ములను రక్షిస్తావు. నీవు ఆపదలో పడితే మేము నిన్ను రక్షించలేము గదా తండ్రీ? 


ఉ. చూడ వ దేమి గౌరవపుంజూపుల మమ్ము? సఖాలితోడ మా 
టాడ వ దేమి? నర్మముగ నందెలు పాదములందు మోయ? నే 
డాడ న దేమి నర్తనము? లవ్వలమోలను గోపికావళిం 
గూడ వ దేమి నవ్వులకు? గోపకుమార వరేణ్య! చెప్పుమా! 657 


* మూ గోకులంలో పుట్టిన వారందరిలోనూ నీవే ఉత్తముడవు. ఇప్పుడు తల్లిదండ్రులమైన మము లను 
గౌరవంగా చూడవేమి? నీ తోడిమిత్రులతో మాటలాడవేమి? నీ పాదాల అందెలు మనోహరమైన శబ్దాలు 
చేస్తూ ఉండగా నాట్యమాడవేమి? నీ తల్లుల యెదుట గోపికలతో హాస్యాలాడవేమి? మాట్లాడవేమి నాయనా? 


ఫీ 'శవణరంధ్రంబులు సఫలత. బొందంగ నెలమి భాషించువా రెవ్వరింక? 
గరచరణాదులకలిమి ధన్యత నొంద నెగిరి పై. బ్రాకువా రెన్వరింక? 
నయనయుగ్మంబు లున్నతి గృతార్థములుగా నవ్వులు సూపువా రెవ్వరింక? 
జిహ్వలు గౌరవథీ( జేర బాటల యెడ బలికించువా రెవ రింక? 

ఆ. దండ్రి! నీవు సర్పదష్టుండవై యున్న, నిచట మాకు బ్రభువు లెవ్వ రింక? 
మరగి పాయ లేము, మాకు నీ తోడిద, లోక మీవు లేని లోక మేల? 658 


* చెవు లున్నందుకు సార్థకంగా మేము వినేటట్టు ఇంక మాతో ఎవరు మాట్లాడుతారు. కాళ్ళుచేతులు 
సార్థక మయ్యేటట్టు మా పైకి ఎగబ్రాకి ఎత్తుకోమని ఇంకెవరు మమ్ములను అడుగుతారు? కన్నులు కృతా 
ర్ధము లయ్యేటట్లు ఇంక ఎవ్వరు చిరునవ్వు కురిపించుతారు? మా నాలుకలు ధన్యము లయ్యేటట్లు మాచేత 
పాటలెవరు పాడిస్తారు? తండ్రీ! నీవు పాముకాటు పాలయితే ఇంక మాకు ప్రభువు లెవరు? నిన్ను పోగొట్టుకొని 
వెనుదిరిగి పోలేము. మాకు నీతోనే లోకం. నీవు లేని ఈ లోకం, ఈ జీవితం మా కెందుకు? 


వ. అని యొండొరులం బట్టుకొని విలసించుచుం గృష్టునితోడన మడుగు జొత్తము, చత్త మనుచు 
గృష్టవిరహ వేదనానల భారతప్పులై మడుగు6 జొర( బాణుచున్న వారల గనుంగొని భగవంతుండైన 
బలభద్రుండు మీరు మీ(దెటుంగరు, ధైర్యంబు విడుచుట కార్యంబు గాదు. సహించి చూడు? డనుచు 
వారిని వారించె. 659 


* ఇలా దుఃఖిస్తూ ఒకరి నొకరు పట్టుకొని ఏడుస్తున్నారు. “కృష్ణునితో పాటే ఆ మడుగులో పడి 
మనమూ చచ్చిపోదాము” అంటూ కృష్ణుని విరహం భరించలేక, దుఃఖాగ్నిలో తపించిపోతూ మడుగులో పడ 
బోతున్న యశోద మొదలైనవారిని చూచి బలరాముడు “మీరు ముందు ఏమి జరుగబోతున్నదో తెలుసు 
కోలేకుండా ఉన్నారు. ధైర్యం వదలి పెట్టడం వలన ప్రయోజనం లేదు. ఓర్పు వహించి చూస్తూ ఉండండి” 
అన్నాడు. అతడు భగవంతుని అంశ. కృష్ణుని శక్తి ఎటువంటిదో తెలిసినవాడు. 


క. తను. గూర్చి యి వ్విధంబున, వనితలు బిడ్డలును దారు వాపోయెడి ఘో 
షనివాసుల€ గని కృష్ణుండు, మనుజుని క్రియ నొక ముహూర్తమాత్రము జరిసెన్‌. 660 


* “తనను గురించి గోకులనివాసులైన (స్త్రీలు, బిడ్డలు అందరూ దుఃఖించడం చూస్తూ కృష్ణుడు ఒక్క 
ముహూర్తకాలం మానవమాతత్రుని వలె మౌనం వహించి ఊరకున్నాడు. 


శా. అంతం గృష్ణుడు మేను వెంప భుజగుం డావృత్తులం బాసి తా 
సంతస్తాయతభోగు( డై కణచుటల్‌ సాలించి నిట్టూర్పుతో 
శ్రాంతుండై తలలెత్తి దుర్విషము నాసావీథులం గ్రమ్మదు 
శ్చింతన్‌ దిక్కులు సూచుచుం దలఈగి నిల్చెన్‌ ధూమకాష్టాకృతిన్‌. 661 


* మరుక్షణంలో కృష్ణుడు వున్నట్టుండి తన శరీరం ఒక మాటుగా బాగా పెంచాడు. కాళియుని 
దేహం కుమిలిపోయి, చుట్టలు సడలిపోయాయి. పడగలు వేడెక్కిపోయి, అవయవాలు సడలిపోయాయి. 
అతడు కరవడం మాని అలసిపోయి ఆయాసంతో పెద్దగా నిట్టూర్పులు విడుస్తూ తలలు నెమ్మదిగా పైకి 
ఎత్తాడు. ముక్కులనుండి రక్తం చిమ్ముతూ ఉండగా, విషాదంతో దిక్కులు చూస్తూ కృష్ణుని వదలి దూరంగా 
నిలబడ్డాడు. పొగచూరిన కట్టెవలె తేజస్సు కోల్పోయాడు. 

చ. వెణ మెబు లేనియట్టి బలువీరుండు కృష్ణకుమారు. డొక్కచే( 
జజచి ఖగేంద్రుచందమున( జక్కన దౌడలు వట్టి కన్నులం 
జొణచొజ దుర్విషానలము జొబ్బిలు చుండంగ నెత్తి లీలతో 
జిణజిణ ద్రిప్పి వైచె. బరిశేషిత దర్పము. గ్రూరసర్సమున్‌. 662 


* భయంగానీ, సంకోచంగానీ ఏమాత్రమూ లేకుండా మహా వీరుడైన కృష్ణుడు తన చేత్తో కాళియుని 
పడగలపై ఒక చరపు చరచాడు. గరుత్మంతునివలె దౌడలవద్ద గట్టిగా ఒడిసిపట్టి, ఆ పామును గిరగిర త్రిప్పి 
విసరికొట్టాడు. ఆ పాము కన్నులనుంచి దుష్టవిషం అగ్నిజ్వాలలతో వెలువడింది. అంతటితో ఆ క్రూరసర్పంలోని 
గర్వం సర్వం అణగిపోయింది. 


వ. ఇట్లు వేగంబుగ నాగంబు వీచి వైచి జగజెట్టియెన నందునిపట్టి రెట్టించిన సంభమంబున. 663 


* ఈ విధంగా పామును వేగంగా త్రిప్పిత్రిప్పి విసరికొట్టి జగజెట్టి కృష్ణుడు రెట్టింపు ఉత్సాహంతో 
విజృంభించాడు. 


ఫీ ఘ్రునయమునానదీ కల్లోల ఘోషంబు సరసమృదంగ ఘోషంబు గాంగ 


సాధుబ్బందానన చరచంచరీక గానంబు గాయక సుగానంబు గాంగ 
గలహంస సారస కమనీయమంజు శబ్దంబులు దాళశబ్దములు గాంగ 
దివినుండి వీక్షించు దివిజ గంధర్వాది జనులు సుఖాసీనజనులు గాంగ6 
తే. బద్మరాగాదిరత్న ప్రభాసమాన, మహితకాళియ ఫణిఫణామండపమున 
నళినలోచన విఖ్యాత నర్తకుండు, నిత్యనైపుణ్యమున బేర్చి నృత్య మాడె. 664 


* ఆ కాళియుని పడగలు అనే విశాల మంటపంమీద బాలకృష్ణుడు అనే ప్రఖ్యాత నర్తకుడు ఎక్కి 
నిలబడి, అతి నైపుణ్యంతో నృత్యం చేశాడు. ఆ పాము పడగల మంటపం పద్మరాగాలు మొదలైన రత్నాలచేత 
(ప్రకాశిస్తున్నది. ఆ నృత్యానికి సహకారం చేస్తున్నట్లు యమునా నదిలో కదలే తరంగాల ధ్వనులు చక్కని 
మృదంగ ధ్వనులుగా ఉన్నాయి. ఆ బృందావనంలో తిరుగుతూ ఉన్న తుమ్మెదల మధుర సంగీతం, 
గాయకుల గానం లాగా వినబడుతున్నది. కలహంసలు, సారసపక్షులు చేస్తున్న (శ్రావ్యమైన శబ్దాలు చక్కని 
తాళధ్వనులను సంతరిస్తున్నాయి. ఆకాశం లోనుండి చూస్తూ ఉన్న దేవతలు గంధర్వులు మొదలైనవారు 
సభలో ఆసీనులై ఉన్న |పేక్షకుల్లాగా ఉన్నారు. 

శా కుక్షిన్‌ లోకములున్న గౌరవముతో గోపాకృతి న్నున్న యా 

రక్షోహంత వడిన్‌ మహాఫణిఫణారంగ ప్రదేశంబుసపై 
నక్షీణోద్దతి నాండు6 బాడు6 జెలయగున్‌, హాసంబుతోడం బద 
ప్రక్షేపంబులు సేయు. గేళిగతులం బ్రాణైకశేషంబుగన్‌. 665 

* గోపాల బాలకుని రూపంలో ఉన్న ఆ కృష్ణుడు తన కడుపులో లోకాలన్నీ దాచుకున్నవాడు. ఆ 
బరువుతో సహా, రాక్షస సంహారకుడైన ఆ కృష్ణుడు కాళియుని పడగలనే రంగస్థలం మీద చాలా ఉల్లాసంగా 
నాట్యంచేశాడు. పాటలు పాడాడు. నవ్వుతూ ఎగిరి గంతులువేశాడు. పాదాలతో బలంగా పడగల పై (త్రొక్కుతూ 
ఆటలాడాడు. కాళియునికి తల ప్రాణాలు తోకకు వచ్చాయి. 

క. ఘనతర సుషిరానంద, స్వనములతో సిద్ద సాధ్య చారణ గంధ 

ర్వ నిలింప మునిసతులు చ, య్యన( గురిసిరి విరులవాన లాడెడు హరిపై. 666 

* అలా నాట్యమాడుతున్న నందనందనునిపై ఆకాశంనుంచి సిద్దులు, సాధ్యులు, చారణులు, 
గంధర్వులు, దేవతలు, దేవర్షులు, వారి భార్యలు పూలవానలు కురిపించారు. అమృతం త్రాగడంవలన 
ఆనందం వెల్లివిరిసే కంఠధ్వనులతో జయజయ ధ్యానాలు చేశారు. 

వ. ఇట్లు దుష్టజన దండధరావతారుండైన హరి వడి గలిగిన పడగల మీంద6 దాండవంబు సలుప, 

బెండువడి యొండొండ ముఖంబుల రక్తమాంసంబు లుమియుచు( గన్నుల విషంబు గ్రక్కుచు 
నుక్కుసెడి చిక్కిదిక్కులు సూచుచుం గంఠగతప్రాణుండై ఫణీంద్రుండు తన మనంబున. 667 


* ఈ విధంగా దుష్టులపాలిటి కాలయముడైన కృష్ణుడు చాలా వేగంగా కాళియుని పడగలపై 
ప్రచండతాండవం చేశాడు. కాళియుడు బలహీనుడై పోయాడు. ఒక్కొక నోటినుంచీ రక్తం, మాంసం[క్రక్కాడు. 
కన్నులనుండి విషం చిమ్మింది. పౌరుషం నశించి నీరసించిపోయాడు. (ప్రాణాలు గొంతుక వరకూ వెళ్లుకుని 
వచ్చేశాయి. దిక్కులు చూస్తూ తనలో ఇలా అనుకున్నాడు కాళియుడు. 


ఉ. 'వేలుపులైన లావులుసెడి వేదన బొందుచు నావిషానల 
జ్వాలలు సోంకినంతటన చత్తురు, నేండిది యేమి చోద్య? మా 
భీలవిషాగ్ని హేతిచయపీడకు నోర్చియు( గ్రమ్మజంగ నీ 
బాలుడు మత్సణాశతము భగ్నముగా వెస ద్రొక్కి యాడెడిన్‌. 668 


* “నా విషాగ్ని జ్వాలలు సోకితే చాలు, దేవతలైనా నీరసించి పోయి గిలగిల కొట్టుకొని చచ్చిపోతారు. 
అయ్యో! ఇదేమి ఆశ్చర్యం? నా విషాగ్ని జ్వాలల ధాటికి ఓర్చుకోవడమేకాక ఈ కు(ర్రవాడు నా నూరు పడగ 
లనూ చితక (త్రొక్కుతూ నాట్యం చేస్తున్నాడేమిటి? 

క. ఈత(డు సర్వచరాచర, భూతేశుండైన పరమపురుషు(డు సేవా 


ప్రీతుండు శ్రీహరి యగు నని, భీతిన్‌ శరణంబు నొందె బిట్టలసి నృపా! 669 


* ఇదంతా చూస్తూ ఉంటే ఈ బాలుడు ఆ శ్రీహరియే అయి ఉంటాడు. సమస్త చరాచర జీవులకూ 
అధిపతి, పరమపురుషుడు అయిన శ్రీహరి తనను భక్తితో సేవించితే సంతోషిస్తాడు” అనుకుంటూ భయపడి 
పోయి, అలసిపోయి కృష్ణుని శరణు కోరుతున్నాడు కాళియుడు. 

-: కాళియుని భార్యలైన నాగాంగనలు శ్రీకృష్ణుని నుతించుట :- 


వ. అట్లు క్రూరంబులైన హరిచరణ ప్రహారంబులం బడగ లెడసి నొచ్చి చచ్చిన క్రియం బడియున్న 
పతిం జూచి నాగకాంతలు దురంతంబైన చింతాభరంబున నివ్వటిల్లెడు నెవ్వగల నొల్లంబోయి పల్లటిల్లిన 
యుల్లంబుల. 670 


* ఈ విధంగా తాండవకృష్ణుని దారుణమైన కాలితాపులకు పడగలన్నీ చితికిపోయి, బాధపడుతూ, 
చచ్చినట్టు పడిఉన్న కాళియుని చూచి, అతని భార్యలు ఎంతో దుఃఖపడ్డారు. భరించరాని శోకంతో వారి 
మనస్సులు కలవర పడిపోయినాయి. 


మ. కచబంధంబులు వీడ భూషణము లాకంపింప గౌందీవియల్‌ 
కుచయుగ్మంబుల వ్రేగునం జడియ బై కొంగుల్‌ వడిన్‌ జాజుంగా( 
బ్రచురభ్రాంతి. గలంగి ముందట రుదద్వ్పాలావలిం గొంచు స్తు 
క్కుచు, భక్తిం జని కాంచి రాగుణమణిన్‌ గోపాలచూడామణిన్‌. 671 


* కాళియుని భార్యలు కృష్ణుణ్ణి సందర్శించడానికి బయలు దేరారు. కొప్పుముడులు విడిపోయాయి; 
ఆభరణాలు చెదరిపోయాయి; వక్షోజాల బరువుకు తీగెలవంటి సన్నని నడుములు అల్హాడిపోయాయి; 
పైటకొంగులు జారిపోయాయి. దిక్కుతెలియని భ్రాంతితో కలవరపడిపోయారు. బావురుమని ఏడుస్తున్న 
బిడ్డలను ముందుపెట్టుకొని తీసుకు వచ్చారు. జంకుతూ గొంకుతూ భక్తి పూర్వకంగా భగవంతుడైన 
బాలగోపాలుని దర్శనం చేసుకున్నారు. 


వ. కని దండప్రణామంబు లాచరించి నిటలతట ఘటిత కరకమలలై యిట్లనిరి. 672 


* కాళియుని భార్యలు కృష్ణునికి సాష్టాంగ నమస్కారం చేసి, నుదుట చేతులు జోడించి ఇలా 
విన్నవించుకున్నారు. 


క. క్రూరాత్ముల దండింప(గ, ధారుణిపై నవతరించి తనరెడి నీ కీ 
(క్రూరాత్ముని దండించుట, క్రూరత్వము గాదు సాధుగుణము గుణాధ్యా! 673 


* “సర్వసద్గుణ సంపన్నుడవైన గోపాలకృష్ణా! క్రూరులను దండించడానికి భూమిపై అవతరించిన 
మహానుభావుడవు నీవు. క్రూరుడైన ఈ కాళియుని శిక్షించడం నీకు వీరత్వమేగాని (క్రూరత్వం కాదు. 


క. పగవారి సుతుల యందును, బగ యించుక లేక సమత( బరగాడి నీకుం 
బగ గలదె? ఖలుల నడంచుట, జగదవనముకొటకు( గాక జగదాధారా! 674 


ష్‌ జగత్తులకు అన్నిటికీ ఆధారమైన ప్రభూ! శత్రువుల కొడుకుల యెడలకూడా శత్రుత్వం చూపకుండా 
సమానత్వం చూపుతావు నీవు. నీకు శత్రుత్వం ఎందుకు ఉంటుంది? నీవు దుష్టులను శిక్షించడం అనేది 
లోకాలను రక్షించడానికే! 

క. నిగ్రహమె మము విషాస్యుల, నుగ్రుల శిక్షించు టెల్ల? నూహింప మహా 
నుగ్రహము గాక మా కీ, నిగ్రహము విషాస్యభావనిర్గతి( జేసెన్‌. 675 


* నోట విషం ధరించే వాళ్ళమూ, తీవ్రకోపం కలవాళ్ళమూ అయిన మా వంటివారిని శిక్షించడం 
నిజానికి దండన అనిపించుకోదు. ఇది మాయెడల మహాను(గ్రహమే! నీ యీ దండన వలన మాకు విషం 
కలవాళ్ళమనే పొగరు దిగిపోయింది. 


ఉ. ఎట్టి తపంబు సేసెనొకొ? యెట్టి సుకర్మము లాచరించెనో? 
యెట్టి నిజంబు వల్కెనొకొ? యీ ఫణి పూర్వభవంబునందు ము 
న్నెట్టి మహానుభావులకు నెన్నండు. జేరువగాని నీవు నే( 
డిట్టి వినోదలీల( దలలెక్కి నటించెద వీ ఫణీంద్రుపై. 676 


* ఈ కాళియుడు పూర్వజన్మలో ఎటువంటి తపస్సు చేశాడో? ఎటువంటి మంచి చేశాడో? ఎన్ని 
నిజాలు పలికాడో? ఎటువంటి మహానుభావులకూ ఏనాడూ దగ్గరగా వెళ్ళని నీవు ఈ ఫణిరాజు పడగల పైన 
నాట్యం చేశావంటే అదెంతటి భాగ్యమో? 


మ. బహుకాలంబు దపంబు సేసి వ్రతముల్‌ వాటించి కామించి నీ 
మహనీయోజ్ఞ్వల పాదరేణుకణ సంస్పర్శాధికారంబు శ్రీ 
మహిళారత్నము దొల్లి కాంచె నిదె నేముం బేమియున్‌ లేక యీ 
యహి నీ పాదయుగాహతిం బడసె నేండత్యద్భుతం బీశ్వరా! 677 


* పూర్వం ్రీలందరిలోనూ ఉత్తమురాలైన లక్ష్మీదేవి, ఎంతో కాలం తపస్సుచేసి, పట్టుదలతో వ్రతాలు 
చేసి గొప్ప తేజస్సుతో వెలుగొందే నీ పాదధూళిలో ఒక్క కణాన్ని తాకే అర్హత సంపాదించుకున్నది. అటువంటిది 
ఈ పాము ఏ తపస్సు చేయకుండానే నీ పాదాల పవిత్ర స్పర్శకు నోచుకున్నది. ఇది ఎంతటి అద్భుతం! 


ఉ. ఒల్లరు నిర్దరేంద్రపద మొల్లరు బ్రహ్మపదంబు నొందంగా 
నొల్లరు చక్రవర్తిపద మొల్లరు సర్వరసాధిపత్యము 
న్నాల్లరు యోగసిద్ది మజి యొండు భవంబుల నొందనీని నీ 
సల్లలితాంఘ్రి రేణువుల సంగతి నొందిన ధన్యు లెప్పుడున్‌. 678 


* అతిమనోహరములైన నీ పాదరేణువుల స్పర్శ పొందిన ధన్యులు దేవేంద్రపదవికి ఇష్టపడరు. 
(బ్రహ్మపదవిని గానీ, చక్రవర్తి పదవిని గానీ కోరరు. వరుణుని పదవినిగానీ యోగసిద్దినిగానీ ఇష్టపడరు. 
అటువంటి నీ పాదరేణువుల స్పర్శ ఏ జన్మలోనూ ఎవరూ పొందలేనిది. 


క. ఘనసంసారాహతులగు, జను లాకాంక్షింప( గడు నశక్యం బగు శో 
భనము సమక్షంబున నహి, గనియెం దామసు(డు రోషకలితుం డయ్యున్‌. 679 

* ఎంతో గొప్ప సంసార భారంచేత క్రుంగిపోయిన జనులు కోరడానికి కూడా సాధ్యంకాని పరమశుభం 
నీ పాదస్పర్శ. అటువంటి భాగ్యాన్ని ఈ కాళియుడు - క్రోధం నిండినవాడు, రోషం నిండినవాడు అయిన 
ఈ సర్పరాజు పొందగలిగాడు. ఇది నీ సాన్నిధ్యంయొక్క మహిమ! 


వ. దేవా? సకలపురుషాంతర్యామి రూపత్వంబువలన( బరమపురుషుండ వయ్యున పరిచ్చిన్నత్వంబు 
వలన మహాత్ముండ వయ్యును, నాకాశాదిభూత సమాశయత్వంబువలన భూతవాసుండ వయ్యును, భూతమయ 
త్వంబువలన భూతశబ్ద వాచ్యుండ వయ్యును, గారణాతీతత్వంబువలన( బరమాతు శండ వయ్యును, జ్ఞాననిజ్ఞానపరి 
పూర్ణత్వంబు గలిగి నిర్గుణత్వ నిర్వికారత్వంబుల నలన బ్రహ్మంబ వయ్యును, బ్రకృతి 'ప్రవర్తకత్వంబువలన 
ననంతశక్తివై యప్రాకృతుండ వయ్యును, గాలచక్రప్రవర్తకత్వంబువలన గాలుండ వయ్యును, గాల శక్తి సమా 
శ్రయత్వంబువలన( గాలనాభుండ వయ్యును, సృష్టి జీవనసంహారాది దర్శిత్వంబువలనం గాలావయవసాక్షి 
నయ్యును నొప్పు నీకు నమస్కరించెదము, మజియును. 680 


* “దేవా! నీవు అందరిలో నిండియున్న వాడవు గనుక, జీవు డనబడే పురుషుడవు కాక, అందులోని 
అంతర్యామివి కనుక పరమపురుషుడవు. విడివిడిగా కాకుండా అందరిలో నిండి ఉన్నావు గనుక మహాత్ముడవు. 
ఆకాశం మొదలైన పంచభూతాలకు ఆశ్రయ భూతుడవు గనుక నీవు భూతవాసుడవు. సమస్త భూతములు 
నీలో ఉన్నవి గనుక నీవు భూతమయుడవు. నీకు కారణం ఏమీ లేదు. గనుక నీవు పరమాత వు. పరిపూర్ణమైన 
జ్ఞానం, విజ్ఞానం కలిగి ఉన్నావు గనుకనూ, గుణాలు అంటక మార్పులు లేక ఉన్నావు కనుకనూ (బ్రహ శముకూడా 
నీవే. ఈ (ప్రకృతిని కూడా నీవే (ప్రవర్తింపజేస్తున్నావు. గనుక అనంతశక్తి స్వరూపుడవు. కాని ఆ ప్రకృతి 
అంటని వాడవు. కాలచ(క్రాన్ని నడుపుతూ ఉన్నావు గనుక కాలస్వరూపుడవు. కాలంయొక్క శక్తిని ఆశ్రయించి 
ఉన్నావు గనుక కాలనాభుడవు. ఈ సృష్టిలోని జీవులు పుట్టటం, పోవటం చూస్తూ ఉన్నావు గనుక సర్వసాక్షివి 
నీవు. అలాంటి నీకు నమస్కరిస్తున్నాము. 

సీ, విశ్వంబు నీవయై విశ్వంబు( జూచుచు, విశ్వంబు సేయుచు విశ్వమునకు 

హేతువనై సంచభూతమాత్రేంద్రియములకు మనఃప్రాణబుద్ధి చిత్త 
ముల కెల్ల నాత్మవై మొనసి గుణంబుల నావృత మగుచు నిజాంశభూత 
మగు నాత్మచయమున కనుభూతి సేయుచు మూ డహంకృతులచే ముసు(గువడక 


తే. నెజీ ననంతు(డవై దర్శనీయరుచివి, గాక సూక్ష్యు(డవై నిర్వికారమహిమ( 
దనరి కూటస్టుడన సమస్తంబు నెజుంగు, నీకు మొక్కెద మాలింపు నిర్మలాత్మ! 681 
* ఈ సమస్త విశ్వమూ నీవే. దీన్ని నిర్మిస్తూ ఉన్నదీ నీవే. ఈ విశ్వంగా ఉండి విశ్వాన్ని చూస్తూ 
ఉన్నవాడివికూడా నీవే. ఈ విశ్వానికి కారణంకూడా నీవే. పంచ తన్మాత్రలు, పంచేంద్రియాలు, మనస్సు, 
బుద్ది, చిత్తం, ప్రాణం ఉన్నాయని మేము గమనిస్తున్నాముగాని నీవే ఇన్నిగా ఉన్నావు. ఈ గుణాలచేత 
ఆవరించబడి ఉన్నావు. నీ అంశగా నీలో కొంతభాగంగా ఇన్ని ఆత్మలు వర్తిస్తూ ఉంటే, వాటికి అనుభూతి 
కలిగించే మొత్తంగా నీవు ఉన్నావు. సత్త్యరజస్తమస్సుల రూపంలో మూడు అహంకారాలూ పనిచేస్తూ ఉన్నా 

వాటితో కప్పబడకుండా అంతులేని ప్రకాశం కలిగి ఉన్నావు. గమనించటానికి వీలులేని సూక్ష్మరూపుడవై 
ఉన్నావు. ఇన్ని మార్పులూ పొందకుండానే ఇన్నిటిలో దాగి ఉన్నావు గనుక, ఇన్నిటినీ ఎరుగుదువు. అలాంటి 
నిర్మలాత్ముడవైన నీకు నమస్కరిస్తున్నాము. 

వ. మజియు( గలండు లేడు, సర్వంబు నెటుంగు, నించుక యెణుంగు, బద్దుండు, విముక్తుండొ కం, 
డనేకుండు నను నివి మొదలుగాగల వాదంబులు మాయవలన ననురోధింపుదురు గావున నానావాదానురోధకుండ 
వయ్యును, నభిధానాభిధేయ శక్తిభేదంబువలన బహుప్రభావప్రతీతుండ వయ్యును, జక్షురాది రూపంబులవలన( 
బ్రమాణరూపకుండ వయ్యును, నిరఫీక్షజ్ఞానంబు కలిమిం గని వయ్యును, వేదమయ నిశ్చాసత్వంబువలన 
శాస్తయోని వయ్య్యును, సంకర్షణ వాసుదేవ ప్రద్యున్నూనిరుద్ద రూపంబులనలన( జతుర్మూర్తి వయ్య్యును, భక్త 
జనపాలకుండ నయ్యును, నంతఃకరణ ప్రకాశకత్వంబు గలిగి సేవకజన ఫలప్రదానంబుకొణకు గుణాచ్చాద 
కుండవయ్యును. జిత్తాదివర్తనంబుల( గానం దగిన గుణంబులకు సాక్షివై యొరుల కెణుంగరామి నగోచరుండ 
వయ్యును, దర్కింపరాని పెంపు వలన నవ్యాహతవిహారుండ వయ్యును, సకలకార్యహేతు వయ్యు, నంత; 
కరణప్రవర్తకత్వంబువలన హృషీకేశుండ వయ్యును, సాధనవశంబుగాని యాత్మారాముత్వంబునలన ముని 
నయ్యును, స్టూలసూక్ష్మగతుల నెణుంగుచు నెందుం జెందక నీవు విశ్వంబు గాకయు విశ్వంబు నీన యయ్యును, 
విశ్వభావాభానసందర్భనంబు సేయుచు విద్యావిద్యలకు హేతునయిన నీకుం ప్రణామంబు లాచరించెద మవ 
ధరింపుము. 682 


* దేవుడున్నాడనీ, లేడనీ వాదిస్తూ ఉంటారు. వాడికి అన్నీ తెలుసుననీ, జీవికి కొంచెం తెలుసుననీ 
అంటారు. జీవుడు ఒకప్పుడు బంధంలో చిక్కుకున్నాడనీ అటుపైన మోక్షం పొందాడనీ అంటారు. దేవుడు 
ఒకడే అనీ, అనేక రూపాలలో ఉన్నాడనీ అంటారు. ఇలాంటి వాదాలన్నీ మాయవలన కలుగుతూ ఉంటాయి. 
నీవు చూస్తే అనేక వాదాల చిక్కులుగా ఒకమాటు కనిపిస్తావు. పేర్పు కలవాడివిగా ఒక మాటూ, పేరుపెట్టి 
తెలుసుకునే శక్తిగా ఒకమాటూ కనిపిస్తావు. అనేక ప్రభావాలతో తెలియబడుతూ ఉంటావు. కన్ను మొదలైన 
ఇం(ద్రియాలకి కనిపించే రూపంగా గమనింపబడుతూ ఉంటావు. ఆ గమనింపులుగా కూడా ఉంటావు. నీ 
యందున్న జ్ఞానానికి ఆధారాలు, సంకేతాలు అక్కరలేదు. అయినా అన్నిటినీ కల్పిస్తూ కవిగా ప్రవర్తిస్తావు. 


నీవు ఈ లోకాలరూపంలో వెలువరించే నిశ్చాసమే వేదం. దాని నుండే అన్నీ తెలుసుకోబడుతూ 
ఉంటాయి. ఇలా తెలుసుకోవటమే శాస్త్రం. ఈ శా(స్తాలకి ఉత్పత్తి స్థానంగా పనిచేయటానికి నాలుగు 
యంత్రాలను పనిముట్టుగా తయారుచేశావు. అవే సంకర్షణుడు, వాసుదేవుడు, ప్రద్యుమ్నుడు, అనిరుద్దుడు 
అనబడే నీ అర్బామూర్తులు. ఈ వ్యూహాలలో జీవులను ఇరికించినా చూస్తూ ఊరుకోవు. నీ యందు భక్తి 
పుట్టినవాళ్లని నీవే సాకుతూ ఉంటావు. ఎవడి హృదయంలోంచి వాడుగా వెలువడుతుంటావు. దానితో ఒకరి 
కొకరు సేవచేసుకోవలసి వస్తుంది. ఆ సేవ నీకు చేసేదే అని తెలిసినవాళ్ళు నీ సేవకులు. వాళ్ళకి ఆ యా 
ఫలితాలు అందించడానికే వాళ్ళవాళ్ళ గుణాలతో (ప్రవర్తిస్తూ ఉంటావు. ఈ గుణాలు ఈ చిత్తం మొదలైన 
వ్యూహాలకే గోచరిస్తాయి. అందరూ తమకు గోచరిస్తున్నాయనుకుంటారు. నువ్వు మాత్రం వాళ్ళకి 

గోచరించకుండా సాక్షిగా వాళ్లలోనే ఉంటావు. తర్కం ఈ వ్యూహాల నుండి పుట్టింది గనుక, ఈ వ్యూహాలలో 
ఉన్న నీవు దానికి అందకుండా విహరిస్తూ ఉంటావు. జరిగే పనులన్నీ నీ దగ్గరనుండే బయలుదేరుతాయి 
గనుక నీవు ఒక్కడవే హేతువు. ఇం(ద్రియాలలో వర్తిస్తూ ఉంటావు గనుక, ఇంద్రియాలకు అధిపతిగా 
(హృపీకేశుడుగా) కూడా ఉంటావు. నిన్ను నీవు తెలిసి ఉంటావు గనుక సాధనలకు లొంగే వాడివి కాదు. 
మునివై మౌనంగా అందరిలో ఉంటావు. అన్నీ నీకు తెలుసు. తెలిసినదేదీ నీవే కాని, నీది కాదు. అయినా 
ఈ సమస్తం నీవే అయి నీదిగాకూడా ఉంచుతావు. నీవుగా సంకల్పించినపుడు ఈ సృష్టి లేదు. నీదిగా 
సంకల్పించినపుడు ఈ సృష్టి ఉంది. ఈ రెండింటిలో మొదలిటిది తెలివి. రెండవది మరపు. ఈ రెండింటికీ 
కారణం నీవే! అలాంటి నీకు నమస్కరిస్తున్నాము. 


క. లోక జని స్థితి లయములు, గైకొని చేయుదువు త్రిగుణ కలితుండవై కా 
లాకారమున నమోఘ, శ్రీకలితుండ వగుచు నిచ్చ సెందక యీశా! 683 


* ఈశ్వరా! తిరుగులేని లక్ష్మీసంపన్నుడవై త్రిగుణాలతోనూ కలసి ఈ లోకాలను పుట్టించి, నిలబెట్టి, 
మళ్ళీ లయం చేస్తూ ఉంటావు. ఆ సమయంలో నీవు కాలస్వరూపుడవు కాని నీకు ఎటువంటి అపేక్ష లేదు. 


క. నీశాంతలు గాని తనువు, లీశా! యీ మూఢజాతు లీ సజ్ఞాతుల్‌ 
నీ శాంతతనువులందు. బ్ర, కాశింతువు ధర్మహితముగా సుజనులలోన్‌. 684 


* ఓ పరమేశ్వరా! ఈ మా జన్మలన్నీ ఒకరియందు మరొకరికి కల రాగంతో బ్రతుకుతూ ఉన్నాయి. 
ఇవి మూఢజన్మలు. ఈ జన్మలు శాంతి లేకుండా (బ్రతికేవి. నీవు శాంతమైన నీ రూపంతో మంచివాళ్ళలో 
మాత్రం అనుభవానికి వస్తూ ఉంటావు. ధర్మానికి హితం చేకూర్చే రూపంలో (ప్రకాశిస్తూ ఉంటావు. 

ఉ. నేరము లెన్న నెక్కడివి? నేము దలంచు తలంపులోపలన్‌ 

నేరుపు లున్నవే? సుతుల నేరమి( దండ్రులు త్రోచిపుచ్చరే? 
నేరము సేయువారి ధరణీపతు లొక్కొకమాటు గావరే? 
నేరము గల్లు మద్విభుని నేండిటం గావ గదే కృపానిధీ! 685 


* నీ సన్నిధిలో నేరములంటూ ఏముంటాయి? మాకు కల్లే ఆలోచనలలో నిన్ను మెప్పించగల నేర్పులు 
ఉండడం సాధ్యమా? బిడ్డలు నేరం చేశారే అనుకో! తండ్రులు క్షమించరా! రాజులు ఒక్కొక్క సారి నేరం 
చేసేవారినికూడా క్షమిస్తూ ఉంటారు కదా? మా భర్త ఈ కాళియుడు నేరమే చేశాడు. అయినా క్షమించు. 
కరుణకు పుట్టినిల్లవుకదా నీవు! 


శా. బాలుండీతండు మంచివా(డనుచు( జెప్పన్‌ రాము క్రూరుండు దు 
శ్చీలుండౌ నవు నైన నేము సుభగశ్రీ. బాసి వైధవ్య దు 
ష్టాలంకారము( బొంద నోడెద మనాథాలాప మాలింపవే? 
చాలున్‌ నీ పదతాండనంబు, పతిభిక్షం బెట్టి రక్షింపవే? 686 


154 పోతన భాగవతము 


* ఈ కాళియుడు అమాయకుడని మంచివాడనీ అనడం లేదు. ఇతడు (క్రూరుడు, దుష్టుడు నిజమే! 
అయినా మేము సౌభాగ్యాన్ని పోగొట్టుకొని విధవలమై అసహ్యమైన రూపాలను ధరించలేము. మేము 
అనాథలము. మా దీనాలాపాలను ఆలించు. నీ పాదతాండవం ఇక చాలించు. మాకు పతిభిక్ష పెట్టి మమ్ము 
పాలించు. 


ఉ. ఆకులమయ్యె భోగ మిదె యౌా(దల లన్నియు ప్రస్సె( బ్రాణముల్‌ 
రాకల( బోకలం బొలిసె రాయిడి వెట్టక మా నిజేశుపై 
నీ కరుణాకటాక్షములు నిల్పంగదే తగ నో సమస్త లో 
కైకశరణ్య! యో యభయకారణ! యో కమలామనోహరా! 687 


* ఇతని శరీరమంతా నలిగి చితికిపోయింది. తలలు పగిలి పోయాయి. ప్రాణాలు వస్తున్నాయా, 
పోతున్నాయా, అన్నట్టు ఉన్నాయి. ఇంకా బాధపెట్టకుండా, మా భర్తపైన కరుణతో కూడిన నీకడగంటి 
చూపులు ప్రసరింపచేసి రక్షించవా? ఈ లోకంలో గానీ, మరే లోకంలో నైనా గానీ నిన్ను గాక మరి ఎవరినీశరణు 
కోరుకోగలము? భయం లేకపోవడం నీ వల్లనే కల్లాలి. లక్ష్మీదేవికి భర్తవైన నీకు భక్తుల విషయంలో భార్యలు 
పొందే ఆవేదన ఎలా ఉంటుందో తెలియకపోదు. 


ఆ. మమ్ము. బెండ్లిసేయు మా ప్రాణనల్లభు, ప్రాణ మిచ్చి కావు భక్తవరద! 
నీవు సేయుపెండ్లి నిత్యంబు భద్రంబు6 బిన్ననాంటి పెండ్లి పెండ్లి గాదు. 688 


* మాకు ప్రాణప్రియుడైన ఈ కాళియుని ప్రాణాన్ని ప్రసాదించి, అతనితో మాకు మళ్ళీ కల్యాణం 
కల్పించి మమ్ము చల్లగా రక్షించు. భక్తులైన వారికి వరాలనిచ్చే మహానుభావా! చిన్ననాడు మాకు జరిగిన 
పెండ్లి ఒక పెండ్లి కాదు. ఇప్పుడు నీవు చేసే పెండ్లి శాశ్వతంగా ఉండేదీ, క్షేమకరమైనదీను! 


ఇంద్రవజ. 
నీయాన, యెవ్వారిని నిగ్రహింపం, డా యుగ సాపాకృతి నంద డింకన్‌, 
నీ యాజ్ఞలో నుండెడు నే(టం గోలెన్‌, మా యీశు ప్రాణంబులు మాకు నీవే! 689 


* నీ మీద ఒట్టుపెట్టి చెబుతున్నాము; ఇతడు ఇంకెవ్వరినీ ఏనాడు బాధపెట్టడు. భయంకరమైన 
పాపిష్టి రూపము ఇంకెప్పుడూ ధరించడు. నేటినుండి నీవు చెప్పినట్టు నడచుకుంటాడు. మా భర్త ప్రాణాలను 
మాకు ప్రసాదించు”. 


వ. అని యిట్టు తమపెనిమిటి బదుకు. గోరెడి భుజగసతుల యందు శరణాగత రక్షకుండైన పుండరీ 
కాన్షుండు గరుణించి, చరణఘట్టనంబు సాలించి, తలంగిన నెట్టకేలకు( బ్రాణేంద్రియంబుల మరలం 
బడసి, చిదిసి నలంగిన తలలు సవరించుకొని వగర్చుచు భుజగపతి జలజనయనునికి నంజలి సేసి 
మెల్లన నిట్లనియె. 690 

* ఈ విధంగా తమ భర్త బ్రతుకును కోరుతున్న కాళియుని భార్యలను కృష్ణుడు కరుణించాడు. 
తన కాలితాపులు ఆపుచేసి ప్రక్కకు తప్పుకున్నాడు. శరణు జొచ్చే వారిని రక్షించేవాడు కదా కృష్ణుడు! 
చివరకు ఎలాగైతేనేమి తన ప్రాణాలను మరల దక్కించుకున్న నాగేంద్రుడు, చితికి నలిగిపోయిన తలలను 
సవరించుకుని, ఆయాసంతో వగరుస్తూ కృష్ణునికి తలవంచి నమస్కారం చేసి, నెమ్మదిగా ఇలా అన్నాడు. 


చ. మల(కలు నూ ప్రచారములు, మా ముఖముల్‌ విషవహ్ని ఘోరముల్‌, 
ఖలులము, రోషజాతులము, గర్వుల, మే మొక మంచివారమే? 
నళినదళాక్ష! ప్రాణులకు నైజ గుణంబులు మాన నేర్చునే? 
వెలయవె? మా వికారములు వింతలె? మే లొనరించి తీశ్వరా! 691 


* “కృష్ణా! సర్వేశ్వరా! మా నడకలు వంకరటింకరైనవి. మా ముఖాలు విషాగ్నులతో ఘోరమైనవి. 
దుర్మార్గులము. రోషం గల్లిన జాతివారము. రోషంలోనే పుట్టిన వాళ్ళము. పొగరుబోతులము. మేమూ 
ఒక మంచివాళ్ళమేనా? ఈ సృష్టిలో నున్న ప్రాణులందరికీ తమ సహజమైన గుణాలు అలాగే ఉంటాయి 
గాని లేకుండా పోతాయా? కమలాక్షా! మా వికృత చేష్టలన్నీ సృష్టికర్తవైన నీకు వింతలు కాదు గదా! అయినా 
ఈనాడు నాకు చాల ఉపకారం చేశావు. 


సీ, వివిధ భావాకార వీర్యబీజాశయ జవయోనియుతముగా జగము లెల్ల 


నీవ చేసితి మున్న, నే మా జగంబులో సహజకోపనులము సర్పములము, 
దుర్వారమైన నీ తోరంపు మాయ నే మెటీ(గి దాంటెడు పని కెంతవార? 
మంతకు( గారణ మఖిలేశ్వరుండవు సర్వజ్ఞాండవు నీవు జలజనయన! 


తే. మనిచె దేనిని మన్నించి మనుపు నన్ను నిగ్రహించెద వేనిని నిగ్రహింపు, 
మింక సర్వేశ! మా యిమ్ము లెందు( గలవు, చిత్తమందున్న క్రమమున జేయ(దగును. 692 


* సర్వేశ్వరా! పూర్వము ఈ జగత్తు లన్నిటినీ వివిధ భావాలు, ఆకారాలు, వీర్యములు, 
వీర్యాతిశయములు జనన స్థానాలతో సహా నీవే సృష్టించావు. అటువంటి నీ సృష్టిలో మేము సహజంగా కోపం 
గల్గిన సర్పాలము. నీ మాయ దాటరానిది. అటువంటి నీ అద్భుతమైన మాయను తెలుసుకుని దాటాలంటే 
అది మాకు సాధ్యమా? ఈ సర్వానికి ఈశ్వరుడవు. అన్నీ తెలిసిన వాడవైన నీవే అన్నింటికీ కారణము. 
కనుక కమలనయనా! మమ్ములను క్షమింపదలచుకుంటే క్షమించు, రక్షించు; శిక్షించ దలచుకుంటే శిక్షించు, 
ఇంకా మా యిష్టాలు ఎక్కుడున్నాయి? నీ దివ్య చిత్తం ఎలా ఉంటే అలా చెయ్యి. 


క నా పుణ్య మేమి సెప్పుదు? నీ, పాదరజంబు. గంటి నే, సనకాదుల్‌ 
నీ పాదరజము గోరుదు, రే పదమం దున్ననైన నింక మేలు హరీ! 693 


* శ్రీహరీ! నీ పాదధూళిని నేను పొందగల్లాను. నా పుణ్యమేమని చెప్పను! సనకాది దివ్యమునులు 
కూడా నీ పాదధూళినే కావాలని కోరుకుంటారు. ఏ స్థితిలో ఉన్నా ఇక నాకు క్షేమమే!” 

వ. అని విన్నవించిన గాళియు పలుకులు విన నవధరించి కారుణ్య మానసుండయిన సర్వేశ్వరుం 
డతని కిట్లనియె. 694 
* ఈ విధంగా విన్నవించిన కాళియుని మాటలు ఆలకించి అనుగ్రహించిన శ్రీకృష్ణుడు ముందు 
జరుగవలసిన పనిని దృష్టిలో పెట్టుకుని ఇలా అన్నాడు. 
క. 'గోనర్గముతో మనుజులు, ద్రావుదు రీ మడుగు నీరు, తగ దిం దుండన్‌, 
నీవును నీ బాంధవులును, నీ వనితలు సుతులు. జను(డు నే( డంబుధికిన్‌. 695 
* “కాభియుడా! ఈ మడుగులోని నీరు గోవులతోపాటు మనుష్యులూ త్రాగుతూ ఉంటారు. ఇక నీ 
విందులో ఉండరాదు. నీవూ నీ భార్యలూ, కుమారులూ, బంధువులూ అందరు కలసి ఈనాడే సముద్రంలోకి 
వెళ్లిపోవాలి.” 


క. నిను నే శాసించిన కథ, మనమున. జింతించి రేపు మాపును గీర్తిం 
చిన మనుజులు నీ భయమును, విను మెన్నండు. బొంద రెందు విషవిజయముతోన్‌. 696 


* నిన్ను నేను దండించిన ఈ కథను మనస్సులో స్మరించి ఉదయము, సాయంత్రము చదువుకున్న 
మనుష్యు లెవ్వరూ ఇక మీజాతిని గురించి భయపడరు. ఎప్పుడూ విషాన్ని జయించి సురక్షితంగా ఉంటారు. 


చ. ఇది మొదలెన్వరైన నరు లీ యమునాతటినీ హ్రదంబులో 
వదలక తోయగి నన్ను నుపవాసముతోడ దలంచి కొల్చుచుం 
గదలక దేవతాదులకు( గా జలతర్పణ మాచరించినన్‌ 
సదమలచిత్తులై దురిత సంఘము. బాయుదు రాక్షణంబునన్‌. 697 

* ఈనాటినుండి ఏ మానవులైన ఈ యమునానది మడుగులో స్నానం చేసి, ఉపవాసం చేసి, నన్ను 

పూజించి, దేవతలు మొదలైన వారికి జల తర్పణాలు వదలితే, ఆ క్షణంలోనే వారి మనస్సునుండి దోషములు 
తొలగిపోయి, స్వచ్చమైన మనస్సు గలవారవుతారు. 

ఆ. గరుడభీతి రమణకద్వీప మొల్ల కీ, మడువు( జొచ్చి తీవు, మత్సదాబ్ద 
లాంఛనములు నీతలను నుంటంజూచి యా, పక్షిరాజు నిన్ను. బట్ట డింక. 698 

ఇంతకుముందు నీవు రమణక ద్వీపంలో ఉంటూ గరుత్మంతుని వలన భయంతో ఈ మడుగులోనికి 

వచ్చావు. కాని నా పాదాల గుర్తులు నీ తల మీద ఉండడం చూచి, పక్షిరాజైన గరుత్మంతుడు ఇక నిన్నేమీ 
చేయడు. 

వ. అని యిట్లు విచిత్రవిహారుండైన గోపాలకృష్ణకుమారుం డాన తిచ్చిన, నియ్యకొని, చయ్యన నయ్య 
హీంద్రుండు దొయ్యలులుం దానును నెయ్యంబున న య్యీశ్వరునకు నవ్యదివ్యాంబరాభరణ 
రత్నమాలికానులేపనంబులు సమర్పించి, తేటి తండంబులకు దండయగు నీలోత్సలంబుల దండ 
యిచ్చి, పుత్రమిత్రకళత్ర సమేతుండై, బహువారంబులు గైవారంబు సేసి, వలగొని, మొక్కి, లేచి, 
వీడ్కొని రత్నాకరద్వీపంబునకుం జనియె, నిట్లు. 699 

* విచిత్రమైన ప్రవర్తనలు కల్గిన గోపాలకృష్ణుడు ఈ విధంగా ఆజ్ఞాపించగానే కాళియుడు వెంటనే 
అంగీకరించాడు. తాను తన భార్యలు కలసి, కృష్ణునికి సరికొత్త దివ్యవ(స్రాలు, ఆభరణాలు, రత్నహారాలు 
సుగంధద్రవ్యాలు సమర్పించి, తియ్యతేనెలు వెల్లివిరిసే నల్లకలువల దండ సమర్పించాడు. కొడుకులు, 
స్నేహితులు, భార్యలతో కలసి ఎన్నోసార్లు నందనందనునకు నమస్కారాలు చేసి ప్రదక్షిణలు చేసి యొక్కాడు. 
కృష్ణునివద్ద సెలవు తీసికొని తనవారితో కలసి సముద్రం లోని ఒక ద్వీపం చేరుకున్నాడు. 


క. వారిజలోచను( డెన్వరు, వారింపంగ లేని ఫణినివాసత్వంబున్‌ 
వారించిన యమున సుధా, వారిం బొలుపారె నెల్లవారికి. బ్రియమై. 700 


* కమలాలవంటి కన్నులు గల కృష్ణుడు ఎవరికీ సాధ్యంకాని విధంగా యమునానదిలో కాళియుని 
నివాసాన్ని తొలగించగానే యమునా నది అమృతంవంటి నీళ్ళతో నిండి అందరికీ అత్యంత ప్రియమై 
పోయింది. 


-: కాళయుని పూర్వకథ :- 
వ. అనిన విని “మునీంద్రా! యేమి కారణంబున( గాళియుండు భుజగనివాసంబయిన రమణకద్వీపంబు 
విడిచె? నతం డొక్కరుండును గరుడున కేమి తప్తు దలంచె?”నని నరవరుం డడిగిన మునివరుం 
డిట్లనియె. 701 


* ఇలా శుకయోగి చెప్పగానే పరీక్షిత్తు ఇలా అడిగాడు. “మునీంద్రా! పాములకు నివాసమైన రమణక 
ద్వీపాన్ని కాళియుడు ఎందుకు వదలిపెట్టాడు? అత డొక్కడూ గరుత్మంతుని కేమి అపచారం చేశాడు? 
అప్పుడు శుకమహర్షి ఇలా అన్నాడు. 
సీ, “సర్పభీరువులైన జను లెల్ల నెలనెల సరసభక్ష్యములు వృక్షముల మొదల 
సర్సంబులకు( బెట్ట, సర్పంబులును మును సర్ఫాంతకు(ండు దమ్ము( జంప కుండ. 
బ్రతిమాసమును దమభాగ భక్ష్యంబు లా పక్షిరాజున కిచ్చి బ్రదుకు చుండ 
విషనీర్య దుర్మదావిష్టుండై కాళియు( డహికులాంతకుని పా లపహరించి 
తే. యీక తనపాలి బలిభాగ మెల్ల దినిన, విని ఖగేంద్రుండు కోపించి “వీని తలలు 
సీరి చెండాడి భోగంబు చించి వైచి, ప్రాణముల బాపి వచ్చెద బట్టి యనుచు. 702 
* పూర్వం పాములంటే భయపడే జనులందరూ నెలనెలా మధురమైన పదార్థాలు పాములకు 
నైవేద్యంగా చెట్ల మొదళ్ళలో పెట్టి వెళ్ళేవారు. గరుత్మంతుడు తమను చంపకుండా తమ భాగాలకు వచ్చిన 
పదార్ధాలన్నీ ప్రతిమాసమూ ఖగరాజుకు కానుకగా సమర్పించి సర్పరాజులు బ్రతుకుతుండేవారు. కాళియుడు 
మాత్రము ఒకసారి తన విషం చాలా గొప్పదనే దురహంకారముతో మదించిపోయి, గరుత్మంతుని భాగం 
ఎగగొట్టి అంతా తానే తినివేశాడు. ఇది విన్న గరుత్మంతుడు కోపించి, “వీని తలలు చీల్చి చెండాడి, పడగలు 
చించి, ప్రాణాలు తీసివస్తాను”అంటూ బయల్దేరాడు. 

క. అక్షీణ కనకసన్నిభ, పక్ష యుగోద్బూత ఘోర పవమాన మహా 
విక్షేప కంపితానే, క క్షోణిధరేంద్రు. డగుచు గరుడుడు వచ్చెన్‌. 703 


బంగారు రంగులో మెరిసిపోతూ ఉన్న గరుత్మంతుని రెక్కల నుండి పుట్టిన బ్రహ్మాండ మైన వాయువు 
మహాఘోరమైన ఎన్నో పర్వతాలనే కంపింప చేసింది. అంతటి మహావేగంతో గరుత్మంతుడు కాళియుని పైకి 
వచ్చాడు. 


ఉ. వచ్చిన సర్పవైరి( గని వ్రాలక లేచి మహాఫణావళుల్‌ 
విచ్చి దగంచలంబుల నవీనవిషాగ్ని కణంబు లొల్కంగా 
నుచ్చలదు గ్రజిహ్య్వలు మహోద్ధతి. ద్రిప్పుచు నూర్పు లందు గా 
ర్చి చెగయంగ బాణీ కణచెన్‌ నిహగేంద్రు నహీంద్రు డుగ్రతన్‌. 704 


* అలా వస్తూ ఉన్న గరుత్మంతుని చూచి కాళియుడు పడగలు వంచి పారిపోలేదు. తన బ్రహ్మాండమైన 
పడగ లన్నింటిని విప్పి, కనుగొనలనుండి వినూత్న విషాన్ని కణాలు రాలుతూ ఉండగా, నాలుకలు చాచి, 
మహావేగంతో తల త్రిప్పుతూ ఉచ్చ్వాస నిశ్చాసాలలో నుండి అనల జ్వాలలు (ప్రసరింపజేస్తూ, ముందుకు 
దూకి గరుత్మంతుని కాటు వేశాడు కాళియుడు. 


క. కబిచిన భుజగము రదములు, విజటుగంగ వదనములు విషము వెడల(గ శిరముల్‌ 
పటేయలుగ నడిచె గరుడుండు, తటీమి కనకరుచులు గలుగు తన డాటెక్కన్‌. 705 


* కాళియుడు అలా కాటువేయగానే గరుత శంతుడు విజృంభించాడు. కాళియుని తరుముకుంటూ 
వెళ్లి బంగారు రంగులు చిమ్ముతూ ఉన్న తన ఎడమ రెక్కతో ఒక దెబ్బ కొట్టాడు. ఆ దెబ్బకు కాళియుని 
కోరలు విరిగిపోయాయి. నోళ్ళవెంట రక్తం (క్రక్కుకున్నాడు. తలలు చితికి చీలికలు అయిపోయాయి. 


వ. ఇట్లహికులారాతిచేత వ్రేటువడి వెజచి పజతెంచి కాళియుం డీ గభీరంబయిన మడుగు జొచ్చె, 
మజీయు నొక్కవిశేషంబు గలదు. 706 


* ఈ విధంగా గరుత్మంతునిచేత దెబ్బతిని భయపడి పారిపోయి కాళియుడు ఈ లోతైన మడుగులో 
ప్రవేశించాడు. ఇక్కడ ఒకవిశేషం కూడా ఉంది. 


సీ. మున్ను సౌభరి యను ముని యీ హ్రదంబున( దపము సేయుచు నుండ ధరణిలోన 
నా/లిగొని పన్నగాంతకు. డొకనాండు సనుదెంచి యిందుల జలచరేంద్రు 
నొడిసి భక్షించిన నున్న మీనము లెల్ల ఖిన్నంబులై వగ€ గ్రిస్సి యున్న( 
జూచియు మునిరాజు శోకించి కోపించి 'గరు(డుడు నేండాది గాగ నిందు 
తే. జొచ్చి మీనంబులను మంగ జూచెనేనిం జచ్చుగావుతి మని యుగ్రశాప మిచ్చె( 
గాళియుం డొక్క డా శాసకథ యెటుంగు, నితర భుజగంబు లెన్వియు నెటు వధిప! 707 


దశమ స్కంధము - పూర్వభాగము 159 


ష్‌ పూర్వము 'సౌభరి” అనే ముని ఈ మడుగులో తపస్సు చేసుకుంటూ ఉండేవాడు. గరుత్మంతు 
డొకనాడు ఆకలిగొని ఈ మడుగు వద్దకు వచ్చాడు. ఇందులో ఉన్న చేపలరాజును పట్టుకుని చంపి తిని 
వేశాడు. మిగిలిన చేపలన్నీ దుఃఖంతో ఉసూరుమంటూ ఏడుస్తూ ఉంటే ఆ మహర్షి వాటిశోకం చూచి చాల 
బాధపడ్డాడు. అతడు కోపించి “ఈ నాటి నుండి గరుత శ్రంతుడు వచ్చి ఇందులో ఉన్న చేపలను (మింగడానికి 
ప్రయత్నించాడంటే వెంటనే చచ్చిపోతాడు”అని భయంకరమైన శాపం ఇచ్చాడు. కాళియు డొక్కడే ఈ 
శాప మెరుగును. మిగిలిన పాము లేవీ ఎరుగవు. 


వ. అది కారణంబుగా( గాళియుం డీ మడు(గ6 జొచ్చియున్న, గో మనుజ రక్షణార్థంబు కృష్ణుండతని 
వెడలించె, నిట్లు దివ్య గంధాంబర సువర్షమణిగణ మాలికాలంకృతుండై, మడుగు వెడలి వచ్చిన 
మాధవుం గని, ప్రాణలాభంబులం బొందిన యింద్రియంబులం బోలె, యశోదారోహిణీ సమేతలయిన 
గోపికలును, నంద సునందాదులైన గోపకులును మూర్చలం బాసి, తేటి, తెప్పిణీ,లేచి, పరమానందం 
బునం బొందిరి, బల భద్రుండు తమ్ముని నాలింగనంబు సేసె, నప్పుడు. 708 

* ఆ కారణంచేత కాళియుడు ఈ మడుగులో [ప్రవేశించి ఉంటున్నాడు. కృష్ణుడు గోవులనూ, గోపాలకులనూ 

రక్షించడానికి అతనిని అక్కడనుండి వెళ్ళగొట్టాడు. ఈ విధంగా దివ్యగంధాలు, వస్త్రాలు, మణులతో కూడినహారాలు 
అలంకరించుకుని కృష్ణుడు మడుగులో నుంచి బయటకు వచ్చాడు. అలా మడుగు వెడలి వచ్చిన మాధవుణ్లి చూడ 
గానే ఇంద్రియాలకు ప్రాణాలు వచ్చినట్టు గోకులవాసు లందరికీ ప్రాణాలు లేచి వచ్చాయి. యశోదా రోహిణుల 
తోపాటు గోపికలు, నందుడు సునందుడు మొదలైన గోపకులు అందరూ మూర్భలలోనుంచి తేరుకుని తెప్పరిల్లి, 
లేచి పరమానందం పొందారు. బలరాముడు తమ్ముణ్ణి కౌగిలించుకున్నాడు. 

క. అంకెలు వై చె వృషభము ల, హంకారముతోడ, లేగ లట్టి ట్టుటికెం, 
బొంకముల నొప్పె ధేనువు, లంకురితము లయ్యె( దరువు లా హరిరాకన్‌. 709 


* ఆబోతులు సంతోషంతో రంకెలు వేశాయి. లేగదూడలు ఆనందంతో అటూ ఇటూ చెంగనాలు 
వేశాయి. ఆవులు ఉప్పొంగి పోయాయి. అక్కడున్న చెట్టు కూడా కృష్ణుని రాకతో చిగురించాయి. 


క. “నీ సుతు. డహిచే విడివడె, నీ సురుచిర భాగ్యమహిమ నిశ్చలి మనుచున్‌ 
భూసురులు సతులు దారును, భాసురవచనముల నందు. బలికి రిలేశా! 710 
* బ్రాహ్మణులు తమ భార్యలతో కలసి, నందుని ఉద్దేశించి “నీ కొడుకు పాము నోటినుండి 
బయటపడ్డాడు. యోగ్యమైన నీ భాగ్యము ఎంతగొప్పది! ఇక దానికి తిరుగులేదు” అని అభినందించి, 
ఆశీర్వదించారు. 
శా “ని న్నా యుగ్రభుజంగమంబు గఅవన్‌ నీవాపదం బొందుచున్‌ 
న న్నే మంటి తనూజ! యోడవు గదా నాకూన! నా తండ్రి! రా 
వన్నా!” యంచు శిరంబు మూర్కొని నిజాంకాగ్రంబుపై నిల్పుచుం 
గన్నీ రొల్కయం గౌంగిలించె. దనయున్‌ గారాముతో. దల్లి దాన్‌. 711 

* యశోద కృష్ణుణ్ణి ఒడిలో కూర్చుండబెట్టుకుని అతని తల మూర్కొని, ఇలా అన్నది. “నా కూనా! 
నా తండ్రీ! నా బాబూ! నిన్ను ఆ భయంకరమైన పాము కరుస్తూ ఉంటే, ఆపదలో చిక్కుపడి పోయినప్పుడు 
నన్నేమని కేకవేశావు నాయనా? బెంబేలు పడలేదు గదా! అంటూ కన్నీళ్ళతో అతణ్ణి గట్టిగా కౌగిలించుకొని 
గారాబం చేసింది. 

వ. ఇట్లు పరమసంతోషులై ఘోషజను లారేయి కాళిందీతటంబున నాశకలి నీరువట్టుల డస్సి క్రుస్సి, 
గోవులం దారు నుండ, నగణ్యంబగు న య్యరణ్యంబున నొక్క దవానలంబు వుట్టి చుట్టు ముట్టికొని 
నడురేయి నిద్రితంబైన వ్రజంబుమీద( గదిసిన నదిరిపడి, లేచి, దందహ్యమానదేహులయి సకల 
జనులును మాయామనుజ బాలకుండైన హరికి శరణాగతులై యిట్లనిరి. 712 


* ఈ విధంగా గోకులవాసులు పరమసంతోషంతో ఈ రాత్రి యమునానది తీరంలోనే ఉండి 
పోయారు. ఎవరికీ అన్నము, నీళ్ళులేవు. అందరూ నీరసించి గోవులతోపాటు అక్కడ ఉండిపోయారు. ఆ 
మహారణ్యంలో ఆ రాత్రి ఒక పెద్ద దావాగ్ని పుట్టింది. నిద్రిస్తూ ఉన్న గోకులవాసులను చుట్టు ముట్టి మీది మీదికి 
వచ్చింది. వారందరూ శరీరాలు కాలిపోతూ ఉంటే, మాయా గోపాలుడైన శ్రీహరికి శరణాగతులై ఇలా ప్రార్థించారు. 


-: గో గోప గోపికా సంఘమును గార్చిచ్చు చుట్టుకొనుట :- 


ము. 'అదె వచ్చెన్‌ దవవహ్ని ధూమకణ కీలాభీల దుర్వారమై 
యిదె కప్పెన్‌ మమునెల్ల వారినిట మీ( దేలాగు రక్షింపు నీ 
పదపద్మంబుల కాని యొండెజు(గ, మో పద్మాక్షీ, యో కృష్ణ! యొ 
క్కెద మో రామ! మహాపరాక్రమ! దవాగ్నిన్‌ వేగ వారింపవే! 713 
* “అదిగో! అదిగో! దావాగ్ని వచ్చేస్తూ ఉంది. పొగ, నిప్పురవ్వలు అవిగో! అగ్ని జ్యాలలుకూడా! 
ఆపడానికి వీలులేకుండా వచ్చేస్తున్నది. ఇదిగో, మమ్మల్ని అందరినీ ఆవరించింది. ఇంక ఏమిటి చేయటం? 
ఓ కృష్ణా! ఓ పద్మాక్షా! ఓ మహా పరా[క్రమవంతుడవైన బలరామా! మీకు నమస్కారం చేస్తాము. మీ 
పాదపద్మాలేగాని ఇంక మేమేమీ ఎరుగము. ఈ దావాగ్నిని త్వరగా నివారించి, రక్షించరా? 


క. నీ పాదంబులు నమ్మిన, నాపద లెక్కడివి? జనుల కత్యుగ్ర మహా 
దీపిత దావజ్వలనము, పైపడ కుండెడి విధంబు భానింప( గదే. 714 


* కృష్ణా! నీ పాదాలు నమ్మిన వారికి ఆపదలు ఎక్కడుంటాయి? అతి తీవ్రమై, భయంకరంగా 
విజృంభిస్తూ ఉన్న ఈ దావాగ్నిని మీదకు రాకుండా ఆపుచేసే విధానం ఆలోచించలేవా?” 


వ. అని ఘోషించు ఘోషజనులం గరుణించి జగదీశ్వరుండగు ననంతుం డన శక్తియుతుండై గహనంబు 
నిండిన దావదహనంబు పానంబు సేసిన, విజయగానంబు దశదిశల నిగిడె, నంతం గృష్టుండు గో 
గణజ్ఞాతి సహితుండై మందయానంబున మందకు. జనియె, నిట్లు రామకేశవులు గోపాలబాల 
వేషంబులం గ్రీడించు సమయంబున. 715 

* ఈ విధంగా ఘోషపెడుతూ ఉన్న గోకులవాసులను కృష్ణుడు కరుణించాడు. జగదీశ్వరుడై అనంతు 
డైన కృష్ణుడు అనంతమైన తన మహాశక్తితో ఆ అడవిలో వ్యాపించిన దావాగ్నిని (త్రాగివేశాడు. అతనిని 
స్తుతిస్తూ జయ జయ గానాలు పది దిక్కులలోనూ ఒక్కసారిగా వ్యాపించాయి. తరువాత కృష్ణుడు గోవుల 
తోనూ, తన వారితోను కలిసి నెమ్మదిగా బృందావనానికి వెళ్తాడు. ఈ విధంగా బలరామకృష్ణులు గోపాల 
బాలుర వేషాల్లో (క్రీడిస్తూ ఉన్న సమయంలో, ఒకసారి వేసవి కాలం వచ్చింది. 


-: ర్రీష్కర్తు వర్ణనము :- 


జా 


దినము లంతంతకు దీర్హంబులై యుండ దిననాథు( డుత్తరదిశ( జరించె, 
నాయటి నాంటికి నెండ నవ్యమై ఖర మయ్యె, వెచ్చని గాడ్సులు విసర( జొచ్చె, 
మేదినీ రేణువుల్‌ మింట సంకుల మయ్యె, నేటులుం గొలంకులు నిగిరిపోయెం 
బానీయశాలల. బధిక సంఘము నిల్చెం జప్పరంబుల భోగిచయము డాం 


ఆ. దరుల గుసుమచయము దళములతో వాడె, మిథునకోటికి రతి మెండు దోటె, 
నఖిలజంతుభీష్మమైన (గ్రీష్మము రాకం గీలి యడవులందు. గేలి సలిసె. 716 


గ్‌ (గ్రీష్మ బుతువులో పగటి సమయాలు అంతకంతకూ పొడుగు అవుతున్నాయి. సూర్యుడు 
ఉత్తరదిక్కులో సంచరిస్తున్నాడు. ఎండ రోజురోజుకీ క్రొత్త తీక్షత్వం చూపుతున్నది. వెచ్చని గాడ్పులు విసురు 
తున్నాయి. భూమినుండి లేచిన ధూళిరేణువులు గాలిలో ఆకాశమంతా వ్యాపించినాయి. సెలయేళ్ళలో, 
కొలనులలో నీళ్ళు ఇగిరిపోయాయి. చలివేంద్రశాలలలో బాటసారులు ఎక్కువగా చేరుతున్నారు. పాములు 
ఎండ భరించలేక పొదలలోపల దూరిపోయినాయి. చెట్టమీద పూవులు ఆకులతో సహా వాడిపోయినాయి. 
దంపతులకు శృంగార[్రీడలపై ఆసక్తి ఎక్కువైంది. సర్వజీవులకూ భయంకరమైన (గ్రీష్మబుతువు రావడంతో 
అగ్నిదేవుడు అడవులలో ఆడుకొనసాగాడు. 


ఆ. వా(డిరుచులు గలుగువాని వేడిమి గ్రీష్మ కాలనుందు జగము గలయ.బడియె 
బ్రహ్మ జనులకొణుకు బ్రహ్మాండఘటమున, నుష్టరసము( దెచ్చి యునిచె ననగ. 717 


* తీక్షమైన కిరణాలు గల సూర్యుని వేడికి ఆ వేసవికాలంలో లోకమంతా కలవరపడిపోయింది. ఈ 
జనులందరికోసం (బ్రహ్మదేవుడు, ఈ (బ్రహ్మాండమనే భాండంతో ఉష్షరసాన్ని నింపాడా అన్నట్టు ఉన్నది. 


వ. ఇట్లాభీలం బయిన నిదాఘకాలంబు వర్తింప బృందావనంబు రామగోవింద మందిరంబైన కతంబున 
నిదాఘకాల లక్షణంబులం బాసి, నిరంతర గిరినిపతిత నిర్షరశీకర సరంపరాభాసిత పల్లవిత కుసుమిత 
తరులతం బయ్యును, దరులతా కుసుమపరిమళ మిళిత మృదుల పవనం బయ్యును, బవనచలిత 
కమలకహ్లార సరోవర మహాగభీరనదీ ప్రదం బయ్యును, నదీహ్రద కల్లోల కంకణ ప్రభూత పంకం 
బయ్యును, బంకసంజనిత హరితాయమాన తృణనికుంజం బయ్యును, జనమనోరంజనంబైన వసంత 
కాల లక్షణంబులు గలిగి లలిత మృగపక్షి శోభితం బయి యొప్పుచుండె, మజీయు నందు. 718 

* ఈ విధంగా భయంకరమైన వేసవికాలం నడుస్తూఉంటే బృందావనం మాత్రం బలరామకృష్ణుల 
నివాసం అయినందువల్ల చల్లగా ఉన్నది. వేసవికాలపు లక్షణాలు అక్కడ కనుపించడం లేదు. కొండల 
మీదనుండి ఎప్పుడూ ప్రవహిస్తూ ఉన్న సెలయేళ్ళనుండి నీటి తుంపురులు తెరలుతెరలుగా వస్తూ ఉంటే 
అక్కడి చెట్టు, తీగలు, చిగిర్చి పూలు పూస్తున్నాయి. ఆ పూల నుండి వెలువడే సువాసనలు గాలిలో తేలితేలి 
వస్తూ ఉన్నాయి. అక్కడ కొలనులలో లోతైన నదులలో, మడుగులలో కలువపువ్వులు, తామరపువ్వులు, 
మందమారుతాలకు కదలి ఊయల లూగుతున్నాయి. నదులలోను మడుగులలోను రేగిన అలలనుండి 
నీటికణాలు ఎగిరివచ్చి ప్రక్కనున్న నేలను బురద బురదగా తడుపుతున్నాయి. ఆ బురదల్లో పచ్చని 
పచ్చిక గుబురు పుట్టి పెరుగుతూ ఉన్నాయి. ఆ బృందావనం జనుల మనస్సును సంతోషపరుస్తూ వసంతకాలపు 
లక్షణాలతో అందమైన మృగాలతో పక్షులతో చాల మనోహరంగా ఉన్నది. 

క. పికముల కోలాహలమును, శుకసంఘము కలకలంబు సుభగ మయూర 

ప్రకరము కేకారవ, మలి, నికరము రొదయును జెలంగె నెజి నయ్యడవిన్‌. 719 


* కోకిలల కోలాహలము, చిలుకల కలకల ధ్వనులు, నెమిళ్ళ కేకలు, తుమ్మెదల రొదలు కలసి ఆ 
అడవిలో చక్కని వాతావరణం నెలకొల్పాయి. 


క. ఆతత యమునా సరసీ, జాత తరంగాభిషిక్త జలరుహ గంధో 
పేతానిల మడ(చె నిదా, ఘాతత దావాగ్ని పీడన వ్వనమందున్‌. 720 


* అగ్నిని వాయువు రెచ్చగొట్టడం సహజము. కాని యమున మడుగులోని కెరటాలు తామరపూలను 
తడుపుతూ ఉంటే ఆ తడిసిన సువాసనలను మోసుకొని వస్తున్నది అక్కడి గాలి. ఆ చల్లని గాలి వలన 
అడవిలోని వేసవికాలపు దావాన్నీ అణగిపోయింది. 


న. ఇట్లామని కందువ తెణంగు గల్లి సుందరంబైన బృందావనంబునకు బలకృష్ణులు గోవుల రొప్పికొని 
చని గోపకులుం దారును నొండొరులతో నగుచుందెగడుచు(4 జెలంగుచుందలంగుచు, జిణజిణం 
దిరుగుచుం దరులసందుల కరుగుచు, దాణగిలి మూ(తలాడుచు, గీతంబులు వాడుచు, వేణునాదంబులు 
ఘటియించుచు, నటియించుచు, గతులు దప్పినక్రియ నొాణంగుచు6 గుప్పల కుణుకుచుం జటలు 
గొట్టుచుం గందుకంబులం దట్టుచు, నుప్పరం బెగసి, దర్దురంబుల చందంబున దాంయటుచు, నామలక 
బిల్వాది ఫలంబుల మీటుచు6 గుటవిటపంబుల. గదల్బుచు, మృగంబుల నదల్ప్బుచుం బెరల రే( 
పుచు, మధుమక్షికల( జోపుచు( దేనియలు ద్రావుచు, సొమ్మలు వోవుచు, గురుశిష్య కల్పనంబులం 
బనులు సేయుచు. గాకపక్షధరులై ముష్టియుద్దంబులకు డాయుచుంబన్నిదంబులు సణచుచు బులు 
గుల భంగి నణచుచు, బహురూపంబులు వన్నుచు, నెగిరి తన్నుచు, సేవ్యసేవక మిత్రామిత్ర భావంబులు 
వహించుచు నుత్సహించుచు, మజీయు ననేకవిధంబుల. గ్రీడించి, రందు. 721 

స వసంతబుతువు ఆవరించి ఉన్నట్టు అందంగా ఉన్న బృందావనానికి బలరామకృష్ణులు గోవులను 
తోలుకుని వెళ్ళారు. గోపకులు తాము ఒకరి నొకరు హాస్యాలాడుకుంటూ, నెట్టుకుంటూ, తిట్టుకుంటూ, 
ఎగురుతూ, తప్పుకుంటూ, తిరుగుతూ, చెట్లసందులకు పరుగెత్తుతూ, దాగుడుమూత లాడుతూ, పాటలు 
పాడుతూ, వేణువులు వాయిస్తూ, నాట్యంచేస్తూ, నడకలు తడబడినట్టు పడిపోతూ, కుప్పల మీదకు దూకుతూ, 
చప్పట్లు చరుస్తూ, బంతులాడుతూ, పై కెగిరి కప్పలవలె దాటుతూ, ఉసిరిక మారేడు మొదలైన పండ్లను 
ఎగురవేస్తూ, చెట్లను ఊపివేస్తూ, జంతువులను తోలుతూ, తేనె తెట్టెలను రేపుతూ, తేనెటీగలను దూరంగా 
తోలుతూ, తేనెలు (త్రాగుతూ, మత్తెక్కి పడిపోతూ, గురువు - శిష్యులు అనే ఆటలతో తమ పనులు 
నెరవేర్చుకుంటూ, పిల్లజుట్టు ఎగురుతూ ఉండగా ముష్టి యుద్దాలు చేస్తూ, పందాలు కాస్తూ, పక్షులవలె 
అరుస్తూ, ఎన్నోవేషాలు వేస్తూ, ఎగిరి ఎగిరి తన్నుతూ, సేవకుడు - యజమాని, మి(త్రుడు - శత్రువు, 
మొదలైన భావాలు కల్పించుకుంటూ, ఉత్సాహంతో ఇంక ఎన్నో విధాలుగా ఆటలు ఆడుకున్నారు. 


క. మాపాలిక బలకృష్ణులు, భూసాలకు అంచు నెరిగి బొబ్బ లిడుచున 
గోపాలురు మోతురు ప్రమ, దాపాదకు లగుచు వల్లికాందోళికలన్‌. 722 
౫ “మూ ప్రాలిటికి బలరామకృష్ణులే రాజులు” అని జేజేలు కొడుతూ ఆ గోపాలకులు, తీగలతో అల్లిన 
పల్లకీలలో వారిని కూర్చుండబెట్టి, మోస్తూ, ఎంతో సంతోషంతో ఉన్నారు. 
క. గోపకు లందటు నాడుచు, దీసింపంగ రామవాసుదేవుల వెనుకం 
బై పడి పాఠక గాయక, రూపంబుల( బొగడుదురు నిరూఢాత్మకులై. 723 


* ఈ విధంగా ఆటలలో గోపబాలకు లందరూ ఉత్సాహంతో బల రామకృష్ణుల వెనుక నడుస్తూ, 
స్తోత్రపాఠకులలాగ మంచిమనస్సులతో పొగడుతుండేవారు. 


క. ట్రీతిన్‌ గోపకు లందణు, గీతంబులు వాడ దరుల క్రిందను నగుచుం 
జేతులు ద్రిప్తుచు వెడవెడ, పాతర లాడును యశోదపాపం డడవిన్‌. 724 


* గోపకుమారు లందరూ చెట్టక్రింద చేరి ఎంతో ప్రీతిగా పాటలు పాడుతూ ఉంటే, కృష్ణుడు నవ్వుతూ 
చేతులు త్రిప్పుతూ, అప్పుడప్పుడు నాట్యాలు చేస్తూ ఉండేవాడు. 
మ. జలజాక్షుండును రాము(డున్‌ నటనముల్‌ సల్పంగ గోపాల మూ 
ర్తులతో వారల' గొల్చ్బు నిర్ణరులు సంతోషించి, వేణుస్వనం 
బులు గావించుచు గొమ్ము లూ(దుచు శిరంబుల్‌ ద్రిప్తుచుం బాడుచున్‌ 
వలనొప్పన్‌ వినుతించి రప్పుడు నటుల్‌ వర్లించు చందంబునన్‌. 725 
* బలరామకృష్ణులు నాట్యాలు చేస్తూ ఉంటే వారిచుట్టూ గోపాలకులుగా ఉంటూ ఉన్న దేవతలు 
సంతోషించేవారు. వేణుగానాలు చేస్తూ కొమ్ముబూరా లూదుతూ, తలలు (త్రిప్పుతూ, పాటలు పాడుతూ 
చక్కగా స్తోత్రాలు చేసేవారు. నటులు ఏ విధంగా నటనలు చేస్తూ, వర్లనలు చేస్తూ ఉంటారో అలాగే వీరూ 
ఆడుతూ పాడుతూ ఉండేవారు. 

-: బలభద్రుండు ప్రలంబాసురుని వధించుట :- 


వ. ఇట్టు రామకృష్ణులు నదనదీతీరంబుల(, గొలంకుల సమీపంబుల, గిరులచణుల, సెలయేణుల 
సొంతల, మడు(గుల చెంతల(, బొదల క్రేవల6 బసిమిగల కసవుజొంపంబుల( బసుల మేపుచుండ( 
బ్రలంబుండను రక్కసుం డుక్కు మిగిలి గోపాలరూపంబున వచ్చి వారల హింససేయం దలంచు 
చుండన య్యఖిల దర్శనుం డగు సుదర్శనధరుం డెటింగియు నెజుంగని తెణంగున. 726 


* ఈ విధంగా బలరాముడు, శ్రీకృష్ణుడు నదనదీ తీరాలలో, సరస్సుల సమీపాన, కొండల దాపున, 
సెలయేళ్ళ దగ్గర, మడుగులచెంత, పొదలపొంత, పచ్చని పచ్చిక గుబురుల్లో పశువులను మేపుతూ ఉంటారు. 
అప్పుడు ప్రలంబుడనే రాక్షసుడు గోపబాలుని రూపం ధరించి శౌర్యాటోపంతో వారి కడకు వస్తాడు. రామకృష్ణులను 
ఏ తీరున హింసించడమా అని ఆ అసురుడు ఆలోచిస్తుంటాడు. అన్నిటినీ ఎరిగిన శ్రీకృష్ణుడు ఆ వచ్చినవాడెవడో 
తెలిసికూడ తెలియన ట్లుంటాడు. 


క. ఆ రాముని సహజన్ముండు, రా రమ్మని వాని(జీరి రాకం బోకన్‌ 
గారాముసేసి మెల్లన, పోరామి యొనర్చె. బిదప బొరిగొనుకొణకున్‌. 727 
* బలరాముని తోబుట్టువైన కృష్ణుడు ప్రలంబుణ్ణి హతమార్చేటందుకు ఒక పన్నాగం పన్నుతాడు. 
ఆ దానవుణ్ణి చెంతకు రమ్మని ప్రియంగా పిలిచి రాకపోకలలో వానితో నెమ ్మదిగా చెలిమి పెంపొందించు 
కుంటాడు. 


వ. ఇట్లు ప్రలంబునితో( జెలిమిసేయుచు6 గృష్ణుండు గోపాలకులకు నిట్లనియె. 728 
* ఇలా ప్రలంబుడితో నెయ్యం నెరపుతూ శ్రీకృష్ణుడు గోపబాలుర నుద్దేశించి ఇట్లన్నాడు. 


ఆ. “మనకు. బ్రొద్దువోదు మన మిందణము రెండు, గములవార మగుచు. గందుకముల 
శిలలు గుజులు సేసి చేరి క్రీడింతము, రండు వలయు జయపరాజయములు.’ 729 


* “మనకు ప్రొద్దుపోవడం లేదు. మనమంతా రెండుపక్షాలుగా ఏర్పడి రాళ్లను గురిచేసి బంతులు 
విసురుతూ ఆటలాడుదాం. ఎవరు గెలుస్తారో ఎవరు ఓడుతారో చూద్దాం.” 


వ. అని యిట్లు పలికి, తానును బలభద్రుండును బెన్నుద్దులై యితర వల్లవులెల్ల నుద్దించుకొని చిజ్టుద్దులై 
వచ్చిన సమయంబున విభజించుకొని, రెండుగములవారై మార్గంబులందు'. దృణదారు శిలాకల్సి 
తంబులగు గులులొడ్డి, కందుక శిలాది ప్రక్లేపణంబుల లక్ష్యంబుల( దాంకవైచి, జయపరాజయ 
నిర్ణయంబులు గైకొని, వాహ్యవాహక లక్షణంబుల జేతలను నిర్ణితులు వహించి క్రీడించుచు, బల 
రామునికి వానిచందంబు రహస్యంబున నెటింగించి పసుల వెల్చుచు భాండీరకంబను వటంబు 
సేరి;ి రా సమయంబున. గ్రీడయందు శ్రీదామనామధేయుండైన గోపకుండు శ్రీకృష్ణుని వహించె; 
భద్రసేనుండు వృషభు నెక్కించు కొనియె; బలభద్రుండు ప్రలంబు నారోహించె; నప్పుడు. 730 

* ఈ రీతిగా పలికి శ్రీకృష్ణుడు తానూ, తన అన్న బలరాముడూ పెద్ద ఉద్దులై చెరొక పక్షానికి 

నాయకులుగా నిలబడతారు. తక్కిన గొల్లపిల్లలు చిజ్టుద్దులుగా చీలి కొందరు కృష్ణుని తట్టూ, మరికొందరు 
CET De) ౬౦ లు 
బలరామునివైపూ చేరిపోతారు. వారు గడ్డితో, కొయ్యలతో, రాళ్ళతో లక్ష్యాలు ఏర్పరచుకొని వాటిని బంతుల 
తోనూ, శిలలతోనూ గుజిచూచి కొడుతూ గెలుపోటములు నిర్ణయించుకుంటారు. ఆటలో గెలిచినవారు 
ఓడిన వారి మీద ఎక్కాలి; ఓడినవారు గెలిచినవారిని మోయాలి. ఇలా వారు దారిలో క్రీడిస్తున్నవేళ శ్రీకృష్ణుడు 
రహస్యంగా తన అన్న బలరాముడికి ప్రలంబాసురుడి వృత్తాంతం తెలియపరుస్తాడు. గోపాలకులు పశువులను 
అదలిస్తూ కదలి భాండీరకమనే మజ్జిచెట్టు చెంగటికి చేరుతారు. అప్పుడు బల రాముని పక్షంలో ఉన్న 
శ్రీదాముడనే గొల్లపిల్లవాడు (క్రీడలో ఓడినందున కృష్ణుణ్ణి తన మీద ఎక్కించుకొని మోస్తాడు. అలాగే 
౧9 (౦౧ ౬3౯ = 

కృష్ణుని వైపున భద్రసేనుడూ, ప్రలంబుడూ పరాజయం పొందినారు గనుక వారిద్దరూ వరుసగా వృషభుడికీ, 


బలరాముడికీ వాహనా లవుతారు. 


మ. 'వనజాక్షున్‌ బలిమిన్‌ బలాఢ్యుండు దృణావర్తుండు మున్‌ మింటికిం 
గొనిపో(జాలక చిక్కినా. డితని నాకున్‌ మోవరా దంచు నా 
దనుజారిన్‌ గొనిపో. దలంపక వడిన్‌ దైత్యేశు( డయ్యాటలో. 
గొనిపోయెన్‌ గిరి దాంటి రాము నఖిలక్రూరక్షయోద్దామునిన్‌. 731 


క్‌ పూర్వం మహాబలవంతుడైన తృణావర్తుడనే దైత్యుడు కృష్ణుణ్ణి గగనతలానికి ఎత్తుకపోలేక అతని 
చేతిలో చిక్కి హతమయ్యాడు. అందువల్ల అతణ్ఞి భరించడం తనకు సాధ్యం కాదని ప్రలంబుడు 
రాక్షసాంతకుడైన శ్రీకృష్ణుని కొనిపోవడానికి సంకల్పించక (క్రూరుల నందరినీ అంతరింపజేసే బలదేవుణ్ణి 
తనమూపున వహించి మోస్తూ దింపవలసిన చోట దింపక ఎల్లదాటి వడివడిగా పరుగెత్తిపోయాడు. 


వ. ఇట్లు |క్రీడాకల్సిత వాహనుండైన ప్రలంబుండు బలభద్రునిం గొనిపోవుచు. 732 


మ. గురుశైలేంద్ర సమానభారు(డగు నా గోపాలకున్‌ మోవ లే 
క రయోద్రేకము మాని దైత్యుండు నరాకారంబు సాలించి భీ 
కర దైత్యాకృతి నేగె హేమకటకాకల్పంబుతో రాముతో 
మురు వొప్పంగ( దటిల్లతేందుయుత జీమూతంబు చందంబునన్‌. 733 


* ఇలా ఆటలో వాహనమైన ప్రలంబుడు బలరాముణ్ణి కొనిపోతూ గొప్ప పర్వతరాజంవలె మహాభారంగా 
ఉన్న ఆ బలరాముణ్ణి మోయలేక పోతాడు. గమనవేగం మాని ఆ దానవుడు మానవస్వరూపం విడిచి అతిభీకరమైన 
అసురాకారంతోనే పోసాగాడు. బంగారు కడియాలు ధరించిన తెల్లని బలరాముణ్ణి మోసుకొని వెళుతున్న 
నిశాచరుడు మెరుపులతో మిల మిలలాడే చందమామను పొదివియున్న కారుమబ్బు కైవడి (ప్రకాశించాడు. 


ఉ. మోసము లేక వాని సెనుమూయపున నుండుచు నా హలాయుధుం 
డా సమయంబునం గనియె హాటకరత్న కిరిటకుండలో 

ద్భాసిత మస్తకున్‌ భ్రుకుటి భాసుర దారుణనేత్రు నుగ్ర దం 
'ష్రాసహితుం బ్రలంబు నురుశౌర్యవిలంబు మదానలంబునిన్‌. 734 
* మూపుమీద ఏమరుపాటులేక కూర్చొనియున్న బలభద్రుడు ప్రలంబాసురుణ్ణ్లి తేరిపారజూచాడు. 
సువర్ష ఖచిత రత్నకిరీటంతోనూ, చెవిపోగులతోనూ వాని శిరస్సు మిక్కిలి వెలుగొందుతూ ఉంది. వాని 
కండ్లు బొమముడితో పరమదారుణంగానూ, వాని కోరలు మహాభయంకరంగానూ మెరుస్తూ ఉన్నవి. 
దొడ్డశౌర్యానికి, దుర్గర్వానికి అతడు ఆటపట్టుగా ఉన్నాడు. 


వ. కని నక్తంచరుం డని యించుక శంకించి వెజనక. 735 
* బలరాముడు వాడు రక్కసుడని కొంచెం సంశయించాడు. అయినా ఏ మాత్రం భయపడలేదు. 


క. కడువడి( దను దివికిం గొని, వడిం జనియెడు దనుజుశిరము వ్రయ్య హలధరుం 
డడరి పటుచటులతర మగు, పిడికిట వెస విసిరి పొడిచె బిటుసున నలుకన్‌. 736 
* నాగలి ఆయుధంగా కల బలరాముడు విజృంభించి, తన్ను వడివడిగా గొనిపోతున్న ఆ రక్కసుని 
తల వ్రక్కలయేటట్టు అత్యుగ్రమైన తన పిడికిలి బిగించి పెఠీలు పెరీలుమని పొడిచాడు. 


క. హలధరు బలుపిడికిటి హతి( దల పగిలిన రుధిరజలము దనువివరములం 
దొలక మొజయిడుచు దనుజు(డు, బలరిపుపవి నిహత నగము పగిదిం బడియెన్‌. 737 
* బలరాముని పిడికిటి పోటుకు దనుజుని శీర్షం పగిలి బ్రద్దలైంది. నెత్తురు నవరం(ధ్రాలనుండి 
పెల్లుబికి ప్రవహించింది. దేవేంద్రుని వజ్రాయుధపు (వేటుకు పర్వతంలాగా వాడు మొళ్టో అంటూ నేలగూలి 
ప్రాణాలు గోల్పోయాడు. 


మత్తకోకిలము. 
“మేలు మేలు గదయ్య! రాముడు మేటిరక్కసు నొక్కండున్‌ 
నేల( గూలిచె నొక్కపోటున నేండు విస్మయి మంచు గో 
పాలకుల్‌ గని చచ్చి వచ్చిన భ్రాత గన్న విధంబునం 
జాల దీవన లిచ్చి రాముని సత్కరించిరి వేడుకన్‌. 738 
* “బలే! బలే! నేడు మన బలరాముడు మేటి రక్కసుణ్ణి ఒక్క దెబ్బతో ఉక్కడగించాడు. ఇది 
మహాద్భుత” మంటూ గోపాల బాలకు లందరూ చచ్చి మరల (బ్రతికి వచ్చిన సహోదరుళణ్ణి చూచినట్టుగా 
మిక్కిలి సంతోషంతో పెక్కు దీవనలిస్తూ ఆయనను గౌరవించారు. 


క. బలవంతు(డగు ప్రలంబు(డు, బలుముష్టిన్‌ నిహతు(డైన బ్రదికితి మనుచున్‌ 
బలసూదనాది దివిజులు, బలుపై6 గుసుమములవాన( బరణగించి రొగిన్‌. 739 
బలాఢ్యుడైన ప్రలంబాసురుడు బలదేవుని పిడికిటి పోటుకు చచ్చేసరికి ఇంద్రాది దేవతలు “అమ్మయ్య 
(బ్రతికి పొయ్యా” మని ఊరట పొంది ఒక్క పెట్టున బలరామునిపై పువ్వులవాన కురియించారు. 

-: శ్రీ కృష్ణు(డు దావాగ్శిని మ్రింగి గో గోపక సంఘమును కాపాడుట :- 


వ. ఇట్టు గోపకులు క్రీడింప గోవు లంతంత. గాంతారంబున నింత కసవులు మెసవుచు, మే(తవడి నొం 
డడవికి దూరంబు సని యందు దవదహనపవన సంస్పర్భంబు సైరింపక కంపించి దప్పినొప్పు సెడి 
ఘోషించిన. 740 


* ఇలా గోపాలబాలకులు ఆటలో మునిగి యుండగా ఆవులు అడవిలో రకరకాల కసవులను మేస్తూ 
తృణాశచే పోయి పోయి మరొక కారడవిలో దూరాయి. అక్కడ చెలరేగిన కార్చిచ్చు గాలివేడికి తట్టుకోలేక 
అవి బెదరి, గడగడ వణకిపోతూ, దప్పికతో “అంబా” అని ఆ(క్రోశించాయి. 


శా. ఆ గోపాలకు లందణుం బసుల కుయ్యాలించి కౌమార కే 
భీగాఢత్వము మాని గోఖురరదాళిచ్చిన్న ఘాసంబుతో 
బాగై యున్న పథంబునం జని దవాపన్నంబు గాకుండ వే 
వేగన్‌ గోగణమున్‌ మరల్చి రటవీవీథిన్‌ జవం బొప్పంగన్‌. 741 


* ఆ గొల్లపిల్ల లందరూ పశువుల ఘోష నాలకించారు. పిల్లాటల మీది ప్రీతి చాలించారు. ఆవుల 


గిట్టలచే నలిగి, వాటి దంతాలచే తునిగి ఉన్న గడ్డి గుర్తులనుబట్టి అవి వెళ్ళిన దారిలో తామూ వేగంగా 
వెళ్ళారు. అలా వెళ్ళి మంటలపాలు గాకుండా ఆ అరణ్యం నుండి తమ గోవులను మరలించారు. 


క. జలధర గభీర రవమున, నలినదళాక్షుండు దమ్ము నామాంకములం 
బిలిచిన నిని ప్రతిఘోషణ, ములు సేయుచు బసులు దిరిగె ముదమున నధిపా! 742 


* మేఘగర్దనవలె గంభీరమైన కంఠస్వరంతో శ్రీకృష్ణుడు గోవులను పేరుపేరున పిలిచాడు. పిలువగనే 
ఆ ధేనువులు మిక్కిలి సంతోషంతో “అంబా'యని మారుధ్వనులు చేస్తూ మరలి వచ్చాయి. 


వ. అంత న వ్వనంబున దైవయోగంబునం బుట్టిన కార్చిచ్చు బిట్టు విసరెడి కరువలి వలన మిన్నుముట్ట 
మిట్టిపడి గట్టు చెట్టనక దరికొని, యట్టె క్రాలుచు( జుట్టుకొని, పణవం గని పల్లటిల్లిన యుల్లంబులతో 
వల్లవు లెల్ల! దల్ల డిల్లి సబలుండైన హరికి మృత్యుభీతుల రీతిం జక్క మొక్కి యిట్లనిరి. 743 


* ఆ వనంలో దైవికంగా జనించిన దావాగ్ని ఈడ్చి విసరే వాయువువల్ల పెచ్చుపెరిగి అంబర మంటు 
తున్నది; గట్టనక, పుట్టనక అడ్డమైన వాటిని పట్టి పడగాలుస్తూ, అడవి నలుమూలలా అలముకొన్నది. అది 
చూచి గొల్లపిల్లల గుండెలు తల్లడిల్లినాయి. వారు మరణభయంతో కలత పొందినవారి కైవడి బలరామ 
సహితుడై ఉన్న శ్రీకృష్ణునికి సాగిలపడి (మొక్కి ఇలా అన్నారు. 

క. అభ్రంకష ధూమాయిత, విభ్రాంత మహాస్సులింగ విసరోగ్ర శిఖా 
విభ్రష్ట దగ్ధలోకా, దభ్రంబై వచ్చె. జూడు దవశిఖి కృష్ణా! 744 


* కృష్ణా! ఆ కార్చిచ్చును చూడు! పొగలతో ఆకసాన్ని ఆవరించింది. వెరపు గొలిపే పెద్దపెద్ద నిప్పురవ్వలు 
విరజిమ్ముతూ ఉంది. పై కెగసే పెనుమంటలు లోకాలను మాడ్చి మసిబూది కావిస్తున్న ట్టున్నాయి. 


శా నీ చుట్టాలకు నాపదల్‌ గలుగునే! నే మెల్ల నీవార; మ 
న్యాచారంబు లెజుంగ, మీశుండవు మా; కాభీలదావాగ్ని నేం 
డే చందంబున నింక దాయటుదుము? మమ్మీక్షించి రక్షింప వ 
న్నా! చంద్రాభ! విపన్నులన్‌ శిఖివితానచ్చన్నులన్‌ ఖిన్నులన్‌. 745 


* చందమామవలె చల్లనైన శ్రీకృష్ణా! నీ ఇష్టబంధువులకు ఇట్టి కష్టాలు కలుగవచ్చునా? మేమంతా నీ 
వారమేగదా! ఇతర విషయాలేమో మాకు తెలియవు. మా ప్రభుడవు నీవే! ఈ దారుణమైన కారుచిచ్చును 
ఇప్పుడెలా దాటడం? మంటలలో తగుల్కొని అలమటిస్తున్న మమ్ము కనులెత్తి చూచి కాపాడు. 


వ. అని నిన్నవించి రంత. 746 


ఉ. బంధుజనంబుచేత నిటు ప్రార్థితు(డై హరి విశ్వరూపు( డో 
బంధువులార! మీ నయనపంకజముల్‌ ముకుళింపు( డగ్ని నీ 
సంధి నడంతు నే ననిన( జక్కన వారలు నట్ల చేయుడున్‌ 
బంధురదావపానకము( బట్టి ముఖంబున( ద్రావె లీలతోన్‌. 747 


* అని ఈ విధంగా విన్నవించుకొన్నారు గోపకులు. బంధువులు ఇట్లు వేడకోగా విశ్వరూపుడైన 
శ్రీకృష్ణుడు వారితో- “ ఓ బంధుమి(త్రులారా! మీరు కండ్లు మూసికొనండి. ఈ లోపల నేను అగ్గిని అణచి 
వేస్తా” నన్నాడు. వారు అలాగే అని అక్షులు మూసుకున్నారు. వెంటనే అతడు దారుణమైన దావానలాన్ని 
అలవోకగా నోటితో పీల్చి (త్రాగివేశాడు. 


వ. ఇట్లు నిజయోగ వైభవంబున దావదహనంబు పానంబు సేసి నిమిషమా(త్రంబున గోపకుల నందణ 
భాండీరక వటసమీపంబునకుం దెచ్చి విడిచిన వారు వికసిత నయన కమలు లయి కృష్ణుని యోగమాయా 
ప్రభావంబున నెరగలి చిచ్చు మ్రగ్గె నని యగ్గించుచు( దమ మనంబులందు. 748 


* ఇలా తన యోగమహిమచేత మాధవుడు దావాగ్నిని త్రాగివేసి గోపబాలకులను భాండీరక వటవృక్షము 
దగ్గరకు తెచ్చి విడిచిపెట్టాడు. వారు సంతోషంతో విప్పారిన కన్నులు గలవారై శ్రీకృష్ణుని యోగమాయా 
మహిమవల్ల కార్చిచ్చు సమసి పోయిందని భావించి ఆయనను పొగడుతూ తమ మనస్సుల్లో ఇట్లా తలపోశారు. 

క. “కార్చి చ్చార్చు పటుత్వము, నేర్చునె నరు డొకండు? శౌరి నేం డిదె కార్చి 
చ్చార్చి మనల రక్షింపంగ, నేర్చె! నితం డజుండొ హరియొ నిటలాక్షుండో!' 749 


* దావానలాన్ని చల్లార్చే శక్తి ఒక మానవునకు ఒనగూడుతుందా? నేడు శ్రీకృష్ణుడు కార్చిచ్చు నార్పివేసి 
మనలను సంరక్షించాడు. ఇతడు విరించియో, విష్ణువో, ముక్కంటియో అయి ఉండాలి. 


వ. అని వితర్కించి రంత. గృష్టుండు సాయాహ్నసమయంబున రామసహితుండై నంశనాళంబు 
పూరించుచు గోపగణ జేగీయమానుండై గోష్టంబు ప్రవేశించె నప్పుడు. 750 


* ఈ విధంగా గొల్లపిల్లలు భావించారు. అంతట శ్రీకృష్ణుడు బలరామునితో గూడి సంజవేళ 
వేణువు నూదుతూ గోపబాలురు తన్ను కొనియాడుతుండగా గోశాలలో ప్రవేశించాడు. 


క. కమలాక్షునొద్ద నుండని, నిమిషము యుగశతముగాంగ నెగడిన గోప 
ప్రమదలు సంభమమున నా, కమలాక్షుని. జూచి ముదము గనిరి మహీశా! 751 


* కృష్ణుని దగ్గర నివసించని ఒక క్షణకాలం గోపికలకు నూరుయుగాలుగా తోస్తుంది. కనుక 
కమలాక్షుణ్ణి సందర్భించగనే వారికి పరమానందం కలిగింది. 


న. ఆ సమయంబున గోపకు లిండ్లకడ నున్న నృద్ధకాంతాజనంబులకు రామకృస్లుల చి త్రచరిత్రంబులు 
సెప్పిన, విని వారు వారిని గార్యార్డులై వచ్చిన వియచ్చరవరు లని తలంచి రంత. 752 


* అటుపిమ్మట గోపబాలకులు ఇండ్ల వద్దనున్న వృద్దులకూ, స్త్రీలకూ, బలరాముడు ప్రలంబాసురుని 
తెగటార్భటం, శ్రీకృష్ణుడు తమ్మూ, గోవులనూ దావాగ్ని బారినుండి కాపాడటం అనే అద్భుత కృత్యాలను 
చెప్పారు. ఆ మాటలు వా రాలకించి రామకృష్ణులు ఏవో మహాకార్యాలు నెరవేర్చటం కోసం గోకులంలో 
అవతరించిన దేవతాశ్రేష్టు లని భావించారు. 


-: వర్వర్తు వర్ణనము :- 


జా 


పూర్వవాయువులు ప్రభూతంబులై వీచె. బడమట నింద్రచాపంబు దోంచెం 
బరివేషయుక్తమై భానుమండల మొప్పె మెణపు లుత్తరదిశ మెణవ( దొడణె 
దక్షిణ గాములై తనరె మేఘంబులు జలచరానీకంబు సంతసించెం 
జాతకంబుల పిపాసలు కడపల. జేరె. గాంతార వహ్నల గర్వ మడల౮ా 


ఆ. నిజకరాళివలన నీరజబంధుండు, దొల్లి పుచ్చుకొన్న తోయ మెల్ల 
మరల నిచ్చుచుండె మహి కర్షకానంద, కందమైన వాన కందువందు. 753 


* వర్షాకాలం వచ్చింది. తూర్పుగాలులు మిక్కుటంగా వీచాయి. పడమట ఇంద్రధనుస్సు గోచరిం 
చింది. సూర్య మండలం గాలిగుడితో ఒప్పారింది. ఉత్తర దిక్కులో మెరుపు మెరిసింది. మబ్బులు దక్షిణ 
దిశకు తరలిపోసాగాయి. జలచరసమూహానికి సంతోషం సమకూడింది. చాతకపక్షులకు దప్పిక తీరింది. 

అడవులలోని దావాగ్ని అణగిపోయింది. సూర్యుడు తన కిరణ సముదాయంతో మునుపు స్వీకరించిన నీటి 
నంతటినీ హాలికులకు ఆనందదాయకమైన వర్షాకాలంలో మరల ఇచ్చివేశాడు. 


క. వరాకాలభుజంగు(డు, హర్షముతో నిడిన నవ నఖాంకము లని యు 
త్కర్షింప భూమిసతిపై(, గర్ల్వక హలరేఖ లమరె గహనాంతమునన్‌. 754 


* వర్షాకాలమనే విటుడు భూమి అనే అంగనపై ఆనందంతో ఉంచిన (క్రొత్త కొనగోటి నొక్కులవలె 
నేలపై కర్షకు లిడిన నాగటిచాళ్లు ఒప్పినాయి. 


క. చెలువు(డు ప్రావట్కాలు(డు, పాలసిన( బులకించు భూమి పులకము లన.గా 
మొలచి తల లెత్తి నిక్కుచు, సలలితగతి జాలువాణె సస్యము లధిపా! 755 


మ పరీక్షిన్మహారాజా! వర్జాకాలమనే ప్రియుడు సమీపించగా పుడమికి కలిగిన గగుర్చాటో అన్నట్లు 
మొలచి మోసులెత్తిన పైరులు సొగసుగా శోభిల్లాయి. 


వ. నుటీయు( జటుల పవన చలితంబులై మిన్ను దన్ని, లెక్కకు మిక్కిలియై, టెక్కలు గల నీలగిరుల 
సిరుల మీటి, కాజుకొని తెణపిపడక, నిబిడంబులై, శిశిరకిరణ తరణి మండలంబుల చొప్పు దప్పించి, 
విప్పు కలిగి, చదలు గప్పుకొనిన లీలంగ్రాలు నీలమేఘంబులును, మేఘవిముక్తంబులయి జలదసమయ 
విటుండు సరసగతి ధరణిసతి యురమ్మున దర్పించి నేర్పున సమర్పించు కర్ఫూరఖండంబుల 
వడువున( బుడమి( బడు కరకలును, గరకానుగతంబులై యసితభోగిభోగంబుల బాగున నీలమణి 
మాలికా విశేషంబు విధంబున నెడపడక పడు సలిలధారలును, ధారాధర విగళిత విమల సలిలంబులం 
దోంగుచు, మదజలాభిషిక్త మత్త మాతంగంబుల సొబగున నుండు కొండలును, గొండల తుదలనుండి 
గండ శెలంబులపై( బడి వికీర్యమాణంబులగు గిరినిర్ణరంబుల శీకరంబులును, శీకరపరంసరల. 
జొదుగులు మదుగుల. గొనిన( బిదపిద నగుచు౭ జిదుకు చిదుకు మను రొంపులును, రొంపులు 
గ్రొచ్చి క్రచ్చణ నుచ్చలితంబు లయి పణిచు వజణదలును, వజదలవలన మెదలి కదలి పాటెడి 
యేణులును, నేణుల వెంటగణులు త్రిప్తుచు గములు గొని క్రొన్నీటి కెదురు నడుచు మీనంబులును, 
మీననయనల మెజుంగు సొంపుసెంపు సైరింసక కంపించి తిరిగి సురింగి చనియెడి కరణి మేఘ 
మధ్యంబులం బొలసి మలసి నిలువక మరలి చను క్రొమ్మెజుంగులును, మెజుంగుల తెణంగున 
మగువలు పురుషులం దగిలి నిలువ రని జనుల కెటుంగ నలువ మొణయిడిన తెజణంగున మొరయు 
నుజుములును, నుజుముల కులికిపడక కికురు పొడుచుచు( బించెంబులు గొంచెంబులు సేయక 
విప్పి దెప్పరంబుగ రొప్పుచు నర్తనంబులు సేయు మయూరంబులును, మయూర ఘోషంబులు 
భీషణములై చెవులు సో(క ననూనంబులైన మానంబుల నాసలు సెడి యొండొరులకు. గ్రిందుపడి 
క్రందుకొను విరహిజనులును, జనులకు రేపు మా పని నిరూపింపరాక మాలతీకుసుమ విసరవికసన 
విదితావసానంబు లగు దుర్దినంబులును, దినావసాన సమయంబున మినుకుమినుకుమని మెజయుచుం 
దిరుగు ఖద్యోతంబులును, ఖద్యోతసందర్భనంబు గోరుచు నుడుగక విడువక కురియు జడింబడి 
వలిగొని వడణకుచు నశనయత్నంబులు వర్ణించి ఖర్జూర జంబూఫల భక్షణంబుల దేహ సంరక్షణంబు 

లాచరించు వనచరులును, వనచరానందకారిణులయి వారరమణుల రుచి ననవరతభుజగ సమేతలగు 
కేతకులును, గేతకీ కదంబ యూధికా కుటజ కుసుమ పరిమళ మిళితంబు లగు విపినమార్గంబులును, 
మార్గ నిరోధంబు లగుచుం బెరి(గి రసికంబులై పసరు దొలంకుచు హరిన్మణికిరణ పుంజంబుల భంగి 
రంజిల్లి తొంగలించుచు జొంపంబులు గొనిన కసవులును, గసవులు మెసని మిసమిసం దనువులు 
మెజన వలు(ద పొదుగుల బరువునం గదలక నిలిచి నెమ రమర నిడు ధేనువు లును గలిగి ధేనువజంబు 
కైవడి? బయఃకణ మనోహరంబై, హరకరంబుభంగి. బరిపూర్ణ సారంగ భాసురంబై, సురగిరి చెలువున 
హరిశరాసన విభీషణంబై, విభీషణ హృదయంబు పోలికం బ్రకటిత హరి శబ్ద వైభవంబై, భవపూజనంబు 
చందంబున నింద్రగోపాదివిభన జనకంబై జనక యాగంబు భాతి సీతా ప్రకరణాలంకృ తంబై,కృ తయుగంబు 
సొంపున బహువర్షంబునై వర్గాగమంబు చెలువొందె నప్పుడు. 756 


* ఆ వర్షాకాలంలో ప్రచండమైన మారుతాలకు కదలివచ్చి మబ్బులు గగనమండలమంతా 
ఆ(క్రమించినాయి. గణనాతీతమైన ఆ మేఘాలు రెక్కలు కలిగిన నీలికొండలవలె వ్యాపించి సందులేకుండా 
దట్టంగా [క్రమ్ముకున్నాయి. సూర్యచంద్రమండలాల దీప్తులు మాయించి మహా వ్యాపకాలై ఆకాశతలం 
ఆవరించినాయి. వర్షాసమయమనే వలపుకాడు సవిలాసంగా పుడమిపడతి యెడదపై సమర్పించిన కర్పూర 
ఖండాలవలె మొయిళ్లనుంచి వడగండ్లు రాలినాయి. ఆ వడగండ్లవెంట నల్లత్రాచు పడగల విధంగా, 
ఇంద్రనీలమణిహారాల తీరున అవిచ్చిన్నంగా జలధారలు జాలువారినాయి. జలధారలనుంచి కారుతున్న 
నిర్మలనీరాలతో తడిసిన గిరులు మదజలాలతో అభిషేకింపబడ్డ మత్తగజాల మాదిరి చెలువొందినాయి. 


అద్రి శిఖరాలనుండి చట్టుబండలమీద పడిన సెలయేటి నీటిధారలు చెల్లా చెదరైనాయి. వాటి నీటి 
తుంపరలకు చెమ్మగిల్లి నేల చిత చిత లాడుతూ అడుసు అయింది. ఆ బురదమీద దొరలి పొరలిన నీరు 
వరదలై (ప్రవహించింది. వాగులు వంకలు ఏకమై ఏరులై పారినాయి. ఆ యేళ్ళలో రెక్కలాడిస్తూ గుంపులుగట్టి 
చేపలు వరదనీటికి ఎదురీదినాయి. ఆ చేపలవంటి బెళుకుకన్నులు గల చేడెల నెమ్మేని తళతళలకు 
తాళలేక వణకుతూ పారిపోతున్నవా అనినట్లు మబ్బులమధ్య తళుక్కున మెరసి మరుక్షణంలోనే 
మెరుపుతీవలు మటుమాయమై పోయాయి. ఆ మెరుపుల్లాగా చంచల చిత్తలైన పొలతులు పురుషులచెంత 
నిలుకడగా నిలువరు సుమా అని జనులకు బ్రహ్మదేవుడు ఎలుగెత్తి చాటుతున్నాడో అన్నట్టుగా ఉరుములు 
ఉరిమినాయి. ఆ ఉరుములకు రవంతైననూ జంకక పింఛాలు చక్కగా విప్పుకొని నెమళ్ళు కేకారవాలు 
చేస్తూ నాట్యమాడినాయి. నెమిలికూతలు భీకరంగా చెవులబడేసరికి విరహంతో వేగుతున్న దంపతులు 
అభిమానం వదలుకొని ఒకరి కొకరు దాసు లయ్యారు. 


మబ్బులు (క్రమ్మడం మూలాన ఇది పగలు, ఇది రేయి అని నిరూపించటానికి వీలుగానప్పటికీ 
మాలతీపుష్పాలు పూచి సంధ్యాసమయాన్ని సూచించాయి. పగలు ముగియగనే మినుకు మినుకుమని 
మెరుస్తూ మిణుగురు బూచులు మింట తిరుగులాడాయి. ఎడతెరపి లేకుండా కుండపోతగా కురుస్తున్న 
జడివానలో చలికి గడగడ వణకుతూ సూర్యసందర్భనం వాంఛిస్తూ వంటప్రయత్నాలు మాని కిరాతులు 
ఖర్జూరఫలాలతో, నేరేడు పండ్లతో ఆకలి బాపుకొన్నారు. ఎల్లప్పుడు విటకాండ్ర పొత్తువీడని వారవనితలలాగా 

సదా సర్పాల పొత్తుబాయని మొగిలిపూలు చెంచులకు సంతోషం సమకూరాయి. అడవి (త్రోవలు విరబూచిన 
మొగలి, కడిమి, మొల్ల, గోరంటపూల గుబాళింపులతో నిండిపోయాయి. ఇం|ద్రనీల మణికాంతుల నెగ 
జిమ్ముతూ దారి కడ్డంగా పసరు వెలిగ్రక్కే పచ్చిక గుబురుగా పెరిగింది. ఆ పచ్చిక జొంపాలు మెసవి ఒడలు 
మిసమిసలాడగా కుండపొదుగుల బరువుచే కదలలేక నిలిచి మొదవులు నెమరువేయ సాగినాయి. 


ఆ వానకారు క్షీరసంపన్నమైన ఆవులమందలాగా జలబిందువులతో ఇంపారింది. జింకతో చెలువారే 
శివుని చెయ్యిలాగా మిక్కుటమైన వానకోయిలలతో సొంపారింది; విష్ణువనే బాణం అధిష్థించడంచేత భీకరమైన 
మేరుశైలం లాగా ఇంద్రచాపంచేత చెలువారింది; హరినామ సంకీర్తన వైభవంతో కూడిన విభీషణుని హృదయం 
లాగా భేకముల బెకబెక ధ్వనులతో ఎసలారింది. ఇంద్రుడు, గోవిందుడు మొదలగు వారికి ఐశ్చర్యాపాదకమైన 
శివపూజలాగా ఆరుద్ర పురుగులతో అలరారింది. సీతామహాదేవి వృత్తాంతంతో జనకచ(క్రవర్తి యాగంలాగా 
నాగలి చాళ్ళతో సొబగారింది. బహుసంవత్సరాలు గలిగిన కృతయుగంలాగా మెండైన వానలతో నిండారింది. 


క. వాడక వ్రాలక తెవుళుల(, గూడక తన నల్ల గెణలుకొని నవకములై 
చూడ6గ భద్రము లగుచును, వీడెన్‌ సస్యంబు లిడుమ వీడెం బ్రజకున్‌. 757 


* ఎండకు వాడి నేలవ్రాలక చీడపీడలకు గురిగాక, నవనవలాడుతూ నలుపెక్కి పైరు ఏపుగా పెరిగింది. 
(ప్రజకు సంకటం తీరింది. 


క. జీవనము సాల గలిగియు6 గావరమున మిట్టిపడని ఘనుని క్రియ నదీ 
జీననములు సౌర జలనిధి, ప్రావృట్కాలమున డిందుపడియుండె నృపా! 758 


* పరీక్షిన్నరేం[ద్రా! ఎంత సంపన్ను డైనప్పటికీ గొప్పవాడు తలపొగరుతో మిడిసి పడడు. ఆ విధంగానే 
నదులనుండి దండిగా నీరు వచ్చి చేరుతున్నా ఆ వానకాలంలో సాగరుడు హద్దుమీరక అణగి మణగి 
ఉండినాడు. 


శా. ఆ వర్గాగమమందు గోవుల నరణ్యాంతంబులన్‌ మేపుచున్‌ 
గోవిందుండు ప్రలంబవైరియుతు(డై గోపాలవర్గంబుతో. 
బ్రావీణ్యంబున( గందమూలఫలముల్‌ భక్షించుచున్‌ మంజుల 
గ్రావాగంబుల( బ్రీతి. జల్లి గుడిచెం గాసారతీరంబులన్‌. 759 


* ఆ వర్షబుతువులో శ్రీకృష్ణుడు అడవుల అంచుల్లో ఆవులను మేపుతూ ప్రలంబాసురుణి వధించిన 
బలరామునితో, గోపాలబాలకులతో గూడి కందమూలాలు, ఫలాలు ఆరగిస్తూ మడుగుల గట్ల మీద, మనోహర 
మైన శిలాతలాలమీద గూర్చుండి సంతోషంగా చలుదులు భుజించాడు. 


వ. ఆ సమయంబున. 760 

సీ, విశ్వమోహనమైన వేణునినాదంబు సరసగంభీరగర్దనము గాంగ 
మహనీయ నిర్మల మందహాసద్యుతి లలిత సౌదామనీ లతిక గాంగ 
దలచుట్టు బాగుగ దనరు ఫించపుదండ శైలభేదన శరాసనము గాయ 
గరుణాకటాక్ష వీక్షణ సుధా వర్షంబు సలిలధారా ప్రవర్షంబు గాంగ 
తే. జాడ నేతెంచు గోపాలజన మునీంద్ర, చాతకంబుల దురవస్థ సక్కం జేసి 
కృష్ణమేఘంబు బహుతరకీర్తి నొప్పె, విమల బృందావనాకాశవీథియందు. 761 


* అప్పుడు నిర్మలమైన బృందావనమనే వినువీథిలో శ్రీకృష్ణుడనే మేఘం మిక్కిలి విఖ్యాతంగా విహరించింది. 
భువనాలను సమ్మోహపరచే వేణుగానమే ఆ నీలమేఘానికి రసవంతమైన, గంభీరమైన గర్జన మయింది! ఉదాత్తము, 
స్వచ్చము అయిన దరహాసశోభయే మెరుగారు మెరుపుతీవ అయింది. తలచుట్టు చక్కగ విలసిల్లే నెమలిపింఛ 
కలాపమే ఇం(ద్రచాప మయింది. కరుణామయమైన కడగంటి చూపులనుండి ప్రసరించే అమృతవర్షమే నీటిజల్లులు 
జాలువార్చే వాన అయింది. ఇలా సంచరించిన ఆ శ్రీకృష్ణ జీమూతం తన్ను అనుసరించే గోపాలురు, మునీంద్రులు 
అనే చాతకపక్షుల తాపాలను రూపుమాపింది. 


క. గోవుల వృషవత్సంబుల, వావిరి. బూజించి పిదప వర్షాకాల 
శ్రీవనితను బూజించెను, శ్రీనల్లభుండయ్యు గోపశేఖరు. డధిపా! 762 
* రాజా! లక్ష్మీ వల్లభుడైన ఆ యదునందనుడు గోవులను, కోడెదూడలను పూజించాడు. ఆ పై 
వర్షాకాల లక్ష్మిని అర్భించాడు. 
వ. ఇట్లు కృష్ణుండు విహితవిహారంబుల వరాకాలంబు వుచ్చె నంత. 763 


* ఈ విధంగా నందనందనుడు యథోచిత విహారాలతో వర్షాకాలం గడపినాడు. అంతట శరదృతువు 
వచ్చింది. 


-: శరదృతు వర్ణనము :- 
క. జొంపములు గొనియె వనములు, రొంపు లిగిరె; నెమిలిగములరొద లుడిగె; నదుల్‌ 
సెంపులకు( బాసె; నుజణుముల, శంపల సంపదలు నూనె శారదవేళన్‌. 764 


* ఆ శరత్కాలంలో అరణ్యాలన్నీ గుబురుగా పెరిగినాయి. బురద లెండినాయి. నెమలి గుంపుల 
కేకాధ్వనులు ఆగిపోయినాయి. ఉరుముల మెరుముల ఆడంబరం అణగింది. 


న. మటీయు జీననంబులు విడిచి, విమలజ్ఞానవశంబున ముక్తులగు పురుషరత్నంబుల చెన్నున నన్ను 
వదలి, మిన్ను విడిచి, వాయువశంబులై, వెల్లివిరిసి చను మేఘంబులును; మేఘపటల రహితంబును 
గలశభవముని సహితంబునునై, విజ్ఞానదీపవిలసితం బగు యోగిహృదయంబు చందంబున శుభ్రం 
బయిన యభంబును; నభంబున నీలదుకూల వితానసంయుక్త ముకాఫలంబుల వడువున నెగడు 

నుడుగణంబులును, నుడుగణ మయూఖంబు క్రొవ్వు లువ్వెత్తుగొని నివ్వటిల్లుచు బ్రహ్మాండ 
కరండకర్ఫూర ఖండాయమానంబులగు చంద్రకిరణంబులును, జంద్రకిరణ సంస్పర్భనంబున సగర్భం 
బులై భూమికి దుర్భరంబు లగుచు నిండి పండి హలిక కర నిశిత లవిత్ర ధారాసంరంభంబుదలంచి 
తల్లడిల్లి వెలువెలుకం బాజణుచు( దల్లియగు విశ్వంభరకు మునుకొని ప్రణతంబులై వడంకుచు 
నెణు(గ మొణయిడుచున్న పెంపున సంపన్నంబు లయిన యెన్నుల వ్రేగున వ్రాలి గాలిం దూలుచు 
మర్మర ధ్వనుల సారస్యంబులగు కలమాది సస్యంబులును; సస్యమంజరీ పుంజంబుల( గొంచక 
చంచువుల. ద్రుంచి కబళించి పిల్ల పెంటి తండంబులం గూడి కడుపులు నిండ మెక్కి విక్కనిరెసి 
చొక్కుచు. దైక్కలు గొని మహోత్తుంగ సమంచిత మంచప్రదేశంబు లెక్కి సంచరించుచు వెన్నుల 
కావలియున్న యన్నుల కెమ్మోవులు బింబఫలంబు లని కటుచి తత్కరాస్సాలనంబుల నులికిపడి 
యెగసి చను శుకనికరంబుల కలకలంబులును, గలహంస కోక సారస కోలాహల మండితంబులై 
నిండిన నిర్మల జలంబులు గల జలాశయంబులును, జలాశయంబుల జలంబు లనుదినంబునిగుర 
గృహంబుల బదుకు దినంబులు సనుట యెజుంగని మనుజుల గమనికం దిరుగు జలచరంబులును, 
జలచరహృదయంబుల బెదరు గదుర డొంకి యింకిన నదులును, నదులందు( గర్ఫూర మండపం 
బుల తెణంగున, మణికుట్టిమంబుల మాడ్కిని, సౌధసోసానమార్గంబుల జాడను, విలోకితంబులగు 
నూతన సైకతంబులును, సైకత ప్రదేశంబుల నుదయవేళల నిత్యకర్మానుష్టాన నిరతులగు మును 
లును, మునికన్యకా కరకలశ సలిలాభిషిక్త మూలంబు లగు తపోనన బాలరసాల సాలంబులును, 
సాలవిటపి వాసంతికా కుంజపుంజంబుల తబుచున నిముడుకొని దినకర కిరణం బులకుం గరువలికిం 
జొర వెరవుపడని ననమ్ములును, ననమ్ములం దరులకొనల నాకలములు నేకలములై మెసంగి 
మసరుకవిసి క్రొవ్వి కొమ్ముకొనల సూటి నేటిదరులు త్రవ్వి చిమ్మి క్రుమ్మి కోరాడెడి వనగజంబులును, 
గజకుంభ కనకకుంభ రుచిర కుచభార భీరుముధ్య సమంచిత లగు చెంచితలును, జెంచితల 
క్రూరమ్ములగు వాలమ్ముల సారమ్ములు సెడి ఖేదమ్మున( బాదమ్ములు దొట్రుపడ. బెనుగా 
తమ్ములం బడు వరాహ పుండరీకంబులును, బుండరీక కుముద కురంటకాది కుసును మకరం 
దంబులు గ్రోలి తేలి సోలి వాలి మహాహంకృతుల రుంకృతులు సేయు తే(టికదుపులును, 
గదుపులం గలయక యెడగలిగి మదమున నదనుపద నెటింగి మదనమార్గణ ప్రేరితంబులై సెంటి 
తుటుముల వెంటం జని యొండొంటి గెంటించుచు( దగుల నెక్కి గర్భంబులు నెక్కొలుపు మృగ 
వృషభ రాజంబులును గలిగి, రాజరాజ గృహంబు పగిది విలసిత కుందపద్మ సౌభాగ్యంబై, భాగ్యహీను 
కర్ణరేఖగతి నశ్రుత నీలకంఠ శబ్దంబై, శబ్దశాస్త్రవేది హృదయంబు బాగున విశదప్రకాశాభిరామంబై, 
రామసంగ్రామంబుకైవడి బాణాసనాలంకృతంబై, కృ తాంతహుదయంబు కరణి నపంకంబై, సంకజాసను 
గేహంబు సాంపున రాజహంస విరాజమానంబై, మానధనుని చరిత్రంబు సొబగున నకల్మషజీవనంబై, 
వననిధిపొలుపున సమ్మిళిత భూభృద్వాహినీ సంకులంబై, కుల నధూ రత్నంబు చెలువున నదృష్ట 
పయోధరం బై ధరణికిం దొడ వగుచు శరత్కాలంబు వచ్చె నంత. 765 

* (బదుకులు వదలి నిర్మలజ్ఞాన ప్రభావంతో ముక్తికేగు పురుష పుంగవుల మాదిరి అంబుదాలు 
వాయువశాన అంతరిక్షం నుంచి వికావికలై వెళ్ళిపోయాయి. విజ్ఞానమనే దీపంతో వెలుగొందే యోగిచిత్తంలాగా 
అంబరతలం మబ్బులు వీడి అగస్త్య నక్షత్రంతో కూడి స్వచ్చమై ప్రకాశించింది. అట్టి ఆకాశవీథిలో చుక్కల 
గుంపులు నీలిపట్టు చాందినీకి గూర్చిన ముత్యాల విధంగా విలసిల్లినాయి. ఆ నక్షత్ర కాంతుల విజృంభణం 
అరికడుతూ చం(ద్రకిరణాలు బ్రహ్మాండ మనే పేటికలో కర్ఫూరఖండాలై రంజిల్లినాయి. ఆ చంద్రకిరణాలు 
సోకి పొట్టకు వచ్చిన వరిమొదలైన పైరులు బాగుగా పండి భూమికి నిండుదనం చేకూర్చాయి. అవి రైతుల 
చేతి కరకైన వాడి కొడవళ్ళ పదను తలంచి తల్లడమంది వెలవెలబారినాయి. నిండైన వెన్నుల భారంతో 
వ్రాలి గాలికి తూగుతూ మర్మరధ్వనులు సల్పుచున్న ఆ వరిపంట పుడమి తల్లికి ప్రణమిల్లి వడవడ వణకుతూ 
రక్షింపుమని మొరపెట్టుకుంటున్నట్లు అనిపించింది. 


చిలుకల బారులు వరి వెన్నుల గుంపులను (త్రుంచి ముక్కులతో కబళించి తమపిల్లలతో, 
పెంటిగుంపుతో చేరి కడుపార మెక్కి, సొక్కుతూ సోలుతూ పయనించాయి. అలా పోతూ పోతూ ఎత్తెన 
మంచెలెక్కి వాటిమీద అటూ ఇటూ తిరుగుతూ పైర్లకు కావలిఉన్న పడతుల ఎజ్జని పెదవులు దొండపండ్లని 
(భ్రమించి కరిచాయి. అలా కరిచి ఆ చెలువల చేతి విసురులకు ఉలికిపడి కిలకిల ధ్వనులు గావిస్తూ రివ్వున 
ఎగిరిపోయాయి. తేట నీటితో నిండిన సరస్సులు కలహంసలు, చక్రవాకాలు, బెగ్గురుపక్షుల కలకల నినాదంతో 


చెలువారినాయి. 


ఇండ్ల లోపల ఇంకెన్నినాళ్ళు జీవించడమో తెలియని మనుజుల మాదిరి తటాకాలలోని జలం దినదినానికి 
ఇంకిపోవడం గమనింపక జలచరాలు అందు సంచరించసాగాయి. ఆ జలచరాల చిత్తాలలో భీతి జనింపగా 
నదులు నానాటికి తగ్గి ఇంకబారినాయి. ఆ నదులలో (క్రొత్తగా మేటవేసిన ఇసుక తిన్నెలు కర్పూర 
మండపాలలాగా, మణులు దాపిన స్థలాల మాదిరిగా, మేడమెట్ల పోలికగా చూడ సొబగైనాయి. ఆ 
సైకతప్రదేశాలలో ప్రాతస్సమయాన మునులు నిత్య కర్మాచరణలో నిమగ్నులయ్యారు. అక్కడి తపోవనాలలోని 
గున్నమామిడిచెట్ల పాదులలో మునికన్యలు చేతిబిందెలతో నీళ్ళు పోయసాగారు. 


ఆ వనాలు మద్దిచెట్టు, మొల్లతీవలు అల్లి బిల్లిగా అల్లుకోవడం వల్ల భాను కిరణాలకూ, పవనాలకూ 
బొత్తిగా చొరవీలుగాని వయ్యాయి. అడవి యేనుగులు అడవి చెట్ల కొమ్మలలోని ఆకులు అలములు యథేచ్చగా 
మేసి క్రొవ్వెక్కి దంతాగ్రాలతో ఏటిగట్టులను (క్రుమ్మి క్రుచ్చి కోరాడినాయి. అక్కడ చెంచితలు కరికుంభాలు, 
కనక కలశాలవంటి చక్కని చనుగుబ్బల బరువుకు వణకుతున్న సన్నని నడుములు గలవారై ఉన్నారు. ఆ 
బోయతల వాడిబాణాల ఘాతలకు చేవ గోల్పోయి అడవి పందులు, పులులు దుఃఖంతో కాళ్ళు తొట్రుపడగా 
వెళ్ళి పెద్దపల్హాలలో పడిపోయాయి. తుమ్మెద కదుపులు కమలములు, కలువలు, గోరంటలు మొదలైన 
పూలలోని తీయతేనెలు గ్రోలి మత్తెక్కి సొక్కిసోలుతూ జుంజుమ్మని రొద చేశాయి. 


మృగశ్రేష్టాలు, వృషభరాజాలు మందలతో చేరక మదమెక్కి దూరంగా సంచరిస్తూ కామ(ప్రేరితాలై 
ఒకదాని నొకటి త్రోసికొంటూ పెంటిగుంపు వెంటబడి వాటిని దాటినాయి. 

ఆ శరత్కాలం కుందము పద్మము అనే నిధులతో నివ్వటిల్లే కుబేరుని మందిరం లాగా మొల్లలతో, 
తామరలతో ఒప్పారింది. శివ శబ్దం విననోచని అభాగ్యుని చెవిలాగా నెమళ్ళ రవళి కర్షగోచరం గాని దయింది. 
తేటయైన తెలివితో చెలువారే వ్యాకరణ శాస్త్రవేత్త హృదయంలాగా తెల్లని ప్రకాశముచేత మనోహరమయింది. 
ధనుస్సుతో చెలువారిన రాముని యుద్దంలాగా నల్లగోరంట వేగిస చెట్లతో విలసిల్లింది. పాపరహితమైన 
యమధర్మరాజు మనస్సులాగా బురద లేనిదయింది. రాజహంసలతో రాజిల్లే చతుర్ముఖుని సౌధంలాగా 
రాయంచలతో రాణించింది, పాపరహితమైన జీవనంతో చెలువారే మానధనుడి నడవడిలాగా నిర్మలజల 
సహితమై నివ్వటిల్లింది. పర్వతాలతోనూ, నదులతోనూ కూడిన కడలిలాగా కలిసికొన్న రాజసేనలు కలది 
అయింది. చనుకట్టు కనుపట్టని ఇల్లాలిలాగా కనరాని మబ్బులు కలది అయింది. ఆ శరదృతువు అవనీ 
మండలానికే అలంకార మయింది. 


క, వాజుల నీరాజనములు, రాజుల జయగమనములును రాజిత లక్ష్మీ 
పూజలు దేవోత్సవములు, రాజిల్లెను జగతియందు రాజకులేంద్రా! 766 


* ఓ రాజపుంగవా! ఆ శరత్తులో అశ్యాలకు హారతు లెత్తినారు. రాజుల విజయ (ప్రస్థానాలు, లక్ష్మీ 
పూజలు, దేవతోత్సవాలు జరిగాయి. 


క. చేగగల చెణకునింటను, బాగుగ నీలోత్సలంబు బాణంబుగ సం 
యోగంబు సేసి మదనుడు, వేగంబున విరహిజనుల వే(టాడె నొగిన్‌. 767 


క మన్మథుడు తన చేవగల చెరకు వింట నల్లగలువను శరంగా సంధించి వేగిరంగా వియోగులను 
వేటాడినాడు. 


వ. ఇట్లు భాసురంబు లయిన శరద్వాసరంబుల గోవిందుండు గోబ్బంద సమేతుండై బృందాననంబున( 
బసుల( బొసంగ మేపుచు. 768 


* ఈ విధంగా పసందై కనువిందైన ఆ శరత్కాలపు రోజులలో శ్రీకృష్ణుడు హాయిగా ఆలమందలతో 


గూడి బృందావనంలో పశువులను మేపినాడు. 


సీ. కర్ణానతంసిత కర్లికారప్రభ గండభాగద్యుతి. గడలుకొలుప 


భువనమోహనమైన భ్రూవిలాసంబుతో వామభాగానతవదన మొప్ప 
నపసన్యకరమృదులాంగుళి చాతురి షడ్డధ్వనికి మర్మసరణి( జూప 
డాకాలిమీ(ద నడ్డము సాంచి నిల్సిన పదనఖద్యుతి భూమి. బ్రబ్బికొనంగ 
తే. మౌళిపింఛము( గంఠదామమును మెజయ, విలసిత గ్రామముగ నొక్కవేణువందు 
బ్రహ్మగాంధర్వగీతంబు పరణ జేసెం జతురనటమూర్తి గోపాలచక్రవర్తి, 769 


* నిపుణనటనాభిరాముడైన ఆ గోపాల సార్వభౌముడు పిల్లనగ్రోవి చేతబూని స్వరభేదాలు వెలయిస్తూ 
(బ్రహ్మగాంధర్వగీతి ఆలపించాడు. ఆయన చెవుల సందున చెరివిన కొండ గోగుపూవుల రంగు చెక్కిళ్ల 

శోభను ఇనుమడింప జేసింది. ఎడమవైపుకు వంగిన ముఖం విశ్వాన్ని మోహింపజేసే బొమముడి సోయగంతో 
పొలుపారింది. కుడిచేతి కోమలమైన వ్రేళ్ళ నైపుణ్యం షడ్డస్వరానికి ధ్వని రహస్యాలు గరపింది. ఎడమ 
కాలిమీద అడ్డంగా సాచి ఉంచిన కుడికాలిగోళ్ళ కాంతి పుడమిపై ఆవరించింది. సిగలోని నెమలి పించెము, 
మెడలోని వైజయంతీమాల మిలమిల మెరిశాయి. 


వ. ఇట్లు హరి వేణునాదంబు పూరించిన మారవికారహేతువగు తద్గీతం బాలించి సిగ్గులు చాలించి 
మక్కువలు సెక్కులొత్త గోపిక లోపికలు లేక తమతమ పొత్తుకత్తెలుం దారును దత్తరంబున( బదుగురు 
నేగురు.దుటుములు గట్టి జిలిబిలి ముచ్చటలకుం జొచ్చి తమలోన. 770 


* ఈ లా శ్రీకృష్ణుడు మురళి మోగించాడు. కామోద్దీపకమైన ఆ పిల్లనగ్రోవి పాటవిని గొల్ల చేడియలు 
సిగ్గులు వీడినారు. వలపులు చిగురింపగా ఆ గోపికలు ఓపికలు వహింపలేక తమ తమ చెలికత్తెలతో 
ససం(భ్రమంగా ఐదుమంది, పదిమంది గుంపులుగా గూడి తమలో తాము ముద్దుముచ్చటలకు 
ఉపక్రమించారు. 


మ. శ్రవణోదంచితకర్ణికారకముతో స్వర్ణాభచేలంబుతో 
నవతంసాయిత కేకిపింఛకముతో నంభోజదామంబుతో 
స్వవశుండై మధురాధరామృతముచే వంశంబు( బూరించుచున్‌ 
ఉవిదా! మాధవు( డాలవెంట వనమం దొప్పారెడిం జూచితే! 771 


* చెలీ! శ్రీకృష్ణుడు చెవియందు కొండగోగుపువ్వు చెరివికొన్నాడు. పసిడివన్నె పట్టుపుట్టం కట్టినాడు. 
సిగలో నెమలిపురి ధరించాడు. మెడలో తామరపూల దండ తాల్ఫినాడు. పారవశ్యంతో పిల్లనగ్రోవి రంధ్రాలను 
మోవిసుధచే పూరిస్తూ బృందావనంలో గోబృందం వెంట విహరిస్తున్న ఆ వెన్నుణ్లి తిలకించావటే? 

శా. రావే సుందరి! యేమె బోటి! వినవే! రాజీవనేత్రుండు బృం 

దావీథిం దగ వేణు వూందుచు లసత్సవ్యానతాస్యంబుతో 
భ్రూవిన్యాసము లంగుళీ క్రమములుం బొల్సార షడ్డంబుగా( 
గావించెన్‌ నటుభంగి బ్రహ్మమగు తద్దాంధర్వసంగీతమున్‌. 772 


* సుందరీ! ఇలారా!చెలీ! ఏమి సంగతి? విన్నావటే సఖీ! అరవిందాక్షుడు బృందావన వీథిలో వేణువు 
ఊదుతూ ఎడమవైపుకు వంచిన ముఖంతో కనుబొమ లాడిస్తూ |వ్రేళ్ళవిన్యాసాలు వెలయిస్తూ నటునివలె 
షడ్డస్వరంతో బ్రహ్మ గాంధర్వ గీతాన్ని ఆలపిస్తున్నాడు. 

క. తలశెను గొబ్బున( జిత్తము, నలినాక్షుని మధురవేణునాదము నా వీ 

నులు సోంకినంత మాత్రన, చెలియా! యింక నేటివెజపు చింతింస( గదే! 773 


* సఖీ! ఆ పద్మాక్షుని మధురమైన మురళీ రవం చెవుల సోకేసరికి నా మనసు చలించింది. ఇక భయ 
మెందుకు? ఏదైనా ఉపాయం ఆలోచించు. 

క. నాతోడ వెజన నలదే?, నాతోడనె కొనుచు( బోయి నలినదళాక్షున్‌ 
నీతోడుత. బలికించెద, నీతోడి జనంబు మెచ్చ నీతోడు సుమీ! 774 


* చెలీ! నాతో రావడానికి భయపడవద్దు, నీ తోటివారు మెచ్చేటట్టు నిన్ను నావెంట గొంపోయి 
గోవిందుడు నీతో మాట్టాడేటట్టు చేస్తాను. నీ మీద ఒట్టు. 


వ. అని పెక్కుభంగుల నోరోర్తె నుద్దేశించి పలుకుచు, గోపసుందరులు బృందావనంబునకు గోవిందుని 

కెదురు చని పరమానందంబున నతనిం దమమనంబుల( బ్రతిపదంబును నాలింగనంబు సేసిన 

వార లగుచు, రామకృష్ణుల నుద్దేశించి. 775 

* అని పలురీతులుగా ఒకరితో ఒకరు మాట్లాడుకుంటూ గొల్లపడుచులు బృందావనంలో అరవింద 

దళ నేతుణ్ణి మనస్సులో మాటి మాటికీ కౌగిలించుకున్నారు. అలా చేసి వారు బలరామ కృష్ణులను 
ఉద్దేశించి తమలో తాము ఇలా చెప్పుకున్నారు. 


మ. నవగోస్థానక రంగమందు( బరమానందంబుతో( జూత స 
ల్లన నీలోత్సల పింఛపద్మదళ మాలానస్త సంపన్నులై 
కనయె వేణువు లూ(దుచున్‌ బహునటాకారంబులం గేళితాం 
డవముల్‌ సేసెద రీ కుమారకులు; వేడ్కం గామినుల్‌ గంటిరే? 776 


* ఈ బలరామకృష్ణులు ఎంతో సంతోషంగా మామిడి చివుళ్ళు, నల్లగలువలు, నెమలిపింఛాలు, 
తామర పూదండలు, పట్టుపుట్టాలు ధరించారు. (క్రొత్తవైన మందపట్టుల్లో జతగూడి ఈ సుకుమారులు 
మురళి మొరయిస్తూ నిత్యం పెక్కునట వేషాలతో అత్యంత మనోహరంగా నృత్యం చేస్తున్నారు. వెలదులారా! 
ఈ వేడుక కనుగొన్నారా? 


క. ఓ చెలువలార! విను(డీ, వాచాశతకంబులేల? వర్లింపంగా 
లోచనముల కలిమికి ఫల, మీచెలువురం జూడంగలుగు టింతియ సుండీ? 777 


* అతివలారా! ఆలకించండి. నూరు మాటలతో వర్లించడ మెందుకు? కన్ను లున్నందుకు ఫలం 
ఈ సొబగుకాండ్రను చూడగలగడమే సుమా! 


వ. అని పలికి; రందు. గొందటు గోవిందు నుద్దేశించి. 778 


మ. ఒనరన్‌ వ్రేతల కించుకేనియును లే కుండంగ గోపాల కృ 
ష్టుని కెమ్మోవి సుధారసంబు గొనుచుం జోద్యంబుగా మైయుచుం 
దన పర్వంబులు నేత్రపర్వములుగా దర్పించె. బూర్వంబునన్‌ 
వనితా! యెట్టితపంబు సేసెనొకొ యీ వంశంబు వంశంబులోన్‌. 779 


* మరి కొందరు కృష్ణుణ్ణి ఉద్దేశించి ఇలా అన్నారు. విరిబోణి! ఈ వేణువు మునుపేమి తపమాచరించి 
వెదురు వంగడంలో జన్మించిందో? ఈ పిల్లనగ్రోవి గొల్లభామలకు ఇసుమంతైనా మిగల్చకుండా గోపాల 

కృష్ణుని అరుణాధరసుధను ఆస్వాదిస్తూ వింతమోత లీనుతున్నది. తన పర్వాలతో కనులపర్వం గావిస్తూ 
గర్వంతో మిడిసిపడుతున్నది. 
మ. ముదితా! యే తటినీపయః కణములన్‌ మున్‌ వేణు వితయ్యె నా 
నది సత్పుత్రుని. గన్నతల్లి పగిదిన్‌ నందంబుతో నే(డు స 
మ్మద హంసధ్వనిపాటగా వికచపద్మశ్రేణి రోమాంచమై 
యొదవం దుంగతరంగ హస్తనటనోద్యోగంబు గావింపదే! 780 


* సుందరీ! ఏ నదీజల బిందువులతో ఈ వేణువు ఇంతగా వర్ణిల్లిందో, ఆ నదీమతల్లి మంచి 
కొడుకును గన్న మాతృదేవతలాగా మహానందంతో మత్తిల్లిన రాయంచల రవళియే గానంగా, చెలరేగిన 
అలలనే హస్తాలతో ఈనాడు నాట్యం చేయకుండా ఉంటుందా? 


క. నలినోదరుభక్తుని. గని, కులజులు నందాశుజలము గురియు పగిది మా 
కులు పూందేనియ లొలికెడు, నలినాక్షుని చేతినంశనాళము మో(తన్‌. 781 


స పద్మనాభుని భక్తుని పరికించి అతని కులంవారు ఆనందబాప్ప బిందువులు విడిచినట్టుగా కమలాక్షుని 
కమ్మని పిల్లనగ్రోవి పాటలు విని పాదపములు పూదేనియలు జారుస్తున్నాయి. 


శా, నా మోసంబున కెద్దిమేర? వినవే నా పూర్వజన్మంబులన్‌ 
లేమా! నోముల నో(చుచో నకట! కాళిందీతటిన్‌ వేణువై 
భూమిం బుట్టెద నంచు(గోర( దగదే? బోధిల్లి యట్టైన నీ 
బామం దిప్పుడు మాధవాధరసుధాపానంబు గల్గుంగదే! 782 


క అయ్యో! చెలీ! నేనెంత వంచితురాల నైతినే. విను. నేను పూర్వజన్మంలో నోములు నోచేటప్పుడు 
యమునానదీ తీరంలో వెదురు మోకగా పుట్టాలని తెలివితో కోరుకొనక పోతిని గదా! ఆ జన ]లో అలాకోరి 
ఉంటే ఇప్పు డీజన్మలో మాధవుని అధరామృతం ఆస్వాదించి ఉందును గదా! 

క. కాళిందీకూలంబున, నాళీ! యీ నందతనయు నధరామృతముం 

గ్రోలెడి వేణువ నగు నో, మేలాగున నోచవచ్చు నెజి/గింపంగదే! 783 

* చెలియా! యమునా తీరంలో శ్రీకృష్ణుని మోవి సుధను పీల్చే పిల్లనగ్రోవిగా అయ్యే నోము ఎలా 
నోమవలెనో తెలుపవే! 

క. వనితా కృష్ణుండు నల్లని, ఘన మనియున్‌ వేణురవము గర్జన మనియున్‌ 

మనమున దలంచి రొప్పుచు, ననవరతము నెమలితుటుము లాడెడి( గంటే! 784 

* కాంతా! నళినాక్షుడు నల్లని మేఘమనీ, మురళీ నినాదం ఉరుమనీ మదిలో భావించి ఎడతెరపి 

లేకుండా కేకారవాలు గావిస్తూ నెమళ్ళు పురివిచ్చి నాట్యం చేస్తున్నాయి. చూచావా? 


180 పోతన భాగవతము 


క. గిరిచరమిథునము లోలిం, బరికింప(గం గృష్ణపాద పద్మాంకితమై 
సురరాజు నగరికంటెను, దరుణీ!బ్బందావనంబు దద్దయు నొప్పెన్‌. 785 


* అంగనా! అరవిందనాభుని అడుగుదమ్ముల చిన్నెలతో గూడి ఈ బృందావనం అమరావతి 
కంటె మిక్కిలి అందంగా భాసిస్తున్నది. గిరిచరుల జంటలు ఇక్కడి సౌభాగ్యాన్ని అదేపనిగా అవలోకిస్తున్నారు. 


మ. అమరేంద్రాంగన లాకసంబున విమానారూఢలై పోవుచుం 
గమలాక్షున్‌ శుభమూర్తి. గాంచి మురళీగానంబు లందంద క 
ర్లములన్‌ నిల్పుచు మేఖలల్‌ వదల(గా నాథాంకమధ్యంబులం 
బ్రమదా! వ్రాలిరి చూచితే వివశలై సంచాశుగభ్రాంతలై. 786 


* ఓ పడతీ! అదిగో దేవతా(స్త్రీలు విమానాలెక్కి విహాయసవీథిలో వెళుతూ మంగళమూర్తియైన 
మాధవుని తిలకించి ఆయన వేణుగానం వీనుల బడగానే పులకించి పోకముళ్ళు వీడిపోయి వశం తప్పి 
మదనపీడితలై పతుల ఒడులలో ఒరిగిపోతున్నారు. చూచావా? 


ఉ. కానల నుండుచున్‌ సరసగాన వివేకనిహీన జాతులై 
వీనుల నేండు కృష్ణముఖ వేణురవావృుతధార సోంకినన్‌ 
మేనులు మే(తలున్‌ మజుచి మెత్తని చూడ్కి మృగీ మృగావళుల్‌ 
మానిని! చూడనమ్మ! బహుమానము సేసె. గృతార్థచిత్తలై. 787 


* ఓ మానవతీ! అడవిలో నివసించే ఈ పెంటిపోతు మెకాల గుంపులన్నీ మధుర సంగీత జ్ఞానం 
బొత్తిగా లేనట్టివి. అయినా నేడు ముకుందుడు చిందిస్తున్న మురళీనినాద సుధారసం చెవుల బడగానే అవి 
ఒడలు మరచి మేతలు విడిచి సుతిమెత్తని చూపులతో, పరవశించిన మనసులతో నందగోపుణ్ణి 
అభినందిస్తున్నాయి. అవలోకిస్తున్నావా? 


ఉ. తల్టుల చన్ను(బాలు మును ద్రావు తటిన్‌ దమకర్షవీథులన్‌ 
వల్లభమైన మాధవుని వంశరవావృతధార సొచ్చినం 
ద్రుళ్ళక పాలురా దివక దూ(టక మానక కృష్ణుమీ(ద దృ 
గ్వల్లులు సేర్చి నిల్చె నదె! వత్సము లంగనలార! కంటిరే! 788 


* వనితలారా! లేగలు తల్టులపాలు కుడిచేవేళ ప్రియమైన మాధవుని వేణుగాన సుధాధార చెవుల 
బడటం వల్ల (త్రుళ్ళిపడుతూ పాలు పీల్చక, పొదుగును గ్రుమ్మక, ఊరక చన్నులను నోటనుంచుకొని 
చిన్నకృష్ణుని మీదనే కన్నులుంచి అలాగే చూస్తూ నిల్చిపోయాయి. చూచారా? 


మ. మమతన్‌ మోములు మీది కెత్తుకొని రోమంథంబు సాలించి హృ 
త్కమలా(గంబుల( గృష్ణునిల్సి మురళీగానామృత శ్రేణి క 

ర్లములం గ్రోలుచు మేత మాని గళితానందాశ్రులై చిత్రితో 
పమలై గోవులు సూచుచున్న వదిగోం బద్మాక్షి! వీక్షించితే? 789 
* ఓ కమలాక్ష! అదిగో ఆవులు మమకారంతో మోరలు పైకెత్తు కొన్నాయి. నెమరువేయడం 
చాలించాయి. హృదయకోశంలో యదునందనుణ్ణి నిలుపుకొన్నాయి. వేణునాదామృతం వీనులతో శత్రావుతూ 
మేతమేయడం మానినాయి. ఆనందబాష్పాలు విడుస్తున్నాయి. బొమ్మలలాగా కదలక మెదలక నిలిచి 
శ్రీకృష్ణుని వైపే చూస్తున్నాయి. పరికించావా? 
మ. జగతీజంబులశాఖ లెక్కి మరళీశబ్దామృతస్యందమున్‌ 
మిగులన్‌ నీనుల( ద్రావి వ్రేగుపడి నెమ్మిం గృష్ణు రూపంబు చి 
త్తగమై యుండంగ నడ్డపెట్టు క్రియ నేత్రంబుల్‌ దగన్‌ మూసి, యీ 
ఖగముల్‌ సొక్కెడి( జూచితే! మునిజనాకారంబులం గామినీ! 790 
* ఓ వగలాడీ! పిట్టలు చెట్ల కొమ్మలపై చేరినాయి. వేణుగానమనే సుధారసపూరాన్ని మిక్కిలిగా 
కర్లపుటాలతో ఆస్వాదించి మత్తుగొన్నాయి. చిత్తంలో నెలకొన్న చిన్నారి కృష్ణుని రూపం వెలికి వెళ్ళనీకుండా 
విధిస్తున్నవా అన్నట్టు అవి కళ్ళుమూసుకొని మునిజనం లాగా సొక్కుతున్నాయి. గమనించావా? 


మ. క్రమ మొప్పన్‌ నదు లెల్ల నంశరన మాకర్ణించి సంజాత మో 
హములన్‌ మన్మథ సాయక క్షత నిశాలావర్తలై హంస వా 
క్యములం జీరి తరంగహస్తముల నాకర్షించి పద్మోప హా 
రములం గృష్టపదార్భనంబు సలిపెన్‌ రామా! విలోకించితే? 791 
* ఓ రమణీ! నదులన్నీ వరుసగా వేణునాదం విన్నాయి. మోహం పైకొనగా మదనబాణాలవల్ల 
కలిగిన గాయాలవలె తమ సుడిగుండాలు చూపట్టగా, అంచల పలుకులనే తమమాటలతో అంబుజోదరుణ్ణి 
ఆహ్వానిస్తున్నాయి. అలలనే చేతులతో చెంతకు లాగుకొని కమలములనే కానుకలతో పురుషోత్తముని 
పాదాలను పూజిస్తున్నాయి. వీక్షించావా? 
అ. వనిత! నేండు కృష్ణు వంశనినాదంబు, విని పయోధరంబు విరులు గురిసి 
తన శరీర మెల్ల ధవళాతపత్రంబు6 జేసి మింట నీడ€ జేసె. గంటె. 792 
* నెలతా! నేడు శ్రీకృష్ణుని మురళీధ్వని విని నీలమేఘం పూలసోన గురిసింది. ఆ పైని తన విపుల 
దేహం వెల్లగొడుగుగా చేసి ఆకసం నుండి అచ్యుతునకు నీడ గల్పించింది, ఆలోకించావా! 
క. మంచి ఫలంబులు హరిచే, నించి కరాలంబనముల నెగడుచు నిదె క్రీ 
డించెద, రంగన! చూడుము, చెంచితలం బింఛపత్రచేలాంచితలన్‌. 793 
* అలరుబోడి! ఆ బోయపడతులను చూడు. నెమలి యీకల గుత్తులూ, ఆకులూ కోకలుగా ధరించి 
ఎంతో మురువు గొల్పుతున్నారు. వారు మధురమైన మంచిమంచి మాగినపండ్డు మాధవున కిచ్చి అతని 
కరములు తమకరములందు గీలించి ఆనందంతో ఆడుతున్నారు. 

క. ఉల్లసిత కుచభరంబుల, నల్లాడెడి నడుముతోడ నలరుల దండన్‌ 
భిల్లి యొకతె హరి కిచ్చెను, హల్లోహలకలిత యగుచు నంగన! కంటే! 794 


* ఓ మానినీ! ఒక బోయత ఉప్పాంగుచున్న కుచముల బరువుచే నడుము జవ్వట్లాడగా భావావేశంతో 
ప్రసూనమాలికను జనార్దనుడికి సమర్పించింది. కనుగొన్నావటే! 


క. గిరు లెల్ల జలము లయ్యెం, దరు లెల్లను బల్లవించె ధరణి గగన భూ 
చరు లెల్లను జొక్కిరి హరి, మురళిరవామృతము సో(క ముద్దియ! కంటే! 795 


* ఓ ముగుదా! కృష్ణుని మురళీగానామృతం సోకగానే కొండలన్నీ కరిగినీరైనాయి. క్షితిలోని చెట్టన్నీ 
చిగురించాయి. ఖేచరులు, భూచరులు అందరు సొక్కిసోలిపోయారు. ఆలోకించావా? 
మ. బలకృష్ణాం ఘీ సరోజసంగమముచే భాసిల్లుచున్‌ ధన్యమై 
ఫలపుష్పంబుల( గానికల్‌ గురిసి సంభావించి మిన్నందుచున్‌ 
జలఘాసంబుల గోవులం దనిపి చంచద్భూజరోమాంచమై 
వెలసెం జూడ గదమ్మ! యీ గిరిపురోనీథిన్‌ సరోజాననా! 796 


* ఓ కమలముఖీ! ఎట్ట యెదుటనున్న ఈ కొండను చూడవమ్మా! ఈ పర్వతం బలరామకృష్ణుల 
చరణాంబుజముల సంస్పర్శచే ధన్యత గాంచి (ప్రకాశిస్తున్నది. పండ్లు పూలు అనే కానుకలను సమర్పించి 
వారిని సత్కరిస్తున్నది. ఆనందంతో అంబర మంటుతున్నది. నీటితో, కసవుతో, ధేనువులకు తనివి 
సమకూరుస్తున్నది. అందమైన తరువులనే గగుర్చాటుతో కనువిందు చేస్తున్నది. 


న. అని యిట్లు బృందావన విహారియెన గోవిందుని సందర్శించి పంచబాణభల్ల భగ్నహృదయ అయి 
వల్లనకాంత లేకాంతంబుల( జింతించుచు( దత్సరతంత్ర అయియుండి రంత. 797 


* ఇలా అనుకుంటూ గోపకాంతలు బృందావనంలో విహరిస్తున్న మాధవుని చూచి మదనశరపీడిత 
స్వాంతలై ఏకాంతంలో తదేక ధ్యానపరాయణలై ఉండిపోయారు. 


-:హేమంతబుతు వర్ణనము :- 


క. శామంతికాస్రగంచిత, సీమంతవతీ కుచోష్టజితశీతభయ 
శ్రీమంతంబయి గొబ్బున, హేమంతము దోంచె; మదను డేంచె విరహులన్‌. 798 


* అంతలో శ్రీమంతమైన హేమంతం హఠాత్తుగా అవతరించింది. చేమంతి పూబంతులు దాల్చిన 
చెలువల కుచముల వేడిమిచే పురుషులకు చలి భయం వదలింది. మన శ్రైభుడు వియోగులను బాగా వేధించాడు. 


క. ఉత్తరపుగాలి విసరె వి, యత్తలమున( దుహినకిరణు( డహితుం డయ్యెన్‌ 
బొత్తు జరిగె మిథునములకు, నెత్తమ్ములు దజి/ హిమము నెలకొనియె నృపా! 799 

* రాజా! ఉత్తరపు గాలులు వీచాయి. మింట చలివెలుగు సహింపరాని వాడయ్యాడు. దంపతులకు 
పొత్తు కుదిరింది. అంతటా మంచు అలముకుంది. తామరలకు శోభ తరిగిపోయింది. 


క. అహములు సన్నము లయ్యెను, దహనము హితమయ్యె దీర్చ దశలయ్యె నిశల్‌; 
బహు శీతోపేతంబయి, యుహుహూ యని వడశె లోక ముర్వీనాథా! 800 
* పరీక్షిన్మహారాజా! పవళ్ళు కురుచ లయ్యాయి. అగ్ని హాయి గూర్చింది. రాత్రిప్రొద్దులు హెచ్చాయి. 
మిక్కిలి చలివల్ల లోకం “ఉహుహూ” అని గడగడ వణకింది. 


క. అన్నుల చన్నుల దండ వి, పన్నులు గా కెల్లవారు బదికిరిగా కీ 
చన్నుల మీజీన వలి నా, పన్నులు గాకుండ( దరమె బ్రహ్మాదులకున్‌. 801 


* ఆ హేమంతంలో పడతుల పయోధరాల చెంత పురుషు లందరూ ఆపదకు లోనుగాక 
జీవింపగలిగారు. అవే లేకపోతే బ్రహ్మాది దేవతలైనా చలిబాధ పొందకుండా ఉండగలరా? 


ఆ. పొడుపు. గొండమీ(ద( బొడుచుట మొదలుగా6 బరువువెట్టి యిను(డు పశ్చిమాద్రి 
మయణు(గు( జొచ్చె(గాక మసలిన( జలిచేతం, జిక్కె(జిక్కె నన జిక్కకున్నె. 802 


* సూర్యుడు ఉదయాద్రిపై ఉదయించినది మొదలు ఎక్కడా ఆగకుండా పరుగుతీసి అస్తగిరి 
మాటున చేరుకొన్నాడు. అలా కాకుండా దారిలో ఆలసించి ఉంటే 'చిక్కినాడు చిక్కినా" డని పదుగురు 
పరిహసింపగా చలిచేతిలో చిక్కి ఉండేవాడు గదా! 


క్‌, చెంగల్వ విరుల గంధము, మంగళముగ( (గ్రోలుచున్న మధుపము లొప్పె 
న్నంగజ వహ్నలపై ను, పొంగి విజృంభించు పాగలపోలిక నధిసా! 803 
స్ట్‌ పరీక్షిన శ్రహారాజా! ఎజ్జగలువపువ్వుల పరిమళం శుభప్రదంగా ఆస్వాదిస్తున్న తుమ్మెదలు మన్మథాగ్నుల 
మీదినుండి ఉవ్వెత్తుగ పై కెగసే పొగల మాదిరి పొడకట్టినాయి. 


ఆ. శంభుకంట నొకటి జలరాశి నొక్కటి, మతేయు నొకటి మనుజ మందిరముల 
నొదిగెగాక మెణసియున్న మూండగ్నులు, చలికి నులికి భక్తి సలుపకున్నె? 804 


* చలిదెబ్బకు తట్టుకోలేక ఆహవనీయం, గార్హపత్యం, దక్షిణాగ్ని అనే మూడగ్నుల్లో ఒకటి శివుని 
ఫాలనేత్రంలో అణగిపోయింది. మరొకటి సాగరగర్భంలో చొచ్చింది. ఇంకొకటి గృహస్థుల ఇండ్లలో ఒదిగి 
పోయింది. ఇలా కాకుండా అవి బట్టబయట ఉండి ఉంటే చలికి జంకి కొంకర్లు పోయి ఉండేవి. 


శా. ఈ హేమంతము రాక( జూచి రమణీహేలాపరీరంభ స 
తృాహాయ్యంబునంాని వీని గెలువన్‌ శక్యంబుగా దంచు. దా 
రూహాపోహవిధిం (ద్రిమూర్తులు సతీయుక్తాంగు లైనారు గా 
కోహో! వారలదేమి సంతతవధూ యోగంబురా( గందురే? 805 

* హేమంత బుతువు రావడం జూచి విలాసవతుల బిగికౌగిళ్ళ తోడ్పాటుతోగాని దీనిని జయించడానికి 
వీలుపడదని ఊహించుకొన్నవారై బ్రహ్మ విష్ణు మహేశ్వరులు సరస్వతీ లక్ష్మీపార్వతులను తమ ఒడళ్ళకు 
అంటగట్టుకొన్నారు. బౌనౌను. కారణమది కాకుంటే ఆ త్రిమూర్తులు సదా స్రీమూర్తులతో ఇలా అవినాభావ 
సంబంధం ఎందుకు కలిగి ఉంటారు? 


క. ఈ హేమంతము రాకకు, శ్రీహరి యొక్కింత వడ(కి చింతింపంగా 
నోహో! వెణవకు మని తా, మా హరికిని శ్రీకుచంబు లభయం బిచ్చెన్‌. 806 


* హేమంతం రాకకు శ్రీమహావిష్ణువు కొంచెం వణకి బాధపడి పోయాడు. అప్పుడు భయపడకు 
మంటూ శ్రీమహాలక్ష్మి వక్షోజాలు ఆయన కభయ మిచ్చాయి. 


వ. ఇట్లు నితాంతంబగు హేమంతంబున మొదలినెల తొలిదినంబు నందు నందుని మందం గల గోప 
కుమారికలు రేపకడ లేచి చని కాళిందీజలంబులం దో(గి; జలతీరంబున నిసుమునం గాత్యాయ 
నీరూపంబు. జేసి, సురభి కుసుమగంధంబు లిడి, ధూపదీపంబు లిచ్చి, బహునిధోపహారంబులు 
సమర్పించి; 807 


* ఇలా ఆసన్నమైన ఆ హేమంతబుతువు ప్రథమమాసం మార్గశీర్షంలోని తొలిరోజున నందుని 
మందలో ఉన్న గోపకన్యలు వేకువనే నిద్రలేచారు.కాళిందీనదికి వెళ్ళి స్నానం గావించారు. నదిగట్టున 
గౌరీ దేవి ప్రతిమను రూపొందించారు. సురభిళకుసుమాలతో అలంకరించారు. చందనం పూశారు. ధూపదీపా 
లిచ్చారు. పలువిధాలైన నైవేద్యాలు సమర్పించారు. 

క. “ఓ కాత్యాయని! భగవతి, నీకున్‌ మొక్కెదము నేము నే( డనుకంపన్‌ 

మా కిందబుకును వైళమ, శ్రీకృష్ణుడు మగండు గాగ జేయుము తల్లి! 808 

* భగవతీ! కాత్యాయనీ! నేడు మేము నీకు నమస్కరిస్తున్నాం. దయతో మా అందరికీ శీఘ్రంగా 

శ్రీకృష్ణుణ్లి పతిగా ప్రసాదించవమ్మా! 
క. ఓ తల్లి! మాకు గృష్టుండు, చేతోవిభు( డైననా(డు చెలువల మెల్లన్‌ 
నేతివసంతము లాడుచు, జాతర సేసెదము భక్తిచాతురితోడన్‌. 809 


* ఓ తల్లీ! శ్రీకృష్ణుడు మాకు ప్రాణేశ్వరుడైన రోజు మేమందరమూ నేతి వసంతా లాడుతూ 
పరమభక్తితో నీకు జాతర చేస్తాం. 


వ. అని నమస్కరించి హవిష్యంబులు గుడుచుచు న వ్విధంబున మాసవ్రతంబు సలిపి రందొక్కనాండు. 810 
* అని దేవికి నమస్కరించి దైవనివేదితమైన అన్నం ఆరగిస్తూ వారు ఒక్కనెల కాత్యాయనీ వ్రతం సాగించారు. 
-: గోపికా వస్తాపహరణము :- 
మ. రమణుల్‌ ప్రొద్దుల మేలుకాంచి సఖులన్‌ రం డంచు నాత్మీయ నా 
నుములం జీరి, కుచద్వయీ భరములన్‌ మధ్యంబు లల్లాడ(గా 

బ్రమదోద్దాను గజేంద్రయాన లగుచుం బద్మాక్షునిం బాడుచున్‌ 
యమునాతీరము( జేర( బోయిరి గృహీతాన్యోన్య హస్తాబ్దలై. 811 


* ఒకనాడు గోపికలు ప్రాతః కాలంలోనే మేల్కొన్నారు. “రండు రండ”ని తమ నెచ్చెలులను పేరుపేరున 


పిలిచారు. చనుగవ బరువుతో నడుము లసియాడగా, ఒకరి చేయి మరొకరు పట్టుకొని బయలు దేరినారు. 
కమలాక్షుని మీద పాటలు పాడుతూ సమద గజేంద్రగమనలై యమునా నదీతీరానికి చేరుకొన్నారు. 


వ. ఇట్లా నదీతీరంబు సేరం జని గజగమనలు విజనస్టలంబున వలువలు విడిచి యిడి మది శంక లేక 
యకలంకలై |క్రుంకులిడ( జలంబుల జలంబులు సొచ్చి. 812 


* ఇలా ఆ గజయానలు కాళిందీ నదీతీరం చేరి ఒక ఏకాంత స్టలంలో కోకలు విడిచారు. 
కళంకరహితలగు ఆ పంకజనయనలు నదిలో జంకులేక జలకాలాడుటకై పట్టుదలతో నీట ప్రవేశించారు. 


క. వారిజలోచను( బాడుచు, వారిజలోచనలు వారివారికి వేడ్కన్‌ 
వారివిహారము సలిపిరి, వారి విహారములు జగతివారికి( గలవే? 813 
స్‌ ఆ పద్మనేత్రలు పద్మాక్షుని మీద పాటలు పాడుతూ తమ ఇచ్చకొలది వేడుకతో జలక్రీడ 
లాడినారు. వారి ఆ విహారాలు, ఆ ఆనందపారవశ్యాలు లోకంలోని వారికున్నాయా? 


వ. ఆ సమయంబున. 814 


క. తోయజనయనలు యమునా, తోయములం దుండు టెటి(గి దూరగు. డయ్యుం 
దోయజనయను(డు హరి తన, తోయము గోపకులు దాను. దోతెంచె నృపా! 815 


* అప్పుడు రాజా! ఆ పద్మదళనేత్రలు యమునానదీజలాలలో మునుగుతున్నారని దూరంలో 
ఉన్న శ్రీకృష్ణుడు తెలుసుకున్నాడు. వెంటనే తోడి గోపబాలకులతో అక్కడికి వచ్చాడు. 
తరలము: 
కదలకుం డని తోడివారల( గన్ను సన్నల నిల్పుచుం 
బదము లొయ్యన నేల బెట్టుచు. బద్మనేత్రుండు మౌనియై 


పొదల మాటున నల్లనల్లన పొంచి పొంచి నతాంగుండై 
యదను గోరుచు డాసి వ్రేతల యంబరంబులు దొంగిలెన్‌. 816 


* అలా వచ్చి, “కదలకుండా ఉండండి” అని గోపాలకులకు కనుసైగచేశాడు. చప్పుడు గాకుండా 
అడుగు లిడుతూ మౌనంగా పొదలమాటుననే మెల్ల మెల్లగా పొంచి పొంచి వంగి వంగి నడిచాడు. సరిగా 
సమయం చూచి సమీపించి ఆ గొల్ల చెలువల వలువలు అపహరించాడు. 


వ. ఇట్లు దొంగిలి. 817 

శా, ఉద్యద్గంధగజేంద్ర గౌరవముతో యోషాంబరంబుల్‌ విభుం 
డాద్యుం డర్భకుభంగి నర్భకులతో హాసార్థియె కొంచు( ద 
న్నద్యంభఃకణ నీతవాత జనితానందంబుతో నెక్కె(దా 
సద్యోముక్త దురంతపాదప జనుస్పంతాపమున్‌ నీపమున్‌. 818 


* ఆ విధంగా వలువలు దొంగిలించి విశృ్వవిభుడూ, తొలివేలుపూ అయిన ఆ పరమాత్ముడు పిల్ల 
వానిలాగా తోడిపిల్లలతో గూడి పరియాచకమునకై ఆడువారి అంబరములు అపహరించి మత్తకరీంద్రంలాగా 
యమునానదీ జలకణాలచే చల్లబడిన పిల్లవాయువులవల్ల కలిగిన ఆనందంతో నడచి ఒక కడిమి చెట్టును 
ఎక్కినాడు. ఆత డధిష్టించగానే ఆ చెట్టు వృక్షజన్మంవల్ల తనకు కలిగిన సంతాపాన్ని వెంటనే పోగొట్టుకున్నది. 


వ. అప్పు డయ్యింతు లిట్లనిరి. 819 


క. “మామా వలువలు ముట్టకు, మామా! కొనిపోకు పోకు మన్నింపు తగన్‌ 
మా మాన మేల కొనియెదు?, మా మానసహరణ మేల? మానుము కృష్ణా! 820 
* కడిమిచెట్టు నెక్కిన కమలాకాంతునితో ఆ వ్రజకాంత లిట్టన్నారు. “మామా! మా కోకలు 
ముట్టుకోవద్దు! ఎత్తుకొని పోవద్దు! మమ్మల్ని మన్నించు. మా మాన మెందుకు హరిస్తావు? మా మనస్సులను 
ఎందుకు అపహరిస్తావు. ఈ పని మాను. 


సీ బహుజీవనముతోడ భాసిల్లి యుండుటో గోత్రంబు నిల్పుటో కూర్మితోడ? 
మహి నుద్దరించుటో? మనుజ సింహంబవై ప్రజల. గాచుటొ? కాక బలిం దెరల్చి 
సిన్నవై యుండియు. బెంపు వహించుటో? రాజుల గెల్చుటో రణములందు? 
గురునాజ్ఞ సేయుటో? గుణనిధి వై బల ప్రఖ్యాతి జూపుటో భద్రలీల? 


ఆ. బుధులు మెచ్చ భువి. బ్రబుద్దత మెణయుటో, కలికితనము సేయ ఘనత గలదె? 
వావి లేదు వారి వారు నా వా రని, నెణు(గ నలదె వలువ లిమ్ము కృష్ణ! 821 


* కృష్ణా! ఇదేమి పని! దొడ్డ బ్రతుకుతో వన్నె కెక్కటమో! (జలరాశిలో విలసిల్లుట- మత్స్యావతారము), 
కూరి శతో కులమునకు (ప్రతిష్ట కలిగించడమో (కొండను మూపున నిల్పుట-కూర్మావతారము), భూమిని 
రక్షించడమో (భూదేవిని పైకి లేవనెత్తుట-వరాహావతారము), పురుష పుంగవుడవై జనులను కాపాడడమో 
(నరకేసరియె భక్తజనులను రక్షించుట-నృసింహావతారము), వయసున పసివాడవై యుండియు దుష్టులైన 
బలవంతులను నిగ్రహించి ప్రఖ్యాతి వహించడమో (వటురూపమున బలిచక్రవర్తి నణచి పేరొందుట- వామనా 
వతారము), యుద్దాలలో రాజులను గెలవడమో (ఇరువదొక్కసార్లు క్షత్రియులను జయించుట- పరశురామా 
వతారము), పెద్దల యాజ్ఞ పాటించడమో (తండ్రి యానతి తలదాల్బుట- శ్రీరామా వతారము), గుణవంతుడవై 
మంగళకరమైన పద్దతిలో పరా(క్రమాటోపం (ప్రదర్శించడమో (బలభడద్రుడై ప్రలంబాదులను నిర్దించుట- 
బలరామావతారము), పండితులు (ప్రశంసింపగా ప్రబుద్దుడవై ఇలలో వెలుగొందడమో (బుద్దావతారము)- 

తగును గాని ఇటువంటి వంచకత్వం చేత మంచిపేరు లభిస్తుందా? (కల్కిపదముచే కల్కి అవతారము) 
నీకు వావివరుసలు లేనట్టున్నది. తనవారు, పెరవారు అనే వివేకం అక్కరలేదా? (భగవంతునకు స్వపక్ష పర 
పక్షములు లేవు) మా వస్త్రాలు మాకీయవయ్యా? 


క. కొంటిని మా హృదయంబులు;, గొంటివి మానంబు; లజ్జం గొంటివి; నలువల్‌ 
గొంటి; వింక నెట్టు సేసెదొ;, కొంటెవు గద! నిన్ను నెటింగికొంటిమి కృష్ణా! 822 


శో కృష్ణా! మా మనసు లపహరించావు. మా మానం కొల్లగొట్టినావు. మా సిగ్గులు దోచావు. మా 
వస్ర్తాలు దొంగిలించావు. ఇంకా ఏమిచేయనున్నావో ఎరుగము. కొంటె గోపాలా? నీగుట్టు కనిపెట్టి నామయ్యా! 


సీ రాజసంబున నీవు రంజిల్లు టెటుగమే చెలరేగి వింతలు సేయుచుండ? 
సత్వ్వసంపద గల్లి జరగుట( దలంపమే, సిరి గల్లి యన్యుల( జెనకుచుండ? 
గురుతర శక్తియుక్తుండ వాట యెణుంగమే తామసంబున నెగ్గు దలచుచుండ? 
నొకభంగితో నుండకుంట( జింతింపమే మాయావియె మాణుమలయుచుండ? 


ఆ. నేమి జాడవా(డ? వేపాటి గలవాండ, వే గుణంబు నెణుగ వెల్ల యెడల 
నొది(గి యుండనేర వోరంత ప్రొద్దును, బటము లీ(గదయ్య! పద్మనయన! 823 


* తామరరేకులవంటి కన్నులు గలవాడా! నీవు విజృంభించి విచిత్రమైన కార్యాలు చేస్తూ ఉంటావు. 
అందుచే నీవు రజోగుణంతో ఒప్పినవాడవని మాకు తెలియదా? సిరి ఉండికూడ పరులను ఎదిరిస్తూంటావు. 
అందుచే నీవు సత్త్వగుణ సంపన్నుడవని మేమూహించలేమా? తమోగుణంతో నీవు దుర్మార్గులకు ఎగ్గులు 
తలపెడుతుంటావు. అందుచే మిక్కిలి గొప్పశక్తితో కూడిన వాడవని మేమనుకోవడం లేదా? మాయతో 
గూడిన వాడవై తిరుగుతూ ఉంటావు. అందుచే ఒక తీరుగా ఉండేవాడివి కావని మేము భావించడం లేదా? 
కృష్ణా! నీ జాడలేమిటి? (భగవంతుని పోకడలు ఇట్టివట్టివని తెలియవు), నీవు ఏమా(త్రపు వాడవు? (పరిమాణ 
రహితుడనుట), నీవు గుణ మెరుగని వాడివి (త్రిగుణాతీతు డనుట), ఎల్ల (ప్రొద్దు ఒకచోట కుదురుగా 
ఉండవు (భగవంతుడు సర్వవ్యాపి; కాలాతీతు డనుట), మా వస్త్రములు మాకీయవయ్యా! 


క. రాజుల నెణుగవు బలిమిని, రాజిల్లెదు చీర లీవు రమణుల మింకన్‌ 
రాజున కెజి(గించెద; మో రాజీవదళాక్ష! నీవు రాజవె ధరకున్‌? 824 


* రాజీవలోచనా! రాజుల మర్యాదలంటే ఏమో నీకు తెలిసినట్టు లేదు. బలవంతుడవైనట్టు 
ప్రవర్తిస్తున్నావు. మేము అబలలము. మావలువలు మా కీయకున్నావు. మేము నందమహారాజున కీ విషయం 
చెపుతాము. నీవేమి ఈ పుడమికి రాజు వటయ్యా? 


వ. అని పలికిన కన్నియల పలుకు లాలించి మందహాససుందర వదనారవిందుండై గోపాలబాలకుల 
కరంబులం గరంబులు వేసి య మ్ముద్దియల నుద్దేశించి నెణవాది చతురుం డిట్లనియె. 825 

* ఇలా గోపికలు పలికినారు. శ్రీకృష్ణుడు వారి మాటలు విన్నాడు. ఆయన ముఖపద్మం ముసి ముసి 
నవ్వులతో అందగించింది. తోడి గొల్లపిల్లల చేతులు తనచేతులతో చరుస్తూ నెరజాణలలో మేటియైన 
శ్రీకృష్ణుడు ఆ యింతులతో ఇట్టన్నాడు. 

శా. రామల్‌ రాజులతోడ నీ పనికి నారంభింతురే మీ క్రియన్‌ 

మోమో టేమియు లేక దూజెదరు మీ మోసంబు చింతింప; రం 
భోమధ్యంబున నుండి వెల్వడి వెసం బూర్లేందు బింబాననల్‌ 
మీ మీ చీరలు వచ్చి పుచ్చుకొను(డీ? మీ కిచ్చెదం జెచ్చెరన్‌' 826 

* నిండు జాబిలివలె గుండ్రని మోములు గల ముగుదలారా! ఆడువారు అవనీపతులతో మీవలె 
ప్రవర్తిస్తారా? కొంచెమైనా మొగమాటం లేక నన్ను నిందిస్తున్నారే కాని మీతప్పు మీరు ఆలోచించడం లేదు. 
నీటినుండి వెంటనే వెలువడి నా దగ్గరకు రండి. మీ వలువలు తీసుకొనండి. ఇదిగో ఇప్పుడే మీ కిచ్చివేస్తాను. 


వ. అనిన న మ్మానవతు లొండొరుల మెగంబులు సూచి నగుచు, మర్మంబుల నాంటు న మ్మాటలకు 
మగుడం బలుక సిగ్గుపడుచు, నగ్గలంబైన చలిని వలిగొని కంఠ ప్రమాణజలంబులం దుండి 
డోలాయమాన మానసలై యిట్లనిరి. 827 

* శ్రీకృష్ణుని పలుకులు విని అభిమానవతులైన ఆ గోప యువతులు ఒకరి మొగం ఒకరు చూచి 

నవ్వుకొన్నారు. మనసులు ఉవ్వెత్తుగా హరించే మాధవుని మాటలకు బదులు పలకడానికి వారు లజ్జించారు. 
మిక్కుటమైన చలికి గడగడ వణకుతూ గొంతులోతు నీళ్ళలో నిల్చుండి వెనుకకూ ముందుకూ ఊగిస 
లాడుతున్న ఉల్లములతో వారిలా అన్నారు. 


క. 'మా వలువ లాగడంబున, నీ వేటికి( బుచ్చుకొంటి? ప్‌ వల్పుండవే? 
నీ వెజు(గని దేమున్నది, నీ వందజణిలోన ధర్మనిరతు(డవు గదే? 828 
స అల్లరివాడవై మా వలువ లెందు కపహరించావు? అందరిలో నీవు మహా ధర్మపరుడవుగదా! నవమి 
తక్కువ వాడవటయ్యా? నీకు తెలియని దేముంది? 


శా, ఇంతుల్‌ తోయము లాడుచుండ మగవా రేతెంతురే? వచ్చిరా 
యింతల్‌ సేయుదురే? కృపారహితులై యేలోకమందైన నీ 
వింతల్‌ నీ తలంబుట్టె. గాక! మణి యేవీ కృష్ణ! యో చెల్ల! నీ 
చెంతన్‌ దాసులమై చరించెదము మా చేలంబు లిప్పింపవే! 829 
శో కృష్ణా! ఆడువారు స్నానము చేసేటప్పుడు మగవారు ఆ చాయలకు వస్తారా? వచ్చారనుకో! 
దయమాలి ఎక్కడైనా ఈ మాదిరి అల్లరి పనులు చేస్తారా? బౌరా! ఈ చిత్రచర్యలు నీకే సరిపోయాయి; 
మరెక్కడా లేవు. నీకు బానిసలమై ఉంటాము. మా కోకలు మా కిప్పించు. 


క. వచ్చెదము నీవు పిలిచిన; నిచ్చెద మేమైనంగాని; యెటం జొరు మనినం 
జొచ్చెదము; నేడు వస్త్రము, లిచ్చి మముం గరుణతోడ నేలుము కృష్ణా? 830 

* కృష్ణా! నీవు పిలవగానే వస్తాము. నీవేది కోరినా ఇస్తాము. నీ వెక్కడికి పొమ శన్నా పోతాము. ఇపుడు 
మా చీరలు మా కిచ్చి దయతో మమే లుకో! 


న. అనిన దరహసిత వదనుండై హరి యిట్లనియె. 831 


క. ఏ తరుణు(డు మగ డౌటకు, మీ తపములు సెప్పు(డింక మీ యానలు సుం 
డీ తప్పిన నీ కూరిమి, మీ తలలనె పుట్టెనోటు మేదిని లేదే?. 832 


* గోపికల మాటలు విని చిణునవ్వుతో శ్రీకృష్ణు డిట్లన్నాడు. “ఓ పడతులారా! ఏ పడుచువాణ్ణి పతిగా 
కోరి మీ రీ (వ్రతం చేస్తున్నారో నిజం చెప్పండి. అసత్య మాడితే మీ మీద ఒట్టు! ఈ వలపు మీతోనే జన్మించ 
లేదు. సర్వత్రా ఉర్విలో ఉన్నదే! 

క. ఎవ్వని(గని మోహించితి, రెవ్వండు మీ మానధనము లెల్ల హరించెన్‌? 

నివ్వటిలె మీకు. గూరిమి, యెవ్వనిపై? బలుకరాదె? యే నన్యుండనే? 833 


* మీరు ఎవణ్ణి చూచి మోహించారు? మీ మానధనం అపహరించిన ఆ మగవా డెవడు? ఎవడిమీద 
మీకు ప్రణయం నెలకొన్నది? నేను పెరవాడనా? నిజం చెప్పండి.” 


వ. అనిన నిని సుందరు లన్యోన్యసందర్భనమ్ములు సేయుచు, హృదయారవిందంబులందు( గందర్పుండు 
సందడింప నగుచు నిరుత్తరలయి యున్న లోకోత్తరుం డిట్లనియె. 834 


* ఆ మాటలు విని గొల్లచేడియలు ఒకరినొకరు చూచుకొన్నారు. వారి హృదయ పద్మాలలో మరులు 
హెచ్చింది. వారు నవ్వుతూ మిన్నకున్నారు. అపుడు లోకమాన్యుడైన శ్రీకృష్ణు డిట్లన్నాడు. 
క. నా యింటికి దాసులరై, నా యాజ్ఞ వహించి మీరు నడిచెదరేనిన్‌ 
మీ యంబరమ్ము లిచ్చెదం దోయంబులు వెడలి రండు తొయ్యలులారా! 835 


* ఓ కలువకంటులారా! నా యింట దాస్యం చేస్తూ నా ఆజ్ఞ ప్రకారం మీరు నడుచుకుంటామంటే 
మీ చీరలు మీకిస్తాను. నీటి నుండి వెలుపలికి రండి. 
న. అనిన విని హరిమధ్యలు చలికి వెజచి సలిలమధ్యంబున నిలువనోపక. 836 


* మాధవుని మాటలు విన్న సింహం నడుమువంటి సన్నని నెన్నడుములు గల ఆ గొల్లచెలువలు 
చలికి భయపడి ఉదక మధ్యంలో ఉండలేకపోయారు. 


క. కొందటు వెడలుద మందురు, కొందజు వెడలుటయు సిగ్గుగొను గోవిందుం 
డందురు; కొందణు దమలోం గొందల మందుదురు వడ(కుగొని మనుజేంద్రా! 837 


* ౬ పరీక్షిన్మహారాజా! చలికి గడగడ లాడుతూ ఆ కన్నెలలో కొందరు వెలుపలికి వెళదామంటారు. 
వెళితే శ్రీకృష్ణుడు మన సిగ్గుదీయడం తథ్యమంటారు మరికొందరు. ఇంక కొందరు ఎటూ తోచక తమలో 
ఆందోళన చెందుతారు. 

వ. మణీయు నెట్టకేలకు( జిత్తంబులు గట్టిపణచుకొని తనుమధ్యలు తోయ మధ్యంబు వెలువడి.838 


* చిట్టచివరకు ఎలాగో మనసులు దిట్టపరచుకొని సన్నని నడుములు గల గోపకన్యలు నీటినుండి 
వెలుపలికి వచ్చారు. 


క. చంచత్సల్లన కోమల, కాంచన నవరత్నఘటిత కంకణరుచిరో 
దంచిత కరసంఛాదిత, పంచాయుధగేహ లగుచు( బడ(తులు వరుసన్‌. 839 


* ఆ పడతులు చిగురాకువలె మృదువైనవీ, నవరత్నాలు పొదిగిన బంగారు గాజుల కాంతితో మిల 

మిల మెరసేవీ అయిన చేతులతో తమ మర్మాంగాలు మాటుపరచుకొని మడుగునుండి వరుసగా వెలువడ్డారు. 
వ. చని ప్రొఢలైన సుందరుల ముందట నిడుకొని మందగమనలు మందహాసంబుతోడ నెదుర నిలిచిన 
నరవిందనయనుం డిట్లనియె. 840 


5 మెల్లగ నడిచే ఆ గొల్ల పడుచులు తమలో గడుసరులైన పడతులను ముందు నిలుపుకొని చిరు 
నవ్వులు చిందిస్తూ కమలనేత్రుని ఎదుట నిలిచారు. అప్పుడు వారితో కృష్ణు డిట్లన్నాడు. 
సీ. శృంగారవతులార! సిగ్గేల? మిము(గూడి పిన్ననాంటను గోలెం బెరింగినాండ 
నెణు(గనే మీలోన నెప్పుడు నున్నాడ నేను జూడని మర్మ మెద్ది గలదు? 
ప్రతనిష్టలై యుండి వలువలు గట్టక నీరు సొత్తురె మీరు నియతి దప్పి? 
కాత్యాయనీ దేవి. గల్లసీయుట గాక యీ రీతి నోమువా రెందు. గలరు? 


ఆ. వ్రతఫలంబు మీరు నలచిన( జక్క(గ, నింతు లెల్ల( జేతు లెత్తి మొక్కి 
చేరి పుచ్చుకొను(డు చీరలు; సిగ్గువో, నాడనేల యెగ్గు లాడనేల? 841 


* ఒయ్యారులారా! ఎందుకు సిగ్గపడతారు? చిన్నప్పటినుంచీ మీతోనే పెరిగాను. ఎప్పుడూ మీతోనే 
ఉన్నాను. నాకు తెలియదా? నేను చూడని రహస్య మేముంది? మీరు కాత్యాయనీ వ్రతదీక్ష నవలంబించికూడ 
చీరలు ధరింపక నియమం వదలి జలకా లాడవచ్చునా? ఇది అంబికకు అపరాధం కావించటమే కదా! ఇవ్వి 
ధంగా నోము నోచే జవ్వనులు ఎక్కడైనా ఉంటారా? వ్రతఫలం దక్కాలని మీరనుకుంటే చక్కగా చేతులెత్తి 
నాకు నమస్కరించండి. నా చెంతకు వచ్చి మీ పుట్టములు పుచ్చుకొనండి. సిగ్గు చెడేటట్టు చెప్పడ మెందుకు? 
ఇలా దెప్పడ మెందుకు? 


వ. అనిన విని మానవతులు దమలోన. 842 


మ. వ్రతముల్‌ సేయుచు నొక్క మాటయిన నెవ్వానిన్‌ విచారించినన్‌ 
వ్రతభంగంబులు మానునట్టి వరదున్‌ వామాక్షు లీక్షించియున్‌ 
గతచేలాప్లవనంబు నేడు వ్రతభంగం బంచు శంకించి ఫా 
ల తటన్యస్త కరాబ్దలై సరసలీలన్‌ మొక్కి రట్లందణున్‌. 843 

* అభిమానవతులైన ఆ యువతులు పరమపురుషుని పలుకులు విన్నాడు. అభిమతాలైన (వ్రతా 
లాచరిస్తూ ఒక్కసారి ఏ ఉత్తమక్టోకుణ్ణి స్మరిస్తే వ్రతభంగాలన్నీ తొలగిపోతాయో అట్టి వరాలు (ప్రసాదించే 
పరాత్సరుణ్ణి ఆ గొల్ల ముద్దియలు వీక్షించారు. కట్టుకోకలు విడిచి స్నానమాడటం వ్రతభంగ మన్న సంగతి 
తెలుసుకొని వారప్పుడు జంకుగొన్నారు. అందరూ అరవిందాలవలె అందమైన తమ హస్తాలను నుదుట 
నుంచుకొని యదువల్లభునకు ఒయ్యారంగా వంగి వందనం కావించారు. 


క. బాలలకు హస్తకీలిత, ఫాలలకు నితాంతశీత పవనాగమ నా 
లోలలకు నంబరములు కృ, పాలు(డు హరి యిచ్చె భక్తసాలకు( డగుటన్‌. 844 


* శ్రీకృష్ణుడు దయాలవాలుడు, భక్తజన పరిపాలకుడు, అందుకనే మిక్కుటమైన చలిగాలికి వణకు 
తున్నవారూ, నెన్నొసట కేలుమోడ్చినవారూ అయిన ఆ చెలువలకు వలువ లొసగినాడు. 


ఆ. “చీర లపహరించి సిగ్గులు విడిపించి, పరిహసించి మైనం బరంగ మనకు 
ఘనుడు నోము కొజంతగాకుండ మొక్కించె, ననుచు హరి నుతించి రబల లెల్ల. 845 


* చీరలు దొంగిలించినా, సిగ్గులు దీసినా, ఎగతాళిచేసినా, చివరకు వ్రతలోపం జరగకుండా మన 
వందనాలు అందుకున్నాడంటూ ఆ సుందరు లందరూ నందనందనుణ్ణి అభినందించారు. 


క. ఉల్లములు నొవ్వ నాడినం గల్లలు సేసినను నగినం గలంచిన నైనన్‌ 
వల్లభులు సేయు కృత్యము, వల్లభలకు నెగ్గు గాదు; వల్లభ మధిపా! 846 
* రాజా! మనసులు నొచ్చునట్టు మాట్లాడి నప్పటికినీ, మోసగించి నప్పటికినీ, అపహసించి నప్పటికినీ, 
కలత కలిగించి నప్పటికినీ ప్రియులు చేసేపని ప్రియురాండ్రకు బాధాకరం కాదు. అది ఎంతో ప్రియంగానే 
ఉంటుంది. 


వ. ఇట్టు హరి వలువ లిచ్చినం గట్టుకొని సతు లతనియందు బద్దానురాగ అయ్యు( జలింపక టెప్పలిడక 
తప్పక చూడ నా ప్రోడ యెజింగి చేరి వారి కిట్లనియె. 847 


* ఇలా నారాయణు డొసగిన చీరలు ఆ నారీమణులు ధరించినారు. అధోక్షజుని పట్ట అచంచలమైన 
ప్రణయం కలవారై నప్పటికీ కనురెప్పలు మూయక చలింపక అలాగే నవనీతచోరుణ్ణి అవలోకిస్తూ నిలబడ్డారు. 
చతురుడైన స్వామి వారి చెంతకు చేరి ఇట్లన్నాడు. 


సీ లక్షణనతులార! లజ్జించి చెప్పరు గాని మీ మర్మముల్‌ గానంబడియె; 
నను(గొల్వ( జింతించినారు నా చేతను సత్యంబు మీ నోము సఫల మగును; 
గామితార్థంబుల కలిమి. జెప్పంగ నేల? నను గొల్వ ముక్తికి నడవవచ్చు6 
గడమ కూడ(గ నంబికాదేవి నోమంగ నటమీ(ద రాత్రులయందు మీకు 

అ. నన్ను బొంద గల్లు నమ్మి పొండని హరి, పల్క నింతు లెల్ల భ్రాంతి జనిరి 
తపము పండె ననుచు దత్సదాంభోజముల్‌, నూనసించు కొనుచు మందకడకు. 848 


* ఓ శుభలక్షణవతులైన సుదతులారా! బిడియపడి చెప్పకున్నారు కానీ మీ హృదయరహస్యం నా 
కెరుకపడింది. మీరు నన్ను పతిగా బడయుటకై (వ్రతం సంకల్పించినారు. నిజంగా నా వల్ల మీ నోము పండు 
తుంది. నన్ను సేవిస్తే కైవల్యమే కరతలామలక మవుతుంది. ఇక కోరిన కోరికలు ఈడేరుతా యని వేరుగా 
చెప్పడ మెందుకు? ఇందుకు తోడుగా మీరు గౌరీవ్రతం పరిసమాప్తి చేస్తే రాత్రులందు నా కలయిక మీకు 
లభిస్తుంది. నా మాటలు నమ్మి మీరు ఇండ్లకు పొండి- అని కృష్ణుడు పలికినాడు. గోపికలు తమ తపస్సు 
ఫలించిందని ముకుందుని చరణారవిందాలు మదిలో ధ్యానించుకుంటూ ఆనందంగా ్రేపల్లెవాడకు వెళ్ళి 
పోయారు. 


-: మునిభార్య లన్నము( దీసికొని వచ్చి శ్రీకృష్ణుని నారగింప€ జేయుట :- 


వ. ఇట్లు గోపకన్యకలందు. బ్రసన్నుండై గోవిందుండు బృందావనము దా(టి దూరంబున ధేనువులమేపు 
చుండ జండకిరణుని యెండంబడి దండిచెడి తరులదండ నండగొనుచు నాతపత్రాకారంబులై నీడలు సేయు 
చున్న వృక్షంబుల నీక్షించి కృష్ణ బల శ్రీదామ దేవప్రస్థ విశాలార్టున ప్రముఖులకుం దక్కిన గోపకులిట్లనిరి. 849 


* ఇలా గోవిందుడు గోపకన్యలను అనుగ్రహించి బృందావనం దాటి దూరంలో గోవులను మేపుతుం 
టాడు. అది మంచివేసవికాలం. భానుతాపం భరించలేక గోపకులు బడలిపోయారు. వృక్షాలను ఆశ్రయిస్తూ 
గొడుగులవలె నీడ లిస్తున్న ఆ చెట్లను చూచి శ్రీకృష్ణుడు, బలరాముడు, శ్రీదాముడు, దేవ (ప్రస్టుడు, 
విశాలుడు, అర్జునుడు మొదలైన వారితో తక్కిన గోపాలబాలకులు ఈ విధంగా పలికారు. 


ము. 'అపకారంబలు సేయ వెవ్వరికి నేకాంతంబులందుండు నా 
తప శీతానిల వర్ష వారణములై త్వగ్గంధ నిర్యాస భ 
స్మ పలాశాగ్ర మరందమూల కుసుమచ్చాయా ఫలశ్రేణిచే 
నుపకారంబులు సేయు నర్జులకు నీ యుర్వీజముల్‌ గంటిరే?' 850 
* “ఈ చెట్టు చూడండి. ఎవ్వరికి కీడు చేయవు. ఏ జోలీ లేకుండా ఏకాంతంగా ఉంటాయి. ఎండ, 
వాన, గాలి, మంచుల బారినుండి ఆశితులను కాపాడుతాయి. అర్థిజనులకు తమ పట్టలు, గంధము, 
జిగురు, బూడిద, చివురుటాకులు, తేనె, వేళ్ళు, పూలు, నీడలు, పండ్లు ఇచ్చి మేలుచేస్తాయి.” 


వ. అని చిగురాకు పువ్వు గాయ పండు తండంబుల వ్రేగున వీ(గిన తరువుల నడిమి తెరువునంబసుల 
దాంటుల దాంటించి, యమునకుం జని, వెడందమడుంగుల మెల్లన చల్లని నీరు ద్రానించి, తత్స 
మీపంబున మేపుచు, వల్లవులెల్ల మూ(కలు గొని, యాశలి గొంటిమని విన్నవించిన దనకు భక్తు 
రాండ్రగు విప్రభార్యలవలనం బ్రసన్నుండై వారలం జూచి రామసహితుండైన హరి యిట్లనియె. 851 

* ఇలా పలుకుతూ చివురుటాకులు, పువ్వులు, కాయలు, పండ్లు- వీటి బరువున వంగిన చెట్ల 
సందుల నడిమిబాటలో పసులమందలను తోలుకొని గోపబాలకులు యమునానదికి వెళ్ళినారు. అక్కడ 
పెద్ద మడుగులలో నెమ్మదిగా పశువులను చల్లని నీరు త్రాగించి ఆ సమీపంలో వాటిని మేపుతూ వారు 
ఆకలి వేయుచున్నదని కన్నయ్యకు విన్నవించుకొన్నారు. బలరామ సహితుడైన శ్రీహరి తన భక్తురాండ్రగు 
(బాహ్మణపత్నులను అను[గ్రహింప దలచి ఆ యాదవబాలకులతో ఇట్లన్నాడు. 


సీ, వల్లవులార! యీ వనమున విప్రులు బ్రహ్మవాదులు దేవభవనమునకు 
నరుగుట కాంగిరసాహ్యయ సత్రంబు సలుపుచునున్నారు సనుండు మీరు 
మా నామములు సెప్పి మైత్రితో నడిగిన నన్నంబు వెట్టెద రనుచు. బలుక 
వారలు చని విప్రవరుల కెల్లను మొక్కి పసుల మేపుచు బలభద్రకృష్ణు 


తే. లలసి పుత్తెంచి రిట మమ్ము నన్న మడుగ, ధర్మవిదులార! యర్ధిప్రదాతలార! 
పెట్టు. డన్నంబు; శ్రాంతుల. బిలిచి తెచ్చి, పెట్టుదురు గాదె మిముబో(టి పెద్దలెల్ల. 852 


(2) 


* “ఓ గోపాలబాలకులారా! ఈ వనంలో భూసురు లున్నారు. వారు వేదవేత్తలు. స్వర్గమున కరుగుటకై 
“ఆంగిరసి మనే సత్రయాగం చేస్తున్నారు. మీరు వారి కడకు వెళ్ళండి. నా పేరూ, మా అన్నగారి పేరూ చెప్పి 
అనురాగపూర్వకంగా వారి నర్జించండి. మీకు అన్నం పెడతారు.” ఇలా శ్రీకృష్ణుడు చెప్పగా గొల్లపిల్లలు ఆ 
(బ్రాహ్మణోత్తముల దగ్గరికి వెళ్ళి నమస్కరించాడు. “ఓ ధర్మవేత్తలారా! అర్థిజనులకు అడిగిన విచ్చే 
మహనీయులారా! బలరామకృష్ణులు పశువులను మేపుతూ బడలిపోయారు. మమ్ము పంపినారు. దయచేసి 
అన్నం పెట్టండి. మీవంటి పెద్దలు ఆకలిగొన్నవారిని పిలిచి పెడతారుగదా!.” 


క. “ఘన దీక్షితునకు నైనం, జను€ గుడువంగ౮ బశువధంబు సౌత్రామణియుం 
జనిన వెనుక దోషము లే, దనఘాత్మకులార! సెట్టు. డన్నము మాకున్‌. 853 


“ఓ పుణ్యాత్ములారా! యజ్ఞదీక్ష వహించినది మొదలు పశువిశసనం జరుగువరకూ సౌ(త్రామణి 
యాగము కంటె భిన్నమైన జన్నమందు యజమానుడు అన్నము భుజించినను దోషము కాదు. ఇతరులకు 
పెట్టిననూ పాపము రాదు. కనుక మాకు అన్నము పెట్టండి” 


వ. అని గోపకులు పలికిన. 854 


మ. క్రతువున్‌ మంత్రము దంత్రమున్‌ ధనములుం గాలంబు దేశంబు దే 
వతయున్‌ ధర్మము నన్యముల్‌ దల(ప నెవ్యాండట్టి సర్వేశ్వరున్‌ 
మతి నూహింపక గోపబాలు( డనుచున్‌ మందస్థితిం జూచి దు 
ర్మతులై యన్నము లేదు లేదనిరి సమ్మాన క్రియాశూన్యులై. 855 

* అని గోపాలురు పలుకగా యాగములు, వేదమం('త్రములు, (క్రియాతంత్రములు, హవిస్సులు, 
దర్శపూర్ణమాస సం(క్రమణాదికములైన పుణ్యకాలములు, కాశి లోనగు దివ్యస్థలాలు, ఇం[ద్రాగ్నిసోమాది 
దేవతలు, యాగఫలమైన ధర్మము, యాగదీక్షితుడగు యజమానుడు మొదలైన ఈ సమస్తం ఏ మహా విష్ణు 
స్వరూపాలై ఉన్నాయో అట్టి మహావిష్ణువే శ్రీకృష్ణుడని వారు అజ్ఞతవల్ల అంతరంగాలలో భావింపలేక పోయారు. 
కేవలం గోపబాలకుడనే తలంచారు. ఆ విప్రులు దుర్చుద్దితో, కృష్ణుడు పంపిన గొల్లపిల్లలను ఆదరించడం 
మాని అన్నం 'లేదు లే' దని అదలించి పొమ్మన్నారు. 


వ. అంత గోపకులు నిరాశులై వచ్చి యెటింగించిన హరి లౌకికానుసారి యగుచు 'మీరయ్యార్యుల 

నడుగక, వారి భార్యలకు మా రాక( జెప్పుం; డన్నంబు వెట్టెది రని పంచిన వారలు సని బ్రాహ్మణ 

సతుల దర్శించి నమస్కరించి సంపూజితులయి యిట్లనిరి. 856 

* అపుడు గోపబాలకులు నిరాశతో మరలివచ్చి శ్రీకృష్ణునకు విషయం వివరించారు. గోవిందుడు 

లోకవ్యవహారము ననుసరిస్తూ వారితో “మీరు మరల ఆ పెద్దల నడగకండి. రామకృష్ణులు ఈ వనమున 

కేతెంచినారని వారి పత్నులకు చెప్పండి; అన్నం పెడతారు. వెళ్ళండి” అని మళ్ళీ గొల్లపిల్లలను పంపినాడు. 

వారు యజ్ఞవాటికకు వచ్చి భూసుర పత్నులను దర్శించి నమస్కరించారు. తమ్ము ఎంతో సంతోషంతో 
ఆదరించిన ఆ యిల్లాం|డ్రతో గొల్లపిల్ల లిలా అన్నారు. 


క. “గోవుల మేపుచు నాంకొని, గోవిందుం డన్న మడిగికొని రం డని మ 
మ్మీ వేళం బుత్తెంచెను, ధీవిలసితలార! రండు; తెం డన్నంబుల్‌. 857 
య. బుద్దిమతులారా! శ్రీకృష్ణుడు గోవులను మేపుతూ ఆకలిగొన్నాడు. మిమ్మడిగి అన్నం పెట్టించుక 
రండని మమ్ము ఇచ్చటికి పంపినాడు. రండమ్మా! అన్నం పెట్టండమ్మా!” 


న. అనిన విని గోవింద సందర్భన కుతూహలలై ధరణీసుర సుందరులు సంభమానందంబులుడెందంబుల 

సందడింప, భక్ష్య భోజ్య లేహ్య చోష్య పానీయ భేదంబులు గలిగి, సంస్కార సంపన్నంబులైనయన్నం 

బులు కుంభంబుల నిడుకొని సంరంభంబుల సముద్రంబునకు నడచు నదుల తెజణంగున. 858 

* గోపబాలకుల మాటలు వింటూనే దేవకీనందనుని సందర్శించాలని ఆ ఉవిదలు ఉబలాట పడ్డారు. 

హృదయాలలో సంబరమూ సంతోషమూ చెలరేగగా భక్ష్యములు, భో జ్యములు, లేహ్యములు, చోష్యములు 

అనే చతుర్విధాహారాలు, పలురకాలైన పానీయాలు, పక్షంగా వండిన అన్నమూ పాత్రలలో నింపుకొన్నారు. 
సాగరుణ్ణి చేర నరిగే నదులలాగా వారు వేగిరం బయల్లేరినారు. 


క్త బిడ్డలు నుగలును భ్రాతలు, నడ్డము చని నల దనంగ నటు దల(డని మా 
టొడ్డుచు జగదీశ్వరునకు, జడ్డన నన్నంబు గొనుచు( జని రా సుదతుల్‌. 859 


* బిడ్డలు, పతులు, తోబుట్టువులు అడ్డంవచ్చి వలదని వారిస్తున్నా వారు 'మము లను అడ్డగించకండి, 
తప్పుకోండి” అని బదులు చెపుతూ జగన్నాథునకు అన్నం తీసుకొని చెరచెరా వెళ్ళిపోయారు. 

వ. చని యమునా సమీపంబున నవపల్లవాతిరేకంబును విగత వనచర శోకంబును నైన యశోకంబు 
క్రింద నిర్మలస్థలంబున. 860 


*వా రలా వెళ్ళి కాళిందీ నదీతీరంలో (క్రొంజిగురు జొంపాలతో సొంపారుతూ వనచరుల క్లేశాలు 
హరించే ఒక అశోకవృక్షం (క్రింద నిర్మలప్రదేశంలో ఉన్న నందనందనుణ్ణి సందర్శించారు. 


సీ, ఒక చెలికానిపై నొకచేయి సాంచి వే జొకచేత లీలాబ్ద మూంయవాని( 
గొప్పున కందని కొన్ని కుంతలములు సెక్కుల నృత్యంబు సేయువాని( 
గుణుచ చుంగులు వుచ్చి కొమరార( గట్టిన పసిండి వన్నియ గల పటమువాని 
నౌందలం దిరిగి రా నలవడఈ. జుట్టిన దట్టంపు( బించెపు దండవాని 
తే. రాజితోత్సల కర్లపూరములవాని, మహిత పల్లన పుష్పదామములవాని 
భువన మోహన నటవేషభూతివాని(, గనిరి కాంతలు కన్నుల కణువు దీ. 861 


* ఆ గోకులవిహారి ఒక మిత్రుని మూపుపై చేయి వైచుకొని రెండవచేతితో విలాసపద్మాన్ని 
(తిప్పుతున్నాడు. ముడికి చాలని కొన్ని ముంగురులు ఆయన నునుచెక్కిళ్ళపై చిందులు వేస్తున్నాయి. 
ఆయన కురుచ కుచ్చెలు వచ్చునట్టుగా పసిడిమెరుగు దువ్వలువ కట్టినాడు. తలచుట్టూ తిరిగి వచ్చేటట్లు 

లా యు యు లా 
గుబురైన నెమలిపించెపు దండ ధరించాడు. చెవి సందున కళకళలాడుతున్న కలువపువ్వు చెరివికొన్నాడు. 
చివుళ్ళు, పూలు చేర్చికట్టిన వనమాల మెడలో అలంకరించాడు. ఆయన జగములను సమ్మోహపరిచే 
నటవేషంతో విరాజిల్లుతున్నాడు. అట్టి లీలామానుష విగ్రహుణ్ణి భూసురాంగనలు కన్నుల కరవు తీరేటట్టు 
కనుగొన్నారు. 


క. కని లోచనరంధ్రంబుల, మునుమిడి హరిలలితరూపమును లోణొని నె 
మ్మనముల( బరిరంభించిరి, తనుమధ్యలు హృదయజనిత తాపము వాయన్‌. 862 


* సూక్ష్మమైన నడుములు గల ఆ సుదతులు హరిస్వరూపాన్ని ఆలోకించి వరుసపెట్టి తమ 
నయనద్వారాలగుండా నళినాయతాక్షుని సుందరమూర్తిని హృాదయమందిరాలలోనికి ప్రవేశింపజేసుకున్నారు. 
ఆధ్యాత్మికము, ఆధిభౌతికము, ఆధిదైవికము అనే త్రివిధతాపాలూ ఉపశమింపగా హృదయాలతో అతనిని 
కౌగిలించుకున్నారు. 


వ. ఇ వ్విధంబున. 863 


క. వారిత సర్వస్సృహలై, వా రందణు( దన్ను. జూడ వచ్చుట మదిలో 
వారిజనయను(డు వొడగని, వారికి నిట్లనియె నగి యవారితదృష్టిన్‌. 864 


* ఈ రీతిగా ద్విజాంగనలు అన్ని అపేక్షలు వదలుకొని తన్ను దర్శించు తహతహతో రావడం 
సర్వదర్శనుడైన పద్మప[త్రనేత్రుడు గ్రహించి ఒక చిరునవ్వు నవ్వి అలాగే వారివైపు చూస్తూ ఇలా అన్నాడు. 

శా. “కాంతారత్నములార! మీ గృహములం గల్యాణమే! యేమి గా 
వింతున్‌ మీ? కిటు రండు; మమ్ము నిచటన్‌ వీక్షింప నేతెంచి నా 
రెంతో వేడుకతో; నెణుంగుదురు నిర్హేతుస్థితిన్‌ నన్ను ధీ 
మంతుల్‌ మీ క్రియ జేరి కందురు గదా మత్సేవలన్‌ సర్వమున్‌. 865 


* ఓ మహాభాగలారా! ఇటు రండి. ఇండ్లలో మీ కందరకూ కుశలమే కదా! మీకు మేమేమి చేయవలెనో 
చెప్పండి. ఎంతో ఉల్లాసంగా మా దర్శనానికి మీరు ఏగుదెంచినారు. ఫలాపేక్ష లేకయే మీరు వచ్చారని మాకు 
తెలుసు. విజ్ఞానులు మీవలెనే నాకడకు వచ్చి సేవ లొనర్భి సకలమూ పొందగలరు. 


వ. కావున గుహస్సులెన మీ పతులు మిముం గూడి [కతువు నిరిొఘుంబుగా సమాసి సేసెదరు; మీరు 
భాసుర గ్ర ఆ సళ 


క. 


యాగవాటంబునకుం జనురి డనిన విప్రభార్య లిట్లనిరి. 866 
* గేస్తులైన మో భర్తలు మీతో కూడి యజ్ఞం నిరాటంకంగా నెరవేర్చడానికి మీ రిప్పుడే యాగవాటికకు 
వెళ్ళండి" అని శ్రీకృష్ణుడు పలుకగా వా రిట్లన్నారు. 
మ. 'తగునే మాధవ! యిట్టి వాండి పలుకుల్‌? ధర్మంబులే మా యెడన్‌? 
మగలున్‌ బిడ్డలు సోదరుల్‌ జనకులున్‌ నుమ్మున్‌ నివారింప మ 
చ్చిగ నీ యం(ఘులు సేరినార; మటంబోం జేకొందురే వార? లా 
పగి దే మొల్లము; కింకరీజనుల(గా భావించి రక్షింపవే!' 867 


“లక్ష్మీ మనోహరా! మాతో ఇట్టి పరుషవచనా లాడడం నీకు తగునా? మా యెడ ఇది న్యాయమా? 
పతులు, సుతులు, (భ్రాతలు, పితలు మమ్ము వారిస్తున్నా తిరస్కరించి చనవుతో నీ చరణాల చెంతకు 
చేరినాము. మే మక్కడికి వెళితే వారు మరల మమ్ము గైకొంటారా? ఇక ఇండ్ల కేగుటకు మే మంగీకరింపము. 
మమ్ము నీ దాసీజనంగా భావించి కాపాడు.” 


వ. అనిన జగదీశ్వరుండు. 868 


సీ. నా సమీపమున నున్నారంచు నలుగరు బంధులు భ్రాతలు పతులు సుతులు 
మిమ్ము దేవతలైన మెత్తు రంగనలార! నా దేహసంగంబు నరుల కెల్ల 
సాఖ్యానురాగ సంజనకంబు గాదు; ముక్తి ప్రదాయకము; నా కీర్తనమున 
దర్భ్శనాకర్లన ధ్యానంబులను గర్మ బంధ దేహంబుల. బాసి మీరు 


తే. మానసంబులు నాయందు మరగటేసి, నన్ను( జేరెద రటమీ(ద; నమ్ము౮ డనుచు( 
బలికి వారలు దెచ్చిన భక్షణాదు, లాప్తవర్గంబుతో హరి యారగించె. 869 
* అని బ్రాహ్మాణపత్నులు పలుకగా శ్రీకృష్ణుడు “ ఓ ద్విజపత్నులారా! మీరు నాకడ నున్నారని మీ 
చుట్టములు, సోదరులు, మగలు, బిడ్డలు మిమ్ము కోపగించుకొనరు. వేల్పులైనను మిమ్ము (ప్రస్తుతిస్తారు. 
నరుల శరీరసంగమంవలె నా సాంగత్యం సౌఖ్యానురాగాలు ఇచ్చేది కాదు. ఇది కేవలం ముక్తిదాయకం. 

నన్ను స్తుతించటం వల్లా, నన్ను దర్శించటం వల్లా, నా కథలు వినటం వల్లా, నన్ను ధ్యానించటం వల్లా మీరు 
కర్మానుబంధమైన కాయం విడిచి మనసు నాయందే లగ్న మొనర్శి ఉచితకాలంలో నన్ను పొందగలరు. నా 
మాటలు నమ్మండి” అంటూ వాసుదేవుడు వారు తెచ్చిన ఆహారాలు ఆప్తమిత్రులతో కలిసి ఆరగించాడు. 


క్‌ు పరమేశ్వరార్పణంబుగం బరజనులకు భిక్ష యిడిన( బరమపదమునం 
బరగౌద రంట! తుది సాక్షా, తృరమేశుండు భిక్ష గొన్న ఫల మెట్టిదియో? 870 


* పరీక్షిన్మహారాజా! “శ్రీకృష్ణార్భణ” మంటూ పరులకు భిక్షపెట్టితేనే పరమపదం లభిస్తుంది. మరి 
సాక్షాత్పరమేశ్వరుడైన దేవకీ తనయుడు ప్రియంగా స్వయంగా భిక్ష స్వీకరించినపుడు కలిగే ఫలం ఇట్టిదని 
చెప్పశక్యం కాదు గదా! 

వ. ఇట్లు సర్వేశ్వరుం డయిన హరికి భిక్ష యిడి తమ తమ భార్య లతని వలనం గృతార్థ లగుట 

యెటీంగి భూసురవరులు తమలో నిట్లనిరి. 871 

* ఈ విధంగా అఖిలాండే శృరుడైన హరికి ఆహారం నివేదించి తమ పత్నులు ఆయన అను(గ్రహంచేత 

ధన్యురాండ్రు కావడం తెలిసి ఆ బ్రాహ్మణ పుంగవులు తమలో తాము ఇలా చింతించారు. 


చ. “కటకట! మోసపోయితిమి; కాంతల పాటియు బుద్ది లేదు; నే( 
డిట హరి గానంబో నెటు; మేము దురాత్ముల; మేము కల్మషో 
దృటులము; విష్ణు దూరగుల ప్రాజ్ఞత లేల? తపంబు లేల? ప 
ర్యటనము లేల? శీలములు యాగములున్‌ మణీ యేల కాల్పనే? 872 
* “అయ్యో! ఎంత వంచితుల మయ్యాము. ఆడువారికున్న బుద్ధి మనకు లేకపోయెనే! శ్రీహరిని 
నేడు సందర్శించుట కరుగమైతిమే! మనము దుష్టచిత్తులం. పరమ పాపాత్ములం. విష్ణువునకు దూరమై 
పోయాము. మన ప్రజ్ఞ లెందుకు? తపస్సు లెందుకు? తీర్ణయా(త్ర లెందుకు? నియమ నిష్ట లెందుకు? 
యజ్ఞా లెందుకు? తగుల వేసేటందుకా? 
క. జపహోమాధ్యయనంబులు, దపములు వ్రతములును లేని తరుణులు హరి స 
తృప బడసి, రన్ని గలిగియు6 జపలత( బొందితిమి భక్తి సలుపమి నకటా! 873 
* జపములు, హోమములు, వేదాధ్యయనాలు, తపస్సులు, వ్రతములు ఇవేవీ లేకుండా అబలలు 
అరవిందాక్షుని అను[గ్రహానికి పాత్ర మయ్యారు. ఇన్నీ ఉన్నప్పటికీ భక్తి హీనులమై మనము బుద్ది చాంచల్యము 
నకు గురియెనాము. 
క. సురగురులగు యోగీంద్రుల, నరుదుగ మోహితుల( జేయు హరినూయ మమున్‌ 
నరగురుల మూఢవిప్రుల, నురవడి మోహితుల( జేయ నోపక యున్నే? 874 


* సురగురువులగు యోగీం(ద్రులనే విష్ణుమాయ మోహింపజేస్తుంది. మరి నరగురువులమూ, 
జడవిప్రులమూ అయిన మనలను భగవన్మాయ మోహంలో ముంచకుండా ఉంటుందా? 

మ. క్రతువుల్‌ ధర్మము మంత్ర తంత్ర ధనముల్‌ గాలంబు దేశంబు దే 
నతయున్‌ వహ్నలు మేదినీసురులు నెవ్యాండిట్టి సర్వేశు డీ 
క్షితి రక్షింప జనించినా( డెణు6గ; మా శ్రీభర్తకుం గర్తకుం 
గుతలోద్దర్తకు మేము మొక్కెదము రక్షోనాథ సంహర్తకున్‌'. 875 


* యాగములు, మంత్రము, తంత్రము, (ద్రవ్యము, కాలము, దేశము, దేవత, అగ్ని, భూసురులు- 
ఏ పరమేశ్వర మయములో అట్టి పరమేశ్వరుడే మానుషవేషాన శ్రీకృష్ణుడుగా జగ(ద్రక్షకై అవతరించినాడని 
ఎరుగక పోయితిమి. రమానాథుడూ, సకలమునకు కర్తా, భూమండలము నుద్దరించువాడూ, రాక్షసరాజులను 
సంహరించువాడూ ఐన ఆ నందనందనునకు ఇవే మా వందనాలు.” 


-:నందాదు లింద్రయాగము సేయ శ్రీకృష్ణునితో నాలోచించుట :- 


వ. అని మజీయు ననేకవిధంబుల. బశ్చాత్తాపంబులం బొంది హరిం దలంచి శమింపుమని మొక్కి 
బ్రాహ్మణులు కంసభీతులయి బలకృష్ణసందర్భనంబు సేయంజనరై; రంత నక్కడ నఖిలదర్భనుండైన 
హరి యింద్రయాగంబు సేయం దలంచి తన కడకు వచ్చిన నందాది గోపవృద్దులం గని నమస్కరించి 
నందున కిట్లనియె. 876 


* ఈ విధంగా ఆ విప్రపుంగవులు పరిపరివిధాల తమ చేసిన తప్పునకు చింతిస్తూ శ్రీహరిని 
స్మరిస్తూ తమ అపరాధం సైరింపుమని ప్రణమిల్లినారు. కాని ఆ భూసురులు కంసుడి భయంవల్ల 
బలరామకృష్ణులను సందర్శించడానికి వెళ్ళలేదు. 


అటుపిమ్మట గోకులంలో ఇంద్రయాగం చేయదలచి నందుడు మొదలైన గొల్ల పెద్దలు తన దగ్గరకు 
రాగా సర్వజ్ఞుడైన శౌరి నందమహారాజును చూచి ఇట్టన్నాడు. 


సీ. యాగంబు సేయంగ నర్ధించి వచ్చితి; రీ యాగమున ఫల మేమి గలుగు? 
నెవ్వాండు దీనికి నీశ్వరుం? డధికారి యెవ్వ(డు? సాధన మెంత వలయు? 
శాప్రీయమో, జనాచారమో కార్యంబు? వైరుల కెటే(గింపవలదు గాని 
యెటేగాడి మిత్రుల కెటే(గింప( దగు జేరి యెజీ.గి చేసిన గోర్కు లెల్లం గలుగు. 


ఆ. బగయు. జెలిమి లేక పర(గిన మిముబో(టి, మంచివారి కేల మంతనంబు? 
తలపు లెల్ల మాకు( దగ నెటింగింపవే, తాత! వాక్సుధాప్రదాత వగుచు. 877 


* మీరేదో యాగం సంకల్పించి ఇక్కడికి వచ్చినట్టున్నారు. ఈ యజ్ఞం వల్ల ప్రయోజన మేమిటి? 
ఎవరి నుద్దేశించి చేయనెంచారు? ఈ (క్రతువు కావించడానికి అధికారి ఎవరు? ఈ సవనానికి కావలసిన 
సాధన సంపత్తి ఎట్టిది? మీరు చేయబూనుకొన్న ఈ జన్నం శాస్తపద్దతి ననుసరించినదా? లేక లోకుల 
ఆచారాన్ని బట్టి వచ్చినదా? శత్రువులకు వివరం చెప్పరాదు గాని తెలుసుకోగోరు మిత్రులకు చెప్పవచ్చు. 

తెలిసి కర్మల నాచరిస్తే కార్యసిద్ది అవుతుంది. తెలియక చేస్తే కాదు. మిత్రుడు శత్రువు అనే భేదంలేని 
మీవంటి సత్సురుషులకు దాచదగిన రహస్యాలు లేవు. జనకా! మీ పలుకు లనెడు సుధలు చిలుకుతూ ఈ 
యజ్ఞం సంకల్పించడంలో మీ ఉద్దేశమేమో నా కెరింగించండి. 


వ. అని పలికిన ప్రాఢకుమారునికి. దండ్రి యిట్లనియె. 878 
* ఈ విధంగా ఆ గడుసరికొడుకు ముకుందుడు అడుగగా తండ్రియైన నందు డిట్టన్నాడు. 


సీ. పర్దన్యు( డధికుండు భగవంతు( డమరేంద్రు( డతనికి( బియమూర్తు లగుచు నున్న 
మేఘబృందంబులు మేదినీతలముపై నతని పంపున భూతహర్షణముగ 
జలములు గురియు(, దజ్జలపూరముల. దో(గి పండు సస్యంబు లా పంట దమకు 
ధర్మార్థకామ ప్రదాయకంబుగ లోకు లెల్లను బదుకుదు; రింత యెతటియగి 
తే. మేఘవిభు(డైన యింద్రుండు మెచ్చుకొణకు, నింద్రయాగము సేయుదు రెల్ల నృపులు 
కామ లోభ భయ ద్వేష కలితు లగుచు6 జేయ కుండిన నశుభంబు సెందు(బుత్ర! 879 
* కుమారా! వర్గాధిపతియెన పర్జన్యుడు గొప్పవాడు. అతడు భగవంతుడగు దేవేంద్రుడే సుమా! 
ఆయనకు ఇష్టమూర్తులైన మబ్బుల గుంపులు అతని యాజ్ఞచే సర్వజీవులకు సంతోషకరంగా నేలమీదవర్షాలు 
వర్షిస్తాయి. ఆ నీటివల్ల పంటలు పండుతాయి. ఆ పంటలవల్ల ధార్మార్థకామములు సిద్దించగా జనులు 
హాయిగా జీవనం చేస్తారు. కనుక మేఘాలకు అధిపతి యైన ఇంద్రుడు మెచ్చేటందుకుగాను రాజు లందరూ 
“ఇంద్రయాగం” చేస్తారు. కామం వల్లనో, లోభం వల్లనో, భయం వల్లనో, ద్వేషం వల్లనో, ఈ యజ్ఞం చేయక 
పోతే మనుజులకు శుభములు సం(ప్రాప్తించవు. 


వ. అదియునుం గాక. 880 


ఆ. మఖము సేయ వజి మది సంతసించును, నజి సంతసింప వాన గురియు 
వాన గురియ గసవు వసుమతి బెరుంగును, గసవు మేసి ధేనుగణము బదుకు. 881 
* అంతేకాక యజ్ఞం చేస్తే వజ్రాయుధుడైన దేవేంద్రుడు సంతోషిస్తాడు. ఆయన హర్షిస్తే మేఘం 
వర్షిస్తుంది. వాన కురిస్తే భూమిపై గడ్డి పెరుగుతుంది. గడ్డిమేసి మన ఆలమందలు (బ్రతుకుతాయి. 


క, ధేనువులు టబదికెనేనిన్‌, మానదు; ఘనమైన పా(డి మందల. గలుగున్‌ 
మానుగను బా(డి గలిగిన, మానవులును సురల దనిపి మనుదురు పుత్రా! 882 


* నాయనా! ఆవులు హాయిగా జీవిస్తే మందలలో పాడి ప్రబలుతుంది. చక్కగా పాడి ఉంటే నరులు, 
సురలు సంతృప్తిగా జీవిస్తారు. 


వ. అని యిట్లు నొడివిన నందుని వచనంబులు విని యింద్రునికి. గోపంబు దీపింప దనుజదమనుండు 
తండ్రి కిట్లనియె. 883 

* అని నందగోపుడు పలికిన పలుకులు విని దేవేంద్రునకు కినుక హెచ్చునట్టు నందనందనుడు 
తన తండ్రితో ఇట్లన్నాడు. 


క కర్మమున( బుట్టు జంతువు, కర్మమునన వృద్ది బొందు. గర్మమున' జెడుం 
గర్మమె జనులకు దేవత, కర్మమె సుఖదుఃఖములకు( గారణ మధిపా! 884 


* మహారాజా! తాను చేసిన కర్మము చేతనే ప్రాణి పుడుతున్నది. కర్మంచేతనే వృద్ది పొందుతున్నది. ఆ 
కర్మంచేతనే లయిస్తున్నది. కనుక కర్మమే జనులకు దైవం. కర్మమే జీవుల దుఃఖానికీ, సుఖానికీ హేతువు. 
క్త కర్మములకు( దగు ఫలములు, కర్ములకు నిడంగ రాజు గాని సదాని 
ష్కర్ముండగు నీశ్వరుండును, గర్మవిహీనునికి రాజు గాడు మహాత్మా! 885 
* మహాత్మా! కర్మము లాచరించు వానికి తగిన ఫలాలు ఆయా కర్మలే ఇస్తుండగా మధ్యలో ఈశ్వరుని 
ప్రసక్తి ఎందుకు? ఆ ఈశ్చరుడైనా కర్మలు చేసేవానికి మాత్రమే ఫలిత మిస్తాడు గాని ఏ కర్మ చేయని 
వానికి ఎన్నటికీ ఫలిత మీయడు గదా! 


న. కావున గర్మానుయాతంబు లయిన భూతంబులకు( బురుహూతునివలన భీతి యేటికి? పురాతనజన్మ 
సంస్కారంబులు గుప్పలు గొని కప్పిన( గర్మంబుల( దప్పించి పెంపు వడయ నప్పరమేశ్వరుండును 
నేరం డితరులం జెప్పనేల? సురాసుర నరానీకంబులతోడి లోకంబు నిజసంస్కారనశంబై యంద 
డిందియున్నది; సందేహంబు లేదు. దేహి కర్మవశంబున గురుతను దేహంబులం జొచ్చి వెడలు; 
నొజ్జ, వేలుపు, నెచ్చెలి, పగణు, చుట్టంబులు, కర్మంబులు; జీవుండు కర్మంబు తోడన వర్తించు; 
నతనికి. గర్మంబు దైవతంబు. కర్మంబునం బదుకుచు నితరసేవ సేయుట సతి పతిని విడిచి 
జారుం జేరిన చందంబగు; విప్రుండు వైదికకర్మంబున మెలంగు; నృపతి ధరణీపాలనంబున సంచ 
రించు; వైశ్యుండు వాణిజ్య కృషికుసీద గోరక్షణాదుల వర్తించు; శూద్రుం డగ్రజన్ముల సేవించి బ్రదుకు; 
సత్వ రజ స్తమో గుణంబు లుతృత్తి స్థితి లయ కారణంబు; లందు రజంబున జగంబు జన్మించు; 
రజోగుణ ట్రేరితంబు లయి మేఘంబులు వర్షించు; నర్షంబునం బ్రజావృద్ధి యగు; నింద్రుం డేమి 
సేయంగల వా6 డదియునుం గాక. 886 


* కాబట్టి కర్మానుగుణంగా సుఖదుఃఖాలు అనుభవించే ప్రాణులు ఇంద్రునివల్ల భయపడవలసిన 
పనిలేదు. పూర్వజన్మ సంస్కారాలు కుప్పలవలె కప్పగా జీవులు కర్మలు ఆచరిస్తున్నారు. అట్టి కర్మఫలాలు 
తప్పించడం కడకు ఆ పరమేశ్వరుడికైనా శక్యం కాదు. ఇక ఇతరుల మాట చెప్పడమెందుకు? దేవతలతోనూ, 
రాక్షసులతోనూ, మనుష్యులతోనూ గూడిన ఈ జగమంతా తన స్వభావమునకు అధీనమై మెలగుతూఉంది. 
ఇందులో అనుమానం లేదు. జీవుడు తన స్వభావానుగుణమైన కర్మముచేతనే కర్మానురూపమైన నానావిధ 
దేహాలను పొందుతూ విడుస్తూ ఉంటాడు. గురువు, దేవత, మిత్రుడు, శత్రువు, బంధువు- అంతా కర్మమే. 
జీవుడు స్వభావానురూపమైన కర్మమునే ఆచరిస్తాడు. అతని పాలిటికి కర్మమే దైవతం. కర్మనే అతడు 
దైవంవలె ఆరాధించాలి. కర్మంచేత జీవిస్తూ దానిని విడిచి మరియొక దానిని భజించడం అనేది పతివల్ల 
(బ్రతుకుతూ అతణ్ణి సేవించక విటకానిని సేవించే రంకుటాలి విధ మవుతుంది. 

(బ్రాహ్మణుడు వైదిక కర్మచేత (బ్రతుకుతాడు. క్షత్రియుడు పుడమిని పాలిస్తాడు. వైశ్యుడు కృషి 
గోరక్షణ, వాణిజ్యము, సొమ్ము వడ్డి కిచ్చుట సాగిస్తాడు. శూద్రుడు త్రివర్లముల వారికి సేవజేసి జీవిస్తాడు. 
య జవ ణా ప్‌! 
సత్యము, రజస్సు, తమస్సు అనే మూడు గుణాలు ప్రాణుల పుట్టుకకు, పెరుగుదలకు, వినాశమునకు 
హేతువులుగా ఉన్నాయి. రజోగుణంవల్ల జగత్తు పుడుతుంది. రజోగుణం వల్లనే మేఘాలు వర్షిస్తాయి. 
వానవల్ల (ప్రజలు వృద్దిచెందుతున్నారు. కనుక ఇందులో మహేంద్రుని ప్రమేయం ఏముంది? ఏమీలేదు. 
౧ రం 


శా. కోపింపన్‌ బనిలేదు శక్రునికి, దా గోపించు.గా కేమి సం 
క్లేపం బయ్యెడి దేమి? పట్టణములుం గేహంబులున్‌ దేశముల్‌ 
వ్యాపారంబులు మీకు బోయెడినె? శైలారణ్యభాగంబులన్‌ 
గోపత్వంబున నుండుచున్‌ మనకు సంకోచింపంగా నేటికిన్‌? 887 


* ఈ విషయంలో ఇంద్రునకు కోపం రావలసిన పని లేనే లేదు. ఒక వేళ కోపగించుకున్నాడే చూడు; 
అందువల్ల మనకు కలిగే కొరత ఏమీ లేదు. పట్టణాలు, భవనాలూ, దేశాలూ, వ్యాపారాలూ పోతాయనిమనకు 
భయమా? మనము పర్వతాలలో వనాలలో జీవిస్తున్నవాళ్ళం. మనం దేవేం(ద్రుణ్మి జూచి జంకవలసింది లేదు. 


సీ. పసులకు( గొండకు బ్రాహ్మణోత్తములకు ముఖము గావించుట మంచి బుద్ది 
యింద్రయాగంబున కేమేమి దెప్పింతు రవి యెల్ల దెప్పింపు. డరసి మీరు 
పాయసంబులు నపూపములు సై(దపుంబిండి వంటలు బప్పును వలయునట్టి 
ఫలశాకములు వండంబంపుండు హోమంబు సేయు(డు; ధేనుదక్షిణల నిచ్చి 


తే. బహురసాన్నంబు పెట్టుడు బ్రాహ్మణులకు, నచలులై పూజ లొనరింపు. డచలమునకు 
నధమ చండాల శునక సంహతికి( దగిన, భక్ష్యముల నిండు కసవులు పసుల కిండు. 888 


* కనుక మనకు జీవన హేతువులైన పశువులకూ, మన పశువులను తృణజలాదులచే నిత్యమూ 
పోషిస్తున్న పర్వతానికీ, మనకు దీవన లొసగే విప్రవర్యులకూ సంతుష్టి కలుగు నట్టుగా యజ్ఞం చేయడం 
మంచిబుద్ది అవుతుంది. ఇంద్రయాగానికి ఏమేమి సంభారాలు తెప్పించ దలచారో అవన్నీ విచారించి ఇప్పుడు 
తెప్పించండి. పరమాన్నములు, అప్పాలు, గోధుమ పిండివంటలు, పప్పు, కూరలు వండించండి. హోమాలు 
చేయించండి. భూసురోత్తములకు గోదక్షిణలతోకూడ సరస పదార్థసంపన్నాలైన అన్నాలు పెట్టండి. అచంచల 
భక్తితో అద్రికి పూజలు గావించండి. పతితులకూ, అనాథులకూ భోజనాలు పెట్టండి. కుక్కలు మొదలైన 
జంతువులచే భక్ష్యాలు తినిపించండి. పశువులకు గడ్డినొసగండి. 


శా. గంధాలంకరణాంబరావళులచే( గైసేసి యిష్టాన్నముల్‌ 
బంధుశ్రేణియు మీరలుం గుడిచి నా భాషారతిన్‌ వేడుకల్‌ 


202 పోతన భాగవతము 


సంధిల్లన్‌, గిరిగో ద్విజానల నమస్కారంబు గావింపు( డో 
జం ధర్మంబని తోయెనేని జనకా! జన్మంబు ధన్యం బగున్‌. 889 


* తండ్రీ! మీకు ధర్మమని తోచినట్టయితే నామాటపై నమ్మకముంచి మీరూ, బంధువులూ చందనం 
పూసుకొని, ఆభరణాలు అలంకరించుకొని, (క్రొత్త వస్త్రములు ధరించి, ఇష్టపదార్జ్థాలు హాయిగా భుజించి, 
ఎంతో వేడుకగా గిరికీ, గోవులకూ, బ్రాహ్మణులకూ, అగ్నిహోత్రమునకూ ప్రదక్షిణ నమస్కారాలు గావించండి. 
మీ జన్మ ధన్య మవుతుంది.” 

న. అని మణియు నిలింపపతి సొంపు దింపుతలంపున ని మ్మఖంబు దనకు సమ్మతంబని గోవిందుండు 

పలికిన, నందాదులు మేలు మే లని తద్వచన ప్రకారంబునం బుణ్యాహవాచనంబులు సదివించి 
ధరణీసురులకు భోజనంబు లిడి పసులకుం గసపు లొసంగి, రప్పుడు. 890 


* అంటూ వెన్నుడు వేల్పులరాయని గర్వ ముడుపుటకై ఈ (క్రొత్తయాగం తనకు సమ్మత మైనదని 
చెపుతాడు. అది విని నందుడు మొదలైనవారు “అవు నవును; ఇది లెస్స” అని కృష్ణుడు చెప్పిన తీరుగానే 
చేస్తారు. పుణ్యాహవాచనాలు చదివించి బ్రాహ్మణులకు తృప్తిగా భోజనాలు పెడతారు. పశువులకు కడుపు 
నిండా కసవు వేస్తారు. 

మ. సకలాభీరులు వీండె కృష్ణు. డన నైజంబైన రూపంబుతో 

నకలంకస్టితినుండి శైలమిదె మీ రర్భ్చింప రంి డంచు( దా 
నొక శైలాకృతి( దాల్చి గోపకులతో నొండొండ పూజించి గో 
పక దత్తాన్నము లాహరించె విభు( డా ప్రత్యక్షశైలాకృతిన్‌. 891 


* శ్రీ కృష్ణుడు ఎప్పటి రూపుతో గొల్లల నడుమ నిశ్ళంకంగా నిష్కళంకంగా ఉంటూ, వారితో 
“ఇదిగో! పర్వతం. దీనిని పూజించడానికి మీరంతా రండి” అని తాను తత్‌క్షణం పర్వతాకృతి ధరించాడు. 
ఆ గోపాలకులతోనే కలసి గిరిరూపం దాల్చిన హరి తన్ను తానే ప్రత్యేకంగా పూజించుకుంటూ గొల్లలిడిన 
నైవేద్యమంతా ఆరగించాడు. 


ము. 'విను( డీ శైలము కామరూపి; ఖలులన్‌ వేధించు; నాజ్యాన్నముల్‌ 
మన మొప్పించిన వాహరించె; మనలన్‌ మన్నించె౮ జిత్తంబులో 
ననుకంపాతిశయంబు సేసె మనపై నంచున్‌ సగోపాలు(ై 
వనజాక్షుండు నమస్కరించె గిరికిన్‌ వందారు మందారుండై. 892 


* కై మోడ్చు వారికి కల్పవృక్షమైన కమలాయతాక్షుడు “ఓ గోపకులారా! ఆలించండి. ఈ గిరి 
ఇచ్చవచ్చిన రూపం ధరించగలదు. మనము ఆరగింపు చేసిన నేతి బువ్వలు అప్పటంగా భుజించింది. 
మనలను ఆదరించింది. మనయెడ మిక్కలి కారుణ్యం చూపింది. తన్ను అనాదరించే దుర్మార్గులను ఈ 
కొండ పట్టి పీడిస్తుంది” అంటూ వారితో పాటు తానూ ఆ శైలానికి కేలు మోడ్చాడు. 

వ. ఇట్లు గోపకులు హరిసమేతులై గిరికిం బూజనోపహారంబులు సమర్పించి, గోధనంబులం బుర 
స్కరించుకొని భూసురాశీర్వాద వచనంబులతో గిరికిం బ్రదక్షిణంబు సేసి, రా సమయంబున. 893 


క. గుజ్దముల పరువు మెచ్చని, నణజ్జల( గట్టిన రథంబు నంద ప్రముఖుల్‌ 
గుజ్జల యార్వులు సెల దొజ్టుల గమి వెంట నంట దోలి రిలేశా! 894 


* ఈ విధంగా గోపాలకులు శ్రీహరితో గూడి అద్రికి పూజలూ, కానుకలూ సమర్పించారు. అనంతరం 
ఆలమందలను మున్నిడుకొని బ్రాహ్మణాశీస్సులతో ఆ క్షితిధరానికి అందరూ ప్రదక్షిణం గావించారు. 


పరీక్షిన్మహారాజా! పిల్లలు ఉత్సాహంతో కేరింతలు కొడుతుండగా గుజ్టాల దౌడును మించిపోయే 
యెడ్డ బండ్లలో నందుడు మున్నగువారు ఎక్కి ఆవులమంద వెంట అంటదోలించారు. 


క. పాటించి గానవిద్యా, పాటవమున( దేరు లెక్కి బహుతానములం 
బాటలగంధులు కృష్ణుని, బాటల( బాడిరి విరోధిసాటను( డనుచున్‌. 895 


* కలిగొట్టు పూలవలె కమ్మని దేహపరిమళం గల గొల్లభామలు తమ సంగీత కళాకౌశలం 
తేటపడునట్టు ఆ బండ్జెక్కి రాగాలాపన చేస్తూ శత్రువులను చీల్చివైచిన శ్రీకృష్ణునిపై పాటలు పాడినారు. 

క. కుండ నిభాపీనంబులు, మండితనర్లములు వివిధమహితాక్పతులున్‌ 
నిండిన కడుపులు గన్నుల, పండువులుగ( బాడి కుణ్టిపదువులు నడచెన్‌. 896 


* కుండలవంటి పొదుగులు, మెరుగారు వన్నెలు, పలుతెరగులైన గొప్ప ఆకారాలు, నిండిన 
పొట్టలు గల పాడియావుల మంద కన్నులవిందు గావిస్తూ కదలింది. 


క. పాగ రెక్కిన మూపురములు;, దెగ గల వాలములు, శైలదేహంబులు, భూ 
గగనములు నిండు అంకెలు, మిగుల మెణయు వృషభగణము మెల్లన నడచెన్‌. 897 


* బలసిన చెండ్డు, నిడుపైన తోకలు, కొండలవంటి మేనులు, భూమ్యాకాశాలు నిండిన అంకెలు 
ఉద్దీపింపగా ఎద్దుల గుంపు మెల్లగ నడచింది. 


వ. ఇట్లు పర్వతప్రదక్షిణంబు నేసి గోపకులు మాధవసమేతులై మందకుం జని రంత మహేంద్రుం డంతయు 
నెటీంగి మహాకోపంబున( బ్రళయప్రవర్తకంబులగు సంవర్తక మేఘంబులం జీరి యిట్లనియె. 898 


* ఈలా గిరి ప్రదక్షిణం చేసి గోపాలురు కృష్ణునితో మంద పట్టుకు వెళ్ళిపోయారు. అప్పుడు 
దేవేంద్రుడు జరిగిన దంతా తెలుసుకొని మిక్కిలి కుపితుడై ప్రళయంకరములైన సంవర్తకములనే మేఘగణాన్ని 
పిలిచి ఇట్లన్నాడు. 

మ. 'పెరుంగుల్‌ నేతులు ద్రాని క్రొవ్వి భువి నాభీరుల్‌ మదాభీరులై 

గిరిసంఘాత కఠోరపత్రదళన క్రీడా సమారంభ దు 

రర దంభోళిధరుం బురందరు ననుం బాటించి పూజింప క 
గ్గిరికిం బూజలు సేసి పోయి రదెపో కృష్ణుండు ప్రేరేపంగన్‌. 899 


* “పెరుగులు, నేతులు ద్రావి గొల్లలు (క్రొవ్వినారు. పొగరెక్కి జంకు గొంకులు వీడినారు. పర్వత 
పంక్తుల కర్కశాలైన టెక్కలు అవలీలగా ముక్కలు చేసే అమోఘ వజ్రాయుధం ధరించిన మహేంద్రుణ్ణి 
నన్ను, సగౌరవంగా పూజించక శ్రీకృష్ణుడు ప్రోత్సహిస్తే భూధరానికి పూజలు సల్సి వెళ్ళిపోయారు. 

క. గురుదేవహీను బాలుని, గిరిభూజ ప్రముఖవాసు( గృష్టు ననీశుం 

బరిణామశీలు( గులగుణ, విరహితు( జేపట్టి యింద్రు విడిచిరి గొల్లల్‌. 900 


* గృరువూ, దైవమూ లేనివాడూ; బాలుడూ, అద్రులలో అడవులలో నివసించేవాడూ, విభుత్వములేని 
వాడూ; చంచల స్వభావుడూ; కులమూ, గుణమూ లేనివాడు అగు శ్రీకృష్ణుని మాటలు మన్నించి గొల్లలు 
నన్ను వదలివేశారు. 


ఆ. విమల ఘనతరాత్మ విజ్ఞానవిద్యచే,నిగుడలేక యుడుప నిభము లగుచు( 
గర్మమయములైన [క్రతువుల భన మహా, ర్లనము( గడవ( గోరినారు నీరు. 901 
స్‌ గొల్లలు నిర్మలము, మిక్కిలి గొప్పది అగు బ్రహ్మవిద్యను ప్రాపించలేక తెప్పలతో సమానములై 
కర్మమయములైన ఇట్టి యాగాలతో సంసారమనే సముద్రాన్ని దాట నెంచుతున్నారు. 
శా. ఉద్యత్సంపద నమ్మి నందతన యోద్యోగంబునన్‌ వెజ్టులై 
మద్యాగంబు విసర్ణ్హనీయ మని రీ మర్త్వ్యుల్‌ వడిన్‌ మీరు మీ 
విద్యుద్వల్లుల( గప్పి గర్జనములన్‌ వేధించి గోవుల్‌ జనుల్‌ 
సద్యోవృుత్యువు( బొంద టాల్‌ గురియుంీ! శౌర్యం బవార్యంబుగన్‌. 902 
* ఓ సంవర్తక మేఘములారా! ఈ వెట్టి గొల్లలు తమ ధనసంపత్తిని నమ్మి కృష్ణుని ప్రేరణవల్ల నా 
యాగం విడచిపెట్టినారు. పొండి! మెరుపులచే కనుల మిరుమిట్లు గొలిపి, ఉరుములచేత పీడించి, 
అనివార్యమైన శౌర్యంతో ్రేపల్లెలోని గోవులు, గోపకులు హఠాన్మరణం పాలయేటట్టు రాలవాన గురియండి. 


క. మీ వెంట వత్తు నే నై, రావణనాగంబు నెక్కి రయ మొప్పంగా 
దేవగణంబులతోడను, గోవిందుని మంద లెల్ల గొందలపెట్టన్‌. 903 


%* గోరిందుని మందలను కలత నొందించుటకు నేను ఐరావతగజాన్ని అధిరోహించి దేవతా 
సమూహంతో మీవెంట వేగంగా వస్తాను.” 


వ. అని యిట్లు పలికి జంభవైరి సంరంభంబున దంభోళి జలిపించి, బింకంబున శంకింపక, కింకతోడ 
సంకలియ లూడ్చిన, మహానిలప్రేరితంబులయి చని, నందుని మందమీ(ద నమోఘంబు లైన 
మేఘంబులు మహౌఘంబులై పన్ని, ప్రచండగతిం జండమరీచి మండలంబు( గప్పి, దివినుండి, 

దిశ లావరించి, రోదోంతరాళంబు నిరంతర నీరంధ్ర నిబిడాంధకార బంధురంబుగ నిరోధించి, 
బలిభంజన ద్వితీయ పాదపల్లనభగ్నంబైన బ్రహ్మాండ భాండంబు చిల్లుల జల్లించిన. దొజుంగు 
బహిస్సముద్ర సలిలనిర్హంబుల వడువున నెడతెగక తోరంబులైన నీరధారలం గురియుచు, శిలల 
వర్షించుచు6 బిడుగుల అువ్వుచు నుండ, మి పల్లంబులు సమతలంబులయి, యేకార్లనంబు 
రూపుసూపిన, నందు దుడు కడుచుచు నీ(దుచు, విలయశిఖి శిఖాసంరంభ విజృంభమాణ విద్యుల్లతా 
విలోకంబున రిమ్మలుగొని, సొమ్ములు వోవుచున్న లే(గలును; లేగలమూతు లడ్డంబు లిడి 
ప్రళయభైరవ భేరీభాంకార భీషణంబులగు గర్జన ఘోషణంబుల( జెవుడువడి చిందణనందబు లైన 
డెందంబులం గంది కుంది వ్రాలు ధేనువులును; ధేనువుల వెనుక నిడుకొని దురంతకల్పాంత 
కాలకీలి కరాళకాలకంఠ కర విశాల గదాఘాత ప్రభూతంబులైన నిర్షాతపాతంబులకు భీతంబులై 
హరికి మొక్కి, రక్షరక్షేతి శబ్దంబులు సేయుకైవడి విడువని జడిం బడి, సైరింపక శిరంబులు వంచుకొని, 
గద్గదకంఠంబున నంభారవంబులు సేయు వృషభంబులును,వృషభాది గోరక్షణంబు సేయుచు 
దుర్వారఘోర శిలాసారంబుల సారంబులు సెడి శరీరంబులు భారంబులైన మ్రానువడు గోపకులును; 
గోపకులం బట్టుకొని దట్టంబయిన వానకొట్టునం బెట్టువడి బడుగు నడుములు నుసులువడ వడవడ 
వడంకుచు గోవిందునిం జీరు గోపికలును, గోపికాజన కఠిన కుచ కలశ యుగళంబుల మణుంగునం 
దలలు వెట్టుకొని పరవశులైన శిశువులునుం గలిగి, మహాఘోషంబుతోడ నష్టంబైన ఘోషంబు( జూచి 
ప్రబుద్దులైన గోపవృద్దులు గొందణు దుర్దనశిక్షకుండును సజ్ఞ్జనరక్షకుండును నైన పుండరీకాక్షునకు 
మొక్కి యిట్లనిరి. 904 


* జంభాసురుని సంహరించిన పురందరు డిలా పలికి సరభసంగా వజ్రాయుధం జళిపించాడు. 
అతడు బింకం వహించి శంకలేక కినుకతో సంవర్తక మేఘాల సంకెళ్లు తొలగించాడు. ఆ మేఘాలు 
పెనుగాలులచే (ప్రేరితాలై పెద్ద గుంపులు గట్టి నందగోకులాన్ని ఆవరించాయి; ప్రచండంగా సూర్యమండలాన్ని 
ఆచ్చాదించాయి; గగనంలో కార్కొన్నాయి; దిక్కులలో (క్రిక్కిరిసిపోయాయి. నింగికీ, నేలకూ నడుమ ఎడం 
లేకుండా దట్టంగా కారుచీకట్టు (క్రమ్మించాయి. (త్రివిక్రముని రెండవకాలి తాకిడికి పగిలి బ్రద్దలైన బ్రహ్మాండ 
భాండం చిల్లులలోనుంచి కారుతున్న బహిస్సము(ద్రజల (ప్రవాహాలలాగా పెద్ద పెద్ద జలధారలు విరామం 
లేకుండా కురిశాయి. ఆ నీలజీమూతాలు వడగండ్లు వర్షించాయి; పిడుగులు రువ్వినాయి. మిట్టపల్లాలు 
సమతలం గావిస్తూ వర్షజలం ఏకార్లవ మయింది. 


ఆ నీటి వెల్లువలో లేగలు ఈదులాడుతూ (ప్రళయాగ్ని కీలా విజృంభణం ఎసకొల్పుతూన్న మెరుపు 
తీవల్ని చూచి స్తంభించిపోయి మూర్భిల్లాయి. ఆ లేగల మూతులు అడ్డంగా ఉంచుకొని ఆవులు 
ప్రళయకాలంలో భీకరాలైన భేరీభాంకారాలవలె ఘోరమైన ఉరుముల మోతవల్ల చెవులు చీదరగొనగా 
చిందరవందరలైన డెందాలతో కుందుతూ నేల వాలిపోయాయి. ఆ గోవుల్ని వెనుక నుంచుకొని ఎద్దులు 
'ప్రళయకాలాన్నివలె ప్రచండుడైన రుద్రుని చేతి పెనుగదా ప్రహారాల నుంచి ఉప్పతిల్లిన పిడుగుపాట్లకు 
బెదరి కృష్ణునకు (మొక్కి “రక్షించు, రక్షించు” మని మొరపెట్టుకుంటున్నవో అన్నట్లు ఎంతకూ వదలని 
వర్షానికి తట్టుకోలేక మోరలు వంచుకొని గద్గదకంఠంతో “అంబా” యని అరిచాయి. 

ఎద్దులు మొదలైన తమ పశువులను సంరక్షించుకుంటూ అడ్డగింపరాని ఆ దారుణ శిలావర్షంలో 
చేవచెడి శరీరాలు భారాలు కాగా గోపాలురు కొయ్యబారినారు. ఆ గోపకులను బట్టుకొని దట్టమైన వానదెబ్బకు 
మిక్కిలి దెబ్బతిని నిరుపేద నడుములు తూలిపోగా గడగడ వణకుతూ గోపికలు గోవిందుణ్ణి పిలిచారు. 
గొల్లవెలదుల కలశాలవంటి కఠిన స్తనాల మాటున తలలు ఉంచుకొని వారి శిశువులు ఒడలు మరచారు. 
ఇలా పెను కోలాహలంతో గగ్గోలు పడిన పల్లెను జూచి వృద్దులూ, ప్రబుద్దులూ ఐన యాదవులు దుష్టశిక్షకుడూ, 
శిష్టరక్షకుడూ ఐన శ్రీకృష్ణుడికి నమస్కరించి ఇట్టన్నారు. 


ఉ. అక్కట! వానం దో( వ్రజ మాకుల మయ్యె. గదయ్య! కృష్ణ! నీ 
వెక్కడ నుంటి? వింత తడవేల సహించితి? నీ పదాబ్దముల్‌ 
దిక్కుగ నున్న గోపకులు దీనత నొంద భయాపహారివై 
(గ్రక్కున6 గావ కిట్టునికి కారుణికోత్తమ! నీకు. బాడియే! 905 


* “కృష్ణా! దయావంతులలో మేటి యైనవాడా! అయ్యో! జడివానలో తడిసి గోకులమంతా ఆకులపాటు 
నొందింది గదయ్యా! ఇంతసేపు నీ వెక్కడున్నావయ్యా! ఎందు కాలసించావయ్యా! నీ చరణార విందాలు 
శరణాలుగా నమ్మి యున్న గోపాలకులు దైన్యం పాలు కాగా, వారి భయం బాపి వెంటనే రక్షించక ఇలా 
చూస్తూ ఊరకుండడం నీకు న్యాయమటయ్యా! 


క. ఈ యుజుములు నీ మెణుములు, నీ యశనుల ఘోషములును నీ జలధారల్‌ 
నీ యాన తొల్లి యెణుగము, కూయాలింపం గదయ్య! గుణరత్ననిధీ! 906 


* గుణము లనెడు మణులకు నిధివంటివాడవు! నీ మీద ఒట్టువేసి చెబుతున్నాము. ఈ ఉరుములు, 
ఈ మెరుములు, ఈ పిడుగుల (మోతలు, ఈ నీటి ధారలు- ఇంతకు మునుపు మే మెరుగము. మా 
మొరాలకించవయ్యా! 


క. వారి బరు వయ్యె మందల, వారికి; నిదె పరులు లేరు వారింపంగా; 
వారిద పటల భయంబును, వారిరుహదళాక్ష! నేడు వారింప(గదే! 907 


* నీరజనయనా! గోపకులకు ఈ వర్షం దుర్భరంగా ఉంది. ఈ బాధ నివారించే వారు నీవు గాక 
మరెవ రున్నారు? మేఘబృందం వల్ల కలిగిన భీతిని తొలగించు. 

వ; “అనిన: నిని సర్వజ్ఞాండైన కృష్ణుం డంతయు నెతింగి. 908 

* గోపవృద్దుల మాటలు విని సర్వజ్ఞుడైన శ్రీకృష్ణుడు అదంతా దేవేంద్రుడి పని అని (గ్రహించాడు. 


ఉ. తన్నొక యింత గైకొనరు; తప్పిరి; యాగము సేసి రంచు( దా 
మిన్నుననుండి గోపకులమీ(ద శిలల్‌ గురియించుచున్న వాం 

డున్నత నిర్ణరేంద్ర విభవోత్సిత గర్వనగాధిరూఢుండై 
కన్నుల గాన డిందు డిటు; గర్వపరుం డొరు€ గాన నేర్చునే? 909 
* ఉన్నతమైన అమరాధిపత్యం అబ్బిందని దేవేంద్రుడు గర్వపర్వతం ఎక్కి కూర్చున్నాడు. కన్ను 
గానని అహంకారి పరులను ఎలా కనగలడు? గోపకులు తన్ను తృణీకరించి ఇంద్రయాగం చేయడం 
మాని వేశారని మింటినుండి ఇలా శిలావర్షం కురిపిస్తున్నాడు. 


క. దేవత లందణు నన్నును, సేవింతురు; రాజ్యమదము( జెందరు, చెణుపం 
గా వలదు; మానభంగము, గావింప(గ వలయు శాంతి గలిగడుకొణకై. 910 


* వేల్పు లందరూ నన్ను భక్తితో కొలుస్తారు. వారికి రాజ్యమదం లేదు. కనుక వారికి చెరుపు 
చేయరాదు. వారి అహంకారం అణగి పోయేటట్లు వారికి గర్వభంగం చెయ్యాలి. 


వ. అని చింతించి శిలావర్షహతులై శరణాగతులైన ఘోషజనుల రక్షించుట తగ వని, సకలలోక రక్షకుం 
డయిన విచక్షణుండు. 911 


* అని ఆలోచించి శిలావర్షంవల్ల ఆపన్నులై తన్ను శరణుజొచ్చిన గోకులవాసులను రక్షించడం 
న్యాయమని సమస్త భువనాలను కాపాడే గోపాలకృష్ణుడు నిశ్చయించాడు. 


చ. కల(గకు(డీ వధూజనులు! కంపము నొందకు(డీ వ్రజేశ్వరుల్‌! 
తల(గకు(డీ కుమారకులు! తక్కినవారలు జాలవానచే 
నల(గకు(డీ! పశు వ్రజము నక్కడ నక్కడ నిల్వనీకు(డీ! 
మెలపున మీకు నీశ్వరుండు మేలొసంగుం గరుణార్హచిత్తు(డై. 912 


* 5 నెలతలారా! కలత చెందకండి. ఓ గోపనాయకులారా! కొందల మందకండి. బాలకులారా? 
తొలగిపోకండి. మిగిలిన వారంతా శిలావర్షంచే నలిగిపోకండి. పసుల మందలను అక్కడక్కడ గాక ఒక్క 
చోటికి చేర్చండి. దయామయ హృదయంతో పరమేశ్వరుడు మీకు మేలు చేస్తాడు.” 


-: శ్రీకృష్ణుడు గోవర్థన పర్వతము నెత్తుట :- 
వ. అని పలికి. 913 


క. కిరియె ధర యెత్తిన హరి, కరి సరసిజముకుళ మెత్తుగతి( ద్రిభువన శం 
కరకరు(డై గోవర్ధన, గిరి యెత్తెం జక్క నొక్క కేలన్‌ లీలన్‌. 914 


* ఇ వ్విధంగా పలికి ఆదివరాహమూర్తియై అవనిని పైకెత్తిన అచ్యుతుడు దంతావళం తామరమొగ్గను 
పైకెత్తునట్టు ముల్లోకాలకు మోదం సమకూర్చడానికి అవలీలగా ఒక్క హస్తంతో గోవర్తనా[ద్రిని గొడుగులా పై 
కెత్తినాడు. 

క. దండిని బ్రహ్మాండంబులు, చెండుల క్రియ బట్టి యెగురం జిమ్మెడు హరికిన్‌ 
గొండ( బెకలించి యెత్తుట, కొండొక పనిగాక యొక్క కొండా తలంపన్‌? 915 


శబ్రహ్మాండాలను బంతులవలె ఎగురవేసే గోవిందుడికి ఒక కొండను పెల్లగించి పైకెత్తడం అలతిపనిగాక 
ఘనకార్యమా? 


వ. ఇట్లు గిరి యెత్తి, 916 


శా. బాలుం డాడుచు నాతపత్ర మని సంభావించి పూగుత్తి ౩0 
గేలం దాల్చిన లీల లేనగవుతో. గృష్ణుండు దా నమ్మహా 
శైలంబున్‌ వలకేల( దాల్చి విపులచ్చత్రంబుగా( బట్టె నా 
భీలాభ్రచ్యుత దుళ్ళిలాచకిత గోపీగోపగోపంక్తికిన్‌. 917 


* ఇలా కొండనెత్తి పసిబాలుడు ఆటలాడుతూ పూలగుత్తిని గొడుగుగా భావించి తన చేత ధరించినట్లు 
శ్రీకృష్ణుడు చిరునవ్వుతో గోవర్హన మహాపర్వతాన్ని ఎత్తి కుడిచేత ధరించాడు. దారుణమైన మేఘాలనుండి 
రాలుతున్న వడగండ్ల వానకు భయమొందిన గోపికలకూ, గోపకులకూ, గోగణమునకూ ఆ కొండను పెద్ద 
గొడుగుగా పట్టుకొన్నాడు. 


వ. ఇట్లు గోత్రంబు ఛత్రంబుగా( బట్టి గోపజనులకు గోపాలశేఖరుం డిట్లనియె. 918 


* గోపాల శిరోమణియెన శ్రీకృష్ణుడు కొండను గొడుగుగా పట్టుకొని గోపాలురతో ఇట్టన్నాడు. 


క. రా తల్లి! రమ్ము తండ్రీ!, వ్రేతలు గోపకులు రండు! విను(డీ గర్త 
క్షాతలమున నుండుండు గో, వ్రాతముతో మీరు మీకు వలసినయెడలన్‌. 919 


* తల్లీ! రా! తండ్రీ! రమ్ము! వ్రేతలారా! గోపకులారా! రండి, రండి. వినండి. మీరు వచ్చి మీకు 
నచ్చినచోట గో సమూహంతో ఈ కొండక్రింద నిలవండి. 


శా. బాలుం డీత(డు, కొండ దొడ్డది; మహాభారంబు సైరింప(గా( 
జాలండో? యని దీని [క్రింద నిలువన్‌ శంకింపంగా€ బోల; దీ 
శైలాంభోనిధి జంతు సంయుత ధరాచక్రంబు పై. బడ్డ నా 
క్రే లల్లాడదు; బంధులార! నిలు డీ క్రీందం బ్రమోదంబునన్‌. 920 


* ఓ బంధువులారా! ఇతడు బాలుడు, కొండ చాలాపెద్దది. మిక్కిలి భారమైంది. మోస్తాడో, మోయలేడో 
అని దీని (క్రింద నిలవడానికి సందేహించకండి. పర్వతములూ, పారావారములూ, (ప్రాణిసమూహములూ 
నిండిన ఈ భూమండలమంతా మీదబడినా నాచేయి చలించదు. మీ రందరూ ఆనందంగా దీని (క్రింద 
నిలవండి. 

వ. అని పలుకుచున్న హరిపలుకులు విని నెమ్మనమ్ముల నమ్మి కొండ యడుగునం దమ తమ 
యిమ్ములం బుత్ర మిత్ర కళత్రాది సమేతులై గోవులుం దారును గోపజనులు జనార్దన కరుణా 
విలోకనామృత వర్షంబున నా(కలి నీరువట్టుల చొప్పెటుంగక కృష్ణకథా వినోదంబుల నుండి; రివ్వి 
ధంబున. 921 


* ఈ విధంగా పలుకుతున్న పరంధాముని పలుకులు గోపకులు మనస్ఫూర్తిగా విశ్వసించారు. 
వారు తమ పుత్రులు, మిత్రులు, భార్యలు మొదలైన వారితోనూ, ధేనువులతోనూ, కమలామనోహరుని 
కరుణా కటాక్ష వీక్షణామృత వర్షంలో ఆకలి దప్పులు లేక, ఆ కృష్ణుడి కథలు వేడుకగా చెప్పుకొంటూ, 
వింటూ తమ తమ స్థానాల్లో ఉండి పోయారు. 


మ. హరిదోర్హండము గాను; గుబ్బశిఖరం; బాలంబిముక్తానళుల్‌ 

పరంగన్‌ జాజెడు తోయబిందువులు; గోపాలాంగనాపాంగ హా 

స రుచుల్‌ రత్స్నచయంబు గాంగ, నచలచ్చత్రంబు శోభిల్లె. ద 

ద్గిరిభిద్దుర్మదభంజియైె జలధరాక్షిన్న ప్రజారంజియె. 922 

* శ్రీకృష్ణుడు ధరించిన గోవర్దనగిరి అనే గొడుగు పర్వతాలను భేదించే దేవేంద్రుడి దురహంకారాన్ని 

భంజిస్తూ, ప్రళయమేఘాల జలధారలచే (స్రుక్కిన ప్రజలను రంజిస్తూ ప్రకాశించింది. ఆ కొండగొడుగునకు 
పురుషోత్తముని భుజాదండమే కజ్ఞ; శిఖరమే గుబ్బ, చక్కగా జారుతున్న జలబిందువులే నాలుగు (ప్రక్కలా 
(వ్రేలాడుతున్న ముత్యాలజాలరులు. గోపికల కడగంటి చూపులతో కూడిన చిజునవ్వుల జిలుగులే రత్నాల 
వెలుగులు. 


క, రాజీవాక్షునిచే నొక, రాజీవముభంగి శైలరాజము మెణుసెన్‌; 
రాజేంద్ర! మీద మధుకర, రాజిక్రియ మేఘరాజి రాజిల్లె. గడున్‌. 923 


(య. పరీక్షిన్మహారాజా! అంభోజాన్షుని చేతిలో ఆ పర్వతరాజం ఒక అంబుజంవలె అలరారింది. 
తోయజం మీద తుమె శదల పిండువలె మేదినీధరం మీద మేఘపటలి శోభిల్లింది. 


క. వడిగొని బలరిపు పనుపున, నుడుగక జడి గురిసె నే డహోరాత్రము; ల 
య్యెడ గోపజనులు బ్రదికిరి, జడి. దడియక కొండగొడుగు చాటున నధిపా! 924 
* రాజా! బలుడనే రక్కసుని ఉక్కడగించిన దేవేంద్రుని ఆజ్ఞచే ఎడతెరపిలేక ఏడుపవళ్ళు, ఏడు 
రాత్రులు భోరున జడివాన కురిసింది. ఆ అచలచ్చ(త్రం మాటున గొల్ల లెల్లరూ ఏమా(త్రం వానకు తడవకుండా 
జీవించారు. 


వ. ఇట్టు హరి యే డహోరాత్రంబులు గిరి ధరించిన గిరిభేది విసిగి వేసరి కృష్ణు చరితంబులు విని వెజ( 
గుపడి విఫలమనోరథుండై మేఘంబుల మరలించుకొని చనియె; నంత నభోమండలంబు విద్యోత 
మాన ఖద్యోతమండలం బగుట విని గోవర్దన ధరుండు గోపాలకుల కిట్లనియె. 925 

* ఈ మాదిరి సప్తవాసరాలు హరి గోవర్హనగిరి ధరించాడు. శైలభేదనుడైన పురందరుడు విసిగి 
వేసారి శ్రీకృష్ణుని వీరచరితం విని విస్మయం చెందినాడు. అతడు తన యత్నం వమ్ము కాగా మబ్బులను 
మరలించుకొని వెళ్ళిపోయాడు. వాన వెలియగానే గగనతలం భానుమండలదీప్తితో పరిఢవిల్లింది. అప్పుడు 
గోవర్దనగిరిధారి గొల్లలతో ఇట్లన్నాడు. 


క. “ఉడిగను వానయు గాలియు, వడిసెడి నదులెల్ల( బొలిచె; వజుద లిగిరెం, గొం 
డడుగున నుండక వెడలు(డు, కొడుకులు. గోడండ్రు సతులు గోవులు మీరున్‌'. 926 


౫ “గీపకులారా! వాన వెలిసింది. గాలి నిలిచింది. నదుల ఉరవడి తగ్గింది. వరదలు ఆగిపోయాయి. 
కొండ అడుగున ఉండక మీ కొడుకులతో, కోడళ్ళతో, కులకాంతలతో, గోవులతో వెలుపలికి రండి.” 


వ. అనిన విని సకల గోపజనులు శకటాద్యుపకరణ సమేతులయి గోవులుం దారును గొండ యడుగు 
విడిచి వచ్చి; రచ్యుతుండును జెచ్చెరం దొల్లింటి యట్ల నిజస్థానంబున గిరి నిలిపె; నంత వల్లవు 
లెల్లం గృష్ణుం గౌంగిలించుకొని సముచిత ప్రకారంబుల సంభావించి దీవించిరి; గోపికలు సేసలిడి, 
దధ్యన్నకబళంబు లొసంగుచు నాశీర్వదించిరి; నంద బలభద్ర రోహిణీ యశోద లాలింగనంబు సేసి 
భద్రవాక్యంబులు పలికిరి; సిద్ద సాధ్య గంధర్వవరులు విరులు గురియించిరి; సురలు శంఖదుందుభులు 
మోయించిరి; తుంబురు ప్రముఖు లయిన గంధర్వులు పాడి; రప్పుడు. 927 

* “ఆ మాటలు విని గోపకు లందరూ బండ్లు మొదలైన ఉపకరణాలతో, ఆవులతో అద్రి అడుగునుండి 

వెడలి వచ్చారు. శ్రీకృష్ణుడు శీఘ్రంగా ఆ పర్వతాన్ని మునుపటివలె యథాస్థానంలో ఉంచాడు. అంతట గోపిక 
లందరూ అచ్యుతుణ్ణి ఆలింగనం చేసుకొని తగు విధంగా సన్మానించి దీవించారు. యాదవ కాంతలు అక్షతలు 
చల్లి పెరుగన్నపు ముద్దలు తినిపిస్తూ ఆశీర్వదించారు. నందుడు, బలరాముడు, రోహిణి, యశోద. కృష్ణుణ్ణి 
కౌగిలించుకొని శుభవాక్యాలు పలికినారు. సిద్దులు, సాధ్యులు, గంధర్వులు పూలు వర్షించారు. వేల్పులు శంఖాలూ, 
దుందుభులూ మొరయించారు. తుంబురుడు మొదలైన గంధర్వగాయకులు గానం చేశారు. 


క. నల్లనకాంతలు దన కథ, లెల్లను బాడంగ నీరజేక్షణు( డంతన్‌ 
వల్లవబలసంయుతు(డై, యొల్లన గోష్టంబు సేరె నుర్వీనాథా? 928 


శ్‌ పరీక్షిన్మహారాజా! యాదవాంగనలు తన కథలన్నీ గానం చేయగా ఆ పద్మనేత్రుడు గొల్లలతో, 
బలరామునితో కూడి మెల్లగా (వ్రేపల్లె చేరుకున్నాడు. 
(30) (30) 


వ. అ య్యవసరంబున గృష్టు చరిత్రంబులు దలంచి వెజంగుపడి గోపజనులు నందున కిట్లనిరి. 929 
* అట్టి తటి కృష్ణుని కథలు స్మరించి ఆశ్చర్యచకితులై గోపాలజనం నందునితో ఇట్టన్నారు. 


ఫీ కన్నులు దెజవని కడు(జిన్ని పాప(డై దానవి( జనుబాలు ద్రాగి చంపె 
మూ(డవ నెలనాండు ముద్దుల బాలుండై కోపించి శకటంబు( గూల. దన్నె 

నేండాది కుజ్బ(డై యెగసి తృణావర్తు మెడం బట్టుకొని కూల్చి మృతునిణజేసె( 
దల్లి వెన్నలకునై తను జోల. గట్టిన గొమరు(డై మద్దుల గూల నీడ్భె; 


తే. బసులః గ్రేపుల6 గాచుచు బకుని( జీరె, వెలంగతో వత్సదైత్యుని వేసి గెడపె 
సబలుండై ఖరదైత్యుని సంహరించె, నితండు కేవలమనుజు(డే యెంచిచూడ! 930 


* కన్నులు దెరవని కసుగందుగా ఉన్నప్పుడే చన్నులపాలు (గ్రోలి రక్కసియెన పూతనను చంపినాడు. 
మూడునెలల ముద్దుబాలుడుగా ఉన్నప్పుడే కోపంతో శకటాసురుణ్ణి కూలదన్నినాడు. ఏడాది కుజ్జడుగా 
ఉన్నప్పుడు మెడబట్టుకొని తృణావర్తుని పడద్రోసి పరిమార్చినాడు. బాలుడుగా ఉన్నప్పుడు పడతి యశోదమ్మ 
కినిసి రోటికి గట్టగా ఈడ్చుకొనిపోయి జంటమద్దులను కూల(ద్రోశాడు. ఆవులను లేగలను కాస్తూ బకాసురుని 
చీల్చివేశాడు. వత్సరాక్షసుణ్ణి వెలగచెట్టుతో కొట్టి మట్టుపెట్టినాడు. బలవంతుడైన ఖరుడనే దానవుణ్ణి 
నిర్మూలించారు. ఈ శ్రీకృష్ణుడు మానవమా(త్రుడు గాడు. 


క. తెంపరియై రామునిచే జంసించె. బ్రలంబు; మ్రింగె జటులదవాగ్నిన్‌; 
సొంపు సెడ( ద్రొక్కి కాళియు6 ద్రుంపక కాళింది వెడల దోలెన్‌ లీలన్‌. 931 


* సాహసంతో (ప్రలంబాసురుణ్ణి బలరామునిచే చంపించినాడు. దారుణమైన దావానలం (మింగి 
వేశాడు. తలపొగరు దిగేటట్టు కాళియుని అవలీలగా (త్రొక్కి ప్రాణాలు తీయకుండా యమునా హ్రదము 
నుంచి వెడల దోలినాడు. 


క. ఏడేండ్ల బాలు డెక్కడ?, క్రీడం గరి తమ్మియెత్తు క్రియ నందజముం 
జూడ గిరి యెత్తు టెక్కడ?, వేడుక నొకచేత నే(డు వెణంగౌం గాదే. 932 


న్స్‌ ఏడేండ్ల బాలుడెక్కడ? దంతావళం తామరపువ్వును ఎత్తిన చందంగా మన మందరం చూస్తుండగా 
ఒకచేత ఉర్వీధరమును పై కెత్తడ మెక్కడ? వింతగా లేదా? 
క. ఓ నంద! గోపవల్లభ, నీ నందను( డాచరించు నేర్పరితనముల్‌ 
మానవులకు శక్యంబులె? మానవమాత్రుండె నీ కుమారుడు తండ్రీ! 933 
* గోపనాయకా! నందరాజా! నీ కుమారుడు గావించే విన్నాణపు పనులు మనుజులకు సాధ్యము 
లవుతాయా? తండ్రీ? నీ కొడుకు మానవ మాత్రుడు కాడయ్యా! 
వ. అనిన విని నందుండు వారలం జూచి మున్నుతనకు గర్గమహాముని చెప్పిన సంకేతంబు దెలిసి 


శంక లేదు; కృష్ణుండు లోకరక్షకుం డయిన పుండరీకాక్టుని నిజాంశ యనుచు నంతరంగంబునం 
జింతింతునని పలికిన వెణగుపడి గోపకులు కృష్ణుం డనంతుం డని పూజించి; రంత. 934 


* ఆ మాటలు విని నందుడు వారిని జూచి మునుపు గర్గమహాముని చెప్పిన రహస్యం స్మృతికి 
దెచ్చుకొని అవునవును; అనుమానం లేదు. శ్రీకృష్ణుడు జగద్రక్షకుడైన నారాయణుని నిజాంశ అని చిత్తంలో 

భావిస్తున్నాను" అన్నాడు. ఆ మాటలు విని గోపకులు ఆశ్చర్యచకితులై శ్రీకృష్ణుడు అచ్యుతుని అవతారమని 
భావించి సేవించారు. 


మ. హరి కేలన్‌ గిరి యెత్తి వర్షజలఖిన్నాభీర గోరాజికిన్‌ 
శరణంబై న ద్రిలోక రాజ్యమదముం జాలించి నిర్ల్గర్వు(డై 
సురభిం గూడి బలారి వచ్చి కనియెన్‌ సొంపేది దుష్టప్రజే 
శ్వర దుర్మాన నిరాకరిష్లు. గరుణావర్ధిష్టు శ్రీకృష్ణునిన్‌. 935 
స్‌ శ్రీకృష్ణుడు తన చేతితో క్షితిధరం ఎత్తి వర్షజలంవల్ల క్రేశపడుతున్న గొల్లలనూ, గోవులనూ 
రక్షింపగా, (త్రిలోకసామ్రాజ్యాధిపతి ననే అహంకారం విడిచి అణకువతో కామధేనువును మున్నిడుకొని 
దేవేంద్రుడు అమరావతినుంచి అరుగుదెంచాడు. దుష్టులైన మానవేంద్రుల దురహంకారం దూరం చేసేవాడూ, 
అపార కరుణాశాలి అయిన నందనందనుణ్లి సందర్శించాడు. 


క. కని యింద్రుండు పూజించెను, దినకరనిభ నిజకిరీట దీధితిచేతన్‌ 
ముని హృదలంకరణంబులు, సునతోద్దరణములు నందసుతు చరణంబుల్‌. 936 
* ఇట్లు సందర్శించి సురపతి భానుదీప్తితో సమానమై ధగధగ మెరిసే తన మకుట కాంతులతో 
మునీంద్రుల హృదయాల నలంకరించేవీ, వినతులైన వారి నుద్దరించేవీ అయిన నందకుమారుని 
పాదారవిందాలు పూజించాడు. 


వ. ఇట్లు నమస్కరించి కరకమలంబులు ముకుళించి హరికి హరిహయుం డిట్లనియె. 937 


సీ. పరమ! నీ ధామంబు భాసురసత్వంబు; శాంతంబు; హతరజస్తమము; నిత్య 
మధికతపోమయ; మట్టు గావున మాయ నెగడెడి గుణములు నీకు లేవు 
గుణహీను(డవు గాన గుణముల నయ్యెడి లోభాదికములు నీలోన( జేర 
వైన దుర్జన నిగ్రహము శిష్ట రక్షయు దగిలి సేయంగ దండధారి వగుచు 


తే. జగముభర్తవు; గురు(డవు; జనకు(డవును, జగదధీశుల మను మూఢజనులు దలంక 
నిచ్చ పుట్టిన రూపంబు లీవు దాల్చి, హితము సేయుదు గాదె లోకేశ్వరేశ! 938 

* ఇలా వందన మాచరించి హస్త పద్మాలు మోడ్చి కృష్ణునితో బిష్టు డిట్లన్నాడు. 

పరమపురుషా! నీ స్వరూపం శుద్దసత్తమయము. శాంతమైనది. రజస్తమో విరహితం. శాశ్వతం. 
మిక్కుట మైన తపోదీప్తితో నిండినది. అందుచే మాయవల్ల జనించే గుణాలు నీకు లేవు. నీవు త్రిగుణాతీతుడవు 
కనుక ఆ గుణాలవల్ల సంక్రమించే లోభం మొదలైనవి నీలో నెలకొనవు. ఐనను దుర్దనులను శిక్షించుటకూ, 
సజ్జనులను సంరక్షించుటకూ దండమును ధరిస్తున్నావు. నీవు జగములకు పతివి. ఆచార్యుడవు. కన్న తండ్రివి. 
తామే లోకేశ్యరులం అని భావించే ఖలులు భీతిల్లేటట్లు ఇచ్చవచ్చిన రూపాలు ధరించి మేలు చేకూరుస్తావు. 
స్వామీ! నీవు లోకాధిపతులకు అధిపతివి. 

క. నావంటి వెట్టివారిని, శ్రీవల్లభ! నీవు శాస్తి చేసితి వేనిం 
గానరము మాని పెద్దల, త్రోవల జరుగుదురు బుద్దితోడుత నీశా! 939 


* ఇందిరానాథా! ననువంటి మూర్చులను నీవు శిక్షిస్తే తక్కినవారు గర్వం విడిచి పెద్దలు నడచిన 
మార్గం బుద్దికలిగి అనుసరిస్తారు. 


క. ఒక్కొక లోకము. గాయుచు, నెక్కుడు గర్వమున 'నేమె యీశులి మనుచుం 
జొక్కి ననుబో(టి వెజ్టులు, నిక్కము నీ మహిమ దెలియనేర రనంతా! 940 


* అనంతా! ఒక్కొక్క లోకమునే పాలిస్తూ మిక్కుటమైన గర్వంతో నిక్కి నీల్గి నిఖిలమునకు మేమే 
ప్రభువులమంటూ ఒడలు మరచి వర్తించే నావంటి ఉన్మాదులు నిజంగా నీ ప్రభావం గుర్తించలేరు. 


ఆ. వాసుదేవ! కృష్ణ! వరద! స్వతంత్ర! ని, జ్ఞానమయ! మహాత్మ! సర్వపుణ్య 
పురుష! నిఖిలబీజ భూతాత్మక బ్రహ్మ, నీకు వందనంబు నిష్కలంక! 941 


* వాసుదేవా! వరదా! నీవు స్వతం(త్రుడవు! విజ్ఞానమయుడవు! మహాత్ముడవు! సకలపుణ్యపురుషుడవు! 
నిఖిలబీజ భూతాత్మకుడవైన పరబ్రహ్మవు! నిష్కళంకుడవు! కృష్ణా! నీకు నమస్కారము. 


శా. నీ సామర్థ్య మెణుంగ మేఘములచే నీ ఘోషమున్‌ భీషణో 
గ్రాసారంబున ముంచితిన్‌ ముఖము నాకై వల్లవుల్‌ సేయ రం 
చో సర్వేశ! భవన్మహత్వమున నాయుద్యోగ మిట్లయ్యె నీ 
దాసున్‌ నన్ను గృతాపరాధు( గరుణన్‌ దర్శింపవే మాధవా! 942 
* సర్వేశ్వరా! నీ సామర్థ్యం ఎట్టిదో తెలుసుకోలేకపోయాను. “నా కొరకు గోపకులు యజ్ఞం చెయ్యడం 
మానివేశారు” అని కారు మేఘాలను బంపి దారుణమైన తీవ్రవర్షంలో నీ మందను ముంచివేశాను. నీ 
ప్రభావంవల్ల నా ప్రయత్నం వమ్మయినది. లక్ష్మీపతీ! నీ దాసుణ్ణి. తప్పు సైరించి నన్ను కరుణతో నీ 
కడగంట వీక్షించు. 
మ. నిను బ్రహ్మాదు లెజుంగలేరు; జడతా నిష్టుండ లోకత్రయా 
వన దుర్మాన గరిష్టు౦డన్‌ విపుల దుర్వైదుష్య భూయిష్టుండన్‌ 
వినయత్యాగ వరిష్టుండన్‌; గుజనగర్వి క్రేష్టుండన్‌ దేవ! నీ 
ఘనలీలా నిభనంబు పెంపు. దెలియంగా నెవ్వండన్‌? సర్వగా! 943 


* దేవా! నిన్ను బ్రహ్మ మున్నగువారే తెలియలేరు. నేను జడత్వంలో మునిగినవాణ్ణి. ముల్లోకాలను 
(బ్రోచుచుంటి నన్న దురహంకారంలో పడ్డ దొడ్డవాణ్ణి అధికమైన దుష్పాండిత్యముతో నిండినవాణ్ణి వినయం 
విడిచిపెట్టుటలో (శ్రేష్టుణ్జి. దుర్దనులలో, గర్వపరులలో అగ్రేసరుణ్ణి, ఓ సర్వాంతర్యామీ! నీ విచిత్ర లీలావైభవం 
ఎరుగుటకు నే నెంతవాళణ్ణి? 

వ. అనిన విని, నగుచు, జలధర గంభీర రవంబుల శక్రునకుం జక్రి యి ట్లనియె. 944 
* ఇంద్రుని మాటలు విని నవ్వుతూ మేఘ గంభీరమైన కంఠధ్వనితో వాసుదేవుడు అతడితో ఇట్లన్నాడు. 


ను. “అమరాధీశ్వర! లక్ష్మితో దగిలి యి ట్లంధుండవై యున్న నీ 
సమదోద్రేకము ద్రుంచి వైచుటకు నీ జన్నంబు. దప్పించితిం; 
బ్రమదశ్రీకులు దండధారి నగు నన్‌ భావింప; రెవ్వాని ని 
క్కము రక్షింప( దలంతు వాని నధనుం గావింతు జంభాంతకా? 945 
* జంభాసురుని గూల్చిన ఓ సురేశ్వరా! నీవు సంపదచే కన్నుగాన కున్నందున నీ మదాతిరేకం 
మాన్సుటకై నీ యాగం నిలిపి వేయించాను. సంపత్తివల్ల మత్తిల్లీనవారు దండధారి నగు నన్ను తలంపరు. 
నిజంగా నే నెవణ్ణి రక్షింప నెంచుతానో వాణ్ణి ధనహీనుణ్ణి గావిస్తాను. 


క నాయాజ్ఞ సేయుచుండుము, నీ యధికారంబునందు నిలుపు; సురేంద్రా! 
శ్రీయుతు(డవై మదింపకు, శ్రేయంబులు గల్లు; బొమ్ము సితకరిగమనా! 946 


* ఐరావతవాహనా! నా యాజ్ఞ నిర్వర్తిస్తూ నీ యధికారం నిర్వహించుకో. ఇంద్రాధిపత్యంవల్ల 
గర్వించకు. ఇక వెళ్లు. నీకు భద్ర మగుగాక! 


వ. అని యిట్లు జిష్ణునిం బలుకుచున్న కృష్ణునికి మొక్కి గోగణసమేత యయిన కామధేనువు భక్తజన 
కామధేను నయిన యీశ్వరున కిట్లనియె. 947 


* అని యీ విధంగా దేవేంద్రుడనకు చెపుతున్న గోవిందునకు గోగణంతో కూడియున్న కామధేనువు 
నమస్కరించి, భక్తజనుల పాలిటి కామధేనువైన ఆ పరమేశ్వరుడితో ఇట్టా అన్నది. 


క. “విశ్వేశ! విశ్వభావన!, విశ్వాకృతి! యోగివంద్య! విను నీచేతన్‌ 
శాశ్వతుల మైతి మిప్పుడు, శాశ్వతముగ( గంటి మధిక సౌఖ్యంబు హరీ! 948 


* “విశ్చేశ్యరా! విశ్వభావనా! విశ్వస్వరూపా! యోగులచే నమస్కరింప దగినవాడా! గోవిందా! విను. 
ఇపుడు నీచేత సుస్థిరుల మైనాము. సుస్థిరమగు గొప్ప సౌఖ్యం మాకు సమకూడింది. 


వ. దేవా! మాకుం బరమదైవతంబ; వింద్రుండవు; భూసుర గో సుర సాధు సౌఖ్యంబుల కొకు నిన్నిం 

ద్రుని జేసి పట్టంబు గట్టు మని విరించి నియమించి పుత్తెంచె; నీవు భూతలభూరి భార నివారణంబు 

సేయ నవతరించిన హరి వని పలికి యంత. 949 

* దేవా! నీవు మాకు పరమదైవం. నీవే మాకు ప్రభువు. బ్రాహ్మణులు, ధేనువులు, దేవతలు, సాధువులు- 

వీరి సుఖంకొరకు నీకు పట్టం గట్టుమని బ్రహ్మదేవుడు నన్ను నియమించి పంపినాడు. నీవు ఈ సమస్త 
భూమండల మహాభారాన్ని నివారించడానికి అవతరించిన ఆదినారాయణుడివి' అని పలికింది. 

మ. సురభిక్షీరములన్‌ సురద్విపమహా శుండా లతానీత ని 
ర్హర గంగాంబువులన్‌ నిలింపజననీ సన్మానిసంఘంబుతో 
సురనాథుం డభిషిక్తు( జేసి పలికెన్‌ సొంపార గోవిందు( డం 
చు రణాక్రాంతవిపక్షు. దోయజదళాన్షున్‌ సాధుసంరక్షణున్‌. 950 


* అనంతరం అమరవల్లభుడు అదితితోనూ మునీశ్వరులతోనూ కూడినవాడై కామధేనువు పాలతో, 
ఐరావతగజం తనతొండం నిండా కొని తెచ్చిన మందాకినీ నదీజలాలతో, ఆహవములందు అరివర్గాన్ని 
శిక్షించే వాడునూ, సాధువులను సంరక్షించేవాడునూ అయిన పుండరీకాన్షుణ్మి అభిషేకించాడు. 

సీ తుంబురు నారదాదులు సిద్ధచారణ గంధర్వులును హరికథలు వాడి; 

రమరకాంతలు మింట నాడిరి; వేల్పులు గురియించి రంచిత కుసుమవృష్టి; 
జగములు మూండును సంతోషమును బొందె(; గుజ్టుల చన్నుల. గురిసె బాలు; 
నవజలంబులతోడ నదులెల్ల( బ్రవహించె; నిఖిల వృక్షములు. దేనియలు వడిసె; 


తే. సర్వలతికల ఫలపుష్పచయము లమరె/; బర్వతంబులు మణిగణ ప్రభల నొప్పె6; 
బ్రాణులకు నెల్ల (దమలోని పగలు మానె; వాసుదేవుని యభిషేక వాసరమున. 951 
* అరవిందలోచనుని అభిషేకమునాడు తుంబురుడు, నారదుడు మున్నగువారూ, సిద్దులూ, 
చారణులూ, గంధర్వులూ విష్ణుచరిత్రములు పాడినారు. అచ్చరలు ఆకాశంలో ఆడినారు. దేవతలు 
మనోజ్ఞమైన పుష్పవర్షం కురియించినారు. ముల్లోకాలు మోదం పొందినాయి. పాడి మొదవుల చన్నులనుంచి 
పాలు జాలువారినాయి. (క్రొత్త నీటితో నదులు పొంగి పారినాయి.. మహీజములన్నీ మకరందం చిందినాయి. 
తీవలన్నిటా పండ్లు, పూలు నిండినాయి. శైలాలు రత్న సమూహకాంతులతో రాజిల్లినాయి. సహజవైరం గల 
ప్రాణికోటికి తమలో విరోధం సమసిపోయింది. 
వ. ఇట్లు గోప గోగణ పతిత్వంబునకు గోవిందు నభిషిక్తుం జేసి వీడ్కొని పురందరుండు, దేవగణంబులతో 
దివంబున కరిగె నంత. 952 


* ఇలా దేవేంద్రుడు గోవులకూ, గోపకులకూ గోవిందుణ్ణి అధిపతిగా అభిషేకించి దేవతాసమూహంతో 
దివిజలోకానికి వెళ్ళినాడు. 


-: శ్రీకృష్ణమూర్తి నందుని వరుణ నగరమునుండి కొనితెచ్చుట :- 


సీ, నందు. డేకాదశినా. డుపవాసంబు చేసి శ్రీహరిపూజ చేసి దనుజ 
వేళ యెణుంగక వేగక ముందర ద్వాదశీస్నానంబు దగ నొనర్ప 
యమునాజలము సొర నప్పు వరుణుదూత నందుని వరుణుని నగరమునకు. 
గొనిపోవ( దక్కిన గోపకు లందణు నందగోపకుని( గానక కలంగి 

తే. రామకృష్ణుల బేర్కొని రవము సేయం గృష్ణు( డీశుండు తమ తండ్రి. గికురువెట్టి 
వరుణభృత్యుండు గొనిపోయి వరుణు. జేర్చు, టెటీంగి రయమున నచ్చోటి కేశా నధిప! 953 


ష్‌ పరీక్షిన్మహారాజా! నందరాజు ఏకాదశీ పుణ్యదివసాన ఉపవాసం చేసి విష్ణుపూజ గావించాడు. 
అసురవేళ యని గమనింపక తెల్లవారక మునుపే ద్యాదశీస్నానం చేయడానికని యమునానది కేగి నీటిలో 
దిగినాడు. అపుడు వరుణునిదూత నందుణ్ణి పట్టుకొని వరుణపట్టణానికి గొనిపోయాడు. మిగిలిన 
గోపకులందరూ నందగోపుణ్ణి గానక కలతచెందినారు. వారు బలరామకృష్ణులను బిగ్గరగా కేకలు పెట్టి 
పిలిచినారు. అది విని శ్రీకృష్ణభగవానుడు తమ జనకుణ్ణి మోసగించి వరుణభృత్యుడు అపహరించుకపోయి 
వరుణలోకానికి చేర్చడం తెలిసికొన్నాడు. అప్పుడే వేగంగా తానుకూడ అక్కడి కరిగినాడు. 


వ. అప్పుడు. 954 


క. వచ్చిన మాధవు( గనుగొని, చెచ్చెర వరుణుండు పూజ సేసి వినతు౯డై 
యచ్చుగ నిట్లని పలికెను, విచ్చేసితి దేవ! నా నివేశంబునకున్‌. 955 


* ఆ సమయాన వరుణుడు తన నగరానికి విచ్చేసిన రమాపతిని వీక్షించి, శీఘ్రంగా పూజ గావించి 
నమస్కరించి “ప్రభూ! నా గృహానికి తమరు విజయం చేశారు” అని ఆప్యాయంగా పలికినాడు. 


ఉ. ఏ విభుపాదపద్మరతు లెన్నండు నెన్వరు( బొందలేని పెం 
దోవ జరింతు రట్టి బుధతోషక! నీ వరుదెంచుటం బ్రమో 
దావృత మయ్యె. జిత్తము; గృతార్థత నొందె మనోరథంబు; నీ 
సేవ బవిత్రభానమును జెందె శరీరము నేండు మాధవా! 956 


* “మాధవా! పండితులను ప్రమోదపరచువాడవు! ఏ (ప్రభుని అడుగుదామరలందు ఆసక్తి 
గలవారు ఎప్పుడూ, ఎవ్వరూ, పడయలేని గొప్పమార్గంలో సంచరింప గలుగుతారో అట్టి నీవు రావడంవల్ల 
నామనస్సు ఆనందంతో నిండిపోయింది. నా కోరిక సఫలమైంది. నీసేవవల్ల నా తనువు పావనమైంది. 


ఉ. ఏ పరమేశ్వరున్‌ జగము లిన్నిటి. గప్పిన మాయ గప్పంగా 
నోపక సారతంత్ర్యమున నుండు మహాత్మక! యట్టి నీకు ను 
ద్దీపిత భద్రమూర్తికి సుధీజన రక్షణవర్తికిం దనూ 
తాపము వాయ మొక్కెద నుదార తపోధన చ క్రవర్తికిన్‌. 957 


* ఓ మహాత్మా! లోకము అన్నిటినీ కప్పివేయగల మాయ, పరమేశ్వరుడివైన నిన్ను కప్పలేక నీకు 
అధీనమై ఉంటుంది. నీవు సర్వాంగశోభతో (ప్రకాశించు మంగళమూర్తివి. సద్బుద్ది గలవారలను సంరక్షించడంలో 
సర్వదా (ప్రవర్తిస్తుంటావు. మహాతపమే ధనముగా గల సాధుజనులకు నీవు సార్వభౌముడవు. అట్టి నీకు నా 
శరీరతాపం తొలగేటందుకు నమస్కరిస్తాను. 

చ. ఎటు(గండు నీ(డు నాభటు. డొకించుక మైన మనంబులోపలం 
దెణకువ లేక నీజనకు( దెచ్చె; దయం గొని పొమ్ము; ద్రోహమున్‌ 
మజణవుము; నన్ను నీభటుని మన్నన సేయుము; నీదు సైరణన్‌ 
వజణులుదు.( గాదె యో జనకవత్సల! నిర్మల భక్తవత్సలా! 958 


* నీవు పితృభక్తి పరాయణుడవు! నిర్మలహృదయం గల భక్తులయందు (పేమ గలవాడవు! నా 
భృత్యుడు వీడు కొంచెమైనా వివేకం లేక నీ తండ్రి నిక్కడికి గొనితెచ్చాడు. దయతో నీ జనకుని గొనిపొమ్ము. 
చేసిన తప్పు మన్నించి నన్నూ, నా భటుణ్ణి రక్షించు. నీవు క్షమాగుణ శోభితుడవు గదయ్యా! 

న. అని యిట్లు వలుకుచున్న వరుణునిం గరుణించి తండ్రిం దోడ్కొని హరి దిరిగివచ్చె; నంత నందుండు 
దన్ను వెన్నుండు వరుణ నగరంబుననుండి విడిపించి తెచ్చిన వృత్తాంతం బంతయు బంధువుల 
కెటీంగించినవారలు కృష్ణుం డీశ్వరుండని తలంచి; రథిలదర్భనుండయిన యీశ్వరుండును వారల 
తలం సెటింగి వారికోరిక సఫలము సేయుదునని వారి నందణ బ్రహ్మహ్రదంబున ముంచి యొత్తి959 


* అని నుడువుతున్న వరుణుణ్ణి హృపీకేశుడు కరుణించాడు. ఆయన తన జనకుని తోడ్కొని 
గోకులానికి తిరిగివచ్చాడు. అంతట నందుడు వెన్నుడు తన్ను వరుణపురినుంచి విడిపించుకొని వచ్చిన 
విషయమంతా చుట్టాలకు చెప్పినాడు. వారు శ్రీకృష్ణుడు సాక్షాద్భగవంతు డని భావించారు. సర్వజ్ఞుడైన 
పరమాత్ముడు తన బంధువుల భావం (గ్రహించాడు. వారి మనోరథం ఈడేర్చడానికని వాళ్లను బ్రహ్మకుండంలో 
(యమునా నది మడుగులో) ముంచి యెత్తినాడు. 


ఆ. ప్రకృతి కామకర్మ పరవశమై యుచ్చ, నీచగతుల( బొంది నెణజయ బ్రమసి 
తిరుగుచున్న జనము తెలియనేరదు నిజ, గతివిశేష మీ జగంబునందు”. 960 


* “ప్రకృతి సంబంధమైన కామకర్మలలో తగులం వహించి ఉత్తమాధమ స్థితులను పొంది భ్రాంతిలో 
చరిస్తున్న ఈ జనం ఇహలోకంలో అసాధారణమైన నా నిజస్టితి విశేషాలను (గ్రహించలేకుండా ఉంది.” అని 
తలంచినాడు”. 


మ. అని చింతించి దయాళు(డైన హరి మాయాదూరమై జ్యోతియై 
యనిరూప్యం బయి సత్యమై, యెణుకయె, యానందమై, బ్రహ్మమై 
యనఘాత్ముల్‌ గుణనాశమందు( గను నిత్యాత్మీయ లోకంబు గ 
క్కున( జూపెం గరుణార్రచిత్తు. డగుచున్‌ గోపాలక శ్రేణికిన్‌, 961 


* అలా భావించి దయాస్వభావుడైన ఆ పరమాత్ముడు మాయకు అతీతమై, జ్యోతిస్పరూపమై, ఇట్టి 
దని వివరింప రానిదై, సత్యమై, జ్ఞానానందమయ పరబ్రహ్మమై, పుణ్యాత్ములు త్రిగుణ రాహిత్యమున 
దర్శించే శాశ్వతమైన తన లోకాన్ని కరుణామయ హృదయంతో గోపకు లందరికీ చూపించాడు. 

వ. ఇట్లు హరి ము న్నక్రూరుండు వొందిన లోక మంతయు. జూపి బ్రహ్మలోకంబు సూపినం జూచి, 
నందాదులు పరమానందంబునుం బొంది వెజ(గుపడి హంసస్వరూపకుండైన, కృష్ణుని బొడగని 
పొగడి పూజించి రంత. 962 


* ఈలా శ్రీహరి, పూర్వం అక్రూరుడు పొందిన బ్రహ్మలోకాన్ని చూపగా నందుడు మొదలైనవారు 
సందర్శించారు. పరమానందం చెందారు. హంసస్వరూపుడైన శ్రీకృష్ణుణ్లి వారు ఆశ్చర్యంతో అవలోకించి, 
వినుతించి అర్చించారు. 


చ. కలువల మేలికందువలు, కాముని కయ్యపు. బాళెముల్‌, వియో 
గుల.దలంకించు వేళలు, చకోరకపంక్తుల భోగకాలముల్‌, 
సెలువలు సైరణల్‌ విడిచి చిక్కు తణుల్‌, ఘనచంద్ర చంద్రికా 
జ్వలితదిశల్‌ శరన్నిశలు జారక దుర్హశలయ్యె నయ్యెడన్‌. 963 


* అనంతరం నిండుచందురుని వెన్నెలతో దిక్కులను దీపింపజేస్తూ, జారులకు దుర్దశ ఘటిస్తూ, 
శారదరా(త్రులు తారసిల్లినాయి. అవి కలువలకు పసందైన విందులు. మదనుడు కదనానికై దండువిడిసే 
ప్రదేశాలు. విరహులను భయపెట్టే వేళలు. చ(క్రవాకశ్రేణులకు భోగసమయాలు. యువతులు పంతములు 
మాని పతులకు లొంగే సుముహూర్తాలు. 


ఆ. కామతంత్రటీక, కలువల జోక, కం, దర్పు డాక, విటులతాల్మి పోక, 
చకితచక్రవాక, సంప్రీత జనలోక, రాక వచ్చె మేలు రాక యగుచు. 964 


* మదనశా(స్తమునకు వివరణ మైనదీ, కలువలను వికసింపజేసేదీ, కామోద్దీపక మైనదీ, జారుల 
సహనం పోగొట్టేదీ, జక్కవపిట్టలకు జంకు కలిగించేదీ, జనసందోహానికి సంతోషం సమకూర్చేది, తన 
రాకతో మేలొదవించేదీ అయిన రాకాపూర్ణిమ వచ్చింది. 


క. పతి దన కరముల. గుంకుము, సతి మొగమున నల(దుభంగి సముదయ వేళాం 
చిత కరరాగమున నిశా, పతి రంజించెన్‌ నరేంద్ర! ప్రాక్సతి మొగమున్‌. 965 


* పర్రీక్టిన్మహారాజా! ప్రియుడు తన హస్తాలతో ప్రియురాలి మోమున కుంకుమ అద్దే రీతిగా చంద్రుడు 
తానుదయించే వేళ ఒప్పిదమైన కిరణాల అరుణిమతో తూర్పుదిక్కు అనే తొయ్యలి వదనం రంజింపజేశాడు. 


సీ. విటసేనపై దండు వెడలెడు వలటేని గొల్లెనపై హేమకుంభ మన(గ6 
గాముకధృతి వల్లికలు ద్రెంప నెత్తిన శంబరాంతకుచేతి చక్ర మనంగ 
మారుండు సాంధుల మానాటవుల గాల్ప గూర్చిన నిప్పులకుప్ప యనంగ 
విరహిమృగమ్ముల వేంటాడ మదనుండు దెచ్చిన మోహనదీప మనంగ 


ఆ. వింతనునుపు గల్లి వృత్తమై యరుణమై, కాంతితో. జకోరగణము లుబ్బ? 
బొడువు(గొండ చక్కి బొడిచె రాకాచంద్ర, మండలంబు గగనమండలమున. 966 

* చిత్రమైన స్నిగ్ధత కలిగి, గుం[డ్రనై, ఎట్టనై, తన కాంతితో వెన్నెల పులుగులకు ఆనందం కలిగిస్తూ, 
పూర్ణిమాచం(ద్రబింబం గగనవీథిలో ఉదయపర్వతం చెంత ఉదయించింది. అది జారులనే సైన్యం పైకి 
దండెత్తు చెరకువిలుకాని శిబిరంమీది బంగారు కలశం వలె భాసిల్లింది. మరులు గొన్నవారి ధైర్యమనే 
తీవలు ద్రుంచడానికి పంచశరుడు చేత ధరించిన చక్రమో అన్నట్టు చెలువారింది. విరహుల అభిమానమనే 
అరణ్యాలను దహించడానికి పుష్పధన్వుడు ప్రోగుచేసిన నిప్పుల కుప్పగా నివ్వటిల్లింది. వియోగులనే మెకాలను 
వేటాడుటకై మన్మథుడు కొని తెచ్చిన మోహనదీపంగా దీపించింది. 


-: శరద్రాత్రి గాన మొనర్చు కృష్ణుసన్నిధికి గోపికలు వచ్చుట :- 


వ. ఇట్లు పొడమిన నవకుంకుమాంకిత రమాముఖ మండలంబునుం బోలె నఖండంబైన చంద్రమండలం 
బుం బొడగని పుండరీక నయనుండు యమునా తటవనంబున జగన్మోహనంబుగ నొక్కగీతంబు( 
బాడిన విని, తదాయత్తచిత్తలై తత్తణంబున |వ్రేత లే సనులకుం జేతు లాడకయు, గోవులకుం గ్రేపుల 
విడువకయు, విడిచి విడిచియాడకయు, నీడి యీడి నీడిన పాలు కాషకయు, గాంచి కాంచియుం గాగిన 
పాలు డింపకయు, డించి డించియు, డించినపాలు బాలురకుం బోయకయుం బోసి పోసియు. బతు 
లకు. బరిచర్యలు సేయకయు జేసి చేసియు నశనంబులు గుడువకయుం గుడిచి కుడిచియు. గుసు 
మంబులు ముడు వకయు, ముడిచి ముడిచియు(6 దొడవులు దొడుగకయు. దొడిగి తొడిగియు 
గోష్టంబుల పట్టుల నుండకయు6 బాయసంబులు నెజయ నండకయు, నయ్యైయెడల నిలునం 
బడకయు గాటుకలు సూటి నిడకయు€6 గురులు సక్కనొత్తకయుం గుచంబుల గంధంబులు కలయ 
మెత్తకయు6 బయ్యెదలు విప్పి కప్పకయు, సఖులకుం జెప్పకయు, సహోదరులు, మగలు, మామలు, 
మణందులు, బిడ్డలు నడ్డంబు చని నివారింపం దలారింపకయు, సంచలించి పంచభల్లుని భల్లంబుల 
మొల్లంపు జల్లుల పెల్లునం దల్లడిల్లి, డిల్లపడి, మొగిళ్ళగమి వెలువడి; యుల్లసిల్లు తటిల్లతల పొందున 
మందగమనలు మందగమనంబుల మందవెలువడి గోవింద సందర్భనంబునకుం జని రప్పుడు. 967 

* ఈ విధంగా ఉదయించి (క్రొత్తకుంకుమతో అలంకృతమైన లక్ష్మీ వదన మండలంవలెనిండైన 
చంద్రమండలాన్ని చూచి తెల్లదామరల వంటి కన్నులు గల శ్రీకృష్ణుడు యమునాతీరంలో బృందా 
వనంలో లోకమును సమ్మోహింపజేసే ఒక మోహనగీతం మురళిపై ఆలపించినాడు. ఆ మధురగానానికి 
అధీనమైన చిత్తాలతో గొల్లజవరాం[డ్రుతత్తరపాటు చెందినారు. ఏ పనులుచేయడానికీ వారికి చేయాడ 
లేదు. వారు ఆవులకు దూడలను విడువ మరచారు. విడిచికూడా పాలు పిదుకలేదు. పిదికి కూడా 
పిదికిన పాలు కాచలేదు. కాచికూడ కాగినపాలు దించలేదు. దించికూడ దించినపాలు పిల్లలకు పోయ 
లేదు. పోసి కూడ భర్తలకు సేవ చేయలేదు. చేసికూడ అన్నము ఆరగించలేదు. ఆరగించి కూడపూలు 
ధరింపలేదు. ధరించికూడ సొమ్ములు దాల్చలేదు. తాల్సికూడ మందపట్టులకడ ఉండటం లేదు. ఆ 
గొల్లమిటారులు పరమాన్నములు కలియ వండలేదు. నిలిచిన చోటుల నిలువలేదు. కాటుకలు చక్కగా 
దిద్దుకొనలేదు. కేశములు సవరించుకొనలేదు. స్తనములపై చందనము అలందుకోలేదు.పైటలు విప్పి 
కప్పుకోలేదు చెలిమికత్తెలకు చెప్పలేదు. తోబుట్టువులు, పతులు, మామలు, మరదులు, పిల్లలు 

అడ్డము వచ్చి వలదని వారించిననూ వెనుకకు మరలినవారు కారు. ఆ గొల్లబోటులు మనసులు సంచలించి 
పంచబాణుని మిక్కుటమైన బాణవర్షప్రు దెబ్బకు తల్లడిల్లి సొమ్మసిల్లినారు. మబ్బుల గుంపునుండి వెలువడి 
వెలుగొందే మెరుపుల చందంగా ఆ మందయానలు తొందర తొందరగా నడచి గోకులమునుండి బయలుదేరి 
నందనందనుని సందర్భనానికి వెళ్ళినారు. 
మ. తరుణుల్‌ గొందణు మూలగేహముల నుద్దండించి రారాక త 
ద్విరహాగ్నిం బరితాప మొందుచు మనోవీథిన్‌ విభున్‌ మాధవుం 
బరిరంభంబులు సేసి జారు డనుచున్‌ భావించియుం జొక్కి పొం 
దిరి ముక్తిన్‌ గుణదేహముల్‌ విడిచి ప్రీతిన్‌ బంధనిర్ముక్తలై. 968 
* కొందరు సుందరాంగులు నట్టిండ్లలోనుంచి ఒక్కుమ్మడి ధైర్యంతో వెడలి రాలేకపోయారు. వారు 
కృష్ణ విరహాగ్నితో తపించిపోతూ (ప్రభువైన రమాపతిని పతిగా నెంచుకొని తమ మనస్సీమలలోనే ఆలింగనం 
చేసుకొని పరవశించిపోయారు. ప్రారబ్ద పుణ్యపాపాత్మకమైన సంసార బంధాలనుండి విడివడి సత్త రజ 
స్త్రమో మయమైన శరీరం వదలి ముక్తిని పొందినారు. 


వ. అనిన నరేంద్రుం డిట్లనియె. 969 


క. జారుండని కాని కృష్ణుండు, భూరిపరబ్రహ్మ మనియు బుద్ధిం దలంపన్‌ 
నేరరు; గుణమయదేహము, లే రీతిన్‌ విడిచి రింతు? లెటీ(గింపు శుకా! 970 


* ఆ మాట విని పరీక్షిన్మహారాజు ఇట్లన్నాడు. ఓ శుకమహర్షీ! ఆ గోపికలు శ్రీకృష్ణుని కేవలం 


తమకు వన్నెకానిగానే భావించారుగాని గొప్ప పరబ్రహ్మమని కాదుగదా! అలాంటి విషయాసక్తి గలవారు 
సత్తాదిగుణమయాలైన కాయాలను ఏలాగు విడువగలిగినారో నాకు తెలుపవయ్యా! 


వ. అనిన శుకుం డిట్లనియె. 971 


* అని రాజు (ప్రశ్నింపగా శుకు డిట్టన్నాడు- అని రాజు (ప్రశ్నింపగా శుకు డిట్లన్నాడు- 


మ. మును నేం జెప్పితి( జక్రికిం బగతు(డై మూఢుండు చైద్యుండు సెం 
పున6 గ్రైవల్యపదంబు నొందె( బ్రియలై పొందంగ రాకున్నదే? 
యనఘుం డవ్యయు( డప్రమేయు. డగుణుండై నట్టి గోవిందు మూ 
ర్తి నరశ్రేణికి ముక్తిదాయిని సుమీ! తెల్లంబు భూవల్లభా! 972 
ో రాజోత్తమా! ఇంతకు మునుపే నీకు చెప్పియున్నాను. హరి విరోధి అయినప్పటికీ మూర్చుడైన 
శిశుపాలుడు మోక్షపదవి చూరగొన్నాడు. మరి నారాయణునకు పియమైనవారు పొందరాని పద మున్నదా? 
పాపరహితుడూ, అనంతుడూ, వాజ్మనస్సులకు అగోచరుడూ, ప్రాకృత గుణరహితుడూ అయిన శ్రీకృష్ణుని 
అవతారం మానవులకు మోక్షప్రదాయక మనటంలో ఏ మాత్రమూ సందేహం లేదు. 


ఆ. బాంధవమున నైన బగనైన వగనైనం బీతినైన( బ్రాణభీతినైన 
భక్తినైన హరికి. బరతంతులై యుండు, జనులు మోక్షమునకు. జనుదు రధిప! 973 

* చుట్టరికంతోనైనా, విరోధంతోనైనా, కామంతోనైనా, సంతోషంతోనైనా, ప్రాణభయంతోనైనా, 
భక్తితోనైనా ముకుంద ధ్యానపరతం(త్రులై ఉండే జనులు ముక్తిని పొందుతారు. 


వ. అటు గావున బరమపురుషుండును, నజుండును, యోగీశ్వరేశ్వరుండును నైన హరిని సోంకిన స్థావరం 
బయిన ముక్తం బగు; వెణగుపడ వలన, దివ్విధంబున. 974 


* కాబట్టి పురుషోత్తముడూ, పుట్టుక లేనివాడూ, యోగీశ్వరేశ్వరుడూ అయిన నారాయణుణ్ణి 
స్పృశించినంత మాత్రాన కొండలూ, చెట్టూ మున్నగు న్ధావరాలుకూడా ముక్తిని పొందగలవు. ఈ విషయంలో 
ఆశ్చర్యపడనక్కర లేదు. 

క. ఘన మధురగీత నినదము, విని వచ్చిన గోపికలను వీక్షించి నయం 

బున మేటి సుగుణి నేర్పరి, తన వాగ్వైభవము మెజయ దగ నిట్లనియెన్‌. 975 


* అధికుడునూ, కల్యాణగుణాలు కలవాడునూ, చతురుడునూ అయిన ముకుందుడు తన తీయని 
పాట రవళిని విని వచ్చిన గొల్లచేడెలను చూచి మృదువుగా మాటలనేర్పు తేటపడగా ఇట్టన్నాడు. 


శా. మేలా మీకు? భయంబు పుట్టదు గదా మీమందకున్‌? సింహ శా 
ర్హూలానేకపముఖ్యముల్‌ దిరిగెడిన్‌ దూరంబు లేతెంతురే? 
యేలా వచ్చితి రీ నిశాసమయమం? దిచ్చోట వర్తింతురే? 
చాలుంజాలు లతాంగులార! చను(డీ సంప్రీతితో మందకున్‌. 976 


* ఓ తీవబోడులారా! మీకు శుభమే కదా! మీ గోకులానికి ఎటువంటి భయమూ లేదుగదా! సింహాలూ, 
పెద్దపులులు, ఏనుగులు మొదలైన క్రూరజంతువులు సంచరిస్తున్న ఈ సమయంలో మీరింత దూరం 
రావచ్చునా? ఈ రాత్రివేళ ఎందుకు వచ్చారు? ఈ (ప్రదేశంలో తిరుగవచ్చునా? చాల్చాలు! ఇక మీ 
మందపట్టునకు ఆనందంతో మరలిపొండి. 


శా. మీ రేతెంచిన జాడ గానక వగన్‌ మీతల్లులుం దండ్రులున్‌ 
మీ రాముల్‌ నుణ(దుల్‌ తనూజులు గురుల్‌ మీ సోదరుల్‌ బంధువుల్‌ 
“మేరల్‌ మీటిరి లేరు పోయి రనుచున్‌ మీ ఘోషభూభాగమం 
దేరీతిం బరికించిరో తగవులే యీ సాహసోద్యోగముల్‌? 977 


* మీరు వచ్చిన జాడ తెలియక విచారంతో మీ తల్లులూ, తండ్రులూ, మగలూ, మరదులూ, 
కొడుకులూ, కులంపెద్దలూ, తోబుట్టువులూ, చుట్టాలు మీరు హద్దు మీరిపోయారని (వ్రేపల్లైలో ఎక్కడెక్కడ 
వెదకుతున్నారో ఏమో? ఈ తెగువతో కూడిన పనులు మీకు తగవు. 

చ. ఇలువడి సున్నసేసి హృదయేశుల సిగ్గులు వుచ్చి యత్త మా 

మల నెరియించి సోదరుల మానము సూజలు వుచ్చి తల్లి దం 

డ్రుల రుచి మాని బంధులకు రోత యొనర్చుచు జారవాంఛలన్‌ 
వలనజీ సత్కులాంగనలు వత్తురె? లోకులు సూచి మెత్తురే? 978 


* ఇంటిమర్యాద బుగ్గిలో కలిపి, మగలను సిగ్గుల పాలుచేసి, అత్తమామలకు పరితాపం కల్గించి, తో 
బుట్టువుల పరువుదీసి, తలిదండ్రుల ఆసలు అడియాస లొనరించి, చుట్టాలకు రోతపుట్టిస్తూ మంచికులంలో 
పుట్టినవారు మారుమగలమీది కోరికతో రాదగునా? లోకులు చూచి మెచ్చుకుంటారా? 


ఫీ ప్రాణేశు( డెటీ(గిన బ్రాణంబునకు. దెగు దండించు నెజి(గిన ధరణివిభుండు 
మామ యెజింగిన మనువెల్ల. జెడిపోవు. దలవరి యెటీ(గిన( దగులు సేయు. 
దలిదండ్రు లెటీ(గన దల లెత్తకుండుదు రేరా లెటింగిన నెత్తిపాడుచు 
నాత్మజు లెజీ(గిన నాదరింపరు చూచి బంధువు లెటి(గిన బహి యొనర్హు 


ఆ. రితరు లెటిశగిరేని నెెతయు( జుల్కగాం జూతు; రిందు నందు సుఖము లేదు; 
యశము లేదు నిర్భయానందమును లేదు, జారు జేర. జనదు చారుముఖికి. 979 


* సాధ్వీమణికి జారునితోడి పొత్తు వాంఛనీయం కాదు. ప్రాణేశ్వరుడికి తెలిస్తే ప్రాణం మీదికి 
వస్తుంది. క్షితిపతికి తెలిస్తే శిక్షిస్తాడు. మామకు తెలిస్తే మనువు తెగ॥దైెంపు లవుతుంది. తలారికి తెలిస్తే 
తంటా వస్తుంది. తల్లిదండ్రులకు తెలిస్తే పదిమందిలో తల ఎత్తుకోలేరు. తోడికోడలికి తెలిస్తే ఎత్తిపొడుస్తుంది. 
కొడుకులకు తెలిస్తే గౌరవించరు. చుట్టాలకు తెలిస్తే వెలివేస్తారు. ఇతరులకు తెలిస్తే ఎంతో చులకనగా 
చూస్తారు. జారిణికి ఇహంలో గానీ, పరంలో గానీ సుఖం లేదు; కీర్తి లేదు; జంకు లేని సంతోషం లేదు. 


క. నడవడి గొజ గాకున్నను, బడుగైన( గురూపియైన( బామరు( డైనన్‌ 
జడు(డైన రోగి యైనను, విడుచుట మరియాద గాదు విభు నంగనకున్‌. 980 


* దుళ్ళీలుడైనా, అశక్తుడైనా, రూపహీనుడైనా, అజ్ఞుడైనా, మందుడైనా, రోగియెనా మగణ్ణి పరిత్యజించడం 
మగువకు మర్యాద కాదు. 


చ. ఇది యమునానదీజల సమేధిత పాదపపల్లవ ప్రసూ 
న దళవిరాజితంబగు వనంబు; మనంబులు మేర దప్పెనో? 
పొదండటు నేడ్చు బిడ్డలకు( బోయు(డు సాలు; విడుండు లేగలన్‌ 
మొదవులకున్‌; నిజేశ్వరుల ముద్దియలార! భజింపు. డొప్పుగన్‌. 981 


* ఓ ముగ్తలారా! ఇది కాళిందీ నదీజలాలచే (ప్రోది గాంచిన చిగుళ్ళతో, పూలతో, ఆకులతో సొబగారు 
చెట్టున్న బృందావనం. మీ మనసులు హద్దు నతి(క్రమించాయి. ఇక మందకు వెళ్ళండి. ఏడుస్తున్న మీ 
పిల్లలకు పాలివ్వండి. ధేనువులకు దూడలను వదలండి. చక్కగా ప్రాణవల్లభులకు సపర్యలు సలపండి. 

చ. వనితలు నన్ను గోరి యిట వచ్చితి, రింత గొణంత లేదు; మే 
లొనరె; సమస్త జంతువులు నోలి( బ్రియంబులు గావె? నాకు; నై 
నను నిలువంగ( బోలదు, సనాతన ధర్మము లాండువారికిం 
బెనిమిటులన్‌ భజించుటలు; పెద్దలు సెప్పుచు నుందు రెల్లెడన్‌. 982 


* 5 కాంతలారా! నన్ను గోరి మీ రిచ్చటికి వచ్చారు. కొంచెము గూడా కొరతలేదు. అది యుక్తమే. 
సకల(ప్రాణులూ నాకు ప్రియమైనవే! కాని మీరిచట నిలువగూడదు. పడతులకు పతిపరిచర్యయే పరమధర్శం. 
ఎక్కడనైనా పెద్దలిట్లే అంటుంటారు. 

క. ధ్యానాకర్లన దర్శన, గానంబుల నా తలంపు గలిగిన. జాలుం 

బూనెదరు కృతార్థత్వము, మానవతుల్‌! చను(డు మరలి మందిరములకున్‌. 983 


* చెలువలారా! నన్ను చింతించుట, నన్ను గూర్చి వినుట, నన్ను చూచుట, నాపైని పాటలు పాడుట- 
ఇలా నాయెడ మనసుంచితే చాలు. మీరు ధన్యురాం (డ్రవుతారు. ఇక మీరు మీ గృహాలకు మరలిపొండి. 


న. అని పలికిన విని. 984 


పీ 'విరహాగ్నిశిఖలతో వెడలు నిట్టూర్పుల ముమ్మరంబుల( దా(కి మోవు లెండ( 
గన్నుల వెడలెడి కజ్జలధారలు కుచకుంకునుంబుల (గొచ్చి పాజ( 
జెక్కుల( జేర్చిన చేతుల వేండిమి మోము(దమ్ముల మేలి మురువు డింద( 
బొరి( బొరి( బుంఖానుపుంఖంబులై తాకు మదను కోలల ధైర్యమహిము సెదర 


తే. దుఃఖభరమున మాటలు దొట్రుపడ(గం బ్రియము లాడని ప్రియు( జూచి బెగ్గడిల్లి 
చరణముల నేల వ్రాయుచు సంభ్రమమునం గాంత లెల్లను వగల నా క్రాంత లగుచు. 985 


* అని శ్రీకృష్ణుడు చెప్పగా విని, విరహమనే మంటలతో వెడలిన మిక్కుట మైన దీర్షనిశ్వాసాలు సోకి 
ఆ గోపికల పెదవులు ఎండిపోయాయి. కన్నులనుంచి కారే కాటుక కన్నీరు స్తనాలపై వారు పూసుకొన్న 
కుంకుమ చెదరేటట్టు ప్రవహించింది. చెక్కిట జేర్చిన చేతుల వేడిమికి వదనారవిందాల అందమంతా 
కందిపోయింది. ఎడతెరపి లేకుండా తాకుతున్న మన్మథబాణాలకు ధైర్యసారం చెదరిపోయింది. అగ్గలమైన 
దుఃఖంవల్ల మాటలు తడబడగా, ప్రియవచనాలు పలుకని పియుణ్ణి చూచి వారు భయపడి పాదాలతో 
నేల వ్రాస్తూ తొట్రుపాటు చెందారు. విచారంలో మునిగిపోయారు. 


వ. ఇట్లనిరి. 986 


మ. అకటా! నమ్మితి మేము; క్రూరు(డన ని న్నర్హంబె? మా యిండ్లలో 
సకల వ్యాప్తుల డించి నీ పదసరోజాతంబు లర్భింప6 జి 
కక యేతెంచితి, మీశు, డాఢ్యు(డవు; మోక్షాసక్తులం గాచు పో 
లిక గావందగు( గావవే? విడున మేలే కాంతలన్‌ భ్రాంతలన్‌. 987 

* యాదవాంగన లిలా అన్నారు 


అని రాజు ప్రళ్నింపగా శుకు డిట్లన్నాడు-'అయ్యో! నిన్ను నమ్ముకున్నాము. నిన్ను క్రూరు డనడం 
తగదు. మా ఇండ్లలో అన్ని వ్యవహారాలూ దిగవిడచి అరవిందాలవంటి నీ అడుగులు పూజించడాని కని 
తప్పించుక వచ్చాము. నీవు ప్రభుడవు, ఆదిపురుషుడవు. ముముక్షువులను సంరక్షించే విధంగా కావదగిన 
మమ్ము కాపాడుస్వామీ! వేదురుగొన్న వెలదులను మమ్మల్ని విడిచిపెట్టడం నీకు తగునా? 


మ. పతులన్‌ బిడ్డల బంధులన్‌ సతులకుం బాటించుటే ధర్మ ప 
ద్ధతి యౌ నంటివి; దేహధారిణులకున్‌ ధర్మజ్ఞ! చింతింపుమా; 
పతి పుత్రాదిక నామమూర్తి వగుచున్‌ భాసిల్లు నీయందు. ద 
త్పతి పుత్రాదిక వాంఛలన్‌ సలిపి సంభావించు టన్యాయమే? 988 


* పెనిమిటులనూ, బిడ్డలనూ, బంధువులనూ అనువర్తించడమే పతివ్రతలకు ధర్మమని అన్నావు. 
మరి ధర్మవేత్తవు నీవే ఆలోచించు. మగడు, కొడుకు మున్నగు పేర్లు ధరించినవాడవై ప్రకాశించే నీ యందు 
దేహధారిణులైన (స్త్రీలు పతిసుతాదులపట్ల తమకున్న కోరికలు తీర్చుకోవడం అన్యాయ మంటావా? 

మత్తకోకిలము: 

నీపయిన్‌ రతి సేయుచుందురు నేర్సరుల్‌, సతత ప్రియో 

ద్దీపకుండవు; గాన నెవ్వగ( దెచ్చు నాథసుతాదులం 

జూప నేటికి? మన్మహాశలు సుట్టి నీకడ నుండంగా( 

బాప నేల? మదీయతాపము. బాప బోలు కృపానిధీ! 989 


* క్నాస్తనిపుణు లైనవారు ఆత్మభూతుడవైన నీయందే ఆసక్తి చూపుతుంటారు. నీవు ఎడతెగని 
ప్రీతిని కలిగించేవాడవు. దుఃఖ మొదవించే పెనిమిటులూ, బిడ్డలూ మొదలైన వారిని మా కెందుకు చూపుతావు? 
మా జీవితాశ లన్నీ నిన్ను చుట్టుకొని ఉంటే ఎందుకు (త్రుంచివేస్తావు? స్వామీ! నీవు కరుణకు పెన్నిధివి. మా 
తాపం బాపు. 

సీ. నీ పాదకమలంబు నెమ్మి డగ్గజు( గాని తరలి పోవంగ( బాదములు రావు; 

నీ కరాబ్దంబులు నెణీ నంటి తివ( గాని తక్కిన పనికి హస్తములు సారవు; 
నీ వాగమృతధార నిండ గ్రోలంగ గాని చెవు లన్యభాషలు సేరి వినవు; 
నీ సుందరాకృతి నియతి. జూడంగ6 గాని చూడ వన్యంబుల( జూడ్కి కవలు; 
ఆ. నిన్నె కాని పలుకనేరవు మా జిహ్వ, లొల్ల ననుచు. బలుకనోడ వీవు 
మా మనంబు లెల్ల మరపించి దొంగిలి, తేమి సేయువార మింకంి గృష్ణ! 990 


శ కృష్ణా! నీ చరణపద్మాలను సంట్రీతితో చేరడానికే తప్ప మరలి పోవడానికి మాకు కాళ్ళు రావు. నీ 
హస్తకమలాలను పట్టుకోవడానికే తప్ప వేరు పనులకు మా చేతులు పూనుకోవు. నీ వచనసుధారసం 

ఆప్యాయంగా ఆస్వాదించడానికే తప్ప ఇతరమైన మాటలు వినడానికి మాచెవులు ఇష్టపడవు. నీ మనోహరాకారం 
ఎల్లప్పుడూ చూడడానికే తప్ప మా కనులు మరి వేటినీ కాంచనొల్లవు. నీనామ గుణాలను తప్ప మరిదేనినీ 
మా నాల్కలు ఉచ్చరించవు. మరి నీవో మమ్మల్ని ఒల్లనని పలుకడానికి జంకడం లేదు. మా మనసులను 
మురిపించి అపహరించావు. ఇంక మే మేమి చెయ్యగలం? 


చ. సిరికి నుదారచిహ్నములు సేయు భవచ్చరణారనిందముల్‌ 
సరసిజనేత్ర! మా తపముసంపద( జేరితి మెట్టకేలకున్‌ 
మరల(గ లేము మా మగల మాటల నొల్లము; పద్మగంధముల్‌ 
మరగిన తే(టు లన్యకుసుమంబుల చెంతను జేరనేర్చునే? 991 


* కమలాక్షా! శ్రీమహాలక్ష్మికి వన్నెచిన్నెలు చేకూర్చు నీ పాదపద్మాలకడకు మా నోముల ఫలంగా 
ఎట్లో చేరగలిగాము. ఇక ఇక్కడి నుండి మరలిపోలేము. మా పతులసంగతి అంగీకరించం. తామర 
పూలసుగంధం మరగిన తుమ్మెదలు ఇతర పుష్పాలచెంతకు చేరబోవు కదా! 


ఆ. సవతు లేక నీ విశాలవక్షస్థ్రలి(, దులసితోడం గూడ దోయజాక్ష! 
మనుపు మనుచు నెపుడు మాకాంత నీపాద, కమలరజము గోరు. గాదె కృష్ణ! 992 


* నీరజాక్షా! నీ వెడంద ఉరమ్ముపై తులసితో కలసిమెలసి విలసిల్లునట్లు కటాక్షింపుమని ఎప్పుడునూ 
శ్రీమహాలక్ష్మి నీ పాదపద్మపరాగాన్ని కోరుతుంది గదా! 


ఉ. అత్తలు మామలున్‌ వగవ నాజడి కోడక నాథులన్‌ శుగా 
యత్తుల జేసి యిల్వరుస లాజడి వోవ(గ నీదు నవ్వులన్‌ 
మెత్తని మాటలన్‌ మరుండు మేకొని యేంచిన వచ్చినార; మే 
పొత్తుల నొల్లమో పురుషభూషణ! దాస్యము లిచ్చి కావవే! 993 


* పురుషులకు అలంకార మైనవాడా! అత్తమామలు ఆ|క్రోశింపగా, భర్తలను దుఃఖాల పాలుచేసి, 


నిందకు జంకక, కులమర్యాదలు గోలుపుచ్చి, నీ నవ్వులకూ, నీ మృదువచనాలకూ ముచ్చటపడి పచ్చవిల్తుడు 
బాధింపగా వచ్చాము. ఇక మా కెవ్వరి పొత్తూ వద్దు. నీ పాదదాస్య మిచ్చి రక్షించు. 


మ. మగువల్‌ సిక్కరె తొల్లినల్లభులకున్‌? మన్నించి తద్వల్లభుల్‌ 
మగపంతంబు దలంపరే? తగులముల్‌ మాపాలనే పుట్టెనే? 
మగవా రాడెడు మాటలే తగవు నీ మాటల్‌ మనోజాగ్నిచే( 
బొగులం జాలము; కౌ(గిలింపుము మముం; బుణ్యంబు పుణ్యాత్మకా! 994 


స పూర్వము వాల్గంటులు వల్లభులను వలచినవారు కారా? వల్లభులు వారి నాదరముతో దనుపరా? 
మమతలు మాయెడనే జనించినవా? నీ పలుకు మాటలు మగవారు పలుకు మాటలేనా? ఇవి నీకు ఏ 

మాత్రము తగవు. మన్మథాగ్నిచే పరితపించి పోలేకున్నాము. ఓ పుణ్యాత్ముడా! మమ్ము ఆలింగన మొనర్చు 
కొనుము. నీకు పుణ్యముంటుంది. 


ఉ. కుండలదీప్త గండమును గుంచితకుంతల ఫాలమున్‌ సుధా 
మండిత పల్లవాధరము మంజులహాస విలోకనంబునై 
యుండెడు నీ ముఖంబు( గని యుండంగ వచ్చునె? మన్మథేక్షు కో 
దండ విముక్త బాణముల దాసుల మయ్యెద; మాదరింపవే. 995 


ఖః చెవికమ్మలచే చెలువారు చెక్కిళ్లనూ, ముసిరిన ముంగురులచే ముద్దులొలుకు ఫాలతలమునూ, 
అమృతము చిందు చిగురు మోవియూ, చొక్కపు చిరునవ్వుతోడి చూడ్కులునూ గల నీవదనం వీక్షించి 
నిలువగలమా? మదనుని చెరకువింటినుండి వెడలిన శరపరంపరలకు దాసుల మయినాము. మము నే కాపాడు. 


స్స్‌ యధరామృత నిర్ణరంబుల నేడు సేరి వాతెణల పై( జిలుకకున్న 
నీ విశాలాంచిత నిర్మలవక్షంబు( గుచకుట్మలంబుల. గూర్చకున్న 
ని రమ్యతర హస్త నీరజాతంబులు చికురబంధంబుల( జేర్చకున్న 
నీ కృపాలోకన నివహంబు మెల్లన నెమ్మొగంబుల మీ(ద నెణపకున్న 


ఆ. నీ నవీన మాననీయ సల్లాపంబు, కర్షరంధ్రదిశల( గప్పకున్న 
నెట్లు బ్రదుకువార? మెందు. జేరెడువార? మధిప! వినంగం దగదె యాండుకుయులు. 996 


* గోకులవల్లభా! చెంతకు జేరి నీ అధరసుధారసపూరం మా చిగురుపెదవులపై చిలికించు. విశాలమైన, 
ఒప్పిదమైన, విమలమైన నీ ఉరమును మా చను మొగ్గలపై గదించు. పరమసుందరములైన నీ కరకమలాలను 
మా కొప్పులపై ఉంచు. నీ కరుణాకటాక్ష శ్రేణిని మెల్లగా మా నెమ్మోములపై పొలయించు. ఆదరింపదగిన 
నీ(క్రాంగ్రొత్త పలుకుతేనియ మా చెవులలో ఒలికించు. లేకుంటే మే మెలా జీవింపగలం? ఎక్కడికి పోగలం? 
ఆడువారి మొరాలకించు. 


మ. భవదాలోకన హాసగీతజములై భాసిల్లు కామాగ్నులన్‌ 
భవదీయాధరపల్ల వామృతముచే( బాపం దగుం, బాప వే 
ని వియోగానల హేతిసంహతులచే నీటై, భవచ్చింతలన్‌ 
భవదంఘ్రిద్వయవీథి. బొందెదము నీ పాదంబులానం బ్రియా! 997 


క ప్రాణేశ్వరా! నీమీద ఒట్టిడి చెపుతున్నాము. నీ చూపులచే, నవ్వులచే, పాటలచే జనించి జ్వలించే 
మన్మథాగ్నులను నీ చిగురుమోవి సుధ చింది చల్లార్చు. చల్చార్భవేని నీ విరహానల జ్వాలాజాలంతో భస్మమై 
పోయి నిన్నే స్మరిస్తూ నీ అడుగుల జంటనే చేరుతాము. 


క. తరుమృగఖగ గోగణములు, కర మొప్పెడు నిన్ను. గన్న గానము విన్నం 
గరగ పులకించు; నబలలు, గరణరె నిను( గన్న నీదు గానము విన్నన్‌? 998 


దశమ స్కంధము - పూర్వభాగము 227 


* మిక్కిలి ప్రకాశించు నిన్ను కనుగొన్నా, నీ సంగీతము విన్నా చెట్టూ, మృగాలూ, పక్షులూ, ధేను 
సమూహమూ కరగి పులకించి పోతాయి. మరి అంగనలు నిను కనీ, నీ గానం వినీ ద్రవించిపోరా? 


సీ ఈ పంచబాణాగ్ని నేమిట నార్తుము నీ మంజువాగ్యుష్టి నెగడదేని? 
నీ మన్మథాంభోధి నే త్రోవం గడతుము నీ దృష్టి నావయై నిలువదేని? 
నీ చిత్తజధ్యాంత మే జాడ( జెణతుము నీ హాసచంద్రిక నిగుడదేని? 
నీ దర్శకజ్వర మే భంగి నడంతుము నీ నవాధరసుధ నింపవేని? 


ఆ. నెట్టు నిర్వహింతు? మే లాగు మాలాగు;, కరుణ సేయ వేని. గదియ వేని 
మరుండు నిరయుండు మన నిచ్చునే? యశో, దా కుమార! యువతి ధైర్యహార! 999 


* మానినీమానసచోరా! యశోదాకుమారా! నీ యింపైన పలుకులనే వాన కురియకుంటే ఈ 
మన్మథాన్నిని దేనితో చల్లార్సగలం? నీ చూడ్కి అనే నావ లేకుంటే ఈ మదన సాగరాన్ని ఎట్లా దాటగలం? 
నీ నవ్వనే వెన్నెల లేకుంటే ఈ కామాంధకారాన్ని ఎట్లా పారదోలగలం? నీ నూతనమైన అధరామృతం 
చిలుకకుంటే ఈ స శ్రరజ్యరాన్ని ఎట్లా శమింపజేయగలం? నీవు కరుణించి హత్తుకొనకుంటే ఎట్టా మనుగడ 
సాగించగలం? మా గతి ఏమిటి? దర్చకుడు దయమాలినవాడు. మమ్ము బ్రతుకనిస్తాడా? 


ఆ. అమరుల గాచిన హరిక్రియం గమలేక్షణ! నీవు నేడు కరుణ నభయ హ 
స్తము మా యురముల శిరముల(, బ్రమదంబున నిడుము మూర్చ పాల్పడకుండన్‌. 1000 


* త్రామరసాక్షా! శ్రీమహావిష్ణువు దేవతలను రక్షించిన విధంగా, మేము మూర్చపాలుగాకుండా ఇప్పుడే 
దయతో నీ అభయహస్తాన్ని మా రొమ్ములపైనా, తలలపైనా ప్రీతితో నుంచు. 
క. కట్టా! తలమునుకలునై, దట్టపు విరహాన్ని శిఖలు తరుణుల నేంచన్‌ 
నెట్టున్‌ బలుకవు చూడవు, కట్టిండివి గదా కుమార! కరుణోదారా! 1001 
* దయామయా! నందతనయా! అయ్యో! గాఢవియోగ మనెడు మంటలు మేరమీరి యువతులను 
మమ్ము కాలుస్తున్నా ఏమియూ మాటాడవు. కన్నెత్తి చూడవు. నీ వెంత కఠినుడవయ్యా! 
వ. అని యిట్లు కుసుమశరుని శరపరంపరా పరవశలై యోపికలు లేక పలికిన గోపికల దీనాలాపంబులు 
విని, నవ్వి యోగీశ్వరుం డయిన కృష్ణుం డాత్మారాముండై వారలతో రమించె నప్పుడు. 1002 


* ఈ రీతిగా పుష్పబాణుని బాణపరంపరలకు విహ్యలత్వం పొంది సైరణ విడిచి వ్రజసుందరీమణులు 
పల్కిన దీనవచనాలు ఆకర్షించి యోగీశ్య్వరేశ్య్వరుడూ, ఆత్మారాముడూ అయిన శ్రీకృష్ణుడు నవ్వి వారితో 
రమించాడు. 


ము. కరుణాలోకములం బటాంచల కచాకర్షంబులన్‌ మేఖలా 
కర బాహు స్తన మర్భనంబుల నఖాంకవ్యాప్తులన్‌, నర్మ వా 

కృరిరంభంబుల మంజులాధర సుధాసానంబులం గాంతలం 
గరణగించెన్‌ రతికేళి. గృష్షుండు గృపం గందర్పు. బాలార్భుచున్‌. 1003 


* శ్రీకృష్ణుడు దయతోడి చూపులతో, చేలాంచల కేశాకర్షణలతో; పిరుదులు, భుజములు, స్తనాలు 
స్పృశించుటతో; నఖక్షతాలు ఉంచుటతో, మేలము లాడుటతో, ఆలింగనం సల్పుటతో, మధురమైన 
అధరామృతాలు అస్వాదించుటతో కందర్పుని గర్వమణస్తూ గోపికలను కరుణతో కామకేళిలో కరగించాడు. 


క. మక్కువ వికసిత వదనలు, సక్కంగం దను. గొల్వ హాసచంద్రికతోడన్‌ 
మిక్కిలి మెజసెను గృష్టు(డు, చుక్కలగమి నడిమి పూర్ణసోముని భంగిన్‌. 1004 


* అచ్యుతుడు అనురాగంతో విప్పారిన మోములు గల ఆ గోపాంగనలు చుట్టుచేరి తన్ను చక్కగా 
కొలుస్తుండగా నక్షత్రసమూహాల నడుమ నిండు జాబిలిమాదిరి చిరునవ్వు వెన్నెలలతో మిక్కిలి ప్రకాశించాడు. 


ఆ. సతులు దన్ను బాడ సంప్రీతి నాడుచు, నజుత నున్న వైజయంతితోడ 
వనజలోచనుండు వనభూషణుం డయ్యె, యువతిజన శతంబు లోలి6 గొలువ. 1005 


* వందలకొలది తరుణులు తన్ను కొలుస్తుండగా, యువతులు తన్ను గూర్చి పాటలు పాడుతుండగా, 
సంతోషంతో ఆడుతూ, కంఠమందలి వైజయంతి అనే వనమాలతో వనజదళాక్షుడు ఆ బృందావనానికి 
అలంకారభూతు డైనాడు. 


ఉ. చిక్కక యీశు(డై యెదిరి. జిక్కుల బెట్టెడి మాయలానికిం 
జిక్కి కృతార్థలై మరుని చిక్కుల. జొక్కి లతాంగు లుండణగా 
మక్కువ శాంతి సేయుటకు మన్నన సేసి ప్రసన్ను. డౌటకుం 
జక్కన నా విభుండు గుణశాలి దిరోహితు. డయ్యె నయ్యెడన్‌. 1006 

* పరమేశ్వరుడై ఎవరికీ చిక్కక ఎదుటివారిని చిక్కుల్లో ముంచే మాయలానికి, దక్కి ధన్యురాం[ై 

ఆ గోపాంగనలు మదనకేళిలో సొక్కిసోలిపోయారు. ఆ సమయంలో వారి కామోత్కంఠకు శాంతి కలిగించే 
టందుకూ, అనంతరం ఆదరంతో అను[గ్రహించేటందుకూ, కల్యాణగుణ పరిపూర్ణుడైన ఆ పరమాత్ముడు 
అదృశ్య మైనాడు. 

వ. ఇట్లు హరి గను మొజుంగి చనిన కరిం గానక తిరుగు కరేణుల సెల్లున నుల్లంబులు దల్లడిల్ల 
వల్లవకాంతలు తదీయగమన హాసవిలాస వీక్షణ విహార వచనరచనానురాగంబులం జిత్తంబులు 
గోల్పడి, వివిధచేష్టలకుం బాల్పడి, తదాత్మకత్వంబున నేన నేన కృష్ణుండ నని కృష్ణగుణావేశంబులం 
జరియించుచు. 1007 


* క్క లాగున మాధవుడు కనుగప్పి వెళ్ళినవేళ ఆయనను కనుగొన లేక మగ ఏనుగును బాసి 
సంచరించే ఆడుఏనుగులవలె హృదయాలు సంచలింపగా, గోపకాంతలు నందనందనుడి గమనలీలలూ, 
హాసవిలాసాలూ, చూపులూ, విహారాలూ, ఆటలూ, మాటలు మొదలైన వాటిమీద అనురాగంతో తమ 

మనస్సులు మనస్సులలో లేక పలుచేష్టలకు పాల్పడినారు. తన్మయత్వంతో “నేనే మాధవుణ్ణి” అంటూ 
గోవిందుని గుణచేష్టితాలు అనుకరిస్తూ తిరుగసాగినారు. 


క. భూతములలోన వెలి. బ్ర, ఖ్యాతుం డగు నట్టివాని; గాంతలు కాళిం 
దీ తిరవనాంతరముల, బాంతిన్‌ వెదుకంగ( జనిరి పాడుచు నధిపా! 1008 


* ఓ పరీక్షిన్మహారాజా! చరాచరములైన సమస్త భూతముల లోపలనూ, వెలుపలనూ నివసించియున్న 
ఆ వాసుదేవుణ్ణి వల్లవాంగనలు యమునాతీర వనమధ్యంలో (ప్రేమతో పాడుతూ వెదకుటకు వెళ్ళినారు. 


సీ, పున్నాగ! కానవే పున్నాగవందితు( దిలకంబ! కానవే తిలకనిటలు; 
ఘనసార! కాననే ఘనసారశోభితు; బంధూక! కానవే బంధుమిత్రు; 
మన్మథ! కాననే మన్మథాకారుని; వంశంబ! కానవే వంశధరుని( 
జందన! కానవే చందనశీతలు.( గుందంబ! కానవే కుందరదను; 


తే. నింద్రభూజమ! కానవే యింద్రవిభవు౦ గువలవృక్షమ! కానవే కువలయేశు(; 
బ్రియకపాదప! కానవే ప్రియవిహారు; ననుచు గృష్టుని వెదకి రయ్యబ్దముఖులు. 1009 
* ఓ పున్నాగభూజమా! పురుషపుంగవుల వందనా లందుకునే వానిని నీవు చూచినావా? ఓ బొట్టుగు 
చెట్టా! ఫాలమున తిలకం ధరించిన వానిని తిలకించినావా? ఓ కర్ఫూర పాదపమా! గొప్పబలిమిచే భాసిల్లు 
వానిని కనుగొన్నావా? ఓ మంకెనమహీజమా! అందరికీ బంధుమి(త్రుడైన వానిని కాంచినావా? ఓ వెలగ(మాకా! 
అంగజుని వంటి ఆకారంగల వానిని అవలోకించావా? ఓ వెదురు తరువా! వేణువు దాల్ఫిన వెన్నుని వీక్షించావా? 
ఓ చందన (ద్రుమమా! చందనమువలె చల్లనైన వానిని సందర్శించావా? ఓ మొల్ల లతికా! మొల్ల మొగ్గలవంటి 
దంతములు గలవానిని పరికించావా? ఓ మరువకమా! దేవేంద్రవైభవం గలవానిని కంటివా? ఓ రేగుచెట్టా! 
భూమండలమునకు అధినాథుడైన వాని నాలోకించావా? ఓ (పేంకణమా! ప్రియ విహారము గల వానిని 
అరసినావా? అంటూ తామరరేకులవంటి మోములు గల గోపభామినులు బృందావనంలో అందాల కృష్ణుని 
వెదకినారు. 


న. మజియును. 1010 


ఉ. నల్లనివాడు పద్మనయనంబుల వాండు కృపారసంబు పై( 
జల్లెడివాడు మౌళిపరిసర్సిత పింఛమువా(డు నవ్వు రా 
జిల్లెడు మోమువా( డొకండు చెల్వల మానధనంబు( దెచ్చె నో 
మల్లియలార! మీ పొదలమాటున లే(డు గదమ్మ చెప్పరే? 1011 


* ఇంకనూ ఈ విధంగా అడుగసాగారు. 


* నల్లనివాడూ, కమలములవంటి కన్నులు గలవాడూ, కరుణారసము చిందించేవాడూ, సిగపై 
వ్యాపించిన నెమలిపురి కలవాడూ, చిరునగవు చెలువారే మొగము గలవాడూ అయిన ఒకానొక కుజ్జవాడు, 

మానినుల మానధనం దోచితెచ్చినాడు. ఓ మల్లెతీవలారా! మీ పొదలమాటున లేడు గదా! ఉన్నట్లయితే 
కొంచెం చెప్పండమ్మా! 


ఉ. అంగజునైన( జూడ హృదయంగముండై కరంగించు వాడు శ్రీ 
రంగదురంబు వాండు మధురంబగు వేణురవంబు వాడు మ 
మ్మంగజు పువ్వుందూపులకు నగ్గము సేసి లవంగ లుంగ నా 
రంగములార! మీకడకు రాండు గదా! కృప నున్న జూపరే! 1012 


* ఓ లవంగవృక్షములారా! మాదీఫల తరువులారా! నారింజ చెట్టులారా! దర్శించిన మా(త్రాన 
మదికింపు గొలిపి మన్మథునికూడా కరగించేవాడూ, సిరిగల వక్షమువాడూ, మోహనమైన మురళీనినాదము 
గలవాడూ అయిన శ్రీకృష్ణుడు మమ్ము మారుని కుసుమ శరాల బారి కప్పగించి మీ దగ్గరకు రాలేదు గదా! 
వస్తే మాకు దయతో చూపండమ్మా! 


సీ, మానినీమన్మథు మాధవు( గానరే సలలితోదార వత్సకములార! 
సలలితోదార వత్సక వైరి. గానరే సుందరోన్నత లతార్జునములార! 
సుందరోన్నత లతార్జునభంజు( గానరే ఘనతర లసదశోకంబులార! 
ఘనతర లసదశోకస్స్పూర్తి. గానరే నవ్యరుచిర కాంచనంబులార! 


ఆ. నవ్య రుచిర కాంచన కిరీటు6 గానరే, గహనపదవి కురవకంబులార! 
గహనపదవి కురవక నివాసి గానరే, గణికలార! చారుగణికలార! 1013 


* మనోహరములూ, గొప్పవీ అయిన కొడిసె వృక్షములారా! పడతుల పాలిటి పంచశరుడైన లక్ష్మీవల్లభుని 
చూచారా? అందమైన పొడవైన కొమ్మలతో కూడిన మద్దితరువులారా! అందమైనవాడూ, ఉదారుడు, 
వత్సాసురుని తెగటార్భినవాడూ అయిన అచ్యుతుని కనుగొన్నారా? 


ఉన్నతములై ఒప్పుచున్న కంకేళి పాదపములారా! సుందరములూ, సుదీర్హములూ అగు శాఖలతో 
గూడిన యమళార్శునములను భంజించిన హరిని అవలోకించారా? సరిక్రొత్త ఒప్పిదము గల సంపెంగలారా! 
దుఃఖరహితుడై వెలయుచున్న తోయజాక్షుని వీక్షించారా? ఎజ్జగోరింటచెట్టులారా! నూతనమైన 
బంగారుకిరీటము గల శౌరిని ఈ వనమధ్యంలో పరికించారా? ఓ అందమైన అడవి మొల్లలారా! సుందరమైన 
నెల్లిచెట్టులారా! బృందావనమందలి ఎజ్జగోరింట పొదలలో సంచరించే వెన్నుని కన్నారా? 


సీ. అదె నందనందనుం డంతర్శితుం డయ్యె. బాటలీతరులార! పట్టరమ్మ! 
హేలావతుల( గృష్ణ! యేల పాసితి వని యెలేయ లతలార! యడుగరమ్మ! 
వనజాక్షు( డిచటికి వచ్చి డాంగండు గదా! చూతమంజరులార! చూడరమ్మ! 
మానినీమదనుతో మారాక యెటింగించి మాధవీలతలార! మనుపరమ్మ! 


దశమ స్కంధము - పూర్వభాగము 231 


ఆ. జాతిసతుల( బాయ నీతియే హరి కని, జాతులార! దిశల. జాటరమ్మ! 
కదళులార! పోయి కదలించి శిఖిపింఛ, జూటు. దెచ్చి కరుణ జూపరమ్మ! 1014 


* అడుగో! నందగోపుని తనయుడు ఉన్నట్టుండి అంతర్జాన మైనాడు. ఓ కలిగొట్టు చెట్టులారా! పట్టు 
కొనండి. "కృష్ణా! విలాస వతులను ఎందుకు వదలివేశా' వని ఓ మిరియపు తీవలారా! ఆయన్ని అడగండి. 
పద్మనేత్రుడు ఇక్కడికి వచ్చి దాగుకొనలేదు గదా! ఓ మామిడి గుత్తులారా! చూడండి. ఓ బండి గురివెంద 
తీవలారా! మగువల పాలిటి మన్మథుడైన మాధవునకు మా రాక తెల్సి మమ్ము (బ్రతికించండి. జాజులారా! 
సత్కుల సంజాత లయిన సతుల నెడబాయుట శ్రీహరికి నీతి గాదని దిక్కులలో చాటండి. ఓ కదళీ 
వృక్షములారా! మీరు వెళ్లి నెమలిపురిని తలలో ధరించిన కంజనేత్రుణ్ణి కదలించుకొని వచ్చి కరుణతో మాకు 
చూపండి. 


క. హరిచరణములకు( బ్రియవై, హరి నిను మన్నింప భద్ర మందెడు తులసీ! 
హరి నీ దెస రాడు గదా, హరి చొప్పెటింగించి శుభము లందింప(గదే! 1015 


* ఓ తులసీ! నీవు గోవింద చరణారవింద ప్రియురాలవు గదా! మాధవు డాదరింపగా మంగళములు 
పొందుచున్నావు. శ్రీకృష్ణుడు నీ చెంతకు చేరరాడు గదా! వచ్చినచో అతడు వచ్చిన మార్గం తెలిపి మాకు 
క్షేమం కలిగించు. 


తే. పాగడం దగువాని. గానరె పొగడలార!, యీ డెజుంగని విభు. జూపు. డీడలార! 
మొల్లనుగు కీర్తివా. డే డి మొల్లలార!, శుకనిగదితుని( జెపుండు కింశుకములార! 1016 


* పాగడలారా! పొగడదగిన పురుషోత్తముణ్ణి చూచారా? ఓ ఎధ్రకిత్తలి చెట్టులారా? సాటిలేని 
పురుషోత్తముని మాకు చూపండి. ఓ మొల్లలారా! వెల్లివిరిసిన కీర్తిగల నల్లనయ్య ఎక్కడ? ఓ మోదుగు 
వృక్షములారా! శుకునిచే వర్షింపబడిన వనమాలి ఏడి? చెప్పండి. 


క. తరుణీకుచ కుంకుమయుత, హరికంధర దామగంధ మడరెడు( జూడ్కుల్‌ 
హరి గనిన పగిది. దనరెడి, హరిణీ! హరిజాడం బుణ్య మయ్యెడి( జెపుమా! 1017 


* ఓ ఆడులేడీ! యువతులు స్తనాలపై పులుముకొన్న కుంకుమ పూత లంటుకొని హరికంఠంలోని 
పుష్పమాలికా పరిమళం బుగులు కొలుపుతున్న నీ చూపులు పరికింపగా గోపాలుణ్లి చూచినట్లే ఉన్నాయి. 
నీకు పుణ్యముంటుంది. శ్రీకృష్ణుని జాడ తెలుపు! 

క. కిటియె కౌంగిటం జేర్చెను, వటుండై వర్షిల్లి కొలిచె వడి. గృష్ణుండై 

యిట బద చిహ్నము లిడె( గిం, దటి బామున నేమి నోంచి తమ్మ ధరిత్రి! 1018 

* ఓ భూదేవీ! వరాహావతారం ధరించినప్పుడు నిన్ను కౌగిట జేర్చుకొన్నాడు. త్రివిక్రమ స్వరూపధరుడై 

నిన్ను కొలిచాడు. ఇప్పుడు కృష్ణుడై నీ పై అడుగు లుంచాడు. పూర్వజన్మలలో నీ వెట్టి నోములు నోచావో! 

వ. అనుచు మదనోన్మాదచిత్తలై తదాత్మకత్వంబున కృష్ణలీలల ననుకరించుచు. 1019 


* ఈ విధంగా అంటూ గోపికలు యౌవనోద్రేకంచే వేదురుగొన్న మనసులు గలవారై కృష్ణతాదాత్యాన్ని 
పొంది ఆ భగవంతుని లీలలు అనుకరింపసాగినారు. 


సీ. పూతనయై యొక్క పాలంతి చరింపంగ శౌరియై యొక కాంత చన్ను( గుడుచు; 
బాలు(డై యొకభామ పాలకు నేడ్చుచో బండి నే నను లేమ బాణం దన్ను; 
సుడిగాలి నని యొక్క సుందరి గొనిపోవ; హరి నని వర్తించు నబ్బముఖియు 
బకు(డ నే నని యొక్క పడంతి సంరంభింప( బద్మాక్షుండను కొమ్మ పరిభవించు 


ఆ. నెలమి రామకృష్ణు లింతు లిద్దణు గాంగ, గోపవత్సగణము గొంద అగుదు; 
రసురవైరి ననుచు నబల యొక్కతె చీరు6 బసుల మనెడి సతుల భరతముఖ్య! 1020 


న్గోప్రికల్లో ఒకతె పూతనవలె మెలగగా, కృష్ణుని మాదిరి అభినయిస్తున్న ఇంకొకతె చనుగుడిచింది. 
ఒకతె తన్ను శిశువుగా భావించుకొని పాలకేడుస్తూ, శకటాసురుడివలె వర్తించే మరియొకతెను కాలితో 
తన్నింది. ఒకతె తృణావర్తుడి మాదిరి నటిస్తూ- నేను కృష్ణుణ్ణి అని భావించే మరొకతెను ఎగురవేసుకపోయింది. 
ఒకతె నేను బకాసురుణ్ణి అని విజృంభించగా నేను వాసుదేవుణ్ణి అంటూ మరొకతె దానిని పరాభవించింది. 
ఇద్దరు పొలతులు రామకృష్ణులు కాగా మరికొందరు గోపకులూ, క్రేపులూ అయ్యారు. మేము పసులమంటూ 
పలుకుతున్న చెలువలను నేను నందకుమారుణ్ణి అనే వెలది పిలిచింది. 


ఆ. లోకమెల్ల( గుక్షిలోపల నున్నది, మాధవుండ నేను మాత వీవు 
చూడు మనుచు నొక్క సుందరి యొకతెకు, ముఖము దెజచి చూపు ముఖ్యచరిత! 1021 
* ఉత్తమ చరిత్రుడవైన పరీక్షిన్మహారాజా! ఒకతె మాధవుడై విశ్వమంతా నా కుక్షిలో ఉంది 
చూడుమంటూ యశోదమ్మగా నటిస్తున్న మరొకతెకు తన నోరు తెరచి చూపింది. 


క. వెన్నలు దొంగిలి తినియెడి, వెన్నుండ నని యొకతె నుడువ వేజొక్కతె చే 
సన్నల యశోద నంచును, గ్రన్నన కుసుమముల దండ. గట్టు నిలేశా! 1022 


* అవనీనాథా! నేను నవనీతచోరుడైన నందనందనుణ్ణి అని ఒకతె పలుకగా, వేరొకతె నేను యశోదాదేవి 
నని చేసన్నలు చేస్తూ దానిని వెంటనే పూదండచేత బంధించింది. 


క. 'కాళియఫణి యిది వీరలు, కాళియఫణిసతులు మొైొక్క గడ౦గిరి నే గో 
పాల కుమారుడి ననుచును, లీలాగతి నాడు నొక్క లేమ నరేంద్రా! 1023 


xk 66 అక « ” 
ఇది కాభియసర్సం. వీరు అతని పత్నులు. నాకు (మొక్కుతున్నారు. నేను నందతనయుళ్లి 
అంటూ ఒక కులుకులాడి కులుకసాగింది. 

క, తరుణులు గోపకు లందటు, హరిహయు. డిదె వాన( గురిసె హరి నే నని భా 
సుర చేలాంచల మొక్కతె, గిరి నెత్తెద ననుచు నెత్తు. గెంగేల నృపా? 1024 


* “ఈ చెలు లందరూ గోపాలకులు, ఆమె దేవేంద్రుడు. ఇదిగో రాలవాన కురుస్తున్నది. నేను 
శ్రీకృష్ణుణ్లి. ఇదిగో గోవర్దన గిరి నెత్తుతున్నాను” అంటూ ఒకతె కెంగేలితో చీరకొంగు పయికెత్తి పట్టుకుంది. 


౬౦ 
క. “మీరలు గోపకు లే నసు, రారిని దావాగ్ని వచ్చె నటు సూడకుండీ 
వారించెది నని యొక్కతె, సేరి బయల్‌ కబళనంబు సేయు నరేంద్రా!' 1025 


* పరీక్షిన్మహారాజా! “మీరంతా గోపకుమారులు. నేను రాక్షసవిరోధి నయిన కృష్ణుణ్ణి. కార్చిచ్చు 
వస్తున్నది. అటు చూడకండి. నేను దానిని నివారిస్తాను” అంటూ ఒక గోపిక బయలును (మింగింది. 


వ. ఇట్లు తన్మయత్వంబున గోపసుందరులు బృందావనంబునం గల తరులతాదుల హరి నడుగుచు, 
దుర్గమంబు లయిన విపినమార్గంబుల సరోజాత కేతన హల కులిశ కలశాంకుశాది శుభలక్షణ 
లక్షితంబు లయి నునోహరంబు లయిన హరిచరణంబుల చొప్పు గని తప్పక చెప్పికొనుచు( 
దమలో నిట్లనిరి. 1026 


* ఇట్లు తనువులు మరచి గోపాంగనలు బృందావనంలోని [మ్రాకులనూ, తీవలనూ శ్రీహరి జాడ 
లడుగుతూ, చొరరాని అడవి దారుల్లో కమలం, ధ్వజం, నాగలి, వజ్రం, కలశం, అంకుశం మొదలైన 
శుభలక్షణాలచే మనోజ్ఞములైన గోవిందుని అడుగులు గుర్తించి గొప్పగా చెప్పుకొంటూ తమలో ఇట్లనుకొన్నారు. 

క రెవ — ౧ 


సీ. కొమ్మకు( బువ్వులు గోసినా( డిక్కడ మొనసి పాదాగ్రంబు మోపినాడు 
సతి నెత్తుకొని వేడ్క జరిగినా. డిక్కడ( దృణములో( దోటదు తెజవజాడ 
ప్రియకు ధమ్మిల్లంబు వెట్టినా; డిక్కడ( గూర్చున్న చోటిదె కొమరు మిగులు 
నింతికి. గెమ్మావి యిచ్చినా€ డిక్కడ వెలంది నిక్కిన గతి విశదమయ్యె 
ఆ. సుదతితోడ నీరు సొచ్చినాం డిక్కడం జొచ్చి తా వెడలిన చోటు లమరె( 
దరుణి( గాముకేళి. దనిపినా( డిక్కడ, నని పెనగియున్న యంద మొప్పె. 1027 


* ఇక్కడ మగువకై మాధవుడు పూలు కోసినాడు కాబోలు! మునివ్రేళ్ళు మాత్రమే నేలపై మోపినాడు. 
ఇక్కడ (ప్రీతితో చెలువ నెత్తుకొని ముందుకు వెళ్ళినాడు కాబోలు! ఈ పచ్చిక పట్టుపై దాని అడుగులు 
కనిపించడంలేదు. ఇక్కడ కొమరాలి కొప్పు సవరించి చక్కదిద్దాడు కాబోలు! ఇద్దరూ కూర్చున్నచోటు సొగసుగా 
ఉంది. ఇక్కడ అతివకు అరుణాధర మిచ్చాడు కాబోలు! నెలత నిక్కిన తీరు తేటపడుతున్నది. పడతితో 
ఇక్కడ ఈ కొలని నీటిలో ప్రవేశించాడు కాబోలు! నీటినుండి వెడలిన తావులు స్పష్టంగా కనబడు తున్నాయి. 
ఇక్కడ సుదతిని మదనకేళిలో తనిపినాడు కాబోలు! ఇరువురూ అనగి పెనగిన ఆనవాలు కానవస్తున్నది. 

వ. మజియును. 1028 


జా 


ఒక యెలనాంగ చేయూందినా6 డిక్కడ సరస నున్నవి నాల్లుచరణములును 

నొక నీలవేణితో నొది(గినా డిక్కడ మగజాడలో నిదె మగువజాడ 

యొక లేమ మొక్కిన నురివినా. డిక్కడ రమణి మొక్కిన చొప్పు రమ్యమయ్యె 
నొక యింతి కెదురుగా నొలసినా6 డిక్కడ నన్యోన్యముఖములై యంఘు లొస్పె 


ఆ. నొకతె వెంట దగుల నుండక యేగినాం డడుగుమీ(ద6 దరుణి యడుగు లమరె 
నబల లిరుగలంకులందు రా దిరిగినా, డాటుపదము లున్నవమ్మ! యిచట. 1029 


* ఇంతేకాదు. ఇక్కడ నందసూను డొక చేడియ చేయి పట్టుకొని నడచినాడు కాబోలు నాలుగు 
చరణా లున్నాయి. ఒక ఒయ్యారితో ఇక్కడ ఒదిగినాడు కాబోలు, మగజాడలో మగువజాడ గోచరిస్తున్నది. 
ఒక పొలతి (మొక్కగా ఇక్కడ ఒడిసి పట్టుకున్నాడు కాబోలు రమణి మొక్కిన తీరు రమ్యంగా ఉంది. ఒక 
చెలువకు అభిముఖంగా అరిగినాడు కాబోలు, ఇక్కడ ఎదు రెదురుగా అడుగు లేర్పడినాయి. ఒక లేమ 
వెంబడింపగా ఆగక ఏగినాడు కాబోలు, ఇక్కడ అతని అడుగులమీద అతివ అడుగులు అమరి ఉన్నాయి. 
ఇదిగో చూడండమ్మా! ఇరుప్రక్కలా ఎలనాగలు అనుసరింప తిరిగినాడు కాబోలు, ఇక్కడ ఆరు పాదాలున్నాయి. 


సీ ఈ చరణంబులే యిందునిభావన! సనకాది మునియోగసరణి నొప్పు; 


నీ పాదతలములే యెలనా(/;! శ్రుతివధూ సీమంతవీథుల( జెన్ను మిగులు; 
నీ పదాబ్దంబులే యిభకులోత్తమయాన! పాలేటిరాచూలిపట్టు. గొమ్మ; 
లీ సుందరాంఘులే యిందీనరేక్షణ! ముక్తికాంతా మనోమోహనంబు; 


ఆ. లీ యడుగుల రజమె యింతి! బ్రహ్మేశాది, దివిజవరులు మౌళిదిశల( దాల్తు 
రనుచు( గొంద అబల లబ్బాక్షు డేగిన, క్రమము గనియు నతని గానరైరి. 1030 


* ఓ చంద్రముఖీ! ఈ చరణాలే సనక సనందాది మునీశ్వరుల ధ్యానమార్గమున వెలుగొందేవి.ఓ 
వెలదీ! ఈ పాదములే వేదము లనెడి భామినుల పాపటపై భాసిల్లేవి. ఓ గజరాజగమనా! ఈ పద్మముల 
వంటి పాదములే క్షీరసాగర పుత్రికయెన లక్ష్మికి ఆధారాలు. ఓ కలువకంటీ! ఈ అందమైన అడుగులే 
మోక్షమనెడు మగువ మనసును మోహింపజేసేవి. ఓ పడతీ! ఈ పాదధూళియే (బ్రహ్మరుద్రాదులైన దేవతా 
శ్రేష్ణులు జొదల ధరించేది- అంటూ కొంతమంది యువతులు వనజాక్షు డరిగిన తెరువు గుర్తించి కూడా 
అతనిని కనుగొనలేక పోయారు. 


వ. అప్పుడు. 1031 

జా 


పతుల దైన్యంబును భామల క్రౌర్యంబు( జూపుచు విభు( డొక్క సుదతితోడ 
విహరింప నది యెల్ల వెల(దుల వర్ణించి నాయొద్ద నున్నాడు నాధు౮౦ డనుచు 
గర్వించి రా6 జాలం గమలాక్ష! మూ(పున నిడుకొను మను(డు న య్యీశ్వరుండు 
మొణ(గిపోయిన( దాపమును బొంది 'యో కృష్ణ! యెక్కడ జనితి? ప్రాణేశ! రమణ! 


తే. నీకు వరవుడ నయ్యెద నిలువు మనుచు, వగవ6 గొందబు కాంత లా వనిత జూచి 
వరు(డు మన్నింప గర్వించి వనజనేత్ర, చిక్కె నేండని వెణంగును జెంది రపుడు. 1032 


* ఆ సమయాన పతులు పణతులకు లొంగిపోయి పొందే దైన్యమునూ, (స్త్రీలు చూపే దౌర్దన్యమునూ 
తెలుపడానికని కృష్ణుడొక చెలువతో కలసిమెలసి విహరించినాడు. అంతలో ఆ చేడియ తక్కిన తరుణు 
లందరినీ వదలి వల్లభుడు తన్నే వలచి తనకడనే ఉన్నాడని విజ్ఞవీగింది. ఆ గర్వంతోనే అది- “ఓ కమలాక్షా! 
ఇక నడచి రాలేను. నన్ను నీ మూపుపై నెక్కించుకొని కొనిపో!” అని పలికింది. ఆ మాట అన్నంతనే 
అచ్యుతుడు అంతర్జానము చెందాడు. అప్పుడు ఆ తరుణి పరితాపం పొంది “ఓ కృష్ణా! ఓ ప్రాణేశ్వరా! ఓ 
వల్లభా! ఎక్కడి కేగినావు? నీకు చరణదాసి నవుతాను నిలువు” మంటూ పలవించింది. అపుడు కొందరు 
గోపయువతులు ఆ సుదతిని జూచి మగని మన్ననచే దర్సించి ఈ వాల్గంటి ఇటువంటి ఇక్కట్లకు గురియెనది- 
అని విస్మయం పొందినారు. 


న. మజణియును. 1033 


సీ. “ఈ పొదరింటిలో నిందా(క( గృష్ణుండు నాతోడ మన్మథనటన మాడె 
నియ్యోల మగుచోట నిందా(క( జెలువుండు గాఢంబుగా నన్ను. గౌంగిలించె 
నీ మహీజము నీడ నిందాంక సుభగుండు చిట్టంటు చేంతల సిగ్గుగొనియె 
నీ పుష్పలత పొంత నిందాంక దయితుండు నను డాసి యధరపానంబు సేసె 


ఆ. నీ ప్రసూనవేది నిందాంక రమణుండు, గుసుమదామములను గొప్పు. దీర్చె 
ననుచు గొంద అతిన లంభోజనయనుని, పూర్వలీల( దలంచి పొగడి రధిప! 1034 


* పరీక్షిన్మహారాజా! ఇంకా విను గోపకాంతల వింతచేష్టలు. ఈ పొదరింటిలో ఇంతకు ముందే 
కృష్ణుడు నాతో మన్మథ (క్రీడ సల్పినాడు. ఈ మాటుగా నున్నచోట ఇంతకుముందే వల్లభుడు నన్ను గట్టిగా 
కౌగిలించుకున్నాడు. ఈ తరుచ్చాయలో ఇందాక మనోహరుడు నఖక్షతాలతో నా సిగ్గు హరించాడు. ఈ 
పుష్పనికుంజ సమీపాన ఇంతకుముందే (ప్రాణేశ్వరుడు నన్ను జేరి నా కెమ్మోని జుజ్జీనాడు. ఈ పూలతిన్నెపై 
ఇందాక (ప్రియుడు నా కొప్పులో పూదండలు చెరివినాడు అంటూ కొందరు కొమరాండ్రు వనజనేత్రుడు 
మునుపు చేసిన శృంగార చేష్టలను మాటిమాటికి తలచుకొని కొనియాడినారు. 


మ. అని యిబ్బంగి లతాంగు లందజును బృందారణ్యమం దీశ్వరున్‌ 
వనజాక్షుం బరికించి కానక విభున్‌ వర్షించుచుం బాడుచున్‌ 

మనముల్‌ మాటలు. జేష్టలుం గ్రియలు న మ్మానాథుపై. జేర్చి వే 
చని ర య్యామున సైకతాగ్రమునకున్‌ సంత్యక్త గేహేచ్చలై. 1035 


* ఈ విధంగా ఆ తీవబోడు లందరూ బృందావనమందు భగవంతుడైన పద్మనేత్రుణ్ణి వెదకి వెదకి 
దర్శింపలేకపోయారు. ఆ ప్రభుని గుణ చేష్టితాలను వర్షించి పాడుతూ తమ మనోవాక్కాయాలను ఆ లక్ష్మీవల్లభుడి 
మీదనే చేర్చి ఇండ్లకు పోవలెనన్న కోరికలు వీడి యమునానదిలోని ఇసుకతిన్నైల మీదకు వెళ్ళినారు. 


వ. చని గోపికలు హరి నుద్దేశించి యిట్లనిరి. 1036 


* అలా వెళ్ళి ఆ గొల్లజవరాండ్రు హరి నుద్దేశించి ఇలా అన్నారు. 


-; గోపికా రీతలు :- 


క. నీవు జనించిన కతమున, నో వల్లభ! లక్ష్మి మంద నొ నధికమై 
నీ వెంటనె ప్రాణము లిడి, నీ వా రరసెదరు చూపు నీ రూపంబున్‌. 1037 


* నాథా! నీవు జనించిన కారణాన గోకులంలో సిరి పెంపు సొంపారుతున్నది. ప్రాణా లరచేత 
నుంచుకొని నీ వారమైన మేము నీ కోసం వెదకుతున్నాము. నీ రూపం చూపు. 


క. శారదకనులోదరరుచి, చోరకనుగు చూపువలన సుందర! మిమ్ముం 
గోరి వెల యీని దాసుల, ధీరత నొప్పించు టిది వధించుట గాదే? 1038 


* అందగాడా! శరత్కాలపు కమలగర్భంలోని జిగిని దొంగిలించు నీ చూపువల్ల నిన్ను వలచి 
జీతబత్తెములు లేని దాసికల మయ్యాము. అటువంటి మమ్ము ధీరుడవై ఇలా వేధించుక తినడం నిజంగా 
చంపడమే గదా! 


ఆ. విషజలంబువలన విషధరదానవు, వలన జాలవానవలన వహ్ని 
వలన నున్న వానివలనను రక్షించి, కుసుమశరునిబారి. గూల్ప దగునె? 1039 


* యమునానదీ జలాలలో విషం (గ్రక్కు కాళియునివల్ల, సర్పరూపుడగు అఘాసురునివల్ల, ఇంద్రుడు 
కురిపించిన రాలవానవల, అడవిలో చెలరేగిన కార్చిర్చువల్ల, తక్కిన ఎన్నో భయాలవల్ల మమ్ము కాపాడి 
ళా e7 ళా 
ఇప్పుడు పంచబాణుని బారి కప్పగించడం నీకు న్యాయమా? 


ఉ. నీవు యశోదబిడ్డండవె? నీరజనేత్ర! సమస్తజంతు చే 
తో విదితాత్మ వీశుండవు తొల్లి విరించి దలంచి లోక ర 
క్షా విధ మాచరింపు మని సన్నుతి సేయంగ సత్కులంబునన్‌ 
భూనలయంబు( గావ నిటు పుట్టితి గాదె మనోహరాకృతిన్‌. 1040 

* కమలాక్షా! నీవు కేవలం యశోదకుమారుడవే కాదయ్యా! నిఖిలదేహధారుల బుద్దికి సాక్షిభూతుడవైన 
అంతరాత్మవు. పరమేశ్వరుడివి. పూర్వం విరించి నిన్ను స్మరించి విశ్యరక్షణం గావింపుమని నిన్ను వేడుకోగా 
భూమండలాన్ని ఉద్ధరించేందుకు ఇలా మనోజ్జస్వరూపంతో మేటి యదువంశంలో ఆవిర్భవించావు. 


ఆ. చరణసేవకులకు సంసారభయమును, బాపి శ్రీకరంబు పట్టు గలిగి 
కామదాయియైన కరసరోజంబు మూ, మస్తకముల నునిచి మనుపు మీశ! 1041 


* నీ పాదాలను కొలిచేవారికి సంసారంవల్ల కలిగే భయాన్ని తొలగించేదీ, లక్ష్మీదేవి హస్తాన్ని 
(గ్రహించేదీ, అభీష్టములు అందించేదీ అయిన నీ కరకమలాన్ని మా శిరములపై ఉంచి మమ్ము (బదికించు 
స్వామీ? 

ఉ. గోవులవెంట6 ద్రిమ్మరుచు. గొల్చినవారల పాపసంఘముల్‌ 

ద్రోవంగంజాలి శ్రీం దనరి దుష్టభుజంగ ఫణాలతాగ్ర సం 
భావితమైన నీ చరణపద్మము చన్నులమీ(ద మోపి త 
ద్భావజ పుష్పభల్ల భవబాధ హరింపు వరింపు మాధవా! 1042 


ప లక్ష్మీ వల్లభా! ఆవులవెంట సంచరించునదీ, సేవించువారి పాపసమూహాలను పోగొట్టగలిగినదీ, 
సిరిచే నొప్పునదీ, (క్రూరుడైన కాళియుని పడగలపై నటించేదీ అయిన నెత్తమ్మివంటి నీ పాదాన్ని మా 
కుచాల మీద మోపి మాకు మన శ్రభుని కుసుమశరాలవల్ల (ప్రాప్తించిన బాధ పరిహరించు. మమ్ము స్వీకరించు. 

క. బుధరంజనియును సూక్తయు, మధురయు నగు నీదు వాణి మర.గించెను నీ 

యధరామృతసంసేవన, విధి నంగజతాపమెల్ల విడిపింపంగదే! 1043 


* పండితులకు ఇంపు గూర్చునదీ, చక్కగా ఉచ్చరింపబడునదీ, తీయనిదీ అయిన నీ పలుకు 
మమ్ము మరులు కొల్పింది. నీ యధరామృతం జుజ్టిజేసి మా మదనతాపమంతా తొలగించు. 


క. మగువలయెడ నీ క్రౌర్యము, దగునే? నిజభక్తభీతి దమనుండ వకటా! 
తగదు భవద్దాసులకును, నగు మొగముం జూపి కావు నళినదళాక్షా! 1044 


* కమలాక్షా! అయ్యో! ఆడువారిపట్ల ఇంతటి క్రూరత్వము చూపదగునా? నీవు భక్తుల భయం 
పోకార్చు వాడవుగదా! మరి నీ దాసుల మైన మాకు నీ నగుమోము చూపి కాపాడు. 


మ. ఘనలక్ష్మీ యుతమై వినన్‌ శుభదమై కామాది విధ్వంసియై 
సనకాది స్తుతమై నిరంతరతప స్పంత ప్తపున్నాగ జీ 
వనమై యొప్పెడు నీ కథామృతము ద్రావం గల్లునే భూరి దా 
న నిరూఢత్వము లేనివారలకు మానారీమనోహారకా! 1045 


* రమామనోరమణా! గొప్పసిరితో గూడినదై, శ్రవణమాత్రమున శుభము లిచ్చునదై, కామ 
కోధాదులను నిర్మూలించు నట్టిదై, సనక సనందనాది యోగీశ్యరులచే కొనియాడబడునదై, ఎడతెగని 

తపములచే తపించుచున్న పురుషపుంగవులకు జీవనమై యొప్పుచున్న నీ కథాసుధను ఎన్నెన్నో గొప్పదానము 
లొనర్చి ప్రసిద్ధి నందని వారు (గోలజాలరు. 


క. నీ నగవులు నీ చూడ్కులు, నీ నానావిహరణములు నీ ధ్యానంబుల్‌ 
నీ నర్మాలాపంబులు, మానసముల నా(టి నేడు మగుడవు కృష్ణా! 1046 


* కృష్ణా! నీ నవ్వులూ, నీ చూపులూ, పలువిధములైన నీ విహారాలూ, నీ ధ్యానములూ, నీ 
పరిహాసవచనాలూ మా హృదయాలలో నాటుకొని నేడు మరలిపోలేకున్నవి. 


ఆ. ఘోషభూమి వెడలి గోవుల మేపంగ, నీరజాభమైన నీ పదములు 
గసవు శిలలు( దాశి కడునొచ్చునో యని, కలంగు మా మనములు కమలనయన! 1047 


* కమలాక్షా! నీవు గోవులను మేపుటకై మందపట్టునుంచి వెడలినవేళ అంబుజాలతో సమానమైన నీ 
అడుగులు గడ్డిమొలకలు, గులకరాలు తాకి మిక్కిలి నొచ్చునని మా డెందాలు కుందుతుంటాయి. 


ఉ. మాపటివేళ నీవు వనమధ్యము వెల్వడి వచ్చి గోప్పద 
ప్రాపిత ధూళిధూసరిత భాసిత కుంతలమై సరోరుహో 
ద్దీపిత మైన నీ మొగము ధీరజనోత్తమ! మాకు వేడ్కతో 
జూపి మనంబులన్‌ మరుని. జూపుదు గాదె క్రమక్రమంబునన్‌. 1048 


* ధీరపుంగవా! నీవు రాత్రివేళ బృందావనాంతరంనుంచి వచ్చి ధేనువుల కాలిదుమ్ము సోకి ధూసరవర్లం 
పొందిన ముంగురులు గలదై, పద్మంవలె భాసిల్లే నీ ముఖం మాకు ప్రీతితో కనబరచి మా చిత్తాలలో అంత 
కంతకు మరులు హత్తుకొలుపుతుంటావు కదా! 


ఆ. భక్తకామదంబు బ్రహ్మ సేవిత మిలా, మండనంబు దుఃఖమర్దనంబు 
భద్రకరమునైన భవదంఘియుగము మా, యురములందు రమణ! యునుప( దగదె? 1049 


* ప్రియతమా! భక్తులకు అభీష్టము లిచ్చునదీ, బ్రహ్మచే కొలువబడునదీ, పుడమికి భూషణమైనదీ, 
దుఃఖముల రాపాడునదీ,శుభము లొసంగి కాపాడునదీ అయిన నీ అడుగులజంట మా వక్షములపై 
నుంచరాదా? 

ఆ. సురతవర్ధనంబు శోకాపహరణంబు, స్వరిత వంశనాళ సంగతంబు 

నన్యరాగ జయమునైన నీ మధురాధ, రామృతమున( దాప మార్పు మీశ! 1050 


* నాథా! సంభోగట్రీతి పెంచునదీ, దుఃఖములను తొలగించునదీ, మోగునట్టి పిల్లన గ్రోవి ముద్దులందు 
కొనేదీ, ఇతరములైన అనురాగములను అతిశయించునదీ అయిన నీ తీయని కెమ్మోవి పానకముచే మా 


తాపం చల్లార్చు. 
౮ 

ఉ. నీ వడనిం బవల్‌ దిరుగ నీ కుటిలాలక లాలితాస్య మి 
చ్చానిధి( జూడకున్న నిమిషంబులు నూకు యుగంబులై చనుం 
గావున రాత్రులైన నిను గన్నుల నెప్పుడు జూడకుండ ల 
క్ష్మీవర! జెప్ప లడ్డముగ జేసె నిదేల? విధాత క్రూరుడై. 1051 


* రమానాయకా! నీవు పగటిపూట బృందారణ్యంలో తిరగడం వల్ల ఉంగరాలు తిరిగిన ముంగురులచే 
అందాలు చిందే నీ వదనం తృప్తి తీరేటట్టు తిలకించలేక పోతున్నాము. అందువల్ల మాకు క్షణాలు యుగాలుగా 
గడుస్తాయి. పోనీ రా(త్రివేళలంద యినా ఎడతెగకుండా కన్నులనిండా నిన్ను కనుగొందా మనుకుంటే 
(క్రూరుడైన బ్రహ్మదేవుడు కండ్లకు ఈ రెప్ప లడ్డంగా సృష్టించాడు కదా! 

ఉ. అక్కట! బంధులున్‌ మగలు నన్నలు( దమ్ములు బుత్రకాదులున్‌ 

నెక్కొని రాత్రి. బోకుండన నీ మృదుగీతరవంబు వీనులన్‌ 
వెక్కసమైన వచ్చితిమి వేగమె మోహము నొంది నాథ! నీ 
వెక్కడ( బోయితో? యెజుంగ మీక్రియ నిర్ణయు. డెందు6 గల్గునే? 1052 


* మనోవల్లభా! చుట్టాలు, భర్తలు, అన్నలు, తమ్ములు, కొడుకులూ మొదలైనవారు మమ్ము రాత్రిపూట 
ఇలువెళ్ళవద్దని చెపుతున్నప్పటికీ నీ మెత్తని పాటసవ్వడి చెవులలో నిండగానే మోహితలమై పరుగుపరుగున 
వచ్చాము. నీ వెక్కడి కేగినావో యెరుగము. నీ వంటి జాలిమాలిన వా డెందైనా ఉంటాడా? 


తే. మదను డార్వంగ నీవాడు మంతనములు, నవరసాలోకనంబగు నగు మొగంబు 
కమల కిరవైన మహితవక్షస్థ్రలంబు, మా మనంబుల లోంగొని మరపె. గృష్ణ!” 1053 


కృష్ణా! ఏకాంతమున నీవు పలికే వలపులొలికే పలుకులూ, నవరసమయములైన నీ చూపులు, నీ 
నవ్వు మొగమూ, సిరికాటపట్టయిన నీ విశాలవక్షమూ, కామోద్దీపనకరాలై మా మనసులను ఆకర్షించి మమ్ము 


మురిపించాయి. 


మ. అరవిందంబులకంటె. గోమలములై యందంబులై యున్న నీ 
చరణంబుల్‌ కఠినంబులై మొనయు నూ చన్నుంగవల్‌ మోన(గా 
నెరియంబోలు నటంచు( బొక్కుదుము నీ యీ కర్కశారణ్య భూ 
పరి సంచారము కృష్ణ! నీ ప్రియలకుం బ్రాణవ్యథం జేయదే! 1054 


* అచ్యుతా! జలజములకంటె సుకుమారములై, సుందరములై ఒప్పుతున్న నీ యడుగులు బిరుసులైన 
మా కుచాల ఒత్తిడికి కందిపోతాయని కుందుతాము. అటువంటి పాదాలతో కఠినములైన కానన భూములలో 
నీవు సలిపే సంచారం నీప్రియురాం[డ్రమైన మాకు ప్రాణాంతకమైనంత వంత కలిగిస్తుంది. 


క. కట్టా! మన్మథు కోలలు, నెట్టన నో నాంట బెగడి నీ పాదంబుల్‌ 
పట్టికొనంగ వచ్చిన మము, నట్టడవిని డించి పోవ న్యాయమె? కృష్ణా! 1055 

శోమాధవా! మన్మథుని బాణాలు నివారింపరానివై మమ్ము పీడించగా భయపడి నీ కాళ్ళు పట్టుకోడానికి 
వచ్చాము. ఇలాంటి మమ్ము నట్టడవిలో ఇట్టే వదలిపెట్టి వెళ్ళడం నీకు ధర్మమా? 
క. హృదయేశ్వర! మా హృదయము, మృదుతరముగ. జేసి తొల్లి మిక్కిలి; కడ నీ 
హృదయము కఠినము చేసెను, మదీయ సౌభాగ్య మిట్టి మందము గలదే? 1056 
* ప్రాణేశ్వరా! మా చిత్తాలను మిక్కిలి మెత్తనివిగా చేసి నీమనసును కడకు కర్కశం కావించిన మా 
మందభాగ్యాన్ని ఏమనుకోవాలి? 


ఉ. క్రమ్మి నిశాచరుల్‌ సురనికాయములన్‌ వడి( దాశకి వీక వా 
లమ్ముల తెట్టెముల్‌ వణప నడ్డము వచ్చి జయింతు నండ్రు; ని 
న్నమ్మిన ముగ్గలన్‌ రహితనాథల నక్కట! నేండు రెండు మూ 
డమ్ముల యేటుకా డెగవ నడ్డము రా దగదే కృపానిధీ! 1057 
* కరుణానిధీ! రక్కసులు ఒక్కపెట్టున చెలరేగి దేవతాసమూహాల నెదిర్చి పట్టుదలతో వారిపై వాడి 
శరాలు గుప్పిస్తుంటే అడ్డుపడి రాక్షసులను శిక్షిస్తావని పెద్ద లంటారే. మరి మేము నిన్ను నమ్ముకున్న 
ముద్దియలం. పతులను పరిత్యజించి వచ్చిన పడతులం. అయ్యో! ఇట్టి మము శ్ర తుంటవిలుకాడు వెంటాడగా 
అడ్డుపడవేమి స్వామీ? 
క. తియ్యవిలుకాండు డీకొని, (వ్రయ్యలుగా. దూబునేసె వనితల మనముల్‌ 
వియ్యాన నింక నయినం, గు య్యాలింపం గదయ్య గోవింద! హరీ! 1058 
* ఓ గోవిందా! ముకుందా! ఇంచువిలుకాడు ఎదిరించి మా గుండెలు దూరేటట్టు శస్త్రాలు 
(ప్రయోగించాడు. మన పరస్పర సంబంధాన్ని భావించి యికనైన మా మొరాలకించరాదా? 


మ. అని యిట్లంగన లంచితస్వరముతో నంకించుచుం బాడుచుం 
దను “రావే యని చీరి యేడువ జగత్రాణుండు త్రైలోక్య మో 
హను(డై మన్మథ మన్మథుం డయి మనోజ్ఞాకారియై హారియె 
ఘనపీతాంబరిధారియై పొడమె. దత్కాంతాసమీపంబునన్‌. 1059 
* ఈ విధంగా ఆ కాంతలు మధురమైన కంఠస్వరంతో కృష్ణుని గుణాలను స్తుతిస్తూ, పాడుతూ, 
“ప్రియతమా, రమ్ము” అని విలపించగా లోకాలను రక్షించే ఆ పరమాత్ముడు త్రిజగన్మోహనుడై మన్మథ 
మన్మథుడై, సుందరస్వరూపుడై, మనోహరములైన హారములు ధరించి పచ్చని పట్టుపుట్టము గట్టి వారిముందు 
సాక్షాత్కరించాడు. 


క. వచ్చిన వల్లభు. గనుంగొని, విచ్చేసె నటంచు సతులు వికసితముఖులై 
యచ్చుగ ప్రాణము లొడలికి, వచ్చిన నిలుచుండు నవయనంబుల భంగిన్‌. 1060 
* అలా వచ్చిన మనోహరుణ్ణి చూచి తమ రమణుడు విజయం చేసినాడని ఆ వెలదులు వికసించిన 
మోములు గలవారై, పోయిన ప్రాణాలు మరల వచ్చిన దేహేంద్రియములవలె లేచి నిలువబడినారు. 

జా 


అబల యొక్కతె భక్తి నంజలి గావించి ప్రాణేశు కెంగేలు వట్టికొనియె 

నింతి యొక్కతె జీవితేశ్వరు బాహువు మూంపున నిడికొని ముదము నొందె 
వనిత యొక్కతె తన వల్లభు తాంబూల చర్విత నూత్మహస్తమున( దాల్చి 
బడ(తి యొక్కతె ప్రియుపదములు విరహాన్ని తప్తకుచంబుల. దాపుకొనియె 


ఆ. భాను యొకతె భుకుటిబంధంబు గావించి, ప్రణయభంగ రోషభాషణమున 
దష్టదశన యగుచు దండించు కైవడి, వాడి చూడ్కిగముల వరుని జూచె. 1061 


* ఒకపడతి భక్తితో దోసిలొగ్గి జీవితనాథుని ఎర్రని హస్తాన్ని పట్టుకుంది. మరొక పల్లవపాణి ప్రాణవల్ల 
భుని బాహువు తన మూపుపై వైచుకుని మురిసిపోయింది. వేరొక వనిత తనప్రియుడి తాంబూల చర్వితాన్ని 
తన చేతితో అందుకుంది. ఇంకో సరోజముఖి రమణుని చరణాలు వియోగాగ్నిచే ఉడికిపోతున్న తన 
ఉరోజాలపై ఉంచుకుంది. మరొక మగువ కనుబొమలు ముడిచి ప్రణయభంగం కావించడంవల్ల కినుక 
గదిరిన మాటలతో, పెదవి కొరుకుతూ, కొట్టే దానివలె వరుణ్ణి చురుకు చూపులతో చూచింది. 


క. హరిముఖకమలము( జూచుచు దరుణి యొకతె టెప్పలిడక తనియక యుండెన్‌ 
హరిపదకమలము. జూచుచు, మరగి తనివి లేని సుజను మాడ్కి నరేంద్రా! 1062 


ws పరీక్షిన్నరేం[ద్రా! ఇంకొక సుందరి నందకిశోరుని చరణకమలం సందర్శిస్తూ రుచిమరిగి సంతృప్తి 
పొందని సత్పురుషునివలె అట్లే రెప్పవ్రాల్బక యదుకిశోరుని వదనపద్మాన్ని అవలోకిస్తూ తనివి పొందలేదు. 


ఉ. ఒక్కలతాంగి మాధవుని యుజ్ఞ్యలరూసము సూడ్కితీవలం 
జిక్క(గ( బట్టి హృద్గతము జేసి వెలిం జనకుండ నేత్రముల్‌ 
(గ్రక్కున మూసి మేన( బులకంబులు గ్రమ్మంగం గౌంగిలించుచుం 
జొక్కములైన లోచవుల( జొక్కుచు నుండెను యోగికైవడిన్‌. 1063 


* ఒక తీవబోడి దేదీప్యమానంగా వెలుగొందే గోపాలుని రూపాన్ని చూపులనే తీగలచే బంధించింది. 
తన హృదయంలోనికి బొనిపి మళ్ళీ ఆ రూపం వెలుపలికి వెళ్ళకుండా తటాలున కండ్లు మూసుకుంది. 
తనువున గగుర్పాటు గదురగా ఆలింగనం చేసుకుంటూ యోగి మాదిరి సొంపైన లోచవులతో సొక్కిపోయింది. 


సీ ఎలయించి ప్రాణేశ! యెందు. బోయితి వని తోరంపు టలుకతో దూటె నొకతె 
జలజాక్ష! నను6 బాసి చనంగ నీ పాదంబు లెట్లాడెనని వగ నెయిదె నొకతె; 
నాథ! నీ వరిగిన నాప్రాణ మున్నది కూర్మియే యిది యని కుందె నొకతె 
యీశ్వర! నను నిన్ను నిందా(క( బాపెనే పాపపు విధియని పలికె నొకతె 


ఆ. తలి పోవునట్టి తప్పేమి సేసితి?, నధిప! పలుకు ధర్మ మనియె నొకతె 
యేమినోము ఫలమొ హృదయేశ! నీమోము, మరల(గంటి ననుచు మసలె నొకతె. 1064 

శ “ప్రాణేశ్వరా! నన్ను మోసగించి ఎక్కడికి వెళ్ళినావు?” అని ఒక అన్నులమిన్న మిక్కిలి కినుకతో 
వెన్నుని నిందించింది. “కమలనయనా! నను వీడి వెళ్ళడానికి నీకు కాళ్ళు ఎలా ఆడినాయి?” అని ఒక వనిత 
వాపోయింది. “నాథా! నీవు ఏగినప్పటికీ ఇంకా ప్రాణంతోనే ఉన్నానే; స్నేహమంటే ఇదేనా!” అని ఒక ఇంతి 
చింతించింది. “ప్రియతమా! ఇంతదనుక పాపపుదైవం మన పొత్తెడబాపె గదా!” అని ఒక చెలువ పలవించింది. 
“వల్లభా! నను బాసిపోయేటంత తప్పు నేనేమి చేశానో చెప్పు. నీ కిది న్యాయమా?” అని ఒక పడతి అడిగింది. 
“బీవితేశ్యరా! నా నోముల ఫల మెట్టిదో మళ్ళీ నీముఖ సందర్శనం నాకు లభించింది” అని ఒక తెరవ 
పరవశించింది. 


క. ‘పలికిన బ్రతిజ్ఞం దప్పెడిం బలికించిన€ గాని రమణు.( బలుకి నటంచుం 
గలకంఠి యొకతె చెలితో64 బలుకుల నమృతములు గురియు పగిదిం బలికెన్‌. 1065 


* కమ్మని కంఠస్వరం గల ఒకచాన “నేను ముందుగా తనతో మాట్టాడితే నా చేసిన (ప్రతిజ్ఞ 
తప్పిపోతుంది. ప్రియుడు పలుకరిస్తేనే కాని పలుకను” అంటూ పలుకులలో అమృత మొలికేటట్టు తన 
చెలితో పలికింది. 

క. పట్టిన గాని మనోవిభు( బట్ట గదా? యంచు నొక్క బాలిక సఖి చే 

పట్టుకొని చెప్పె ధైర్యము, పట్టెల్లను మరుని టెంకిపట్టుగ నధిపా! 1066 

* పర్రీక్షిన్మహారాజా! ఒక నెరజాణ “ప్రాణవిభుడు నన్ను తాకనిచో నేను అతణ్ణి తాకను గదా!” అని 
ఒక చెలిచేయి పట్టుకొని చెప్పింది. కాని ఆమె ధైర్యమంతా కడకు మన్మథు డెగుర గొట్టినాడు. 

క. చెలువుండు సెప్పక పోయిన, సొలపున నొకముగ్గ మున్ను చూడ ననుచు నౌ 

దల వంచి యుండ జాలక, తల యెత్తెను లోన మరు(డు దలయెత్త నృపా! 1067 

* పరీక్షిన్మహారాజా! విను. ప్రియుడు తనకు చెప్పకుండా వెళ్లినాడనీ, అందుచే తాను ముందుగా 
అతనిని చూడననీ వైముఖ్యం వహించిన ఒక అమాయకురాలు తన హృదయంలో మరులు సందడింపగా 
అట్లే తలవంచుకొని ఉండలేక తలపైకెత్తి చూచింది. 

వ. ఇవ్విధంబున. 1068 

క. హరిసురుచిర లలితాకృతిం దరుణులు గని ముక్తనిరహ తాపజ్వరలై 

పరమోత్సవంబు సలిపిరి, పరమేశ్వరు. గనిన ముక్తబంధుల భంగిన్‌. 1069 

* ఈ రీతిగా భగవంతుణ్ణి దర్శించి భవబంధాలనుంచి విముక్తి పొందిన భాగవతుల లాగా 
నందనందనుని ఉజ్జలసుందరాకారం సందర్శించి ఆ గోపకామినులు విరహంవల్ల జనించిన తాపజ్వరం 
త్యజించినవారై పరమానందభరిత లైనారు. 


వ. అంతన క్కాంతుండు గాంతాజనపరిక్రాంతుడై వనాంతరంబున శక్తినికర సంయుక్తుండైన పరమ 
పురుషుండునుంబోలె వారలం దోడ్కొని మందారకుందకుసుమ పరిమళ మిళిత పవమాన మానిత 


దశమ స్కంధము - పూర్వభాగము 243 


మధుకర నికర ర్యుంకార సుకుమారంబును, శరత్కాల చంద్రకిరణ సందోహ సందళితాంధకారంబును, 
యమునా తరంగసంగత కోముల వాలుకాస్సారంబునునై యమలినంబైన వులినంబు ప్రవేశించె. 
వారును జ్ఞానకాండంబున నీశ్వరుం గని విరహవేదనలు విడిచి పరిపూర్ణమనోరథలై. 1070 


* అప్పుడు బృందావనంలో గొల్లపడతుకలు తనచుట్టూ బలసి కొలువగా శ్రీకృష్ణుడు శక్తినికరములు 
పరివేష్టించిన పరమాత్మవలె (ప్రకాశించాడు. వాసుదేవుడు ఆ (వ్రజసుందరులను వెంటనిడుకొని మందార 
సుమసౌరభంతో, మొల్లపువ్వుల నెత్తావితోగూడిన మందమారుతములకు మూగి మృదువుగా జుంజుమ్మని 
రొదచేస్తున్న తుమ్మెద తుటుము గలదీ, శరత్కాల చంద్రకిరణ సమూహాలచే చెదరగొట్టబడిన చీకటులు 
గలదీ, యమునానదీ తరంగాలచే సంతరింపబడిన మెత్తని ఇసుకచే ఎసలారేదీ, స్వచ్చమైనదీ అయిన సై 
కతస్థలానికి చేరినాడు. అక్కడ గోపికలు జ్ఞానోదయంచే పరమాత్మను దర్శించి కృష్ణవిరహం వల్ల కలిగిన 

థి Sy ౧ 
తాపం పోగొట్టుకొన్నారు. వారి కోరికలన్నీ చక్కగా నెరవేరాయి. 


క. పాఠీన నయన లెల్ల న, కాఠిన్య పటాంచలముల. గౌతుకములు హృ 
త్పీఠముల సందడింస(గ6 బీఠము'. గల్సించి రంత బ్రియునకు నధిపా! 1071 


* చేపలవంటి కన్నులు గల ఆ అన్నుల మిన్నలు హృదయసీమలలో ఉబలాటం మెండుకోగా ప్రియునకు 
తమ మెత్తని పయట చెరగులచేత ఆసనం కల్పించారు. 


ఆ. పరమయోగిహృదయ భద్రపీఠంబుల, నుండు మేటి వ్రజవధూత్తరీయ 
పీఠమున వసించి పెంపారె( ద్రిభువన, దేవి లక్ష్మి మేన దేజరిల్ల. 1072 


క యోగీశ్వరుల హృదయములు అనే సుఖాసనములందు అధివసించే ఆ పరమాత్ముడు ముల్లోకాల 
సౌందర్యలక్ష్మి తన మేన ఉద్దీపించగా గొల్లముద్దియలు పయ్యెదకొంగులతో కల్పించిన శయ్యమీద ఆసీను డయ్యాడు. 


మ. మదనోద్దీపకు(డైన నాథునికి సమ్మానంబు గావించుచున్‌ 
ముదితల్‌ హాసనిలోకనిభమములన్‌ మోదించుచుం జేరి త 
త్సదముల్‌ హస్తతలంబులం బిసుకుచుం బైముట్టుచున్‌ దూబుచుం 
జదురుల్‌ నల్కుచు( గూర్మి నిట్లనిరి యాషత్కోపదీస్తాస్యలై. 1073 
* ఆ ముద్దరాండ్రు మరులు రెక్కొల్పుతున్న వల్లభుణ్ణి ఆదరిస్తూ, నగవుతో కూడిన చూపుల 
సింగార మొలకబోస్తూ సంతోషంతో చుట్టూచేరి, ఆయన పాదాలను తమ చేతులతో ఒత్తుతూ, ఆయనను 
స్పృశిస్తూ, తూలనాడుతూ, సూటిపోటు మాటలాడుతూ ఇంచుక కోపం దీపిస్తున్న మోములు గలవారై 
ప్రేమతో ఇట్టా అన్నారు. 


క. ‘కొలిచిన గొలుతురు కొందబటు, గొలుతురు దము గొలువకున్న( గొందటు పతులం 
గొలిచినను గొలువకున్నను, గొలువరు మరికొంద ణెలమి గోపకుమారా! 1074 

* నందనందనా! కొందరు తమ్ము కొలిచిన వారినే కొలుస్తారు. మరికొందరు తమ్ము కొలువని 
వారిని సైతం కొలుస్తారు. ఇక కొందరు సంతోషంతో తమ్ము కొలిచే వారినీ, కొలువని వారినీ కూడా 
కొలువరు. (ఇందు నీ వే తెగకు చెందిన వాడివో వివరించు.) 


వ. అని త న్నుద్దేశించి రహస్యంబుగా( బలికిన సుందరుల పలుకులు విని గోపాల సుందరుం డిట్లనియె.1075 
స్‌ ఈలా తన్నుగూర్చి నర్మగర్భంగా పలికిన ఆ సౌందర్యవతుల మాటలు విని వ్రజసుందరుడు 
ఇట్లా అన్నాడు. 
సీ, “కొలిచిన గొలుతురు కొందణు పశువుల భజనము భంగిని ఫలము కొటకు 
న; సఖ్యధర్మములందు( సిద్దింపవు కొందణు తండ్రుల గుణము. దాల్చి 
దయ గలవారలు తగిన సుహృత్తులు గొలువని వారల. గొల్తు రెపుడు 
ధర్మకామంబులు దనరంగ6 గొందణు కొలువని వారిని గొలుచువారి( 


ఆ. గొలుచు తలయపులేమి. గొలువ రాత్మారాము, లాప్తకాము లజ్ఞా లతికఠినులు 
వారియందు. బిదపవాని(గా( జింతించి, యే లతాంగులార! యిట్టు లనుట. 1076 
* ఓ తీవ బోడులారా! పశువులను ఫలాపేక్షతో కొలిచిన విధంగా కొలిచిన వారినే కొందరు కొలుస్తారు. 
వారు స్వప్రయోజనం మాత్రమే కాంక్షించేవారు. వారికి స్వార్ధం మీదనే కన్ను. కొలిస్తేనే తిరిగి కొలవడం స్నేహం 
అనిపించుకోదు. ధర్మ అని పించుకోదు. ఇక కొందరు దయగలవారు, మంచి మనసు గలవారు. తండ్రులు తమ 
కొమాళ్ళను వలె తమ్ము కొలువనివారిని గూడా కొలుస్తారు. వారికి గల స్నేహధర్మాలు ప్రతిఫలాపేక్షలేనివి. 
మరికొందరు కొలిచే ఉద్దేశం లేనందున తమ్ము కొలిచే వారినీ, కొలవనివారినీ కూడా కొలవరు. వారు ఆత్మయందే 
రమించువారు. ఆప్తకాములు- భోగేచ్చ లేనివారు. మరికొందరు చేసిన మేలు మరుచువారు; మిక్కిలి 
కఠినులు. వీరిలో నన్ను కడపటితెగకు చెందినవానిగా నెంచి మోరు ఇట్లంటున్నారు. అవునా? 


క. ఏ నిం దెన్వ(డ నయినం, గా నంగనలార! పరమకారుణికుండన్‌ 
మానసబంధు(డ నిత్య, ధ్యానము మీ కొసంగవలసి తల.గితి. జుండీ! 1077 
* మెలతలారా! మీరాడిన వారిలో నేను ఎవ్వడనూ కాను. నేను మిక్కిలి కరుణ గలవాణ్ణి మీకు 
ఆత్మబాంధవుణ్ణి. నా యెడ మీకు అవిరతమైన ధ్యానం సమకూర్చడానికని కనుమరుగైనాను. 


మ. నను సేవించుచునున్న వారలకు నే నా రూపముం జూపం జూ 
చిన6 జాలించి మదించి వారు మతి నన్‌ సేవింపరో యంచు; ని 
ర్దనికుం డాత్మధనంబు సెడ్డ నెపుడుం దత్సారవశ్యంబు( దా 
ల్చిన భంగిన్‌ నను( బాసి మత్రియుండు దా జింతించు నా రూసమున్‌. 1078 
క ప్రత్యక్షంగా నన్ను దర్శిస్తే అంతతో గర్వించి నన్ను సేవించరని కొలిచేవారికి నారూపం చూపించను. 
దరిద్రుడు తనకున్న డబ్బు పోయినప్పుడు తదేకచింతలో మునిగినట్టు నేను అగపడకుండా ఉంటేనే నన్ను 
కోరేవారు నా రూపాన్ని ధ్యానిస్తూ ఉంటారు. 

తరలము: 

తగవు ధర్మము జూడనొల్లక తల్లిదండ్రుల బంధులన్‌ 

మగల బిడ్డల బాసివచ్చిన మన్నిషక్తల మిమ్ము నే( 

దగదు; పాసితి( దప్పు సైపుండు; తద్వియోగభరంబునన్‌ 

వగల బొందుచు మీర లాడిన వాక్యముల్‌ వినుచుండితిన్‌. 1079 

* నాయందు మీ మనస్సులను లగ్నంచేసి న్యాయమూ, ధర్మమూ పాటించక మీ తలిదండ్రులనూ, 

చుట్టాలనూ, పతులనూ, బిడ్డలనూ వదలి నా కడకు వచ్చారు. మీకు వియోగవ్యథ కలిగించాను. నా చేసిన 
తప్పును మన్నించండి. నా విరహవేదనతో ఎంతో నొగిలిన మీరు ఆడిన మాటలు వింటూనే ఉన్నాను. 


ఉ. పాయని గేహశ్చంఖలల' బాసి నిరంతర మత్సరత్వముం 
జేయుచు నున్న మీకు. బ్రతిసేయ యుగంబులనైన నేర; నన్‌ 
బాయక కొల్చు మానసము ప్రత్యుపకారముగా( దలంచి నా 
పాయుట( దప్పుగాం గొనక భామినులార! కృపన్‌ శమింపరే!' 1080 
* ఓ భామలారా! వీడరాని సంసారమనే సంకెళ్ళను వీడి నా యందే ఎడతెగక మనస్సు లీన మొనర్చిన 
మీకు, యుగపరిమాణం గల దీర్హకాలం చెల్లిపోయినా ప్రత్యుపకారం చేయలేను. నేను మిమ్మెడబాయుట 
కృతజ్ఞత లేనందున కాదు. నన్ను నిరంతరం మీరు స్మరించడం కోసమే. ఇదే మీకు నే నొనర్చిన ప్రత్యుపకారంగా 
నెంచి మిము బాసిన దొక తప్పుగా తలంచబోకండి! నామీది కరుణతో ఓర్చుకొనండి. 


క. చక్కగ హరి యిటు పలికిన, చక్కని వాక్యముల నతని సంగమమున లో 
నిక్కిన వియోగతాపము, లొక్కట విడిచిరి లతాంగు లుర్వీనాథా! 1081 


* మహారాజా! ఇలా చక్కగా పలికిన మాధవుని మాటలు విని ఆయన కలయికచే ఎదలో నెలకొన్న 
విరహతాపాన్ని గోపకాంతలు ఒక్కసారిగా వదలిపెట్టినారు. 


-: రాసక్రీడాభివర్ణనము :- 


ఉ. ఆ సమయంబునన్‌ విభు డనంతుండు గృష్ణుడు చిత్రమూర్తియె 
చేసెను మండల భ్రమణశీల పరస్పరబద్దబాహు కాం 
తా సువిలాసమున్‌ బహువిధ స్పురితానన హస్త పాద వి 
న్యాసము రాసముం గృతవియచ్చరనేత్ర మనో వికాసమున్‌. 1082 
* ఆ శరత్కాలంలో అంతర్యామీ, అంతములేనివాడూ అయిన ఆ శ్రీకృష్ణుడు చిత్రాకారుడై రమణీ 
మణులతో రాసక్రీడ సలపడానికి ఆరంభించాడు. గోపికలు గోవిందుని చుట్టూ వలయాకారంగా ఏర్పడి ఒకరి 
చేతులు ఒకరు సవిలాసంగా పట్టుకొని తిరిగినారు. పలురీతుల స్ఫురించే ముఖవిన్యాసాలతో, హస్త విన్యాసాలతో, 
పాద విన్యాసాలతో ఆ రాసగోష్టి భాసిల్లింది. తిలకిస్తున్న ఖేచరుల లోచనాలకూ, మనస్సులకూ అది ఆనందాన్ని 
సమకూర్చింది. 

వ. ఇట్లు బహుగతులం దిరుగ నేర్పరి యగు హరి దర్పించి తన యిరుగెలంకుల నలంకృతలయి 


కళంక రహిత చంద్రవదన లిద్దణు ముద్దియ లుద్దిగొని వీణ లందుకొని వీణలం బ్రవీణలై, 
సొంపుమెజసి యింపుగ వాయించుచు నానందలహరీ నిధానం బగు గానంబు సేయ నవిరళంబై 
తరళంబుగాని వేడుక సరళంబగు మురళంబు లీలం గేల నందుకొని మధురంబగు నధరంబునం 
గదియించి మించి కామినీజన కబరికా సౌగంధిక గంధ బంధుర కరాంగుళీ కిసలయంబులు 
యతిలయంబులం గూడి నివరంబుగ మురళీవివరంబుల సారించి పూరించుచు సరిలేని భంగిం 
ద్రైభంగియె కమలకర్ణికాకారంబున నడుము నిలిచి, మణీయు గోపసుందరు లెంద అందణకు 
నందణయి సుందరుల కవలి యెడలం దానును దన కవలియెడల సుందరులును దేజరిల్ల, 
నృత్తనిద్యా మహార్లవ వేలావలయ వలయితంబై, విస్మితాఖండలంబైన రాసమండలంబు( గల్సించి, 
వేల్పులు హర్షంబునం గుసుమవర్షంబులు గురియ నందు. బ్రసూన మంజరీ సహచరంబులైన 
చంచరీకంబుల మించు ప్రకటించుచు సువర్లనుణి మధ్యగంబులైన మహేంద్రనీలంబుల తెజంగు 
నెజపుచు6 గరిణీవిహార బంధురంబులైన సింధురంబుల చెలువు( గైకొనుచు( బల్లవిత కుసుమిత 
లతానుకూలంబులైన తమాలంబుల సొబగు నెగడించుచు మెణపు(దీనల నెడ నెడం బెడం గడరు 
నల్ల మొగిళ్ళ సెల్లు సూపుచు, తరంగిణీ సంగతంబు లయిన రోహణాచల శృంగంబుల బాగు 
లాలించుచు, జగన్మోహనుండై యుండి రక్తకమలారుణంబులును, జంద్రశకల నిర్మల నఖర 
సంస్ఫురణంబులును, శ్రుతినితంబినీ సీమంత వీధికాలంకరణంబులును, సనక సనందనాది యోగీంద్ర 
మానసాభరణం బులును నయిన చరణంబులు గదియ నిడి సమస్ధితి నంజలిపుటంబులం బుష్పంబు 
లుల్లసిల్ల( జల్లి, సల్లలిత కమలప్రశస్తంబు లయిన హస్తంబులు వల్లవీజనుల కంఠంబులపై నిడి, 
తాను గీతానుసారంబగు విచిత్ర పాదసంచారంబులు సలుపుచు, వర్తులాకార రాసబంధంబుల 
వర్తనంబునం (బ్రవర్తించి, వెండియు బ్రేతలుం దానును శంఖ పద్మ వజ కందుక చతుర్ముఖ చక్ర 
వాళ చతుర్భద్ర సౌభద్ర నాగ నంద్యావర్త కుండలీకరణ ఖురరీబంధ ప్రముఖంబు లయిన విశేష 
రాసబంధంబులకుం జొచ్చి యేకపాద సమపాద వినివర్తిత గతాగత వలిత వైశాఖ మండల త్రిభంగి 
ప్రముఖంబులైన తానకంబుల నిలుచుచు6 గనకకింకిణీ మంజులమంజీర శింజనంబులు జగజ్జనకర్ల 
రంజనంబులై చెలంగ; ఘటిత మర్దిత పార్చ్యగ ప్రముఖంబులైన పాదకర్మభేదంబులు సేయుచు, 
సమపాద శకటవదన మతల్లీశుక్తి ప్రముఖంబులైన పార్థివచారి విశేషంబులును నపక్రాంత డోలాపాద 
సూచీ ప్రముఖంబులైన వ్యోమచారి విశేషంబులనుం జూపుచు, సురేంద్రశాఖి శాఖామనోహరం 
బులును, నపహసిత దిక్కరీంద్ర కరంబులును, ద్రిలోక క్షేమంకరంబులును నగు కరంబులం 
దిరంబులగు రత్న కటకంబుల మెణుంగులు నింగి చెణంగులం దజణచుకొన నర్జ్ణచంద్ర కర్తరీముఖ 
కపిత్థ కటకాముఖ శుకతుండ లాంగూల పద్మకోశ పతాక ప్రముఖంబులైన స్వస్వభాన సూచక 
నానావిధకరభావంబు లాచరించుచు( గటినిబద్ధ సువర్ల చేలాంచల ప్రభానికరంబులు సుకరంబులై 
దిశాంగనా ముఖంబులకు హరిద్రాలేపన ముద్రాలంకారంబు లొసంగుచు, నాస్కందిత భ్రమరశకటాసన 
ప్రముఖంబులైన జానుమండల భేదంబులును, నలాత దండలాత లలిత విచిత్ర ప్రముఖంబులైన 

దైవమండలంబులు నొనర్చుచు( గమనీయ కంబుకంఠాభిరామంబులు నుద్దామతేజ స్తోమంబులునైన 
నీలమౌక్తిక వజవైదూర్య దామంబుల రుచు లిందిరాసుందరీ మందిరంబు లయి సుందరంబులైన 
యురంబులం దిరుగుడువడి కలయంబడ నగాంతర వాహ్యలగ్నచ్చత్ర ప్రముఖంబులైన భ్రమణ 
విశేషంబుల విలసించుచు, నిద్దంబులగు చెక్కుటద్దంబుల నుద్దవిడిం దదయుం (బ్రభాసిత 
చంద్రమండలంబులందు కుండలంబుల మెటుంగు మొత్తంబులు నృత్యంబు లొనరింప( గటి భ్రాంత 
దండరచిత లలాట తిలక మయూర లలిత చక్రమండల నికుంచిత గంగావతరణ ప్రముఖంబులైన 
కరణంబు లెటింగించుచు, వెలిదమ్మివిరుల సిరుల జెన్ను మిగులు కన్నుల వలన దీనజనదైన్య 
కర్కశంబులై తనరు కటాక్షదర్భన జాలంబులు జాలంబులై కామినీజన నయనమీనంబుల నావరింస 
లలితకుంచిత వికాసముకుళ ప్రముఖంబు లయిన చూడ్కులం దేజరిల్లుచు, ననేక పరిపూర్ణ 
చంద్రసాభాగ్య సదనంబులగు వదనంబుల( బ్రసన్న రాగంబులు ప్రకటించుచు, నుదంచిత పింఛ 
మాలికా మయూఖంబు లకాలశక్రచాపంబుల సొంపు సంపాదింప, నికుంచి తాకుంచిత కంపి 
తాకంపిత పరివాహిత పరావృత్త ప్రముఖంబులైన శిరోభావంబులు నెణపుచు, మృగనాభితిలకంబులు 
గల నిటలఫలకంబుల. జికురంబుల నికరంబులు గప్ప, నపరాజిత సూచికావిద్ద పరిచ్చిన్న విష్కంభ 
రేచిత ప్రముఖంబులగు నంగహారంబుల విలసిల్లుచుం, జరణకటికర కంఠరేచకంబు లాచరించుచు 
నొప్పె; నప్పు డా రాసంబు సంజనితసకల జన మానసోల్లాసకరంబై సుధార్లవంబునుం బోలె నుజ్జల 
రసాభిరామంబై, రామరాజ్యంబునుంబోలె రాగపరిపూర్ణంబై, పూర్ణచంద్ర మండలంబునుంబోలె. 
గువలయానందంబై, నందనననంబునుం బోలె భమరీవిరాజమానంబై, మానధను చిత్తంబునుంబోలె( 
బ్రధానవృత్తి సమర్ధంబై, సమర్థ కనివిలసనంబునుంబోలె బహుప్రబంధ భాసురంబై, సురలోకంబు 
నుంబోలె వసుదేవనందన విశిష్టంబై, శిష్టదరితంబునుంబోలె ధరణీగగన మండలసుందరంబై, సుందరీ 
రత్నంబునుంబోలె నంగహార మనోహరంబై, హరనధూ నిలయంబునుంబోలె ననేకచారి సుకుమారంబై, 
సుకుమార వృత్తంబునుంబోలె నుద్దీసితవంశంబై యుండె; నందు. 1083 


* ఈ విధంగా పలుపోకలు పోనేర్చిన ఆ పురుషోత్తముడు విజృంభించి రాసక్రీడకు ఉపక్రమించాడు. 
మచ్చలేని చంద్రబింబాలవంటి ముఖాలు గల ముద్దియ లిద్దరు కైసేసికొని వీణలు చేబూనినారు. వారు 
వీణావాదనంలో ప్రావీణ్యం కలవారు. సొంపుగా, మది కింపుగా వాయిస్తూ ఆనంద (ప్రవాహాన్ని వెల్లిగొలిపే 
గీతాన్ని గానం చేశారు. కృష్ణుడు ఎడతెగని నిశ్చలమైన వేడుకతో సమ్మోహకమైన మురళిని సవిలాసంగా 
చేతనందుకున్నాడు. దానిని తన తియ్యని కెమ్మోవికి గదించాడు. గొల్లభామలు కొప్పులలో చెరివికొన్న 
కలువపూల కమ్మని వాసనలను వీడని తన చిగుళ్ళవంటి చేతివేళ్ళను యతిలయబద్దంగా ఆ మురళీరంధ్రాల 
మీద సారిస్తూ పూరించాడు. తామరరేకుల నడుమ దుద్దువలె గోపాంగనా మధ్యంలో అతడు మువ్వంపులతో 
మురిపె మొలుకుతూ నిలిచాడు. 


ఎందరు గోపకాంతలో అందరకూ తానొక్కడే అందరైనాడు. గోపికప్రక్క తానూ, తనప్రక్క గోపికా 
ఉండేలాగున నిలిచి రాసమండలం కల్పించాడు. అది నృత్తవిద్యా మహాసముద్రానికి చుట్టూ ఏర్పడిన 

చెలియలికట్ట చందంగా పొలుపారింది. ఆ రాసమండలం వేయికన్నుల దేవేంద్రుడికి సయితం అచ్చెరువు 
గొలిపింది. వేల్పులు సంతోషంతో వినువీథినుంచి పూలజల్టులు కురిపించారు. ఆ పూగుత్తులలో తిరుగాడు 
తుమ్మెదల వన్నియను పురుడిస్తూ పలువురు కృష్ణులు విరాజిల్లినారు. బంగారుమణుల మధ్యనున్న 
మహేంద్ర నీలమణుల మాదిరి వారు వెలుగొందినారు. ఆడేనుగులతో కలిసి విహరించడంలో ఆసక్తి 
వహించిన మగయేనుగుల అందాన్ని వారు చిందించినారు. చిగిర్బి పూచిన తీగలతో ఆవరింపబడిన 
కానుగుచెట్ల అందచందాలను ఆ గోపాలమూర్తులు పుణికిపుచ్చుకున్నారు. మెరుపుతీగలతో కూడిన 
నీలమేఘాల పోలికను అందుకున్నారు. జలజల (ప్రవహించే కొండకాల్వలతో నిండిన రోహిణగిరి శిఖరాల 
సామ్యాన్ని వారు సంతరించుకున్నారు. 


లోకాలను మోహింప జేసే శ్రీకృష్ణుడు ఎ గ్రదామరలవలె అరుణము లైనవీ, చంద్రఖండాలవలె స్వచ్చమగు 
గోళ్లు గలిగినవీ, (ప్రాబలుకు చెలువల పాపటలకు అలంకారమైనవీ, సనక సనందనాది యోగీంద్రుల 
మనస్సులకు ఆభరణము లైనవీ అయిన తన చరణాలను ఒండొంటితో చేర్చినాడు. అతడు సమంగా 
నిలిచి దోసిటితో పూలు చల్లినాడు. మిక్కిలి సుందరములై అరవిందములవలె (ప్రశస్తములైన తన రెండు 
హస్తాలనూ తనకు ఈవ లావల నున్న గోపికల మెడలపై నుంచినాడు. పాటకు అనుగుణంగా, అచ్చెరువుగా 
అడుగులు వేశాడు. వలయాకృతిలో ఉన్న రాస బంధాలలో అతడు నాట్యం కావించాడు. అచ్యుతుడు ఆ 
గోపకాంతలతో కలిసి శంఖము, పద్మము, వజ్రము, కందుకము, చతుర్ముఖము, చక్రవాళము, చతుర్భ[ద్రము, 
సౌభ(ద్రము, నాగము, నంద్యావర్తము, కుండలీకరణము, ఖురరీబంధము మొదలైన విశేష రాసబంధాలలో 
(ప్రవేశించాడు. 

వారందరూ ఏకపాదము, సమపాదము, వినివర్తితము, గతాగతము, వలితము, వైశాఖము, మండలము, 
(త్రిభంగి మొదలైన భంగిమలతో నిలిచారు. వారి బంగరు చిరుగంటల చప్పుడు, మనోజ్ఞము లైన అందెల 
రవళి జగమందలి జనుల వీనులకు విందుచేశాయి. 


ఆ రాస క్రీడలో వారు ఘటితము, మర్దితము, పార్ఫ్వగము మొదలైన పాదవిన్యాసాలు ప్రదర్శించారు. 
సమపాద, శకట, వదన, మతల్లి, శుక్తి ప్రముఖాలైన పార్టివచారి విశేషాలు చూపినారు. అప(క్రాంతము, డోలా 
పాదము, సూచి మున్నగు గగనచారి విశేషాలు ప్రకటించారు. కల్పతరు శాఖలవలె మనోహరాలైనవీ, దిగ్గజముల 
తుండాలను గేలిచేసేవీ, ముల్లోకాలకూ క్షేమంకరము లయినవారి కరము లందలి రత్నకంకణ కాంతులు 
అంబరతలం నలుమూలలా వ్యాపించాయి. 

వారు అర్హచంద్రమూ, కర్తరీముఖము, కపిత్చము, కటకాముఖము, శుకతుండము, లాంగూలము, 
పద్మకోశము, పతాకము మొదలుగా- తమతమ మనోభావాలను సూచించే నానావిధములైన హస్తాభి 
నయాలను చూపినారు. వారు నడుములందు ధరించిన బంగరుచాయ పట్టువస్రాల అంచుల దీప్తులు 
దిక్కులనే ముగుదల మొగములకు పసుపు పూతలను పూసినాయి. ఆస్కందితము, భ్రమరము, శకటాసనము 
మున్నుగా గల జానుమండల భేదాలనూ; అలాత, దండలాత, లలిత, విచిత్రాది దైవమండ లాలనూ వారు 

ప్రదర్శించారు. రమ్యములైన శంఖాలవంటి మెడలకు అందం సమకూర్చీవీ, మిక్కుటమైన కాంతిపుంజం 
కలిగినవీ, ఇంద్రనీలములు, వజ్రములు, వైదూర్యములు అనే మణులతో కూర్చబడినవీ అయిన హారాలశోభలు 
లక్ష్మీనివాస స్థానాలుగా ఉన్న తమ వెడద రొమ్ములపై పరిభ్రమించి చిక్కుపడగా వారు అంగాంతరము, 
బాహ్యలగ్నము, ఛత్రము మున్నగు భ్రమణ వైఖరులతో విలసిల్లినారు. కాంతిచే చం[ద్రమండలాన్న జయించిన 
కుండల (ప్రభలు అద్దములవలె నును పైన వారి చెక్కిళ్ళపై చౌకళించాయి. 


వారు కటిభాంతము, దండరచితము, లలాటము, తిలకము, మయూరము, లలితము, చ[క 
మండలము, నికుంచితము, గంగావతరణము మున్నగు కరణము లాచరించారు. తెల్లదామరపూల శోభతో 
ఒప్పెసగు చూపులు దరిద్రుల దైన్యమును పారదోలుతూ ముగుదల కనులనే చేపలకు వలలై ఆవరింపగా 
వారు లలితము, కుంచితము, వికాసము, ముకుళము మున్నగు చూడ్కులతో తేజరిల్లినారు. అనేక 
పూర్ల్ణచం(ద్రబింబాల అందానికి మందిరాలుగా ఉన్న తమవదనాలలో నిర్మలమైన అనురాగాన్ని వారు 
ప్రస్సుటింప జేశారు. ఒప్పిదములైన నెమలిపురి కాంతులు కాలంగాని కాలంలో ఇం(ద్రధనువుల సొంపును 
వెలువరించగా వారు నికుంచితము, ఆకుంచితము, కంపితము, ఆకంపితము, పరివాహితము, పరావృత్రము 
అనే శిరోభావాలు చూపినారు. కస్తూరితిలకాలు దిద్దిన పలకలవంటి నుదుళ్ళపై అలకలు ఆవరింపగా వారు 
అపరాజితము, సూచికావిద్దము, పరిచ్చిన్నము, విష్కంభము, రేచితము మొదలైన అంగవిక్షేపాలు 
(ప్రకటించారు. అడుగులు, నడుములు, చేతులు, మెడలు ఆడించారు. 


ఈలా ఆ రాసక్రీడ చూపరుల మనస్సులకు ఉల్లాసాన్ని రేకెత్తించింది. అది దీప్తిగల (ద్రవంతో అమృత 
సాగరంవలె, శృంగారరసంతో పొంగారింది. అనురాగభరితమైన రామరాజ్యం విధంగా, శంకరాభర ణాది 
రాగాలతో నిండిపోయింది. కలువలకు ఆనందం సమకూర్చే నిండు చందురుని చందంగా భూమండలానికి 
సంతోషాన్ని సంధించింది. 


తుమ్మెదల గుంపుతో నందనవనంలాగా భ్రమరం మున్నుగా గల హస్తాభినయ విశేషాలతో అలరారింది. 
అభ్యుదయంతో గూడిన అభిమానవంతుని మనస్సులాగా ఉత్తరోత్తరాభివృద్దితో ఒప్పెసలారింది. నానా 
ప్రకారములైన ప్రబంధాలు కూర్చే చతురుడైన కవి విలాసంలాగా, (ప్రకృష్ణములైన నాట్యబంధాలతో విలసిల్లింది. 
వసువులతో, దేవతలతో, నందనవనంతో చెలువారే దేవలోకం తీరున వసుదేవ నందనుడితో పూజనీయమైంది. 
సదాచారవంతుని నడవడిలాగా అవనీమండలానికీ, ఆకాశమండలానికీ అలంకారమైంది. మేన హారము 
దాల్చిన మెలతలాగా అవయవముల కదలికతో మనసులు హరించింది. గౌరీనిలయమైన హిమవంతంలాగా 
నానావిధానాలు గల సంచారాలతో శోభిల్లింది. గుణవంతుడైన కుమారునివల్ల కులం ప్రకాళించినట్టు 


వేణువిలాసంతో ఆ రాసలీల భాసించింది. 


చ. నడుములు వీ(గి యాడ జిజునవ్వులు నివ్వటిలంగ, హారముల్‌ 
సుడివడ, మేఖలల్‌ వదలం జూడ్కి మెణుంగులు పర్వ, ఘర్మముల్‌ 

వొడమ గురుల్‌ చలింప, శ్రుతిభూషణముల్‌ మెజయన్‌ సకృష్ణలై 
పడ(తుక లాడుచుం జెల(గి పాడిరి మేఘతటిల్లతాప్రభన్‌. 1084 


* నడుములు జవజవలాడగా, మందహాసాలు క్రందుకొనగా, మెడలోని దండలు మెలివడగా, 
మొలనూళ్ళు సడలగా, చూపుల నిగ్గులు పొలయగా, చెమటలు (క్రమ్మగా, అలకలు చెదరగా, చెవికమ్మలు 
మెరయగా, అ బింబాధరలు నీలిమబ్బుల నడుమ మెరుపు తీగల్లాగా దీపిస్తూ కృష్ణునితో గూడి ఉల్దాసంగా 
ఆడినారు; పాడినారు. 


క. అంకరహితేందు వదనలు, పంకజలోచనుని(. గూడి పరగ నటింపం 
గింకిణుల నూపురంబుల, కంకణముల మోత లెసంె. గర్గోత్సవమై. 1085 


* మచ్చ లేని చందురునివంటి మోములు గల ఆ మచ్చెకంటులు కమలాక్షునితో గూడి చక్కగా 
నాట్యం సల్పేవేళు వారి నడుముల చిరుగంటలు, కాలి అందెలు, కరకంకణాలు గల్లుమని మోగుతూ 
చెవుల పండువు చేశాయి. 

క. హరిణీనయనలతోడను, హరి రాసక్రీడ సేయ నంబరవీథిన్‌ 

సురనాథులు భార్యలతో, సొరిది విమానంబు లెక్కి చూచి రిలేశా! 1086 

* పరీక్షిన్మహారాజా! విను. లేడికన్నులవంటి కన్నులు గల ఆ అన్నులమిన్నలతో రాజీవాక్షుడు గావించే 

రాసక్రీడను వినువీథిలో దేవవల్లభులు వారి భార్యలతోగూడి బారులు దీరి విమానా లెక్కి వీక్షించారు. 


క. కురిసెం బువ్వుల వానలు, మొరసెన్‌ దుందుభులు మింట ముదితలు. దారున్‌ 
సరసన్‌ గంధర్వపతుల్‌, వరుసన్‌ హరి. బాడి రపుడు వసుధాధీశా! 1087 
* క రాజా! అప్పుడు పువ్వులవానలు కురిశాయి. గగనతలాన భేరులు (మోగినాయి. 
గంధర్వనాయకులు తమ తరుణులు సరస నుండగా, జనార్దనుని గుణగానం చేశారు. 


క. రామలతోడను రాసము, రామానుజు( డాడ( జూచి రాగిల్లి మనో 
రాములమీ(ద వియచ్చర, రామలు మూర్చిల్లి పడిరి రాజకులేంద్రా! 1088 


* రాజవంశోత్తమా! గోవిందుడు గోపవధువులతో రాసలీల సలుపుతుండగా చూచి కామపీడితలై 
ఖేచరభామినులు పారవశ్యంతో తూలి సోలి తమ ప్రాణపతుల మీద వాలిపోయారు. 


క. తారాధిప నిభ వదనలు, తారాధిప వంశ్యు( గూడి తారు నటింపం 
దారలతోడ సుధాంశు(డు, దారును వీక్షింప రేయి దడవుగ జరిగెన్‌. 1089 


* సోమునితో సమానమైన మోములు గల ఆ గొల్లభామలు చంద్రవంశాన జన్మించిన శౌరితో చేరి 
నటింపగా, చుక్కలతో గూడి చంద్రుడు ఆ నాట్యాన్ని చూస్తూ ఉండడంచేత రాత్రి ఆలస్యంగా గడచింది. 

మ. యమునా కంకణ చారియై వనజ పుష్పామోద సంచారియై 
రమణీఘర్మ నివారియై మదవతీ రాసశ్రమోత్తారియై 
ప్రమదామానస నవ్యభవ్యసుఖ సంపత్కారియై చేరి యా 
కనులాక్షుం డలరంగ గాలి విసరెం గళ్యాణభావంబునన్‌. 1090 
* కాళిందీ జలకణాలను చిలుకుతూ, తమ్మిపూల తావులను విరజిమ్ముతూ, చెలువల చెమటల 
నుడుపుతూ, రమణులకు రాసక్రీడవల్ల గలిగిన బడలికలను బాపుతూ, మగువల మనసుల్లో నూతనమైన 
సుఖసంపత్తిని సమకూరుస్తూ సారసనేత్రుడు శ్రీకృష్ణుడు సంతోషించేటట్లు మంగళకరంగా మందమారుతం 
వీచింది. 


వ్య అప్పుడు. 1091 


చ. ప్రమద యొకర్తు మాధవు(డు పాడ విపంచి ధరించి కేల సం 
భ్రమమున( దంత్రి మీటుచు( దిరంబుగ లాయము సేసి యొక్క రా 
గము దగ నాలపించి సుభగస్వరజాతులు వేటు వేటుకా 
నమర6గ6 బాడె. దన్‌ రమణు. డౌనన దారువు లంకురింప(గన్‌. 1092 


* ఆ సమయాన ఒక రాజీవాక్షి రమావల్లభుడు పాడుతుండగా వీణను చేతబట్టి సవిలాసంగా తీవలు 
మీటింది. అతడు మేలు మేలని మెచ్చగా మోళ్ళు చిగురింపగా నిలుకడగా స్వరస్థాయి నందుకొని రాగమొకటి 
రమ్యంగా ఆలాపించి షడ్డాదులైన స్వరభేదాలూ, జాతులూ కలియబడకుండా పాట పాడింది. 


క. ఆడుచు. బాడుచు నందొక, చేడియ మంజీర మంజు శింజిత మమరం 
గూడి హరికరము సను(గవ, పై డాయంగ దిగిచె జఘునభారాలసయె. 1093 


* ఆ గోపవధువులలో ఒకతె కాలి యందెలు గల్లు గల్లుమని శబ్దింపగా ఆడుతూ పాటపాడుతూ, 
పిరుదుల బరువుచేత అలసత వహించి అనంతుని హస్తాన్ని లాగి తన చనుదోయిపై నుంచుకుంది. 


క. చందనలిప్తంబై యర, విందామోదమున నొప్పు విపులభుజము గో 
విందు( డొక తరుణిమూంపున6 బొందించిన నది దెమళ్ళి పులకించె నృపా! 1094 


* క రాజా! పద్మపరిమళం గుబాళిస్తూ మంచిగంధం పూతచే పాలుపారుతున్న తన బలిసిన 
బాహువును గోవిందు డొక సుందరిమూపుపై నుంచగా అది చలించి గగుర్పాటు వహించింది. 


సీ. చెలువ యొక్కతె చెక్కు. జెక్కుతో మోపిన విభుండు దాంబూలచర్వితము వెట్టె 
నాడుచు నొకలేమ యలసిన( బ్రాణేశు. డున్నతదోఃస్తంభ మూంత సేసె. 
జెమరించి యొకబాల సేరిన( గొనగోర. జతురుండు కుచఘర్మజలము వాపె 
నలకంబు లొక యింతి కలికచిత్రకరేఖ నంటిన( బ్రియుండు వాయంగ దువ్వె( 

ఆ. బడ(6తి యొకతె పాటపాడి డస్పిన నధ, రాన్ఫతమున నాథు€ డాదరించె 
హార మొక్క సతికి నంసావృతంబైనం గాంతు( డురము( జేర్చి కౌంగిలించె. 1095 


* ఒక చక్కని చుక్క కృష్ణుడి చెక్కిలితో తన చెక్కిలి గదింపగా ఆయన తన పుక్కిటివిడియం దాని 
చోట నుంచివాడు. ఒక అతివ ఆడుతూ అలసట చెందగా ప్రాణేశ్వరుడు స్తంభంలాగా ఉన్నతమైన తన 
బాహువును దానికి ఊతగా నొసగినాడు. ఒక ముద్దుగుమ్మ చెమట(గ్రమ్మి చెంతకు జేరగా దాని స్తనాలపై 
(క్రందుకొన్న స్వేదబిందువులను ప్రియుడు కొనగోట చిమ్మినాడు. ఒక బాల ఫాలతలంలోని తిలకాని 
కంటుకున్న ముంగురులను ప్రియుడు పైకి దువ్వినాడు. ఒక పడతి పాటపాడి అలసిపోగా నాథుడు అధరామృత 
మిచ్చి ఆదరించినాడు. ఒక చెలికి హారం మూపున చిక్కుపడగా దానిని చక్కదిద్ది చెలువుడు కౌగిలించు 
కున్నాడు. 


క. హాసంబుల( గరతల వి, న్యాసంబుల దర్శనముల నాలాపములన్‌ 
రాసశ్రాంతల నా హరి, సేసెన్‌ మన్ననలు కరుణసేసి నరేంద్రా! 1096 


* రాజోత్తమా! చిరునగవులతో, హస్తవిన్యాసాలతో, చూపులతో, రాగాలాపనలతో, రాసకేళియందు 
బడలిన ముదితలను పరమపురుషుడు కరుణతో ఆదరించాడు. 


క. హరితనుసంగ సుఖంబున(, బరవశలై వ్రేత లెల్ల. బయ్యెదలు నిజాం 
బరములు నెణు(గమి చోద్యమె?, సురసతు లీక్షించి కరంగి చొక్కిరి మింటన్‌. 1097 


* ఆ అంగనలు అచ్యుతుని అంగసంగమసుఖంచేత ఎంతో పారవశ్యం చెంది పయటలు, కట్టు 
పుట్టములు జారిపోవడం కూడా తెలియలేక పోయారనడం వింత కాదు. దేవతాంగనలు మాత్రం అంబరతలం 
నుండి ఆ రాసక్రీడా విలాసమంతా తిలకించి కరగి సమ్మోహిత లయ్యారు. 


వ. ఇట్లు భగవంతుండైన కృష్ణుం డాత్మారాముం డయ్యును గోపసతు లెంద అందణుకు నందతై 
నిజప్రతి బింబంబులతోడం (గీడించు బాలుపోలిక రాసకేలి సలిపిన. 1098 


* ఇలా భగవంతుడైన శ్రీకృష్ణుడు ఎందరు గోపవధువులో, అందరికీ తానందరై ఆత్మారాముడై 
నప్పటికీ- బాలుడు తన ప్రతిబింబాలతో ఆడుకునేటట్టు వారితో రాసలీల సాగించాడు. 


క. తగంగూడి యాడి మనముల, నగె. జూచెం బలికె నందనందను( డనుచున్‌ 
మగువలు పెద్దటతీకముతో( బొగడిరి తమ పూర్వజన్మపుణ్య శ్రేణిన్‌. 1099 


* నందకుమారుడు కలసి మెలసి నవ్వుతూ, చూస్తూ, సల్లాపాలు సలుపుతూ మెలగినా డని ఆ 
యిందుముఖులు తమ పూర్వజన్మ పుణ్యాలను మిక్కిలి శ్చాఘించుకొన్నారు. 

-: జలక్రీడాభివర్ణనము :- 

వ. ఇట్లు హరి రాసకేళి సాలించి, కరకాంచితలగు తటిల్లతల చెలువున ఘర్మసలిల కణాక్రాంతలగు 
కాంతలం గూడి జల క్రీడాకుతూహలుండై యమునా జలంబులు సార, నందు ముందర సుందరులు 
సొచ్చి పదప్రమాణంబు, జానుదఘ్నంబు, కటిద్వయసంబు, మధ్యమాత్రంబు, కుచంబులబంటి 
యని పలుకుచుం గుచ నయన నాభివివర కుంతలంబులు చక్రవాక జలచరానర్త శైవాలంబుల 
చందంబున నందంబుగ నీడు వొందిన, యేజులని కళిందనందన గరంబులు సాంచి పరి రంభం 
బులకు నారంభించు కైవడి నెదురు చనుదెంచి తాకు తరంగంబులకు నులుకుచు, సారసంబులకుం 
గరంబులు సాయచు, మరాళంబులం జోపుచు6 జెన్ను మిగిలిన యన్నుల చన్నుల యెత్తునత్తు 
మను నెసంబులం దపంబులు నీట గావించు మాడ్కిని సంచరించు చక్రవాకంబులం దోలుచు, 
నితాంతకాంతి సదనంబులగు వదనంబులకు నోడి వ్రీడం జెంది కంది చందురుండు సలం బుడిగి 
జలంబునం బడి కంసించుకరణి, నిజకర చలిత జలప్రతిబింబితుండై కదలు చందునిం గని 
మెచ్చి సోలుచు, సలిలావగాహ సమయ సముచ్చలిత వారిశీకర పరంపరలనలన మకరంద పానమత్త 
మధుకర పక్ష విక్షేపణ సంజాత వాత సముద్దూత కుముదాది పరాగపటలంబులం జెజుచు, మోము( 
దమ్ముల కమ్మ(దనంబునకు మూ(గి, జుమ్మురను తుమ్మెదలకు వెణచుచు( గరంబుల నీ రగయం 
జజణచుచు, నీలనీరద నిపతిత పయోబిందు సందోహంబులం దడియు పువ్వుందీనియల బాగున( 
గృష్ణుకరద్వ్యయ తోయంబులం బెక్కు తోయంబులం దడియుచు6 (గందుకొని సుడియుచు, 
నసమబాణుని పులుగడిగిన కుసుమ బాణంబుల పగిది మేనులు మెణయ సలిలానగాహన పరాయత్త 
చిత్త లగుచు, మొత్తంబులై సరస భాషణములం ద్రుళ్తుచుం గరంబుల నీరు నించి హరిమీ(దం 
జల్టుచు( జల్టునెడం దడ(బడన్‌ దాటుచు, దాటి చనక నిలువరించుచు వినోదింప, హరియుం 
గరేణుకర వికీర్ణ నీరధారాభిషిక్తంబగు శుండాలంబు లీల నాభీరకామినీ కరసముజ్ఞిత జలాసారంబులం 
దోంగుచు, వ్రజవధూజన హస్తప్రయుక్త కల్హార కైరవ పరాగపటలంబు వలన భూతిభూషణు సిరి 
వహించుచు, గోపికాజన పాణికిసలయ సమున్ముక్త కమలదళంబుల వలన సహస్రనయనుని రూపు 
జూపుచు గోపాలబాలికా కుచకలశ కుంకును సంకంబు వలన బ్రభాతబాల భానునిభంగి భాసిల్లుచు, 
ఘోష యోషా కటాక్ష నిక్షేపణంబువలన మధుపపరివృత హరిచందన సౌందర్యంబు నొందుచు, 
వల్లవీహాసరుచుల వలన జంద్రికా ప్రభా భాసిత నీలశైలంబు క్రియ నమరె; నంత. 1100 


* ఈ విధంగా గోపతనయుడు రాసలీల చాలించి వడగండ్లతో నొప్పు మెరుపుదీవలవలె చెమట 
బిందువుల దోగిన ఆ చెలువలతో గూడి జలక్రీడ లాడటానికి ఉబలాటపడ్డాడు. అతడు కాళిందీజలాలలో 
ప్రవేశించాడు. అతనికన్న ముందుగా గోపాంగనలు యమునలో (ప్రవేశించి ఇక్కడ అడుగులోతు; ఇక్కడ 
మోకాలిలోతు; ఇక్కడ మొలలోతు; ఇక్కడ నడుములోతు; ఇక్కడ రొమ్ముల లోతూ అంటూ ఏటినీటిలోనికి 
దిగినారు. ఆ చెలువల కుచాలు చక్రవాకాలతో, కండ్లు మీనములతో, బొడ్డు సుడులతో, తలవెండ్రుకలు 
నాచుతో సరిపోలడంవల్ల వారూ తన వంటివారే అని భావించి కౌగిలించుకోడానికై యమున చేతులు 
చాచిన విధంగా తరంగాలు ఎదురుగా వచ్చి వారిని తాకినాయి. వారు ఉలికిపడి చూచారు. అక్కడి బెగ్గురు 
పక్షులను పట్టడానికి ఆ చెలులు చేతులు సాచారు. హంసలను తోలారు. సొబగుమీరిన ఆ సుదతుల 

స్తనాలకు సాటి రాగలమని నీటిలో తప మాచరిస్తున్నవో అన్నట్టు అక్కడ సంచరిస్తున్న జక్కవ పిట్టలను 
వారు తరిమివేశారు. అ అన్నుమిన్నల హస్తచలితములైన జలాలలో ప్రతిఫలించిన చుక్కలరాయడు అధికమైన 
కాంతికి ఆస్పదాలుగా నున్న ఆ నెలతల ముఖాలకు ఓడి సిగ్గుతో వెలవెలబారుతూ, ఈసు విడిచి నీట బడి 
వణకుతున్నాడో అన్నట్టున్నాడు. అతణ్ణి జూచి వారు పరవశించారు. 


తేనె ద్రావి మదించిన తుమె శదల రెక్కలగాలికి రేగుతున్న కలువలు మొదలైన పూల పుప్పొడి, వారు 
నీట మునిగి నపుడు పైకి చెదరిన నీటి తుంపురుల గుంపులవల్ల అణగిపోయింది. తమ ముఖపద  సౌరభానికి 
మూగి జుంజుమ్మనే (భ్రమరాలను జూచి వారు భయపడ్డారు. అవి పై కెగిరేటట్టు అరచేతులతో నీటిని 
చరిచారు. నీలిమబ్బులనుండి రాలిన జలధారలవలన పూలతీవలవలె వారు శ్రీకృష్ణుడు దోసిటితో చల్లు 
నీటివలన పలువిధాలుగా తడిసిపోయారు. గుంపుగొని త్రాక్కిసలాడినారు. మన ్యథుని మాలిన్య మెడలిన 
పుష్పశరాలవలె తళ తళ మెరుస్తున్న మేనులు గల ఆ మెలతలు నీట మునగడానికి ఉబలాటపడ్డారు. వారు 
సరససల్లాపాలతో (త్రుళ్ళిపడుతూ చేతులనిండా నీరు గైకొని తొట్రుపడుతూ నల్లనయ్యమీద చల్లినారు. 
ఒకరికంటె ఒకరు ముందడుగు వేసి శ్రీకృష్ణుని దాటి వెళ్ళనీక వినోదించారు. ఆడేనుగులు తొండాలచే 
విరజిమ్మిన నీటి జల్టులలో మదపుటేనుగు మాదిరి శ్రీకృష్ణుడు గోపకామినులు ఎగజిమి శన జలధారలచే 
తడిసిపోయాడు. వ్రజవధూటులు కరాలతో హరిమీదికి ఎర్ర, తెల్ల కలువలు విసరినారు. ఆ పువ్వుల పుప్పొడి 
నెమ్మేని కంటుకొని ఆయన విభూతి ధరించిన పరమశివునివలె భాసించాడు. 


ఆ పూబోండ్డు చిగురుటాకులవంటి చేతులతో తామరపూరేకులు విభుని మీదికి వెదజల్లినారు. అప్పు 
డాయన వేయికన్నుల వేలుపుదొరలాగా వెలుగొందినాడు. ఆ కాంతలు కుంకుమ పూసిన కుంభాల వంటి 
కుచాలతో అచ్యుతుని ఆలింగనం చేసుకోగా ఆయన ఉదయకాలమందలి బాలభాస్కరునివలె ప్రకాశించాడు. 
ఆ పడతులు తమ కడగంటి చూడ్కులు రమణునిమీద (ప్రసరింప జేయగా ఆయన తుమ్మెదకదువులు 
ముసిరిన పచ్చని గంధపు [మ్రాకువలె పరిఢవిల్లినాడు. ఆ మెరుగుబోండ్డు చిరునవ్వు నిగ్గులు చెలికానిపై 
వెల్లిగొల్పగా ఆయన వెన్నెల వెలుగులచే విలసిల్లు అంజనాద్రివలె రంజిల్లినాడు. 


మ. సతులుం దానును నీటిలో వెడలి భూషాగంధచేలాద్యలం 
కృతు(డై కుంభికరేణు యూథములతో( గ్రీడించు చందంబునన్‌ 
లతలందుం దరులందు( బుష్పమయ లీలాశయ్యలందున్‌ సుఖో 
న్నతు(డై కృష్ణుండు క్రీడలం దనిపె నా నారీలలామంబులన్‌. 1101 


* అప్పుడు అతిశయమైన ఆనందంతో నందనందనుడు గోపసుందరీ మణులతో నీటినుండి వెడలివచ్చి 
సాముులు, మంచిగంధము, వ(స్రములు మొదలైనవి అలంకరించుకునాడు. గజరాజు ఆడుగజముల గుంపుతో 
శ్ర ప్ర a న్న 
కీడించే విధంగా తీవపొదరిండ్లలో, చిక్కని చెట్ల నీడలలో, చక్కని పూసెజ్జలలో ఆ కన్వారత్సములతో 
క్రీడించి వారిని సంతోషపెట్టినాడు. 

వ. ఇట్లు శరత్కాలంబున వెన్నుం డింద్రియస్థలనంబు సేయక గోపికలతోడ రమించె నని చెప్పిన 
మునివరునకు భూవరుం డిట్లనియె. 1102 


* ఈ రీతిగా గోవిందుడు ఆ శరత్కాలంలో అస్థలితేంద్రియుడై రమణులతో రమించాడు అని 
చెప్పగా శుకయోగీంద్రునితో పరీక్షిన్మహారాజు ఇట్లా అన్నాడు. 
మత్తకోకిలము 
ధర్మకర్తయు ధర్మభర్తయు ధర్మమూర్తియు నైన స 
త్కర్ము( డీశుండ ధర్మశిక్షయు ధర్మరక్షయు( జేయగా 
నర్మిలిన్‌ ధరమీ(ద( బుట్టి పరాంగనాజనసంగ మే 
ధర్మ మంచు. దలంచి చేసె? నుదాత్తమానస! చెప్పుమా! 1103 
* మహాత్మా! పరమేశ్వరుడు ధర్మమునకు కర్త; ధర్మమునకు భర్త; ధర్మమే స్వరూపముగా గలవాడు; 
సత్కర్మ లాచరించువాడు. అతడు అధర్మమును శిక్షించుటకూ, ధర్మాన్ని రక్షించుటకూ అవనిలో 


అవతరించినవాడు గదా! అట్టి భగవంతుడే మరెట్టి ధర్మమని పరసతులతో సంగమించినాడో దయచేసి 
నాకు చెప్పవలసింది. 


వ. అనిన శుకుం డిట్లనియె. 1104 


* ముహీవతి మాటలు విని శుకు డిట్లనియె. 


ఆ. సర్వభక్షు. డగ్ని సర్వంబు భక్షించి, దోషి గాని పగిది దోష మైన 
జేసి దోషపదము జెందరు తేజస్సు, లగుట( జంద్రవాసవాదు లధిప! 1105 


* రాజా! సర్వభక్షకుడైన అగ్ని సమస్తము భుజించికూడా దోషి కాడు. ఇట్లే చంద్రుడూ, ఇంద్రుడూ, 
మొదలైన తేజస్వంతులు దోషయుక్తములైన కార్యాలు చేసినప్పటికినీ దోషఫలాన్ని పొందరు. 


క ఈశ్వరు(డు గానివా(డు న, రేశ్వర! పరకాంత( దలంచి యెట్లు బదుకు? గౌ 
రీశ్వరుండు దక్క నన్యుండు, విశ్వభయదవిషము మింగి వెలయం గలడే? 1106 


* రాజోత్తమా! ఈశ్వరులు శా(స్తవశ్యులు కారు. తమ ఇష్టము ననుసరించి ప్రవర్తిస్తుంటారు. శాస్రోక్త 
ధర్మాలను ఉల్లంఘిస్తుంటారు. వారి కది తప్పుకాదు. ఈశ్వరులు కానివారు పరపత్నులను స్పృశించి 
(బ్రదుకగలరా? గౌరీపతి తప్ప ఇతరుడు లోకభయంకరమైన హాలాహలం (మింగి జీవింపగలడా? ఈశ్వరుడు 
కాలకూటవిషం ఆరగించాడని శాస్రవశ్యుడు, కర్మవశ్యుడు అయిన అనీశ్వరుడు అలా చేయగలడా? 


క. సత్యము ప్రభువుల వచనము, నిత్యము. దద్వచనవీథి నిలుతురు పెద్దల్‌; 
సత్యాసత్యము గావున, సత్య మనుచు. జనరు వారిచరితమున నృపా! 1107 

* ఈశ్చరుల వచన మొకటే సత్యం; అదే ప్రమాణం. కాని వారి చేష్టితం కాదు. వారి మాటలనే 
ఆర్యులు అనవరతం అనుసరిస్తారు గాని ఆచారాన్ని కాదు. ఒకప్పుడు వారిచేష్టితం వారిమాటకు విరుద్దంగా 
ఉంటుంది. ఒకప్పుడు అనుకూలంగానూ ఉంటుంది. అనుసరింపవలసి వస్తే వారిమాటకు అవిరుద్దమైన 
చర్యనే అనుసరించాలి. వారి చేష్టలన్నీ సత్య మని అనుసరింపగూడదు. 


మ. ఘనులై యెవ్వని పాదపంకజపరాగ ధ్యానసం ప్రాప్త యో 
గ నిరూఢత్వముచే మునీంద్రులు మహాకర్మంబులం బాసి బం 
ధ నిరోధంబులు లేక విచ్చలనిడిన్‌ దర్పింతు, రా దివ్య శో 
భను( డెట్టుండిన నుండె.గాక! కలవే బంధంబు లుర్వీశ్వరా! 1108 


* రాజేంద్రా! నారాయణుని చరణారవింద పరాగముల ధ్యానయోగ సామర్హ్యంచేత సనక 
సనందనాదులైన యోగీశ్వరులు కర్మబంధాలు వీడి ఎట్టి కట్టుబాటులు లేక ఇచ్చకొలది మెలగుతుంటారని 
చెపుతుంటారు. అటువంటప్పుడు క్రీడార్థమై శుద్రసత్య్యమయ శరీరం స్వీకరించిన ఆ దివ్యమంగళ విగ్రహుడు 
ఎలా నడుచుకుంటే నేమి? ఏమి చేసినప్పటికిన్నీ ఆయనకు బంధాలు లేవు. 


ఆ. గోపజనములందు గోపికలందును, సకలజంతులందు సంచరించు 
నా మహాత్మునకు( బరాంగన లెవ్వరు?, సర్వమయు(డు లీల సలిపెం గాక? 1109 


* గోపాలకులలో గోపికలలో తక్కిన జీవరాసులలో ఎవడు అంతరాత్మయె వ్యవహరిస్తున్నాడో ఆ 
మహనీయుడికి పరాంగన లెవరు? క్రీడార్థ మవతరించిన ఆ సర్వవ్యాపి- ఇలా (క్రీడించినాడే గాని ఇందులో 
దోషం లేదు. 


వ. అని చెప్పి శుకుం డిట్లనియె నంత బ్రాహ్మముహూర్తంబునం గృష్ణు వీడ్కొని గోపిక లిచ్చ లేకయు 
నిండ్లకడ కేంగినం( గృష్ణ్టమాయామోహితులై గోపకులు వారలం గోపింపనేరరై రివ్విధంబున. 1110 


* అని చెప్పి శుకయోగి మళ్ళీరాజుతో ఇట్లన్నాడు. తెల్లవారు జామున ఇష్టం లేకున్నా ఎట్లో కష్టంమీద 
గోపాంగనలు కృష్ణుణ్ణి వదలి తమ యిండ్లకు వెళ్ళినారు. అతని మాయచే (భ్రాంతివహించిన గోపాలురు 
గోపికలను కోపగించుకోలేదు. 


ఇంద్ర వజ్ర 


గోపాలకృష్ణుండును గోపకాంతల్‌, ప్రాపించి క్రీడించిన భంగు లెల్లన్‌ 
రూసించి వర్షించి నరుండు హృత్సం, తాపంబులన్‌ బాయును దత్ర్రసక్తిన్‌. 1111 


* ఈ విధంగా గోపాలకృష్ణుడూ, గోపికలూ రాసక్రీడ సలిపిన సరణిని ఏ పురుషుడు అభివర్షిస్తాడో, 
ఆకర్షిస్తాడో అతడు రాసలీలా ప్రసంగం వల్ల సమస్త మనస్తాపాలనుంచి విముక్తు డౌతాడు. 

-: సర్వరూపియగు సుదర్శనుండను గంధర్వుని శాపవిమోచనము :- 


వ. అంత నొక్కనాండు నందాదులైన గోపకు లంబికావనంబునకు శకటంబు లెక్కి, జాతరకుం జని 
సరస్వతీనదీ జలంబుల స్నానంబులుసేసి, యుమామహేశ్వరుల నర్భించి కానిక లిచ్చి, బ్రాహ్మణులకు 
గో హిరణ్య వస్రాన్నదానంబు లొసంగి, జల ప్రాశనంబు సేసి, నియమంబున నుండ దైవయోగంబున 
నాశకొని యొక్క మహోరగంబు నిదురవోయిన నందునిం గణచి మింగ నగ్గలింప నతండు 'కృష్ణ 
కృష్ణేతి వచనంబులం దన్ను విడిపింపు మని మొణు యిడిన విని. 1112 


* అప్పు డొకరోజు నందుడు మొదలైన గొల్ల పెద్దలు పశుపతిజాతరకై ఎడ్డబండ్ల నెక్కి అంబికావనానికి 
వెళ్ళారు. వా రక్కడ సరస్వతీనదిలో స్నానం చేసి పార్వతీపరమేశ్వరులను పూజించి కానుక లర్పించారు. 
విప్రులకు ధేనువులు, బంగారము, వ(స్తాలూ, అన్నమూ దానం చేశారు. తాము నీరుమాత్రమే పుచ్చుకొని 
నియమంతో ఉన్నారు. అప్పుడు ఆకలిగొన్న ఒక మహాసర్పం దైవికంగా, నిద్రపోతూన్న నందుణ్ణి చుట్టి 
పట్టుకొని (మింగడానికి యత్నించింది. అతడు “కృషా!, కృష్ణా! నన్ను విడిపించు” అంటూ మొరపెట్టుకున్నాడు. 
ఆయన ఆ(క్రందనం గోపకు లందరూ విన్నారు. 


క. గోపకు లందబు మేల్కొని, కోపముతో. బెద్దగుదెల( గొణవుల మొత్తన్‌ 
దాపము నొందియు వదలక, పాపపు బెనుబాము నందు. బట్టె నృపాలా! 1113 


రాజా! గొల్లలందరూ మేలుకున్నారు. వారు కోపం వహించి దుడ్డుకర్రలతో కొరవులతో భుజంగాన్ని 
మోదసాగారు. కాని ఆ మహాసర్పం ఆ కర్రపెట్టులకు బాధ చెందుతున్నదే కాని నందమహారాజును విడువలేదు. 
వ. అ య్యవసరంబున( గృష్టుండు దర్శించి పాదతాడనంబు సేసి తొక్కిన సర్పంబు సర్పరూపంబు 
విడిచి విద్యాధరేంద్ర రూపంబు. దాల్చి హరికి మొక్కిన నతనికి హరి యిట్లనియె. 1114 
* ఆ సమయంలో శ్రీకృష్ణుడు విజృంభించి ఆ సర్బాన్ని కాలితో (త్రొక్కి ఒకతన్ను తన్నాడు. వెంటనే 
అది పాము రూపు విడిచి విద్యాధర నాయకరూపం దాల్చి శ్రీహరికి నమస్కరించింది. మురళీధరుడు ఆ 
విద్యాధరుడితో ఇట్లా అన్నాడు. 
ఉ. మండితమూర్తితో( గనకమాలికతో శుభలక్షణుండవై 
యుండెడు నీకు గష్టపు మహోరగ దేహ మిదేల వచ్చె? నె 
వ్వండవు? నామ మెయ్యది? భవంబున కెద్ది మిషంబు? నాకు నొం 
డొండ యెటుంగం జెప్తుము బుధోత్తమ! నీ పని చోద్య మయ్యెడిన్‌. 1115 
* “అలంకృతమైన ఆకారంతో, బంగారు మాలిక ధరించి, శుభలక్షణాలతో సొబగు మీరే నీకు 


క్రూరమైన ఈ పెనుబాము రూపు ఎందుకు వచ్చింది? నీ వెవరు? నీ పేరేమిటి? ఈ సర్సాకారం సంభవిం 
చడానికి కారణ మేమిటి? స్పష్టంగా సమాధానం చెప్పు. న్డ్‌ చర్య వింత గొలుపుతున్నది.” 

న. అనిన వాండిట్లనియె: 'దేవా! యేను సుదర్శనుండను విద్యాధరుండ; విమానారూఢుండనై రూపసంపద్గ 
ర్వంబులం జొక్కి దిక్కులం జరించుచు నొక్కయెడ నాంగిరసులైన బుషులం గురూపులైన వారలం 
గని నగిన వారును నీవు రూపదర్పంబున మమ్ము నగితివి; గావున మహాసర్పంబవై యుండు” మని 
శపించి పిదప నే వే(డుకొనిన నిట్లనిరి. 1116 


* కృష్ణుడి మాటలకు వా డిట్లా అన్నాడు- నేను విద్యాధరుణ్ణి. నాపేరు సుదర్శనుడు. సౌందర్యగర్వంతో 
దర్పించి విమానమెక్కి దిక్కులలో తిరుగుతుంటాను. ఒకనాడు అంగిరసుని సంతతివారూ, వికారరూపం 
కలవారూ అయిన బుషులను చూచి నేను నవ్వినాను. వారు “ఓరీ! నీవు సౌందర్యమదంతో మమ్ము గేలి 
చేశావు. కనుక పెనుబామువై పడి ఉండుమని నన్ను శపించారు. నేను వేడుకోగా ఇట్టా అనుగ్రహించారు. 


చ. యదుకులమందు భక్తుల భయంబు హరించుటకున్‌ జనార్హనుం 
డుదయము నొంది యూ యడవి కొక్కదినంబున రాగలండుత 
త్సదమున నీవు తన్నంబడి పన్నగదేహము తోడ బాసి నీ 
మొదలిటి మేను గాంచెదవు మూఢు(డ! పొమ్మని రా దయానిధుల్‌. 1117 


* “ఓరీ మూఢుడా! భక్తుల భయం నివారించడానికి యాదవవంశంలో విష్ణువు అవతరించి ఈ 
యడవి కొకరోజు వస్తాడు. అపుడాయన కాలి తన్ను తిని నీవు పన్నగశరీరం విడిచి మునుపటి దేహం పొంద 
గలవు” అని ఆ కృపానిధులు పలికినారు. 

మ. నిను జింతించిన విన్న బేరుకొనినన్‌ నిర్మూలమై క్రుస్పి పా 

పనికాయంబు వినష్టమౌ నంట! భవత్సాదంబు నామీ6ద6 బె 
ట్టిన(. దద్ర్దాహ్మణశాప సంజనిత కౌటిల్యంబు దా నిల్చునే? 
వనజాతేక్షణ? నేండు వాసె నురగత్వం బెల్ల నే. బోయెదన్‌. 1118 

* ఓ కమలాక్షా! నిన్ను ధ్యానించినా, నీ కథలు విన్నా, నీ నామం కీర్తించినా పాపరాశి మొదలంటా 
క్షీణించి నశిస్తుందని చెపుతారు. మరి నామీద అడుగుమోపినావు గదా! విప్రశాపంవల్ల ఏర్పడిన వికృతాకారం 
ఎలా నిలుస్తుంది? నీ దయవల్ల నాకు నేటితో సర్పజన్మ తొలగిపోయింది. నేనిక సెలవు గైకొంటాను.” 


వ. అని విన్నవించి హరికిం బదక్షిణంబు వచ్చి, మొక్కి, సుదర్శనుండు దివంబునకుం జనియె, సర్పం 
బువలన నందుండు నిముక్తుం డయ్యెః దత్రకారంబు విని వెణంగుపడి గోపకులు దేవతా మహో 
తృవంబు సమాప్తి నొందించి కృష్ణకీర్తనంబు సేయుచు మరల మందకుం జని రంత. 1119 


* అని విజ్ఞప్తి చేసి సుదర్శనుడు జనార్దనుడికి వలగొని నమస్కరించి దేవలోకానికి వెళ్ళిపోయినాడు. 
నందమహారాజు పామునుండి విముక్తు డయినాడు. ఇలా శ్రీకృష్ణునివల్ల సుదర్శనునకు శాపవిమోచనం జర 
గడం (గ్రహించి గోపకులు ఆశ్చర్యపడినారు. దేవతామహోత్సవం పూర్తిచేసి దేవకిపట్టిని స్తుతిస్తూ మళ్ళీ 
గోకులానికి వెళ్ళిపోయారు. 

-: శ్రీకృష్ణు(డు కుబేరభటుండగు శంఖచూడుం డను గుహ్యకుని సంహరించుట :- 


చ. మణి యొకనా(టి రాత్రి బలమాధవు లుజ్జ్వల వ(స్రమాలికా 
ధరులును లేపనాభరణ ధారులునై చని మల్లికాది పు 
ప్ప రసనిమగ్న మత్తమధుపంబుల గీతము వించు( దద్వనాం 
తరమున వెన్నెలన్‌ వ్రజనితంబిను లుండ6గ6 బాడి రింపుగన్‌. 1120 
* మరియొక వెన్నైలరా(త్రి బలరాముడూ, శ్రీకృష్ణుడూ స్వచ్చములైన వస్త్రాలు పూలదండలూ సొమ్ములూ 
ధరించారు. చందనం పూసుకున్నారు. మల్లె మొదలైన విరితేనియలు ఆస్వాదించి మత్తెక్కిన తుమ్మెదల 
రుంకారాలు వింటూ బృందావనంలో గోపసుందరులు తమ చుట్టూ పరివేష్టించి ఉండగా మనోహరంగా 
మధురగీతాలు ఆలపించినారు. 


క. ఆ పాట సెవుల సోశిన, నేపాటియు దేహలతల నెజు(గక దృగ్వా 
చా పాటవములు సెడి పడి, రా పాటలగంధులెల్ల నటవీవీథిన్‌. 1121 


* రామకృష్ణుల పాట చెవిని బడగానే కలిగొట్టు పూలవంటి దేహపరిమళం కలిగిన గోప వధువులు 
కన్నూ, నాలుకా మొదలైన యిం(ద్రియాల వ్యాపారం కట్టువడిపోగా ఏ మాత్రమూ ఒడ లెరుగక ఆ వనసీమలో 
అట్టే పారవశ్యంలో మునిగిపోయారు. 


వ. ఇట్లు సకలభూత సమ్మోహనంబగు గానంబు సేయుచు, నిచ్చావర్త నంబులం బ్రమత్తుల చందంబున 
రామకృష్ణులు క్రీడింప( గుబేరభటుండు శంఖచూడుం డనువాండు రామకృష్ణ రక్షితలగు గోపికలం దన 
యోగబలంబున నుత్తరవు దిక్కునకుం గొనిపోవ నయ్యోషిజ్ఞనంబులు “రామకృష్ణే తి భాషణంబులం 
జీరి పులికి నగపడిన మొదవుల క్రియ మొణయిడిన విని. 1122 

* ఇలా సర్వ ప్రాణులకూ సమ్మోహం కలిగించే విధంగా గానం చేస్తూ బలరామకృష్ణులు మత్తిల్లిన 

వారి మాదిరి వనంలో విచ్చలవిడిగా విహరిస్తున్నారు. ఆ సమయంలో కుబేరుని భటుడు శంఖచూడుడనే 
వాడు రామకృష్ణుల రక్షణలో ఉన్న గోపకాంతలను తన యోగబలంతో బలాత్కారంగా పట్టుకొని ఉత్తరదిశకు 
తీసుకుపోసాగాడు. అపు డాభామినులు “బలరామా, శ్రీ కృష్ణా” అంటూ బెబ్బులిబారిబడ్డ ఆవులవలె ఆక్రందనం 
చేశారు. రామకృష్ణులు వారి మొర ఆలకించారు. 


ఉ. గ్రద్దన సాలవృక్షములు గైకొని బల్లిదు లన్నదమ్ము లా 

యిద్దణు గాలమృత్యువుల యేపున వే చని 'యోడకుండు. డో 

ముద్దియలారి యంచు దను ముట్టిన జూచి కలంగి గుహ్యకుం 

డుద్దవిడిం దగం బజుచె నుత్తర మింతుల డించి భీతు(డై. 1123 

* బలవంతులైన ఆ అన్నదమ్ము లిద్దరూ వెంటనే మద్దిచెట్టు చేతగైకొన్నారు. కాలుడు, మృత్యువు 

ఏలాగో ఆలాగున చెలరేగి సరభసంగా వెళ్ళి- “ఓ ముగ్టలారా! మీరు భయపడకండి” అంటూ గోపికలకు 
ధైర్యం చెప్పి గుహ్యకునితో తలపడినారు. వాడు రామకృష్ణులను చూచి కలతచెంది ఆ నెలతలను అక్కడ 
వదలి తత్తరపాటుతో ఉత్తరదిక్కునకు మహావేగంగా పరువెత్తసాగాడు. 

వ. ఇట్లు గుహ్యకుని చేత విడివడిన గోపికల 'రక్షించుకొని యుండు మని బలభద్రునిం బలికి. 1124 


క అప్పుడు గోపాలకృష్ణుడు గుహ్యకుని చెరనుంచి విడుదల పొందిన గోపికలను కాపాడుతూ ఉండు 
మని బలరామునితో పలికినాడు. 


శా. “ఓరీ! గుహ్యక! పోకుపోకు మని రోష్మోక్తిన్‌ బకారాతి వాం 
డే రూపంబున నెందు. జొచ్చె నెటం బోయెం దోడందానేంగిదు 
ర్వారోదంచిత ముష్టి వానితల దదైవ్వం బట్టి తద్వీరు క్రో 
టీర భ్రాజితరత్నముం గొనియె దండిన్‌ గోపికల్‌ సూ(డణన్‌. 1125 


* బకాసురుణ్లి భంజించిన ఆ పరమాత్ముడు-“ఓరీ! యక్షుడా! పారిపోకు పారిపోకు” మని సరోషంగా 
పలుకుతూ గుహ్యకు డేరూపంతో ఎక్కడ ్రవేశిస్తున్నాడో, ఎక్కడికి వెళుతున్నాడో తానూ వానితో అక్కడ 
ప్రవేశించి, అక్కడికి వెళ్ళి వానిని పట్టుకున్నాడు. సాటిలేని తన పెనుపిడికిటి పోటుతో వాని శిరం తునిగిపడే 
టట్టు పొడిచాడు. ఆ వీరుని కిరీటంలో వెలుగొందే మణిని గోపికలు చూస్తుండగా గైకొన్నాడు. 


న. ఇట్లు శంఖచూడునిం జంపి వాని శిరోరత్నంబు దెచ్చి బలభద్రుని కిచ్చి మెప్పించె; మజియు 
నొక్కదినంబునం గృష్ట్ణుండు వనంబులకుం జనిన నతని లీలలు వాడుచు నిండ్లకడ. దద్విరహ 
వేదనానల భరంబు సహింపక గోపికలు దమలో నిట్లనిరి. 1126 


* ఈ విధంగా గోవిందుడు శంఖచూడుని సంహరించి వాని చూడామణిని దెచ్చి బలరాముని కిచ్చి 
అన్నను సంతోషపెట్టాడు. అటు తరువాత ఇంకొకరోజు శ్రీకృష్ణుడు వనంలోకి వెళ్ళాడు. అప్పుడు ఆయన 
లీలలనే ఇండ్లలో పాడుకుంటూ విరహతాపానికి తాళలేక గోపికలు తమలోతాము ఇలా అనుకోసాగారు. 


శా. భ్రూవిక్షేపముతోడ దాపలి భుజంబుం జెక్కు(గీలించి కె 
మ్మోవిన్‌ వేణువు(గూర్చి సుస్వరముగా మైయించుచు న్నంగుళీ 
ప్రావీణ్యంబు విభుండు సూప గని సప్రాణేశలై యుండియున్‌ 
నీవీబంధము లూడ( బొక్కుదురువో నింగిన్‌ నిలింపొంగనల్‌. 1127 


* నవనీతచోరుడు దాపలి మూపుపై దాపటి చెక్కిలి అనించి, అరుణాధరమందు పిల్లనగ్రోవి నుంచి, 
కనుబొమలు ద్రిప్తుతూ, (వ్రేళ్ళను వేణురంధ్రాలమీద నేర్పుతో సారిస్తూ మధురస్వర మొలికేటట్లు గానం 
చేస్తున్నప్పుడు, మగలతోపాటు మింట నిలిచి కనుగొంటున్న అచ్చరమచ్చెకంటులు పోకముళ్లు జారగా 
మదనవేదన పాలవుతూ ఉంటారే! 

మ. నవమాధుర్యము గల్లు కృష్ణు మురళీ నాదామృత స్యందముల్‌ 

సెవులం జొచ్చి హృదంతరాళముల భాసిల్లన్‌ సవత్సంబులై 
యువిదా! మేపులకుం దొణుంగి మృగగోయూథంబు లుత్కంఠతో 
దివికిం గంఠము లెత్తి లో వదలు బో దేహేంద్రియవ్యాప్తులన్‌. 1128 


దశమ స్కంధము - పూర్వభాగము 261 


* ఓ చెలీ! క్రొత్తతీపి గల మురారి మురళీ నినాదమనే అమృత(స్రావం వీనులలో జొరబడి హృదయం 
లోనికి చేరగానే మేతలు మేయడం చాలించి లేగలతోపాటు ఆవులూ, తక్కిన మృగాలూ పారవశ్యం చెందు 
తాయి. ఆకసానికి మోరలెత్తుకొని దేహమునకు సంబంధించిన ఇం(ద్రియ వ్యాపారా లన్నింటినీ వదలివేస్తాయి. 


శా ఓ కంజేక్షణ; కృష్ణు. డుజ్బలిత హారోద్దాముండై గాన వి 
ద్యా కౌతూహలితన్‌ మనోజ్ఞమురళీ ధ్వానంబు గావింపంగా 
నాకర్లించి సశంపమై మొణుయు నీలాభ్రంబుగా. జూచుచుం 
గేకారావము లిచ్చుచున్‌ మురియు బో కేకీంద్రసంఘాతముల్‌. 1129 
* ఓ తమ్మికంటీ! తళతళలాడే ముత్యాలహారం ధరించిన శ్రీకృష్ణుడు గాంధర్వవిద్యలో తనకున్న 
కుతూహలంకొద్దీ మనోహరమైన వేణుగానం చేస్తాడు. ఆ గానం ఆలకించి అతణ్ణి మెరుపుతో గూడిన 
నీలమేఘంగా భావిస్తూ, కేకారావాలు గావిస్తూ మయూర సమూహాలు మైమరచి నాట్యమాడుతాయి. 


మ. లలనా! యేటికిం దెల్లవాజె? రవి యేలా తోంచె. బూర్వాద్రిపై? 
గలకాలంబు నహంబు గాక నిసిగా. గల్ప్సింప( డా బ్రహ్మ దా 
వలటే(డుం గప లేండు; కీరములు దుర్వారంబు; లెట్లో కదే! 
కలదే మాపటివేళయుం గలుగునే కంజాక్షు సంభోగముల్‌. 1130 


* ఓ చెలీ! ఎందుకు తెల్లవారిందే! తూర్పుకొండపై ఎందుకు భాను డుదయించాడే! ఉన్న పగళ్లన్నీ 
ఎన్నటికీ తెల్లవారని రాత్రిళ్లుగా (బ్రహ్మదేవు డెందుకు చేయడో! మన్మథుడుకూడా మరీ కరుణ మాలినవా 
డయ్యాడు. చిలుకలను వారించే వారే లేరు. ఎలాగమ్మా! ఈ పగలు వేగించడం? రాత్రివేళ వస్తుందా? 
కమలనేత్రుడితో ఆనందించే అదృష్టం లభిస్తుందా? 


ఉ. ఎప్పుడు ప్రొద్దు గ్రుంకు? హరి యెప్పుడు గోవుల మేపి వచ్చు? నా 
కెప్పుడు తన్ముఖాంబుజ సమీక్షణ మబ్బు? నతండు వచ్చిన 
న్నెప్పుడు గారవించు? దుది యెప్పుడు మద్విరహాగ్ని రాశికిం 
జెప్పంగదమ్మ! బోటి! మరుచేంతల నుల్లము దల్లడిల్లెడిన్‌. 1131 


* లలనా! ఎప్పుడు ప్రొద్దు గ్రుంకుతుంది? గోవులను మేపి గోపాలు డెప్పుడు (వ్రేపల్లెకు వస్తాడు? ఎప్పుడు 
నాకు నాథుని ముఖపద్మ దర్శన మౌతుంది? చెంతకు జేరి అతడు నన్నెపుడు ఆదరిస్తాడు? నా విరహానలం 
చల్లారే దెప్పుడో చెప్పవమ్మా! మదనుడు వాడిశరాలు గుప్పించడంవల్ల నా ఉల్లం తల్లడిల్లి పోతున్నది. 

a) (sg) లా టు టు. 


మ. చెలియా! కృష్ణుండు నన్ను బాసి వనముం జేరంగ నయ్యా క్షణం 
బులు నా కన్నియు నుండ నుండంగ6 దగన్‌ బూర్లంబులై సాగ లో 
పల దోయం బ్రహరంబులై దినములై పక్షస్వరూపంబులై 
నెలలై యబ్దములై మహాయుగములై నిండారు కల్పంబులై. 1132 

చెలీ! శ్రీకృష్ణుడు నన్ను వీడి వని కేగినపుడు ఆ యా క్షణాలు అంతకంతకూ దీర్భములై సాగిసాగి 

జాములుగా, దినాలుగా, పక్షాలుగా, మాసాలుగా, సంవత్సరాలుగా, మహాయుగాలుగా, కల్ఫాలుగా గోచరిస్తూ 
ఉన్నవి. 

వ. అని మతేయు( గృష్ణనిరహ దుఃఖంబున బహువిధంబుల( బశ్చాత్తాసంబు నొందుచు గోపిక లోపికలు 

లేక యెట్టకేలకు దినంబు గడపి దినాంత సమయంబునందు. 1133 


* ఈ విధంగా శ్రీకృష్ణ వియోగ విషాదంతో పలురీతుల తపించిపోతూ మదనవేదన భరించలేక 
గోపికలు చివరకెట్లో పగలు వెళ్ళబుచ్చుతారు. సంధ్యాసమయం ఆసన్న మవుతుంది. 


మ. “అదె భానుం డపరాద్రి( జేరె? నిదె సాయంకాల మేతెంచె; న 
ల్లదె గోపాదపరాగ మొప్పెసంగ, బృందారణ్యమార్గంబు నం 
దిదె వీతెంచె వృషేంద్రఘోషము; ప్రియుం డేతెంచె రం డంచుం దా 
మెదు రేతెంతురు మాపు కృష్ణునికి న య్యింతుల్‌ పరిభ్రాంతలై. 1134 


* ఆ సాయంసమయంలో “అదిగో! సూర్యుడు పడమటి కొండకు చేరబారినాడు. ఇదిగో ! సాయంకాల 
మయింది. అదిగో! గోవుల గొరిజల దువ్వ రేగింది. బృందావన వీథినుంచి ఎద్దుల రంకెలు వినవస్తున్నవి. 
వల్లభుడు వస్తున్నాడు రండమ్మా! రండి!” అంటూ గోపకాంతలు సంభ్రమ స్వాంతలై ప్రియకాంతునికి 
మాపటివేళ ఎదురేగుతారు. 


వ. ఇట్టు తన కెదురు వచ్చిన మచ్చిక న చ్చెలువల నచ్యుతుం డిచ్చానువర్తనంబుల గారవించె నంత 
నొక్కనాండు. 1135 


* ఇలా తన కెదురు వచ్చిన మచ్చెకంటులను వారి యిచ్చ కనుగుణంగా మచ్చికతో మాధవు 
డాదరిస్తాడు. ఇలా ఉండగా ఒకానాడు ఒకసంఘటన సంభవించింది. 


-: వృషభాసుర సంహారము :- 
సీ. ఎవ్వని మూ(పుర మీక్షించి మేఘంబు లద్రిశ్చంగం బని యాశ్రయించు? 
నెవ్వని అంకె కర్లేంద్రియంబులు సోక గర్భపాతంబగు గర్భిణులకు 
నెవ్వని పదహతి నెగయు పరాగంబు లంధకారారాతి నావరించు 

నెవ్వ(డు గొమ్ముల నెదిరించి చిమ్మిన బృధ్వీధరంబులు పెల్ల గిల్లు 


తే. నట్టి వృషభాసురేంద్రు. డహంకరించి, వాలలత యెత్తి పెనుజంకె వైచి నేల 
గాలు ద్రవ్వుచు నిశితశృంగములు సాంచి, మంద బెగడంగ6 గవిసె నమందగతిని. 1136 


* ఏవని మూపురం చూచి మేఘాలు పర్వతశిఖరమని (భ్రమించి పైన వ్రాలుతాయో, ఎవడి రంకె 
చెవిబడ్డ మాత్రాన గర్భవతులకు గర్భపాత మవుతుందో, ఎవడి కాలి (త్రొక్కిడికి ఎగిరే దుమ్ము సూర్యుణ్ణి 
య ac) 

క్రమ్ముతుందో; ఎవడు కొమ్ములొడ్డి ఎగజిమ్మితే కొండలు పెల్లగిల్లుతాయో అటువంటి వృషభాసురుడు 
సుదీర్హమైన వాలం పైకెత్తి అహంకారంతో రంకెలు వేస్తూ నేలను కాలద్రవ్వుతూ, కూచి కొమ్ములు సాచి 
మంద గడగడలాడే టట్టు మహావేగంతో వచ్చిపడ్డాడు. 


న. అట్లు వృషభాకారంబున నరిష్టుండు హరికి నరిష్టంబు సేయం దలంచి పై కుటికిన. 1137 
* అలా ఎద్దురూపం ధరించిన అరిష్ట డనే ఆ రాకాసి కేశవునకు కీడు చేయదలచి పైకి దూకాడు. 
ఉ. క్రేపులు వాణె గోవులకుం గ్రేపులు గోవులు గోవృషంబులం 

బైపడె; నత్స దేను వృషభంబులు గోపకులందు. జొచ్చె; నా 


గోపకు లా వృషేంద్రములు గోవులు లేంగలు విచ్చి పాజంగా 
గోపచమూవిభుండు గనె గోవృషదైత్యుండు వెంటనంట.గన్‌. 1138 


* వృషభరూపం దాల్చిన దనుజుడు వెంటనంటగా దూడలు ఆవుల కడకు పరుగెత్తి పోయాయి. 
దూడలు, ఆవులు చేరి ఎద్దులలో వచ్చి పడ్డాయి. దూడలు, ఆవులు, ఎద్దులు ఏకమై గోపకుల దాపునకు 
చేరాయి. గొల్లలూ, ఎద్దులూ, ఆవులూ, దూడలూ చెల్లాచెదరు కావడం గోపనాయకుడైన గోవిందుడు 
పరికించాడు. 

వ. ఇట్లు భయభ్రాంతులై కాంతలుం దారును గృష్ష కృష్ణ! రక్షింపు రక్షింపు మనియెడు గోపకులకు 

నడ్డంబు వచ్చి దీనజన రక్షకుండైన పుండరీకాక్షుం డిట్లనియె. 1139 

* ఈ తీరున భయంతో పరిభ్రమిస్తూ తామూ, తమ కాంతలూ “కృష్ణా, కృష్ణా” కాపాడు మంటూ 
గోపకులు శౌరిని శరణు జొచ్చారు. దీనులను సంరక్షించువాడునూ, తెల్ల దామరలవంటి కన్నులు గల 
వాడునూ అయిన స్వామి వారికి అడ్డుపడి దైత్యునితో ఇలా అన్నాడు. 

ఉ. “బాలుర నింతులం బసుల(6 బాజ(గ( దోలుట బంటుసంతమే 

చాలు, వృషాసురేంద్ర! బలసంపద( జూపంగ నెల్లబోంటి గో 
సాలురమంద గాదు; చను పై (బడితేని( బ్రచండ కృష్ణ శా 
ర్దూలము నేండు నీగళము( ద్రుంపక చంపక పోవనిచ్చునే? 1140 

* “ఓరీ! వృషభాసురా! బాలురనూ, భామలనూ, పశువులనూ పారదోలడం పరాక్రమమా? నీ ప్రతాపం 
చాలించు. నీ బలిమి చూపి భయపెట్టుటకు మేము గోపగోపీజనం కాము. వెళ్ళు. పైకి వచ్చావా ఈ 
కృష్ణుడనే భయంకరమైన బెబ్బులి నీ కంఠం ఖండింపకుండా నిన్ను చంపకుండా విడిచిపెట్టదు సుమా!” 


ఆ. అనుచు ధిక్కరించి హస్తతలంబుల6 జప్పుడించి నగుచు( జలము మీజ( 
బన్నగేంద్ర భయద బాహుదండము సాంచి, దండి మెణుసి దనుజు దండ నిలిచె. 1141 


* ఇలా రక్కసుణ్ణి ధిక్కరించి గరుడధ్వజుడు కరతలంతో బుజమప్పళించి నవ్వుతూ, సర్పరాజంవలె 
భీతిగొలిపే తన హస్తాన్ని సాచి శౌర్యం దీపించగా, ఆ దానవుని చెంత నిలబడ్డాడు. 

వ. అప్పుడు. 1142 


చ. ఖురముల నేల. ద్రవ్వుచు నకుంఠితవాల సమీరణంబులన్‌ 
విరవిరం బోయి మేఘములు వివ్వ విషాణము లొడ్డికొంచు దు 
స్తర తరమూర్తియై వృషభదైత్యుండు కన్నుల నిప్తు లొల్క(గా 
దురదుర వచ్చి తాణె రిపుదుర్మదమోచను( బద్మలోచనున్‌. 1143 
* అప్పుడు ఆ వృషభాసురుడు గిట్టలతో నేలద్రవ్వుతూ, గిరిగిర త్రిప్పు తనవాలం గాలికి మబ్బులు 
విరవిర విచ్చిపోగా కొమ్ములొడ్డుతూ, నిరోధింపరాని స్వరూపంతో కండ్లనుంచి గుప్తుగుప్తున నిప్పులు 
రాలుతుండగా, శాత్రవుల దుర్గర్వం ఉడిపేవాడూ, తామరరేకులవంటి కన్నులు గలవాడూ అయిన కృష్ణుణ్ణి 
రివ్వురివ్వున వచ్చి ఎదుర్కొన్నాడు. 


ఉ. యాదవకుంజరుండు వృషభాసురు కొమ్ములు రెండు. బట్టి య 
ష్టాదశ పాదనూత్రము గజంబు గజంబును ద్రొబ్బు కైవడిన్‌ 
భేదిల ద్రొబ్బ న య్యసుర బిమ్మిటి నొంది చెమర్చి మొగ్గి దు 
ర్మాదముతోడ డీ కొనె( బ్రమత్తవిమర్దను నా జనార్దనున్‌. 1144 


* యాదవులలో మేటి అయిన యశోదానందనుడు వృషభాసురుని రెండు కొము శలూ పట్టుకున్నాడు. 
ఏనుగు మరొక ఏనుగును పడద్రోసినట్టు వాణ్ణి పద్దెనిమిది అడుగుల దూరం పడ నెట్టివేశాడు. అపు డా 
నకంచరుడు తలడిలి సొమ్మసిల్లి దేహాన చెమ్మటలు (గ్రమ్మగా నేల వాలి తెప్పరిల్లి మళీ దనుజమరనుడెన 

క 9 CY Ge ౧ ళా [1 De; 
జనార్దనుణ్లి దుర్మదంతో డీకొన్నాడు. 


ఆ. అంత గోపసింహు. డసురకొమ్ములు వట్టి, ధరణి ద్రొబ్బి త్రొక్కి దైత్యభటుల 
కొమ్ము వీ(గ సురలకొమ్ము వర్ధిల వాని, కొమ్ము వెజికి మొత్తి కూల్చె నధిప! 1145 
* రాజా! విను. అంత యదుసింహుడైన శ్రీహరి దనుజుని కొమ్ములు పట్టి నేలపై పడగూల్చి 
కాలితో (త్రొక్కిపట్టాడు. దానవవీరుల ఉత్సాహం అణగారి పోగా, దేవతల ఉల్లాసం మితిమీరి పోగా వాని 
కొమ్ము పెరికి దానితోనే వాణ్ణి చావబాదాడు. 


క. ఉక్కు సెడి రోంజి నెత్తురు, ముక్కున వాతను స్రవింప మూత్రశకృత్తుల్‌ 
మిక్కిలి విడుచుచు( బసరపు, రక్కసు( డని సమసె. బ్రజకు రాగం బమరన్‌. 1146 
* బల ముడిగి రొప్పుతూ, ముక్కుతూ, ముక్కునా, నోటా నెత్తురు గ్రక్కుతూ, మలమూత్రాలు 
మిక్కుటంగా విడుస్తూ అసురుడు ఉసురులు గోల్బోయాడు. (ప్రజలకు ప్రమోదం కలిగింది. 


వ. ఇట్టు వృషభాసురుం జంపిన, నిలింపులు గుంపులు గొని విరులు వర్షింప, గోపకులు హర్షింప గోపసతు 
లుత్కర్షింప బలభద్రుండును దానును గోవిందుండు పరమానందంబున మందకుంజనియె నంత. 1147 

* ఈలా వృషభదైత్యుని సంహరించగానే వేల్పులు గుంపులై గోపాలునిపై కుసుమములు వర్షించారు. 
గోపకులు హర్షించారు. గోపాంగనలు ఉప్పొంగి పోయారు. గోవిందుడు బలరామునితో మిక్కిలి ఆనందిస్తూ 
మందకు మరలి వెళ్ళినాడు. 


చ. ఘను. డొకనాండు నారదుడు గంసునితోడ యశోద గూంతు6 దాః 
గనుటయు( జక్రి దేవకికి గర్భజు( డౌటయు మున్ను రోహిణీ 
తనయుడు రాము( డౌటయును దద్విభు లిద్దణు మంద నున్న వా 
రని యెణు(గంగ6 జెప్పిన మహాద్భుతమంచు. జలించి కిన్కతోన్‌. 1148 


* అనంతరం ఒకనాడు మహానుభావుడైన నారదుడు కంసునికడకు వచ్చి అతడితో-“ ఆ కన్నె 
యశోద కన్నకూతురు. శ్రీకృష్ణుడు దేవకీ గర్భసంభూతుడు. బలరాముడు రోహిణికొడుకు. ఆ రామకృష్ణు 
లిద్దరూ నందుని మందలో ఉన్నారు” అంటూ తెలియజెప్పాడు. ఆ మాటలు ఆలకించి ఆశ్చర్యపడి 
ఆ(గ్రహావేశంతో కంసుడు కంపించిపోయాడు. 


చ. కొడుకుల మందలోన నిడి గొంటుతనంబున మోసపుచ్చె నీ 
బడుగును బట్టి చంపు టిది భావ్య మటంచు( గృపాణపాణియై 
వడి వసుదేవునిం దునుమ వచ్చిన కంసుని. జూచి నారదుం 
డుడుగుము చంప బోల దని యోడక మానిచి పోయె మింటికిన్‌. 1149 


* “ఈ బడుగు వసుదేవుడు కొడుకులను నంద(వ్రజంలో భద్రంగా దాచిపెట్టి మంచిమాటలతో 
నన్ను వంచించాడు. ఈ దిక్కుమాలిన వాణ్ణి, ఈ మోసగాణ్జి పట్టి పరిమార్భడం యుక్తం”- అంటూ 
ఖడ్గం చేబూని వెంటనే వసుదేవుణ్ణి చంపడానికి కంసుడు ఉద్యుక్తు డయినాడు. అతణ్ణి చూచి నారదమహర్షి 
“వసుదేవుని చంపవద్దు. ఇది నీ వంటివానికి తగదు” అని వానిని వారించి దేవలోకానికి తరలిపోయాడు. 


న. మజియు నలుకదీఅక కంసుండు దేవకీవసుదేవుల లోహపాశ బద్దులంజేసి కేశి యనువానిం బిలిచి 
రామకేశవులం జంపు మని పంపి, మంత్రి భటగజారోహక చాణూర ముష్టిక సాల్వకోసల ప్రముఖుల 
రావించి యిట్లనియె. 1150 


* అంతటితో కంసునికి అలుక తీరలేదు. అతడు దేవకీవసుదేవులను లోహపు సంకెళ్ళతో బంధించాడు. 
కేశి అనేవాణ్ణి పిలిచి గోకులానికి వెళ్ళి రామకృష్ణులను చంపి రమ్మని పంపించాడు. తరువాత మం(త్రులనూ, 
భటులనూ, మావటి వాం[డ్రనూ, చాణూరుడు, ముష్టికుడు అనే జెట్టులనూ, సాల్వుడు,కోసలుడు మొదలైన 
ముఖ్యులనూ పిలిపించి వారితో ఇలా అన్నాడు. 

శా. ఎందున్‌ నన్నెదిరించి పోరుటకు దేవేంద్రాదులుం జాల రీ 
బృందారణ్యము మంద నిప్పుడు మదాభీరార్భకుల్‌ రామ గో 
విందుల్‌ వర్ణిలుచున్న వారట రణోర్విం గంసునిం ద్రుంతు' మం 
చుం దర్పంబులు పల్కు చుందుర(ట; యీ చోద్యంబులన్‌ వింటిరే? 1151 


* “ఎందైననూ నన్నెదిరించి పోరాడటానికి ఇంద్రాదులకు సైతం శక్తి చాలదు. బలరామకృష్ణులు 
అనే మదించిన గొల్లపిల్లలు ఇప్పుడు బృందావనంలో పెరుగుతున్నారట! కదనభూమిలో కంసుణ్ణి 
చంపుతామంటూ బీరాలు పలుకుతున్నారట! మీ రీ వింతమాటలు విన్నారా!” 


క. పట్టణజనములు సూతురు, దట్టంబుగ మల్లరంగతల పార్ప్వములం 
బెట్టింపుండు తమకంబులు, పుట్టింపుండు వీట మల్లుపో రనుమాటన్‌. 1152 


* జెట్టిపోరు ఏర్పాటు చేయండి. మల్లరంగానికి నాలుగువైపులా మంచె లమర్భండి. పురప్రజలు వచ్చి 
చూస్తారు. నగరం నలుమూలల్లో ఈ సంగతి చాటండి. 


శా. విన్నాణంబుల( బోర నేర్తురు మహావీర్యప్రతాపాది సం 
పన్నుల్‌ మీరలు మేటి మల్లుగములం బ్రఖ్యాతులై పెంపుతో 
మన్నా రా బలకృష్ణులం బెన(కువన్‌ మర్దించి నుత్రీతి కా 
సన్నుల్‌ గండు పురీజనుల్‌ వొగడ నో చాణూర! యో ముష్టికా! 1153 


* ఓ చాణూర ముష్టికులారా, మీరు చాతుర్యంతో మల్లయుద్దం సలుపగల దిట్టలు. గొప్ప 
శౌర్యప్రతాపాలు గలవారు. జెట్టులలో జగజెట్టులై పెంపుగన్నవారు. పట్టణ'ప్రజలు ప్రశంసింపగా మల్లయుద్దంలో 
ఆ రామకృష్ణులను మట్టు పెట్టి నాకు ప్రీతి పాత్రులు కండి. 

శా రా రా హస్పిపకేంద్ర! గండమద ధారాగంధ లోభాంధ గం 

భీరాళి వ్రజమైన మత్కువలయాపీడ ద్విపేంద్రంబు మ 
ద్వారోదంచిత దేహళీ పరిసర స్తంభంబు డాయంగ నా 
భీరుల్‌ రా నదలించి డీకొలుపు నీ బీరంబు తోరంబుగన్‌. 1154 


* ఓరీ మావటీ! ఇలా రా. ఆ గోపాలకులు మన భవనద్వార సమీపంలో ఉన్న ఆలాన స్తంభంవద్దకు 
రాగానే నీ ప్రతాపం ప్రదర్శించు. చెక్కిళ్ళమీది మదజలధారల సౌరభాలచేత గండుతుమ్మెదల పిండును 
ఆసగొలిపి ఆకర్షించే కువలయాపీడ గజరాజాన్ని అదలించి వారిమీదికి డీ కొలుపు. 


క. పశు విశసనములు సేయు(డు, పశుపతికిం బియము గాగ భావించి చతు 
ర్హశినాండు ధనుర్యాగము, విశదంబుగ( జేయవలయు విజయముకొణకున్‌. 1155 


* చతుర్దశినాడు విజయంకోసం వైభవోపేతంగా ధనుర్యాగం చెయ్యాలి. రుద్రుడికి ప్రీతిగా 


జంతుబలులు గావించండి. 

న. అని తనవారి నందణ నయ్యె పనులకు నియమించి యదుశ్రేష్టుండగు నక్రూరునిం బిలిపించి చెట్ట 
వట్టికొని యిట్లనియె. 1156 


* ఈ విధంగా కంసుడు తనవాళ్ళ నందరినీ ఆ యా పనులకు పురికొల్సి యాదవులలో ఉత్తముడైన 
అ క్రూరుణ్ణి పిలిపించాడు. అతడి చేయి తనచేతితో పట్టుకొని ఇట్లన్నాడు. 
(ac) అ ౧M 


శా. అక్రూరత్వముతోడ నీవు మన(గా నక్రూరనామంబు ని 
ర్వక్రత్వంబున( జెల్లె మైత్రి సలుపన్‌ వచ్చున్‌ నినుం జేరి నీ 
వక్రోధుండవు మందలోన బలకృష్ణాభీరు లస్మద్వినా 
శ క్రీడారతులై చరింతు రట యోజం దెచ్చి యొప్పింపవే? 1157 


* కూరకృత్యాలకు జొరకుండా మనుగడ సాగించడం వల్ల అ(క్రూరుడనే సార్థకనామం నీకు తగి 
పోయింది. నీతో కలసిమెలసి నెయ్యం చెయ్యవచ్చు. నీవు కోపం లేనివాడివి. నందవ్రజంలో గొల్లలైన 
రామకృష్ణులు నన్ను చంపడానికి ఆసక్తితో ఉద్యుక్తు లవుతున్నారట! ఉపాయంతో వారిని తెచ్చి నాకు 
అప్పగించు. 

ఆ. నాకు వెజుచి సురలు నారాయణుని వేండి, కొనిన నతండు వచ్చి గోపకులము 

నందు. గృష్ణమూర్తి నానకదుందుభి, కుదితు. డయ్యె నన(గ నొకటి వింటి! 1158 


ష్‌ వేల్పులు నాకు భయపడి వేడుకోగా విష్ణువు యదువంశమందు వసుదేవునకు కృష్ణుడై జన్మించాడని 
ఒకమాట విన్నాను. 


వ. కావున నీవు గోపకులచేత నరులు గొని ధనుర్యాగంబు( జూడ రండని వారలం దోడ్కొని రమ్ము. 
వచ్చిన. 1159 


* కాబట్టి నీవు నందాదులయిన గొల్ల పెద్దలకు చెప్పి ఒప్పించి కప్పం గైకొని ధనుర్యాగం చూడడానికి 
రండని వారిని పిలుచుకొని రావాలి. 


శా. కొండల్‌ గూలంగ ద్రొబ్బు గొమ్ముల తుదిం గోపించి కోరాడుచో 
దండిన్‌ దండి నధఃకరించు నొకవేదండంబు నాయింట బబ 
హ్మాండం బైన గదల్ప నోపు బలకృష్ణాభిరులం బోరిలో 
ఖండింపం దడ వెంత దాని? కదియుం గాదేని నక్రూరకా! 1160 


* నా యింటనున్న కువలయాపీడమనే కుంజరరాజం తన దంతా(గ్రాలతో కొండలనుకూడా కూల 
దోస్తుంది. కోపంతో డీకొన్నప్పుడు నిండు మగటిమితో దండధరుణ్ణి సైతం క్రిందుపరుస్తుంది. బ్రహ్మాండాలను 
గూడా కదలించే శక్తి దానికుంది. అటువంటి గజరాజానికి బలరామకృష్ణులను డీకొని చీల్చిచెండాడటానికి 
క్షణకాలం పట్టదు. ఒకవేళ అది వారిని మ్రందించ లేకపోతే అ(క్రూరా! విను. 

శా. చాణూరుండును ముష్టికుండును సభాసంఖ్యాతముల్లుల్‌ జగ 
త్ర్రాణున్‌ మెచ్చరు సత్వసంపదల బాహాబాహి సంగ్రామ పా 
రీణుల్‌ వారలు రామకృష్ణుల బలోద్రేకంబు సైరింతురే? 
క్లీణప్రాణుల జేసి చంపుదురు సూ సిద్దంబు యుద్ధంబునన్‌. 1161 


శోదాణూరుడు, ముష్టికుడు సభలలో గణింపదగిన మల్లవీరులు. బలసంపదలో వారు (ప్రభంజనుణ్ణి 
సయితం మెచ్చరు. బాహాబాహి కదనంలో కడునేర్పు గలవారు. వారు బలరామకృష్ణుల బలాధిక్యం ఏ 
మాత్రం సహించరు. పోరాటంలో (ప్రాణాలు తోడి వారిని తెగటారుస్తారు. ఇది ముమ్మాటికి యథార్థం. 
సీ. ఆ రామకేశవు లంతరించిన వసుదేవముఖ్యుల( జంపి తెగువ మెజసి 
వృష్టి భోజ దశార్హ వీరుల. దెగటార్భి ముదుక(డు రాజ్యకాముకుండు ఖలు(ండు 
నగు నుగ్రసేను మా యయ్య( గీటడణగించి పినతండ్రి దేవకు( బిలుకుమార్చి 
మజణీయు వైరుల నెల్ల మర్దించి నే జరాసంధ నరక బాణ శంబరాది 
ఆ. సఖులతోడ భూమిచక్ర మేలెద( బొమ్ము, తెమ్ము వేగమ వసుదేవసుతుల 
మఖము సేరు సెప్పి మంత్రభేదము సేయ, వలయు. బెంప(జనదు వైరిజనుల. 1162 


స రామకృష్ణు లిద్దరూ నేలకూలిన వెంటనే వసుదేవుడు మున్నగు ప్రముఖులను హతమారుస్తాను. 
సాహసంతో వృష్టి భోజ, దశార్హ వంశజులైన వీరులను పరిమారుస్తాను. రాజ్యాభిలాష గలవాడూ, ముసలి 
వాడూ, దుర్మార్గుడూ అయిన మా తండ్రి ఉగ్రసేనుణ్ణి నిర్మూలిస్తాను. మా పినతండ్రియైన దేవకుణ్ణి 
కడముట్టిస్తాను. ఇంకా మిగిలిన శాత్రవులను పిలుకుమారున్తాను. జరాసంధుడు, నరకుడు, బాణుడు, 
శంబరుడు మొదలైన నా చెలికాండ్రతో గూడి ఈ ధరావలయాన్ని పరిపాలిస్తాను. ధనుర్యాగ మనే మిషతో 
శీఘ్రంగా నీవు వసుదేవతనయులను ఇక్కడికి పిలుకొనిరా! పో! పగవారి గుట్టు భేదించాలి. విరోధులను 
వృద్ది కానీయరాదు. 


వ. అనిన నక్రూరుం డిట్లనియె. 1163 


ఉ. పంపిన బోని వాండనె నృపాలక! మానవు లెన్న( దమ్ము నూ 
హింపరు దైవయోగముల నించుక గానరు తోచినట్లు ని 
ష్కంపగతిం జరింతు రది గాదన వచ్చునె? యీశ్వరేచ్చం ద 
ప్పింప(గ రాదు నీపగతు బిడ్డల దెచ్చెద( బోయి వచ్చెదన్‌. 1164 


* కంసుడి మాటలు విని అక్రూరుడు ఇలా అన్నాడు. “రాజా! నీవు ఆజ్ఞాపిస్తే వెళ్ళకుండా ఉండగలనా? 
యథార్థం ఆలోచిస్తే- నరులు తమ శక్తి ఎట్టిదో దైవశక్తి ఎలాంటిదో కొంచెమైనా (గ్రహించలేరు. తమ బుద్దికి 
తోచిన విధంగా పట్టుదలతో (ప్రవర్తిస్తుంటారు. కాదనడానికి వీలుగాదు. విధి నిర్ణయం తప్పించుట ఎవరి 
తరమూ కాదు. నేను వెళ్ళి నీ విరోధిపుత్రులను ఇక్కడికి తీసుకువస్తాను”. 

-: శ్రీ కృష్ణుండు కేశివ్యోమాసురుల సంహరించుట :- 


వ. అని పలికి రథం బెక్కి యక్రూరుండు సనిన సకలజనుల వీడుకొలిసి కంసుం డంతిపురంబునకుం 
జనియె; నంత గంస ప్రేరితుండై. 1165 


* ఈ విధంగా పలికి రథమెక్కి అక్రూరుడు ్రేపల్లైకు బయలుదేరి వెళ్ళాడు. కంసుడు తక్కిన 
వారందరికి సెలవిచ్చి అంతఃపురంలో అడుగుపెట్టాడు. 


సీ ఖురపుటాహతి( దూలి కుంభినీచక్రంబు ఫణిరాజఫణులకు బరువుసేయ 
భీషణహేషా విభీషితులై మింట నమృతాంధు లొండొరు నండ గొన 
జటుల చంచల సటాచ్చటల గాడ్సుల మేఘములు విమానములపై ముసుగు వడంగ 
వివృతాస్యగహ్వర విపులదంతంబులు ప్రళయాగ్నికీలల పగిది మెణజయ' 
తే. గాలపాశలీలగా వాల మే పార, వాహ మగుచు గంధవాహగతుల 
విజితశక్రపాశి వీర్యపయోరాళశి, కేశి వచ్చె మంద క్లేశ మంద. 1166 


* ఇంద్రుణ్ణి, వరుణుణ్ణి మించినవాడూ, శౌర్యానికి సముద్రం లాంటివాడూ ఐన కేశి అనే రక్కసుడు 
కంసుని ప్రోత్సాహంతో వారువమై వాయువేగంతో నందుని మందలో (ప్రవేశించి సంకటం కలిగించాడు. 
అతని దిట్టమైన గిట్టల తాకిడికి చలించిన భూవలయం నాగరాజైన ఆదిశేషుని పడగలకు భారమయింది. 
ఆతని భీతిగొలిపే సకిలింతలకు మిక్కిలి భయపడి ఆకాశంలో దేవతలు ఒకరినొకరు గట్టిగా పట్టుకొన్నారు. 
అతను తన జూలు అటూ ఇటూ ఆడించడంవల్ల జనించిన గాలికి మేఘాలు ఎగిరిపోయి విమానాలను 
(క్రమ్ముకున్నాయి. తెరువబడిన అతని బిలమువంటి నోటిలోని పెద్దపండ్లు ప్రళయకాలంలోని అగ్నిజ్వాలల 
విధంగా మెరిశాయి. అతని తోక యమపాశంలాగా భాసించింది. 


క. భీషణ ఘోటక దానన, హేషానిర్నోషభిన్న హృదయ నిఖిల గో 
యోషా పురుషార్భకమై, ఘోషము హరి సూడ దైన్యఘోషం బయ్యెన్‌. 1167 
* దారుణమైన అశ్యాకారంలో ఉన్న ఆ రాక్షసుని సకిలింత వినేసరికి అక్కడి ఆవులు, దూడలు, 
ఆడువారు, మగవారు, బిడ్డలు- అందరి హృదయాలు దద్దరిల్హాయి. గోవిందుడు చూస్తుండగనే ఆ ఘోషమంతా 
దీనదీనంగా ఘోషించింది. 


వ. అ య్యవసరంబున. 1168 


ఉ. పేదల ఘోషగోపకుల బిట్టదలించుట వీరధర్మమా? 
కాదు; 'వ్రజంబులో దనుజ ఘస్మరు( డే( డని తన్ను రోయు క 
వ్యాదుని. జూచి గోపకుల కడ్డము వచ్చి నిశాట! యింకం బో 
రా దని శౌరి చీరె మృగరాజు క్రియ న్నెదిరించె దైత్యుండున్‌. 1169 

* ఆ సమయంలో- “బలహీనులైన మందలోని గొల్లలను భయపెట్టడం, తరుమ గొట్టడం నావంటి 

వీరునికి ధర్మం కాదు; ఈ గొల్లపల్లెలో దానవహంత కృష్ణు డెక్కడ?” అంటూ తన్ను వెదకుతున్న అసురుణ్ణి 

M౧౧ (ac) (ac) 

వెన్నుడు చూచాడు. గోపాలురకు అడ్డంగా వచ్చి గోవిందుడు “ఓరి దైత్యుడా! ఇక పోలేవు!” అంటూ సింహంలాగా 
గర్జించి వానిని పోరికి పిలిచాడు. ఆ నిశాచరుడు యశోదాత్మజుణ్ణి ఎదిరించాడు. 


ఆ. నిష్టురోగ్రసింహ నినదంబుతో నింగి, 'మింగుభంగి నోరు మిగుల. దెజుచి 
కణఅవరా(గ నత(డు గాటు దప్పించినం దన్ని నెగసి తురగదానవుండు. 1170 
* అశ్వరూపంలో ఉన్న ఆ [క్రవ్యాదుడు కర్కశంగా, భయంకరంగా సకిలిస్తూ, ఆకాశమునే 
మింగబోయేటట్లు నోరు పెద్దగా తెరచి కమలాక్షుణ్ణి కరవడానికి ఉంకించాడు. కృష్ణుడు ఆ పాటు 
తప్పించుకోగా వాడు నందనందనుణ్ణి ఎగసి తన్నినాడు. 


ఉ. తన్నిన తన్నునం బడక దానహంత సమీకరంత యై 
కన్నుల( గెంపు పెంపెనయ (గ్రక్కున ఘోట నిశాటు పాదముల్‌ 
వన్నె సెడంగ( బట్టి వడి వైచె ధనుశ్చతమాత్ర దూరముం 
బన్నగడింభమున్‌ విసరి పాణ(గ వైచు ఖగేంద్రుకైవడిన్‌. 1171 


* తిన్నగా ఆ తన్ను తప్పించుకున్నాడు కృష్ణుడు. రాక్షసాంతకుడు రణోత్సాహం వహించాడు. కోపంతో 
గోవిందుని కనులు జేవురించాయి. వెంటనే అశ్యరాక్షసుని పొంగు శమించేటట్టు వాని కాళ్లు పట్టుకొని, 
గరుత్మంతుడు పాము పిల్లను విసరి పారవేసిన విధంగా నాలుగువందల మూరల దూరంలో పడవేశాడు. 


ఉ. వైచిన మొగ్గి లేచి వెస వాజినిశాటుండు హుంకరించి సం 
కోచము లేక పైబడిన గోపకులేంద్రుండు దిగ్గజేంద్ర శుం 
డా చటుల ప్రభాబల నిడంబకమైన భుజార్గళంబు దో 
షా చరు నోటిలో నిడియె. జండఫణిన్‌ గుహ నుంచు కైవడిన్‌. 1172 
* ఆ విధంగా విసరి పడవేయగా నిశాచరుడు నేలకు వ్రాలి వేగంగా పయికి లేచి అహంకారంతో 
హుంకరిస్తూ జంకుగొంకులు మాని దామోదరుని మీదికి విజృంభించాడు. అపు డా యదుకుంజరుడు 
భయంకర సర్వాన్ని పర్వత గుహలోనికి జొప్పించిన విధంగా దిగ్గజతుండము వలె నిగనిగ లీను బలిష్టమైన 
తన బాహుదండమును వాని నోటిలోనికి జొనిపినాడు. 
శా. దంభోళి ప్రతిమాన కర్కశ మహోద్యద్వామ దోఃస్తంభమున్‌ 
శుంభల్లీల నఘారి వాని రదముల్‌ చూర్లంబులై రాలంగా 
గంభీరంబుగం గుక్షిలో6 జొనిపి వీ(కన్‌ వృద్ధి బొందింపుచున్‌ 
గుంభించెం బవనంబు పిక్కటిల. దత్కుక్షిన్‌ నరేంద్రోత్తమా! 1173 
“పకీక్షిన శహారాజా! అఘాసురుని హరించిన హరి వజ్రాయుధంవలె కఠినమై, స్తంభంవలె నున్న తన 
వామహస్తమును ఆ దైత్యుని దంతాలు పొడిపొడియై రాలిపోవునట్లు అవలీలగా వాని కడుపులోనికి చొప్పించాడు. 

వాని కడు పుబ్బునట్టు తన బాహువును అంతకంతకూ బలుపుచేస్తూ ఆ దానవుని ప్రాణ వాయువును 
నిరోధించాడు. 


క. వాయువు వెడలక నిలిచిన, గాయంబు సెమర్స? గన్నుగన వెలి కుటుకన్‌ 
మాయ సెడి తన్నుకొనుచును, గూయుచు నశ్వాసురుండు గూలెన్‌ నేలన్‌. 1174 


* గాలి వెలుపలికి వెడలక నిలిచిపోగా రాక్షసుని దేహాన చెమట పొటమరించింది. కనుగ్రుడ్డు వెలికి 
వచ్చాయి. తన మాయలు పనిచేయక పోగా వాడు విలవిలా తన్నుకుంటూ పెనుబొబ్బలిడుతూ నేలపై 
కూలినాడు. 

ఆ. ఘోటకాసురేంద్రు కుక్షిలో. గృష్టుని, బాహు వధిక మైనం బట్టలేమి( 

బగిలి దోసపండు పగిది. దద్దేహంబు, వసుమతిశ! రెండు వ్రయ్య లయ్యె. 1175 


* క రాజా! అశ్వాసురుని కుక్షిలో కృష్ణుని బాహువు మీదు మిక్కిలి పెరిగి పట్టుటకు చోటు లేనందున 
వాని దేహం దోసపండు మాదిరి రెండుగా చీలిపోయింది. 


క. నలినాక్షుండు లీలాగతి, విలయము( బొందించె నిట్లు వీరావేశిన్‌ 
బలలాశిన్‌ జగదభినవ, బలరాశిన్‌ విజితశక్రసాశిం గేశిన్‌. 1176 


* వీరావేశం కలవాడూ, మాంసాశనుడూ, లోకంలో నూతనశక్తి రాశిగా నున్నవాడూ, ఇంద్రునీ వరుణునీ 
జయించినవాడూ అయిన కేశిని తామరరేకులవంటి కన్నులు గల శ్రీకృష్ణుడు అలవోకగా అంతమొందించాడు. 


వ. ఆ సమయంబునం బుష్పవర్షంబులు గురియించి సురలు వినుతించి; రంత హరిభక్తి విశారదుండైన 
నారదుండు వచ్చి గోవిందుని సందర్శించి రహస్యంబున నిట్లనియె. 1177 


* ఆ సంతోషసమయంలో దేవతలు పూలవానలు కురిపిస్తూ స్తోత్రాలు చేశారు. అంతలో విష్ణుభక్తి 
విశారదుడైన నారదుడు వచ్చి నందనందనుని సందర్శించి ఏకాంతంగా ఇట్లా అన్నాడు. 


సీ. “జగదీశ! యోగీశ! సర్వభూతాధార! సకలసంపూర్ల్ణ! యీశ్వర! మహాత్మ! 
కాష్టగతజ్యోతి కైవడి నిఖిల భూతములందు నొకండవై తనరు దీవు 
సద్దూఢు(డవు; గుహాశయు(డవు సాక్షిని నీయంతవాండవై నీవు మాయ 
గూడి కల్పింతువు గుణముల; వానిచే. బుట్టించి రక్షించి పాలియం జేయు 
ఆ. దీ ప్రపంచమెల్ల నిట్టి నీ విప్పుడు, రాజమూర్తు లయిన రాక్షసులను 
సంహరించి భూమిచక్రంబు రక్షింప, నవతరించినాండ వయ్య! కృష్ణ! 1178 
* కృష్ణా! జగదీశ్వరా! అచింత్య ప్రభావము గల యోగీశ్వరా! అఖిల ప్రాణులకు ఆధార మైనవాడా! 
వాడా! సర్వనియామకుడా! అంతటనూ నిండిన మహానుభావా! కట్టెలలో అగ్నివిధంగా, సమస్త ప్రాణులలో 
ప్రవేశించి ఎట్టి వికారాలకు లోనుగాక ఏకరూపుడవై విలసిల్లుతున్నావు. హృదయకుహరమందు గూఢంగా 

ఉన్నావు. జీవు లొనర్చే క్రియాకలాపమునకు కేవలము సాక్షిమాత్రుడవై ఉన్నావు. నీవు సర్వస్వతం(త్రుడవు. 
నీ కధీనమైన మాయాశ్రక్తిచే సత్తరజ స్తమోగుణాలను కల్పిస్తున్నావు. ఈ త్రిగుణాలచేత జగత్తును సృజిస్తున్నావు; 
పాలిస్తున్నావు; సంహరిస్తున్నావు. రాజుల ఆకారాలు ధరించియున్న రాక్షసులను నిర్మూలించి, ఈ 
భూమండలాన్ని కాపాడుటకై నీవు అవతరించావు స్వామీ! 


వ. దేవా! నీచేత నింక జాణూర ముష్టిక గజ కంస శంఖ యవన ముర నరక పౌండ్రక శిశుపాల దంత 
వక్త సాల్వ ప్రముఖులు మడిసెదరు; పారిజాతం బపహృతం బయ్యెడిని; నృగుండు శాపవిముక్తుం 
డగు; శమంతకమణి సంగ్రహంబగు; మృత బ్రాహ్మణపుత్ర ప్రదానంబు సిద్దించు; నర్దున సారథివై 
యనేకాక్షాహిణీ బలంబుల వధియించెదవు; మతేయును. 1179 


* ఓ ప్రభూ! ఇకముందు చాణూరుడు, ముష్టికుడు, గజుడు, కంసుడు, శంఖుడు, కాలయవనుడు, 
మురుడు, నరకుడు, పౌండ్రకుడు, శిశుపాలుడు, దంతవక్రుడు, సాల్వుడు మొదలైనవారు నీచేతిలో మరణి 
స్తారు. దేవలోకంనుంచి పారిజాతవృక్షాన్ని పెకలించి తెస్తావు. నీవల్ల నృగునకు శాపవిముక్తి కలుగుతుంది. 
శమంతకమణిని స్వీకరిస్తావు. మృతులైన బ్రాహ్మణకుమారులను తిరిగితెచ్చి యివ్వడం జరుగుతుంది. 
అర్జునునకు సారథివై పెక్కు అక్షౌహిణుల సైన్యాన్ని సంహరిస్తావు. 


శా. కృష్ణా! నీ వొనరించు కార్యములు లెక్కింపన్‌ సమర్జుండె? న 
ర్దిప్లుండైన విధాత మూండు గుణముల్‌ దీపించు లోపించు రో 
చిష్ణుత్వంబున నుండు నీవలన; నిస్సీమంబు నీరూపు నిన్‌ 
విష్ణున్‌ జిష్లు సహిష్ణు నీశు నమితున్‌ విశ్వేశ్వరున్‌ మొక్కెదన్‌. 1180 


య. కృష్ణా! వర్దనశీలుడైన పరమేష్టి కూడా నీవు చేసే పనుల లెక్కించుటకు సమర్ధుడు కాడు. నీవల్లనే 
సత్య రజస్తమో గుణములు జనించి వృద్దిపొంది అణగిపోతాయి. నీ రూపమునకు మేర లేదు. నీవు సర్వవ్యాపివి! 
జయశీలుడవు! సహనశీలివి! పరమేశ్వరుడవు; ప్రమాణ రహితుడవు; ప్రపంచ నియామకుడవు. ఇట్టి నీకు 
నమస్కరిస్తాను. 


వ. అని వినుతించి వీడుకొని నారదుం డరిగె; నంత నొక్కనాండు కృష్ణసహితు లయి గోపకుమారు 
లడవికిం జని పసుల మేపుచు నొక్క కొండదండ నిలాయన క్రీడ సేసి రందు. 1181 


* ఈ విధంగా దేవదేవుని కొనియాడి సెలవు పుచ్చుకొని నారద మహర్షి వెళ్ళిపోయాడు. అటుతర్వాత 
ఒక దినమందు గోపబాలురు కృష్ణునితో గూడ అడవికి అరిగినారు. అక్కడ పసులను మేపుతూ ఒకపర్వతం 
పొంత “దాగుడుమూతలాట” ఆడటం ఆరంభించారు. 

క. కొందటు గొటీయల మంచును, గొందటు పాలకుల మంచు. గుటిలత్వమునం 
గొందజు దొంగల మనుచును, జెంది కుమారకులు క్రీడసేసిరి తమలోన్‌. 1182 


* అందులో కొందటు గొట్టెలుగా, కొందరు కాపరులుగా, కొందరు గజదొంగలుగా ఏర్పడి, గోప 
బాలురు తమలో తాము కనుమూసిగంతలాట ఆడసాగినారు. 


శా ఆలో దొంగలలో మయాసురసుతుం డాద్యుండు వ్యోముండు గో 
పాలుండై చని మేషకల్పనలతో భాసిల్లి క్రీడించు త 
ద్వాల వ్రాతము నెల్ల మెల్లన చతుఃపంచావశిష్టంబుగా 
శైలాంతర్లుహలోనికిం గొని చనెం జౌర్యం బవార్యంబుగన్‌. 1183 


* అంతలో మయుడనే రాక్షసుని పెద్దకొడుకు వ్యోమాసురుడు గోపాలకరూపం ధరించాడు. వాడు 
అడ్డులేని దొంగతనంతో ఆ యాటలో గొట్టెలుగా నటిస్తున్న గొల్లకుజ్జలలో నలుగు రైదుగురిని తప్ప 
తక్కిన వారందరినీ మెల్లగా ఒక పర్వతగుహలోనికి తీసుక వెళ్ళినాడు. 


వ. ఇట్లు కొండగుహలోన( గ్రమక్రమంబున గోపకుమారుల నిడి, యొక్క పెనుఖాత( దద్ద్వారంబు( 

గప్పి యెప్పటియట్ల వచ్చిన. 1184 

వాడు క్రమక్రమంగా గోపాలబాలకులను ఆ శైలకందరంలో చేర్చి పెద్దబండతో వాకిలి మూసివేసి 
మునుపటి మాదిరి అక్కడి ఆటలోనికి వచ్చి చేరినాడు. 


ఉ. వీరుండు మాధవుం డఖిలవేది నిశాచరభేది నవ్వుతో 
“నార! నిశాట! దొంగతన మచ్చుపడెన్‌ నెజదొంగ వౌదు; వా 
భీరుల నెల్ల శైలగుహ( బెట్టితి చిక్కినవారి. బెట్టరా! 
రార యటంచు. బట్టె మృగరాజు వృకాఖ్యము. బట్టు కైవడిన్‌. 1185 


స్ట సర్వజ్ఞుడూ, గర్యాంధులైన దనుజులను దునుమాడేవాడూ, మహావీరుడూ అయిన మాధవుడు 
నవ్వుతూ “ఓరీ! రాక్షసా! నీ గుట్టు బట్టబయ లయింది. నీవు గడిదేరిన గజదొంగవు. గొల్లపిల్ల లందరినీ 
కొండగుహలో దాచిపెట్టినావు. మిగిలిన వారినిగూడా పెడుదువుగాని రారా!” అంటూ సింహము తోడేలును 
పట్టుకునే మాదిరి వాణ్ణి ఒడిసి పట్టుకున్నాడు. 


ఉ. పంకజలోచనుం డొడిసి పట్టిన శైలనిభాసురాకృతిన్‌ 
బింకముతోడ( బొంగి విడిపించుకొనంగ బలంబు లేమి లో 
శంకిలి బిట్టు తన్నుకొన( జక్కన యా రణభీము వ్యోమునిం 
గొంకకం గూల్చె న వ్విభుండు గోయని మింట సుపర్వు లార్వంగన్‌. 1186 

* పద్మాలవంటి కన్నులు గల కృష్ణుడు గట్టిగా పట్టుకోగానే వాడు గొల్ల రూపు విడిచి కొండంత 
రాక్షసాకారంతో ఉప్పొంగి మిడిసిపడినాడు. విడిపించుకునే శక్తి లేనందున లోలోపల సందేహిస్తూ గిజగిజ 
గుంజులాడినాడు. అపుడు గోవిందుడు సం([గ్రామభీముడైన ఆ వ్యోముణ్ణి జంకు గొంకులు లేక కూల్చివేశాడు. 
అప్పుడు ఆకసంనుంచి దేవతలు “ఓహో!” యని హర్షధ్వానాలు ఆచరించారు. 


ఆ. ఘోరదనుజు నేల( గూల్చి పర్వతగుహ, వాత నున్న జాయి వ్రయ్య దన్ని 
గుహ చరించుచున్న గోపాలకుల( గొంచు, బల్లిదుండు గొల్లపల్లె కరిగె. 1187 


* బలవంతుడైన కృష్ణుడు భయంకరుడైన దానవుని నేల గూల్చి పర్వతగుహా దారమును మూసియున్న 
రాతిని ముక్కలయ్యేట్టు తన్నినాడు. గుహలో తిరుగాడుతున్న గోపాలబాలకులను వెంటబెట్టుకొని గొల్లపల్లెకు 
వెళ్ళినాడు. 


వ. అంత నారాత్రి మధురానగరంబున నక్రూరుండు వసియించి నియతుండయి మణునా(డు రేపకడ 
లేచి, నిత్యకృత్యంబు లాచరించి, రథంబెక్కి కదలి నందగోకులంబునకుం బోవుచుం దెరువున( దనలో 
నిట్లనియె. 1188 


* అక్కడ అక్రూరు డానాటి రాత్రి మథురానగరంలో ఉండి మరునాటి ప్రాతఃకాలం లేచి నియమముతో 
నిత్యకర్మానుష్టానములు తీర్చుకొని రథమెక్కి నందగోకులానికి పయనమై వెళ్లుతూ దారిలో ఇట్లనుకున్నాడు. 


-: కంసుని పంపున నక్రూరుండు బృందావనంబునకు€ జనుదెంచుట :- 


ఉ. ఎట్టి తపంబు సేయంబడె? నెట్టి చరిత్రము లబ్ద మయ్యెనో? 
యెట్టిధనంబు లర్హులకు నీ(బడెనో తొలిబామునందు! నా 
యట్టి వివేకహీనునకు నాదిమునీంద్రులు యోగదృష్టులం 
బట్ట(గ లేని యీశ్వరుని బ్రహ్మమయున్‌ హరి. జూడ(గల్లెడిన్‌. 1189 


* కడ్రచిన జన్మలో నే నెట్టి తపస్సు చేసినానోగదా! ఎట్టి నడవడి గల్లియుంటినో! తగినవారికి ఎటువంటి 
దానములు చేసినానో! ఆద్యులైన పరమయోగుల యోగదృష్టికికూడా గోచరంగాని భగవంతుడూ, 
(బ్రహ్మస్వరూపుడూ అయిన శ్రీకృష్ణుని తెలివిమాలిన వాడనైన నేను చూడబోతున్నాను. 


ఉ. సూరులు దొల్లి యే విభుని శోభిత పాదనఖ ప్రభావళిం 
జేరి భవాంధకారముల( జిక్కక దాంటుదు రట్టి దేవునిన్‌ 
వైరముతోడనైన గెలువన్‌ నను( బంచి శుభంబు సేసె ని 
ష్కారణమైన ప్రేమ; నిదె; కంసుని. బోలు సఖుండు గల్లునే? 1190 

* మునుపు ప్రాజ్ఞలైన ప్రహాదాంబరీషాదులు ఏ దేవ దేవుని కాలి గోళ్ళ కాంతిపుంజము నాశ్రయించి 
జననమరణాలనే చీకట్లలో చిక్కుకొనక తరించినారో అట్టి భగవంతుని అవతారమే గదా ఈ కృష్ణుడు! 
ఈయనను వైరబుద్ధితో జయించడానికై పిలుచుక రమ్మని నిష్కారణ ప్రేమతో నన్ను పంపి కంసుడు 
నాకెంతో మేలు చేసినాడు. అతనివంటి చెలికాడు మరొకడు లభించడు. 


మ. “ఇత డా కంసునిచేత( బంపువడి నన్‌ హింసింప నేతెంచి నా 
డతిదుష్టుం'డని చూచునో సకలభూతాంతర్భ హిర్మధ్య సం 
గతు( డౌటం దలపోసి నన్ను సుజనుంగా6 జూచునో యెట్టి యు 
న్నతి గావించునొ యే క్రియం బలుకునో? నాభాగ్య మె ట్లున్నదో? 1191 


* “ఈ అక్రూరుడు ఆ కంసుని పంపున నన్ను హింసించడానికి వచ్చిన పరమ దుర్మార్గు'డని 
శ్రీకృష్ణుడు నన్ను అనుమానిస్తాడో! నిఖిల ప్రాణుల లోపల, వెలుపల, నడుమ బాగుగ వ్యాపించి ఉన్నవాడు 
గనుక ఆలోచించి అభిమానిస్తాడో! నన్ను ఎలా మన్నిస్తాడో! నాతో ఏ రీతిగా సంభాషిస్తాడో! ఇంతకూ నా 
అదృష్టం ఎట్లా ఉన్నదో గదా! 


న. అని మణియును. 1192 


మ. అలక భ్రాజితమై సుధాంశునిభమై హాస ప్రభోద్దామమై 
జలజాక్షంబయి కర్ణకుండల విరాజద్గండమై యున్న యా 
జలజాతాక్షు ముఖంబు సూడ( గలుగున్‌ సత్యంబు వో నాకు నా 
వల దిక్కే(గుచు నున్న నీ వనమృగ వ్రాతంబు లీత్రోవలన్‌. 1193 


* ఈ విధంగా తలపోస్తూ ఇంకా ఇలా అనుకున్నాడు. ముంగురులతో ముచ్చటగా ప్రకాశించునదీ, 
చంద్రునితో సమానమైనది, నవ్వు నిగ్గులతో నివ్వటిల్లునదీ, కమలదళాలవంటి కన్నులు గలదీ, చెవుల 
కమ్మలకాంతులతో చెలువారు చెక్కిళ్లు గలదీ అయిన ఆ పుండరీకలోచనుని మోము దర్శింపబోతున్నాను. 
ఇది తథ్యం. నేను వెళ్ళే దారులలో అడవిమృగములు నాకు ప్రదక్షిణంగా వెళ్లుతూ శుభాన్ని సూచిస్తున్నాయి. 


ఉ. మాపటివేళ నేను జని మాధవు పాదసమీపమందు దం 
డాపతితుండనైన నత డాశుగకాలభుజంగ వేగ సం 
తాపిత భక్తలోక భయ దారణమైన కరాబ్ద మౌదలన్‌ 
మోపి హసించి నా కభయముం గృపతోడుత నీయకుండునే? 1194 


* రాత్రిసమయంలో నేను వెళ్ళి మాధవుని చరణసమీపంలో సాగిలబడి నమస్కరిస్తాను. ఆ ప్రభువు 
గబ గబ పరువెత్తే కాలమనే సర్పం ఢాకకు తల్లడిల్లిపోయే భక్తుల భయాన్ని తొలగించే తన కరకమలాన్ని నా 
శిరమున నిలుపక పోవునా? చిరునవ్వు నవ్వుతూ కరుణతో నాకు అభయ ప్రదానం సలుపకపోవునా? 

న. అని మజణీయు నక్రూరుం డనేకవిధంబుల గోవింద సందర్భనంబు( గోరుచు నమంద గమనంబున 
సుందర స్యందనారూఢుండై చని చని. 1195 


* అని యింకనూ అక్రూరుడు అనేక విధాలుగా యశోదానందనుని సందర్శనం కోరుకుంటూ 
రథము నెక్కి వేగంగా పయనించి వెళ్ళాడు. 


క. ముందట. గనె ఘనచందన, కుంద కుటజ తాల సాల కురనక నట మా 
కందన్‌ నందితబల గో, విందన్‌ వికచారుణారవిందన్‌ బృందన్‌. 1196 


గ్‌ అలా వెళ్లివెళ్లి గొప్పవైన చందనం, మొల్ల, మల్లె, తాడి, మద్ది, గోరంట, మజ్జి, మామిడి మొదలైన 
తరువులతో నిండినదీ, వికసించిన ఎజ్జతామరలు గలది కనుకనే బలరామకృష్ణులను సంతసింపజేసేది 
అయిన బృందావనమును తనముందు కనుగొన్నాడు. 


వ. కని బృందాననంబు దతేయం జొచ్చి యందు సాయంకాలంబున నడవికి నెటిగల మే(తల వెం 
బడిం దిగంబడి రాక చిక్కిన కుజ కోడె పడ్డ తండంబులం గానక; పొద, యిణుము, మిట్టు పల్లం 
బనక తూటి, పాటీ, వెదకి కానక చీరెడు గోపకుల యాహ్వానశబ్దంబు లాకర్లింపుచు. గోముల ఘాస 
ఖాదన కుతూహలంబులం జిక్కి మక్కునం గ్రేపులం దలంచి తలారింపక, తమకంబులం దమతమ 
యంత నంభారవంబులు సేయుచు నూధంబులు స్రవింప( బరువులిడు ధేనువులును, ధేనువులకు 
నోసరించుచు సద్యోజాతంబులగు తర్లకంబుల వహించి, నవసూతికలు వెనుదగులుట వలన 
దామహస్తులై చను వల్లవుల మెల్లన విలోకించుచు, మంద యిరుగెలంకులం గలంకరహితులైపులి 
సివంగి వే(గి లోనగు వాలుమెకంబుల మొత్తంబులవలన నప్రమత్తులయి కుఠార కుంత శరాసన 
ప్రముఖాయుధంబులు ధరియించి, కావలి తిరుగు వ్రేలం గడచి, నానావిధ సరసత్సణకబళ ఖాదన 
గరిష్టలై గోష్టంబులు ప్రవేశించి, రోమంథలీలాలసలై యున్న దేనువులును, జన్నులు గుడిచి తల్లుల 
మోల( బెల్లురే(గ క్రేళ్ణ్లణుకు లేగలును, వెదలైన మొదవులం బైకొని పరస్పర విరుద్దంబులై డీకొని 
కొమ్ముల యుద్దంబులు సలుపు వృషభంబులును, నకుంఠిత బలంబులం గంఠరజ్ఞావులం (దైెంచు 
కొని, పొద లుతేికి, దాంటి తల్టులం దూ.టి, కుడుచు తపి దూడల దట్టించి పట్టనోపక గ్రద్దన( 
బెద్దలం జీరు గోపకుమారులును, గొడుకుల మగల మామల మణందుల వంచించి పంచా యుధభల్ల 
భగ్నహృదయలై గృహకృత్యంబులు మజుచి శంకిలక సంకేతస్థలంబుల( గృష్షాగమన తత్సరలైయున్న 
గోపకామినులును, గోష్టప్రదేశంబుల గోవులకు. గ్రేపుల విడిచి యొడ్డుచు, మరలం గట్టుచు, నీ 
డ్బుచుం, గ్రీడించు గోపకులును, గోఖుర సముద్దూత కరీష పరాగ పటలంబుల వలన నుల్లారి 
దులదులనైన ధేనుదోహనవేళా వికీర్ణ పయోబిందు సందోహ పరంపరా సంపాదిత పంకం బులును, 
దోహనసమయ గోపకరాకృష్ణ గోస్తన నిరతంబు లయి కలశంబులందు( బడియెడు క్షీర ధారల 
చప్పుళ్లును, మహోక్షకంఠ సంస్పర్భన స్నిగంబులైన మందిరద్వార దారుస్తంభంబుల పొంతల నుండి, 
యులికిపడి నలుదిక్కులు గనుంగొని నూతనజన విలోకన కుపితంబులై కరాళించు సార మేయం 
బులుం గలిగి, బలరామకృష్ణ బాహుదండ ప్రాకారరక్షా విశేషభూషంబైన ఘోషంబు(బ్రవేశించి యందు. 

* అక్రూరుడు బృందావనంలో (ప్రవేశించాడు. సంజవేళలో దూడలు, కోడెలూ, తొలిచూలు గేదెలూ 
గుంపులు గుంపులుగా మేతకై వెళ్ళి అందందు పచ్చని పచ్చికలు మేస్తూ ఎంతకూ ఇంటికి మరలిరాక పోతే 
వాటిని వెదకుటకై పోయి పొదలు, మరుగులూ, మిట్టపల్లాలు లెక్కింపక పొదలలో దూరి పరువెత్తుతూ 
వెదుకులాడి కనుపించక ఒకరి నొకరు ఎలుగెత్తి పిలిచే గోపాలుర సవ్వడి ఆలించాడు. మెత్తని పచ్చిక మేసే 
కుతూహలంతో ఆగి అంతలో తమ లేగదూడలను తలచుకొని తడవుసేయక మమకారంతో తమకుతామే 
అంభారవాలు సలుపుతూ, పొదుగుల నుండి పాలు కార్చుకుంటూ పరుగెత్తి వస్తూన్న ఆవులను ఆలోకించాడు. 
అపుడే పుట్టిన దూడలను అరకడ నుంచుకొని పలుపులు చేతపట్టుకొని (క్రొత్తగా ఈనిన బాలెంత గోవులు 
వెంబడింపగా మెల్లగా వెళ్లుతున్న వల్లవులను విలోకించాడు. చిరుతలు , సివంగులు, పెద్దపులులు మొదలైన 
(క్రూరజంతువుల బారిపడకుండా జాగరూకులై మందకు రెండువైపులా గండ్రగొడ్డళ్లు ఈటెలు, ఏండ్లు 
ధరించి కావలికాస్తున్న కాపరులను దాటి ముందుకు సాగాడు. 


అక్కడ పలురకాలైన మిసిమిగల కసవులు మేసి బలిసి కొట్టాలలో చేరి అవులు మెల్లగా నెమరు 
వేస్తున్నవి. దూడలు పాలుగుడిచి తల్లులయెదుటే చెలరేగి చెంగుచెంగున దుముకుతున్నాయి. ఎదకు వచ్చిన 
ఆవులపై బడి దాటుతూ వృషభాలు ఎదురు నిలిచి ఒండొంటితో డీకొని కొము శ్రపితో కుమ్ములాడు తున్నాయి. 
ఆరునెలల వయసు గల దూడలు మొక్కవోని బలంతో మెడపలుపులు త్రెంచుకొని పొదలు దూరి కుప్పించి 
దుముకుతూ తల్లిపొదుగులను పొడిచి పొడిచి పాలు కుడుస్తున్నాయి. వాటిని అదలించి ఇవతలకు పట్టి 
ఈడువలేక పిల్లలు పెద్దలను పిలుస్తున్నారు. కొడుకులను, భర్తలను, మామలను, మరదులను కికురించి 
మన్మథశరపీడితలై గొల్ల మగువలు ఇంటిపనులు మరచి జంకువీడి సంకేతప్రదేశాలకు చేరి కృష్ణుని రాకకై 
వేచి ఉన్నారు. గోపకులు పసుల కొట్టాలలో ఆవులకు దూడలను విడుస్తూ, తిరిగి కట్టివేస్తూ మరలపట్టి 
యీడుస్తూ (క్రీడిస్తున్నారు. ఆవుల గిట్టలవల్ల పొడిపొడియె పరుచుకొన్న ఎండుపేడ దుమ్ము గోవులను 
పిదికేటప్పుడు చెదరిన పాలతుంపరల మొత్తముచే తడిసి అణగిపోయి అడుసుగా మారింది. గోపాలురు 
పాలు పిండునపుడు ఆవుల చనులనుండి చెంబులలోనికి కారే క్షీరధారలు జుంజుమ్మని చప్పుడు చేస్తున్నాయి. 
ఆబోతులు మెడ దురద తీర్చుకోవడాని కని ఒరసికొనగా నునుపారిన గృహద్వారసీమలలోని స్తంభాల 
సమీపాన ఉన్న కుక్కలు ఉలికిపడి (క్రొత్తగా వచ్చిన వారిని చూచి కోపంతో మొరుగుతున్నాయి. ఈ 
విధంగా ఉన్న బలరామకృష్ణుల భుజదండములనే ప్రాకారంతో పరిరక్షింపబడుతున్న ఆ వ్రేపల్లెలోనికి 
అక్రూరుడు (ప్రవేశించాడు. 


క. జలజాంకుశాదిరేఖలు, గల హరిపాదముల చొప్పు గని మోదముతో( 
బులకించి రథము డిగి యు, త్కలికన్‌ సంతోషబాప్ప కలితాక్షుండై. 1198 


క పద్మము, అంకుశము మొదలైన శుభలక్షణములు గల కృష్ణుని అడుగుల చొప్పు సంతోషంతో 


తిలకించి మేను పులకించి ఆనందబాష్పాలతో నిండిన కన్నులు గలవాడై అక్రూరుడు ఉత్కంఠతో రథంనుంచి 
దిగినాడు. 

మ. కనె నక్రూరుండు పద్మనేతులను రంగద్వాత్రులన్‌ ధేను దో 
హన వాటీగతుల న్నలంకృతుల నుద్యద్భాసులం బీత నీ 
ల నవీనోజ్ఞ్వలవాసులం గుసుమమాలాధారులన్‌ ధీరులన్‌ 
వనితాకాముల( గృష్ణరాముల జగద్వంద్య క్రమోద్దాములన్‌. 1199 


* త్రామరరేకులవంటి కన్నులు గలవారూ,రంగారు మేనులు గలవారు, చక్కగా గైసేసి కొన్నవారు, 
వెల్లివిరిసే కాంతులు గలవారు. పచ్చనైన నల్లనైన కొంగ్రొత్త వలువలు ధరించినవారు, పూలదండలు తాల్చిన 
వారు, ధీరులు, యువతుల పాలిటి నవమన్మథాకారులు, పాలుపితికే వాడలలో చేరి ఉన్నవారు అయిన 
శ్రీకృష్ణ బలరాములను అక్రూరుడు సందర్శించాడు. 


క. కని వారల పాదములకు, నినయంబున యొక్కె భక్తివివశుం డగుచుం 
దనువున( బులకాంకురములు, మొనయంగ నానందబాప్పములు జడి గురియన్‌. 1200 


* అలా చూచి భక్తి పరాధీనుడై పులకితగా(త్రుడై అక్రూరుడు ఆనందా(శ్రువులు జల్లు గురియగా ఆ 
రామకృష్ణుల పాదాలకు వినయంతో నమస్కరించాడు. 


వ. తదనంతరంబ. 1201 


క. అ(క్రూరులైన జనుల న, వక్రగతిం గాచు భక్తవత్సలు( డంత 
న్నక్రూరు( గౌంగిలించెను, జక్రాంకిత హస్తతలము. జాంచి నరేంద్రా! 1202 


* అటుపిమ్మట ఓ పరీక్షిన్మహారాజా! సాధువులైన మానవులను చక్కగా కాపాడే భక్తవత్సలు డయిన 
శ్రీకృష్ణుడు చక్రాయుధ చిహ్నితమైన హస్తం చాచి అక్రూరుణ్లి ఆలింగనం చేసుకున్నాడు. 


వ. మజణీయు నక్రూరుండు బలభదునికిం బణతుండైన నతండు గౌంగిలించి చెట్ట వట్టుకొని కృష్ణ 
సహితుండై గృహంబునకుం గొనిపోయి మే లడిగి గద్దియ యిడి పాదప్రక్షాళనంబు సేసి మధుపర్కంబు 
సమర్పించి, గోవు నిచ్చి, యాదరంబున రసవదన్నంబు పెట్టించి తాంబూల గంధ మాల్యంబులొసంగె 
నయ్యవసరంబున నందుం డుపవిష్టుండైన యక్రూరుని సత్కరించి యిట్లనియె. 1203 


* అనంతరం అ(క్రూరుడు బలభద్రునకు ప్రణమిల్లినాడు. అతడు అక్రూరుని కౌగిలించి, అతని 
చేయి పట్టుకొని కృష్ణునితోకూడా తమ గృహానికి తీసుకువెళ్ళినాడు. కుశలప్రశ్న గావించాడు. గద్దెమీద 
కూర్చుండ బెట్టి కాళ్లు కడిగినాడు. మధుపర్కం సమర్పించాడు. ఆవు నొసగినాడు. సాదరంగా కమ్మని 
భోజనం పెట్టించినాడు. తాంబూలం, చందనం, పూదండలు ఇచ్చాడు. ఆ సమయాన నందుడు ఆసీనుడై 
ఉన్న అ(క్రూరుని ఆదరించి ఇలా అన్నాడు. 


క. చెలియలు మొజుయిడ నల్లుర, ఖలుండై పారిగొనిన యట్టి కంసుడు బదుకం 
గలదే మనికి దశార్హుల, కిలపై? మీసేమ మింక నే మని యడుగన్‌? 1204 

* “అక్రూరా! చెల్లెలు మొరపెట్టుతుండగా నీచుడై అల్టుళ్లను చంపిన నృశంసుడు ఆ కంసుడు 
(బ్రతికి యుండగా దశార్హవంశపు వారైన మీకు భూమిపై (బ్రతుకున్నదా? ఇక మీ క్షేమాన్ని గూర్చి ఏమని 
అడిగేది?” 


న. అని పలికె నంత నక్రూరుం డొక పర్యంకంబున సుఖోపవిష్టుండై యుండ హరి యిట్లనియె. 1205 


* అనంతరం అక్రూరుడు ఒక మంచంపై సుఖంగా కూర్చొని ఉండగా కృష్ణుడు అతనితో ఇలా 
అన్నాడు. 


మ. శుభమే నీకు? బ్రమోదమే సఖులకుం? జుట్టాలకున్‌ సేమమే? 
యభయంబే ప్రజకెల్ల? గోత్రజుల కాత్మానందమే? మామ ము 
క్ర భయుండే? వసుదేవ దేవకులు తత్కారాగృహంబందు మ 
త్రుభవ వ్యాజ నిబద్దులై బ్రతికిరే ప్రాణానిలోపేతులై? 1206 


* అక్రూరా! నీకు కుశలమేనా? చెలికాండ్రందరకు సంతసమే గదా? చుట్టాలకు క్షేమమా? ప్రజలందరు 
భయం లేక ఉన్నారా? కులబంధువు లందరికీ ఆనందమేనా? మా మామ కంసుడు నిర్భయంగా ఉన్నాడా? 
నన్ను కన్నారన్న సాకుతో కారాగారంలో నిర్బంధింపబడిన దేవకీ వసుదేవులు ప్రాణాలతో బ్రతికి ఉన్నారా? 


మ. నెజీ నే డిక్కడ నీవు రాగ వగతో నీతోడ నేమైన నా 
కెటు(గం జెప్పు మటంచు. జెప్పరు గదా యేమందు?రా వార్త యే 
తెణ(గున్‌ లేదని డస్పిరో వగచిరో దీనత్వముం జెందిరో 
వెణతో నాతలిదండ్రు లెట్టుపడిరో? విన్సింపు మక్రూరకా! 1207 


* అక్రూరా! వీ విక్కడికి వస్తుండగా విచారంతో నా కెరిగింపు మని నా తల్లిదండ్రులు నీతో ఏమైనా 
చెప్పినారా. వారేమన్నారు? నావృత్తాంతం తమ కేమి తెలియ లేదనివారు శుష్కించి పోయినారేమో? దుః 
ఖపడుతున్నారు కాబోలు! దైన్యాన్ని చెందినారేమో! కంసుని భయంతో వారెట్టి పాట్లు పడినారో నాకు 
వినిపించు. 


న. మజణీయు నీవేమి కారణంబున వచ్చి? తని హరి యడిగిన నతండు కంసునికి నారదుండు వచ్చి 
చెప్పిన వైరానుబంధ ప్రకారంబును గంసుండు దేవకీవసుదేవుల వధియింపం గమకించి మానిన 
తెబుంగును, ధనుర్యాగంబు పేరు సెప్పి పుత్తెంచిన ప్రకారంబును నెటింగించిన రానుకృష్ణులు నగి 
రంత తమ్ముం బరివేష్టించిన నందాది గోపకులం జూచి కృష్ణుం డిట్టనియె. 1208 


* మరి నీ వేమి కారణంగా ఇచ్చటికి వచ్చినావో తెలుపు- అని కృష్ణుడు అడిగాడు. అప్పుడు అక్రూరుడు, 
నారదుడు వచ్చి చెప్పిన సంగతులూ, కంసునకు యాదవులందు ఏర్పడిన విరోధభావమూ, అతడు 

దేవకీవసుదేవులను చంప నుంకించి మానిన విషయమూ, ధనుర్యాగమను మిషతో తన్ను పంపిన ప్రకారమునూ 
వినిపించాడు. అది విని రామకృష్ణులు పక్కున నవ్వినారు. ఆ మీదట చుట్టూ చేరి ఉన్న నందుడు మొదలైన 
గొల్లపెద్దలను చూచి శ్రీకృష్ణుడు ఇలా అన్నాడు. 
శా భూనాథుండు మఖంబు( జూడ. బిలువం బుత్తెంచినా(; డవ్విభుం 
గానం బోవలె౮ బాలు నెయ్యి పెరుంగుల్‌ గట్నంబులుం గానుకల్‌ 
మీ నేర్పొప్పంగ6 గూడంబెట్టుండు తగన్‌ మీమీ నివాసంబులన్‌; 
యానంబుల్‌ గొని రండు పొండు మధురా యాత్రాభిముఖ్యంబుగన్‌. 1209 


న. అని నియమించె; నంత నక్రూరుండు మధురకు హరిం గొనిపోయెడి నని యెటింగి వ్రేతలు గలంగి. 1210 


* “రాజైన కంసుడు ధనుర్యాగం దర్శించడానికై పిలువ నంపినాడు. ఆ ప్రభువును చూచుటకు వెళ్లాలి. 
మీమీ ఇళ్ళలో గల పాలు, పెరుగు, నెయ్యి, కట్నాలు, కానుకలు మీ చాతుర్యం మెరసేటట్టు సమకూర్చండి. 
బండ్లను ఆయత్తపరచుకొని రండి. మనం మథురా నగరానికి వెళ్ళాలి” అని ఆనతిచ్చాడు. అక్రూరుడు 
రామకృష్ణులను వెంటబెట్టుకొని మథురకు వెళతాడనే వార్త తెలియగానే గోపవనితలు కలత చెందినారు. 


మ. హరినవ్వుల్‌ హరిమాటలున్‌ హరిమనోజ్ఞాలాపముల్‌ లీలలున్‌ 
హరివేడ్కల్‌ హరిమన్ననల్‌ హరికరాబ్దాలంబనాహ్వానముల్‌ 
హరిణీలోచన లందజున్‌ మటి యుపాయం బెట్లొకో యంచు లో 
నెరియన్‌ ముచ్చటలాడి రంత గములై యేకాంత గేహంబులన్‌. 1211 
* శ్రీ కృష్ణుని చిరునవ్వులూ, మాటలూ, మనసులు హరించే సరససల్హాపాలు, విలాసాలూ, వినోదాలూ, 
ఆదరాభిమానాలూ, ఆయన కమలం వంటి తనచేతితో పట్టుకొని పిలుచుటలూ- ఇవన్నీ ఇకపై అనుభవించే 
ఉపాయాలు ఏమిటా అని ఆ లేడికన్నుల అన్నుమిన్నలు ఖిన్నలై కుములుతూ ఏకాంతగృహాలలో గుంపులై 
కూడి ముచ్చటించుకున్నారు. 


వ. మటీయు( దమలో నిట్లనిరి. 1212 


ఉ. మేటిగృహస్టు బ్రహ్మ యని మిక్కిలి నమ్మితి మమ్మ! చూడ నే 
సాటియు లేదు మాకు( బరిసాలకు(డైన సరోజనేత్రు ని 
చోట వసింపనీక యొకచోటికి. బో విధియించి పిన్న బి 
డ్లాటలు చేసె నీదుడుకు లక్కట! భారతికైనం జెప్పరే! 1213 


* ఇంకా వారు ఈ విధంగా తమలో తాము తలపోసుకున్నారు. (బ్రహ్మదేవుడు దొడ్డ సంసారి అని 
చాల విశ్వసించాము గదమ్మా! ఆలోచింపగా ఆయనలో ఏ మాత్రం ధర్మమూ లేదు. మన (ప్రభువైన 
పుండరీకాక్టుణ్ణి ఇక్కడ ఉండనీయక వేరొకచోటికి తరలునట్టు చేసి చిన్న పిల్లవానివలె ఆటలాడుతున్నాడు. 
అయ్యో! అతని ఈ దుండగపు చేష్టలనుగూర్చి ఆయన ఇల్లాలు సరస్వతికైనా చెప్పండి. 

వ. అని విధి దూజుచు మదనతాపాయత్తచిత్తలై. 1214 
* ఈ విధంగా (బ్రహ్మను నిందిస్తూ గోపికలు మన్మథతాపానికి అధీనమైన చిత్తాలు కలవారైనారు. 


ఉ. రమ్మని చీరినంతనె పురంబున కేణెడుం గాన నన్ను నీ 
కొమ్మలు నమ్మినారు మరుకోలల కగ్గము సేసి పోవంగా 
ముమ్మరమైన తాపముల మొగ్గుదురో యనం డంబుజాక్షు( డా 
యమ్మలు గోపవృద్దులు. బ్రయాణము వల్లనరైరి చెల్లరే! 1215 
* ఇంకా ఆ గోపకాంతలు ఇలా అనుకున్నారు- రమ్మని పిలిచినంత మాత్రాన మధురకు పయనిస్తున్నాడే 
కాని మన కమలాక్షుడు మనకన్నయ్య"“నన్నీ గొల్లపడతులు నమ్ముకొని ఉన్నారే, అట్టివారిని మదన బాణాల 
పాలు చేస్తే మిక్కుటమైన తాపంతో కుమిలిపోతారేమో” అని అనుకోవడం లేదు. ఇక మన అమ్మలక్కలు- 
మన గొల్లముదుసళ్లు మథురకు పోవద్దని అచ్యుతునితో మాటవరుసకైనా అనరు. 
శా. అక్రూరుండని పేరువెట్టుకొని నే. డస్మన్మనోవల్లభుం 
జక్రిన్‌ మాకడ( బాపికొంచు నరుగం జర్చించి యేతెంచి నాం 
డక్రూరుం డట (క్రూరు( డీతండు నిజం బ(క్రూరు( డౌనేని ని 
ర్వక్రత్వంబున( గృష్టు( బెట్టి తన త్రోవం బో విచారింపండే? 1216 
* అక్రూరు డని పేరు పెట్టుకొని మా హృదయేశ్వరుడైన యదుకిశోరుణ్లి మావద్ద నుండనీయక వేరు 
చేసి తీసికొని వెళ్ళడానికై వచ్చాడు. ఈతడు అక్రూరుడు కాదు. నిజంగా ఈతడు క్రూరుడు. అ(క్రూరు 
డయితే కుటిలత్వము మాని మన కృష్ణుని దిగవిడిచి తన దారిని తాను వెళ్లాలని తలపోయడా? 


ఉ. ఫుల్లసరోజ లోచనలు పూర్ణసుధాంశుముఖుల్‌ పురాంగనల్‌ 
ల్లనె యెల్లి పట్టణము మేడలనుండి సువర్లలాజముల్‌ 
(గ వారి( జూచి హరి సంగతి సేయ. దలంచు. గాక వ్రే 


సల్ల 
పల్లె వసించు ముద్దియలపై( బడ నేల తలంచు నక్కటా! 1217 


జ్జ 


* వికసించిన పద్మములవంటి కన్నులు గలవారునూ, పున్నమనాటి చందురునివంటి మోములు 
గలవారునూ అగు మథురాపురిలోని మగువలు రేపు మేడలెక్కి బంగారపు లాజలు మెల్లగా తనపై చల్లగా, 
వారిని చూచి వారిజలోచనుడు వారితో స్నేహం చెయ్యాలని తలంచునేగాని అయ్యో! గొల్లపల్లైలోని 
గోపికలపొందు ఎందుకు కోరుతాడు? 


క. పురసతుల విలోకనములు, సరసాలాపములు నర్మసంభోగములున్‌ 
మరగి హరి మనల నొల్లండు, నరవరు లోయమ్మ! నూతన ప్రియులు గదే. 1218 


* పట్టణంలోని నీటుకత్తెల చూపులు, రసవంతములైన భాషణాలు, తెరచాటు కలయికలు మరగి 
మాధవుడు మనలను ఇచ్చగించడు. ఓ యమ్మా! రాజులు (క్రొత్తలను కోరుతుంటారు గదా! 

క. పుట్టెన్నండు హరి నెణుగని, పట్టణసుందరుల కితని( బతి జేసి కడున్‌ 
దట్టపు విరహాగ్నులకును, గట్టిండి దైవంబు ఘోషకాంతల వెదకెన్‌. 1219 


* క్రూరపు దైవం పుట్టినది మొదలు కృష్ణుణ్ణి దర్శింపని నగరంలోని నారీమణులకు అతణ్ణి పతిగా 
చేశాడు. మిక్కుటమైన వియోగాగ్నికి ఆహుతి గావించడానికై (వ్రేపల్లె వెలదులను వెదకికొన్నాడు. 


మ. “హరి నేలా కొనిపోయె దంచు మన మా యక్రూరు( బ్రార్థింతమా? 
“హరిం బోనీకు(డు నిల్పరే యనుచు నేం డర్చింతమా' వేల్పులన్‌? 
హరిపాదంబుల కడ్డముల్‌ పడుదమా; 'హా దైవమా’! యంచు నా 
తరుణుల్‌ కొప్పులు( జీరలున్‌ మణచి కందర్ప్సజ్యర భ్రాంతలై. 1220 


* ఇలా తలపోస్తూ ్రేపల్లెలోని విరిబోణులు మదనతాపంతో కంది (భ్రమచెంది తమ కొప్పులు, 
కోకలు వీడిపోగా- “కృష్ణుణ్ణి ఎందుకు కొనిపో తా” వని అక్రూరుణ్ణి ప్రార్ధించుదామా! లేకపోతే ఆ నందసూనుని 
పోనీక ఇక్కడే నిలుపుమని దేవతలను పూజించుదామా? కాకపోతే “ఓ దేవుడా!” అంటూ ఆ హరికాళ్ళకు 
అడ్డం పడదామా అనుకున్నారు. 


మ. ఉవిదల్‌ సిగ్గులు మాని కన్గవల నీ రొండొండ వర్షింపంగా 
వివశత్వంబులతో( గపోలతట సంనిన్యస్త హస్తాబ్దలై 
పవనోద్దూతలతాభలై 'మము( గృపం బాలింపు గోవింద! మా 
ధవ! దామోదరి యంచు నేడ్చిరి సుజాతంబైన గీతంబులన్‌. 1221 


* కొంద రంగనలు సిగ్గువీడి కనుదోయినుండి జొటజొట కన్నీరు కారుస్తూ స్వాధీనం తప్పి చక్కని 
చెక్కిళ్ళపై కరకమలాలు చేర్చి గాలికి కంపించుతున్న తీగలవలె “ఓ గోవిందా, మాధవా, దామోదరా, మమ్ము 
దయతో కాపాడు” అంటూ స్వరబద్దంగా తాళబద్దంగా పాటలు పాడుతూ ఏడ్భినారు. 


వ. అంత నుటునా(డు సూర్యోదయకాలంబునం గృష్ణుండు దన తోడ బయనంబునకు గమకించి 
నడచు గోపికలను 'మణలివత్తు నని దూతికా ముఖంబున నివర్తించి, కృష్ణుండు శకటంబులందు. 
గానికలు గోరసంబులు నిడుకొని నందాదు అయిన గోపకులు వెను తగుల న(క్రూర చోదితం 
బయిన రధం బెక్కి మథురాభిముఖుండై చను సమయంబున. 1222 

* శ్రీకృష్ణుడు మరునాటి సూర్యోదయ సమయాన తనవెంట వస్తామని తత్తరపాటుతో వస్తున్న 

గోపికా (స్త్రీలకు “మరలివస్తా” నని దూతికల ద్వారా చెప్పించి, వారిని వెనుకను మరలించాడు. బండ్ల నిండా 
కానుకలు, పాలు, పెరుగు, వెన్న, నెయ్యి మున్నగు వాటిని ఎత్తించుకొని నందుడు మొదలుగా గల గోపకులు 
వెంటనంటి రాగా అ(క్రూరుడు తోలే రథమెక్కి శ్రీకృష్ణుడు మధురకు అభిముఖంగా పయనించాడు. 


చ. “అదె చనుచున్నవా(డు ప్రీయు( డల్లదె తేరదె వైజయంతి య 
ల్లదె రథ ఘోటకాంఘ్రిరజ మాదెస మార్గము చూడు. డంచు లో 

నొదవెడి మక్కువన్‌ హరిరథోన్ముఖలై గములై వ్రజాంగనల్‌ 
గదలక నిల్చిచూచి రటు గన్నుల కబ్బిన యంత దూరమున్‌. 1223 
* ఆ సమయంలో ఘోషయువతులు “మన ప్రియుడైన శ్రీకృష్ణుడు అడుగో పోతున్నాడు” “అదిగో 
రథం!”, “అల్ల దే రథంమీది జెండా!”, “రథానికి పూన్చిన గుజ్జముల పాదములనుండి లేచిన దుమ్ము 
అదిగో!”, “ఆ దిశలో కృష్ణు డేగు మార్గం చూడండి”- అంటూ కన్నుల కగుపడునంత దవ్వు కదలక మెదలక 


అలాగే చూస్తూ నిలబడ్డారు. 
న. ఇట్లు బలభద్రాక్రూరసహితుండై చని. 1224 


క. అవలోకించెను గృష్ణు(డు, ప్రవిమల కల్లోల పవనభాసిత జన్య 
న్న వసన్న పాపసైన్యన్‌, గవిజనమాన్యన్‌ గళిందకన్యన్‌ ధన్యన్‌. 1225 
* ఈ విధంగా బలరామ సహితుడైన శ్రీకృష్ణుడు అ(క్రూరునితో కలిసి వెళ్ళి నిర్మలమైన 
పెద్దతరంగములపై నుంచి వెడలే చల్లని వాయువులతో కూడినదీ, పాపసంచయాన్ని నశింపజేసేది, పండితు 
లయినవారు గౌరవించేదీ, పరమ ధన్యాత్మురాలు, కళిందపర్వతం కూతురూ అయిన యమునానదిని 
దర్శించాడు. 


వ. కని తత్కాళిందియందు. బరిక్షుల్స మణిగణ సముజ్ఞ్వ్యలంబు లగు జలంబులు ద్రావి, తరుసమూహ 

సమీపంబున రామసహితుండై కృష్ణుండు రథంబు ప్రవేశించె; నంత నక్రూరుండు వారలకు మొక్కి 

వీడ్కొని కాళిందీ ప్రదంబు సొచ్చి విధిపూర్వకంబుగ వేదమంత్రంబుల( జపించుచు. 1226 

* ఈ విధంగా కాళిందిని చూచి సానబెట్టిన మణి సముదాయంవలె, తళ తళ మెరుస్తున్న ఆ నదీ 

జలాన్ని (త్రావి కృష్ణుడు బలరామునితోగూడ చెట్ల సమీపాన ఉన్న రథాన్ని అధిరోహించాడు. అప్పుడు 

అక్రూరుడు వారిద్దరికీ నమస్కరించి అనుజ్ఞ పుచ్చుకొని కాళిందీనదిలో దిగి యథావిధిగా వేదమంత్రాలు 
జపిస్తూ స్నానం చేశాడు. 


-: అక్రూరుండు యమునలో రామకృష్ణులను దర్శించి నుతించుట :- 


ఉ. స్నానము సేసి చేసి నది చల్లని నీటను రామకృష్ణులన్‌ 
మానుగ6 జూచి వీరు రథమధ్యమునన్‌ వసియించి యున్న వా 
రీ నది నీటిలోపలికి నెప్పుడు వచ్చి? రటంచు లేచి మే 
ధానిధి సూచె వారిని రథస్థుల భక్తమనోరథస్టులన్‌. 1227 
అ(క్రూరుడు స్నానం చేస్తూ చేస్తూ ఆ చల్లని నదీజలంలో బలరామకృష్ణులను చక్కగా సందర్శించాడు. 
“వీరు ఇందాక రథంలో కూర్చున్నారుగదా! మరి ఈ యమునానదీ జలమధ్యంలోకి ఎప్పుడు వచ్చినారు” 
అనుకుంటూ లేచి బుద్దిమంతుడైన ఆ అక్రూరుడు భక్తుల మనోరథాలు చేకూర్చే వారిద్దరూ మళ్ళీ ఆ 
రథంలో ఉండడం చూచాడు. 

వ. చూచి వెజు(గుపడి. 1228 


శా. “కంటిన్‌ మున్ను రథంబుపై; జలములో? గంటిన్‌ దుదిం; గమ్మణం 
గంటిం దొంటి రథంబుమీ(ద; నిదె యీ కల్యాణచారిత్రు లే 
వెంటం దోంచిరి రెండు దిక్కుల; మనోవిభ్రాంతియో? నీటిలో 
నుం టాశ్చర్యము; చూతు నంచు మణియు న్నూహించి మగ్నాంగుడై. 1229 
* అలా చూచి ఆశ్చర్యపడి “తొలుత రథంలో వీక్షించాను. తరువాత నీటిలో దర్శించాను. మరల వారు 
మొదటి మాదిరిగా రథం మీదనే ఉండటం చూచాను. మంగళస్వరూప రూపగుణులైన రామకృష్ణులు ఏ విధంగా 
ఇక్కడా అక్కడా రెండుచోట్లా అగపడినారు? నా మనస్సుకు భ్రమ ఏర్పడిందా? నీళ్ళలో వీరుండటం అచ్చెరువు 
గొల్పుతున్నది. మరలా కనుగొంటాను”- అని తలంచి తిరిగి నదీజలాలలో మునిగినాడు. 


ఉ. పోషితబాంధవుండు యదుపుంగవు( డాజలమందు. గాంచె స 
ద్భాషు సహస్రమస్తకవిభాసితభూషు నహీశు భూమిభృ 
ద్వేషు. గృపాభిలాషు. బ్రతివీర చమూ విజిగీషు నిత్య సం 
తోషు నరోషు నిర్దళితదోషు ననేకవిశేషు శేషునిన్‌. 1230 
* బంధువులను పోషించేవాడూ, యాదవులలో గొప్పవాడూ అయిన అక్రూరుడు ఆ నదీజలాలలో 
అశేషమైన విశేషాలు గల ఆదిశేషుణ్ణి చూచాడు. అ ఫణిరాజు వ్యాకరణసమ్మతంగా భాషించునట్టివాడు. 
వేయితలలపై వెలుగొందే విభూషణాలు కలవాడు. అతడు పన్నగాలకు ప్రభువు. రాజవేషము ధరించినవాడు. 
దయా(ర్రహృదయుడు. శత్రు సైన్యాన్ని జయించుటకు ఇచ్చగించేవాడు. ఎడతెగని సంతోషం గలవాడు. కోపం 
లేనివాడు. అతడు నిష్కళంకుడు. 


న. మజీయు నీలాంబర సంయుతుండును, సిద్గోరగాది సన్నుతుండునునై యొప్పు నప్పాంపజేనిం 
దప్పక కనుంగొని. 1231 
+ నల్లనివ(స్తం ధరించి సిద్దులు, నాగులు మొదలైన వారిచే చక్కగా కొనియాడ బడుతున్న సర్సరాజును 
కనురెప్పవాల్చక చూచాడు అక్రూరుడు. 
సీ. ఆ భోగి భోగపర్యంక మధ్యంబున వలనొప్పు పచ్చని వలువవాని 
మేఘంబుపైనున్న మెణు(గు చందంబున నురమున శ్రీదేవి యొప్పువాని 
ముసురు తేంటులు విప్ప ముఖచతుష్కము గల తనయు. డాడెడి బొడ్డుందమ్మివానిం 
గదలిన బహుపదక్రమవిశేషంబుల రవము సూపెడి నూపురముల వాని 
ఆ. జలజగర్భ రుద్ర సనక సనందన,సద్దిజామర ప్రశస్యమాన 
చరితు(డైన వాని సౌందర్యఖనియెన, వాని నొక్క పురుషవర్యు. గాంచె. 1232 
* ఆ ఆదిశేషుణ్ణి పానుపుగా చేసుకొని ఆ మధ్య భాగంలో శయనించి ఉన్న అందాలగని యైన 
పురుషోత్తముణ్ణి అవలోకించాడు అక్రూరుడు. ఆ దివ్యపురుషుడు మిసిమి గల పసుపువన్నె పట్టువ(స్తం 

కట్టుకున్నాడు, మేఘంలో మెరిసే మెరుపులాగా అతని వక్షఃస్ణలంలో లక్ష్మీదేవి ఒప్పుతున్నది. మూగిన 
తుమ్మెదలు చెదరగా ఆయన నాభికమలంలో నలుమోముల నందనుడు ఆడుకుంటున్నాడు. కదలినపుడు 
ఆ పురుషోత్తముని కాలిఅందెలు పదము, (క్రమము మొదలగు విశేషాలతో వేదనినాదాలు వెలువరిస్తున్నాయి. 
(బ్రహ్మ, ఈశ్వరుడు, సనక సనందనులు, సద్దాహ్మణులు, వేల్పులు అతని చరిత్రను శ్లాఘిస్తున్నారు. 

న. మటియును జారు లక్షణ లక్షిత నఖ పాద గుల్ప జాను జంఘోరు కటి నాభి మధ్యోదరుండును, 
సాదరుండును; శ్రీవత్సకౌస్తుభ వనమాలికా విరాజిత విశాల వక్షుండును, బుండరీకాక్షుండును; శంఖ చక్ర గదా 
పద్మ హస్తుండును, సత్వగుణ ప్రశస్తుండును; బ్రహ్మసూత్ర కటిసూత్ర హార కేయూర కటక కంకణ మకర 
కుండల కిరీటాది విభూషణుండును, భక్తజనపోషణుండును; సుందర కపోల ఫాల నాసాధర వదన కర్లుండును, 
నీలనీరద వర్గుండును; గంబుకంధరుండును, గరుణాగుణ బంధురుండును; బ్రహ్లోద నారద సునంద నంద ప్రముఖ 
సంభావితుండును, శ్రీ పుష్టి తుష్టి కీర్తి కాంతీలోర్డా విద్యా౭ విద్యా శక్తి మాయాది సేవితుండునునై యొప్పు న 
ప్పరమేశ్వరునకు మొక్కి భక్తిసంభమంబు లగ్గలంబు లుగ గద్గదకంఠుండై దిగ్గనం గరంబులు ముకుళించి 
యిట్లని వినుతించె. 1233 


* రమ్యములైన శుభలక్షణాలతో గూడిన గోళ్లు, పాదములు, మడమలు, మోకాళ్లు, పిక్కలు, తొడలు, 
కటిప్రదేశము, నాభి, నడుము, కడుపు గలవాడును; ఆదరముతో గూడినవాడును; శ్రీవత్సమనే పుట్టుమచ్చ, 
కౌస్తుభమనే మణి, వనమాల అనే పేరు గలిగి పువ్వులు ఆకులు చేర్చి కట్టి మెడనుండి కాళ్ళ వరకు (వ్రేలాడు 
తోమాల- వీటితో విరాజిల్లే వెడదయైన జొమ్ము కలవాడును, తెల్లదామరలవంటి కన్నులు గల వాడును; 
శంఖము, చక్రము, గద, పద్మము- వీటిని చేతులందు ధరించిన వాడును; సత్వగుణ సంపన్నుడైన వాడును; 
జందెము, మొలనూలు, ముత్యాలపేరు, బాజుబందులు, అందెలు, కంకణాలు, మకరకుండలాలు, కిరీటము 
మొదలైన ఆభరణాదులతో అలంకృతుడైన వాడును; భక్తులను కాపాడేవాడును, చక్కని చెక్కిళ్లు నొసలు, 
ముక్కు, పెదవి, ముఖము, చెవులు కలవాడును; నీలమేఘంవంటి దేహకాంతి కలవాడును, శంఖంలాంటి 
మెడ గలవాడునూ, దయాగుణంతో నిండినవాడునూ, (ప్రహ్లాదుడు, నారదుడు, సునందుడు, నందుడు 
మున్నగువారిచే పూజింపబడువాడునూ; లక్ష్మి, పుష్టి, తుష్టి కీర్తి, కాంతి, ఇల, ఊర్ద, విద్య, అవిద్య, శక్తి, 
మాయ మున్నగు తేజోమూర్తులు శక్తులచే సేవింపబడేవాడును అయిన ఆ పరమేశ్వరునికి అక్రూరుడు 
యొక్కినాడు. భక్తిసంభ్రమాలతో తటాలున చేతులు జోడించి డగ్గుత్తికతో ఈ విధంగా స్తోత్రం చేసినాడు. 


దండకము: 


వ. శ్రీమానినీమానచోరా! శుభాకార! నీరా! జగద్దేతుహేతుప్రకారా! సమస్తంబు నస్తంగతంబై మహాలోల 
కల్లోల మాలాకులాభీల పాథోనిధిం గూలయా, బాలకేళీగతిం దేలి నారాయణాఖ్యం బటుఖ్యాతి శోభిల్లు నీ 
నాభి కంజంబులో లోకపుంజంబులం బన్ను నిన్నాణియై మన్న యా బమ్మ యుత్త్సన్ను. డయ్యెం గదా! 
పావ కాకాశ వాతావనీ వార్యహంకార మాయామహామానసాదుల్‌ హృషీకాదులున్‌ లోకముల్‌ లోక 

బీజంబులున్‌ నిత్యసందోహమై నీ మహాదేహమం దుల్లసించున్‌; వసించున్‌, నశించున్‌, జడత్వంబు 
లేకాత్మయై యొప్తు నీయొప్పిదం బెల్ల నోచెల్ల; చెల్లన్‌ విచారింప(దా రెంతవా? రెంతవారైన మాయాదు 
లా మాయతో(గూడి క్రీడించు లోకానుసంధాత యీధాత నిర్లేతయే? నీ కళారాళికిం గొంద అంభోజ 
గర్భాదు లధ్యాత్మలందున్న శేషాధిభూతంబులందు న్ననేకాధిదైవంబులందున్‌ సదా సాక్షివై యుందు 
నంచుం దదంతర్గతజ్యోతి వీశుండ వంచుం, ద్రయీపద్దతిం గొంద జింద్రాది దేవాభి ధానంబులన్‌, 
నిక్క మొక్కండ వంచున్‌ మతిం గొంద రారూఢకర్మంబులం ద్రుంచి, సంసారముం దంచి, సన్న్య 
స్తులై మించి విజ్ఞానచక్షుండ వంచున్‌, మజీం బాంచరాత్రానుసారంబుగా. దన్మయత్వంబుతో( 
గొంద తీ వాత్మ వంచున్‌, మణీం గొంద జటా వాసుదేవాది భేదంబులన్‌ నల్వురై చెల్వు వాటింతు 
వంచున్‌; మటిన్‌ నీవు నారాయణాఖ్యుండ నంచున్‌ శివాఖ్యుండ వంచున్‌, మజిం బెక్కుమార్గంబులన్‌ 
నిన్ను నగ్గింతు; రెగ్గేమి? యేజుల్‌ పయోరాశినే రాసులై కూడు క్రీడన్‌ విశేషంబు లెల్ల న్నశేషంబులై 
డింది నీయం దనూనంబు లీనంబులౌ; నేకరాకేందు బింబంబు కుంభాంత రాళంబులం బింబితంబైన 
వేణున్నదే? యెన్న నేలా? ఘటాంతర్గతాకాశముల్‌ తద్బటాంతంబులం దేకమౌ రేఖ లోకావధిన్‌ వీ( 
క నే పోకలం బోక; యేకాకివై యుండు; దీశా! కృశానుండు నెమ్మోము, సోముండు భానుండు 
కన్నుల్‌, దిశల్‌ కర్ణముల్‌, భూమి పాదంబు, లంభోనిధుల్‌ గుక్షి శల్యంబు ల(ద్రుల్‌, లతాసాలముల్‌ 
రోమముల్‌, గాలి ప్రాణంబు, బాహుల్‌ సురేంద్రుల్‌, ఘనంబుల్‌ కచంబుల్‌, నభోవీథి నాభిప్రదేశంబు, 
రేలుంబగళ్లున్‌ నిమేషంబు, లంభోజగర్భుండు గుహ్యంబు, వర్షంబు వీర్యంబు, నాకంబు మూర్హంబుగా 
నేకమై యున్న నీ మేనిదండం బయోజాత గర్భాండముల్‌ మండి తోదుంబరానోకహానేకశాఖా ఫలాపూరి 
తానంతజంతు ప్రకాండంబు లీలం బ్రసిద్దోదరాశిస్థ జంతు ప్రకారంబుగా నిండి యుండున్‌; మహారూప! 
నీ రూపముల్‌ వెగ్గలం బుగ్గడింపన్‌; అయాం భోధిలో మీనుమేనన్‌ విరోధిన్‌ నిరోధించి మున్‌ వేధ 
కున్‌ వేదరాశిం బ్రసాదింపవే? త్రుంపవే కైటభ శ్రీ మధుం జక్రివై మొత్తవే! యెత్తవే మందరాగంబు 
రాగంబుతో6 గూర్మలీలా పరిష్పందివై పందివై మేదినిన్‌ మీ(దికిం ద్రోచి దోషాచరుం గొమ్ములన్‌ 
నెమ్ములన్‌ జిమ్ముచున్‌ గ్రువ్వచే త్రవ్వవే ఘోరవైరిన్‌ నృసింహుండవై, దండివై దండి వైరోచనింజూచి 
యాచింపవే? సెంపవే మేను బ్రహ్మాండము న్నిండ(, బాజుండవై రాజకోటిన్‌ విపాటింపవే, రాజవై 
రాజబింబాస్యకై దుర్మదారిన్‌ విదారింపవే, నొంపవే క్రూరులన్‌ వాసుదేవాది రూపంబులన్‌, శుద్ద 
బుద్దుండవై వైరి దారాంతరంగంబుల న్నంత రంగంబులుంగా గరంగింపవే? సెంపు దీసింపవే?కల్కి 
మూర్తిం బ్రవర్తించి, నిన్నెన్న నే నెవ్వ(డన్‌, నన్ను మాయావిపన్నున్‌ విషణ్ణుం బ్రసన్నుం డవై ఖిన్నతంబాపి 
మన్నింపవే! పన్నగాధీశతలా! కృపాకల్ప!, వందారుకల్పా! నమస్తే నమస్తే నమస్తే నమః 1234 


* అభిమానవతియైన లక్ష్మీదేవి అంతరంగాన్ని అపహరించిన వాడా! మంగళకరమైన స్వరూపం 
కలవాడా! ఓ వీరుడా! నిఖిల ప్రపంచ సృష్టికి కారణమైన పృథివ్యాది పంచమహాభూతాలకు కారణమైనవాడా! 
మిక్కిలి చలించు తరంగశ్రేణిచే కలత నొందిన భయంకర జలరాశిలో సర్వప్రపంచం రూపుమాసి లీనమై 
పోయినపుడు నీవు నారాయణ నామంతో ఖ్యాతిని వహించి బాలుడవై అందు తేలియాడినావు. 

అప్పుడు నీ నాభికమలం నుంచి సకలభువనాలను సృజించే విజ్ఞాన సంపన్నుడైన బ్రహ్మదేవు 
డుద్భవించాడు. అగ్ని, ఆకాశము, వాయువు, భూమి, నీరు, అహంకారము, మాయ, మహత్తత్త్యము, మనస్సు 
మొదలైనవీ; ఇంద్రియములూ, ఇంద్రియవృత్తులైన శబ్ద స్పర్శ రూప రస గంధములూ, లోకములూ లోక 
కారణములూ- ఈ సమస్తమూ నీ మహాశరీరం నుండి పుట్టి పెరిగి నశిస్తూ ఉంటాయి. జడస్వభావం లేక 
ఆత్మస్వరూపుడవై యున్న నీ మహిమ ఇలాంటిదని వర్ణించుటకు ఎంత గొప్పవా రయిననూ సమర్భ్హులు 
కారు. మాయ మున్నగు ముప్పది యారు తత్వములు జడములు గాన నీ స్వరూపం (గ్రహించలేవు. 
లోకాలను సృజించే పరమేష్టి మాయాసంబంధమైన గుణాలచే ఆవరింపబడి యున్నాడు గనుక అతడు 
నిన్ను ఇట్టి వానినిగా నిర్లయింపలేడు. హిరణ్యగర్భుడు మున్నగువారు నిన్ను అధ్యాత్మ, అధిదైవ, 
అధిభూతములకు అనగా దేహేంద్రియాధి దేవతలకు సాక్షిగా, అంతర్యామిగా, నియామకుడైన ఈశ్వరునిగా 
భావిస్తారు. 


వేదమార్గగాములైన కొందరు కర్మయోగులు నీ వొక్కడవే ఇంద్రాది నామధేయాలతో నెగడు తుంటావు, 
ఇది నిజ మంటున్నారు. మరి కొందరు జ్ఞానయోగులు అన్నికర్మలను వదలి సంసారం త్యజించి సన్నాసులై 
నిన్ను విజ్ఞాన స్వరూపునిగా పేర్కొంటున్నారు. వేరొక కొందరు పాంచరాత్రాగమ పద్ధతి ననుసరించి నీవు 
వాసుదేవ సంకర్షణ ప్రద్యుమ్నా నిరుద్దభేదాలతో నలువురై సొంపు ఘటిస్తున్నా వంటున్నారు. కొందరు నీవు 
నారాయణుడవనీ, కొందరు శివుడవనీ అనేక మార్గాలలో నిన్ను శ్లాఘిస్తున్నారు. 

ఇందులో తప్పులేదు. ఏరులన్నీ సాగరాన్నే చేరుతున్నట్టు విశేషాలన్నీ నిశ్శేషంగా నీలోనే లీన 
మౌతున్నాయి. ఒకే పూర్ణచం[ద్రబింబం ఘటాలలోని జలాలలో పెక్కులుగా ప్రతిఫలించిన మాత్రాన దానికంటె 
ఈ ప్రతిబింబాలు వేరు కావుగదా! ఘటాంతర్గతమైన ఆకాశం ఘటం నశించగానే మహాకాశంలో చేరినట్టు 
లోకాలన్నీ నశింపగానే నీవు ఏ జాడలం |ద్రొక్కక ఒంటరివాడవై ఉంటావు. ఓ ప్రభూ! అన్ని నీ ముఖము. 
చంద్రసూర్యులు నీ కన్నులు. దిక్కులు నీ చెవులు. భూమి నీ పాదములు. సముద్రాలు నీ కుక్షి. కొండలు 
నీ యెముకలు. తీగలు చెట్టు నీ రోమములు. గాలి నీ ప్రాణము. ఇం(ద్రాదులు నీ బాహువులు. మేఘాలు నీ 
తలవెండ్రుకలు. ఆకాశం నీ నాభి, రేయింబవళ్ళు నీ రెప్పపాట్టు. బ్రహ్మ నీ మేడ్రము. వర్షము నీ వీర్యము. 
స్వర్గము నీ శిరస్సు. ఇలా నీ శరీరములో బ్రహ్మాండములు అత్తిచెట్టు కొమ్మలలో ఉన్న పండ్ల యందుండు 
అనంత (ప్రాణి సమూహంవలె, మహాసముద్రంలో జంతువుల మాదిరి నిండి ఉన్నాయి. 


ఓ విరాట్సురుషా! నీ రూపములు పొగడ్తకు అందనివి. మునుపు మత్యాాకృతితో ప్రళభయసాగరమందు 
శత్రువగు సోమకు నెదిరించి సాధించి వేదప్రపంచాన్ని బ్రహ్మకు ప్రసాదించావు కదా! హయగగ్రీవుడవై చక్రము 
చేబూని మధుకైటభులను చంపినావు గదా! కూర్మరూపంతో సంచరిస్తూ మందరగిరి నెత్తినావు గదా! 
వరాహరూపం ధరించి క్రుంగుతున్న భూమండలాన్ని లేవనెత్తి హిరణ్యాక్షుని ఎముకలు విరుగునట్టు కోరలతో 
పొడిచి చంపినావు గదా! భయంకర శత్రువగు హిరణ్యకశిపుని నరసింహాకృతితో నీవు సంహరింపలేదా! 
ప్రతాపశాలివగు నీవు వామనమూర్తివై బలిచక్రవర్తిని యాచింపలేదా? బ్రహ్మాండములు నిండునట్లు మేను 

పెంచలేదా? భార్గవరాముడవై క్షత్రియసమూహమును వధించలేదా? దశరథరాముడవై చంద్రబింబమువంటి 
మోముగల జానకి కొరకు దుర్మదంతో కూడిన రావణుని దునుమాడ లేదా? వాసుదేవాది రూపములను 
దాల్చి కూళలను శిక్షింపలేదా? శుద్దబుద్ద స్వరూపుడవై శత్రుభార్యల మనస్సులు రహస్యముగ కరగించినావు 
గదా! కల్కిరూపము ధరించి పెంపుతో వెలుగొందవా! 
నిన్ను పొగడుటకు నేను ఏ పాటివాణ్ణి? నేను మాయచే ఆపదపాలైన వాణ్ణి. దుఃఖము చెందినవాణ్ణి, 
అనుగ్రహబుద్దితో నా దిగులు దీర్చి నన్నాదరించు. ఆదిశేషుడు తల్పముగా గలవాడా! కరుణయే 
అలంకారముగా గలవాడా! నమస్కరించు వారికి కల్పవృక్షము వంటి వాడా! నీకు నమోవాకము; నీకు 
వందనము; నీకు ప్రణామము. 
మ. కలలం బోలెడి పుత్రమిత్ర వనితాగారాది సంయోగముల్‌ 
జలవాంఛారతి నెండమావులకు నాసల్‌ సేయు చందంబునం 
దలంతున్‌ సత్యము లంచు; మూఢు(డ వృథాతత్వజ్ఞాండన్‌ నాకు నీ 
విలసత్సాదయుగంబు సూపి కరుణన్‌ వీక్షింపు లక్ష్మీపతీ! 1235 


న లక్ష్మీనాథుడవైన కృష్ణా! దప్పిక తీర్చుకోడానికి జలమువలె తోచే ఎండమావులకు ఆసపడు విధంగా, 
స్వష్టసమానము లయిన పుత్రులు, మిత్రులు, కళత్రము, గృహములు- ఈ మొదలైన జంజాటము సత్యమని 
భావిస్తుంటాను. నేను మూఢుణ్ణి. మిధ్యాతత్తజ్ఞుణ్లి, ఇలాంటి నాకు ప్రకాశించు నీ పాదాలజంటను చూపి 
కరుణతో కటాక్షించు. 


వ. అని మజణీయును వినుతింప నక్రూరునికి యమునా జలంబుల లోనన తన మొదలి మేను సూసి 
చాలించి నటునికైవడిం దిరోహితుండైన న(క్రూరుండు నీరు వెడలి వెజంగుపడుచు వచ్చి 
రథారోహణంబు సేసిన హరి యిట్లనియె. 1236 

* అని మళ్ళీ తన్ను స్తోత్రం చేస్తున్న అక్రూరునకు తన పూర్వరూపం చూపి నటుడు తన నాట్యాన్ని 

వలె మరల దానిని మరుగుపరచి భగవంతుడు అంతర్జానమై పోయాడు. అ(క్రూరుడు నీటినుండి వెలువడి 
ఆశ్చర్యపడుతూ వచ్చి రథాన్ని అధిరోహించాడు. అప్పుడు కృష్ణుడు అతనితో ఇలా అన్నాడు. 

క. జలములు చేరువ నున్నవి, తలపోయంగ నీవు పోయి తడ వయ్యె! నదీ 
జలముల నభమున ధరణిం, గలుగని చోద్యములు నీకు( గానం బడెనే? 1237 

* నీళ్ళు దగ్గరలోనే ఉన్నాయి. నీవు స్నానానికి వెళ్ళి చాలా సేపయింది. ఆకాశంలో, భూమిలో లేని 

వింత లేమైనా నదీజలాలలో నీకు కన్పించాయా? 


వ. అనిన నతం డిట్లనియె. 1238 


క. “నీలోన లేని చోద్యము, లే లోకములందు( జెప్ప రీశ్వర! నీటన్‌ 
నేలన్‌ నింగిని నున్నవె?, నీలో జోద్యంబు లెల్ల నెగడు మహాత్మా!’ 1239 

* ఇలా అడిగిన కృష్ణునితో అక్రూరుడు ఈ విధంగా అన్నాడు- స్వామీ! నీలో లేని వింతలు ఏ 
లోకాలలోనైనా ఉంటాయని పెద్దలు చెప్పలేదు. ఇక నీటిలో, నేలలో, నింగిలో ఉంటాయా? మహాత్మా! 
విచిత్రము లన్ని నీలోనే ఉన్నాయి. 

వ. అని పలికి సాయంకాలంబునకు నక్రూరుండు మధురానగరంబు సేర రథంబు, గడపె; నంత నటమున్న 

చని నందాదులు పురోపవనంబున విడిసి యుండ వారలం గూడికొని కృష్ణు డక్రూరునిం జూచి రథంబు 
గొనుచు నగరంబునకుం జనుము; మేము వెనుక వచ్చెది మనిన నతం డిట్లనియె. 1240 


* ఇలా చెప్పి అక్రూరుడు సాయంసమయానికి మథురాపురి చేరేటట్టుగా రథాన్ని నడపినాడు. ముందుగా 
వెళ్ళిన నందుడు మొదలైన వారు పొలిమేరలోని తోపులో బసచేసి ఉన్నారు. కృష్ణుడు వారిని కలుసుకుని 
అ(క్రూరుణ్లి చూచి 'నీవు రథాన్నీ తోలుకుని పట్టణానికి వెళ్ళు. మేము తర్వాత వస్తాము” అని చెప్పగా 
అతడు ఇట్టా అన్నాడు. 


క. 'నా యింటికి విచ్చేయుము, నీ యంఘై సరోజరేణునికరము సో(కన్‌ 
నా యిల్లు పవిత్రం బగు శ్రీ యుత! నీ భటుని బెద్ద సేయం దగదే? 1241 


వ. అని మజణీయు( బ్రార్జించిన హరి యిట్లనియె. 1242 


ణ్‌ “లక్ష్మీసంపన్నుడవైన కృష్ణా! నీవు నాయింటికి విజయం చేయవలె. నీ పద్మాలవంటి పాదాల ధూళి 
సమూహం పోకి నా యిల్లు పావన మవుతుంది. నీ బంటునైన నన్ను ఆ మాత్రం ఆదరింపకూడదా?” అంటూ 
మరీమరీ వేడుకుంటున్న అ(క్రూరునితో వెన్ను డిలా అన్నాడు. 


-: శ్రీ కృష్ణమూర్తి మథురానగర ప్రవేశము సేయుట :- 
క. యదుకుల విద్వేషణు(డై, మదమున వర్తించు కంసు మర్దించి భన 
త్సదనంబు( జూడ వచ్చెద బొద యీ స్యందనము గొనుచు( బురమున కనఫూ!. 1243 


* పాపరహితుడవగు అక్రూరా! యాదవవంశమునకు శత్రువై గర్వంతో సంచరిస్తున్న కంసుణ్ణి సంహరించిన 
తర్వాత ని గృహం సందర్శించడానికి వస్తాను. ఇప్పుడు నీవు ఈ రథాన్ని తీసుకొని నగరానికి వెళ్ళు. 


వ. అని పలికిన నక్రూరుండు పురంబునకుం జని రామకృష్ణులు వచ్చి రని కంసున కెటింగించి తన 
గృహంబునకుం జనియె; నంత నపరాహ్హంబున బలభద్రగోపాల సహితుండై కృష్ణుండు. 1244 


* ఈ విధంగా శ్రీకృష్ణుడు చెప్పగా అక్రూరుడు నగరంలోకి వెళ్ళి రామకృష్ణులు వచ్చారని కంసుడికి 
తెల్పి తనయింటికి వెళ్ళినాడు. కృష్ణుడు అపరాహ్లకాలంలో బలరామునితో గోపకులతో కూడినవాడై మథురా 
నగరం (ప్రవేశించాడు. 

ము. పరిఖల్‌ గోటలు( గొమ్మలుం బడగలుం బ్రాసాదముల్‌ వీథులున్‌ 
హరులుం దేరులు వీరులున్‌ గజములున్‌ హర్మ్యంబులున్‌ వాద్యముల్‌ 
తరుణుల్‌ ధాన్యములున్‌ ధనంబులు మహోద్యానంబులున్‌ దీర్శికల్‌ 
గర మాశ్చర్యరుచిం దనర్భు మధురన్‌ గాంచెన్‌ విభుం డంతటన్‌. 1245 


* కృష్ణు డల్లంతలో అగడ్తలు, కోటలు, బురుజులు, పతాకలు, రాజభవనాలు, వీథులు, గుణ్టాలు, 
రథాలు, వీరులు, ఏనుగులు, మేడలు, వాద్యాలు, యువతులు, ధాన్యాలు, ధనాలు, గొప్ప ఉద్యానాలు, నడ 
బావులు- వీనివల్ల అత్యద్భుతమైన శోభతో ఒప్పునట్టి మథురను చూచాడు. 


వ. కని య పురంబు ప్రవేశించి వచ్చు సమయంబున. 1246 


ఉ. “నంద తఫఃఫలంబు, సుగుణంబుల పుంజము, గోపకామినీ 
బృందము నోముపంట; సిరి విందు; దయాంబుధి; యోగి బృందముల్‌ 
డెందములందు. గోరెడు కడింది నిధానము సేరవచ్చె నో 
సుందరులార! రండు చని చూతము కన్నుల కోరి దీజ(గన్‌. 1247 


* ఇలా చూచి ఆ పట్టణంలో ప్రవేశించి వస్తున్న సమయంలో- “ఓ రమణులారా! నందుని తపస్సునకు 
ఫలమైనవాడు, మేలిగుణాల (ప్రోవు, గొల్ల బోటుల నోములపంట, ఇందిరాసుందరి డెందమునకు ఆనందం 
కూర్చేవాడు, కరుణకు సము(ద్రుడు, యోగిసమూహములు తమ మనసుల్లో కోరుకునే అపురూపమైన 
పెన్నిధీ అయిన అచ్యుతుడు వస్తున్నాడు. కన్నుల కాంక్ష తీరేటట్టు వెళ్లి దర్శిద్దాము; రండి.” 


వ. అని మటీయు గోవిందసందర్శన కుతూహలంబుల( బౌరసుందరులు పరస్పరాహాయమానలై 
భుంజానలై భోజనభాజనంబులు దలంగ6 ద్రోచియు, శయానలై లేచియు, నభ్యజ్యమానలై జలంబు 
లాడకయు గురుజన శిక్ష్యమాణలై యోడకయు, గృహకార్య ప్రవర్తమానలై పరి భ్రమింపకయు, రమణ 
రమమాణలై రమింపకయు, శిశుజన బిభ్రాణలై డించియు, నలంకుర్వాణలై యన్యోన్య వస్రాభరణ 
మాల్యానులేపనంబులు వీడ్వడ ధరించియు నరిగి. 1248 


* అంటూ పురమందలి అందకత్తెలు గోవిందుణ్ణి సందర్శించడానికి ఉబలాటపడి ఒకరి నొకరు 
పిలుచు కున్నారు. వారు అన్నము తింటున్నప్పటికీ కంచాలను అవతలికి నెట్టినారు. పరుండి ఉన్నప్పటికీ 
పడకనుంచి లేచారు. తలంటు కొనుచున్నప్పటికీ నీరాడలేదు. పెద్దలచే దండింపబడుతున్నప్పటికీ జంకినవారు 
కారు. మగలతో (క్రీడిస్తున్నప్పటికీ (క్రీడించడం చాలించారు. పసిపాపలను పట్టుకొనుచున్న వారైనప్పటికీ 
దింపివేశారు. అలంకరించుకుంటున్న వారయినప్పటికీ పరస్పరం చీరలు, నగలు, పూలదండలు, మైపూతలు 
తారుమారుగ ధరించి వెళ్ళినారు. 

క. వీటం గల చేడె లెల్లను, హాటకమణిఘటిత తుంగహర్మ్యాగ్రములం 
గూటువలు గొనుచు(6 జూచిరి, పాటించి విశాలవక్షు( బద్మదళాన్షున్‌. 1249 


* ఆ పట్టణంలో ఉండే (స్త్రీలందరూ రత్నాలు కూర్చబడిన ఎత్తయిన బంగారు మేడలపై గుంపులు 
గూడి, విశాలమైన వక్షము కలవాడూ, తామరరేకులవంటి కన్నులు కలవాడూ అయిన శ్రీకృష్ణుణ్లి చూచారు. 


పీ వీండటే రక్కసి విగతజీవగ( జన్ను(బాలు ద్రావిన మేటిబాలకుండు! 
వీండటే నందుని వెలందికి జగమెల్ల ముఖమందు( జూపిన ముద్దులాండు! 
వీ(డటే మందలో వెన్నలు దొంగిలి దర్పించి మెక్కిన దాంపరీండు! 
వీ(డటే యెలయించి వ్రేతల మానంబు సూణలాడిన లోకసుందరుండు! 
తే. వీండు లేకున్న పుర మటవీస్టలంబు, వీని. బొందని జన్మంబు విగతఫలము 
వీని. బలుకని వచనంబు విహగ రుతము, వీని. జూడని చూడ్కులు వృథలు వృథలు. 1250 


* అసురాంగన అసువులు వీడునట్లు స్తన్యపానం చేసిన అసాధ్యుడైన అర్భకుడు వీడేనటే? నందుని 
ఇల్లాలికి తన నోట జగములు చూపించిన ముద్దుబిడ్డడు వీడేనటే? గర్వించి మందలోని వెన్నలు దొంగిలించి 
భక్షించిన దొంగ వీడేనటే? హృదయాలు కరిగించి గొల్లకన్నెల మానాన్ని కొల్లగొట్టిన భువనైకసుందరుడు 
వీడేనటే? ఇతడులేని పట్టణం అరణ్య ప్రదేశం. ఇతజ్షీ కలియని జన్మ నిరుపయోగం. ఇతణ్జి పలుకరించని 
పలుకు పక్షి పలుకు. ఇతల్లో దర్శింపని చూపులు నిజంగా వ్యర్థములు. 


మ. చెలియా! గోపిక లీ కుమార తిలకుం జింతించుచుం బాడుచుం 
గలయం బల్కుచు నంటుచున్‌ నగుచు నాకర్షింపుచున్‌ హస్త గా 
మలక క్రీడకు దెచ్చి నిచ్చలును సమ్మానంబులం బొంద.గా( 
దొలి జన్మంబుల నేమి నోంచిరొ కదే దుర్గప్రదేశంబులన్‌? 1251 


* ఓ చెలీ! పడుచువారిలో మిన్నయగు ఈ కృష్ణుణ్ణి గోపికాస్రీలు చేతిలో ఉసిరికకాయ మాదిరి 
(క్రీడకు తెచ్చి ధ్యానించుచు, కీర్తించుచు, సంభాషించుచు, స్పృశించుచు, నవ్వుచు, లాగుచు, లాలించుచు 
నిత్యము ఆనందించుచున్నారు. వారు ఇటువంటి ఆదరాన్ని పొందటానికి కడచిన పుట్టువులందు 9 
అరణ్యాలలో ఎటువంటి నోములు నోచినారో కదా! 


క. అని మజీయు. బౌరకాంతలు, మునుకొని హరిరూపు నేత్రముల వెంటను లో 
గొని తాళ్చిరి హృదయములను, జనిత ప్రమదమున విరులు సల్లుచు నధిపా! 1252 


* ౬ పరీక్షిన్మహారాజా! ఈ విధంగా ఆ పట్టణ(ప్రమదలు అదేపనిగా తమ నేత్రాలతో హరిరూపాన్ని 
ఆస్వాదిస్తూ హృదయములందు నిల్పుకున్నారు. సంతోషంతో పూలజల్టులు చల్లినారు. 

న. నముణేయును. 1253 


క. నానావిధగంధములు.( బబ, సూనఫలాదులును హరిత శుభ లాజములుం 
గానిక లిచ్చుచు విప్రులు, మానుగ బూజించి రా కుమారోత్తములన్‌. 1254 


* అనంతరం ఆ మథురానగరంలోని (బ్రాహ్మణులు పలువిధములగు చందనద్రవ్యాలను, పూలు, 
పండ్లు మున్నగువానినీ, శుభకరములైన పచ్చని అక్షతలనూ కానుకలుగా ఇస్తూ ఉత్తములైన ఆ వసుదేవ 
కుమారులను ఉత్సహంగా పూబించారు. 


వ. ఆ సమయంబున నగరద్వారంబు నుండి వచ్చు రాగకారుండగు నొక్క రజకుం గని హరియిట్లనియె.1255 


* ఆ సమయంలో నగరము వాకిటినుండి వస్తున్న రంగులు వేసే ఒక చాకివాణ్ణి చూచి శ్రీకృష్ణుడు 
ఇలా అన్నాడు. 


-: శ్రీకృష్ణు(డు రజకుని జంపి వాయక సుదాము లొసంగు పూజల నంగీకరించి మే లొసంగుట :- 


ఉ. విందులమై నరేశ్వరుని వీటికి వచ్చితి మేము; మాకు మా 
మందలలోన( గట్టికొన మంచిపటంబులు లేవు; నీ ముడిన్‌ 
సుందరధౌత చేలములు శోభిలు చున్నవి; తెమ్ము; నిన్ను మే 
లందెడు; నిమ్ము; రాజుదెస నల్టుర;ు మో రజకాన్వయాగగ్రణీ! 1256 


* ఓ రజకకుల శిరోమణీ! మేము మో రాజుగారి నగరానికి అతిథులమై అరుగుదెంచాము. మా 
మందలో మాకు ధరించడానికి మంచిగుడ్డలు లేవు, నీ మూటలో ఉతికిన అందమైన బట్టలు ఉన్నట్టున్నాయి. 
మేము రాజుగారికి అల్లుళ్ళం. ఆ వస్త్రాలు మాకు ఇచ్చెయ్యి. నీకు మేలు కలుగుతుంది. 


వ. అనిన రోషించి వా డిట్లనియె. 1257 


శా. ఎట్టెట్రా! మనుజేంద్రు చేలములు మీ కీ. బాడియే? మీరలుం 
గట్టం బోలుదురే? సయో ఘృత దధి గౌసంబులన్‌ మత్త్తులై 
యిట్టాడం జనెంగాక గొల్లలకు మీ కెబ్బంగి నోరాడెడిన్‌? 
గట్టా! ప్రాణము గోలుపోయెదు సుమీ కంసోద్దతిన్‌ బాలకా! 1258 


* ఆ మాటలకు ఆ రజకుడు కోపించి ఇలా అన్నాడు. ఏమిరా డింభకా! ప్రభువుగారి వస్త్రాలు మో 
కివ్వమంటావా? ఇది న్యాయమా? మోరు ఆ వస్ర్తాలు ధరించడానికి యోగ్యులా? పాలు నెయ్యి పెరుగు 
ఆహారించి తల(క్రొవ్వి ఇలా కూశారు. కాకపోతే గొల్లలైన మోకు ఇలాంటి మాటలు నోటి కెలా వస్తాయి? 
అయ్యో! కంసమహారాజుగారి ఆగ్రహానికి పాత్రమై నీవు ప్రాణాలు పోగొట్టుకుంటావు సుమా! 

క. మా రాజుసామ్ము( గైకొన, నే రాజులు వెబుతు; రింత యెల్లిదమే నీ; 

కీ రాజరాజగృహమున, నీ రాజసమేల? గొల్ల! యేగుము తలగన్‌. 1259 

* ఓ గొల్లపిల్లవాడా! మారాజుగారి సొమ్ము అంటుకోవడానికి ఏ రాజులైనా భయపడతారు. నీ కింత 
వేళాకోళంగా ఉందా? రాజులకు రాజైన ఈ కంసుని రాజ్యంలో నీ కింత రాజసమా? తొలగి దూరంగా పో! 


వ. అనిన విని రోషించి. 1260 


క. ఘోరకరాగ్రతలంబున, ధీరుండు కృష్ణుండు శిరము దెగిపడ( గొట్టెం 
బౌరుల గుండెలు వగుల(గ, వీరోద్రేకిన్‌ మదానివేకిన్‌ జాకిన్‌. 1261 


* రజకుని మాటలకు గోపాలునికి కోపం వచ్చింది. ధీరుడైన శ్రీకృష్ణుడు బీరంతో రెచ్చినవాడూ, 
పోగరుబోతూ, తెలివిమాలిన వాడూ అయిన ఆ చాకివాణ్ణి భయంకరమైన తన ముంజేతితో తల ఊడిపడు 
నట్టు కొట్టినాడు. దీనిని చూచి పురవాసుల గుండెలు పగిలిపోయాయి. 


వ. ఇట్లు భగ్నుండైన రజకుని జూచి వానివారలు పటంబులు డించి వెజచి పజచిన రామకృష్ణులు 
వలసిన వస్త్రంబులు ధరియించి కొన్ని గోపకుల కొసంగి చనుచుండ. 1262 


* ఈలా నేలగూలిన చాకలిని చూచి వాని మనుషులు బట్టలు అక్కడ వదలి భయంతో పరుగెత్తి 
పోయారు. అంతట బలరాముడూ, శ్రీకృష్ణుడూ తమకు కావలసిన పుట్టములు కట్టుకొని కొన్ని గోపకుల 
కిచ్చి ముందుకు సాగారు. 


క. అంతట నొక వాయకు డా, క్రంతన్‌ వసుదేవసుతుల( గని బహువర్లా 
త్యంత మృదుపటాభరణము, లెంతయు సంతసముతోడ నిచ్చెన్‌ మెచ్చన్‌. 1263 


* ఆ సమయంలో ఒక చేనేతపనివాడు ఆ దారిలో వస్తున్న వసుదేవుని కుమారులైన రామకృష్ణులను 
జూచి వారు మెచ్చుకొనునట్టు పలురంగులు కలిగి మిక్కిలి మెత్తనివైన వ(స్తాలనూ, ఆభరణాలనూ 
పరమసంతోషంతో ఇచ్చాడు. 

శా, కారుణ్యంబున వాని( గైకొని యలంకారంబు గావించి శం 

గారోదంచిత దిగ్గజేం ద్ర కలభాకారంబులం బొళ్ళి రా 
శూరుల్‌, మాధవు( డంత వాయకుని శుశ్రూషన్‌ మహాప్రీతుందై 
సారూప్యంబును లక్ష్మియు న్నాసంగె నైశ్వర్యాది సంధాయియె. 1264 

* శూరులైన రామకృష్ణులు వాటిని దయతో స్వీకరించి అలంకరించుకొని సింగారింపబడిన దిగ్గజాల 
గున్నలమాదిరి చెన్ను వహించారు. అంతట మాధవుడు ఆ చేనేత పనివాని పరిచర్యకు మిక్కిలి సంతుష్టుడై 
వానికి ఐశ్చర్యాదులను అను(గ్రహించి, తన సారూప్యమును సంపత్తినీ ప్రసాదించాడు. 

న. అంత నా రామకృష్ణులు సుదాముండను మాలాకారు గృహంబునకుం జనిన నతండు గని లేచి 


(గ్రక్కున మొక్కి చక్కన యర్వ్యపాద్యాదికంబు లాచరించి సానుచరు లయిన వారలకు. దాంబూల 
కుసుమగంధంబు లొసంగి యిట్లనియె. 1265 

* అనంతరం రామకృష్ణులు పూలదండలు కట్టే సుదాముని యింటికి వెళ్ళినారు. అతడు వీరిని 
చూచిన వెంటనే లేచి నమస్కరించాడు. చక్కగా అర్థ్యము, పాద్యము మొదలైన విధులతో సత్కరించాడు, 
రామకృష్ణులకూ, అతనివెంట వచ్చిన వారికీ తాంబూలములు, పూలు, గంధములు ఇచ్చి ఈ రీతిగా 
అన్నాడు. 

ఉ. పావన మయ్యె నా కులము; పండె. దపంబు; గృహంబు లక్ష్మికిన్‌ 

సేవిత మయ్యె; నిష్టములు సేకుణె: విశ్వనిదానమూర్తులై 
భూవలయంబు గావ నిటు పుట్టిన మీరలు రాక జేసి నే 
నే విధ మాచరింతు.౧? బను లెయ్యవి? బంట; నెజబుంగ.( జెప్పరే! 1266 


* ప్రపంచానికి ఆదికారణమూర్తులై ధరణీచక్రాన్ని సంరక్షించడంకోసం ఇట్టా అవతరించిన 
మహానుభావులు మీరు, మో రాకవల్ల మావంశం పవిత్ర మయింది. నాతపస్సు ఫలించింది. నా యిల్లు సిరి 
సంపదలతో నిండింది. నా కోరికలు ఈడేరినాయి. నేను ఏ ప్రకారం నడచుకోవాలి? ఏ పనులు చెయ్యాలి? 
నేను మో బంటును; సెలవివ్వండి. 


వ. అని పలికి. 1267 


క. దామోదరరాముల కు, ద్దామ యశోహసిత తుహినధాములకు వధూ 
కాములకు( దెచ్చియిచ్చె సు, దాము(డు ఘనసురభి కుసుమదామము లధిపా! 1268 


* అని పలికి అతిశయించిన కీర్తిచే చంద్రుణ్ణి అపహసించువారూ, మగువలపాలిటి మన్మథులూ 
అయిన ఆ రామకృష్ణులకు సుదాముడు మిక్కిలి పరిమళముతో గూడిన పూలమాలలు సమర్పించాడు. 


క. వారును మాలికు( డిచ్చిన, భూరి కుసుమ దామములను భూషితులై ' నీ 
కోరిన వర మిచ్చెది మని కారుణ్యము సేయ నతండు గని యిట్లనియెన్‌. 1269 
* వారునూ సుదాము డిచ్చిన దండలతో అలంకరించుకొని 'ఏమి కావాలో కోరుకో! నీవు కోరిన వర 
మిస్తాము' అని దయతో పలుకగా అతడు శ్రీకృష్ణునితో ఇట్టన్నాడు. 


క. “నీ పాదకనుల సేవయు, నీ పాదార్చకులతోడి నెయ్యమును నితాం 
తాపార భూతదయయును, దాపసమందార! నాకు దయ్యేయ( గదే! 1270 


* త్రపస్వులకు కల్పవృక్షం వంటివాడా! కృష్ణా! కమలముల వంటి నీ పాదాల పరిచర్యనూ, నీ పాదాలు 
పూజించే భక్తులతో చెలిమినీ, అఖిలప్రాణులమోద అత్యంతమైన అపరిమితమైన, దయనూ నాకు ప్రసాదించు. 


వ. అని వేండికొనిన నిచ్చి మజణియు మాధవుం డమ్మాలికునకు బలాయుఃకీర్తిసంపద లొసంగి వాని 
గృహంబు వెడలి రాజవీథిం జనిచని. 1271 

* ఇలా వేడుకొన్నవన్నీ అనుగ్రహించి ఇంకను శ్రీకృష్ణుడు సుదామునికి బలము, ఆయుష్యము, తేజము, 
యశము, సిరిసంపదలు కరుణించి వాని ఇంటినుండి బలరామసహితుడై బయలుదేరి రాజవీథిలో సాగిపోయాడు. 


క. ఆ నలినాక్షుండు గాంచెను, నానాలేపముల భాజనము సేకొనుచుం 
బూని చనుదెంచు దానిని, నానన రుచి నిచయ వినమితాబ్దం గుబ్బన్‌. 1272 


* అలా పోతూ కమలములవంటి కన్నులు గల శ్రీకృష్ణుడు పలురకాల మైపూత లుంచిన పాత్ర 
పట్టుకొని వస్తున్న కుబ్బను చూచాడు. దాని ముఖద్యుతిముందు పద్మం తలవంచుకుంటుంది. 


వ. కని యిట్లనియె. 1273 
* అబ్బనేత్రుడు కుబ్బను చూచి ఇలా అన్నాడు. 
క. “ఎవ్వరిదానవు? లేపము, లెవ్వరికిం గోరికొనుచు నేగౌదు? నీ పే 
రెవ్వతె మా కి మ్మిన్నియు, నివ్వటిలెదు చక్కనగుచు నీరజనేత్రా!' 1274 
* 5 పద్రాక్షీ! నీ వెవరిదానివి? ఈ కలపములు ఎవరికోసం తీసుకవెళుతునాావు? నీ పేరేమిటి? ఈ 
న ఎ 
లేపనములన్నీ మా కివ్వు. అలా ఇస్తే నీవు చక్కగా (ప్రకాశిస్తావు. 
వ. అనిన న య్యబల యిట్లనియె. 1275 


ఉ. చక్కని వాండ వౌదు; సరసంబుల నొంపకు; మెల్లవారికిన్‌ 
జక్క(దనంబు లెక్కడివి? చారుశరీర! త్రివక్ర యండ్రు; నే 
నిక్కము కంసుదాసిని; వినిర్మల లేపన విద్యదాన; నన్‌ 
మిక్కిలి రాజు మెచ్చు దగ మీరు విలేపనముల్‌ ధరింపరే? 1276 
* ముకుందుని పలుకులు విని ఆ ముగుద ఇలా అన్నది- ఓ సుందరాంగా! నీవు బలే అందగాడివేలే. 
సరసాలతో నన్ను వేధించకు. అందరికీ అందా లెక్కడినుంచి వస్తాయి? నన్ను 'త్రివక్ర' అంటారు. నేను 
కంసుడి దాసిని. అచ్చమైన మైపూతలు చేయడమే నా నేర్చిన విద్య. నన్ను రాజు మిక్కిలి మెచ్చుకుంటూ 
ఉంటాడు. మీరు ఈ విలేపనాలు పూసుకొనరా? 


క. అని పలికి యా కుమారుల, తనువులు నగవులును, వీక్షితమ్ములు మాటల్‌ 
తన చిత్తము గరణగించిన, ననులేపము లిచ్చె వారి కబల ప్రియముతోన్‌. 1277 
* ఇలా పలికి పడుచువారైన ఆ బలరామకృష్ణుల నెమ్మేనులు, నవ్వులు, చూపులు, పలుకులు తన 
మనస్సును కరగింపగా ఆ కుబ్జ (ప్రేమతో వారికి మైపూతలు ఇచ్చింది. 


సీ. ఇ వ్విధంబున గుబ్బ యిచ్చిన లేపంబు, లన్నియు, దాను దేహమున నలంది 
కొని ప్రసన్నత నొంది కుబ్బ మువ్వంకల, యొడలు సక్క(గ నొత్తి యునుప6 దలంచి 

తత్సదంబుల మీద( దన పదంబులు ద్రొక్కి హస్తాంగుళ ద్వయ మబల గౌద 
(క్రింద విప్పుగ నిడి కృష్ణుండు మీందికి, నెత్తిన వక్రత లెల్ల మాని 
ఆ. చక్కనైన చిత్తజన్ముబాణము క్రియం గొమరు మిగిలి పిటుందు గుచయుగంబు 
సొంపు సేయ దరుణి సుందరమూర్తియై, కమలనయను( జూచి కాంక్షతోడ. 1278 
* ఈలా కుబ్బ యిచ్చిన విలేపనము లన్నింటినీ వెన్నుడు తన ఒంటినిండా పూసుకొని ప్రసన్నుడైనాడు. 
మువ్వంపులు గల దాని దేహాన్ని చక్కనొత్త దలచాడు. దాని మోగాళ్ళమోద తన అడుగు లుంచి త్రొక్కి 
పట్టినాడు. తన చేతిరెండుద్రేళ్ళను దాని గడ్డము (క్రింద పెట్టి దేహము చక్కగా సాగునట్టు పైకెత్తినాడు. 
అంతతో అది వంపులు దీరి మన్మథుని సమ్మోహనా(స్త్రం మాదిరి పొలుపారింది. పిరుదులు, చనుగవ సొంపు 
నింపగా కుబ్బ చక్కని చుక్కయె కమలాక్షుని వైపు కాంక్షతో చూచింది. 
క. “వేంచేయుము నా యింటికి, బంచశరాకార!' యనుచు. బై కొం గాక 
ర్లెంచి హరి దిగిచెం గామిని, పంచాశుగ బాణజాల భగ్నహృదయయె. 1279 
* కాముకురాలైన కుబ్బ మదనుని బాణసమూహముచే చెదరిన హృదయము గలది అయింది. 
'మన్మథాకారా! నా యింటికి దయచెయ్యి' అంటూ పద్మనాభుని పయిపుట్టము చెరగు పట్టుకొని లాగింది. 
క. కామిని తిగిచిన( గృష్ణుడు, రాముని వీక్షించి నగుచు రాజానన! మ 
త్కామితము దీర్చి పిదపన్‌, నీ మందిరమునకు వత్తు నే. డలుగకుమీ! 1280 
* ఆ కాముకురాలు అలా తన్ను లాగగా కృష్ణుడు బలభద్రుని జూచి నవ్వుతూ ఆమెతో ఇలా 
అన్నాడు- ఓ చం(ద్రముఖీ! నా వచ్చిన పని సాధించిన తర్వాత నీ గృహానికి వస్తాను. నేడు కోపింపకు! 
న. అని వీడుకొలిపి కృష్ణుండు విపణిమార్గంబునం జని చని తాంబూల మాలికా గంధంబులును 
బహువిధంబు లయిన కానికలును బారు లిచ్చినం బరిగ్రహించుచు ధనుశ్ళాల కరిగి యందు. 1281 
* ఇలా అంటూ ఆమెను సాగనంపి కృష్ణుండు అంగడివీథిలో వెళ్ళి వెళ్ళి పురప్రజ లిచ్చిన తమ్ము 
లములు, పూలదండలు, చందనములు ఇంకా పలువిధాలైన కానుకలను స్వీకరిస్తూ ధనుశ్చాలకు వెళ్ళినాడు. 
క. సురరాజు వింటికైవడి, గురుతరమై భూరి వీరగుప్తంబయి దు 
స్తరమైన విల్లు పొడగని, నరులు వల దనంగ బిట్టు నగి వికసితు(డై. 1282 
* దేవేంద్రుని ధనుస్సువలె మిక్కిలి గొప్పదై, మేటివీరులచే రక్షింపబడుతున్న దుర్భరమైన ఆ వింటి 
నతడు వీక్షించాడు, రక్షకులు వద్దనుచుండగా పక్కున నవ్వి విప్పారిన మోము గలవా డైనాడు. 


శా, బంధుల్‌ మేలన వామహస్తమున( జాపం బెత్తి మౌర్వీలతా 
సంధానం బొనరించి కొంచెపు(దెగన్‌ శబ్దించుచున్‌ ధీరతా 
సింధుం డాహరి దాని ఖండితముగా. జేసెన్‌ జనుల్‌ చూడగా 
గంధేభంబు రసాలదండము నొగిన్‌ ఖండించు చందంబునన్‌. 1283 

* ధెర్యమునకు సము(ద్రము వంటివాడగు శ్రీకృష్ణుడు తన చుట్టాలు మెచ్చగా, ఎడమచేతితో ధనుస్సును 
సైకెత్తినాడు. తీవవంటి అల్లైత్రాటిని తగిలించి నారిని మొరయిస్తూ మదపుటేనుగు చెరకు గడను తునుము 
రీతిగా జనులు చూస్తుండగా దానిని రెండుగా విరిచివేశాడు. 


క. కోదండ భంగనిర్గత, నాదము వీనులకు భీషణం బయి యాశా 
రోదోంతరములు నిండుచు, భేదించెన్‌ భోజనిభుని బింకము నధిపా! 1284 
స్ట పరీక్ష్మిన్మహారాజా! విల్లు విరిగినప్పుడు పుట్టిన చప్పుడు చెవులకు భీతి గొలుపుతూ దిగంతరాలను 
పూరిస్తూ, భోజభూపాలుడైన కంసుని ధైర్యాన్ని భేదించింది. 


వ. అప్పుడు. 1285 


ఉ. “అద్దిర! రాచవిల్‌ విణీచె నర్భకు( డెంతయు శంక లేక నే( 
డుద్దవిడిన్‌ సహింస€ దగ దుగ్రత( బట్టుది మంచు. గ్రుద్దులై 
గ్రద్దన లేచి తద్దనువు కావలివా రరుదేర వారి న 
య్యిద్దణు( గూడి పట్టి మడియించిరి కార్ముకఖండ హస్తులై. 1286 
* ఆ సమయంలో 'ఆశ్చర్యం! ఈ బాలు డే మాత్రం సందేహించక శౌర్యంతో ఇపుడు రాజుగారి 
ధనుస్సు ఖండించాడు. ఇది సహింపరాని సాహసకార్యం. ఇతబణ్జో పౌరుషంతో పట్టాలి” అంటూ చాపరక్షకులు 
కోపోద్రేకంతో వెంటనే లేచి మోదికి వచ్చారు. అంతట రామకృష్ణు లిద్దరూ ఆ వింటితుంటలు చేత పుచ్చు 
కుని వారిని పట్టి కొట్టి మట్టు పెట్టారు. 
వ. అట్టు రామకృష్ణులు మధథురాపురంబున విహరించి వెడలి విడిదలకుం జని రంత. 1287 


౫ ఈ విధంగా బలరామకృష్ణులు మథురానగరంలో విహారం చేసి అక్కడి నుంచి బయలుదేరి తమ 
విడుదులకు వెళ్ళిపోయారు. 


-: సూర్యాస్తమయ చంద్రోదయముల వర్ణనము: :- 


మ. గగనారణ్య చరాంధకార గజముం గాలాహ్యయవ్యాధు. డ 
చ్చుగ6 బట్టన్‌ గమకించి మ చ్చిడుటకై చూతాంకురశ్రేణిచే 
నొగి. గల్పించిన కందుకంబన(గ సూర్యుం డంత వీక్షింప(గా( 
దగె మందప్రభతోడ పశ్చిమమహా ధాత్రీధరేంద్రంబునన్‌. 1288 
* కాలమనే కిరాతుడు ఆకాశమనే అరణ్యంలో చీకటి అనే ఏనుగును పట్టడానికై పూనుకొని మచ్చు 
పెట్టుటకు తయారుచేసిన మామిడి చిగుళ్ళ కందుకమా అన్నట్టుగా మార్తాండుడు మందగించిన కాంతితో 
పడమటి పర్వతంమోద చూడ ముచ్చటగొలిపాడు. 


క. తరుణు(డగు శీతకరునిన్‌, మరగి వియల్లక్ష్మి దన్ను మాని ముదుకండున్‌ 
ఖరకరు(డు ననుచు ద్రొబ్బిన, కరణిన్‌ రని పళ్చిమాద్రికడ( గ్రుంకె నృపా! 1289 

* ఓ రాజా! ఆకాశలక్ష్మి, పడుచువాడూ, చల్లనిచేతుల వాడూ అయిన చంద్రుణ్ణి వలచి వృద్దుడూ, 
కరకుచేతులవాడూ అంటూ తన్ను త్రోసిరాజన్న విధంగా భానుడు పడమటికొండదగ్గర అస్తమించాడు. 


క. కళలు కలుగుగాక కనుల తోడగుశాక!, శివుని మౌలళిమీ(ద జేరు(గాక! 
నన్యు నొల్ల( దపను(డైన మత్సతి యని, సాధ్విభంగి. గమలజాతి మొగిడె. 1290 


* తాను కళలు కలిగినవా డగుగాక! లక్ష్మి తోబుట్టు వగుగాక! శివుని సిగనెక్కి నిక్కుగాక! అన్యుడైన 
చంద్రుడి పొత్తు మా కక్కరలేదు. తపింపజేసే వాండైనప్పటికీ మా భర్త సూర్యుడే అని పతివ్రతవలె పద్మినీజాతి 
మూతిముడుచుకుంది. 

క. సుందరసాయంసంధ్యా, నందన విప్రార్యతోయ వ జ్రహతోద్య 

న్మందేహాసుర రక్త, స్యందము క్రియ గెంపుసాం పెసంె నపరదిశన్‌. 1291 

* అందమైన ఆ సాయంకాలం సంధ్యావందనమున (బ్రాహ్మణులు సలుపు అర్థ్య(ప్రదానం అనే 

వజ్రాయుధంతో కొట్టబడిన మందేహ రాక్షసుల రక్షస్రావంవలె పడమటిదిశలో ఎర్రదనం ఎసలారింది. 


ఆ. భూమి నుండి మింట బూర్లమై కర్కట, మకర మీనరాశి మహితమైన 
హరియశస్సుధాబ్దియందుల తుంపురు, అన(గ జుక్క లొప్పె నాకసమున. 1292 


* భూమ్యాకాశాలు నిండి కర్కట, మకర, మోనరాశులచే భాసించు నారాయణుని కీర్తి అనే 
పాలసముద్రంలోని తుంపరలా అన్నట్టు మింట చుక్కలు మెరిశాయి. 


క. ఎల్లదిశలు నిండిన శ్రీ, వల్లభు గుణమహిమ బ్రహ్మ వాసించుటకై 
చల్లిన వృగమద మనంగా, వెల్లివిరిసె. దమము గగనవీథుల నెల్లన్‌. 1293 


* అన్ని దిక్కులందు వ్యాపించిన లక్ష్మీనాథుని మహిమను పరిమళింపజేయుటకై (బ్రహ్మదేవుడు 
చల్లిన కస్తూరి కాబోలు అన్నట్టు ఆకాశవీథు లన్నిటిలో చీకట్లు ముసురుకున్నాయి. 


క. ఆ చీశటి వెనుతగిలినం బ్రాచీదిశనుండి గంతు( బరువున రని భ 
ర్మాచలము మలక త్రోవను, వే చనియెంగాక నిలిచి విణుగక యున్నే? 1294 


* చీకటి వెన్నాడగా రవి, తూర్పుదిక్కునుండి పరుగున గంతులిడుతూ మేరుపర్వతం చుట్టు దారిలో 
వేగంగా వెళ్ళినాడు. అలాకాక అతడు నిలిచిఉంటే ఈ పాటికి విరిగిపోయేవాడే! 


ఉ. మీకును వైరి; యెప్పుడును మిక్కిలి మాకును వైరి; రాజు దో 
షాకరు( డింక వచ్చు జలజాతములార! మదీయ బాలురం 
జేకొను( డంచు బాలకుల. జీ(కటి దాచిన భంగి బిక్కి రా 
రాక వసించె. దుమ్మెదలు రాత్రి సరోరుహ కుట్మలంబులన్‌. 1295 

* ఓ తమ్ములారా! చంద్రుడు మోకూ, మాకూ శత్రువే. అతడు దోషాకరుడు- అంటే రాత్రిని కలుగ 
జేసేవాడు. అడుగో రాబోతున్నాడు. మా బాలకులను స్వీకరించి భద్రంగా మో కడుపులలో పెట్టుకొని కాపా 
డండి' అంటూ చీకటి తన పిల్లలను దాచుటకు అప్పగించిన రీతిగా తుమ్మెదలు తామరమొగ్గలందు చిక్కు 
కుని వెలుపలికి రాలేక రేయి అంతా అక్కడే నివసించాయి. 


సీ ప్రాచీదిశాంగనా ఫాలతలంబున, దీసించు సిందూరతిలక మనంగ 
దర్శించి విరహుల థైర్యవల్టులు దైంప, దర్శకుం డెత్తిన దాత్ర మనగ 
నలిగి కాలకిరాతు. డంధకారమృగంబు ఖండింప మెణయించు ఖడ్గ మనగ 
గగనతమాల వృక్షము తూర్పుకొమ్మను, లలితమై మెణయు పల్లవ మనంగ. 


ఆ. దొగలు సంతసిల్ల దొంగలు భీతిల్లం గడలి మిన్ను ముట్టి కడలుకొన(గ6 
బొడిచె శీతకరుండు భూరిచకోరక, ప్రీతికరుండు జారభీతికరుండు. 1296 


* చకోరపక్షులకు (ప్రీతిని, విటకాం(డ్రకు భీతినీ కలిగిస్తూ చంద్రుడు ఉదయించాడు. అతడు తూర్కు 
దిక్కనే తొయ్యలిముఖంపై దీపించే కుంకుమబొట్టు అన్నట్టుగానూ, వియోగుల ధైర్యమనే తీగలను త్రెంచడానికి 
గర్వంతో మన్మథు డెత్తిన కొడవలి అన్నట్టు గానూ, కాలుడు అనే బోయ చీకటి అనే మృగాన్ని ఛేదించుటకు 
జళిపించే కరవాలం అన్నట్టుగానూ, ఆకసమనే కానుగుచెట్టు యొక్క తూర్పుకొమ్మలోమెరిసే మెత్తని చిగు 
రాకు అన్నట్టుగానూ ఉన్నాడు. అతణ్ణి చూచి కలువలు వికసించాయి. దొంగలు భయపడ్డారు. అంభోరాశి 
తరగలెత్తి అంబర మంటింది. 


క. దర్పితతారాధిప పరి, సర్పిత కిరణాఘమిళిత సకలదివంబై 
యేర్సడి కమలభవాండము, గర్వూరపు గ్రోవి భంగి. గనుపట్టె నృపా! 1297 
* ఓ రాజా! త్రుళ్ళిపడుతున్న నక్షత్రవిభుడైన చంద్రుని కిరణ సమూహం నలుగడలా వ్యాపింపగా 
(బ్రహ్మాండం ఒక కర్పూర కరండంవలె కనుపించింది. 


క. ఆ రేయి గోపయుతులై, క్షీరాన్నము గుడిచి రామకృష్ణులు మది. గం 
సారంభ మెజి(గి యిష్ట వి, హారంబుల నప్రమత్తులై యుండి రిటన్‌. 1298 
* రామకృష్ణులు ఆ రాత్రి గోపకులతో కలిసి పాలబువ్వ ఆరగించి మనసులో కంసుని ప్రయత్నాలన్నీ 
గమనిస్తూ యథేచ్చావిహారాలతో ఆ నగరోపవనంలో జాగరూకులై గడిపారు. 


క. తన పురికి రామకృష్ణులు, సనుదెంచి నిజానుచరుల. జంపుటయు మహా 
ధనువు గదిసి విణుచుటయును, విని కంసు(డు నిదుర లేక విహ్వలమతియై. 1299 


శ కరసుడు తన పట్టణానికి బలరామకృష్ణులు రావటమూ, తన అనుచరులను వధించటమూ, పెను 
ధనుస్సును విరిచివేయటమూ విన్నాడు. అతనికి నిద్ర పట్టలేదు. మనసు కలకబారింది. 

జా 


కర్ణరంధ్రములు చే. గప్పిన లోపలి ప్రాణఘోషము వినంబడక డిందె( 
దోయాదికములందు( దొంగిచూచిన యంత. దల గానరా దయ్యె. దనువుమీ(ద6 
గరశాఖ నాసికాగ్రంబుపై నిడి చూడ గ్రహతారకలు రెండుగా నగపడె 

వెలు(గున నిలుచుండి వీక్షింప(గా మేని నీడ సరంధ్రమై నేల దోంచె 


ఆ. నడుగుజాడ దృష్టమౌట లే దయ్యెను, దరువులెల్ల హేమతరువు లగుచు 
మెజయుచుండె( గాలమృత్యువు డగ్గణ, బుద్ధి యెల్ల గలగా భోజపతికి. 1300 


* భోజవిభుడైన కంసునికి, చేతులతో చెవిరంధ్రాలను మూసినపుడు తనలోపలి ప్రాణవాయుశబ్దం 
వినబడకుండా పోయింది. నీటిలోనూ అద్దములోనూ తొంగిచూచినపుడు తన శరీరముపై శిరము కాన్సింబ 
“లేదు. వ్రేలు ముక్కుకొననుంచి చూడగా అదిత్యాది[గ్రహాలూ, అశ్విన్యాది నక్షత్రాలు ఒక్కొక్కటీ రెండు 
రెండుగా అగుపించాయి. వెలుతురులో నిలుచుని చూడగా తన మేనినీడలో ఛిద్రములు గోచరించాయి. 
నేలమోద తన అడుగులగుర్తు కనబడటం లేదు. చెట్టన్నీ బంగారువన్నెతో భాసించాయి. కాలమృత్యువు 
సమోపించగా అతని బుద్ది కలత చెందింది. 


క. గరళము. దినుటయు. బ్రేతము(, బరిరంభించుటయు నగ్నభావు. డవుటయున్‌ 
శిరమున దైలము వడుటయు, ఖరపతి నెక్కుటయు నతండు కలలో గనియెన్‌. 1301 
* విషం మైంగినట్టు, మృతులయిన వారిని కౌగిలించుకొన్నట్టు, దిసమొలతో ఉన్నట్టు, తలపై నూనె 
పడినట్టు, గాడిదపై నెక్కినట్టు కంసుడు కలలు గన్నాడు. 
(sp) (Gm య. 
వ. మణీయు రక్త కుసుమ మాలికాధరుండై యొక్కరుండును నెక్కడ నేనియుం జనుచున్న వాండ నని 
కలగాంచి మరణహేతుక భాంతి( బింతాక్రాంతుందడై నిద్రణజెందక వేగించుచున్న సమయంబున.1302 
* మరియు ఎర్రని పూలదండలు ధరించి ఏకాకియై ఎక్కడికో వెళుతున్నట్టు అతడు కలగాంచాడు. 
మృతికి కారణమైన భీతితో దుఃఖా(క్రాంతుడై నిదురపోక ఆ రేయి ఎలాగో వేగించాడు. 


-: సూర్యోదయ వర్ణనము: :- 


క. అరుణ హరినఖర విదళిత, గురుతిమిరేభేంద్రకుంభకూట వినిర్ము 
క్ర రుధిరమౌక్తికముల క్రియ, సురపతిదిశ( గెంపుతోడ( జుక్కలు మెణుసెన్‌. 1303 


* అరుణుడు అనే సింహం గోళ్ళతో చీల్చిన చీకటి అనే గజేంద్రుని కుంభస్థలం నుంచి వెలువడ్డ 
నెత్తుటితో కలిసిన ముత్యాల మాదిరి తూర్పుదిక్కున ఎగర్రదనంతో నక్షత్రాలు మెరిశాయి. 

జా 


పౌలోమి దన బాలు పాన్సుపై( గనుపట్టం బన్నిన పవడంపు బంతి యనంగ 
నాయురర్హముల వ్యయంబు లొత్తిలి చాటు కాలజాంఘికుచేతి ఘంట యనంగ 
ఘనజంతు జీవిత కాలరాసుల నిధి కొలువ నెత్తిన హేమకుంభ మన౮ 
బశ్చిమదిక్కాంత పరంగ6 గైెసేయుచో ముందట నిడుకొన్న ముకుర మన6 


తే. గోక తాపోపశమ దివ్యఘుటిక యనంగం బద్మినీకాంత నోములఫల మనంగ 
మూ(డుమూర్తుల సారంపు ముద్ద యన(గ, మిహిరమండల ముదయాద్రిమీంద నొప్పె. 1304 


3 సూర్యబింబం తూర్పుకొండపై ఉదయించింది. అది శచీదేవి తన పిల్లవాని పానుపుమోద కనిపించే 
టట్టు చిలుకల పందిరికి అమర్చిన పగడాలబంతియా అన్నట్టుంది. ఆయుస్సనే ధనం వ్యయమై వోతున్నది 
అని గట్టిగా చాటుతున్న కాలమనే వార్తాహరుని చేతిలోని గంటయా అన్నట్టుంది. బ్రహ్మదేవుడు ప్రాణుల 
జీవిత కాలమనే ధాన్యరాసులను కొలవడానికి ఎత్తిన బంగారుకుంచమా అన్నట్టుంది. పడమటిదిక్కు అనే 
అంగన అలంకరించుకునేటప్పుడు ముందుంచుకున్న అద్దమా అన్నట్టుంది. జక్కవల పరితాపం మాన్వే 

యల ౧ 
దివ్యమైన మందుగుళికయా అన్నట్టుంది. పద్మిని అనే నాయిక వ్రతఫలమా అన్నట్టుంది. ముమ్మూర్తుల 
'వెలుగుముద్దయా అన్నట్టుంది. 
యలు ౧ 


క వచ్చెం జల్లని గాడ్సులు, విచ్చెం గమలములు; దమము విరిసి బిలంబుల్‌ 
చొచ్చెం; బద్మమరందము, మెచ్చెం దుమ్మెదలు గ్రోలి మిహిరుండు వొడమన్‌. 1305 


శ సూర్యోదయ సమయంలో చల్లని గాలులు వీచాయి. పద్మాలు పూచాయి. చీకట్టు పటాపంచలై 
గుహలలో దూరాయి. తుమె ్యదలు తమ్మిపూదేనియను త్రాగి ఆనందించాయి. 


క. సంకాశితోదయాచల, పంకజసఖ కిరణరాగ పరిపూర్ణంబై 
పంకేరుహ గర్భాండము, కుంకుమ సలిలంపు( గ్రోవి కొమరున నొప్పెన్‌. 1306 


* త్రూరుపుకొండపై ఉదయించిన సూర్యుని కిరణాల అరుణిమతో నిండినదై, బ్రహ్మాండము కుంకుమ 
నీటితో కూడిన బుడ్డివలె సొబగారింది. 


వ. తదనంతరంబ. 1307 


సీ పాషాణ వల్మీక సంకాదిరహితంబు మృదుల కాంచననిభ మృణ్మయంబు 
గమనీయ కస్తూరికా జలసిక్తంబు బద్దచందనదారు పరివృతంబు 
మహనీయ కుసుమదామ ధ్వజతోరణ మండితోన్నత మంచమధ్యమంబు 
బ్రాహ్మణ క్షత్రాది పౌరకోలాహలం బశ్రాంత తూర్యత్రయాంచితంబు 

ఆ. నిర్మలంబు సమము నిష్కంటకంబునై, పుణ్యపురుషు మనము. బోలి కంస 
సైన్య తుంగ మగుచు సంతుష్ట లోకాంత, రంగమైన మల్లరంగ మొస్పె. 1308 


* అప్పుడు మహారాజు కంసుడు మల్లయుద్దానికి సిద్దం చేయించిన క్రీడారంగము రాళ్ళు, పుట్టలు, 
బురద లేనిదై, మెత్తని బంగరువన్నెమట్టితో ఒప్పింది. అది కమ్మని కస్తూరిజలంతో తడుపబడింది. దానికి 
చుట్టూ గందపు కర్రలతో కంచె అమర్చబడింది. గొప్పపూలదండలతో, పతాకలతో, తోరణాలతో అలంకృత 
మయింది. ఎత్తైన ఆసనములమధ్య ఆ రంగం నిర్మించబడింది. బ్రాహ్మణులు, క్షత్రియులు- అదిగా గల 
పురప్రజల కోలాహలంతో అది నిండిఉంది. ఎడతెగకుండా మోగుతున్న వాద్యధ్వానాలతో ఎసలారింది, అది 
పుణ్యపురుషుని మానసం మాదిరి మాలిన్యం లేనిదై, సమమై, కంటకరహితమై శోభిల్లింది. కంసుని సైన్యంతో 
ఉన్నతమై చెన్నుమోరింది. జనుల హృదయాలకు సంతోషం సమకూరుస్తున్నది. 

క. ఆ మల్లరంగపరిసర, భూమిస్థిత మంచమందు భోజేంద్రుండు మా 

న్యామాత్యసంయుతుండై, భూమీశులు గొలువ నుండె. బొక్కుచు నధిపా! 1309 


* ఆ మల్లరంగానికి సమీపాన ఉన్న ఉన్నతాసనమందు భోజరాజేం[ద్రుడైన కంసుడు మాన్యులగు 
మంత్రులతో గూడి, సామంతులు సేవిస్తుండగా, ఖేదపడుతూ కూర్చుని ఉన్నాడు. 


ను. సకలాంభోనిధి మేఖలానహనముం జాలించి యేతెంచు నా 
గ కులాగంబుల భంగి నొప్పుచు( దగం గైసేసి చాణూర ము 
ష్టికకూటుల్‌ శలతోసలుల్‌ గురువులన్‌ సేవించుచున్‌ రంగ ధా 
తికి నేతెంచిరి తూర్య ఘోషముల నుద్రేకం బనేకంబుగన్‌. 1310 


* సమస్త సముద్రాలు మొలనూలుగా ఉన్న భూమండలాన్ని మోయడం మానుకొని నడిచివస్తున్న 
కులపర్వతాల మాదిరి ఒప్పుతూ, తగినట్టు అలంకరించుకొని చాణూరుడూ, ముష్టికుడూ, శలుడూ, తోసలుడూ 
తమ ఉపాధ్యాయులను కొలుస్తూ నానావిధాలైన వాద్యశబ్దాలకు ఉద్రేకం చెలరేగగా రంగస్థలానికి చేరినారు. 


క. నందాదులైన గోపకు, లందటు. జని కానుకలు సమర్పించి నృపున్‌ 
సందర్శించి తదనుమతి(4 జెంది మహామంచముల వసించిరి వరుసన్‌. 1311 


* నందుడు మొదలైన గోపాలు రందరూ వెళ్ళి కంసరాజును సందర్శించి కానుకలు సమర్పించి 
అతని అనుజ్ఞతో పెద పెద ఆసనాలపసెై వరుసగా కూర్చున్నారు. 
Sy at 2 ల్‌ 
వ. అంత రామకృష్ణులు నలంకృతులై మల్లదుందుభి నినదంబు విని సందర్శన కుతూహలంబున. 1312 


* అంతట బలరామకృష్ణులు అలంకరించుకొన్నవారై జెట్టీల భేరీనినాదాలు విని మల్లరంగం చూడటానికి 
ఉబలాటపడ్డారు. 


క. ఓడక రంగద్వారము, జాడం జని వారు కనిరి సమద కువలయా 
పీడంబున్‌ భిన్నపరా, క్రీడంబుం బ్రమదకంటకిత చూడంబున్‌. 1313 

* రామకృష్ణులు జంకూ గొంకూ లేకుండా రంగస్థలం వాకిలి దగ్గరకు వెళ్ళి మదంతో కూడిన కువల 
యాపీడమనే కుంజరాన్ని చూచారు. అది (గ్రొచ్చి కోరాడటంలో ఇతర గజాలను (క్రిందుపరుస్తుంది. ఆ 
మత్తేభరాజం అధికమదంతో గగుర్చొడిచిన ముందల గలది. 


వ. కని తత్కరిపాలశ్రేష్ణుండైన యంబష్టునికి మేఘనాద గంభీర భాషణంబుల రిపుభీషణుండగు హరి 
యిట్లనియె. 1314 


* అరిభయంకరుడైన శ్రీహరి ఆ మదేభాన్ని అవలోకించి మేఘగర్దనంవలె గంభీరమైన కంఠంతో 
మావటివాళ్లకు నాయకుడైన వానిని చూచి ఇట్లన్నాడు. 


-: శ్రీ కృష్ణుండు కువలయాపీడ మను గజంబును వధించుట :- 


శా. ఓరీ! కుంజరపాల! మా దెసకు నీ యుద్యన్మదేభేంద్రముం 
బ్రేరేపం బనిలేదు; త్రిప్పు; మరలం టబ్రేరేంచినన్‌ నిన్ను గం 
భీరోగ్రాశని తుల్యముష్టి హతులన్‌ భేదించి నే. డంతకుం 
జేరం బుత్తు మహత్తరద్విపముతో సిద్ధంబు యుద్దంబునన్‌. 1315 


* ఓరీ! మావటీ! మా వైపుకు ఈ మత్తమాతంగాన్ని తోలవలసిన పని లేదు. వెనుకకు మరలించు, 
డీ కొలిపినావా పోరాటంలో నీ మదపుటేనుగుతో పాటు నిన్ను గంభీరమైన, దారుణమైన, పిడుగుపాటులవంటి 
నాపిడికిలి పోటులతో పొడిచి చంపుతాను. యముని పాలికి ఇపుడే పంపుతాను. ఇది తథ్యం. 

వ. అని పలికి. 1316 


ఉ. మించిన కొప్పు. జక్కనిడి మేలన( బచ్చని చీర కాసె బం 
ధించి లలాటకుంతలతతిన్‌ మరలించుచు సంగర క్రియా 
చుంచుత( బేర్చి బాలకు(డు చూచు జనంబులు దన్ను “బాపురే”? 
యంచు నుతింప డగ్గజణీయె హస్తజితాగము గంధనాగమున్‌. 1317 


* ఇలా పలికి చొక్కమైన జట్టుముడిని చక్కచేసికొని, మెల్లగా పీతాంబరాన్ని దట్టిగా బిగించి కట్టుకొని, 
నుదుటట్రేలాడే ముంగురులను పైకిత్రోసుకుంటూ యుద్దకార్య నైపుణ్యంతో విజృంభించి బాలుడైన కృష్ణుడు 
చూచేవారు సెబాసని తన్ను మెచ్చుకుంటుండగా తొండంతో కొండలను పిండిచేసే ఆ మత్తవేదండాన్ని 
సమోపించాడు. 


క. అంజక బాలకు( డనియును, గొంజక దయమాలి రాజకుంజర! యంతం 
గుంజరమును డీ కొలిపెను, గుంజరపాలకుండు గోపకుంజరుమీ(దన్‌. 1318 
* ఓ రాజోత్తమా! మావటివాడు బాలుడని సందేహింపక కరుణమాలి కంసుని ఆజ్ఞానుసారం గోపకుల 
(శ్రేష్టుడైన శ్రీకృష్ణునిపైకి ఏనుగును డీకొలిపినాడు. 

న. మణీయు న య్యనేకపం బనేకపపాలక ప్రేరితం బయి, మహావాత సంఘాత సముద్దూతంబగు 
విలయకాల కీలికేళిని బిట్టు మిట్టిపడి, మృత్యుదేవత యెత్తునం, గాలుపోలిక, శమనుని గమనిక, 
నెదిరి మదసలిల పరిమళ లుబ్ద పరిభ్రమద్రమర గాయక రుంకృతు అహంకృతి సంసాదింపం, 
గులకుంభినీధర గుహాకుంభ గుంభనంబుగ ఘీంకరించి, రోషభీషణ శేషభోగిభోగ భయంకరంబగు 
కరంబున శౌరిం జీరి, చీరికిం గొనక, పట్టిన నట్టిట్టు గెంటి, విధుంతుద వదన గహ్యరంబువలన 
విడివడి యుణుకు తరణికరణి దర్పించి కుప్పించి, పాదమధ్యంబునకు నసాధ్యుండై దూఈటి 
మాటుపడినం గ్రోధబంధురంబై సింధురంబు మహార్ద్షవమధ్య మంథాయమాన మంథర మహీధరంబు 
కైవడి జిణజిణం దిరిగి, కానక భయానకంబై గాలివెరవునం గని పొంగి చెంగటం బ్రళయదండిదండ 
ప్రశస్తంబగు హస్తంబు వంచి వంచించి చుట్టిపట్టి పడవేయం గమకించినం జలింపక తెంపున హరి 
కరి పిటింది కుణీకి మహారాహువాల వల్లికా కర్షణోదీర్లుం డగు సుపర్గు తెణంగున నెగిరి శుండాలంబు 
వాలంబు లీలం గేల నొడిసిపట్టి జలిపించి పంచవింశతి బాణాసన ప్రమాణదూరంబు బీరంబునం 
ద్రిప్పివైవ, న వ్యారణంబు దుర్నివారణంబై రణంబున కోహటింపక సవ్యాపసవ్య పరిక్రమణంబుల 
నవక్రంబై కవిసిన, నపసవ్య సవ్యక్రమంబుల దప్పించి, రొప్పి కుప్పించి యెదుర్కొనిన( గర్కశుం 
డయి, మేచకాచల తుంగ శృంగ నిభంబగు కుంభికుంభంబు చక్కటివ్రక్కలై చెక్కలెగయ దురంత 
కల్పాంత జీమూత ప్రభూత నిర్వాత నిష్టురంబగు ముష్టి సారించి యూంచి పొడిచినం దద్వికీర్లపూర్ణ 
రక్త సిక్త మౌక్తికంబులు వసుంధరకు సంధ్యారాగ రక్తతారకాచ్చన్నం బగు మిన్ను చెన్నలవరింప 
నిలువరింపక మొగ్గి మో(కరిలి, మొగ్గక దిగ్గన న గ్గజంబు లేచి, చూచి, త్రోచి, నడచి, సంహారసమయ 
సముద్రసంఘాత సంభూత సముత్తుంగ భంగ సంఘట్టితం బగు కులాచలంబు [క్రియ గమ్మణ 
న మ్మహాభుజుని భుజాదండంబులవలన ఘట్టితంబై, కట్టలుక ముట్టి నెట్టి, డీకొని ముమ్మరంబుగం 
గొమ్ములం జిమ్మిన, న మ్మేటి చేసూటి మెజసి హస్తాహస్తి సంగరంబున( గరంబొప్పి దప్పింబడక 
నొప్పించిన, నకుంఠిత కాలకంఠ కఠోర భల్లభగ్నం బగు పురంబు పగిది, జలధిం జటుల రుంర్రూూనిల 
వికలంబగు కలంబు కైవడి న మ్మదకలంబు బలంబు దక్కిచిక్కి స్రుక్కువడి లోభికరంబునుం 
బోలె దానసలిలధారా నిరహితంబై, విరహి తలంపునుం బోలె నిరంతర చిత్త జాతనిగ్రహంబై, గ్రహణ 
కాలంబునుం బోలె. బరాధీనఖరకరంబై, ఖరకరోదయంబునుం బోలె, భిన్నపుష్కరంబై, పుష్కరవైరి 
విలసనంబునుం బోలె నభాసిత పద్మకంబై యున్న సమయంబున. 1319 


* ఇంకను పలువురు మావంతులు ఆ కువలయాపీడమును పురికొల్సినారు. పెనుగాలిగుంపుచే 
పైకెగసిన ప్రళభయకాలంలోని అగ్నిజ్వాల విధంగా, ఆ మత్తగజం (త్రుళ్ళిపడుతూ మృత్యుదేవత మాదిరీ, 
కాలపురుషుని కైవడీ, యముని తీరునా కృష్ణుణ్ణి ఎదుర్కొన్నది. తన మదజల వాసనమిది ఆసచే చుట్టూ 
తిరుగాడే తుమ్మెదలనే గాయకుల రుంకారం వల్ల ఆ గజం అహంకరించింది. అది కులపర్వత గుహలవంటి 
కుంభాలను తన ఘీంకారంతో పూరించింది. ఆగ్రహోద(గ్రుడైన ఆదిశేషుని పడగవలె భయం గొలిపే తన 
తుండంతో నిర్లక్ష్యంగా శౌరిని పట్టుకుంది. అసాధ్యుడైన హరి అంతట అటునిటు పెనగి రాహువు ముఖగహ్యరం 
నుంచి తప్పించుకొని వెలికురికే భాస్కరుని మాదిరి, చెంగున ఎగిరి దాని కాళ్ళనడుమ దూరి దాగుకొన్నాడు. 

గోవిందుడు కనిపించక పోయేసరికి కువలయాపీడానికి క్రోధం పెల్లుబికింది. మహాసాగరమధ్యంలో పరిభ్రమించే 
మందరగిరిలాగా అది గిరగిర తిరుగాడింది. వాసన పసికట్టి కృష్ణుడున్న చోటు తెలిసికొని ఉప్పొంగిపోయింది. 
'ప్రళభయకాలంలోని యమదండంలాగా ప్రచండమైన తన తొండాన్ని (క్రిందికి వంచి అది పద్మలోచనుణ్ణి 
వంచించి చుట్టి పట్టుకుని పడమొత్తటానికి ప్రయత్నించింది. మాధవుడు చలింపక తెంపుతో దాని 
వెనుకవైపునకు ఉరికినాడు. రాహువుతోకను పట్టిలాగే జగజెట్టి గరుడునిచందంగా శ్రీకృష్ణుడు ఒక్క ఎగురు 
ఎగిరి ఆ ఏనుగువాలాన్ని చేతితో ఒడిసి పట్టుకున్నాడు. పరా(క్రమంతో వందమూరల దూరానికి దానిని 
గిరగిర త్రిప్పి విసరివేశాడు. 


ఆ మదేభం అడ్డుకొనరానిదై, అవక్రపరాక్రమంతో పోరాటానికి వెనుదీయక కుడిఎడమలుగా తిరుగుతూ 
మళ్ళీ మాధవుడి మోదికి ఉరికింది. అప్పుడు కృష్ణుడు కుంజరం కుడిప్రక్కకు తిరిగినప్పుడు తాను ఎడమ 
(ప్రక్కకు, అది ఎడమవైపుకు తిరిగినప్పుడు తాను కుడివైపుకూ తిరుగుతూ దానికి బాగా రొప్పు తెప్పించాడు. 
అతడు కారిన్యం వహించి దానిపైకి చెంగలించాడు. ప్రళయకాల మేఘాలనుండి పడిన కఠోరమైన పిడుగులాంటి 
తన పిడికిలి బిగించి ఈడ్చి ఆ గజ కుంభస్థలాన్ని (గ్రుద్దినాడు. ఎత్తయిన అంజనగిరిశిఖరం లాంటి దాని 
కుంభస్థలం పగిలి ముక్కచెక్కలై ఎగిరిపడింది. ఆ ఇభకుంభంనుంచి నెత్తుటితో తడిసి చెదరి నేలరాలిన 
ముత్యాలు సంజకెంజాయలో ఎ(్రటి నక్షత్రాలతో కప్పబడిన మింటిసొబగును ధరణికి సంతరిం చాయి. 
ఆ శుండాలం అంతతో ఆగక (మొగ్గి మోకరిల్లి సంబాళించుకొని వెంటనే లేచింది. అటునిటు చూచింది. 
ముందుకు ఉరవడించింది. ప్రళయవేళలో సముద్రాల సముత్తుంగ తరంగాలచే కొట్టబడిన కులపర్వతం 
మాదిరి అది మళ్ళీ భుజబల సమేతుడైన శ్రీకృష్ణునిచే కొట్టబడింది. మిక్కుటమైన (క్రోధంతో కువలయాపీడం 
గోవిందుణ్లి ఒక్కుమ్మడిగా తన కొమ్ములతో చిమ్మింది. నందసుతుడు హస్తలాఘవం మోరగా బాహాబాహి 
యుద్దంలో మిక్కిలి విజృంభించి దానిని తల్లడిల్ల చేశాడు. 


అప్పుడు ఆ మదగజం మొక్కవోని ముక్కంటి బల్లెముచే భగ్నమైన పురంలాగా, సముద్రంలో తీవ్రమైన 
రుంరూమారుతంవల్ల పాడైన ఓడలాగా శక్తి కోల్పోయింది. బక్కచిక్కి (స్రుక్కిపోయింది. దానోదకధారలు 
లేని పిసినారి చెయ్యి విధంగా అది మదజలధారలు లేనిది అయింది. ఎడతెగని మదనుని పోరుగల వియోగి 
హృదయంలాగా ఎడతెగక మదిలో జన్మించిన విరోధం కలది అయింది. పరాధీనుడైన ప్రభాకరుడు గల 
(గహణవేళమాదిరి ఎండిన తొండము గలది అయింది. పూచిన తామరలు గల సూర్యోదయం లాగా చీలిన 
తొండపు కొనగలది అయింది. (ప్రకాశింపని పద్మాలు గల చంద్రప్రకాశం మాదిరి, వెలవెలపోయిన ముఖమందలి 
బిందువులు కలది అయింది. 


శా. కాలం ద్రొక్కి సలీలుండై నగవుతో( గంఠీరవేంద్రాకృతిం 
గేలన్‌ భీషణదంతముల్‌ వెతికి సంక్షీణంబుగా మొత్తి గో 
పాలగ్రామణి నీరమౌళిమణియై ప్రాణంబులం బాపె నా 
శైలేం ద్రాభము( బ్రాణలోభము నుదంచత్సారగంధేభమున్‌. 1320 

* ఆ సమయంలో గోపాలశేఖరుడూ, వీరశిరోరత్నమూ అయిన ముకుందుడు పర్వతరాజముతో 
సమానమైనదీ, ప్రాణాలపై ఆస కలదీ అయిన ఆ మత్తకరీంద్రమును మహాసింహం మాదిరి సవిలాసంగా 
నవ్వుతూ, కాలితో త్రొక్కి, చేతితో భయంకరమైన దాని దంతాలు ఊడబెరికి, బక్కచిక్కునట్టు బాది 
(ప్రాణాలు తీసివేశాడు. 


వ. మజియు దంతిదంతతాడనంబుల దంతావళసాలకులం గాలుప్రోలి కనిపి తత్రదేశంబు వాసి. 1321 
3 తర్వాత ఆ ఏనుగు దంతాలతోనే మావటివాండ్రను యమపురికి పంపించి ఆ చోటు వదలిపెట్టాడు. 


ను. కరిదంతంబులు మూపులందు మెజయన్‌ ఘర్మాంబువుల్‌ మోములన్‌ 
నెరయం గోపకులంత నంత మలయన్‌ నిత్యాహవస్టేము లా 
హరిరాముల్‌ సనుదెంచి కాంచిరి మహోగ్రాడంబరాపూరితా 
మర మర్యాది జనాంతరంగము లసన్మల్లావనీరంగమున్‌. 1322 


* కదనరంగంలో కాలు కదపక పోరాడే ఆ రామకృష్ణులు ఏనుగుదంతాలు తమ మూపులపై 
మెరుస్తుండగా, స్వేదబిందువులు ముఖములందు నిండగా గోపాలకులు తము స్ట పరివేష్టించగా బయలుదేరి 
వచ్చి మల్లభూమిని చూచారు. అది దేవమానవుల హృదయాలను మహాభయంకరమైన ఆడంబరంతో 
కలవరపెడుతూ ఉంది. 


సీ, మహితరౌద్రంబున మల్టుర కశనియె నరుల కద్భుతముగ నాథు( డగుచు 
శృంగారమున( బురస్ర్తీలకు( గాము(డై నిజమృత్యువై కంసునికి భయముగ 
మూఢులు బీభత్సమును బొంద వికటు(డై తండ్రికి దయరాంగం దనయు డగుచు 
ఖలులకు విరసంబుగా దండియై గోపకులకు హాస్యంబుగా. గులజు6 డగుచు 


ఆ. బాంధవులకు( బ్రేమ భాసిల్ల వేలుపై, శాంత మొనర యోగిజనుల కెల్ల( 
బరమతత్త్వ మగుచు భాసిల్లై బలునితో, మాధవుండు రంగమధ్యమందు. 1323 


* మల్లరంగంమధ్యలో బలరామసహితుడైన మధుసూదనుడు రౌద్రరసంతో మల్లురకు పిడుగువలె 
కనుపించాడు. అద్భుతరసంతో (ప్రజలకు ప్రభువుగా తోచాడు. శృంగారరసంతో పౌరవనితలకు పంచ 
శరుడుగా భాసించాడు, భయానక రసంతో కంసునికి వానిపాలిటి మృత్యువుగా మూర్తీభవించాడు. 
బీభత్సరసంతో మూర్భులకు వికటమైన వా డనిపించాడు. కరుణరసంతో తండ్రికి కన్నబిడ్డడుగా కాంతి 
ల్లినాడు. వీరరసంతో దుర్మార్గులకు విద్వేషం కలిగించాడు. హాస్యరసంతో గోపకులకు కులదీపకుడు గా 
గోచరించాడు. (పేమరసంతో చుట్టాలకు దేవుడుగానూ, శాంతరసంతో యోగిజనులకు పరబ్రహ స్వరూపు 
డుగానూ (ప్రకాళించినాడు. 


వ. అప్పుడు. 1324 

క. చచ్చిన కుంభీంద్రంబును, వచ్చిన బలమాధవులను వరుసం గని తా 
నొచ్చిన చిత్తముతోడుత. జెచ్చెరం గడు వెజుచె భోజసింహుం డధిపా! 1325 


* ఓ రాజా! ఆ సమయంలో చచ్చిన కువలయాపీడమునూ, వచ్చిన రామకృష్ణులనూ (క్రమంగా 
చూచి భోజకులావతంసుడైన కంసుడు నొచ్చిన మనస్సుతో మిక్కిలి భయపడినాడు. 


ఉ. ధీరుల నస్తమాల్య మణిదీప్త విభూషణధారులన్‌ మహా 
కారుల సర్వలోక శుభకారుల మానన మానినీ మనో 
హారుల రంగభూతల నిహారుల గోపకుమారులన్‌ మహా 
వీరుల. జూచి చూచి తనివిం దుదిముట్టక లోకు లందణున్‌. 1326 


* ధీరులూ; వ(స్తములూ, పూలదండలూ, రత్నాలతో వెలుగొందే నగలు ధరించినవారూ, నటుల 
వేషములో నున్నవారూ, సకల జగాలకూ క్షేమం కలిగించే వారూ, మగవారియొక్క మగువల యొక్కమనసులు 
ఆకర్షించే వారూ, మల్లరంగంలో విహరిస్తున్నవారు, మహావీరులు అయిన ఆ గోపకుమారులను జనులందరూ 
తనివితీరక మాటిమాటికీ చూచారు. 


ఉ. సన్నుత రానుకృష్ణ ముఖచంద్రమయూఖ సుధారసంబులం 
గన్నుల. ద్రావు చందమున. గాంచుచు జిహ్యల నంటి చూచు లీ 
ల న్నుతి సేయుచుం గరములం బరిరంభము సేయుభంగి న 
త్యున్నతి. జూపుచుం దగిలి యొండొరుతోడ రహస్యభాషలన్‌. 1327 


* అందమైన రామకృష్ణుల ముఖచంద్ర బింబాలనుండి ప్రసరించే అమృతరసాన్ని కన్నులతో 
(త్రాగేవిధంగా చూస్తూ, నాలుకలతో చప్పరించి చవిచూచే విధంగా స్తుతిస్తూ, చేతులతో కౌగిలించే విధంగా 
మున్ముందుకు తూలుతూ అక్కడివారంతా ఒకరితో ఒకరు గుజగుజలు పోయినారు. 

క. వసుదేవు నివాసంబున, వసుధన్‌ రక్షింప వీరు వైష్ణవతేజో 

ల్లసనమున( బుట్టినారంట, పసిబిడ్డ అనంగ జనదు పరదేవతలన్‌. 1328 


* వీరు విష్ణుదేవుని తేజోవిలాసంతో భూమిని కాపాడుటకై వసుదేవుని గృహంలో జన్మించినారట. 
పర (బ్రహ్మస్వరూపు లయిన వీరిని పసిపాప లనడం తగదు అనుకున్నారు. 
ఫీ చంపె( రక్కసి బట్టి; చక్రవాకుని. గూల్చె( బడద్రొబ్బె మద్దుల; బకుని జీరె; 
నఘదైత్యు( బొరిగొనె; నడరి వత్సకు( ద్రుంచె; గిరి యెత్తి దేవేంద్రు. గ్రిందు పటిచెం 
గాళియు మర్దించె! గహనానలము ద్రావె( గేశి నంతకుపురిక్రేవ కనిచె; 
మయుపుత్రు( బరిమార్చె; మజీయును దానవ భటుల మర్దించి గోపకుల. గాచె; 


తే. గోపకాంతల మనములఈ గోర్కి( దీర్చె, నీ సరోరుహలోచమం డీ శుభాంగు( 
డీ మహామహుః డీ దిగ్గజేంద్రనిభుండు, మనుజమాత్రుండె తలపోయ మాధవుండు? 1329 

* నళినములవంటి నయనములు కలవాడూ, మంగళకరమైన అంగసౌష్టవము గలవాడూ, గొప్పతేజస్సు 
కలవాడూ, దిగ్గజేంద్రమునకు ద్నీబైనవాడూ, లక్ష్మికి పతియైనవాడూ అయిన శ్రీకృష్ణుడు రక్కసియైన పూతనను 
పట్టి చంపినాడు. సుడిగాలిమైన తృణావర్తుని హతమార్శినాడు. మద్దిమ్రాకులను పడగూల్చినాడు. బకాసురుని 
సంహరించినాడు. అఘుడనే అసురుణ్ణి పొరిగొన్నాడు. విజృంభించి వత్సాసురుణ్ణి వధించినాడు. గోవర్తనగిరి 
నెత్తి దేవేంద్రుణ్ణి అవమానించినాడు. కాళియుడనే నాగరాజును మర్దించినాడు. కార్చిచ్చును (త్రాగివేసినాడు. కేశి 
అనే దానవుణ్ణి యమునిచెంతకు పంపినాడు. మయుని కొడుకైన వ్యోమాసురుని నిర్మూలించినాడు. ఇంకనూ 
ఎందరో దనుజవీరులను దునుమాడి గోపకులను కాపాడినాడు. (వ్రేతల మనసులోని కోరికలను ఈడేర్చినాడు. 
ఆలోచించగా ఇతడు సామాన్య మానవుడు కాడు. 


-: శ్రీకృష్ణ బలరాములు చాణూర ముష్టికులను వధించుట :- 
వ. అని పలుకుచు. బౌరజనులు సూచుచుండ రామకృష్ణులకు( జాణూరుం డిట్లనియె. 1330 


* ఈ విధంగా అనుకుంటూ పురప్రజలు రామకృష్ణులను చూస్తున్నారు. అప్పుడు చాణూరుడు 
రామకృష్ణులతో ఇలా అన్నాడు. 
మ. వనమార్గంబున గోపబాలకులతో వత్సంబులన్‌ మేపుచుం 
బెనంగన్‌ మిక్కిలి నేర్చినా రనుచు నీ పృథ్వీజనుల్‌ సెప్ప మా 
మనుజేంద్రుం డిట మిమ్ము జీర బనిచెన్‌ మల్గాహవక్రీడకుం; 
జనదే కొంతపరాక్రమింప మనకున్‌ సభ్యుల్‌ విలోకింప(గన్‌. 1331 


* అడవిదారులలో గొల్లబుడుతలతో కలిసి దూడలు మేపుతూ జెట్టిపోరులో మిక్కిలి నేర్పు గడించారని 
ఈ పుడమిలో జనులు చెప్పుకుంటుండగా విని మా మహారాజు మల్లయుద్ద క్రీడకు మిమ్ము ఇక్కడికి పిలిపిం 
చాడు. ఇప్పుడు ఇక్కడి సభ్యులు చూస్తుండగా మనం మన మన పరాక్రమాలు కొంత ప్రదర్శించడం సము 
చితం. 


మ. జవసత్త్వంబులు మేలె? సాము గలదే? సత్రాణమే మేను? భూ 
ప్రవరుం బోసన మి మ్మనంగ వలెనే? పాళీ లభీష్టంబులే? 
పవివో? కాక కృతాంత దండకమవో? ఫాలాక్షు నే త్రాగ్నివో? 
నవనీతంబుల ముద్దగాదు; మెస(గన్‌ నా ముష్టి గోపార్భకా! 1332 


* ఓ గొల్లకుల్టా! నీకు జవసత్తాలు బాగున్నవా? సాము నేర్చినావా? తనువు శక్తియుక్తమా? రాజును 
క్షీర మిప్పించమని చెప్పవలెనా? జూదాలంటే నీ కిష్టమేనా? నా పిడికిటి పోటంటే ఏమిటో తెలుసా? ఇది 
పిడుగువంటిది! లేదా యముని కాలదండంలాంటిది. లేదా ముక్కంటి కంటిమంట వంటిది. అర్ధమయిందా? 
నా పిడికిలి గ్రుద్దు వెన్నముద్ద కాదు తింటానికి! 

క. జనములు నేర్చిన విద్యలు జననాథునికొణకు( గాదె? జననాథుండు నీ 
జనములు మెచ్చగ యుద్దం, బున మనముం గొంత ప్రొద్దు పుత్తమె? కృష్ణా! 1333 


* ఓయి కృష్ణా! జనులు విద్యలు నేర్వడం ప్రభువుల మెప్పుకోసమే కదా! రాజూ, ఈ ప్రజలూ మెచ్చు 
కొనేటట్లు మనం మల్లయుదంతో కొంత కాలక్షేపం చేద్దామా! 
౧ ౧ (©) a యలు 


న. అనిన విని హరి యిట్లనియె. 1334 


ఉ. సాములు లేవు; పిన్నలము; సత్వము గల్దన రాదు; మల్ల సం 
గ్రామవిశారదుల్‌ గులిశ కర్కశ దేహులు మీరు! మీకడ 
న్నేము చరించు బెట్టు? ధరణీపతి వేడ్కలు సేయువారముం 
గాము; వినోదముల్‌ సలుప( గాదన వచ్చునె యొక్కమాటికిన్‌. 1335 


* వా డిట్లనగా కృష్ణు డిలా అన్నాడు. 'మాకు సాములు తెలియవు. మేము పిన్నవాళ్ళం. సత్తువ 
ఉందని చెప్పలేము. మో రలో మల్లయుద్దంలో నిష్ణాతులు. వజ్రాయుధం మాదిరి కరకైన శరీరాలు కలవారు. 
ఇట్టి మోతో మే మెట్లా తలపడడం? మోరాజు గారికి వినోదం కలిగించే వాళ్ళమూ కాము. కాని పోరాటకు 
మీరు ఆహ్వానిస్తే ఒక్కసారిగా కాదని ఎలా అంటాము? 


క. నీతోడుత నే. బెనంగెదం బ్రీతిన్‌ ముష్టికునితోడ( బెనలెడి బలు(డు 
గాతత మల్హాహవమున, భూతలనాథునికి మెచ్చు. బుట్టింతు సభన్‌. 1336 


* నీతో నేను పెనగులాడుతాను. ముష్టికునితో మా అన్న బలరాముడూ ఉత్సాహంతో 
పెనగులాడుతాడు. భయంకరమైన మల్లయుద్దంతో భూతలమునకు (ప్రభువైన కంసునకు సభలో ప్రీతి 
కలిగిస్తాను.” 


వ. అనిన విని చాణూరుం డిట్లనియె. 1337 


శా. నాతో( బోరంగ నెంతవాండ? విసిరో నా పాటియే నీవు? వి 
ఖ్యాతుండం; గులజుండ; సద్గుణుండ సత్కర్మస్వభావుండ! స్తీ 
కేతాదృగ్విభవంబు లెల్ల( గలవే? యీ వీట బోరాడుటల్‌ 
వ్రేతల్‌ సూడంగం గుప్పిగంతు లిడుటే? వీక్షింపు గోపార్భకా! 1338 
* హరి మాటలు విని చాణూరుడు ఇలా అన్నాడు. 'అవురా! గొల్లపిల్లవాడా! నాతో పెనగులాడుటకు 
నీ వెంతవాడివి? నీవు నాకు సమానుడ వవుతావా? నేను ప్రసిద్దుణ్ణి, శుద్దమైన కులంలో పుట్టినవాణ్ణి మంచి 
గుణములు గలవాణ్ద సత్కర్మ లాచరించే స్వభావం కలవాణ్ణి, నీకు ఇలాంటి గొప్పతన ముందా? ఈ రాచ 
వీటిలో పోరాటమంటే గొల్లలముందు కుప్పిగంతులు వేయడం కాదుసుమా! బాగా ఆలోచించుకో! 
శా. స్టాణున్‌ మెచ్చండు; బ్రహ్మం గైకొనండు; విష్వక్సేను నవ్వున్‌; జగ 
త్రాణున్‌ రమ్మన డీడుగా( డని; మహాబాహాబల ప్రొఢి న 

క్షీణుం; డాజికి నెల్లి నే. డనండు! వైచిత్రిన్‌ వినోదించు ని 
చ్చాణూరుం డొక గోపబాలు ననికిన్‌ శక్తుండు గాకుండునే? 1339 


* ఈ చాణూరుడు ఈశ్వరుణ్ణి మెచ్చుకోడు. బ్రహ్మదేవుణ్ణి లెక్కచేయడు. విష్యక్సేనుణ్ణి గేలిచేస్తాడు. 
తనకు సాటిరాడని వాయుదేవునిసైతం రణరంగానికి రమ్మని పిలవడు. మిక్కుటమైన భుజబలాతిరేకం 
తరగనివాడు. యుద్దానికి రేపుమాపు అనడు, చిత్రవిచిత్రంగా అలవోకగా ఆహవం చేస్తాడు. ఇట్టి జగజెట్టి 


చాణూరుడు ఒక గొల్లకుట్ణని పనిపట్టడానికి చాలకపోతాడా? 


క. ప్రల్లద మేటికి గోపక!, బల్లిదు(డను; లోకమందు. బ్రఖ్యాతుండ; నా 
చల్లడము క్రింద దూణని, మల్లురు లే రెందు ధరణిమండలమందున్‌. 1340 


* గోవులను మేపే కుర్రవాడా! ప్రగల్బా లెందుకు? నేను మహాబలవంతుణ్ణి, లోకంలో (ప్రసిద్ది 
గాంచిన వాణ్ణి, భూమండలంలో ఎక్కడగానీ ఓడిపోయి నా లంగోటా (క్రింద దూరని జెట్టులే లేరు సుమా! 


సీ, చలమున ననుడాసి జలరాశి. జొరరాదు నిగిడి గోత్రముదండ నిలువ రాదు 
కేడించి కుంభిని క్రిందికి. బోరాదు; మనుజసింహుండ నని మలయ రాదు; 
చేరిన బడవైతు( జెయిసాంపగా రాదు; బెరసి నాముందట( బెరుంగరాదు 
భూనాథహింసకు( బోరాదు నను మీటి; శోధింతు( గానల6 జొరంగ రాదు 


ఆ. ప్రబలమూర్తి ననుచు భాసిల్లంగా రాదు, ధర బ్రబుద్దుండ నని తలు రాదు 
కల్కితనము చూసి గర్వింపంా రాదు, తరము గాదు; కృష్ణ! తల(గు తల(గు. 1341 


* ఓ కృష్ణా! మచ్చరంతో నన్ను సమిపించిన తర్వాత సాగరంలో ప్రవేశించడానికి సాధ్యం కాదు 
(మత్స్యావతారం). పర్వతంచెంత నిక్కి నిలవడానికీ శక్యం కాదు (కూర్మావతారం). అలక్ష్యంతో భూమి క్రిందకు 
దూరడానికి వీలులేదు (వరాహావతారం). సింహమువంటి పురుషుణ్ణి అని పొగరుగా తిరగడానికి కుదరదు 
(నృసింహావతారం). దగ్గరకు వస్తే పడ(ద్రోస్తాను. కనుక చేయి సాచడానికి సందు దొరకదు (వామనావతారం). 
పెనగి నా ఎదుట పెచ్చు పెరగటం అలవికాని పని (త్రివిక్రమ స్ఫురణ). నన్ను దాటి రాజును హింసించడం 
శక్యపడదు (పరశురామావతారం), గాలిస్తాను గనుక అరణ్యాలలో (ప్రవేశించటానికి అవకాశం లేదు (శ్రీరామా 
వతారం). ప్రబలమైన ఆకారం కలవాడనని వి[ర్రవీగుటకు వీలుండదు (బలరామావతారం). పుడమిలో 
'నేను ప్రబుద్దుణ్ణి' అని భావించకు (బుద్దావతారం). కల్కితనంతో (తెలివితేటలతో) గర్వింపరాదు సుమా! 
(కల్య్యవతారం). నాతో యుద్దం చేయడం నీ తరం గాదు. తొలగి పో! 


వ. అదిగాక నీవు శ్రీహరి నంటేని. 1342 


* అదీగాక నీవు 'ఆదినారాయణుడను అంటావా? అలా అయితే విను! 


తే. 

మహిమతో నుండంగ మథురాపురము గాని పొలుపార వైకుంఠపురము గాదు 
గర్వంబుతో నుండ. గంసునిసభ గాని, సంసార రహితుల సభయు. గాదు 
ప్రకటించి వినంగ నా బాహునాదము గాని నారదు వీణాస్వనంబు గాదు 
చదురు లాడ(గ మల్లజన నిగ్రహము గాని, రమతోడి ప్రణయవిగ్రహము గాదు 


వెలసి తిరుగంగ వేదాంతవీథి గాదు, మొజణ(గిపో మునిమనముల మూల గాదు 
సా(గి నడవంగ భక్తుల జాడ గాదు, శౌరి! నా మ్రోల నీ వెందు( జనియె దింక? 1343 


* వైభవోపేతంగా నివసించడానికి ఇది వైకుంఠపురం గాదు, మధురానగరం, దర్శంతో మెలగడానికి 
ఇది సన్నాసుల సభకాదు, కంసుని ఒడ్డోలగం. స్వచ్చందంగా వినడానికి ఇది నారదుని వీణానినాదంకాదు, 
నా భుజాస్సాలనశబ్దం. చతురోక్తు లాడడానికి ఇది లక్ష్మీదేవితోడి 'ప్రణయకలహం కాదు, మల్టురతోడి రణ 
రంగం. యథేచ్చగా సంచరించడానికి ఇది వేదాంతవీథి కాదు. దాగి ఉండడానికి ఇది మునిమనఃకుహరం 
కాదు. ముందుకు వెళ్ళడానికి ఇది భక్తుల సంగతి కాదు. గుర్తుంచుకో! కృష్ణా! ఇక్కడి నుంచి నీ వెక్కడికీ 


వెళ్ళలేవు. 
న. 


ఫీ 


క 


అని పలికి. 1344 


రోషాగ్ని ధూమప్రరోహంబు కైవడి శిరమున సన్నపుశిఖ వెలుంగ 
నాశామదేభేంద్రహస్త సన్నిభములై బాహుదండంబులు భయదములుగ 
లయసమయాంతకోల్లసిత దంష్టలభంగి( జాగిన కోజమీసములు మెజయ 
నల్లని తెగ గల నడగొండ చాడ్సున నాభీలనీలదేహంబు మెజయ' 


జరణహతుల ధరణి సంచలింప(గ నభో, మండలంబు నిండ మల్ల సజుచి 
శౌరిదెసకు నడచె. జాణూరమల్లుండు, పౌరలోకహృదయభల్లు( డగుచు. 1345 


అని పలికి మల్టుడైన చాణూరుడు గగనమండలం నిండేటట్టు భుజాస్సాలనం చేశాడు. కోపమనే 


అగ్ని నుంచి ప్రసరించే సన్నని పొగమాదిరిగా అతని తలపై పిలకజుట్టు ప్రకాశించింది. దిగ్గజముల తొండాలకు 

సమానమైన పొడుగాటి చేతులు భీతిని కలిగిస్తున్నాయి. ప్రళయకాలంలోని యమధర్మరాజు పదునైన కోరల 

విధంగా పొడవైన కోరమీసాలు మెరుస్తున్నాయి. నల్లని నిడుపైన నడగొండలాగా భయంకరమైన నల్లని 

దేహం సెల్లుబుకుతున్నది. అడుగుల తాకిడికి పుడమి దద్దరిల్లగా చాణూరమల్లుడు కృష్ణుడివైపు నడిచాడు. 
౧ D20౧ ౧ ౯౦ — 

ఈ దృశ్యం పట్టణ(ప్రజల హృదయాలకు బల్లి మయింది. 


న. 


ఇ ట్లగ్గలంబగు నగ్గలిక డగ్గటిన మల్లునిం గని మెల్లన మొల్లంబగు బీరంబు వెల్లిగొన, వల్లనవల్లభుం 
డుల్లసిల్లి బాహునాదంబున రోదోంతరాళంబు పూరించి మించి కవిసె; ని ట్లిద్దణు నుద్దవిడి నున్నత 
విషమంబులగు ఠాణ లిడి, కరి కరియును, హరి హరియును, గిరి గిరియునుం దాతు వీ(కం దలపడి, 
యితరేతర హేతిహింసితంబులగు దవానలంబుల తెజంగున. బరస్సర దీర్షనిర్దాత ఘట్టితంబులగు 
మహాభ్రంబుల విభ్రమంబున. నన్యోన్య తుంగ తరంగ తాడితంబులగు కల్పాంతకాల సముద్రంబుల 

రౌద్రంబున నొండొరుల ముష్టిఘట్టనంబుల ఘట్టితశరీరులై దద్దరిలక డగ్గణీ, గద్దన న య్యిద్దణుం 
దిరుగునెడ హరి సాచ్చి పేర్చి యార్చి జెట్టిం బట్టి పడం దిగిచి పాదంబుల జాడించి సముల్లాసంబున 
నెసకంబునకు వచ్చిన మెచ్చి, నొచ్చి య చ్చపలుండు మీటి మోర సారించి, తెరలక, పారలం 
ద్రొబ్బిన న బ్బలానుజుం డుబ్బి, గొబ్బున మేను వర్ధిల్ల నర్జాంగకంబున నుండి జానువుల నొత్తుచు, 
నురవడిం గరవడంబున నున్న నా దుర్మయుండును '“బాల! మేలు మే" లని లీలం గాలు సార నిచ్చి, 
త్రోచినం జూచి యేచి ఖేచరు లగ్గించి యుగ్గడింప న గోపకుమారుండు పాటవంబున రాటవంబునకుం 
జని వెన్నెక్కి నిక్కిన నక్కంసభటుండు మదజలరేఖా బంధురంబగు గంధసింధురంబు చందంబున. 
బదంబును( బదంబునం, గరంబును గరంబునన్‌ గ్రహించి, సహించి, వహించి నైపుణంబున లోసలం 
దిరిగి యట్టిట్టు దట్టించిన దిట్టతనంబునం దిటవు దప్పక య ప్పద్మలోచనుండు కేడించి, యేచి 
సమతలంబున వైచి ప్రచండంబగు వాని పిచండంబు వాగించి కాలం గాలు గీలించి డొక్కరంబు 
గొనిన-న య్యభ్యాసి సభ్యులు సన్నుతింపం (గ్రమ్మజించి జడ్డనం గా లడ్డగించి, రక్షించుకొనిన నా 
రక్షోవైరి వాని కటిచేలంబు వట్టి యెత్తి యొత్తి నడుమ రాగె యిడి, సందువెట్టి నవ్విన నవ్విరోధికాలు 
కాలిలో నిడి వేధించి నిరోధించిన నిరోధంబు. బాసి తిరిగి వసుదేవుపట్టి పట్టిసంబుగొని దట్టించిన 
నుబ్బరిక చేసి చాణూరుండు హరికరంబు వట్టి హుమ్మని నెమ్మొగంబునం గా లిడి మీందైనం గేలి 
బాలకుండు కాలిం గాల నివారించి మీ6 దై నెగడి యుండనీక దుర్వారబలంబున విదలించి లేచి 
గృహీత పరిపంథిచరణుండై విపక్షుని వక్షంబు వజివజ సన్నిభంబగు పిడికిటం బొడిచిన వాండు 
వాడి చెడక విజృంభించి యంభోరాశి మధ్యంబునం దిరుగు శెలంబుపోలిక నేల బిణ జిం దిరిగి 
తన్నిన వెన్నుండు కుప్పించి యుప్పరం బెగసి మీ(ద నుటికిన నతండు కృష్ణపాద సంధి పరిక్షిప్త 
పాదుండై యెగసి లేచి సముద్ధతుం డయ్యె నయ్యెడ. 1346 


* ఈలా మిక్కిలి పూనికతో సమిపించిన మల్టుల్లి గోపాలశేఖరుడు చూచాడు. మెల్లగా పరాక్రమాటోపం 
అతిశయిల్లగా అత డుల్హాసంతో భుజ మప్పళించాడు. ఆ నినాదం భూనభోంతరాళంలో నిండిపోయింది. 
అతడు జెట్టిపైకి ఉరికినాడు. వారిద్దరూ మహావేగంతో హెచ్చుతగ్గెన స్థానాలలో నిలిచి ఏనుగు ఏనుగుతో, 
సింహము సింహంతో, కొండ కొండతో డీకొన్నట్టు ఒకరితో నొకరు తలపడినారు. రెండు కార్చిచ్చులు తమ 
తమ అన్నిజ్యాలలతో ఒండొంటిని పీడించుకొన్నట్టుగా, రెండు మహామేఘములు తమపై పరస్పరం పెద్దపెద్ద 
పిడుగులు రాల్బుకొన్నట్లుగా, ప్రళభయకాలంలోని రెండుసము(ద్రాలు ఒకదానినొకటి సముత్తుంగ తరంగాలతో 
కొట్టుకున్నట్టుగా వారిద్దరూ రౌద్రంతో ఒకరినొకరు పిడికిళ్ళతో (గ్రుద్దుకున్నారు. తబ్బిబ్బుపడక ఇరువురు 
దగ్గరకు చేరుకుని వేగంగా మల్లరంగంలో పరి(భ్రమించారు. 


అప్పుడు హరి విజృంభించాడు. బొబ్బరిస్తూ జెట్టిని పట్టి పడ లాగినాడు. కాళ్ళు జాడించి మిక్కిలి 
ఉల్లాసంతో ఆ మల్లుడు విజృంభించటం వీక్షించి గోవిందుడు మెచ్చుకున్నాడు. చపలుడైన చాణూరుడు 
బాధితు డైనప్పటికీ మెడ నిక్కించి తొలగిపోక మురారిని పొరలాడేటట్టు (త్రోసినాడు. అంతట బలరామ 
సోదరుడు శరీర ముప్పొంగగా తటాలున అర్జాంగకంలో ఉన్నవాడై మోకాళ్ళతో వానిని ఒత్తినాడు. వేగంగా 

'కరవడి మనే ఒక మల్లబంధం పట్టులో ఉండినాడు. అపుడు దుర్నీతిపరుడైన మల్లుడు “డింభకా! మేలు మే” 
లని పలుకుతూ అలవోకగా కాలు చొప్పించి కృష్ణుని పడ(ద్రోసినాడు. అప్పుడు వెన్నుడు చెలరేగి వేల్పులు 
ప్రస్తుతింపగా చాతుర్యంతో వెనుకకు వెళ్ళి చాణూరుని వీపుపై నెక్కి నిక్కినాడు. కంసుని భృత్యుడైన 
చాణూరుడు మదజలధారల చారికలతో నిండిన మదపుటేనుగువలె మాధవుని పాదాన్ని తన పాదంతో, 
చేతిని తన చేతితో పెనవేసి పట్టుకొని నేర్పుతో మల్లరంగంలో తిరుగుతూ అటూ ఇటూ కుదిలించివేశాడు. 


కమలలోచనుడు దిట్టతనమున దిటవు గోల్బోక తొలగి చెలరేగి జెట్టిని సమతలంమోద పడద్రోసి 
పెద్దదైన వాని కడుపుమోద మోదినాడు. తన కాలితో వాని కాలిని మెలిపెట్టి 'డొక్కరి మనే మల్లబంధవిశేషాన్ని 
చూపినాడు. 


మల్లవిద్యాభ్యాసం కల చాణూరుడు సభలోని వారు తన్ను పొగడుతుండగా కృష్ణుని వెనుకకు మరలించి 
తటాలున తన కాలితో అడ్డగించి తన్ను రక్షించుకున్నాడు. రాక్షసవిరోధి యగు కృష్ణుడు వాని దట్టి పట్టి 
యెత్తి ఒత్తి రాగెయిడి సందు పెట్టి నవ్వినాడు. పగతుడైన మల్లుడు తన కాలిని కృష్ణుని కాలితో చేర్చిబాధించి 
నిరోధించాడు. వాసుదేవుడు విరోధి నిరోధాన్ని తప్పించుకొని అడ్డకత్తి చేబూని అదలించాడు. చాణూరుడు 
చెలరేగి శ్రీహరి బాహువు పట్టుకొని హుమ్మని హుంకరించి ముఖాన కాలుపెట్టి మీదు మిగిలాడు. 

లీలామానుష బాలుడైన శ్రీకృష్ణుడు చాణూరుని కాలిని తన కాలితో అడ్డగించి వాని విజృంభణ 
మణచి అడ్డుకొనరాని బలిమితో విదిలించుకొని లేచాడు. పగవాని పాదాన్ని త్రొక్కిపట్టి వజ్రాయుధం వంటి 
పిడికిలితో వాని వక్షంపైన పొడిచాడు. వాడు పోడిమి చెడక చెలరేగినాడు. మథనవేళ సాగరమధ్యమున 
తిరిగే మందర పర్వతం మాదిరి వాడు నేలమోద గిరిగిర తిరుగుతూ కృష్ణుణ్ణి తన్నినాడు. వెన్నుడు కుప్పించి 
గగనమున కెగిరి వానిపై దూకినాడు. కృష్ణుని పాదాల తాకిడికి తన పాదాల సంధిబంధాలు తొలగగా వాడు 
ఎగిరి పైకి లేచి విజృంభించాడు. 


క. బలభద్రుండు ముష్టికు(డును, బలములు మెజయంగ. జేసి బాహాబాహిం 
బ్రలయాగ్నుల క్రియ( బోరిరి, వెలయయ(గ బహువిధములైన విన్నాణములన్‌. 1347 
* అదే సమయంలో పలురకాలైన బలవిన్యాసాలతో బలరాముడు ముష్టికుడు తమ బలం చూపుతూ 
ప్రళయకాలంలో అగ్నుల చందాన బాహువులతో ఒకరినొకరు త్రోసుకుంటూ పోరాటం సాగించారు. 
వ. ఇ వ్విధంబున. 1348 


క. వల్లవులు పెనంగి రున్నత, గల్లులతో భిన్న దిగిభకరవల్లులతో 
మల్లులతో రిపుమానస, భల్టులతో భీతగోపవల్టులతోడన్‌. 1349 


* ఈ మాదిరిగా నిక్కిన చెక్కిళ్లు గలవారూ, దిగ్గజాల తొండాలను భేదించే తీవలవంటి చేతులు 
గలవారూ, శత్రువుల మనస్సులకు బల్లెముల వంటివారూ, గోపకుల సమూహానికి భయము కల్గించే వారూ 
అయిన ఆ మల్లులతో గోపాలబాలకులైన బలరామకృష్ణులు పోరాడినారు. 

వ. ఆ సమయంబున బౌరకాంతలు మూ(కలు గట్టి వెచ్చనూర్చుచు ముచ్చటలకుం జొచ్చి తమలో 
నిట్లనిరి. 1350 


* అప్పుడు మథురలోని మానినులు గుంపులు గూడి వేడి యూర్పులు విడుస్తూ తమలో ఈ 
విధంగా ముచ్చటించుకున్నారు. 


ఉ. మంచి కొమారులం గుసుమమంజు శరీరుల( దెచ్చి చెల్లరే! 
యంచిత వజసారులు మహాద్రి కఠోరులు నైన మల్టురం 
(గ్రించుల. బెట్టి రాజు పెనంగించుచు( జూచుచు నున్నవాండు; మే 
లించుక లేదు; మాను మన డిట్టి దురాత్ముని మున్ను వింటిమే? 1351 


* బారా! కుసుమాలవలె కోమలములైన శరీరాలు కల మంచి బాలురను రప్పించి వజసారులూ, 
పర్వతాలవలె కఠోరులు అయిన వీరులతో మల్లయుద్ధం చేయిస్తూ రాజు వినోదం చూస్తున్నాడు. ఇందులో 
మంచి ఏ కొంచెం కూడా లేదు. పోరు మానండి అని పలుకడు. ఇలాంటి దుర్మార్గులను మునుపు ఎన్నడైనా 
విన్నామా! కన్నామా! 

క. చూచెదరు గాని సభికులు, నీ చిన్న కుమారకులకు నీ మల్లురకున్‌ 

ఓ చెల్ల! యీడు గాదని, సూచింపరు పతికి. దమకు శోకము గాదే? 1352 


* సభాసదులు చూస్తున్నారే కాని ఈ పసిపిల్లలకూ, ఈ మల్లురకూ జోడు కుదరదని రాజుకు 
చెప్పలే కున్నారు. ఇది అధర్మం. ఇది తమకూ, తమ రాజుకూ శోకం కలిగించకపోదు. 


సీ. వేణునాళముల మై వెలసిన మాధవుం డధరామృతము లిచ్చి యాదరించు( 
బింఛదామములమై సెరి(గిన వెన్నుండు మస్తకంబున( దాల్చి మైత్రి నెణపు( 
బీతాంబరములమై బెరసిన గోవిందు డంసభాగమున( బాయక ధరించు 
వైజయంతికలమై వ్రాలిన( గమలాక్షు( డతికుతూహలమున నజుత€ దాల్బు6 


తే. దనరు బృందావనంబున( దరులమైన( గృష్లు. డానందమున జేరి క్రీడ సల్పు 
నెట్టి నోముల నయిన ము న్నిట్టివిధము, లేల కామైతి మోయమ్మ! యింక నెట్టు? 1353 
* మనము పిల్లన[గ్రోవులమై ఉంటే మాధవుడు కెమో శ్రవిసుధ లిచ్చి మన్నించేవాడు. నెమలిపురి దండలమై 
ఉంటే వెన్నుడు నెత్తిపై నిడుకొని నెయ్యం నెరపేవాడు. పచ్చని పట్టువలువలమై ఉంటే గోవిందుడు భుజాలపై 
విడువక ధరించి ఉండేవాడు. వనమాలికలమై ఉంటే కమలాక్షుడు మిక్కిలి ఆసక్తితో కంఠాన కైసేసి ఉండేవాడు. 
అందమైన బృందావనంలో వృక్షాలమై ఉంటే కృష్ణు డానందముతో దరిచేరి (క్రీడించేవాడు. ఓ యమ్మా! 
పూర్వజన్మాలలో ఎట్టి వ్రతాలనైన ఆచరించి ఈలా ఎందుకు కాలేకపోయామో! ఇపు డింకేమి చేయగలం? 
ఉ. పాపపు బ్రహ్మ! గోపికల పల్లెలలోన సృజింపరాదె ము 
న్నీపురిలోపలన్‌ మనల నేల సృజించె? నటైన నిచ్చలున్‌ 

జేపడు( గాదె యీ సుభగు6 జెందెడి భాగ్యము సంతతంబు నీ 
గోపకుమారు( బొంద మును గోపకుమారిక లేమి నోంచిరో! 1354 
* పాపియైన బ్రహ్మ మునుపే మనలను ఆ ్రేపల్లెలో పుట్టించి ఉండకూడదా? ఈ మథురలో ఎందుకు 
పుట్టించాడో! ఆ గొల్లపల్లెలోనేనె పుట్టించి ఉంటే ఈ సుందరాంగుని పొందే సౌభాగ్యం సంతోషం ఎల్లప్పుడు 
మనకు సమకూడి ఉండేవి కదా! ఈ గోపకుమారుణ్ణి పొందడానికి ఆ గోపికలు పూర్వమెట్టి నోములు నోచారో? 


క. గోపాలకృష్ణుతోడను, గోపాలన వేళలందు. గూడి తిరుగు నా 
గోపాలు రెంత ధన్యులొ, గోపాలుర కైన నిట్టి గురురుచి గలదే? 1355 


* గోవులు మేసే సమయంలో గోపాలకృష్ణునితో కలసిమెలసి తిరిగే ఆ గోపాలకు లెంత పుణ్యాత్ములో! 
భూమిని పాలించే ప్రభువులకైనా ఇట్టి గొప్ప అనుభవం ఉన్నదా? 


క. (శమజల కణసిక్తంబై, కమలదళేక్షణుని వదనకమలము మెణసెన్‌ 
హిమజల కణసిక్తంబై, కమనీయం బగుచు నున్న కమలము భంగిన్‌. 1356 


* మంచునీటి చుక్కలచే తడిసి మనోహరంగా ఉండే పద్మం మాదిరి, కమలాక్షుని ముఖకమలం 
చెమటబిందువులచే తడిసి ప్రకాశిస్తున్నది. 


ఆ. సభకు( బోవ రాదు; సభవారి దోషంబు, నెటి(గి యూరకున్న నెణు(గకున్న 
నెజీ(గి యుండియైన నిట్టట్టు వలికిన6 బ్రాజ్ఞాండైన( బొందు బాపచయము. 1357 


* సభకు వెళ్ళరాదు. వెళితే, సభలోనివారు చేసే తప్పిదాలను తెలిసి ఉపేక్షించినప్పటికీ, ఆ దోషాలు 
తెలుసుకోలేక పోయినప్పటికీ,దోషాలు తెలిసి కూడ న్యాయవిరుద్దంగా పలికినప్పటికీ ఎంత పండితుడైనా 
పాపం అనుభవించి తీరుతాడు. 


వ. అని పెక్కండ్రు పెక్కు విధంబులం బలుకుచుండ. దద్సాహు యుద్దంబున. 1358 


క. ధృతి సెడి లోంబడె మల్టుం, డతులిత భవజలధితరికి హతరిపు పురికిన్‌ 
జితకరికిన్‌ ధృతగిరికిం, దత హరిరవభరిత శిఖరిదరికిన్‌ హరికిన్‌. 1359 


* ఈ విధంగా పలువురు పలురీతుల పలుకుతుండగా ఆ ముష్టియుద్దంలో సాటిలేని సంసారమనే 
సముద్రాన్ని దాటడానికి నావవంటివాడూ, శత్రుపురాలనూ ధ్వంస మొనర్చినవాడూ, కువలయాపీడ గజాన్ని 
జయించినవాడూ, గోవర్దనగిరి నెత్తినవాడు, విరివియైన సింహగర్జనంతో పర్వతగుహలను పూరించినవాడూ 
అయిన శ్రీకృష్ణునికి చాణూరుడు ధైర్యం చెడి లోబడిపోయాడు. 


క. హరికిని లోబడి బెగడక, హరియురము మహోగ్రముష్టి నహితుండు పొడువన్‌ 
హరి కుసుమమాలికాహత, కరిభంగి. బరాక్రమించె. గలహోద్దతుండై. 1360 

* విరోధిమైన చాణూరుడు కృష్ణునకు లోబడినప్పటికీ, భయపడక మహాభయంకరమైన పిడికిలితో 
వెన్నుని రొమ్మును పొడిచాడు. పూలదండచే కొట్టబడిన ఏనుగుచందంగా ఆ పోటును లెక్కచేయక 
శ్రీహరి యుద్దమందు విజృంభించి పరాక్రమం చూపినాడు. 


క. శౌరి నెటింజొచ్చి కరములు, క్రూరగతిన్‌ బట్టి త్రిప్పి కుంభిని వైచెన్‌ 
శూరుం గలహ గభీరున్‌, వీరుం జాణూరు ఘోరు నితతాకారున్‌. 1361 


* పరాక్రమవంతుడూ, యుద్దమందు గంభీరుడూ, భీతిగొలిపే వాడూ, దొడ్డదేహం కలవాడూ, వీరుడూ 
అయిన చాణూరుణ్ణి కృష్ణుడు చొచ్చుకొనిపోయి కర్కశంగా వాని చేతులు పట్టుకొని గిరగిర త్రిప్పి నేలపై 
(ac) (ac) ఈ రూ 

కొట్టినాడు. 


క. శోణితము నోర నొలుకంగ, జాణూరుం డట్టు కృష్ణసం భ్రామణ సం 
క్షీణుండై క్లోణిం బడి, ప్రాణంబులు విడిచె. గంసు ప్రాణము గలంగన్‌. 1362 
* ఆ విధంగా అచ్యుతునిచేత గిర గిర త్రిప్పబడిన చాణూరుడు బాగా నలిగినవాడై నోటినుంచి 
నెత్తురు కారగా పుడమి మోదతబడి ప్రాణాలు విడిచాడు. అతని (ప్రాణం పోగానే కంసుని (ప్రాణం కలకబారింది. 


క. బలభద్రుండును లోకులు, బలభద్రుం డన బెనంగి పటుబాహుగతిన్‌ 
బలభేది మెచ్చ ద్రిప్పెను, బలవన్ముప్టికుని. గంసు బలములు బెగడన్‌. 1363 


బలభదద్రుడు నిజంగా బలభద్రుడే (బలముచే క్షేమం కలవాడు) అంటూ లోకులు అంటుండగా, 
ఇంద్రుడు మేలుమేలని మెచ్చుకోగా బలరాము డపారమైన బాహుబలంతో బలవంతుడైన ముష్టికుణ్లి 
పట్టుకొని ఇటూ అటూ త్రిప్పినాడు. అది చూచి కంసుడి సేన బెదరిపోయింది. 


ఆ. త్రిప్పి నేల వైన దిగ్గన రక్తంబు, వదనగహ్యరమున వణదవాజు 


అవి 


ముష్టికుండు ఘోరముష్టి సత్వము సెడి, కూలె గాలి. దరువు గూలినట్లు. 1364 

* బలరాముడు అలా త్రిప్పి త్రిప్పి నేలపై దబ్బున పడవేయగా ముష్టికుని గుహవంటి నోటినుంచి 

నెత్తురు వరదలై పారింది. బలరాముని ఘోరమైన ముష్టిఘాతంతో ముష్టికుడు సత్తువ కోల్పోయి పెనుగాలివల్ల 
మహావృక్షం కూలినట్టు నేలపై గూలినాడు. 

వ. మజియును. 1365 


క. పాటవమున( బలుపిడికిట, సూటిం బడంబొడిచె బలుండు శోషిత ఘన బా 
హాటోప నృపతి కీటుం, గూటున్‌ వాచాటు నధిక ఘోర లలాటున్‌. 1366 


* గొప్ప భుజబలాటోపం కల రాజునకు చీడపురుగులాంటి వాడు, కల్లరీడూ, వదరుబోతూ, మిక్కిలి 
భయంకరమైన నుదురు కలవాడూ అయిన ముపష్టికుల్లి బలభ(ద్రుడు దిటవైన తన పిడికిలితో సూటిగా 
పడబొడివినాడు, 

వ. అంత న ద్దనుజాంతకుండు చరణప్రహరణంబుల భిన్నమస్తకులం జేసి వాని చెలులం గూట 
తోసల శలుల నంతకాంతికంబున కనిచిన. 1367 


* అటు పిమ్మట రాక్షసులకు అంతకుడైన బలరాముడు ముప్టికుణ్ణి మిత్రులైన కూటుడు, తోసలుడు, 
శలుడు అనువారిని తన కాలితాపులతో తలలు పగులగొట్టి యమునిచెంతకు పంపించాడు. 


క. వల్లవబాలకు లని మన, మల్లవరులు పెన(గి నేండు మడిసిరి వీరల్‌ 
బల్లిదులు; తలండు తలండని, చెల్లాచెదరైరి పాణి చిక్కిన మల్లుల్‌. 1368 


* కేవలం గోపాలబాలకు లనే భావంతో వారితో యుద్దం చేసిన మన మల్లశ్రేష్టులు మరణించారు. 
రామకృష్ణులు బలవంతులు; 'తొలగుడు, తొలగుడు' అంటూ తక్కిన మల్లురు చెల్లాచెదరై పారిపోయారు. 


ఉ. మల్టుర జంపి గోపక సమాజములో మృగరాజు రేఖ శో 
భిల్ల(గ(6 బాదపద్మముల( బెల్లుగ నందెలు మోయ వచ్చు నా 
వల్లవ రాజనందనుల వారక చూచి మహీసురాదు ల 
ల్లల్లన సంస్తుతించిరి ప్రియంబుగ( గంసుండు దక్క నందటున్‌. 1369 


అ మల్టులను చంపి గొల్లలమధ్య సింహాలవలె శోభిల్లుతూ అడుగుదామరలందు అందెలు |మోగుతూ 
ఉండగా వస్తూన్న గొల్లలరాజైన నందుని నందనులను బ్రాహ్మణులు మొదలైన వారందరూ రెప్పవాల్పక 
చూచి ప్రీతితో పొగడినారు. ఒక్క కంసుడు మాత్రం మచ్చరంతో వారిని మెచ్చుకోలేదు. 


-: శ్రీ కృష్ణుండు కంసుని వధించుట :- 
వ. అంత సభాజనంబుల కలకలంబు నివారించి మంతులం జూచి కంసుం డిట్లనియె. 1370 


* అంతట సభాసదుల కోలాహలాన్ని నివారించి కంసుడు తన మం(త్రులను చూచి ఈ విధంగా 
అన్నాడు. 


ఉ. వల్లవబాలురన్‌ నగరివాకిటికిన్‌ వెడలంగ ద్రొబ్బు6 డీ 
గొల్లల ముట్టికోల్‌ గొను(డు; క్రూరుని నందుని. గట్టు, డుర్వికిం 
దెల్లము గాగ నేడు వసుదేవుని. జంపుండు; తండ్రి గాండు వీ 
డెల్లవిధంబులం బరుల కిష్టు(డు కావకు( డుగ్రసేనునిన్‌. 1371 


* ఈ గోపబాలకులను పట్టణద్యారం దాటి వెళ్ళేటట్లు త్రోసివేయండి. ఈ గొల్లలను ముట్టడించండి, 
క్రూరుడైన నందుణ్ణి బంధించండి. లోకానికి వెల్లడి అయ్యేటట్లు ఇప్పుడే వసుదేవుణ్ణి చంపివేయండి. ఉగ్రసేనుణ్ణి 
రక్షించవద్దు. వీడు నాకు తండ్రి కాడు. సకల విధాలా శత్రువులకు ఇష్టమైనవాడు. 

వ. అని పలుకు సమయంబున. 1372 


శా, జంఘాలత్వముతో నగోపరి చరత్సారంగ హింసేచ్చ ను 
ల్లంఘింపన్‌ గమకించు సింహము క్రియన్‌ లక్షించి పౌరప్రజా 
సంఘాతంబులు తల్లడిల్ల హరి కంస ప్రాణహింసార్థియె 
లంఘించెం దమగంబు మీందికి రణోల్లాసంబు భాసిల్ల(గన్‌. 1373 


* ఈ (ప్రకారంగా కంసుడు పలుకుతుండగా పిక్కబలంతో కొండశిఖరాన తిరిగే జింకను సంహరిం 
చటానికి కుప్పించి దుమికే సింహకిశోరం లాగున శ్రీకృష్ణుడు కంసుని సంహరింప దలచినవాడై గురిచూచి 
మంచెమోదికి యుద్దోత్సాహంతో దూకినాడు. కొలువులో ఉన్నపురప్రజలంతా తల్లడిల్లినారు. 


క. తమగమున కెగురు యదు స, త్తమగణ్యుని( జూచి ఖడ్గ్డధరు(డై యెదిరెం 
దమ గమివారలు వీరో, త్రమగణవిభు( డన(గ గంసధరణీపతియున్‌. 1374 


* తానున్న మంచెమోదికి ఎగిరి దుముకుతున్న యదుకుల సింహమైన కృష్ణుణ్ణి చూచి మథురాధి 
నాథుడైన కంసుడు, ఖడ్గాన్ని చేత ధరించి ఎదిరించాడు. అతని పక్షంలోని వారంతా కంసుడు వీరోత్తంసుడని 
(ప్రశంసించారు. 


శా. పక్షీంద్రుం డురగంబు( బట్టు విధ మొప్పన్‌ గేశబంధంబు లో 
క్ర క్షోభంబుగ( బట్టి మౌళిమణు లాకల్ఫాంత వేళాపత 
న్నక్షత్రంబులభంగి రాల రణసన్నాహంబు డిందించి రం 
గ క్షోణిం బడంద్రోచెం గృష్లుండు వెసన్‌ గంసున్‌ నృపోత్తంసునిన్‌. 1375 
* పక్షులకు ప్రభువైన గరుత్మంతుడు పామును పట్టే రీతిగా శ్రీకృష్ణుడు కంసుని జుట్టుముడి పట్టు 
కున్నాడు. సభలోని జనులంతా భయ భ్రాంతు లైనారు. ప్రళయకాలంలో నక్షత్రాల మాదిరి అతని కిరీటంలోని 
మణులు జలజల నేల రాలినాయి. యుద్దసన్నాహం అణగించి క్షాత్రకులావతంసుడైన కంసుణ్ణి యదువల్లభుడు 
మల్లరంగస్థలం మీదికి పడ(ద్రోసివేశాడు. 


శా మంచాగ్రంబుననుండి రంగధరణీ మధ్యంబునం గూలి యే 
సంచారంబును లేక చిక్కి జను లాశ్చర్యంబునుం బొందయగా( 
బంచత్వంబును బొందియున్న నిమతున్‌ బద్మాన్షు( డీడ్చెన్‌ వడిన్‌ 
పంచాస్యంబు గజంబు నీడ్చు పగిదిన్‌ బాహాబలోల్లాసియె. 1376 


* కంసుడు మంచెమోది నుంచి మల్ల క్రీడారంగ మధ్యంలో వచ్చి పడి ఎట్టి కదలిక లేక కట్టెలాగాబిగుసు 
కొనిపోయాడు. అక్కడి జను లబ్బురపడుతూ చూస్తుండగా ఆ దుర్మతి అక్కడి కక్కడే మరణించాడు. 
పద్మపత్రాక్షుడైన శ్రీకృష్ణుడు భుజబల విజృంభణంతో కేసరి ఏనుగును ఈడ్చిన విధంగా అతణ్ణి ఈడ్చినాడు. 

క. రోష ప్రమోద నిద్రా, భాషాశన పానగతుల( బాయక చక్రిన్‌ 
దోషగతి( జూచి యైన వి, శేషగతిన్‌ గంసు( డతని( జెందె నరేంధద్రా! 1377 
* ఓ పరీక్ట్మిన్మహారాజా! కంసుడు రోషంలో, సంతోషంలో, నిద్రలో, సంభాషణసమయంలో, భోజనవేళలో, 
నీరు (ద్రావేపట్టులో చక్రాయుధుడైన శ్రీకృష్ణుని ద్వేషబుద్దితోనే, దోషబుద్దితోనే చూచాడు. అయినప్పటికీ 
అతడు భగవంతునే పొంది ఉత్తమగతి అందుకొన్నాడు. 
వ. అ సమయంబున. 1378 


క. గోసాలు( డొక్క డద్దిర!, భూపాలకు( జంపె వీనింబొడువుం డేత 
ద్రూపాలస్యము లేలని, తాపాలఘురోషు లగుచు దర్వోద్దతులై. 1379 
* ఆ సమయంలో 'ఒక్క గొల్లపిల్లవాడు ప్రభుని చంపినాడు. జౌరా! ఎంత ఆశ్చర్యం. వీనిని చుట్టు 
ముట్టండి. ఇంకా ఆలస్యం ఎందుకు?” అంటూ పరితాపంతో అగ్గలమైన కోపంతో పొగరుబోతులై- 


శా. న్యగ్రోధుండును గహ్వండున్‌ మొదలుగా నానాయుధానీక సా 
మగ్రిన్‌ గంసుని సోదరుల్‌ గవియుడున్‌ మాద్యద్గజేంద్రాభుండై 
యుగ్రుండై పరిఘాయుధోల్లసితుండై యొండొండ చెండాడి కా 
లాగ్రక్షోణికి. బంచె రాముడు గరీయస్ట్రేముండై వారలన్‌. 1380 


* కంసుని తోబుట్టువులు న్యగ్రోధుడు, గహ్వుడూ మొదలైనవారు అనేకవిధాలైన యుద్దపరికరాలతో 
కృష్ణుని మీదికి విజ్బంభించారు. అప్పుడు మహాబలుడైన బలభద్రుడు రౌద్రమూర్తియై పరిఘ అనే ఆయుధం 
ధరించి మత్తమాతంగం లాగా ఒక్కొక్కరిని చెండాడి యముని సన్నిధికి పంపినాడు. 

వ. అ య్యవసరంబున. 1381 

క. చేతుల( దాళము లొత్తుచు, జేతోమోదంబుతోడ సిగముడి వీడన్‌ 

బాతర లాడుచు మింటను, గీతము నారదుండు పాడె. గృష్టా! యనుచున్‌. 1382 

* ఆ సమయంలో చేతులతో తాళాలు వాయిస్తూ, జుట్టుముడి వీడగా నారదమహర్షి ఆనందంతో 
ఆకాశంలో 'కృష్ణా' అని పాటలు పాడుతూ నాట్యం చేశాడు. 

క. వారిజభన రుద్రాదులు, భూరికుసుమవృష్టి గురిసి పొగడిరి కృష్ణున్‌ 

భేరులు మోసెను నిర్జర, నారులు దివి నాడి రధిక నటనముల నృపా! 1383 

స పరీక్షిన శహోరాజా! బ్రహ్మ ఈశ్వరుడు మున్నగు వేల్పులు కొల్లలు కొల్లలుగా పూలజల్టులు కురియిస్తూ 
శ్రీకృష్ణుణ్ణి స్తోత్రం చేశారు. దేవదుందుభులు (మోగినాయి. దేవతాంగనలు అనేక విధాలుగా ఆకసంలో ఆడినారు. 

వ. అంతం గంసాదుల కాంతలు భర్భమరణ దుఃఖాక్రాంతలై కరంబుల శిరంబులు మోందుకొనుచు 


నశ్రుధారా పరిషిక్రవదనలై సదనంబులు వెలువడి వచ్చి వీరశయ్యానిద్రితు లయిన విభులం 
గౌంగిలించుకొని సుస్వరంబుల విలపించిరి. అందు గంసభార్య లిట్లనిరి. 1384 

* అంతట కంసుడు మొదలగువారి పత్నులు భర్తల మృతివల్ల శోకాక్రాంతలై చేతులతో తలలు 
బాదుకుంటూ, కన్నీటిధారలతో తడిసిన ముఖాలతో తమ తమ మందిరాల నుండి వచ్చారు. ఏరశయ్యలందు 
దీర్భనిద్ర చెందిన తమ పతులను పరిష్వంగం చేసుకొని రమణీయ గద్గద కంఠధ్వనులతో ఏడ్చినారు. 
వారిలో కంసుని భార్యలు ఇట్టన్నారు. 

సీ గోపాలసింహంబు కోపించి వెల్వడి నిను గజేంద్రుని భంగి నేండు గూల్చి 

యాదవేంద్రానిల మాభీలజవముల నిను మహీజముమాడ్కి నేల వ్రాల్బె 


వాసుదేవాంభోధి వారి యుద్వేలమై నిను దీవి కైవడి నేడు ముంచె 
దేవకీసుతవజి దేవత లలరంగ నిను గొండక్రియ నేండు నిహతు జేసె 


తే. హా మనోనాథ! హా వీర! హా మహాత్మ!, హా మహారాజ! నీ విట్టు హతుండ నయిన 
మనుచు నున్నార మక్కట! మమ్ముంబోలు, కఠినహృదయలు జగతిపై. గలరె యెందు? 1385 
* జీవితేశ్వరా! గోపాలుడనే మృగేం(ద్రం కోపంతో వెడలివచ్చి గజేంద్రునివంటి నిన్ను హతమార్చింది. 
నాథా! యదునాథుడనే మారుతం దారుణవేగంతోవృక్షమునువలె నిన్ను నేలపై (వ్రాల్ఫింది. మహానుభావా! 
వాసుదేవుడనే సముద్రజలం చెలియలికట్టను అతిక్రమించి దీవినివలె నిన్ను ఇప్పుడు ముంచివేసింది. 
మహారాజా! దేవకీ పుత్రుడనే దేవేంద్రుడు దేవతలు సంతోషించే విధంగా కొండవంటి నిన్ను చెండివేశాడు. 
అయ్యో! నీ విలా చనిపోయినప్పటికీ మేము (బ్రతుకుతున్నాము. అక్కటా! మావలె కఠినహృదయం కలవారు 
భూమిమోద ఎక్కడైన ఉన్నారా? 


క. భూతముల కెగ్గుసేసిన, భూతంబులు నీకు నెగ్గు. బుట్టించె వృథా 
భూత మగు మనికి యెల్లను, భూతద్రోహికిని శుభము బొంద దధీశా! 1386 


* ప్రాణులకు నీవు కీడు చేయగా ఆ ప్రాణులే నీకు కీడుచేశాయి. ప్రాణులకు (ద్రోహం చేసినవానికి 
మేలు కలుగదు. బ్రతుకంతా వ్యర్థ మౌతుంది. 


క. గోపాలకృష్ణుతోడను, భూపాలక! మున్ను దొడరి పొలసినవారిన్‌ 
నీ పాల బుధులు సెప్పరె, కోపాలస్యములు విడిచి కొలువం దగదే. 1387 
* మహారాజా! గోపాలకృష్ణుణ్లి ఎదిరించి ప్రాణాలు కోల్పోయిన వారిని గురించి పూర్వం నీ సమక్షంలో 
పండితులు చెప్పలేదా! (క్రోధమూ, జడత్వమూ వీడి గోవిందుని సేవించితే ఎంత బాగుండేది. 


వ. అని విలపించుచున్న రాజవల్లభల నూరార్చి, జగద్వల్లభుం డయిన హరి కంసాదులకు( బరలోక 
సంస్కారంబులు సేయం బనిచి దేవకీవసుదేవుల బంధనంబు విడిపించి, బలభద్ర సహితుండయి, 


వారలకు. బ్రణామంబులు సేసిన. 1388 

* ఈ మాదిరిగా ఏడుస్తున్న రాచయిల్లాం[డ్రను ఓదార్చి లోకేశ్వరుడైన శ్రీకృష్ణుడు కంసుడు మొదలైన 
ed 29) . రా డై 
వారికి పారలౌకికక్రియలు సల్పేందుకు ఆదేశించాడు. దేవకీవసుదేవులను చెణు విడిపించి బలరామునితో 
గూడి వారికి నమస్కారాలు చేశాడు. 


-: శ్రీ కృష్ణుండు దేవకీ వసుదేవుల చెబిమాన్పి యుగ్రసేనునికి పట్టము కట్టుట :- 


మ. కని లోకేశులుగాని నీరు కొడుకుల్‌ గారంచు( జిత్తంబులన్‌ 
జనయిత్రీ జనకుల్‌ విచారపరులై శంకింప( గృష్ణుండు దా 
జన సమ్మోహినియైన మాయ దదభిజ్ఞానంబు వారించి యి 
ట్లనియెన్‌ సాగ్రజుండై మహావినతుండై యానందసంధాయియె. 1389 


* త్రల్లిదండ్రులైన దేవకీవసుదేవులు తమ కుమారులను చూచి “వీరు లోకాలకు ప్రభువులైన దేవతలేగాని 
సాధారణ మానవులు గారు" అని ఆలోచిస్తూ తమ మనస్సులలో సంశయింప సాగారు, అపుడు శ్రీకృష్ణుడు 
అన్న బలభద్రునితో గూడినవాడై, జనులను సమ్మోహింపజేసే మాయాశక్తిని ప్రయోగించి వారి ఎజుకను 
తొలగిస్తూ వినయవిన(ముడై యిట్లన్నాడు. 


సీ. మమ్ము గంటిరి గాని మా బాల్య పౌగండ కైశోర వయసుల గదిసి మీర 
లెత్తుచు దింపుచు నెలమి మన్నింపుచు నుండు సౌభాగ్యంబు లొంద రైతి; 
రా కాంక్ష గలిగియు న్నది దైవయోగంబు తల్లిదండ్రులయొద్ద( దనయు లుండి 
యే యవసరమున నెబ్బంగి లాలితు లగుచు వర్ణిల్లుదు రట్టి మహిమ 


తే. మాకు నిన్నాళ్ళు లేదయ్యె మజియు విను(డు, నిఖిలపురుషార్హ హేతువై నెగడుచున్న 
మేని కెవ్వార లాఢ్యులు మీర కారె, యా బుణము( దీర్స నూటేండ్ల కైన( జనదు. 1390 


* అమ్మా! నాన్నా! మమ్ము ప్రసవించినారే గాని మా బాల్యం, పౌగండం, శైశవం అనే ప్రాయముల్లో 
ప్రీతితో ఎత్తుకుంటూ, దింపుతూ లాలించి, పాలించే భాగ్యాన్ని మిరు పొందలేదు. కోరిక ఉండికూడ దైవ 
యోగముచే అది తీరలేదు. తలిదండ్రుల సమక్షంలో బిడ్డలుండి ఏ సమయంలో ఏ విధంగా బుజ్జగింపులు 
పొందుతూ ఎదుగుతారో అట్టి అదృష్టం మా కిన్నాళ్ళూ లేకపోయింది. ధర్మార్థకామమోక్షములనే పురుషా 
ర్థములు సాధించడానికి కారణమైన ఈ శరీరాలకు కర్త లెవరు? జననీ జనకులైన మోరే కదా! నూరేండ్లకయినా 
మీ బుణం తీర్చుకోడానికి మాకు శక్యం గాదు. 


౧ 


సెలింప( డట్టి కష్టుండు, ప్రల్లదు( డా మీద నాత్మపలలాశి యగున్‌. 1391 


౧ 


క. చెల్లుబడి గలిగి యెవ్వండు, తల్లికి. దండ్రికిని దేహధనముల వృత్తుల్‌ 


* సమర్జుడై ఉండికూడా తన దేహముతో ధనముతో తన తల్లిదండ్రులకు ఎవడు సేవచేయడో అట్టి 
వాడు కష్టుడు, దుష్టుడు. వాడు చచ్చి పరలోకాన తన మాంసం తానే తింటాడు. 

క. జననీజనకుల వృద్దుల, దనయుల గురు విప్ర సాధు దారాదుల నే 
జను(డు ఘను డయ్యు. బ్రోవక, వనరును జీవన్మృతుండు వాండు ధరిత్రిన్‌. 1392 


* ఏ మానవుడు తలిదండ్రులనూ, వయోవృద్దులనూ, చిన్న బిడ్డలనూ, గురువులనూ, బ్రాహ్మణులనూ, 
సాధువులనూ ఇల్లాలు మొదలైనవారిని సమర్దుడై ఉండికూడా పోషింపక దీనాలాపము లాడుతాడో అట్టివాడు 
ఈ భూమిపై (బ్రతికియూ చచ్చినవాడే. 


వ. అదియుం గాక. 1393 


శా. కారాశాలల మా నిమిత్తము మిముం గంసుండు గారింప(గా 
వారింపంగ సమర్దతల్‌ గలిగియున్‌ వారింప(గా రాక ని 
ష్కారుణ్యాత్ములమైన క్రూరుల మహాకౌటిల్య సంచారులన్‌ 
సారాతిక్షములార! మమ్ము. గొజుతల్‌ సైరించి రక్షింపరే! 1394 


* అంతే కాక జననీజనకులారా! మారు మిక్కిలి ఓర్పుగల వారు. మా కారణంగా మిమ్ము కంసుడు 
చెరసాలలో ఉంచి బాధిస్తూ ఉంటే వాణ్ణి వారించే సామర్థ్యం ఉండి కూడా వారించని దయమాలినవాళ్ళం; 
(క్రూరులం; కపటవేషధారులం. మా లోపాలు సహించి మమ్ములను మన్నించండి. 


వ. అని యిట్లు మాయామనుష్యుం డయిన హరి పలికిన పలుకులకు మోహితులై, వారల నంకపీఠంబుల 
నిడుకొని, కౌంగిలించుకొని, కన్నీటం దడుపుచు( బ్రేమపాశబద్దులయి, దేవకీవసుదేవు లూరకుండిరి. 
అంత వాసుదేవుండు మాతామహుం డయిన యుగ్రసేనుని( జూచి. 1395 


* ఈ విధంగా మాయామానుష విగ్రహుడైన శ్రీకృష్ణుడు పలికినాడు. ఆ మాటలకు దేవకీ వసుదేవులు 
మోహము చెందినారు. వారు తమ పుత్రులను ఒడులలో కూర్చుండబెట్టుకున్నారు. గట్టిగా కౌగిలించు 
కున్నారు. కన్నీళ్ళతో వారి శిరస్సులు తడిపారు. (పేమాతిశయంతో మాటలురాక మౌనం వహించారు. 
అప్పుడు శ్రీకృష్ణుడు తన తల్లికి తండ్రిగారైన ఉ(గ్రసేనుణ్ణి తిలకించి ఇలా అన్నాడు. 

చ. అనఘ! యయాతిశాపమున యాదవవీరులకున్‌ నరేశ్వరా 

సనమున నుండరాదు; నృపసత్తమ! రాజవు గమ్ము భూమికిన్‌; 
నిను. గొలువంగ నిర్దరులు నీ కరివెట్టుదు రన్యరాజులం 
బనిగొను టెంత! రమ్ము జనపాలనశీలివి గమ్ము వేడ్కతోన్‌. 1396 


* పుణ్యాత్ముడవైన రాజేంద్ర! యయాతిశాపంవల్ల వీరులై నప్పటికీ యాదవులు రాజపీఠం 
అధిస్టించటానికి వీలుకాదు, కాబట్టి ఈ భూమికి నీవే అధిపతిగా ఉండు. మేము నిన్ను సేవిస్తుంటాము. 
దేవతలే నీకు కప్పం చెల్లిస్తారు. ఇక ఇతరరాజులు నీ ఆజ్ఞ శిరసావహిస్తారని వేరుగా చెప్పడ మెందుకు? 
వేడుకతో (ప్రజాపరిపాలనకు సిద్దపడు. 

వ. అని పలికి. 1397 

క. మన్నించి రాజు. జేసెను, వెన్నుండు సత్యావధాను విశ్రుతదానున్‌ 
సన్నుతమానున్‌ గదన, చ్చిన్నాహితసేను నుగ్రసేనున్‌ దీనున్‌. 1398 


* ఈ విధంగా పలికి సత్యమందు ఏకా[గ్రత కలవాడూ, దానములు సల్పడంలో ప్రసిద్దుడూ, అభిమాన 
వంతుడని పొగడ్త కాంచినవాడూ, సమరంలో శత్రుసైన్యాలను సంహరించేవాడూ, దర్పం లేనివాడూ, అయిన 
ఉ(గసేనుణ్ణి వాసుదేవుడు సంభావించాడు, మథురానగరానికి రాజును గావించాడు. 


వ. తదనంతరంబ తొల్లి కంసభీతులై విదేశంబులం గృశియించు చున్న యదు వృష్టి భోజ మరుదశార్హ 
కుకురాంధక ప్రముఖులగు సకల జ్ఞాతి సంబంధులను రావించి, చిత్తంబు లలర విత్తంబు లిచ్చి 
వారి వారి నివాసంబుల నుండ నియోగించె; న వ్విధంబున. 1399 


3 అటుపిమ్మట శ్రీకృష్ణుడు పూర్వం కంసుడి భయంవల్ల ఇతరదేశాలలో గాసి చెందుతున్న తన 
జ్ఞాతులూ, చుట్టాలూ అయిన యదువులు, వృష్ణులు, భోజులు, మధువులు, దశార్హులు, కుకురులు, అంధకులు, 
అదిగా కల వారి నందరినీ పిలిపించాడు. వారి మనసులు సంతసించేటట్లు వారికి ధనాదికం బహూకరించి 
వారి వారి గృహాలలో నివసించడానికి ఏర్పాట్టు చేశాడు. 


క. మధుసూదన సత్కరుణా, మధురాలోకన విముక్త మానస భయులై 
మధురవచనముల( దారును, మథురానగరంబు ప్రజలు మనిరి నరేంద్రా! 1400 


* కరుణారసంతో నిండిన మధుసూదనుని మధురాతి మధుర మైన కటాక్షవీక్షణాలతో మనసులోని 
భీతి తొలగినవారై తీయతీయని సల్లాపాలతో వారూ, మథురాపట్టణంలోని ప్రజలూ కలసిమెలసి జీవించారు. 


వ. అంత నొక్కనాండు సంకర్షణ సహితుండై నందునిం జీరి గోవిందుం డిట్లనియె. 1401 
* అనంతరం ఒకనాడు గోవిందుడు బలరామునితో కలిసి నందునివద్దకు వెళ్ళి యిట్టన్నాడు. 


శా. తండ్రిం జూడము తల్లి. జూడము యశోదాదేవియున్‌ నీవు మా 
తండ్రిం దల్లియు నంచు నుండుదుము సద్ధర్మంబులం దొల్లి యే 
తండ్రుల్‌ బిడ్డల నిట్లు వెంచిరి? భవత్సౌజన్య భావంబులన్‌ 
దండ్రీ! యింతటివార మైతిమి గదా! తత్తద్వయోలీలలన్‌. 1402 


* జనకా! మేము తండ్రిని చూడలేదు. తల్లిని చూడలేదు. యశోదాదేవీ నీవూ మాతల్లిదండ్రులని 
భావిస్తూ ఉంటిమి. ఇంతకుముందు ఏ తల్లిదండ్రులు తమ బిడ్డలను ఇంత గారాబంగా పెంచారు? నీ 
మంచితనంవల్ల ఆ యా వయసుకు తగిన ఆటపాటలతో పెరిగి ఇంతవారమైనాము! 


ఉ. ఇక్కడ నున్న బాంధవుల కెల్లను సౌఖ్యము సేసి వత్తు మే 
మక్కడికిన్‌; మదీయులకు నందణకున్‌ వినిపింపు మయ్య నే 

మెక్కడనున్న మాకు మది నెన్నండు బాయవు మీ వ్రజంబులో 
మక్కువతోడ మీరు కృప మా కొనరించు క్రియావిశేషముల్‌. 1403 


శో ఇక్కడ మథురానగరంలో ఉన్న చుట్టా లందరికీ మేలు కలిగించి అక్కడికి (వ్రేపల్లెకు మేము 
వస్తాము. ఈ సంగతి మన వారందరికీ చెప్పండి. మరు గోకులంలో ఎంతో మక్కువతో, దయతో మాకు 
చేసిన ఉపచారాతిశయాలు మే మెక్కడున్నా మా మనసునుండి ఎన్నటికినీ మరలిపోవు. 


వ. అని పలికి వస్తభూషణాదు లొసంగి సాదరంబుగం గౌంగిలించు కొని గోవిందుం డనిచిన నందుండు 
ప్రణయ విహ్వలుండై బాష్పజల పూరిత లోచనుం డగుచు వల్లవులుం దానును ట్రేపల్లెకుం జనియె; 
నంత. 1404 


* ఈ ప్రకారంగా పలికి శ్రీకృష్ణుడు వస్త్రాలు, ఆభరణాలు మొదలైన వాటి నిచ్చి ఆదరంతో 
కౌగిలించుకొని సాగనంపివాడు. నందుడు అనురాగంతో విలవిలలాడుతూ కన్నీళ్ళతోనిండిన కన్నులు 
గలవాడై గొల్ల పెద్దలతో కలసి |వ్రేపల్లెకు వెళ్ళిపోయాడు. 

క. గర్గాదిభూసురోత్తమ, వర్గముచే నుపనయనము వసుదేవుడు స 

న్మార్గంబున( జేయించెను, నిర్గర్వ చరిత్రులకును నిజపుత్రులకున్‌. 1405 


* అనంతరం వసుదేవుడు గర్వరహితమైన చరిత్ర కల తన కుమారులకు గర్లుడు మొదలైన 
(బ్రాహ్మణ పురోహితుల సన్నిధిలో యథావిధిగా ఉపనయన సంస్కారం జరిపించాడు. 


క. ద్విజరాజ వంశవర్యులు, ద్విజరాజ ముఖాంబుజోపదిష్ట వ్రతులై 
ద్విజరాజత్వము నొందిరి, ద్విజరాజాదిక జనంబు దీవింపంగన్‌. 1406 


స చంద్రవంశజులలో అ(గ్రగణ్యులై అలరారుతున్న బలరామకృష్ణులు బ్రాహ ణోత్తముల ముఖకమలాల 
నుండి ఉపనయన మంత్రోపదేశములను (గ్రహించినవారై విప్రులు, రాజులు ఆదిగా గల జనులూ, 
గరుత్మంతుడు, ఆదిశేషుడు మొదలైనవారూ దీవన లీయగా ద్విజత్వం (క్షత్రియత్వం) అందుకున్నారు. 


న. ఉపనయనానంతరంబున వసుదేవుండు బ్రాహ్మణులకు సదక్షిణంబులుగా ననేక గోహిరణ్యాది 
దానంబు లొసంగి తొల్లి రామకృష్ణుల జన్మసమయంబులందు నిజమనోదత్తలైన గోవుల నుచ్చరించి 
యిచ్చి కామితార్థంబుల నర్జ్ణులకుం బెట్టె; నిట్టు బ్రహ్మచారులై. 1407 


* ఉపనయన మైన అనంతరం వసుదేవుడు ధరణీసురులకు దక్షిణలతో గూడ ధేనువులు, బంగారము 
మొదలైన అనేకదానాలు చేశాడు. మునుపు రామకృష్ణుల జననకాలంలో తాను మనస్సుతో సంకల్పం చేసి 
దానం చేసిన గోవులను ఇప్పుడు ప్రత్యక్షంగా దానమిచ్చాడు. యాచకులకు వారు కోరిన సమస్తవస్తువుల 
సమర్పించాడు. 

శా ఉర్విన్‌ మానవు లెవ్వరైన గురువాక్యోద్యుక్తులై కాని త 
త్ఫూర్వారంభము సేయ. బోల దనుచున్‌ బోధించు చందంబునన్‌ 
సర్వజ్ఞత్వముతో జగద్గురువులై సంపూర్ణులై యుండియుం 
గుర్వంగీకరణంబు సేయ. జని; రా గోవిందు(డున్‌ రాముండున్‌. 1408 
* ఈ విధంగా (బ్రహ్మచర్య(వ్రతాన్ని అవలంబించిన బలరామకృష్ణులు పుడమిలో మనుజు లెవ్వరు 
గాని గురుకులవాసం చేసి గురువుల ఉపదేశాలు శ్రద్దతో ఆలకించితే తప్ప విద్యావంతులు కాలేరు సుమా! 
అని లోకానికి బోధించాలని భావించారు. సమస్తము నెటిగిన వా రయినప్పటికినీ, జగద్గురువు లయినప్పటికినీ 
పరిపూర్ణు లయినప్పటికినీ బలరామకృష్ణులు ఆచార్యుణ్ణి అన్వేషించుతూ బయలుదేరారు. 


వ. చని మహావైభవరాశియైన కాశిం జేరి తత్తీరంబున నవంతీపుర నివాసియు, సకలవిద్యా విలాసియు 
నైన సాందీపని యను బుధవర్యుం గని యథోచితంబుగ దర్శించి, శుద్దభానవర్తనంబుల భక్తి 
సేయుచుండ, వారలవలన సంతుష్టుండై. 1409 


* రామకృష్ణులు గొప్పవైభవములకు కాణాచియైన కాశీ పట్టణం చేరుకున్నారు. అక్కడ ఉంటున్న 
అవంతీపట్టణ వాస్తవ్యుడూ, సమస్తవిద్యలచే విలసిల్లువాడూ అయిన సాందీపని అనే పండితోత్తముని సముచిత 
రీతి సందర్శించారు. స్వచ్చమైన మనస్సుతో, సత్ర్రవర్తనతో, ప్రగాఢమైన భక్తితో ఆయనను సేవించారు. 
ఆచార్యుడు ఆ శిష్యుల వినయవిధేయతలకు ఎంతో సంతోషించాడు. 

శా, వేదశ్రేణియు నంగకంబులు ధనుర్వేదంబు( దంత్రంబు మ 

న్వాదివ్యాహృత ధర్మశాస్త్రములు నుద్యన్న్యాయముం దర్క వి 
ద్యా దక్షత్వము రాజనీతియును శుద్దప్రక్రియం జెప్పె నా 
భూదేవాగ్రణి రామకృష్ణులకు సంభూత ప్రమోదంబునన్‌. 1410 

శ బాహ్మణోత్తముడైన సాందీపని సంతోషితస్వాంతుడై రామకృష్ణులకు నాలుగు వేదములు, శిక్ష, 
వ్యాకరణము, ఛందము, నిరుక్తము, జ్యోతిషము, కల్పము అను ఆరు వేదాంగములు; ధనుర్వేదము, 
తంత్రము, మనువు మున్నగువారిచే చెప్పబడిన ధర్మశా(స్తాలు, ఒప్పిదమైన న్యాయశా(స్త్రము, తర్కశా(స్తము, 
రాజనీతి మొదలైన వాటిని తేట తెల్లంగా బోధించినాడు. 


క. అణువది నాలుగు విద్యలు, నణువది నాలుగు దినంబు లంతన వారల్‌ 
నెణవాదులైన కతమున, నెటీ నొక్కొకనా(టి వినికి నేర్చి రిలేశా? 1411 


* పరీక్షిన్మహారాజా! రామకృష్ణులు మిక్కిలి నేర్పరు లైనందున అరవైనాలుగు కళలనూ అరవైనాలుగు 
రోజులలో చక్కగా ఒక్కొక్కనా డొక్కొక్క కళవంతున వినికిడిచేతనే నేర్చుకున్నారు. 


క. గురువులకు నెల్ల గురులై, గురులఘుభావములులేక కొమరారు జగ 
ద్గురులు త్రిలోకహితార్థము, గురుశిష్యన్యాయలీల( గొలిచిరి వేడ్కన్‌. 1412 

* గురువులకే గురువు లయినవారూ, ఇతడెక్కువ అతడు తక్కువ అనే భేదభావములు లేక ప్రకాశించు 
లోకగురువులూ అయిన రామకృష్ణులు సంతోషంతో గురుశిష్యన్యాయంతో ఒజ్జయెన సాందీపనిని సేవించారు. 
వ. ఇట్లు కృతకృత్యులైన శిష్యులం జూచి వారల మాహాత్మ్యంబునకు వెజంగుపడి సభార్యుండైన 
సాందీపని యిట్లనియె. 1413 
* ఈ విధంగా కృతార్జులైన శిష్యులను చూచి వారి ప్రభావానికి ఆశ్చర్యపడి భార్యతో ఆలోచించి 
సాందీపని రామకృష్ణులతో ఇట్టన్నాడు. 
శా. అంభోరాశి. బ్రభాసతీర్థమున ము న్నస్మత్తనూసంభవుం 
డంభోగాహముసేయుచున్‌ మునిగి లే. డయ్యెం గృపాంభోనిధుల్‌ 


శుంభద్వీర్యులు మీరు మీ గురునికిం జోద్యంబుగా శిష్యతన్‌ 
గాంభీర్యంబున( బుత్రదక్షిణ యిడం గర్తవ్య మూహింపరే! 1414 


* నాయనలారా! మా కుమారుడు మునుపు సముద్రంలో ప్రభాసమనే ఘట్టాన స్నానం చేస్తూ నీటిలో 
మునిగిపోయాడు. అంతే; మళ్ళీ అగుపించలేదు. దయకు సము(ద్రంలాంటివారూ, ప్రకాశించే ప్రతాపం గల 
వారూ అయిన మీరు మాకు శిష్యులైనారు కనుక మాకు గురుదక్షిణగా అందరికీ అచ్చెరువు గలుగునట్టుగా 
మా కుమారుణ్ణి తెచ్చి ఇవ్వండి. ఇది మో కర్తవ్యంగా గుర్తించండి. 

క. శిష్యులు బలాఢ్యులైన వి, శేష్యస్టితి నొంది గురువు జీవించును; ని 

ర్జూష్యగుణ బలగరిష్టులు, శిష్యులరై గురుని కోర్కి సేయం దగదే? 1415 


* శిష్యులు అత్యంత బలవంతులైతే గురువు విశేషగౌరవంతో కూడిన ఉత్తమస్థితి నొంది తలెత్తుకొని 
జీవిస్తాడు. అనింద్య గుణములతో, అఖండపరా(క్రమంతో విరాజిల్లే మోరు శిష్యులై యుండి గురుని కోరిక 
నెరవేర్చడం న్యాయం కదా! 


వ. అనిన నిని రామకృష్ణులు గుర్వర్థంబుగా దుర్వార రథారూఢులై రయంబునం జని రౌద్రంబున 
సము ద్రంబు( జేరి యిట్లనిరి. 1416 


ష్‌ ఆచార్యుడైన సాందీపని పలుకులు విని రామకృష్ణులు గురువుగారి కోరిక తీర్చడంకోసం ఎదురులేని 
రథాన్ని అధిరోహించారు. తత్‌క్షణం సముద్రుని సమీపానికి వెళ్ళి కోపంతో ఇలా అన్నారు. 
క. “సాగర! సుబుద్ధితోడను, మా గురుపుత్రకుని. దెమ్ము మా తాడిన నీ 
వాగడ మగుదువు; దుస్సహ, వేగరణాభిల నిశిత విశిఖాగ్నులకున్‌'. 1417 


* ఓ సముద్రుడా! మంచిబుద్దితో మా గురువుగారి కుమారుని తెచ్చి మాకు అప్పగించు. బదులు 
మాట్లాడితే సహింపరాని వేగం కలవీ, రణరంగ భయంకరాలూ అయిన మా పదునైన బాణాలు విరజిమ్మే 
అగ్ని జ్వాలలకు నీవు గుతి అవుతావు. 

వ. అనిన వారలకు జలరాశి యిట్లనియె. 1418 


ఉ. 'వంచన యింత లేదు యదువల్లభులార! ప్రభాసతీర్థమం 
దంచితమూర్తి విప్రసుతు( డార్యుండు తోయము లాడుచుండ ను 
తృంచలితోర్మి యొక్కటి ప్రచండగతిం గొనిపోయె. బోవంగా 
బంచజనుండు (మింగె నతిభాసురశీలుని విప్రబాలునిన్‌. 1419 


వ. అని వాని వసియించు చో టెటింగించిన. 1420 


* రామకృష్ణుల పలుకులు విని సాగరు డిట్లన్నాడు. 'యాదవేశ్వరులారా, నామాటలలో మోసం లవలేశం 
కూడా లేదు. ప్రభాసతీర్థంలో అందమైన ఆకారం గలవాడు, మంచివాడు అయిన బ్రాహ్మణబాలుడు స్నానం 
చేస్తుండగా తరంగ మొకటి పై కెగసి భయంకర వేగంతో అతణ్ణి లోనికి గొంపోయింది. అలా తీసుకొని పోగా 
మిక్కిలి ఒప్పిదమైన స్వభావం కల ఆ భూసుర కుమారుణ్ణి పంచజను డనే దైత్యుడు మైంగివేశాడు' అంటూ 
సముద్రుడు ఆ రాక్షసు డుండే చోటు రామకృష్ణులకు తెలిపినాడు. 


శా. శంఖారానముతోడ బంచజను(డున్‌ శంకించి చిత్తంబులో 
సంఖిన్నుండుగ వారి. జొచ్చి దహనజ్వాలాభ హేమోజ్ఞ్యల 
త్పుంభఖాస్రంబున( గూల్చి వాని జఠరంబున్‌ వచ్చి గోవిందు( డ 
ప్రేంఖచ్చిత్తుడు బాలు గానక గురు ప్రేమోదితోద్యోగుందై. 1421 


శ్రీ కృష్ణుడు శంఖం పూరించాడు. ఆ శంఖారావం విని పంచజనుడు భయసందేహాలతో కంపించి 
పోయాడు. శ్రీకృష్ణుడు సాగరజలంలో ప్రవేశించాడు. అగ్నిజ్వాలలతో సమానములై, బంగారుపింజలతో 
రంగారు బాణాలతో పంచజనుని పడగూల్చి వాని పొట్టను చీల్చినాడు. అచంచల మనస్కుడైన శ్రీకృష్ణునకు 
పంచజనుని కడుపులో విప్రకుమారుడు కన్పించలేదు. అతడు గురువుపట్ల గలప్రీతిచే కార్యతత్సరు డయినాడు. 


క. దానవుని దేహజంబగు, మానితశంఖంబు గొనుచు నుసలక బలు(డుం 
దో నేతేరంగ రథియై, దానవరిపు. డరిగె దండధరపురికి నృపా! 1422 


* పరీక్షిన్నరేంద్రా! రాక్షసవిరోధియైన శ్రీకృష్ణుడు నక్తంచరుడైన పంచజనుని శరీరంనుంచి జనించిన 
“పాంచజన్య” మనే గొప్పశంఖాన్ని తీసుకున్నాడు. ఆలసించక బలభద్ర సహితుడై రథము నధిరోహించి 
యముని పట్టణానికి వెళ్ళినాడు. 

వ. చని సంరయమనీనామ నగరంబు( జేరి తద్ద్వారంబున( బ్రళయకాల మేఘగంభీర నినదభీషణం బగు 

శంఖంబు పూరించిన విని వెణ(గుపడి. 1423 

* అలా వెళ్ళి శ్రీకృష్ణుడు 'సంయమని' అనే పేరుగల ఆ యమపురాన్ని చేరి ఆ పట్టణం వాకిట 
ప్రళయకాల మేఘంవలె గంభీర ధ్వనితో భీతిగొలిపే తన శంఖాన్ని పూరించాడు. ఆ శంఖఘోషం విని యమ 
ధర్మరాజు వెరగుపడ్డాడు. 

శా అస్మద్బాహుబలంబు. గైకొనక శంఖారావమున్‌ మాన సా 
పస్మారంబుగ నెవ్వ( డొక్కొ నగర ప్రాంతంబునం జేసె? మ 
ద్విస్మేరానహ రోషసావకునిచే విధ్వస్తుడై వాడు దా 
భస్మంబై చెడు నంచు నంతకు(డు కోపప్రజ్వలన్మూర్తియె. 1424 
* నా భుజబలాన్ని లెక్కచెయ్యక నా మనసుకు (క్రోధావేశం కలిగేటట్టు పురంపొంత ఎవడో శంఖం 
పూరిస్తున్నాడు. వాడు అద్భుతావహమైన నా (క్రోధాగ్నికి బూడిద అయిపోతాడు” అంటూ దండధరుడు 
కోపంతో మండిపడుతూ వచ్చాడు. 


వ. వచ్చి రామకృష్ణులం గని వారు లీలామనుష్యు లయిన నిష్ణుమూర్తులని యెజింగి; భక్తితోడం బూజ 
చేసి సర్వభూతమయుండగు కృష్ణునకు నమస్కరించి 'యేమి సేయుదు నానితి మ్మనిన న మృవిత్ముం 
డిట్లనియె. 1425 


* అలా వచ్చి అంతకుడు బలరామకృష్ణుల నవలోకించాడు. వారు లీలలు నెరపుటకై నరులుగా 
అవతరించిన నారాయణులని గ్రహించాడు. భక్తితో పూజించాడు. సకలభూతహృదయ నివాసియైన ఆ పర 
మాత్మకు నమస్సులు సమర్పించి నేనేమి చెయ్యాలో ఆజ్ఞాపించమని అడిగినాడు. యముని మాటలు విని 
అచ్యుతు డిట్టా అన్నాడు. 


క. 'చెప్పెద మా గురునందను6 దప్పు గలుగ జూచి నీవు దండనమునకున్‌ 
దెప్పించినాండ వాతని, నొప్పింపుము మాకు వలయు నుత్తమచరితా!” 1426 


స్‌ పుణ్యశీలుడవైన యమధర్మరాజా! చెపుతాను విను. మా గురుపుత్రునిలో తప్పు కలుగబట్టి దండిం 
చడానికై తెప్పించుకున్నావు. అతణ్ణి ఇప్పుడు మాకు అప్పగించు. మా కతడు కావాలి. 


క. అనిన విని “వీ(డె వీనిం, గొని పొరిడని భక్తితోడ గురునందను ని 
చ్చిన(గృష్ణుడు వీడ్కొనియెను, ఘనదుర్ణనదమను మహిషగమనున్‌ శమనున్‌. 1427 


* శ్రీకృష్ణుని మాటలు విని యమధర్మరాజు 'ఇడుగో వీడే వీనిని తీసుకపాండి' అని భక్తితో గురుపుత్రుని 
ఇచ్చివేశాడు. కృష్ణుడు దుర్మార్గులను అణచివేసేవాడూ, దున్నపై స్వారిచేసేవాడూ అయిన యముణ్ణి వీడ్కొని 
గురుకుమారుణ్ణి తోడ్కొని బయలుదేరి వెళ్ళినాడు. 


వ. ఇట్లు జము నడిగి తెచ్చి రామకృష్ణులు సాందీపనికిం బుత్రుని సమర్పించి “యింక నేమి 
సేయవలయు? నానతిం డనిన నతం డిట్లనియె. 1428 


* ఈ విధంగా యమునివద్దనుండి పుత్రుణ్ణి తెచ్చి గురువర్యుడైన సాందీపని కిచ్చి రామకృష్ణులు 
“ఇంకా ఏమి చెయ్యవలెనో సెలవివ్వండి' అని అడిగారు. అప్పుడు సాందీపని వారితో ఇలా అన్నాడు. 

క. “గురునకు గోరిన దక్షిణం గరుణన్‌ ము న్నెవ్వం డిచ్చె? ఘనులార! భవ 
ద్గురునకు( గోరిన దక్షిణం దిరముగ నిచ్చితిరి మీరు దీపితయశులై. 1429 


* “వీరకుమారులారా! గురువునకు కోరిన దక్షిణ తెచ్చి యిచ్చారు. మీ యశస్సు దిగంతాలలో ప్రకా 
శింప జేశారు. ఇంతవరకు ఎవడైనా తన గురువునకు అత డడిగిన ఇటువంటి దక్షిణ దయతో ఈ విధంగా 
ఇచ్చినవా డున్నాడా?' 


క. కాలుని వీటికి. జని మృత, బాలకు దే నారుల వశమె? భవదీయ కృపన్‌ 
మేలు దొరకొనియె మాకు; వి, శాల మగుంగాత మీ యశము లోకములన్‌. 1430 


* యమసదనానికి వెళ్ళి చచ్చిన పిల్లవానిని తెచ్చియిచ్చుట ఇతరులకు సాధ్యమా? ఎంతో 
శృద్రాభక్తులతో మాకు మేలు కలిగించారు. మీ కీర్తి లోకాలలో విస్తరిల్లు గాక! 


వ. మహాత్ములారా! 'యేను గృతార్జుండ నైతి” నని దీవించిన సాందీపని వీడ్కొని కృతకృత్యులై రామకృష్ణులు 
రథారోహణంబు చేసి మధురకుం జనుదెంచి పాంచజన్యంబు పూరించిన గని నష్టధనంబులు గనినవారి 
భంగిం బ్రజలు ప్రమోదించి; రంత నొక్క నా౭డేకాంతంబున. 1431 


ర్ట పుణ్యాత్ములారా! 'నేను ధన్యుడ నయినాను' అని సాందీపని వారిని దీవించినాడు. గురువుదగ్గర 
సెలవు పుచ్చుకొని కృతార్జ్ణులై రామకృష్ణులు తేరెక్కి మథురానగరానికి వెళ్ళి శంఖాన్ని ఒత్తినారు. అపుడు 
ప్రజలు తాము పోగొట్టుకొన్న ధనాన్ని తిరిగిపొందిన చందాన సంతోషించారు. 


-: శ్రీ కృష్ణుండు గోవకాంతల చెంతకు నుద్ధవుని( బంవుట :- 


శా నాపై. జిత్తము లెప్పుడున్‌ నిలుపుచున్‌ నా రాక గాంక్షించుచున్‌ 
నాపే రాత్మల నానహించుచు వగన్‌ నానాప్రకారంబులన్‌ 
గోపాలాంగన లెంత జాలిథడిరో? కోపించిరో? దూజణీరో? 
ట్రేపల్లెన్‌ నిజనర్మ గేహములలో విభ్రాంతచైతన్యలై. 1432 


* ఒకనాడు శ్రీకృష్ణుడు ఏకాంతంగా ఇలా తలపోశాడు- వ్రేపల్లెలోని గొల్లముద్దియలు సదా నామాదనే 
మనసు లగ్నంచేస్తారు. నా ఆగమనాన్ని ఎదురుచూస్తారు. నా పేరు ఆత్మలో ధ్యానిస్తారు. ప్రణయపారవశ్యంతో 
తమ రహస్య గృహాలలో అనేక విధాలుగా వగ చెందుతుంటారు. పాపం వారెంత దైన్యం పాలవుతున్నారో? 
నాపై ఎంత కినుక వహించారో! నన్నెంతగా దూషించుతున్నారో! 


వ. అని చింతించి. 1433 


క. సిద్ధవిచారు గభీరున్‌,వృద్ధవచోవర్లనీయు వృష్లిప్రవరున్‌ 
బుద్ధినిధి నమరగురుసము, నుద్ధవునిం జూచి కృష్ణు. డొయ్యన పలికెన్‌. 1434 

* ఇలా ఆలోచించి నిశ్చితమైన భావాలు గలవాడు, గంభీరుడు, పెద్దలు మెచ్చదగినవాడు, 
వృష్ణివంశస్థులలో ఉత్తముడు, బుద్దికి గనివంటివాడు, దేవతాగురువైన బృహస్పతితో సమానుడు అయిన 
ఉద్ధవుణ్ణి పిలిపించి అతనితో శ్రీకృష్ణుడు మెల్లగా ఇట్టన్నాడు. 

కా. రమ్మా యుద్ధన! గోపకామినులు నా రాకల్‌ నిరీక్షించుచున్‌ 

సమ్మోహంబున నన్నియున్‌ మణచి యే చందంబునం గుందిరో 
తమ్మున్‌ నమ్మినవారి డిగ్గ విడువన్‌ ధర్మంబు గాదండ్రు; వే 
పొమ్మా! ప్రాణము లే క్రియన్‌ నిలిపిరో ప్రోద్యద్వియోగాగ్నులన్‌. 1435 

* ఉద్దవా! ఇలా రా! ప్రణయమూర్తులైన గోపికలు నా ఆగమనాన్ని ఎదురుచూస్తూ నామోది 
వ్యామోహంతో అన్నీ మరచి పోయి ఎంతగా దుఃఖపడుతున్నారో! నమ్ముకున్న తమ్ము విడవడం ధర్మం 
కాదని వారంటూ ఉండేవారు, వేగంగా వెళ్లు. పెచ్చరిలుతున్న వియోగమనే అన్ని జ్యాలలతో వారెలా ప్రాణాలు 
భరించి ఉన్నారో! 


క. లౌకిక మొల్లక న న్నా, లోకించు ప్రపన్నులకును లోబడి కరుణా 
లోకనముల( బోషింతును, నా కాశితరక్షణములు నైసర్గికముల్‌. 1436 


స్‌ లోకధర్మాలను దిగవిడచి నాయెడ చూపు నిలిపి నాయందు ప్రపత్తి చేసే వారికి నేను లోబడి 
దయామయ దృష్టులతో వారిని కాపాడుతాను. ఆశ్రయించిన వారిని ఆదుకోవడం నాకు స్వభావ సిద్దమైన 
గుణం. 


క. “సందేహము మానుం డర, విందాననలార! మిమ్ము విడువను వత్తున్‌ 
బృందావనముని కని హరి, సందేశము పంపె ననుము సంకేతములన్‌. 1437 


* కమలముల వంటి కన్నులుగల కాంతలారా! సంశయం మానండి. మిమ్ము వదలిపెట్టను. 

బృందావనానికి వస్తాను- అని కృష్ణుడు వార్త పంపినాడని నీవు రహస్యంగా గోపికలతో చెప్పు. 

న. అని మందహాన సుందర వదనారవిందుండై కరంబు కరంబున నవలంబించి, సరసవచనంబు లాడుచు 
వీడుకొలిపిన నుద్ధవుండును రథారూఢుండై సూర్యాస్తమయ సమయంబునకు నందవ్రజంబుసేరి 
ననంబులనుండి వచ్చు గోవుల చరణరేణువులం బ్రచ్చన్నరథుండై మెచ్చి నందుమందిరంబు 
ప్రవేశించిన. 1438 


* అని చిరునవ్వుతో అందమైన అరవిందంవంటి మోము గల గోవిందుడు ఉద్దవుని చేతిని తన 
చేతితో పట్టుకొని రసవంతములైన మాటలు పలుకుతూ సాగనంపినాడు. ఉద్ధవుడు అరదము నెక్కి అర్కుడు 
అస్తమించే వేళకు (వ్రేపల్లైకు చేరినాడు. అడవులలో మేత మేసి వచ్చే ఆలమందల పాదధూళులు అతని 
రథాన్ని కప్పివేస్తుండగా ఉద్దవుడు గోకులం చేరి నందుని మందిరంలో ప్రవేశించాడు. 

శా ఆ పుణ్యాత్ముని. గౌంగిలించుకొని నందాభీరు( డానందియై 
“మా పాలింటికి. గృష్ణు( డీత౮ డనుచున్‌ మన్నించి పూజించి వాం 
ఛా పూర్ణంబుగ మంజులాన్న మిడి మార్గాయాసముం బాసి స 
ల్లాపోత్సాహము తోడ నిట్లనియె సంలక్షించి మోదంబునన్‌. 1439 


* నందుడు ఆనందంతో ఆ పుణ్యాత్ముణ్ణి ఆలింగనం చేసుకున్నాడు. ఇతడు మా పాలిట గోపాలకృష్ణు 
డంటూ సాదరంగా పూజించాడు. కోరిక తీరేటట్టు కమ్మని భోజనం పెట్టినాడు. ప్రయాణం వల్ల కలిగిన 
శ్రమ పోగొట్టినాడు. అతణ్ణి చూచి ముచ్చటింప గోరి ఎంతో సంతోషంతో ఇట్లన్నాడు. 


క. నామిత్రుండు వసుదేవుండు, సేమంబున నున్నవాండె? చెలువుగబుత్రుల్‌ 
సేమంబున సేవింప మ, హామత్తుండైన కంసు( డడ(గిన పీదపన్‌. 1440 


* నాయనా! ఉద్దవా! నా చెలికాడు వసుదేవునకు క్షేమమే కదా! గర్వాంధుడైన కంసుడు కడతేరిన 
తర్వాత తన కుమారుల సేవలు అందుకుంటూ సుఖంగా ఉన్నాడు కదా? 


శా. అన్నా! భద్రమె? తల్లిదండ్రుల మమున్‌ హర్షించి చింతించునే? 
తన్నుం బాసిన గోపగోపికల మిత్రవ్రాతమున్‌ గోగణం 
బు న్నిత్యంబు( దలంచునే? వన నదీ భూముల్‌ ప్రసంగించునే? 
వెన్నుం డెన్న(డు వచ్చునయ్య! యిట మావ్రేపల్లెకు న్నుద్ధవా! 1441 


* అన్నా ఉద్దవా! అక్కడ అందరూ కుశలమేనా? కృష్ణుడు తలిదండ్రులమైన మమ్ము సంతోషంతో 
తలచుకొంటూ ఉంటాడా? తన కెడమైన గోపకులనూ, గోపికలనూ, చెలికాండ్రనూ, ఆలమందలనూ ఎల్ల 
ప్పుడు స్మరిస్తాడా? ఇక్కడి వనాలనూ, నదులనూ గూర్చి ముచ్చటిస్తుంటాడా? ఇటు మాట్రేపల్లెకు వెన్నుడు 
ఎప్పుడు వస్తాడయ్యా? 

క. అంకిలి కలుగక మా కక, లంకేందుని పగిది. గాంతిలసితంబగు త 

త్సంకజ నయనుని నెమ్మొగ, మింక విలోకింప€ గలనె యీ జన్మమునన్‌? 1442 


* కందులేని చందురుని చందంగా అందాలు చిందుతూ కాంతులు వెదజల్లే ఆ కమలాక్షుని 
ముద్దుల ముఖం స్వేచ్చగా ఆలోకించే అదృష్టం ఈ జన్మలో నాకు లభిస్తుందా? 
క. అని హరి మున్నానరించిన, పను లెల్లను జెప్పి చెప్పి బాష్ప్బాకుల లో 
చనుండై డగ్గుత్తికతో, వినయంబున నుండె గోపవీరుం డంతన్‌. 1443 
* ఈ విధంగా గోపాలవరేణ్యుడైన నందుడు శ్రీకృష్ణుడు మునుపు చేసిన కృత్యము అన్నింటినీ 
పలుమారు చెప్పి చెప్పి బొంగురువోయిన కంఠంతో మాటాడలేక కన్నీటితో కలకబారిన కన్నులు గలవాడై 

క. పెనిమిటి బిడ్డని గుణములు, వినుతింప యశోద ప్రేమనిహ్యలమతియై 
చను మొనల బాలు గురియంగ, గనుంగొనలను జలము లొలుకంగా బెగ్గిలియెన్‌. 1444 
* ఈ విధంగా తనపతి గోపాలకృష్ణుని గుణాలు ఉగ్గడిస్తుండగా యశోద ప్రేమతో పరవశమైన 
మనసు గలదై చనుమొనల నుండి పాలు జాలువారగా కనుగొనలనుండి కన్నీటి ధారలు కారగా చలించి 
పోయింది. 


న. ఇట్లు గోవింద సందర్భ్శనాభావ విహ్వలులైన యశోదానందులకు నుద్దవుం డిట్లనియె. 1445 
* ఈ విధంగా కృష్ణసందర్భనం లేమిచే కలత చెందిన యశోదానందులతో ఉద్దవు డిట్లన్నాడు. 


క. జననీజనకుల మిమ్ముం,గనుంగొన శీఘ్రంబె వచ్చు. గని భద్రంబుల్‌ 
వనజాక్షుం డొనరించును, మనమున వగనకు(డు ధైర్యమండనులారా! 1446 


* మీరు ధైర్యంగా ఉండండి. తలిదండ్రులైన మిమ్ము దర్శించడానికి కమలాక్షుడు త్వరలోనే వస్తాడు. 
మిమ్ము చూచి మోకు శుభములు చేకూరుస్తాడు, చింతించకండి. 


మ. బలు(డుం గృష్ణుడు మర్వ్యులే? నసునుతీ భారంబు వారింప వా 
రల రూపంబుల.( బుట్టినాండు హరి నిర్వాణప్రభుం; డెవ్వ(డు 
జ్ఞ్యలు(డై ప్రాణవియోగకాలమున( దత్సర్వేశు. జింతించు, వా( 
డలఘుశ్రేయము( బొందు బ్రహ్మమయుండై యర్కాభుండై నిత్యుందై. 1447 
* రామకృష్ణులు సామాన్యమానవులా? మోక్షమునకు అధినేత యైన శ్రీమహావిష్ణువు భూభారాన్ని 
తొలగించుటకై రామకృష్ణుల రూపాలలో భూమిమీద అవతరించాడు. ఏ మానవుడు జ్ఞానవంతుడై ప్రాణ 
'ప్రయాణకాలంలో, సర్వమునకు (ప్రభువైన ఆ భగవంతుణ్ణి సంస్మరిస్తాడో అట్టివాడు (బ్రహ్మస్వరూపుడై, 
సూర్యునివలె తేజోవిరాజితుడై నిత్యత్వం పొంది ముక్తిరూపమైన (శ్రేయాన్ని చూరగొంటాడు. 


సీ. అట్టి నారాయణుం డఖిలాత్మభూతుండు కారణ మానవాకారుడైన( 
జిత్తంబు లతనిపై( జేర్చి సేవించితి రతికృతార్థుల రైతి; రనవరతము 
శోభిల్లు నింధనజ్యోతి చందంబున నఖిలభూతములందు నత(; డతనికి 
జననీ జనక దార సఖి పుత్ర బాంధవ శత్రు ప్రియాప్రియజనులు లేరు; 


ఆ. జన్మకర్మములును జన్మంబులును లేవు;, శిష్టరక్షణంబు సేయుకొణకు 
గుణవిరహితు. డయ్యు గుణి యయి సర్వ ర, క్షణ వినాశకేళి సలుపుచుండు. 1448 
* అట్టి నారాయణుడు అన్ని ప్రాణులయందు ఆత్మగా ఉన్నాడు. కారణవశంగా మానుషవి గ్రహం 
గెకొన్న ఆయనపై మోరు మనసులు చేర్చి కొలిచారు. మోరు పరమధన్యులు. కట్టెలలో నిప్పుచొప్పున అత 
డెప్పుడూ సకల ప్రాణులందూ ్రకాశిస్తుంటాడు. ఆయనకు తల్లి, తండ్రి, పెండ్లము, స్నేహితుడు, చుట్టము, 
విరోధి, ఇష్టుడు, అనిష్టుడు అంటూ ఎవ్వరూ లేరు. జననమరణాలు లేవు. సజ్జనులను సంరక్షించుటకొరకై 
(త్రిగుణ రహితు డైనను, గుణములు ధరించి సృష్టిస్థితిలయాలు అనే లీలలు సాగిస్తుంటాడు. 

వ. అని మజణీయు. బెక్కువిధంబుల హరిప్రభానము లుపన్యసించుచు నా రేయి గడపి మజునాండు 
దధిమథనశబ్దంబు లాకర్లించుచు లేచి కృతానుష్టానుండై యుద్దవుం డొక్క రహస్య ప్రదేశంబున 
నున్న సమయంబున. 1449 


* అని పలువిధాల ఉద్దవుడు శ్రీకృష్ణుని మహిమలు గూర్చి ముచ్చటిస్తూ ఆ రాత్రి గడిపాడు. వేకువనే 
పెరుగు చిలికే చప్పుళ్ళు విని నిద్రలేచాడు. సంధ్యోపాసనాది నిత్యానుష్టానాలు నెరవేర్చుకుని ఒక ఏకాంతస్థలంలో 
ఉన్నాడు. 

శా. “రాజీవాక్షుండు సుందరాస్యుండు మహోరస్కుండు పీతాంబరుం 

డాజానుస్టితబాహు( డంబురుహ మాలాలంకృతుం డుల్లస 


ద్రాజ త్కుండలు. డొక్క వీరు. డిచటన్‌ రాజిల్లుచున్నా(డు; మా 
రాజీవాక్షుని భంగి” నంచు. గని రా రాజాన్వయున్‌ గోపికల్‌. 1450 


* ఆ సమయంలో గొల్లచెలువలు అక్కడికి వచ్చారు. వారు పద్మములవంటి కన్నులు గలవాడును, 
అందమైన మోము గలవాడును, విశాలమైన వక్షము గలవాడును, పచ్చని పట్టుపుట్టము కట్టినవాడును, 
మోకాళ్ళ వరకు (వ్రేలాడు చేతులు గలవాడును, కమలమాలా విభూషితుడును, మెరుగారు కుండలములు 
దాల్చిన వాడును అయిన ఒకానొక పురుషపుంగవుడు మా కృష్ణునివలె ఇక్కడ ప్రకాశిస్తున్నాడు అని చెప్పుకుంటూ 
చంద్రవంశ్యుడైన ఉద్దవుణ్ణి చూచారు. 


వ. కని లజ్ఞాసహిత హాసవిలోకనంబులు ముఖంబులకుం జెలు వొసంగ నిట్లనిరి. 1451 


* అలా చూచి సిగ్గుతో కూడిన నవ్వులు, చూపులు తమ వదనాలకు సొంపు సంపాదించగా ఆ 
గోపకాంతలు ఉద్దవుడితో ఇలా అన్నారు. 


-: భ్రమరగీతలు :- 


చ. ఎణుగుదు మేము నిన్ను వనజేక్షణ మిత్రుండ వీవు; కూరిమిన్‌ 
మెజయుచు( దల్లిదండ్రులకు మే లెటీ/గింప( బ్రియుండు పంపగా 
నణలెడు భక్తి వచ్చితివి; వారల నైన మనంబులోపలన్‌ 
మజవండు శౌరి మేలు; మణీ మాన్యులు రాజున కెవ్వ రిచ్చటన్‌. 1452 


షై అయ్యా! ఉద్దవా! మేము ని న్నెరుంగుదుము. నీవు కమలములవంటి కన్నులు గల శ్రీకృష్ణుని 
నెచ్చెలివి. ఆయన తన క్షేమం తలిదండ్రులకు తెలుపగోరి నిన్నిక్కడికి పంపగా ప్రస్ఫుటభక్తితో వచ్చావు. 
ప్రియుడైన యదుపతి తన జననీజనకుల నైనా మరచిపోలేదు, ఎంతో నయం! మరి యీ ్రేపల్లెలో 
ఆయనకు సంభావింప దగినవారు మ రెవ్వరున్నారో మాకు తెలియదు. 

క. మునివరు లైనను బంధుల, ఘనసఖ్యము విడువలేరు గాక విడువరే 
సనిమిత్తసఖ్య మా(కటి, పని దీటీన నళులు విరుల బాయునొ లేదో? 1453 
4 సర్వసంగ పరిత్యాగులైన మునిసత్తములు కూడ బంధువుల తోడి స్నేహానుబంధం వదలుకోలేరు. 
మటీ శ్రీకృష్ణుడు తన జననీ జనకులకు ప్రియ మాచరించడంలో వింత ఏముంది? ఇతరులతో చేసే చెలిమి 
ఒక ప్రయోజనాన్ని బట్టి ఏర్పడుతుంది. ఆ ప్రయోజనం తీరగనే ఆ స్నేహబంధం కూడా వదలి పోతుంది. 
ఆకలి తీరిన పిదప తుమె దలు పూలను విడవడం లేదా? 


చ. అని యిటు గోపికల్‌ పలుక నం దొక గోపిక కృష్ణపాద చిం 
తనమున( జొక్కి చేరువను దైవవశంబున( గాంచె నుజ్జ్వల 
త్సునిశిత సద్వివేకము( బ్రసూన మరంద మదాతిరేకమున్‌ 
ఘన మృదు నాదసంచలిత కాముక లోకము. జంచరీకమున్‌. 1454 


* అని యీ ప్రకారం గొల్ల చేడెలు పలుకుతుండగా వారిలో ఒక గోపిక శ్రీ కృష్ణవరణధ్యాన పరవశురాలైంది. 
ఆమె తన సమీపంలో విధివశాన చురుకైన తెలివితేటలు గలదీ, పూదేనెను గ్రోలి మత్తిల్రినట్టిదీ, తన మధురమంజుల 
రుంకారస్వనంతో కాముకులను కలవరపెట్టునదీ అయిన ఒక గండు తుమ్మెదను చూచింది. 


వ. కని హరి తన్నుం (బ్రార్థింప( బుత్తెంచిన దూత యని కల్పించుకొని, యుద్దవునికి నన్యాపదేశంబై 
యెణుకపడ న య్యలికిం దొయ్యలి యిట్లనియె. 1455 


* అలా చూచిన ఆ గోపిక తన్ను వేడుకొనుటకై ప్రియుడు పంపిన దూతగా కల్పించుకొని ఉద్దవునికి 
అన్యాపదేశంగా తాకునట్టు ఆ భ్రమరంతో ఇట్లనింది. 


మ. భమరా! దుర్దనమిత్ర! ముట్టకుము నూ పాదాబ్దముల్‌ నాగర 
ప్రమదాళీ కుచకుంకుమాంకిత లసత్రాణేశ దామ ప్రసూ 
న మరందారుణితాననుండ వగుటన్‌ నాథుండు మన్నించు. గా 
క మము న్నేపుచు( బౌరకాంతల శుభాగారంబులన్‌ నిత్యమున్‌. 1456 


* ధూర్తమిత్రుడ వైన ఓ మధుపా! నీవు మా పాదపద్మాలు స్పృశించవద్దు. మథురాపురకాంతల 
స్తనకుంకుమ అంటుకొన్న మా |ప్రాణవల్లభుని పుష్పమాలికలోని మకరందం గ్రోలి ఆ కుంకుమచేత ఎర్రబడిన 
ముఖము గలవాడవు గదా నీవు! మమ్ము విరాళిబారి ద్రోచి, పౌరాంగనల శోభనగృహాలలో నిత్యము 
కులుకుతున్న నిన్ను అతడు మన్నించునేమో కాని మేము మాత్రం మన్నించము. 


మ. ఒకపువ్వందలి తేనె ద్రావి ముధుసా! యుత్సాహివై నీవు వే 
టొకటిం బొందెడు భంగి మ మ్మధరపీయూషంబునం దేల్లి మా 
యకలంకోజ్ఞ్యల యౌవనంబు( గొని యన్యాసక్తు. డయ్యెన్‌ విభుం; 
డకటా! యాతని కెట్లు దక్కె సిరి? మిధ్యాకీర్తి నమ్మెం జుమీ! 1457 

* ఓయీ! మధుపాయీ! ఒక పువ్వులోని మకరందాన్ని పానంచేసి దానిని దిగవిడిచి, ఉత్సాహంతో 
మరొక్కపువ్వును నీవు ఆశ్రయించినట్సే శ్రీకృష్ణుడు తన అధరసుధారసాన్ని ఒకసారి మమ్ము (గ్రోలనిచ్చి 
మా అచ్చమైన పచ్చియౌవనం కొల్లగొని అన్యకాంతాసక్తు డైనాడు. అయ్యయ్యో! అతడు ఉత్తమశ్షోకుడన్న 
బూటకపు మాటలు నమ్మి శ్రీమహాలక్ష్మి అట్టి చంచలచిత్తునకు కైవస మయినది. 

శా. భృంగా! కృష్ణుడు మంచివా. డనుచు సంప్రీతిం బ్రశంసించె; దీ 

సంగీతంబున నేము సొక్కుదుమె? తచ్చారిత్రముల్‌ వింతలే? 
యంగీకారము గావు మాకు( బురకాంతాగ్రప్రదేశంబులన్‌ 
సంగీతం బొనరింపు వా రిడుదు రోజ న్నీకు నిష్టార్థముల్‌. 1458 


* ఓ భృంగరాజా! శ్రీకృష్ణుడు మంచివాడని అతని నెంతో సంతోషంతో కీర్తిస్తున్నావు. నీ గానం విని 
మేము సొక్కిపోలిపోతా మనుకున్నావా? అతని కథలు మాకు కక్రొత్తవా యేమి? నీ సంగీతం మేము అంగీ 
కరించం. ఆ మథురానగరిలో మగువల యెదుట నీ విద్య (ప్రదర్శించు. వారు మెచ్చుకొని నీకు అభిమతార్థము 
లిస్తారు. 


ను. సమదాళీశ్వర! చూడు ముజ్వలితహాస భ్రూవిజృంభంబులన్‌ 
రమణీయుండగు శౌరిచే. గరంగరే రామల్‌ త్రిలోకంబులం? 
బ్రమదారత్నము లక్ష్మి యాతని పదాబ్దాతంబు సేవించు; ని 
క్కము మే మెవ్వర మా కృపాజలధికిం గారుణ్యముం జేయ(గన్‌. 1459 


ఓ తుమ్మెదల రాయడా! మనోహరుడగు శ్రీకృష్ణుని మందహాస ద్యుతులకూ, బొమముడి విలాసము 
లకూ కరగిపోని కాంతలు స్వర్గ మర్త్య పాతాళ భువనములందు కలరా? లేరు. అన్నుల మిన్న యెన ఆ 
కమలాదేవియే అతని చరణకమలాలను సేవిస్తుండగా ఆ దయాసాగరుని అనుగ్రహించుటకు మే మేపాటి 
వారము? 


శా. రోలంబేశ్వర! నీకు దౌత్యము మహారూఢంబు; నీ నేరుపుల్‌ 
చాలున్‌; మచ్చరణాబ్దముల్‌ విడువు మస్మన్నాథపు త్రాదులన్‌ 
లీలం బాసి పరంబు డించి తనకున్‌ లీనత్వముం బొందు ను 
మ్మేలా వాసె విభుండు? ధార్మికులు మున్నీ చందముల్‌ మెత్తురే? 1460 


* 5 చంచరీకమా! రాయబారం నడపటంలో నీవు చాల గడుసరివి. నీ నేర్పు లిక చాలు. మా చరణ 
పద్మములను విడిచిపెట్టు. మా భర్తలను, పుత్రాదులను చులకనగా వదలి సద్గతిమాట తలపెట్టక తనతో 
లీనమై ఉన్న మమ్ము అతడేల పరిత్యజించాడు? ధర్మాత్ములు ఇలాంటి నడవడులు మెచ్చుదురా? 


శా వాలిం జంపెను వే(టకాని పగిదిన్‌ వంచించి; దైత్యానుజన్‌ 
లోలం బట్టి విరూప( జేసెను; బలిన్‌ లోభంబుతో. గట్టి యీ 


336 పోతన భాగవతము 


తైలోక్యంబు మొణంగి పుచ్చుకొనియెన్‌; ధర్మజ్ఞాండే మాధవుం? 
డేలా షట్సద! యెగ్గు మావలన నీ కెగ్గింపణగా నేటికిన్‌? 1461 
* తాను వేటకానివలె వంచించి వానరరాజైన వాలిని వధించాడు. తనపై మరులు గొన్న రావణుని 
చెల్లెలు శూర్చణఖను ముక్కు చెవులు కోసి విరూపను కావించాడు. పేరాసతో బలిచక్రవర్తిని బంధించి 
మోసపుచ్చి ముల్లోకాలు పుచ్చుకున్నాడు. లక్ష్మీవల్లభుడగు ఆ శ్రీకృష్ణుడు ధర్మ మెరిగినవాడా? మా వల్ల 
తప్పేమున్నది? నీ వతనిని కొనియాడు టెందుకు? 
ఉ. పన్నుగ మింటిపై కెగసి పాణు విహంగములైన వీనులం 
ద న్నొకమాటు విన్న గృహదార సుతాదుల( బాపి విత్త సం 
పన్నత ఉంచి సంసరణపద్దతి( బాపెడువాండు నిత్య కాం 
క్ష న్నెణీ నున్న మాబ్రదుకు సైచునె యేల మధు వ్రతోత్తనూ! 1462 


స స్వేచ్చగా గగనతలంలో ఎగిరిపోయే పక్షులు సైతం చెవులారా అతనిపే రొక్కమారు వింటే ఇల్లు, 
ఇల్లాలు, పిల్లలు మున్నగువారిని ఎడచేసి, విత్తాదికం విసర్జింపజేసి, సంసారమార్గం పోకార్చే ఆ కృష్ణుడు 
ఎడతెగని కోరికలతో న్యాయము తప్పకున్న మా (బ్రతుకులు సహిస్తాడా? 

మ. కమనీయం బగు వే(టకానిపలు కాకర్లించి నిక్కంబుగా( 

దమ చిత్తంబుల జేర్చి చేరి హరిణుల్‌ తద్భాణ నిర్భిన్నలై 
యమితో[గ్రవ్యథనొందు భంగి హరిమాయాలాపముల్‌ నమ్మి దుః 
ఖములం జెందితి మంగజాస్త జనితోగ్రశ్రాంతి నిందిందిరా! 1463 


* ఓ భ్రమరమా! ఆడుజింకలు ఆకర్షణీయమైన వేటగాని పలుకు లాలకించి పారవశ్యంతో చెంతకు 
చేరి వాని బాణాలకు గురియై అతిదారుణమైన బాధను పొందు విధంగా శ్రీకృష్ణుని మాయమాటలు 
నమ్మి మన్మథశరాల తాకిడికి (స్రుక్కి మేము దుఃఖాలపాలైనాము. 


ఉ. బంధుల బిడ్డలన్‌ మగల భ్రాతల. దల్లుల( దండ్రులన్‌ మనో 
జాంధత( జేసి డించి శరణందిన మమ్ము నియోగదుర్హశా 
సింధువులోన€ ద్రోచి యిటు చేరక పోవుట పొడి గాదు; పు 
పృంధయ! మీ యధీశునకు( బాదములం బడి యొత్తి చెప్పవే! 1464 


శక షట్సదా! చుట్టాలనూ, సుతులనూ, భర్తలనూ, అన్నదమ్ములనూ, తలిదం|(డ్రులనూ కామాం 
ధత్వముచే విడనాడి తన్నే శరణుజొచ్చినాము. ఇట్టి మమ్ము విరహసాగరమున (త్రోసివైచి ఈ రీతి మావంక 
చేర రాకుండుట న్యాయము కాదని ఏలికయైన శ్రీకృష్ణునకు పాదప్రణామం చేసి గట్టిగా నొక్కిచెప్పు. 


సీ, కాంచనరత్న సంఘటిత సౌధంబులే మా కుటీరంబులు మాధవునకు 
వివిధ నరేంద్రసేవిత రాజధానియే మా పల్లె యదువంశ మండనునకు? 

సురభి పాదప లతాశోభితారామమే మూ యరణ్యము సింహమధ్యమునకు( 
గమనీయ లక్షణ గజతురంగంబులే మా ధేనువులు కంసమర్హనునకు? 


తే. రూప విభ్రమ నైపుణ రూఢలైన, మగువలమె మేము మన్మథమన్మథునకు? 
నేల చింతించు మము. గృష్టు( డేల తలంయచంి, బృథివి నధిపులు నూతనప్రియులు గారె! 1465 


3 లక్ష్మీవల్లభుడైన శ్రీకృష్ణునకు మాపూరి గుడిసెలు బంగారముతో మణులతో నిర్మింపబడిన మేడలా? 
యదుకులమునకు అలంకారమైన వెన్నునకు మా పల్లెటూరు పలువురు రాజులచే సేవింపబడు ముఖ్యపట్టణమా 
యేమి? సింగమునడుమువంటి నడుము గల శ్రీహరికి మా అడవి సువాసనలీను చెట్లతో పూదీగలతో చెలు 
వారు ఉద్యానవనమా? కంసవిధ్వంసి యగు కృష్ణునకు మాగోవులు సర్వశుభ లక్షణలక్షితములైన ఏనుగులా? 
గుజ్జములా? మన్మథునికి మన్మథుడైన ఆ వన్నెకానికి గొల్లపడతుల మగు మేము రూపవి[భ్రమ విలాసములతో 
గణుతింపదగిన కాంతామణులమా యేమి? కనుక ఆ శ్రీకృష్ణుడు మమ్ముగురించి ఎందు కాలోచిస్తాడు? 
ఎందుకు మమ్ము స్మరిస్తాడు? లోకంలో ప్రభువులు నవప్రియులు గదా! 


వ. అని మటేయు నిట్లనేక విధంబుల€ గృష్ణసందర్భన లాలస లయి పలుకుచున్న గోపికల వచనంబులు 
విని యుద్దవుండు మధురాలాపంబుల నూరార్ప్చుచు నిట్లనియె. 1466 


* అని ఇంకా నానాప్రకారాలుగా కృష్ణపందర్భనమందు ఆశ గలవారై మాట్లాడుతున్న గోపవధూటుల 
మాటలు ఉద్ధవుడు విన్నాడు. విని తీయటి నుడులతో వారిని ఊరడిస్తూ ఇలా అన్నాడు. 


మ. జప దాన వ్రత హోము సంయమ తపస్వ్యాధ్యాయ ముఖ్యంబులన్‌ 
నిపుణుల్‌ గోరియు నే విభున్‌ మనముల న్నిల్పంగలే రట్టి స 
ద్విపులాకారునిపై మహామహిముపై విశ్వేశుపై మీ కజ 
ప్ర పటుధ్యానము లిట్లు నిల్చునె? భవచ్చారిత్రముల్‌ చిత్రముల్‌. 1467 
* జపము, తపము, దానము, హోమము, ఆత్మనిగ్రహం, వేదాధ్యయనం మొదలగు వాటిచే నేర్పరు 
లైనవారు కూడ ఏ పరమేశ్వరుణ్ణి తమ మనసుల్లో ప్రయత్నించియూ నిలుపుకొనలేరో, అట్టి మహీయసుడూ, 
మహామహిమోపేతుడూ, జగదధీశ్వరుడూ అయిన శ్రీకృష్ణునిపై మీకు నిరంతరం దృఢమైన ధ్యానం ఈ 
విధంగా నెలకొన్నది గదా! బౌరా! మో చరిత్రలు వింతగొలుపుతున్నవి. 


క. నను మీ కడకుం గృష్పుండు, పని పంపెడు వేళ బిలిచి పలికిన పలుకుల్‌ 
విను; డన్నియు వివరించెద, వనజేక్షణలార! మీరు వగవకు( డింకన్‌. 1468 


* తామరరేకులవంటి కన్నులు గల గోపికలారా! శ్రీకృష్ణుడు నన్ను మీకడకు కార్యార్థంగా పంపేటప్పుడు 
నాతో చెప్పిన మాటలన్నీ మోకు వివరిస్తాను. వగపు మాని సావధానంగా ఆలకించండి. 

వ. అని హరివచనంబులుగా నిట్లనియె. 1469 


* అని ఉద్దవుడు హరి చెప్పిన మాటలెల్ల వారి కిట్టు వినిపించాడు. 
ఠా లా లా 


జా 


ఎల్లకార్యములకు నేను బ్రధాన కారణము గావున మీరు రమణులార! 
కలుగదు మద్వియోగము చరాచర రూపములలో మహాభూతములు వసించు 
కరణి నుండుదు సర్వగతుండనై నే మనః ప్రాణబుద్ది గుణేంద్రియాశ్రయుండ 
నాత్మయం దాత్మచే నాత్మ బుట్టింతు రక్షింతును ద్రుంతు హృషీకభూత 

తే. గుణగణాకార మూత్మలో( గొమరు మిగులు, నిబిడమాయానుభవమున నిత్యశుద్ద 

మాత్మ విజ్ఞానమయమునై యమరు గుణము (బ్రకృతికార్య మనోవృత్తి. బట్టి పొందు. 1470 

* ఓ రమణీమణులారా! నేను సమస్తకార్యములకు ముఖ్యకారణమై ఉన్నాను. నా యెడబాటు మోకు 
కలుగదు. స్థావరజంగమాత్మకములైన సకల ప్రాణులలో పృ్పథివ్యప్తేడో వాయ్యాకాశములనే పంచమహాభూతాలు 
ఉండే విధంగా నేను మనస్సునకు, పంచ(ప్రాణాలకు, బుద్దికి, ఇం(ద్రియవృత్తులైన శబ్దస్పర్భరూప రసగంధాలకు, 
జ్ఞానకర్మేంద్రియాలకు ఆధారభూతుడనై ఉన్నాను. నాయందే నా సంకల్పమహిమతో, నాలో సూక్ష్మరూపమున 
అణగియున్న చరాచరప్రపంచాన్ని స్టూలరూపంతో సృజిస్తాను, రక్షిస్తాను, నశింపజేస్తాను. 

స్వరూపముచేత నిర్మలుడు, జ్ఞానస్వరూపుడు అయిన జీవునకు ప్రపంచస్వరూపం సత్తాదిగుణములు 
లేదా భూతేంద్రియ గుణాలతో కలుగుతున్నది. 

మాయాకార్యములైన జా(గ్రత్స్యప్ష సుషుస్త లనే మనోవృత్తులందు అతడు దేవమనుష్యాది రూపాలతో 
తోచుచున్నాడు. 


క. కలగని లేచి మున్ను గలంగన్న సమస్తవిధంబు( గల్లంగా( 
దలంచిన భంగి మానస పదార్థముచే నిఖిలేంద్రియార్ధముల్‌ 
బలమున గట్టి తద్‌జ్ఞుండు ప్రపంచము లేదను. దన్మనంబు( దా 
రలయక కట్టుడున్‌ బుధుల కవ్వల నొండొక భేద మున్నదే? 1471 


* నిదురించి మేలుకొన్నవాడు తాను స్వప్నంలో చూచిన దెల్ల అసత్యమని భావించినట్టు తత్త్వవేత్త 
మనసనే పదార్థంతో శబ్దస్సర్శాది సకలవిషయాలను దృఢంగా నిరోధించి తనకన్న భిన్నంగా ప్రపంచం 
లేదని చెపుతాడు. ఆ మనస్సును పండితులు వేసట చెందక అరికట్టగా అటుపై భేదభావం పొడసూపదు. 


ఆ. సాంఖ్య యోగ నిగమ సత్య తపో దము, ములు మనోనిరోధములు గడపల( 
గాగ నుండు జలధి కడపలగా( గల, నదులభంగి నళిననయనలార! 1472 


* కమలములవంటి కన్నులు గల గోపికలారా! నదు లన్నియు కదలిపోయి కడకు కడలిని చేరునట్టు 


ఆత్మానాత్మ విచారరూపమైన సాంఖ్యము, యమనియమాదికమైన అష్టాంగయోగము, వేదము, సత్యము, 
తపము, ఇంద్రియ నిగ్రహమైన దమము- ఇవన్నీ ఒక్క మనోని[గ్రహమందే పరిసమాప్తి చెందుతున్నాయి. 

మ. చెలునల్‌ దవ్వుల నున్న వల్లభులపై( జిత్తంబులం గూర్తు రు 
త్కలికం జేరున వారికంటె నదియుం గాకెప్పుడున్‌ నన్ను మీ 
రలు చింతించుచు నుండంగోరి యిటు దూరస్థత్వముం బొందితిన్‌ 
దల(కం బోలదు నన్ను. గూడెదరు నిత్యధ్యానపారీణలై. 1473 


* ప్రీలు సమీపంలో ఉన్నవారికన్నా దూరంలో ఉన్న ప్రియుల పట్ల తహతహపాటుతో చిత్తములందు 
అనురక్తి కలవారై ఉంటారు. అంతేకాక, మా రెల్లప్పుడు నన్నే స్మరిస్తూ ఉండాలి అని మీకు దూరంలో 
ఉన్నాను. భయపడకండి, నిరంతర ధ్యానపారంగతలై మారు నన్నే పొందగలరు. 


వ. అని మీకుం జెప్తుమని కృష్ణుండు సెప్పె ననవుడు నుద్దవునికిం గోపికలు సంతసించి యిట్లనిరి. 1474 


* అని మోకు చెప్పుమని శ్రీకృష్ణుడు నాకు చెప్పిపంపినాడు అని ఉద్దవు డన్నాడు. ఆ పలుకులు విని 
గోపికలు సంతోషించి ఆయనతో ఇలా అన్నారు. 


ఉ. ఇమ్ముల నున్నవాండె హరి? యిక్కడి కన్నండు వచ్చు? వచ్చి మా 
యుమ్మలికంబు వాపునె? ప్రియుం డిట వచ్చెద నన్న సై(తురే 
య మ్మథురాపురీరమణు లడ్డము వత్తురుగాక చెల్లరే! 
మమ్ము విధాత నిర్హయు(డు మన్మథవేదనపాలు సేసెనే! 1475 


* శ్రీ కృష్ణుడు సుఖంగా ఉన్నాడా? ఆయన ఇక్కడి కెప్పుడు వస్తాడు? వచ్చి మా పరితాపం తీరుస్తాడా? 
మాప్రాణేశ్వరు డిచటికి వస్తానంటే ఆ మథురాపట్టణంలోని అతివలు అడ్డగిస్తారే గాని సహిస్తారా? 


అయ్యయ్యో! దయమాలిన (బ్రహ్మ మమ్ము మన్మథబాధలకు గురిచేశాడు గదా! 


క. మణచునొకో మదిం దలంచి మాధవు( డా యమునాతటంబునం 
దణచుగ దివ్యసారభ లతా గృహసీమల నేము డాంగంగా 
మణువులనుండి నీడలకు ను మ్మెలయించి కలంచి దేహముల్‌ 
మజచిన దేర్చి నూల్కొలిపి మన్మథలీలల దేల్బ్చు చందముల్‌. 1476 


స లక్ష్మీవల్లభుడగు శ్రీకృష్ణుడు యమునానది యొడ్డున దివ్యపరిమళాలు వెదజల్లు పూ పొదరిండ్లలో 
దాగిన మమ్ము పొంచి చూచేవాడు. అతడు పొదరిండ్ల నీడలకు మము ] జేర్చి నలచి కలచి మేము మైమరపు 
చెందగా బుజ్జగించి ప్రోత్సహించి మమ్ము మన్మథ(క్రీడలలో తేల్చిన ఘట్టాలు మరచునా యేమి? 


శా. నీతో నర్మగృహంబులం బలుకునే నే మెల్ల వంశోల్లస 
ద్గీత (భ్రాంతలమై కళిందతనయా తీరంబునం జేరినం 
జేతోజాత సుఖంబులం దనిపి మా చిత్తస్థితుల్‌ చూడ లీ 
లా తంత్రజ్ఞత డాంగి మెల్లన మదాలాపంబు లాలించుటల్‌. 1477 

* చే మందరం వేణుగాన విభ్రాంతలమై యమునా తీరానికి రాగా మము శ మదనలీలల తనిపినాడు. 
ఆ పై మా మనోగతులు తెలుసుకోడానికి విలాసతంత్రజ్ఞుడు కనుక ఎచ్చటనేని దాగియుండి మెల్లగా మా 
మాట లాలించేవాడు. శ్రీకృష్ణుడు నీతో ఏకాంతంలో ఈ వృత్తాంత మంతా చెపుతాడా? 


క. ముచ్చట వేళల. జెప్పునె, యచ్చుగ మును నేము నోము నప్పుడు జలముల్‌ 
సాచ్చిన మా చేలంబులు, ముచ్చిలి యిచ్చిన విధంబు మూలం బెల్లన్‌. 1478 


* శ్రీకృష్ణుడు నీతో ముచ్చటాడు వేళలో కాత్యాయనీవ్రతం కావించుటకు మేము వివస్రలమై స్నానార్ధం 
ac) = (©) 
నీళ్ళలో ప్రవేశించి యున్నపుడు మా వలువలు దొంగిలించి మళ్లీ మా ప్రార్థనలపై చీరలిచ్చిన ఉదంతము తెలుపునా? 


శా. ఏకాంతంబున నీదుపై నొరగి తా నేమేని భాషించుచో 
మా కాంతుండు వచించునే రవిసుతా మధ్య ప్రదేశంబునన్‌ 
రాకాచంద్ర మయూఖముల్‌ మెజయం.గా రాసంబు మాతోడ నం 
గీకారం బొనరించి బంధనియతిం (గీడించు విన్నాణముల్‌. 1479 
* నీవునూ, హరియూ ఒంటరిగా నున్నప్పుడు నీ మోదికి ఒరగి నీతో ఏవో రహస్య సంభాషణములు 
సలుపునపుడు పున్నమ వెన్నెలరేయి యమునానదీ మధ్యభాగంలో మాతో రాసక్రీడలు నెరపుతూ బంధరతు 
లొనర్చిన నేర్పులు అతడు ఉగ్గడిస్తాడా? 
సీ, తనుంబాసి యొక్కింత తడవైన నిటమీ(ద నేలపై మేనులు నిలువ మనుము 
నేలపై మేనులు నిలువక యట మున్న ధైర్యంబు లొక్కటం దలంగు ననుము 
ధైర్యంబు లొక్కటం దలంగిన పిమ్మట. జిత్తంబు లిక్కడ( జిక్క వనుము 
చిత్తంబు లిక్కడ( జిక్కక వచ్చిన. బ్రాణంబు లుండక పాయు ననుము 


తే. ప్రాణములు వోవ మణీ వచ్చి ప్రాణవిభుండు, ప్రాణిరక్షకు( డగు తన్ను. బ్రాణు లెల్ల( 
జేరి దూజణంగ మతి యేమి సేయువాండు, వేగ విన్నప మొనరింపవే మహాత్మ! 1480 


* ఓ మహానుభావా! ఉద్దవా! మా మాటలుగా ప్రాణేశ్వరుని కిట్టు విన్నవించు. 

తన్ను విడిచి యిటమోద ఇంచుకసేపైన మా దేహములు ఉర్విపై ఉండవని చెప్పుము. నేలపై మా 
శరీరములు నిలువక మునుపే ఒక్కసారిగా మా మనోధైర్యములు తొలగిపోవునని చెప్పుము. మా మనోధైర్యము 
లొక్కసారిగా తొలగిపోయిన పిదప మా మనసు లిక్కడ ఉండవని చెప్పుము. ఇక్కడ మనసులు నిలువకపోగా 
మా ప్రాణములు ఎగిరిపోవునని చెప్పుము. మా ప్రాణములు ఎగిరిపోయిన పిమ్మట ప్రాణేశ్వరుడగు తాను 
వచ్చిననూ, జీవరక్షకుడగు తన్ను జీవులందరూ గుమిగూడి నిందింపగా ఏమి చేయగలడు? నీ వీ సంగతి 
వెంటనే అతనికి విజ్ఞప్రిచేయుము. 


క. తగులరె మగలను మగువలు?, దగులదె తను మున్ను కమల! తగవు విడిచియుం 
దగిలిన మగువల విడుచుట, దగదని తను దగవు వలుక( దగుదువు హరికిన్‌. 1481 

* పొలతులు పురుషులను (ప్రేమించరా? లక్ష్మి మునుపు తన్ను (ప్రేమించలేదా? న్యాయము వీడియు 
తన్ను (ప్రేమించు బోటులను వీడుట తగదను న్యాయమును దామోదరునకు తెల్పుటకు నీవే తగినవాడవు. 


సీ, విభుండు మా వ్రేపల్లె వీథుల నేతేరం జూతుమే యొకనా(డు చూడ్కు లలర 
బ్రభుండు మాతో నర్మభాషలు భాషింప విందుమే యొకనాండు వీను లలర( 
దనువులు పులకింప దయితుండు డాసిన( గలుగునే యొకనాండు కౌంగిలింపంి 
బ్రాణేశ! మమ్మేల పాసితి వని దూజ దొరకునే యొకనాండు తొట్రుపడంగ? 


తే. వచ్చునే హరి మే మున్నననము( జూడం, దలయునే భర్త మాతోడితగులు తెణంగుంి 
దెచ్చునే విధి మన్నాథు( దిట్టువడక, యెజు(గ6 బలుకు మహాత్మ! నీ కెటుంగ వచ్చు. 1482 


* మా ప్రియతముడు ట్రేపల్లెవీథులకు రాగా ఒకనాడైనను కనులపండువుగా మేము కనగల్లుదుమా? 
మా (ప్రభువు మాతో ప్రియభాషణములు భాషించగా ఒకనాడైనను వీనులవిందుగా వినగల్లుదుమా? వల్లభుడు 
చెంతకు రాగా ఒకనాడైనను ఒడలు గగుర్పొడువ కౌగిలించుకొను భాగ్యము మాకు కల్లునా? ఓ (ప్రాణనాయకా! 
మ మ్మెందులకు ఎడబాసితి వని తొట్రుపడ తన్ను దూషించుట కొకనాడైనను అవకాశ మేర్చడునా? 


హరి యేనాటి కైనను మే మున్న ఈ వనము గనవచ్చునా? మా మనోవల్లభుడగు శ్రీకృష్ణుడు తనకు 
మాతో గల సంబంధమును స్మరించునా? మాచే తిట్టుపడకముందే (బ్రహ్మ మా నాథుని మాకడకు 
గొనితెచ్చునా? ఓ మహాత్మా! ఇన్నియు నీకు తెలిసియుండును గాన మాకు వివరముగా తెలుపుము. 


న. అని 'దుఃఖార్లన మగ్నంబైన గోకులంబు నుద్ధరింపుము రమానాథి యని గోపికలు వగచి తదనంతరంబ 
నుజీయు నుద్దవ నిగదితం బయిన కృష్ణసందేశంబులనలన విరహవేదనలు విడిచి యుద్ధవునిం 
బూజించి; రిట్లు కృష్ణలీలావర్లనలు సేయుచు వ్రేపల్లె నుద్దవుండు గొన్నినెల లుండి నందాదుల వీడ్కొని 
మరలి రథారూఢుండై చని చని. 1483 


* రమాపతీ! దుఃఖ మనెడు సముద్రములో మునిగినట్టి గోకులాన్ని ఉద్దరింపుమా అనుచు 
ఉద్ధవునిముందు గోపికలు శోకించారు. అటు పిమ శట ఉద్ధవుడు తెల్పిన శ్రీకృష్ణసందేశం ఆలకించి వారు 
విరహవేదనలు విడిచి అతణ్ణి పూజించారు. 


ఇలా శ్రీకృష్ణలీలలు వర్షిస్తూ ఉద్దవుడు కొన్ని మాసాలు (వ్రేపల్లెలో గడపినాడు. పిదప నందాది 
బం బం ౨ ఠా 7 
యదుపుంగవులను వీడ్కొని రథముపై నెక్కి మథురకు బయలుదేరి వెళ్ళాడు. 
క. సారమతి. బ్రణుతి సేయుచు, నారయ నుద్దవు(డు గాంచె నఘసంహారిన్‌ 
హారిన్‌ మధురానగర వి, హారిన్‌ రిపుజన మదాపహారిన్‌ శౌరిన్‌. 1484 


* ఆ విధంగా స్థిరచిత్తంతో శ్రీహరిసంకీర్తనం కావిస్తూ వెళ్ళిన ఉద్దవుడు పాపాలను పోకార్చేవాడూ, 
శత్రుజనుల మదము నణచేవాడు, మథురాపురిలో విహరించేవాడు అయిన శ్రీకృష్ణభగవానుబ్లి చూచాడు. 

వ. కని యథోచితంబుగా భాషించుచు( దనచేత నందాదులు పుత్తెంచిన కానుకలు బలకృష్ణులకు 
నుగసేనునికి వేణు వేణ యిచ్చెనని చెప్పి శుకుండు పరీక్షిన్నరేంద్రున కిట్లనియె. 1485 


* చూచి ఉద్ధవుడు అతనితో తగురీతి మాట్లాడుతూ తనచే నందుడు మున్నగువారు ఇచ్చి పంపిన 
బహుమానాలు కృష్ణబలరాములకు, ఉగ్రసేన మహారాజుకు వేర్వేరుగా సమర్పించాడు అని పల్కి శుకయోగీం 
(ద్రుడు మళ్లీ పరీక్షిన్నరేంద్రునితో ఈ విధంగా అన్నాడు. 


-: శ్రీ కృష్ణుండు ఉద్ధవునితో€ జేరి కుబ్దాగృహంబునకు నరుగుట :- 


మ. తను మున్నంగజకేళి. గోరిన లతాతన్విన్‌ రతిక్రీడలం 
దనుపం గోరి జనార్హనుం డరిగె రత్నస్వర్లమాల్యాను లే 
పన భూషాంబర ధూపదీప పరిదీప్తంబై మనోజ ప్రదీ 
పనమై యున్న తదీయ గేహమునకుం బంచేషుపంచేషుండై. 1486 
* మన్మథమన్మథుడైన శ్రీకృష్ణుడు పూర్వం తన్ను మన్మథ క్రీడకై ఆహ్వానించిన ఆ కుబ్దాలతాంగిని 
శృంగారకేళిలో తృప్తి నొందింప దలచి ఆ వాల్లంటి ఇంటికి వెళ్ళినాడు. ఆ సుందరీ మందిరము మణులు, 
బంగారము, పూలదండలు, మంచిగంధపు మైపూతలు, నగలు, వస్త్రములు, ధూపములు, దీపములు- 
వీటితో విలసిల్లుతూ మన్మథోద్దీపనకరంగా ఉన్నది. 


వ. ఇ ట్లరిగి తద్గేహమధ్యంబున. 1487 


ఆ. కాముశరమువోలె( గమలారి కళవోలె4 మెల(గి యాడనేర్చు మెణపు6 బోలె 
నిఖిలభువన మోహినీ దేవతయు బోలె జెలువు మెజసియున్న చెలువ( గనియె. 1488 


* ఈ విధంగా వెళ్ళిన గోవిందుడు ఇంటి నడిమిభాగంలో అందచందాలతో అలరారుతున్న కుబ్బను 
చూచాడు. ఆమె మన్మథబాణంలాగా, చంద్రకళ మాదిరిగా, కదలాడు మెరుపుదీవవలె, సకల జగత్తులనూ 
సమ్మోహపరచే దేవతరీతిగా వెలిగిపోతూ ఉంది. 


మ. హరి యేతెంచిన లేచి సంభ్రమముతో నాళీసమూహంబుచే 
సిరి యొప్పన్‌ విహితోపచారములు తా జేయించి సౌవర్ణ సుం 
దర తల్పస్టితు జేసి యుద్ధవుని నుద్యత్రీతి. బూజించి భా 
సుర పీఠంబున నుండు మంచు మది నౌత్సుక్యంబు శోభిల్ల(గన్‌. 1489 


* శ్రీకృష్ణుడు రాగానే ఆమె సంభ్రమంతో దిగ్గున లేచింది. చెలికత్తెలచే తగురీతి వైభవోపేతంగా ఉపచారాలు 
చేయించింది. అందమైన మేల్మిపసిడిమంచం మిద ఆయనను కూర్చోపెట్టింది. ఉద్దవుణ్ణి మిక్కిలి ప్రీతితో 
పూజించి ప్రకాశించే పీఠంమోద కూర్చోమని చెప్పింది. ఆమె మది ఉబలాటంతో ఉవ్విళ్లూరింది. 

క. ఆలీనివహ నివేదిత, మాలా మృగనాభిపంక మణిమయ భూషా 
చేలాలంకృత యగుచును, హేలావతి గోరె వనరుహేక్షణు( గవయన్‌. 1490 


* చెలికత్తెలు ఆమెను పూలదండలతో, కస్తూరిలేపనంతో, మణులు చెక్కిన నగలతో, విలువైన 
వలువలతో అలంకరించారు. విలాసవతియైన కుబ్జ తామరరేకులవంటి కన్నులు గల శ్రీకృష్ణునితో సంగమింప 
దలచింది. 


క. లీలావతీకృతోల్లస, దేలా కర్ఫూరమిళిత హిత మధుర మహా 
హాలారసపాన మద, శ్రీలాలిత యగుచు నబల చేరెం గృష్షున్‌. 1491 
* ఏలకులు, పచ్చకర్ఫూరము కలిపి విలాసవతులు తయారుచేసిన హితమైన, తియ్యనైన ఆసవము 
సేవించి మైమరచి చెలువు గులుకు కలువకంటి కుబ్జ కృష్ణుణ్ణి సమీపించింది. 


మ. సరసాలోకనవృష్టి పై (గురియుచున్‌ సమ్యగ్వచో వైఖరిం 
గర(గంజేసి సువర్లకంకణసము(గం బైన సైరంధ్రి కేల్‌ 
కరపద్మంబున బట్టి తల్పమున కాకర్షించి గంభీరతం 
బరిరంభాదుల నాన పుచ్చి మరుసంభావించుచున్‌ వేడుకన్‌. 1492 
* శ్రీకృష్ణుడు శృంగారరసం వెల్లివిరిసే చూపులసోన కుబ్బపై క్రుమ్మరిస్తూ సరసపుమాటలతో ఆమె 
హృదయాన్ని కరగించాడు. పద్మమువంటి తనచేతితో కనకకంకణభూషితమైన ఆమె చేతిని పట్టుకొని సెజ్జ 
మీదికి తార్చినాడు. గట్టిగా కౌగిలించుకున్నాడు. సిగ్గు వల్ల కలిగిన జంకుగొంకులు మాన్సినాడు. కాము 


కేలికి ఉత్సహించాడు. 


ఉ. జాతియు. గాలముం గళయు సత్వము దేశము భావచేష్టలున్‌ 
ధాతువు బ్రాయముం గుణము దద్దశయున్‌ హృదయంబు. జూడ్కియుం 
బ్రీతివిశేషముం దెలిసి పెక్కు నిధంబుల. దొయ్యలిన్‌ మనో 
జాత సుఖంబులం దనిసె శౌరి వధూహృుదయాపహారియె. 1493 
* చెలువల చిత్తములను హరించే శ్రీకృష్ణుడు జాతి, కాలము, కళ, బలము, దేశము, భావము, చేష్ట, 
ధాతువు, ప్రాయము, గుణము, దశ, హృదయము, దృష్టి, సంతుష్టి- ఇన్నిటి నెరిగి అనేక విధముల ఆ 
సైరంధ్రిని మన్మథసౌఖ్యాలలో ఓలలాడించి తృప్తి పరచాడు. 
క కరపద్మంబుల మాధవు6 గరమొప్పం గొౌయగిలించి కామానలముం 
గరభోరువు వర్ణించెను, గర మరు దని తోడిశీతకరముఖు లలరన్‌. 1494 
3 లక్ష్మీ వల్లభుడైన ముకుందుని సుతిమెత్తని తొడలు గల కుబ్బ తామరపూలవంటి తన చేతులతో 
గట్టిగా కౌగిలించుకుని మదనతాపాన్ని దిగవిడిచింది. చంద్రబింబమువంటి మోములు గల ఆమె చెలు 
లందరూ ఇది అపూర్వమైన అదృష్టమని భావించారు. 

మ. సనకాదుల్‌ తలపోసి కానని విభున్‌ సర్వప్రభున్‌ దుర్లభున్‌ 
మును దా నిచ్చిన యంగరాగ సుకృతామోదంబునం గూడియున్‌ 
ఘననిర్వాణవిభూతి యిమ్మనక యా కంజాక్షి “యేం బాయ జా 
ల ననుం గొన్నిదినంబు లంగభవలీలం దేల్పవే? నావుడున్‌. 1495 


* దేవర్షులైన సనకసనందనాదు లెంత ధ్యానించినను అతడు దర్శింపరాని ప్రభువు. అఖిలలోకములకు 
అధీశ్యరుడు, దుర్లభుడు. అట్టి పరమాత్ముని కమలములవంటి కన్నులు గల కుబ్జ పూర్వం తాను సమర్పించిన 
మైపూతలవల్ల సమకూడిన పుణ్యవాసనచేత కలియ గలింది. తనకు గొప్పదగు కైవల్యసంపదను ఇమ్మని 
అడుగక 'కృష్ణా నీ పొందు విడిచి ఉండలేను. నన్ను కొన్నాళ్ళు మన్మథలీలలలో తేల్చు” మని వాంఛించింది. 


ఆ. ననిత గోరుకొనిన నర మిచ్చి శౌరి యా, యుద్దవుండు( దాను నువిదయిల్లు 
వెడలె నపుడు తియ్యవిలుకాండు సురభితో6 దీగెయిల్లు వెడలు తెణంగు మెణయ. 1496 


* మాధవుడు ఆమె కోరుకున్న వరం అనుగ్రహించాడు. మదనుడు వసంతునితో పొదరింటినుండి 
వెలువడే చందంగా శ్రీ కృష్ణుడు ఉద్దవునితో కుబ్దాగృహంనుంచి బయలుదేరినాడు. 


క. ఏ వేదంబులు గానని, దేవోత్తము( గాంచి ముక్తితెరు వడుగక రా 
జీవేక్షణ రతి యడిగెను, భావింప( దదీయకర్మఫల మెట్టిదియో! 1497 


ప పద్మములవంటి నయనములు గల కుబ్జ వేదములకు గూడ అందరాని దేవతాశిరోమణియైన 
శ్రీకృష్ణుని సందర్శించి కూడా మోక్షపదవి నడుగక తుచ్చమైన విషయసుఖం అపేక్షించింది. ఆలోచింపగా 
ఆమె కర్మ ఫల మెటువంటిదో కదా! 


క. కారుణ్యంబున( గృష్టుడు, తారుణ్యము మెజసి మదనతంత్రంబుల లీ 
లారణ్యవీథి దేల్చెను, సైరంధ్రిన్‌ విభవవిజిత శక్రపురంధ్రిన్‌. 1498 


* స్రాభ్రాగ్యమునందు శచీదేవిని సైతము జయించిన కుబ్బను దయతో శ్రీకృష్ణుడు జవ్వన మతిశయిల్లగా 
మదనశాగస్తవిధుల ననుసరించి శృంగారవిలాసములనే వనవీథులలో విహరింప జేసి తృప్తినొందించాడు. 


వ. తదనంతరంబ కృష్ణుం డుద్దన రాను సహితుండై హస్తినాపురమునకు నక్రూరునిం బనుపం దలంచి 
తధ్భహంబునకు( జనిన నతండు వారలం గని లేచి రామకృష్ణులకు నమస్కరించి యుద్ధవుం 
గౌంగిలించుకొని వారి నందణను యథావిధిం బూజించి హరిపాదంబులు దన తొడలమీ(ద నిడుకొని 
యిట్లనియె. 1499 


* అటు పిమ్మట కృష్ణుడు హస్తినాపురికి అక్రూరుని పంప నెంచినవాడై బలరామునితో, ఉద్దవునితో 
గూడి అతని యింటికి వెళ్ళినాడు. అ(క్రూరుడు వారిని చూడగనే లేచి బలరామకృష్ణులకు వందనం 
కావించినాడు. ఉద్దవుణ్ణి కౌగిలించుకున్నాడు. ఆయన వారి నందరినీ తగురీతి పూజించాడు. అచ్యుతుని 
అడుగులు తన ఒడియం దుంచుకొని ఒత్తుతూ ఇట్ల్టన్నాడు అక్రూరుడు. 


క్త 

అనుచరులు. దాను గంసు(డు, సనియెన్‌ నీచేత జముని సదనంబునకున్‌ 
ఘనులార! మీ బలంబున నొనరగ్గ యాదవులవంశ ముద్ద్రత మయ్యెన్‌. 1500 


క ఆర్యులారా! మా శౌర్యంచేత కంసుడూ, వాని అనుయాయులూ యమమందిరానికి వెళ్ళిపోయారు. 
యాదవకులం ఉద్దరింపబడింది. 


న. 


మహాత్ములారా! విశ్వాదిపురుషులరు, విశ్వకారణులరు, విశ్వమయులరగు మీకుం గార్యకారణంబులు 
లే; నవధరింపుము. పరమేశ్వరా! నీవు రజోగుణంబున నఖిలంబు సృజియించి, కారణరూపంబున( 
దదను ప్రవిష్ణుండవై శుతదృష్టకార్యరూప ప్రపంచాకారంబున దీపించుచుందువు. కార్యరూప చరాచర 
దేహంబులకుం గారణంబు లయిన భూప్రముఖంబు లనుగతంబులును, గార్యరూప దేహంబులు 
నయి ప్రకాశించు చందంబున నొక్కండవు, కారణరహితుండవు, నాత్మతంత్రుండవు నై యుండియు 
విశ్వాకారంబునం బెక్కగుదువు. సృష్టి స్థితి లయంబులం జేయుచుండియు విజ్ఞానమూర్తి వగుటం 
బరిభ్రాంతుండైన జీవుని భంగి గుణకర్మ బద్దుండవు కావు. కావున సిద్దంబు తన్నిమిత్తంబున 
బంధహేతువును సిద్ధింపదు. 1501 


* మహాత్ములారా! మీరు విశ్వమునకు ఆదిపురుషులు, విశ్వమునకు కారణభూతులు, విశ్వమయులు 
కావున మోకు కార్యకారణములు లేవు. దేవా! చిత్తగించు. నీవు రజోగుణముచే సమస్తము సృష్టించి 
కారణరూపముతో దానియందు ట్రవేశిస్తావు. కార్యరూపమైన చరాచర శరీరాలకు కారణములైన 
పృథివ్యప్తేజోవాయ్యాకాశములు అనుగతములై కార్యరూప దేహములై తేజరిల్లు విధంగా కారణ రహితుడవు, 
ఆత్మతం(త్రుడవు అగు నీవు ఒక్కడవై ఉండికూడ విశ్య్వరూపంతో పెక్కుగా కన్సడుతావు. సృష్టి స్థితి లయములు 
సలుపుచుండియూ విజ్ఞానమూర్తి వగుటచేత నీవు పరిభ్రాంతుడైన జీవునివలె గుణకర్మబద్దుడవు కావు. 
అందుచే నీకు బంధహేతువుకూడ కల్లదు. 


స 


పర(గ జీవునికైన బంధమోక్షము లంట వంటునే పరతత్వమైన నిన్ను 

నంటునే యీశ! దేహాద్యుపాధులు ననిర్వచనీయములు గాన వరుస నీకు 
జన్మంబు జన్మసంశ్రయభేదములు లేవు కావున బంధమోక్షములు లేవు 
గణుతింప ని న్నులూఖల బద్దు( డనుటయు నహిముక్తు. డనుటయు నస్మదీయ 


బాలబుద్ధి గాదె? పాషండ ముఖర మా, ర్లములచేత నీ జగద్దితార్థ 
మైన వేదమార్గ మడ(గిపో వచ్చిన, నవతరించి నిలుపు దంబుజాక్ష! 1502 


స్‌ పరమేశ్వరా! బంధమోక్షములు జీవునికూడ అంట వనగా జ్ఞానస్వరూపుడ వగు ని న్నంటునా? 
దేహాదులైన ఉపాధులు నిరూపించబడక పోవుటవల్ల నీకు జన శ్రముగాని, అందుకు కారణమైన అవిద్యకాని 
లేదు. ఆకారణంవల్లనే నీకు బంధమోక్షములు లేవు. ఆలోచించగా నిన్ను రోటికి కట్టువడినవాడనీ, యమునా 

స్రవంతిలో కాళియ విముక్తుడనీ అనడం అవివేకం వల్లనేసుమా! నాస్తిక మార్గములచేత ప్రాచీనమగు వేదపథం 
అణగారిపోతున్న కాలాన జగము మేలుకొజకు నీవు అవతరించి ధర్మమును కాపాడుతావు. 


క. ఆ నీవు ధరణిభారము, మానిచి రక్కసుల నెల్ల మర్దించుటకై 
యానకదుందుభియింటను, మానుగ జన్మించితివి సమంచితకీర్తిన్‌. 1503 


* నీవు భూభారం తొలగించి రక్కసుల నుక్కడంచుటకై వసుదేవు గృహమున కీర్తిశాలివై జని శంచావు. 
మ. త్రిజగత్సావనపాద తోయములచే దీసించి వేదామర 
ద్విజముఖ్యాకృతివైన నీవు కరుణన్‌ విచ్చేయుటం జేసి మా 
నిజగేహంబులు ధన్యతం దనరెంబో! ని న్నార్యు అర్చింపంగా 
నజితత్వంబులు వారి కిత్తు వననుకంపాయత్త చిత్తుండవై. 1504 
* ముల్లోకాలను పవి(త్రీకరించు పాదజలముచే ప్రకాశిస్తూ దేవ బ్రాహ్మణ వేదాది స్వరూపుడవైన నీవు 
కృపతో విచ్చేయడంవల్ల మా గృహాలు పావనమైనాయి. నిన్ను పెద్దలు పూజించగా కృపాధీన మనస్కుడవై 
వారికి జయశీల మను(గ్రహిస్తావు. 


శా ఏ పుణ్యాతిశయప్రభావముననో యీ జన్మమం దిక్కడన్‌ 
నీ పాదంబుల( గంటి ని న్నెటింగితిన్‌ నీవుం గృపాళుండవై 
నాపై నర్మిలి జేసి మాన్స6 గదవే నానాధనాగార కాం 
తా పుత్రాదులతోడి బంధనము భక్తవాత చింతామణి! 1505 
* భక్తులపాలిటి చింతామణివైన శ్రీకృష్ణా! ఏ మహాపుణ్య మహిమవల్లనో ఈ జన్మలో ఇక్కడ నీ 
చరణపద్మాలు దర్శించగల్లినాను. నిన్ను తెలుసుకొన గల్లినాను. నీవును దయాస్వభావుడవై నాయెడనున్న 
(ప్రేముడిచే నాకు గృహ విత్త దార సుతాదుల మోది మోహపాశమును తొలగించుము. 


వ. అని పలికిన నగుచు నక్రూరునికి మాటలవలన సంసారసంబంధం బగు మోహంబును గీలుకొలుపుచు 
హరి యిట్లనియె. 1506 


* అని అక్రూరుడు వచింపగా నవ్వుతూ తన వాక్కులచే సంసార సంబంధమగు వ్యామోహమును 
నెక్కొల్పుతూ శ్రీకృష్ణుడు ఆయనతో ఇట్లన్నాడు. 
-: శ్రీకృష్లు( డక్రూరుని హస్తినాపురంబునకు( బంపుట :- 
క. బంధుండవు సద్యోహిత, సంధుండవు వాని( జూడ జనకు(డవు కృపా 
సింధుండ వెల్లగుణముల, నంధుండవు గావు ప్రోవ నర్హుండ వెందున్‌. 1507 


* నీవు మాకు బాంధవుడవు. మేలు సమకూర్చువాడవు. వావిచేత పినతండ్రివి. దయకు సముద్రుడవు. 
గుణములచే (గ్రుడ్డివాడవు కావు. మమ్ము కాపాడుటకు సమర్దుడవు. 

చ. కొలుతురు మర్యు లిష్టములు గోరి శిలామయ దేవసంఘమున్‌ 
జలమయతీర్ణ సంఘమును సంతతము న్న టు వారు గొల్వంగా 
వల దనరాదు గాక భగవత్సద భక్తులరైన మీ క్రియన్‌ 
సాలయక దేవతీర్థములు చూచిన యంతనె కోర్కు లిచ్చునే? 1508 


* మానవులు కోరికలు పడయగోరి శిలానిర్మితములైన దేవతాప్రతిమలనూ, జలమయములైన 
గంగానది పుణ్యతీర్ణములనూ నిరంతరం సేవిస్తారు. వా రలా సేవిస్తుండగా వలదని వాకొనడం పాడిగాదు. 
కాన నిజం పరికిస్తే భగవత్సాద భక్తులైన మోవలె దైవత విగ్రహారాధనము, పుణ్యతీర్ణసేవనము దర్శన 
మాత్రముననే అభీప్పితార్థములు అను గ్రహించలేవు. 


న. మహాత్మా! పరమభాగనతుండవైన నీవు మా కభీష్టంబుల నొనరింప నర్హుండవు; వినుము. పాండురాజు 
పరలోకగతుం డైన గుంతీసహితు లయిన పాండవులు ధృతరాష్తు శాసనంబున నేతెంచి కరిపురంబున 
నున్నవారంట. నిజపుత్రమోహితుం డగు న య్యంధ నృపతి వారియందు సమత్వంబునం జరింసం 
డటు గావున. 1509 


వః మహాత్మా! భాగవతోత్తముడవైన నీవు మా కోరిక లీడేర్చ తగినవాడవు. ఆలకింపుము. పాండురాజు 
చనిపోగా తల్లియగు కుంతితో పాండవులు ధృతరాష్ట్రుని ఆజ్ఞచే విచ్చేసి హస్తినాపురిలో ఉన్నారు. (గ్రుడ్డిరాజగు 
ఆంబికేయుడు దుర్యోధనాదులైన తన కొడుకులయందలి వ్యామోహముతో కురుపాండవులయందు సమ 
బుద్దిగల్గి మెలగుట లేదు. 


క. వారలు బంధులు గావున, వారలకును మే లొనర్భి వా రలరంగా 
వారింప నలయు దుస్థితి, వారిజరిపువంశ! పొమ్ము వారిం జూడన్‌. 1510 


* ఓ సోమకులావతంసమా! వారును వీరును చుట్టాలే గనుక ఇరుపక్షాల వారికిని మేలు చేకూర్చి 
వారూ వీరూ సంతోషించేటట్లు దుఃస్టితిని నివారించుటకై నీవు హస్తినలో వారిని చూడబొమ్ము. 


న. అని పలికి సంకర్షణోద్దవ సహితుండై హరి నిజగృహంబునకుం జనుటయు నక్రూరుండు కౌరవరాజధాని 
యగు కరిపురి కరిగి యందు ధృతరాష్ట్ర భీష్మ విదుర బాహ్లిక భారద్వాజ గౌతమ దుర్యోధన కర్ణా 
శ్వత్థామాదులం గుంతీసహితులైన పాండవులం దక్కిన బంధువులనుం గని యథోచిత సత్కారంబుల 
నొంది తత్తద్వర్తనంబు లెటియగికొనుచు గొన్ని దినంబు లుండ నొక్కనాండు విదురుండు విన 
నేకతంబున నక్రూరునికి( గుంతి యిట్లనియె. 1511 


* అని వచించి ఉద్దవబలరామ సహితుడై శ్రీకృష్ణుడు తన భవనమునకు వెళ్లినాడు. అక్రూరుడు 
కురు రాజధానియైన హస్తినాపురానికి పోయాడు. ధృతరాష్ట్రుడు, భీష్ముడు, విదురుడు, బాహ్లికుడు 
భారద్వాజుడు, గౌతముడు, దుర్యోధనుడు, కర్టుడు, అశ్వత్తామ మున్నగువారినీ; కుంతితో గూడియున్న 
పాండవులనూ, తక్కుంగల చుట్టాలనూ అచ్చట చూచి తగిన సత్కారాలు పడసినాడు. అక్కడ వారి వారి 

వర్తనము లెట్టివో తెలిసికొంటూ కొన్ని దినాలున్నాడు. అంత నొక్కనాడు విదురుడు మాత్రమే వినుచుండగా 
కుంతీదేవి అక్రూరునితో ఇట్టన్నది. 


శా. అన్నా! తల్లులు దండ్రులున్‌ భగినులు న్నల్లుం[డ్రు మధద్రాతలున్‌ 
నిన్నుం బొమ్మనువేళ నే మనిరి? మా నెవ్వల్‌ విచారింతురే? 
యున్నారా సుఖయుక్తులై? మృగి వృకవ్యూహంబులో నున్న రే 
ఖ న్నే నిక్కడ నున్నదాన( గుమనః కౌరవ్యమధ్యంబునన్‌. 1512 


* అన్నా! తలిదండ్రులు, చెల్లెండ్రు, అల్టుండ్రు, మా తమ్ములు ని న్నిక్కడికి పంపేవేళ నీతో ఏమి 
చెప్పినారు? మాదుఃఖాలు వారు ఆలోచింతురా? వారందరూ సుఖంగా ఉన్నారా? నేనిక్కడ దుర్చుద్దులగు 
కౌరవుల నడుమ తోడేళ్ల గుంపులో ఆడుజింక ఉన్న విధంగా ఉన్నాను. 


మ. కణపించెన్‌ ఫణికోటిచే లతికలం గట్టించి గంగానదిన్‌ 
నెటీ. ద్రోసించె విషాన్వితాన్న మొసలాన్‌ నిద్రారతిం జెంది యే 
మణీ యుండం బొడిపించె నాయుధములన్‌ మత్సుత్రులం దేమియుం 
గొటుగా( డీ ధృతరాష్టసూనుండు మహాక్రూరుండు గార్యంబులన్‌. 1513 


* ధృతరాష్ట్రుని కుమారుడైన దుర్యోధనుడు మిక్కిలి (క్రూరుడు. నా బిడ్డలకు బొత్తిగా కొజగానివాడు. 
వాడు నా పిల్లలను పాములచే కరపించాడు. తీగలచే కట్టించి గంగానదిలో త్రోయించాడు. విషాన్నము 
తినిపించాడు. ఏమరి నిద్రించే వేళ ఆయుధాలతో పొడిపించాడు. 


మ. బలు(డుం గృష్ణు(డు నెన్నడైన(ం దమలో భాషించి మేనత్త బి 
డ్లలకున్‌ మేలు దలంతురే? వగపులన్‌ డయ్యంగ బాలై రయో! 
జలజాతాక్షు(డు భక్తవత్సలు( డిలాచక్రంబు భాగించి యి 
మ్ముల నిప్పించునె నాకుమారకులకున్‌ ముఖ్య ప్రకారంబులన్‌. 1514 


* బలరామకృష్ణులు ఎన్నడేని తమలో తాము భాషించుకొని మేనత్తబిడ్డల క్షేమము తలంతురా? 
పుండరీకాక్షుడగు శ్రీకృష్ణుడుండ మేము దుఃఖములచే కృశింపవలసివచ్చెనా? భక్తవత్సలుడగు శ్రీహరి భూమిని 
సమభాగాలుగా భాగించి న్యాయప్రకారం నా పుత్రుల కిప్పించునా? 

వ. అని పలికి, కృష్ణుని. జిత్తంబున నిల్పి నమస్కరించి సంకీర్తనంబు చేసి, “సర్వాత్మక! సర్వపాలక! 
పుండరీకాక్ష! శరణాగత నైన నన్ను రక్షింపు మని" వగచుచున్న కుంతికి నక్రూరుండు విదురసమేతుం 
డై ప్రియ వచనంబుల దుఃఖోపశమనంబు సేసి వీడ్కొని బంధుమిత్ర మధ్యంబున సుఖోపవిష్ణుండై 
యున్న ధృతరాష్టున కిట్లనియె. 1515 

* అని పలికి శ్రీకృష్ణుని తన మనసులో నిల్పి నమస్కరించి సంకీర్తన కావించి 'ఓ కమలపత్రాక్షా! 
నీవు సర్వాత్మకుడవు. సర్వపాలకుడవు; ప్రపన్నురాల నగు నన్ను కాపాడవే' యని దుఃఖిస్తున్న కుంతీదేవికి 

విదురునితోపాటు అక్రూరుడు ఇంపైన మాటలతో దుఃఖశాంతి చేశాడు. ఆమెను వీడ్కొని బంధుమిత్రుల 
నడుమ సుఖముగ కూర్చుండియున్న ధృతరాష్ట్రుని జేరి అతనితో అక్రూరుడు ఇట్టు పలికినాడు. 


-: అక్రూరుండు ధృతరా ష్తునితో హితోపదేశముగా సంభాషించుట :- 


ఉ. నీ యనుజుండు పాండుధరణీవిభు( డీల్గిన నీవు భూమి ధ 
ర్మాయతబుద్ధి నేలుచు( బ్రజావళి( గాచుచు గౌరనంబుతో( 
బాయక లోకులందు సమభావన చేసితి వేని. గీర్తియున్‌ 
శ్రేయము గల్లు; వే జొకటి చేసిన దుర్గతి గల్లు భూవరా! 1516 


* ధృతరాష్ట్ర మహారాజా! నీ తమ్ముడగు పాండుభూపతి మరణానంతరం నీవు పుడమికి ఒడయడవై 
నావు. ప్రజలను ధర్మబుద్ధితో పరిపాలిస్తూ, కాపాడుతూ, గౌరవంతో, సమదృష్టితో వారిని చూచు కొందు 
వేని నీకు యశస్సు, క్షేమం లభిస్తాయి. ఇందుకు వ్యతిరేకంగా వర్తిస్తే దుర్గతి కలుగుతుంది. 


ఫీ అవనీశ! పాండవులందు నీ నందను లందు సమానుండ వగుట బుద్ధి 
యెవ్వనితో యోగ మిం దెవ్వనికి నిత్య మంగనాగార పుత్రాదికముల 
వలన నయ్యెడి దేమి? వసుమతి నొకజంతు వుదయింప నొకజంతు వుక్కడంగు 
నొకండు పుణ్యము. జెందు నొకండు పాపము నొందు మీనజీననభూత మిళిత జలము 
ఆ. తత్తనూజు లెట్లు ద్రావుదు రట్టు మూ, ఢాత్ము విత్తమెల్ల నపహరింతు 
రహితులైన కొడుకు లటమీ(ద మనియైన6 జచ్చియైన దండ్రిజాడం జనరు. 1517 
* రాజా! పాండుకుమారులందును, నీ కుమారులయందును సమబుద్దితో మెలంగుట నీకు మంచిది. 
ఏ యొక్కనికీ ఈ లోకమందు మరొక్కనితో ఉనికి శాశ్వతం కాదు. మరి పుత్రకళత్ర గృహాదులవల్ల ఒరగు 
నది ఏమున్నది? భూమిలో ఒక(ప్రాణి పుడుతూనే మరో ప్రాణి గిడుతుంది. ఒకడు పుణ్యం సంపాదించగా 
మరొకడు పాపం సంపాదిస్తాడు. తల్లిచేపకు జీవనమైన నీళ్లను దాని పిల్లలు త్రాగు విధంగా బుద్దిహీనుడైన 
తం(డి ధనమంతయూ అతని పుత్రులే శత్రువులై హరిస్తారు. అటుపై ఆ తండ్రి చచ్చినా బ్రతికినా అతని 
విషయం వారు పట్టించుకోరు. 
క. కావున మూఢాత్ముండవై, నీ వారించిన ధనంబు నీ పుత్రులు దు 
ర్భావులు పుచ్చుకొనంగా, భూవర! నిందితుండ వగుదు భూనాకములన్‌. 1518 
* కావున ఓ రాజా! నీవు అధర్మపరుడవై గడించిన విత్తమెల్ల దుర్చుద్దులైన నీ కొడుకులు గైకొనగా 
భువియందును, దివియందును నిందలు పొందుతావు. 


శా. నిందం బొందకు మయ్య! యీ తనువు దా నిద్రాకళా దృష్టమౌ 
సందోహంబు విధంబు నిల్వదు సుమీ! జాత్యంధతం బొందియున్‌ 

నముందప్రజ్ఞత లేల చేసెదవు సమ్యగ్‌ జ్ఞానచక్షుండవై 
సందేహింపక యిమ్ము పాండవులకున్‌ సర్వంసహాభాగమున్‌. 1519 
* ఈ శరీరం స్వప్న దృష్ట వస్తుసముదాయంవలె నిల్చునది కాదు. అనిత్య మైనది. నీవు పుట్టంధుడ 
వైనను మందబుద్దివి మాత్రము కావద్దు. జ్ఞాననేత్రుడవై సంశయము మాని పాండవులకు వారి భూభాగం 
ఇచ్చివేయి. 
వ. అనిన ధృతరాష్టుం డిట్లనియె. 1520 
* అని అక్రూరుడు పలుకగా అతనికి ప్రతివచనంగా ధృతరాష్ట్రుడు ఇట్టన్నాడు. 
సీ. నీమాట మంచిది నిశ్చయ; మగునైన నస్థిరంబయిన నాయంతరంగ 
మందు నిల్వదు సుదామాచలస్పటిక శిలాతలోద్యత తటిల్లతిక భంగి; 
నమృతంబు నొందియు నానందితుండు గాని నరుమాడ్కి నేను నానంద మొంద; 
నీశ్వరాజ్ఞావిధ మెవ్వ(డు దప్పింపనోపు విజ్ఞానియె యుండియైన 
ఆ. విశ్వమెల్ల( జేసి విభజించి గుణముల, నెవ్వ( డనుసరించె నెవ్వ( డవని 
భారమెల్ల( బాయ బ్రభవించె దేవకి, కెవ్వ( డాత్మతంత్రు( డీశ్వరుండు. 1521 


వ. అట్టి కృష్ణునకు నమస్కరించెద; ఆ నందనందనుని దివ్యచిత్తమునం గల తెణంగునం బతుకం 
గలవార మని వీడ్కొలిపిన, నక్రూరుం డతని తలం పెటింగి యిట్లనియె. నీ తలంపు గనుంగొంటి. నీ 
కిష్టం బగునట్టు వర్తింపుమని పలికి, మరల మధురకుం జనుదెంచి, తదీయవృత్తాంతంబు రామకృష్ణుల 
కెటింగించె. 1522 


* నీవు పల్కినమాట నిజ మైనది. మంగళకర మైనది. ఐనను అది సుదామపర్వతమందలి స్పటికళిలా 
ప్రదేశంలో ఉదయించి తళక్కున మెజసి అణగిపోయే మెరుపు మాదిరి నా మదిలో స్థిరంగా నిలువదు. 


అమృతమును పొందియు ఆనందించని మరణశీలి యగు మనుజునివలె నేనును నీమాటలకు 
ఆనంద మొంద లేను. తానెంత వివేకవంతుడైనను పరమేశ్వర సంకల్పము నెవడు తప్పించగలడు? ఎవడు 
తనమాయచే ఈ విశ్వమును సృజించి అందులో ప్రవేశించి జీవులొనర్భిన కర్మలకు తగిన ఫలములను 
విభాగించి ఇచ్చుచున్నారో, ఎవడు భూభారం మాన్సుటకు దేవకీదేవికి సుతుడై జన్మించినాడో, తెలియ 
శక్యముగాని సంసార చక్ర్షభ్రమణానికి ఎవడు కారణమో అట్టి పరమ పురుషుడగు శ్రీకృష్ణునకు వందనము 
లర్పిస్తున్నాను. ఆ మహామహుని దివ్యచిత్రమున నెట్టున్నదో అట్లే జరుగగలదు అని వీడ్కొలిపినాడు. 


అక్రూరుడు 'నీ యభిప్రాయము (గ్రహించాను. నీ కేది ఇష్టమో అట్టే కావింపు' మని పలికి 
హసినాపురినుండి మరలి మధురకు చేరి ధృతరాషునిచంద మంతయూ కృష్ణబలరాముల కెరిగించాడు. 


(కం! 


వ. అంత గంసభార్య లగు నస్తియుం బ్రాస్తియు, విధవలయి, దుఃఖింపుచుం దమదండి యయిన 
జరాసంధుని కడకుం జని. 1523 

* అంతట కంసుని భార్యలైన అస్తి, ప్రాస్తి అనేవారు విధవలై దుఃఖిస్తూ తమ తండ్రియైన జరాసంధుని 
దగ్గరకు వెళ్ళారు. 
Vas 


-: జరాసంధుడు మధథురాపట్టణము మీ6ద దండెత్తివచ్చి కృష్ణునితో యుద్ధము చేయుట :- 


శా వాండ్రున్‌ వీండ్రును రాజులే యనుచు గర్వప్రొఢితో యాదవుల్‌ 
వేండ్రంబైన బలంబుతో మథురకున్‌ వే వచ్చి నిష్కారణం 
బాండ్రున్‌ బిడ్డలు బంధులున్‌ వగవ( గంసాది క్షమానాథులన్‌ 
దండ్రీ! చంపిరి కృష్ణుచేత నిటు వైధవ్యంబు వచ్చెన్‌ జుమీ! 1524 


* వారు తమ జనకునితో 'తండ్రీ! లోకంలోని వారూ, వీరూ రాజులేనా అని యాదవులు మిక్కిలి 
గర్వించి దుస్సహమైన సైన్యంతో వచ్చి మథురాపట్టణాన్ని ముట్టడించారు. భార్యలు, పిల్లలు, చుట్టాలు 
ఆ(క్రందిస్తుండగా కంసుడు మున్నగు భూపతులను వధించారు. ఈ విధంగా మాకు కృష్ణునివల్ల వైధవ్యం 
సం'ప్రాప్తించింది. 


వ. అనిన విని, ప్రళయకాలానలంబు తెజంగున మండిపడి శోకరోషంబులు బంధురంబులుగా జరాసంధుం 
డిట్లనియె. 1525 


* అని వా రివురును చెప్పగా జరాసంధుడు విని ప్రళయకాలాగ్ని విధంగా మండిపడ్డాడు. శోకరోషములు 
మనమున పెనగొనగా ఇట్టన్నాడు. 


శా. ఏమీ! కంసుని. గృష్లుండే రణములో హింసించె నోచెల్ల! నా 
సామర్థ్యంబు( దలంప( డించుకయు మచ్చండప్రతాపానలో 
ద్దామార్చుల్‌ వడి నేండు గాల్బు యదుసంతానాటవీ వాటికన్‌ 
భూమిం (గ్రుంగిన నింగి. బ్రాకిన మహాంభోరాశిలో. జొచ్చినన్‌. 1526 


* ఏమో! కంసుణ్ణి సంగ్రామంలో శౌరి సంహరించాడా? జౌరా! అతడు నా సమర్థత ఒకించుకయు 
భావించడేమో! అతడు భూమిలో దాగినా, ఆకసమున నెగటబ్రాకినా, పారావారములో ప్రవేశించినా చెలరేగుతున్న 
నా ప్రతాపాన్ని జ్వాలలు యాదవసమూహ మనే అరణ్యమును నేడే దహించివేయగలవు. 


క. యాదవ విరహిత యగు. బో, మేదిని నాచేత నేడు మీ(దు మిగిలి సం 
పాదితబలులై హరి రు, ద్రాదులు నింద్రాదు లెవ్వ రడ్డం బైనన్‌. 1527 
*త్రమ తమ బలములతో హరిహరేంద్రాదు లెవరు అడ్డుపడెదరో అదియు కనుగొందు గాక! ఈ 
మహీమండల మంతయు నేడు నాచేత యాదవరహిత మగుగాక! 


వ. అని పలికి, సమరసన్నాహ సంకులచిత్తంబున( గోపంబు దీపింప సంగరభేరి వేయించి కదలి. 1528 


352 పోతన భాగవతము 


* అని శపథంచేసి జరాసంధుడు కోపము జ్వలించగా యుద్ద సమాయత్త చిత్తుడై సం(గ్రామభేరి 
వేయించి కదలినాడు. 


క. దక్షుండై యిరువది మూ6 డక్షాహిణులైన బలము లనుగతములుగా 
నా క్షణమ జరాసంధుండు, ప్రక్షోభముతోడ మథురపై. జనియె నృపా! 1529 


* పరీక్షిన్మహారాజా! జరాసంధుడు దక్షుడై ఇరువది మూడు అక్షౌహిణుల సైన్యం తన్ను వెంబడించగా 
ఆ క్షణమే సరభసంగా యాదవరాజధానియెన మథురపైకి దాడివెడలినాడు. 


క. గంధేభ తురగ రథ భట, బంధుర చరణోత్హితోగ్ర పాంసుపటల యో 
గాంధీభూతములై దిని, మంథరగతి నడచె నపుడు మార్తాండహరుల్‌. 1530 


* ఆ సమయంలో రథ గజ తురగ పదాతుల పాదఘట్టనలచే ఎగసిన దుమ్మువల్ల కండ్డు కనిపించక 
సూర్యుని రథాశ్వములు గగనతలంలో మెల్లగా నడిచాయి. 


వ. ఇట్లు చని నిరంతర కిసలయ పత్ర కోరక కుసుమ ఫలభార వినమిత వృక్షవిలసిత మహోద్యానంబును, 
ఉద్యానననభాగ వలమాన జలోన్నయన దారుయం త్రలతానిబద్ద కలశ విముక్త సలిలధారాశీకర పరంపరా 
సంపాదిత వర్తాకాలంబును, కాలకింకర సదృశ వీరభట రథతురగ సామజానీక సంకులంబును,గులాచార 
ధర్మప్రవీర పారజన భాసురంబును, సురాభేద్యమాన మహోన్నతాట్టాలక యంత్ర భయంకర 
ప్రాకారచక్రంబును, జక్ర సారస హంసాది కలకలరవ కలిత సరోవరంబును, సరోవర సంఫుల్ల హల్లక 
కమల పరిమళమిళిత పవన విరాజితంబును, జితానేక మండలేశ్వరభూషణ మణిగణ రజోనివారిత 
మదగజేంద్ర దానజలప్రభూత పంకంబును, బంకరహిత యాదనేంద్రదత్త సువర్ణాచల కల్పతరు 
కామధేను సమ్మర్దిత విద్వజ్ఞన నికేతనంబును,గేతన సన్నిబద్ద చామరమయుూర చాప శింజినీనినద 
పరిపూరితాభ్రంబును, నభంలిహ మహాప్రాసాద సౌధ గవాక్షరంధ్ర నిర్ణత ఘనసార ధూపధూమపటల 
విలోకన సంజనిత జలధరభ్రాంతి విభాంత శిఖండితాండవ రుచిరంబును, జిరతరానేక దేవాలయ 
జోఘుష్యమాణ తూర్యనినద పరిభావిత పారావారకల్లోల ఘోషంబును, ఘోషకామినీ ప్రాణవల్లభ 
బాహుదండ పరిరక్షితంబునునై, పరులకు నలక్షితంబైన మధురానగరంబు చేరి, వేలాలంఘనంబు 
చేసి, వెల్లివిరిసిన మహార్లవంబు తెణంగున పట్టణంబునకు ముట్టణంబు చేసి, చుట్టును విడిసిన 
జరాసంధుని బలౌఘంబు గని, వేళావిదుండగు హరి తన మనంబున. 1531 


* ఈ విధంగా పోయి పోయి జరాసంధుని సేనలు మథురాపురం చేరినాయి. ఆ మధురాపట్టణం 
దట్టమైన చిగురుటాకులతో, ఆకులతో, మొగ్గలతో, పూలతో, పండ్లబరువుతో వినమములైన చెట్లతో 
చెలువారు ఉద్యానవనాలు కలిగి ఉంది. ఆ ఉద్యానవన భాగాలలో నీటిని పైకి తెచ్చే దారుయంత్రాలు 
గిర్రున తిరుగుతూ, వాటికి బిగించబడిన గిండిగల నుంచి నీటిని పైకి ఎగజిమ్ముతుండగా ఆ నీటితుంపరలు 
పట్టణంలో కృత్రిమ వర్షాకాలాన్ని సృష్టిస్తున్నాయి. 

యమకింకరులతో సమానులైన వీరభటులతో, రథగజతురంగాలతో నగరం సంకులంగా ఉంది. 
కులాచారములు గల ధర్మవీరులైన పౌరులతో పట్టణం పరిఢవిల్దుతున్నది. ఆ మథురాపురం దేవతల 
కైనను భేదించరాని మిక్కిలి ఎత్తైన కోటబురుజులందలి శిలా ప్రక్షేపేణ యంత్రాలతో గూడి వెజపు పుట్టించు 
(ప్రాకారాలు కలిగి ఉంది. 


జక్కవపిట్టలు, బెగ్గురుపక్షులు, హంసలు మొదలగు విహంగముల కిలకిలారావములతో నిండిన 
సరస్సులతో ఆ నగరం అందగిస్తున్నది. సరస్సులలో వికసించిన కలువలు, కమలాలు- వీటి పరిమళాలతో 
మేళవించిన వాయువులతో ఆ (ప్రోలు పొలుపారుతున్నది. 


నిర్ణితులైన రాజుల మణిభూషణాల రాయిడిచే రాలిన పొడివల్ల పట్టణంలో మదగజముల దానధారలతో 
ఏర్పడిన పంకములు అణగిపోయాయి. పాపరహితులైన యదుప్రముఖులచేత ఈయబడిన కనకాచల, 
కల్పవృక్ష, కామధేనువులతో (క్రిక్కిరిసిన మథురలోని పండితుల యిండ్లు ప్రకాశిస్తున్నాయి. 


మథురానగర గగనతలం టెక్కెములకు కట్టబడిన వింజామరలు, నెమళ్ళు, విండ్లు వీనియొక్క 
(మోతలతో ఆవరింపబడింది. 


ఆకసము నంటియున్న రాజభవనాలయొక్క సౌధాలయొక్క గవాక్షరం(ధాల నుంచి వెలువడుతున్న 
కర్ఫూరధూప ధూమాలను చూచి అవి మబ్బుల గుంపు లని (భ్రమించి నెమిళ్ళు పురివిచ్చి మనోహరంగా 
నృత్యం చేస్తున్నాయి. 

ఆ పట్టణంలో చిరకాలంగా దేవాలయములందు 'మోగింపబడుతున్న మంగళవాద్యధ్వనులు సము(ద్ర 
తరంగఘోషను తిరస్కరిస్తున్నాయి. 

యాదవభామినుల ప్రాణపతులయొక్క బాహుదండములచే కాపాడబడుతూ అన్యులకు తేరిపారజూడ 
శక్యము గాని ఆ మథురానగరం చేరి చెలియలికట్ట నతి(క్రమించి పొంగివచ్చే మహాసముద్రం వలె పట్టణమును 
ముట్టడించి చుట్టూ విడిసియున్న జరాసంధుని సైనిక శిబిరాలను జూచి సమయజ్ఞుడైన శ్రీహరి తన 
మనసులో ఇ ట్లాలోచించాడు. 


మ. ఐదున్నాలుగు నాణు రెండు నిరు మూ(డక్షౌహిణుల్‌ సుట్టి సం 
ఛాదించెన్‌ బురమెల్ల మాగథు నెడన్‌ సామంబు దానంబు సం 
భేదంబున్‌ బనిలేదు దండనిధి శోభిల్లం బ్రయోగించి యీ 
భూదేవీ తనుభార మెల్ల నుడుపన్‌ బోలున్‌ జయోద్బాసినై. 1532 


* ఇరవైమూ డక్షౌహిణుల సేన పట్టణాన్ని చుట్టి ముట్టడించి ఉంది. జరాసంధునిపట్ల సామదానభేదాలు 
అనే ఉపాయాలు నిరుపయోగాలు. కాబట్టి నాల్లవదైన దండోపాయం ప్రయోగించి జయంతో వెలుగొందుతూ 
భూభారం తొలగించాలి. 

క. ఏ నవతరించు టెల్లను, మానుగ( జతురంతధరణి మండలభరమున్‌ 
మానుపుకొజకుం గాదే, పూనెద నిది మొదలు దగిలి భూభర మణంపన్‌. 1533 


* నేను అవతరించుట నాల్లుచెజుగుల నేలబరువు నివారించుట కొరకే గనుక నేటినుంచి భూభారం 
హరించుటకు ఉద్యమిస్తాను. 


ఆ. మగధనాధథు( బోర మడియింప. బోలదు, మడియకున్న వీండు మరలి మరలి 
బలము గూర్చికొంచు. బణతెంచు( బజతేర6 ద్రుంపవచ్చు నేల దొసంగు దొణగ. 1534 


* యుద్దంలో మగధేశ్వరుడైన జరాసంధుణ్ణి చంపరాదు. వీడు చావకుంటే మళ్లీ మళ్లీ సైన్యాన్ని 
సమకూర్చుకొని వస్తుంటాడు. అప్పుడు అందరినీ చంపి ధరాభారం ఉడిపి అవతల వీణ్లి చంపవచ్చు. 


న. అని యిట్లు చింతించుచున్న సమయంబున నభోభాగంబుననుండి మహాప్రభా సమేతంబులును, సపరిచ్చద 
సూతంబులును, ననేక బాణ బాణాసన చక్రాది వివిధాయుధోపేతంబులు నైన రథంబులు రెండు 
మనోరథంబులు పల్లవింప దైవయోగంబునం జేరవచ్చినం జూచి హరి సంకర్షణున కిట్లనియె. 1535 


* అని గోవిందుడు తలపోశాడు. అత డట్టు తలపోస్తుండగా మిక్కిలి కాంతిగలవీ; సారథులతో, 
ధ్వజకవచాదులతో కూడినవీ; శరములు, విండ్డ్లు, చక్రములు మొదలైన నానావిధాయుధాలతో ఒప్పునవీ 
అయిన రెండురథాలు మనోరథాలు (కోరికలు) చిగిరింపగా ఆకాశవీథి నుంచి దైవయోగంవల్ల వచ్చి చేరాయి. 
వాటిని చూచి బలదేవునితో పద్మనేత్రు డిట్లన్నాడు. 


శా. కంటే రామ! రథంబు లాయుధములున్‌ గాఢ ప్రకాశంబులై 
మింటన్‌ వచ్చెను; వీని(గైకొని సురల్‌ మెచ్చన్‌ నృపశ్రేణులన్‌ 
బంటింపం బనిలేదు చంపుము; ధరాభారంబు వారింపు; మీ 
వెంటన్‌ నీ యవతారమున్‌ సఫలమౌ; వేవేగ లె మ్మాజికిన్‌. 1536 


* అన్నా! బలరామా! చూచావా? పరమ(ప్రభావంతము లైన రథాలు ఆయుధాలతో ఆకసం నుంచి 
అరుదెంచాయి. వీటిని గైకొని దేవతలు హర్షించగా శత్రురాజులను జాగుచేయక సంహరించు. ఈ విధంగా 
నీ అవతార ప్రయోజనం నెరవేరుతుంది. కావున కదనమునకు శీఘ్రంగా సిద్దం కమ్ము. 


వ. అని పలికి. 1537 
* అని వాసుదేవుడు పలికినాడు. 


క. ఖరులై దృఢకవచ ధను, శృరులై యధిగత రథానుచరులై మదవత్‌ 
కరులై ఘనహరులై బల, హరు లయ్యెడ నాజి కేగి రరిభికరులై. 1538 


క బలరామాచ్యుతులు వాడిమి గలవారు. గట్టి కవచములు, ధనుర్భాణములు గలవారు. 
మదగజములు, గొప్ప అశ్వములు కలవారు. వారు రథములు, అనుచరులు గలవారై, శత్రువులకు భయము 

గలిగించువారై యుద్దరంగమున కరిగినారు. 'బలహరులు”* అన్న చోట బలరామాచ్యుతులు అను 
నర్ధముతోపాటు శాత్రవబలము హరించువారు అన్న అర్థము కూడ ప్రతీయమాన మగును. 
వ. ఇట్టు సమరసన్నాహంబునం బురంబు వెడలి. 1539 
ఉ. అన్యులు దల్లడిల్ల దనుజాంతకు( డొత్తె గభీరఘోష కా 
ఠిన్య మహాప్రభావ వికటీకృత పద్మభవాండ జంతు చై 
తన్యము ధన్యమున్‌ దివిజ తాపస మాన్యము. బీత భక్త రా 
జన్యము భీత దుశ్చరిత శాత్రవ సైన్యము. బాంచజన్యమున్‌. 1540 
* ఈ రీతిగా సమరసన్నాహం వహించి కేశవ బలరాములు పట్టణంనుంచి వెలువడినారు. వైరులు 
చలించగా దైత్యవిధ్వంసియెన శ్రీకృష్ణుడు గంభీరము, కర్కశము అగు నినాదమహిమచే బ్రహ్మాండములోని 
జీవరాసుల చైతన్యాన్ని వికటీకరించు నదియు, దేవమునులచే మన్నింపబడు నదియు, భక్తులైన రాజులను 
సంతోషపెట్టు నదియు, చెడునడత గల శాత్రవసైన్యమునకు భయము గల్లించునదియు, ధన్యమై నదియు 
అగు పాంచజన్యమనే తన శంఖాన్ని పూరించాడు. 
క. సింధుర భంజన పూరిత, బంధురతర శంఖనినద భారమున జరా 
సంధునికిని గల సైన్యము, లంధములై సంచరించె నాహనభూమిన్‌. 1541 


* గజములను భంజిస్తూ పురుషోత్తముడు పూరించిన నిబిడతరమైన పాంచజన్య నినాదభారంతో 
జరాసంధునికున్న సేనలన్నీ కదనభూమిలో కన్నులు కానరాక సంచలించి పోయాయి. 
వ. అ య్యవసరంబున మాగధుండు మాధవున కిట్లనియె. 1542 


* ఆ తరుణంలో మగధాధిపతి మథురాధిపతితో ఇట్టన్నాడు. 


ఫీ అదలించి రొప్పంగ నాలనుందలు గావు గంధగజేంద్రసంఘములు గాని 
పరికించి వినగ నంభారవంబులు గావు వాజీంద్ర హేషారవములు గాని 
పదహతి( గూల్పంగ6 బ్రాతబండ్లును గావు నగ సమాన స్యందనములు గాని 
ప్రియము లాడంగ నాభీరలోకము గాదు కాలాభ వైరివర్గంబు గాని 


తే. యార్స వనవహ్ని గాదు బాణాగ్ని గాని, మురియు బృందావనము గాదు మొనలు గాని 
యమున గాదు నటింప ఘోరాజిగాని, పోరు నీకేల గోపాల! పొమ్ము పొమ్ము. 1543 


౫ కద్రీ! కృష్ణా! ఇవి మత్తమాతంగ యూథములు గాని, అదలించి పారదోలుటకు ఆవులమందలు 
గావు. ఇవి జవనాశ్వముల సకిలింత చప్పుళ్లు గాని, వీనులొగ్గి వినుటకు ఆలపోతుల అంభారావాలు కావు. 
ఇవి అ(ద్రిసమానములైన అరదములు గాని పాదహతులతో పడగూల్చుటకు పాతబండ్డు గావు. ఇది 
యమునితో సమానమైన శాత్రవసమూహము గాని, కోరి ముచ్చట లాడుటకు గొల్లల గుంపుగాదు. 
అర్పివేయుటకు ఇది బాణాన్ని గాని దావానలం కాదు. మురిసి తిరుగుటకు ఇది బృందావనం కాదు; 

సేనావ్యూహము. నర్తనమాడుట కిది దారుణయుద్దభూమి గాని, యమునా నదీతీరభూమి గాదు. కావున 
గోపాలా! ఈ కదనము నీకేల? పోపొమ్ము. 


మ. తరుణిం జంపుటయో బకుం గెడపుటో ధాత్రిజముల్‌ గూల్చుటో 
ఖరముం ద్రుంచుటయో ఫణిం బణపుటో గాలిన్‌ నిరోధించుటో 
గిరి హస్తంబున( దాల్భుటో లయమపహాన్నిస్పార దుర్వార దు 
ర్భర బాణాహతి నెట్లు నిల్పెదవు సప్రాణుండవై గోపకా! 1544 


* ఓ గోపకిశోరా! ఇది యువతిని చంపుట కాదు; కొంగను (ద్రుంచుట గాదు. చెట్లను గూల్చుట 
కాదు.. గాడిదను గెడపుట కాదు; పామును పారదోలుట గాదు. గాలిని నిర్బంధించుట గాదు. శైలమును 
చేత ధరించుట గాదు, ప్రళయకాలాగ్నివలె దీపించు దుర్వారములు, దుస్సహములు అయిన నా 
శరాహతులకు ఎట్టోర్చి నీవు ప్రాణాలతో నుండగలవు?- (వరుసగా పూతనాహరణము, బకాసురవధ, 
యమళార్జ్డున భంజనము, గర్హభాకారుడైన ధేనుకాసురుని వధ, కాళియమర్దనము, తృణావర్త సంహారము, 
గోవర్హనోద్దరణము అను శ్రీకృష్ణవర్యలు అనుసంధేయాలు.) 


వ. అదియునుం గాక. 1545 
* అంతే కాదు. 


సీ గోపికావల్లకీ ఘోషణంబులు గావు శింజినీరనములు చెవుడుపణచు 
వల్లవీకరముక్త వారిధారలు గావు శరవృష్టిధారలు చక్కుసేయు 
'ఘోషాంగనాపాంగ కుటిలాహతులు గావు నిశితాసి నిహతులు నిగ్రహించు 
నాభీరకామినీ హస్తాబ్దములు గావు ముష్టిఘాతంబులు మురువు డించు; 
తే. నల్ల వ్రేపల్లె గాదు ఘోరావనీశ, మకరసంఘాత సంపూర్ణ మగధరాజ 
వాహినీ సాగరం బిది ననజనేత్ర! , నెణసి నిను దీవి కైవడి నేడు ముంచు. 1546 
* ఇవి గొల్లపడతుల వీణానినాదాలు కావు, అల్లెత్రాటి మోతలు నీచెవులు చిల్లులు పడుతాయి 
సుమా! ఇవి ఘోషతరుణులు చేతులతో చల్లే నీటిజల్లులు కావు, బాణాలనే వర్షధారలు. నీ శరీరాన్ని 
కండతుండెములు గావిస్తాయి. ఇవి గొల్లబోటుల (క్రీగంటిచూపులు గావు, వాడికత్తివ్రేటులు, నిన్ను నిగ్రహిస్తాయి. 
ఇవి వ్రజవధూటుల తామరలవంటి చేతులు గావు, పిడికిటి పోటులు; నీ పోడిమిని పోకారుస్తాయి. ఇది 
(వ్రేపల్లె కాదు, ఉ(గ్రులైన రాజులనే మొసళ్ళ మొత్తంతో నిండిన జరాసంధుని సేనాసము[ద్రం; ఈ మహా 
సముద్రం పెల్లుబికి దీవిని ముంచునట్టు నిన్ను ముంచివేస్తుంది. 


వ. అనిన శ్రీహరి యిట్లనియె. 1547 


ఉ. పంతము లేల? తొల్లి జనసాలుర( బోరుల గెల్చినా(డ వం 
డ్రంతియ చాలదే? బిరుదు లాడుట బంటుతనంబు త్రోనయే? 

యింతట( దీజెనే? మగధ! యేటికి. బేలెదు? నీన యేల క 
లృాంత మహో[గ్రపావకునినైన హరింతు వరింతు సంపదన్‌. 1548 
* ఈ విధంగా పలుకుతున్న జరాసంధునితో శ్రీకృష్ణు డిలా అన్నాడు.- 
ఓ మాగధుడా! బీరము లెందుకు? మునుపు కొందరు రాజులను నీవు కదనంలో గెలిచినా వంటారు. 


అది చాలదు. డంబాలు పలకడం శౌర్యపద్దతి గాదు. ఇంతటితో తీరిపోయిందా? ఎందుకు పదరుతావు? 
'ప్రళభయకాలంలోని భయంకరాగ్నినైనా హరిస్తాను. విజయలక్ష్మిని వరిస్తాను. 


క. గోపాలు(డ వని పలికితి, భూపాలక! దీన నేమి? పోరాడంగా 
గోపాలమహీపాల, వ్యాపారాంతరము దెలియవచ్చుం బిదపన్‌. 1549 


* ఓ రాజా! నన్ను పసులకాపరి అన్నావు. ఇందువల్ల నాకు కలిగిన లోటు లేదు. సమరంలో గోపాల 
భూపాలకుల తారతమ్యం ఏమిటో ఇప్పుడే నీకు తెలిసివస్తుంది. 

వ. అనిన రోషబంధురుండై జరాసంధుం డిట్లనియె. 1550 

* అని శ్రీకృష్ణుడు పలుకగా (క్రోధావిష్టుడై జరాసంధు డిట్టన్నాడు. 


ఉ. బాలు(డ వీవు కృష్ణ! బలభద్రుని. బంపు రణంబు సేయ; గో 
పాలక బాలుతోడ జనపాల శిఖామణియెన మాగధుం 
డాలము సేసె నంచు జను లాడెడి మాటకు సిగ్గు పుట్టెడిం 
జాలు దొలంగు దివ్యశరజాలుర మమ్ము జయింప వచ్చునే? 1551 


కృష్ణా? నీవు పిల్లవాడవు. నాతో పోరడానికి మో అన్న బలరాముణ్ణి పంపు. గొల్లపిల్లకాయతో రాజ 
చూడామణియైన మగధపతి యుద్దం చేసినాడని లోకులు మాట్లాడుతుంటే మేము సిగ్గుతో తల వంచుకోవలసి 
వస్తుంది. చాలులే. అవతలకి పో. మేము అమోఘశరాలు కలవాళ్ళం, మమ్ము గెలవడం నీతరం కాదు. 


వ. అనిన నగి నగధరుం డిట్లనియె. 1552 
xk 
ఆ మాటలకు నవ్వి గోవర్టనగిరిధారి ఇలా అన్నాడు. 


క. పాగడుకొనుదురే శూరులు?, మగ(టిమి( జూపుదురు గాక! మాగధ! నీకున్‌ 
మగతనము గలిగెనేనిం, దగు మెజయ నికత్సనములు దగ వీ పోరన్‌. 1553 


* జరాసంధా! వీరులైనవారు పౌరుషం చూపుతారే గాని నీ మాదిరిగా తము శ తాము ఊరక పొగడు 
కోరు. పౌరుష ముంటే భండనంలో నీ ప్రతాపం ప్రదర్శించు. ఆత్మస్తుతి చాలించు. 


న. అని రోషించి. 1554 


చ. పవనుండు మేఘరేణువుల భానుకృశానుల( గప్పు కైవడిన్‌ 
వివిధబలౌఘముం బనిచి వేగము మాగధు( డావరించె భూ 


358 పోతన భాగవతము 


మ్యవన చరిష్ణులం గువిమతావనినాథ నిరాకరిష్ణులన్‌ 
దివిషదలంకరిష్టుల నతిస్థిరజిష్తుల రానుకృష్ణులన్‌. 1555 
* ఆ మాటలకు జరాసంధుడికి అగ్రహం వచ్చింది. వాయువు మబ్బులతో, ధూళితో సూర్యాగ్నులను 
కప్పే విధంగా మాగధుడు భూసంరక్షణార్థం అవతరించి చరించే వారూ, విరోధిరాజులను నిరాకరించేవారూ, 
దేవతల కలంకారమైన వారూ, మిక్కిలి స్థిరమైన విజయం కలవారూ అయిన రామకృష్ణులను నానాసేనలను 
ముందుకు నడిపి చుట్టుముట్టినాడు. 


ము. హయహేషరల్‌ గజబ్బంహితంబులు రథాంగారావముల్‌ శింజినీ 
చయ టంకారములున్‌ వివర్ధిత గదాచక్రాస్త్ర నాదంబులున్‌ 
జయశబ్దంబులు భేరిభాంకృతులు నిస్పాణాది ఘోషంబులున్‌ 
భయద ప్రక్రియ నొక్కనీ(క నెగసెస్‌ బ్రహ్మాండభేదంబుగన్‌. 1556 


* ఆ సమయంలో గుట్టాల సకిలింపులు, గజముల ఘీంకారాలు, రథచక్ర ధ్యానాలు, వింటినారి 
మోతలు, పెచ్చు పెరుగుతున్న గద, చక్రం, బాణం మున్నగు ఆయుధముల శబ్దాలు, జయజయారావాలు, భేరి 
మొదలైన చర్మవాద్యముల నినాదాలు భయజనకములై (బ్రహ్మాండాన్ని భేదించేటట్లు ఒక్క పెట్టున 


చెలరేగినాయి. 


వ. మటేయు నయ్యెడ మాగధ మాధవ వాహినులు రెండు నొండొంటిం దాశి రౌద్రంబున సంవర్త 
సమయ సముద్రంబుల భంగి నింగికిం బొంగి చెలంగి చలంబునం దలపడి పోరునెడ మసరు 
కవిసి మహారణ్యంబులు వెలువడి మార్కొను మదగజంబుల మాడ్కిని, మహోత్కంఠంబులగు 
కంఠీరవంబుల తెజంగున, దుర్లభంబులగు శరభంబుల చాడ్సునం, బ్రచండంబులగు గండఖేరుం 
డంబుల గమనికం, దమతమ మొనలకుం దలకడచి వీరరసంబులు వినిధరూపంబులైన విధంబునం 
బదుగురు, నూర్వురు, వేవురు గములై కులకుధర గుహాంతరంబులు నిండ సింహనాదంబు లొన 
ర్చుచు, నార్చుచు, నట్ట హాసంబులు సేయుచు, నరివీరుల రోయుచు౦ బటహ కాహళ భేరీ శంఖ 
శబ్దంబులకు నుబ్బుచు, గర్వంబునం బ్రబ్బుచు, గదల వేయుచు, గాండంబుల నేయుచు, ముద్గరం 
బుల నొత్తుచు, ముస లంబుల మొత్తుచు, గుంతంబులం గ్రుచ్చి యెత్తుచుం గరవాలంబులం 
దెంచుచు( జక్రంబులం ద్రుంచుచు, శస్తంబులం దజు(గుచు( జిత్రంబుగ( దిరుగుచు( బరిఘం 
బుల€ ద్రిప్పికొట్టుచు, బ్రాసంబులం బెట్టుచు, శూలంబుల. జిమ్ముచు, సురియలం గ్రుమ్ముచు, 
బహుభంగుల బరా క్రమించు వీరభటులును, నిబిడ నీరంధ్ర నేమినిర్నోషంబుల నాకాశంబు నిరవ 
కాశంబుగ ననర్గళచక్ర మార్గంబులం బడు పదాతులు చదియ నరదంబులు దోలి, వివిధాయుధ 
ప్రయోగంబుల వైరుల వచ్చి, చిందణవందటు లాడు రధికులును, రథిక శరపరంపరల( గంపింపక 
మహామోఘ మేఘ ధారలకుం జలింపని ధరణీధరంబుల చాడ్సున రథంబులకుం గనిసి, కల్పాంతకాల 
దండిదండ ప్రచండంబులగు శుండాదండంబులు సాంచి పూంచి కడనొగ లొడిసి తిగిచి కుదిచివిటిచి, 
కూబర ములు నుజుములుగ( బిజణబిఅణ( ద్రప్పివైచియు, భటులం జటులగతి బంతుల క్రియ 

నెగుర వైచి దంతంబుల గ్రుచ్చియు, ఘోటకంబుల వ్రచ్చియు విచ్చలనిడిం దిరుగు కరులును, 
వజ్లి వజ ధారలకుం దప్పి కకుప్పులకు నెగయు టెక్కలు గల గిరుల సిరులం బక్కెరల తోడ హేషారన 
భీషణంబులై మనోజవంబులగు తురంగంబులం బణపి తురంగ పద పాంసుపటల ప్రభూత బహు 
భాంధకారంబులు గరకలిత కఠోర ఖడ్గ మరీచిజాలంబుల నివారించుచు నానాప్రకారంబులం బతి 
వ్యూహంబులం జించి చెండాడు రాహుత్తులుం గలిగి సంగ్రామంబు భీమం బయ్యె నందు. 1557 
* అపుడు కృష్ణజరాసంధుల సేనలు పరస్పరం ఎదుర్కొని రౌద్రంతో ప్రళభయకాలమందలి సముద్రాల 
మాదిరి ఆకస మంటేటట్టు ఉప్పాంగి పౌరుషంతో పోరాడసాగినాయి. మదమెక్కి మహారణ్యాల నుంచి 
వెలువడి డీకొనే మదపుటేనుగులవలె, మిక్కిలి వేగిరపాటు గల సింహాలవిధంగా, అపూర్వములైన శరభముల 
లాగా, భీతి పుట్టించే గండభేరుండముల పోలికగా యోధులు తమ తమ సేనల్ని దాటి వీరరసం పలురూపులు 
గైకొన్నట్టు పదిమంది, నూరు మంది, వెయ్యిమంది వంతున గుంపులై కులపర్వత గుహాంతరాళాలు నిండేటట్లు 
పెడబొబ్బలు పెట్టినారు. వెడనవ్వులు నవ్వినారు. శత్రువీరులను నెమకినారు. పటహము, కాహళ, భేరి, 
శంఖం అనే వాద్యాల శబ్దాలకు వారు ఉద్రేకం పొందినారు. గర్వంతో చెలరేగినారు. అరివీరులను గదలతో 
మోదినారు. శరములు ప్రయోగించినారు. సమ్మెటలతో మర్దించినారు. రోకళ్ళతో మొత్తినారు, బల్లెములతో 
(గ్రుచ్చి పై కెత్తినారు. కత్తులతో ఖండించినారు. చక్రాలతో ఛేదించినారు. శస్రాలతో తరిగినారు. వింతగా 
తిరుగుతూ ఇనుపకట్ల గుదియలతో త్రిప్పికొట్టినారు. ఈటెలు, శూలాలు చిమ్మినారు. చురకత్తులతో 
క్రుమ్మినారు. ఈ రీతిగా వీరభటులు పలురకాల పరా(క్రమించారు. ఎడతెరపిలేని రథచక్రఘోషలతో ఆకసం 
నిండిపోయింది. చక్రాల (క్రిందపడి పదాతిదళాలు నలిగేటట్టు అరదములు తోలించి అనేక విధములైన 
ఆయుధాలు ప్రయోగించి రథికులు శత్రువులను చీల్చి చెండాడినారు. రథికుల శరపరంపరలకు చలించక 
మహావర్ష ధారలకు చలించని పర్వతాలమాదిరి ఏనుగులు తేరుల మీదికి కవిసి ప్రళయకాలంలోని 
యమదండంవలె భయంకరమైన దండములవంటి తొండాలు సాచి పూనికతో కడనొగలను ఒడిసిపట్టి లాగి 
కుదించి జిరజిర (త్రిప్పి విరిచి పొడిపొడి గావించాయి. భటులను బంతుల మాదిరి ఎగురవేసి దంతాలతో 
(క్రుమ్మినాయి. గుజ్ఞాలను చీల్చి వేసి విచ్చలవిడిగా విహరించాయి. దేవేంద్రుని వజ్రాయుధపు వ్రేటులు 
తప్పించుకొని దిగంతాలకు ఎగిరిపోయే రెక్కలున్న కొండలకైవడి భాసిస్తూ జీనులతో గూడినవై, దారుణంగా 
సకిలిస్తూ మనస్సువలె వడిగలిగిన వారువాలు విజృంభించాయి. వాటిని ఉసికొలిపి తోలేటప్పుడు వాటి 
కాలిడెక్కల దుమ్ముచే కారుచీకట్టు వ్యాపించాయి. ఆ కారుచీకట్లను తమచేతిలోని కరకు కత్తులకాంతి 
పుంజంతో నివారిస్తూ గుజ్టపురౌతులు శత్రువుల ప్రతివ్యూహాలను పటాపంచలు గావించారు.-ఈ విధంగా 
భీషణసమరం జరిగింది. 


క. చెడురథములు. దెగు హరులును, బడు కరులును మడియు భటులు బజుచు రుధిరమున్‌ 
మడియు తల లొజుగు తనువులు బొడి యగు తొడవులును మధురిపుని దెస గలిగెన్‌. 1558 
% శ్రీకృష్ణుని పక్షంలోని అరదములు భగ్న మయినాయి. అశ్వాలు తెగిపడ్డాయి. ఏనుగులు 
కూలిపోయినాయి. భటులు మరణించారు. నెత్తురు ప్రవహించింది. తలలు తునిగినాయి. దేహములు 
వ్రాలి పోయాయి. భూషణాలు పొడిపొడియై రాలిపోయాయి. 

క. భీతంబై హత సుభట, వ్రాతంబై భగ్న తురగ వారణ రథ సం 
ఘాతంబై విజయ శ్రీ, వీతంబై యదుబలంబు విజిగె నరేంద్రా! 1559 


* ప్పర్రీక్షిన్మహారాజా! యాదవ సైన్యం భీతిల్లింది. మేటివీరులు మరణించారు. హయములు, ఏనుగులు, 
రథసమూహాలు భగ్న మయినాయి. విజయలక్ష్మీ విరహితమై యాదవబలం వెనుకకు తగ్గింది. 


శా. 'యోధాగ్రేసరు( డీ హలాయుధుండు లోకోత్కృష్ట బాహాబల 
శ్రీధౌరేయు(డు కృష్ణు డిట్టి ఘనులం జిత్రంబు;నే( డిట్టు సం 
రోధించెన్‌; బలముం దెరల్ఫె; మగధేంద్రుం” డంచు నీక్షించుచున్‌ 
సాధాగ్రంబుల. బౌరకాంతలు మహాసంతప్తలై రెంతయున్‌. 1560 
* “బలరాముడు వీరులలో అగ్రగణ్యుడు. శ్రీకృష్ణుడు లోకోన్నత భుజబల సంపన్నుడు. ఇట్టి మహా 
మహులను జరాసంధుడు అడ్డగించి వారి సేనలను తరిమికొట్టడం ఎంతో వింతగా ఉంది' అని పురస్తీలు 
మేడలమోద జేరి మిక్కిలి పరితాపం పొందినారు. 


న. ఇట్టు తన మొనలు విటేగి పాటినం గనుంగొని, సమరసంరంభంబున హరి విశ్వంభరాభరణ వేదండ 
తుండాభంబులగు బాహుదండంబులు వెంచి, విజృంభించి, బ్రహ్మాండకుహర కుంభ పరిస్పోటనం 
బగు పాంచజన్య నినదంబు నిబిడ నిర్దాత శబ్దంబుగా, నుదంచిత పింఛదామంబు సంక్రందన 
చాపంబుగా౦ బ్రశస్తహస్త లాఘవంబున శరాకర్షణ సంధాన మోక్షణంబు లేర్పడక, నిర్వక్ర చక్రా 
కారంబుతోడ నూర్తాండమండల ప్రభా ప్రచండంబగు శార్‌జ్లకోదండంబు 'క్రొమ్మెజుంగులుగా, 
దిగ్గజేంద్ర కర్ణభీషణంబులగు గుణఘోషణంబులు ఘుమఘునూరాన దుస్పహంబు లయిన 
గర్జ్దనంబులుగా, రథ తురంగను రింఖా సముద్దూత పరాగపటల పరంపరా సంపాదిత పుంజీభూతంబగు 
సపెంజీ(కటి యిరులుగా, నసమసమర సన్నాహ చాతురీ విశేషంబులకుం జొక్కి, నిక్కి కరంబు లెత్తి 
నర్తనంబులం [బవర్తించు నారద హస్తవిన్యాసంబులు లీలాతాండన మండిత మహోత్కంఠంబు 
లగు నీల కంఠంబులుగా, సుందర స్యందననేమి నిర్నోషభీతులయి కుంభి కుంభములపై వ్రాలు 
వీరులు మత్తనుయూర కేకారన చకితులై యువతీకుచ కుంభంబులమీ(ద వ్రాలెడు కాముకులుగా, 
నానానరేంద్ర రక్తపిపాసా పరవశంబులై వాచణచుచున్న భూత వ్రాతంబులు నర్హవర్తేతి నిస్వనంబు 
లొసంగు చాతకంబులుగా, నభంగ సంగర పేరకుండగు హలాయుధుండు వృష్టికారణంబగు 
నుందసమీరణం బుగా, ననల్వ్పకల్పాంతకాల నీలవలాహకంబు భాతిం బరగు మేనిచాయతోడం 
దోయజనాభుం డరాతి చతురంగ దేహక్షేత్రంబులం బుంఖానుపుంఖంబులుగ నసంభ్యాత బహువిధ 
దివ్యబాణవర్షంబు గురియునెడ శస్తాస్తపరంపరా సంఘట్టన జనితంబులగు మిడు(గుణులు వర్షాకాల 
విహిత విద్యోత మాన ఖద్యోతంబులుగ, విశిఖ వికీర్ల వీరకోటీర ఘటిత పద్మరాగ శకలంబు 
లింద్రగోపంబులును, మహిత మార్గణ విదళిత మత్తమాతంగ కుంభ మౌక్తికంబులు వడగంద్దుగం 
, జటులార్దచందద్ర శరచ్చిన్న చరణంబు లయి “కృష్ణ! కృష్ణ! నిలు నిలు మని పలుకుచుం గూలెడు 
మేనులు కృషీవల కర పరశుధారా విదళిత మూల విశాలసాలంబులుగ, భాసుర భల్ల భగ్నంబు 

అయిన వదన గహ్వరంబుల వలన డుల్లెడు దంతపుంజంబులు మాలతీకుసుము ముంజరులుగ, 
నవ్యనారాచభిన్న దేహంబు లయి దిగ్గన( గ్రొగ్గండ్లవలన వెడలు రక్తస్యంద సందోహంబులతో 
సంచరింపక (ప్రాణంబులు విడుచు శుండాలంబులు సెలయేణులతోడి కొండలుగ6 గరోరకాండ 
ఖండితంబు లయిన భజాదండంబులతోడ( గలసి పడిన వజమయ కంఠికాభరణంబులు భోగిభోగ 
సమేత కేతకీకుసుమంబులుగ6 బ్రళయార్లన కల్లోల శబ్ద సన్నిభంబు లయిన భేరీరవంబులు భీకర 
భేకీ నికరారవంబులుగ, దారుణేషు విలూన వాహ వారణ మనుజ మస్తిష్కంబు రొంపిగ, సొంపు 
మెణయ నాభీల కీలాల ప్రవాహంబులు ప్రవహించె; నందు భుజములు భుజంగంబులుగ6 గపాలం 
బులు కమఠంబులుగ, శిరోజంబులు శైవాలంబులుగ6 గరంబులు మీనంబులుగ, హయంబులు 
నక్రంబులుగ, గజంబులు దీవులుగ, ధవళచ్చత్రంబులు నురువులుగ౦ జామరంబులు గలహం 
సంబులుగ, భూషణరత్నరేణురాసులు పులినంబులుగ నొప్పె; నప్పుడు. 1561 


శోతన సేనలు ఓడి పారిపోవడం చూచి సమరాటోపంతో శ్రీహరి భూభారం వహించే దిగ్గజతుండాలతో 
సమానము లయిన తన భుజదండాలు సారించి విజృంభించాడు. బ్రహ్మాండభాండం (బ్రద్ద లయ్యేటట్లు 
పాంచజన్యశంఖం పూరించాడు. ఆ శంఖధ్వని పెళపెళ మను పిడుగుల (మోతవలె ఉండినది. తాను ధరించిన 
నెమలిపింఛం ఇం(ద్రధనుస్సువలె చూపట్టింది. 


మెచ్చ దగిన హస్తలాఘవంచేత బాణములు అల్లైత్రాటియందు కూర్చడం, లాగడం, విడవడం తెలియ 
రాకుండా మండలాకారంతో సూర్యమండల (ప్రభవలె తేరిచూడరానిదై అతని శార్‌జ్ఞమనే చాపం (క్రొత్తమెరుపువలె 
తేజరిల్లింది. దిగ్ధంతుల చెవులకు వెరపు గలిగించే అతని ధనుష్టంకారాలు ఘుమఘుమ ధ్వనులతో 
సహింపరానివై ఉరుముల చప్పుళ్ళుగా ఒప్పినాయి. రథానికి గట్టిన గుణ్టాల గిట్టల తాకిడికి లేచిన 
ధరాధూళిమూలాన ఏర్పడ్డ చీకటియే అంధకారమై తోచింది. అతని సాటిలేని యుద్దసన్నాహ నైపుణ్యానికి 
పరవశించి నిక్కి చేతులెత్తి నాట్యం చేస్తున్న నారదమహర్షి హస్తవిన్యాసాలే, మిక్కిలి సంబరంతో తాండవనృత్యం 
సలిపే నెమళ్ళుగా నెగడినాయి. అందమైన ఆయన రథచక్రాల రవళికి జంకి ఏనుగుల కుంభస్థలాలపై 
ఒరగుతున్న వీరులు మదించిన నెమళ్ళకూతలకు ఉలికిపడి తరుణుల కుండలవంటి కుచాలమోద ాలే 


కాముకులుగా దీపించారు. 


నానారాజుల నెత్తరు (ద్రావు కోరికతో పరవశములై పెనుబొబ్బలు పెట్టు పిశాచబృ్బందాలు వర్షమో 
వర్షమో అని పలవరించే చాతకాలుగా ద్యోతక మయినాయి. అమోఘ యుద్దప్రేరకు డయిన బలరాముడు 
వర్షానికి కారణమైన మందమారుత మయినాడు. ఘోరవిలయ సమయంలోని కారుమబ్బుకైవడి (ప్రకాశించే 
శరీరచ్చాయ గల కమలనాభుడు శత్రువులకు సంబంధించిన రథగజాశ్ళపదాతుల దేహాలనే భూములందు 
పుంఖానుపుంఖంగా లెక్కింపరాని పలురకాలైన దివ్యశరాలు అనే వర్షం కురిపించాడు. 

అలా అతడు శరవర్షం కురిపించేటప్పుడు శస్తాస్తముల రాపిడికి పుట్టిన నిప్పురవ్వలు వానకారులోని 
మిణుగురు పురువులుగా నెగడినాయి. బాణాలచే చెదరిన వీరుల కిరీటములందు తాపబడిన పద్మరాగమణి 
ఖండాలు ఆరుద్ర పురుగుల మాదిరి ఉండినాయి. గొప్పతూపులచే చీల్చబడిన మదగజ కుంభాలలోని 
ముత్యాలు వడగండ్డుగా ఉండినాయి. తీవ్రము లయిన అర్హచందద్ర బాణాలచే కాళ్ళు ఖండింప బడగా కృష్ణా 
కృష్ణా నిలు నిలుమని పలుకుతూ నేలపై గూలుతున్న శరీరాలు సేద్యగాండ్ర చేతులలోని గండ్రగొడ్డళ్ళచే 
నరకబడి కూలుతున్న పెనువృక్షాలుగా ఉండినాయి. వాడిబల్లెములచే భగ్నము లయిన గుహలవంటి 
నోళ్ళనుంచి రాలుతున్న దంతముల సమూహం మొల్లపూగుత్తులుగా ఉండినాయి. నిశితబాణాలు నాటిన 
శరీరాలు గలవై (క్రొత్త గాయాలనుండి పిలపిల నెత్తురు ప్రవహింపగా, తిరుగలేక (ప్రాణాలు విడిచే ఏనుగులు, 
సెలయేళ్ళతో కూడిన కొండలుగా ఉండినాయి. కర్కశములైన శరాలచే ఖండింపబడిన బాహుదండాలతో 
కలసి నేలపై బడిన వజమయ కంఠాభరణాలు పాము పడగలతో కూడిన మొగలిపూలు అయినాయి. 


ప్రళయకాలమందలి సము(ద్రతరంగఘోషకు సాటివచ్చే భేరీస్వనాలు దారుణమైన కప్పల బెకబెక 
ధ్వను లయినాయి. భీషణము లయిన బాణములచే కోయబడిన గుజ్జముల, ఏనుగుల, మనుష్యుల మెదడు 
రొంపియై సొబగుమోరింది. భయంకరమైన నెత్తురువెల్లువలు ప్రవహించాయి. ఆ ప్రవాహంలో బాహువులు 
పాములుగా, తలపుట్టిలు తాబేళ్ళుగా, తలవెండ్రుకలు నాచుగా, చేతులు చేపలుగా, గుజ్ఞాలు మొసళ్ళుగా, 
ఏనుగులు దీవులుగా, తెల్లగొడుగులు నురుగులుగా, వింజామరలు రాయంచలుగా, ఆభరణ 
రత్నాల ధూళులు ఇసుక తిన్నాిలుగా ఎసగినాయి. 


లయనిభాతి. 


హసిత హరినీలనిభ వసనము నిశాలకటి నసమనయనాద్రి పరిలసిత మేఘో 

ల్లసనము వహింప( గరకిసలయము హేమనుణి విసర వలయ ద్యుతులు దెసల తుదలందున్‌ 

బసలు గురియంగ సరభసమున బలుండు దరహసితము ముఖాబ్దమున నెస(గ ఘనకాలా 

యస మయ నుహోగ్రతర ముసలము వడిన్‌ విసరి కసిమస(గి శత్రువుల నసువులకు( బాపెన్‌. 1562 


* బలరాముని విశాలమైన కటి(ప్రదేశంలో ఇంద్రనీలమణితో సమానమైన నీలాంబరం కైలాసగిరి 
యందు లెస్సగా ప్రకాశించు మేఘంవలె చెలువు గులికింది. అతని చిగురుటాకులవంటి చేతులకు గల 
కనక ఖచిత రత్నకంకణముల కాంతులు దిగంతములందు ఇంపెసలారాయి. బలభద్రుడు పద్మమువంటి 
మోమున చిరునవ్వు చెలువొందగా దృఢమైన ఇనుముతో నిర్మింపబడి మిక్కిలి భయ మొదవించే తన 
రోకలిని మహావేగంతో గిరిగిర త్రిప్పుతూ విజృంభించి విరోధుల ప్రాణాలు హరించాడు. 


లయనిభాతి. 


ప్రలయసమయాంతకుని చెలువునం గటాక్షముల నలఘు చటులాగ్ని కణములు సెదర గోలా 
హలముగ సువర్ల మణివలయ నిచయోజ్ఞ్వలిత హలము వడి. జాచి శిరములు నురములు న్ని 

ర్హలితములుగన్‌ శకలములుగ నొనరింప( గని బెలుకుటి జరాసుతుని బలము రణవీథిన్‌ 

జలితదనుజావలికి బలికి భయభీత సుర ఫలికి. ద్రిజగచ్చలికి హలికి( దల డించెన్‌. 1563 

* రక్కసుల గుంపును కలవరపెట్టువాడు, ప్రబలమైన బలము గలవాడు, భయ।త్రస్తులకు కల్పవృక్షము 
వంటివాడు, ముల్లోకాలను గడగడలాడించేవాడు, హలాయుధమును ధరించేవాడు అయిన బలరాముడు 
ప్రళయకాల యమునిచందంగా ప్రకాశించాడు. అతని కడగన్నులందు మిక్కిలి భయంకరములైన నిప్పు 
రవ్వలు గుప్పుగుప్పున వెలువడినాయి. కనకరత్న ఖచితములైన కడియాల చుట్టలచే శోభిల్లు తన ఇనుప 
నాగలిని వేగంగా విసరుతూ అతడు విరోధుల తలలు రొమ్ములు చీల్చి ముక్కలు ముక్కలు చేశాడు. అది 
చూచి జరాసంధుడి సైన్యం భయంతో విలవిలలాడుతూ రణరంగంలో తల వ్రాల్సింది. 


శా. రోషోద్రేక కళాభయంకర మహారూపంబుతో నొక్కచే 
నీషాదండము సాంచి లాంగలము భూమీశోత్తమగ్రీవలన్‌ 
భూషల్‌ రాల. దగిల్చి రాందిగిచి సంపూర్ణోద్దతిన్‌ రోకటన్‌ 
వేషంబుల్‌ సెడ మొత్తె రాముడు రణోర్విన్‌ నెత్తురుల్‌ జొత్తిలన్‌. 1564 
* బలరాముడు కోపవిజృంభణంతో మహాభయంకరమైన రూపంతో విలసిల్లినాడు. ఒకచేతితో ఏడి 
కోల సాచి నగలు రాలిపడేటట్టు నాగలిని ఆ రాజక్రేష్టుల మెడకు తగిలించి దగ్గరకు లాగినాడు. అమితదర్శంతో 
వారివేషాలు చెరచి రణరంగంలో నెత్తురులు పారేటట్టు మరొకచేతిలోని రోకలితో నెత్తిపై మొత్తినాడు. 
క. హలిహలహృత కరికుంభ, స్థలముక్తాఫలము లోలి( దనరె( గృషిక లాం 
గల మార్గ కీర్ల బీజా, వలి కైవడి నద్భుతాహవక్షేత్రమునన్‌. 1565 
* అచ్చెరువు కలిగించు ఆ యుద్దభూమియందు బలభద్రుని నాగటిచే బద్దలు కొట్టబడిన ఏనుగు 
కుంభస్థలము లందలి ముత్యాలు నేల రాలి కర్షకుల నాగటిచాళ్ళలో చల్లబడిన విత్తనాల విధంగా 
విలసిల్లినాయి. 
క. తటిమి హలి హలము విసరుచు, నెటి. గదిసిన బెగడి విమత నికరము లెడలై 
వెజ(గుపడు నొదుగు నడ(గును, మజుపడు. జెడు మడియు( బొరలు మరలుం దెరలున్‌. 1566 
* బలభద్రుడు తరుముతూ, తన నాగలిని త్రిప్పుతూ సమోపించగా శత్రుసమూహాలు భయపడి 
దూరంగా పారిపోతాయి. ఆశ్చర్యం పొందుతాయి. ప్రక్కకు తొలగుతాయి. లోపడుతాయి. చాటుకు పోతాయి. 
చెడిపోతాయి. చనిపోతాయి. నేలబడి పొరలుతాయి. వెనుకకు మరలిపోతాయి. కలత చెందుతాయి. 


క. హరి తిగ్మగోశతంబుల, హరిదంతర మెల్ల గప్పు నాకృతి( గడిమిన్‌ 
హరితిగ్మగోశతంబుల, హరిదంతర మెల్ల గప్పె నతిభీకరు(డై. 1567 


* సూర్యుడు వందలకొలది వాడికిరణాలచే దిగంతాలను కప్పేవిధంగా పరాక్రమశాలి అయిన 
శ్రీకృష్ణుడు మిక్కిలి భయంకరుడై వందలకొలది వాడి అమ్ములతో దిగంతాలను కప్పివేశాడు. 


364 పోతన భాగవతము 


జా 


పదుగు రేగురు దీర్షబాణముల్‌ గాండిన గుదులు గ్రుచ్చినభంగి. గూలువారు 
దలలు ద్రెవ్విన మున్ను దారు వీక్షించిన వారల నొప్పించి వ్రాలువారు 
పదములు దెగిపడ్డ బాహుల( బోరి నిర్మూలితబాహులై మొగ్గువారు 
క్షతముల రుధిరంబు జల్లింప నిర్షరయుత శైలములభంగి నుండువారు 


ఆ. భ్రాతృ పుత్ర మిత్ర బంధువుల్‌ వీ(గిన, నడ్డ మరుగుదెంచి యణ(గువారు 
వాహనములు దెగిన వడి నన్యవాహనా, ధిష్టు లగుచు నెదిరి త్రెళ్ళువారు. 1568 


* నిడుపైన నారాచములు నాటగా పదిమంది ఐదుమంది వంతున గుదులు (గ్రుచ్చినట్టుగా 
కూలుతున్నారు కొందరు. తలలు తెగిపడగా పూర్వం తాము చూచిన వారిని బాధించి మరికొందరు (వ్రాలు 
తున్నారు. కాళ్ళు తెగిపడినప్పటికీ చేతులతో పోరాడి అవికూడ తునిగిపోగా మొగ్గుతున్నారు వేరొక కొందరు. 
గాయాలనుండి నెత్తురు చిందుతుండగా సెలయేళ్ళతో గూడిన శైలాలవలె ఇంకకొందరున్నారు. సోదరులు, 
పుత్రులు, స్నేహితులు, చుట్టాలు ఓడిపోగా అడ్డమువచ్చి కొందరు హత మవుతున్నారు. గుజ్జములు తెగిపడగా 
వెంటనే ఇతర హయములు ఎక్కి వచ్చి ఎదిరించి మరికొందరు మరణిస్తున్నారు. 


వ. మజీయును. 1569 
శా, ఈ కాయంబుల( బాసినంతటనె మా కెగ్గేమి? జేతృత్వమున్‌ 

నీకుం జెల్లదు కృష్ణ! నిర్ణరులమై నిన్నోర్తు మామీ(దటన్‌ 

వైకుంఠంబున నంచు. బల్కుక్రియ దుర్వారాస్త భిన్నాంగులై 

యాకంపింపక కొంద జాడుదురు గర్వాలాపముల్‌ కృష్ణునిన్‌. 1570 


* ఇంకనూ మరికొందరు కృష్ణా! ఈ శరీరాలు విడిచినమాత్రాన మాకు కలిగే కీడు ఏమీ లేదు. నీకు 
విజయం లభించడం కల్ల. ఎందుకనగా మేము చచ్చి ఆ మోద అమరులమై వైకుంఠంలో నిన్నోడిస్తాము 
అంటూ వారింపరాని శస్రాలచే ఛేదింపబడిన కాయములు కలవారై, ఏమియు చలింపక కొందరు శ్రీకృష్ణునితో 
గర్యోక్తులాడినారు. 


వ. ఇ వ్విధంబున. 1571 
క. జగదీశ! యేమి సెప్పుదు?, నగణిత లయవార్ధి భయదమై మూంగిన య 
మ్మగధేశుబలము నెల్లను, దెగ జూచిరి హరియు హలియు. దీవ్రక్రీడన్‌. 1572 
క లాగున పరీక్షిన్మహారాజా! ఏమని చెప్పేది? ప్రళయకాల సాగరంవలె భయజనకమై చుట్టుముట్టిన 
ఆ మగధరాజు సైన్యమంతటినీ శ్రీకృష్ణుడూ బలరాముడూ అవ(క్రవిక్రమంతో చక్కాడినారు. 


క భువన భవస్టితివిలయము, లవలీలం జేయు హరికి నరినాశన మెం 
త విషయమైన మనుజు(డై, భవ మొందుట. జేసి పాగడంబడియెం గృతులన్‌. 1573 


దశమ స్కంధము - పూర్వభాగము 365 


* లోకములను అవలీలగా పుట్టించనూ, పెంచనూ, గిట్టించనూ, శక్తిమంతుడైన నారాయణునకు 
శతునాశన మొనర్చుట ఒక లెక్కలోనిది కాదు. మానవుడై పుట్టినందున కావ్యములందు అలా శాఘుంప 
బడినాడు. మరేమియు కాదు. 


వ. ఆ సమయంబున. 1574 


శా. అంహఃకర్ములు తల్లడిల్ల భయదాహంకారు(డై ఫీరి దో 
రంహం బొప్ప హలాహతిన్‌ రథ ధనూరథ్యంబులం గూల్చి త 
తృంహారస్పృహం జొచ్చి పట్టెను జరాసంధున్‌ మదాంధున్‌ మహా 
సింహంబుం బతిసింహముఖ్యము బల శ్రీ( బట్టు నేర్పేర్పడన్‌. 1575 


* ఆ సమయంలో పాపకర్ములు తల్లడిల్లునట్టు బలరాముడు విరోధులకు వెరపు కలిగించే గర్వంతో 
బహువేగంగా నాగటిపోటులతో అరదాలనూ, ధనుస్సులనూ, గుజ్ఞాలనూ కూల్చివేశాడు. శత్రుసంహారమందలి 
కాంక్షతో మహాసింహ మొకటి ప్రత్యర్థి అయిన మరో సింహాన్ని పట్టుకునే నేర్పు తేటపడగా కావరంతో 
కన్నుగానని జరాసంధుణ్ణి ముందు కురికి అతడు పట్టుకొన్నాడు. 


వ. ఇట్లు పట్టుకొని. 1576 


ఉ. కుంఠితులై పరుల్‌ బెగడ ఘోరబలుండు బలుండు వాని సో 
ల్హుంఠము లాడుచున్‌ దిగిచి లోకభయంకరమైన ముష్టిచే( 
గంఠగతాసు( జేసి తమకంబున మొత్తంగ భూభర క్షయో 
తృంఠుండు చక్రి మీందెటింగి కార్యము గల్దని మాన్సి యిట్లనున్‌. 1577 


* అలా పట్టుకొని శత్రువులు చెదరి బెదరిపోగా భయంకర బలశాలి అయిన బలభద్రుడు వానిని 
ఎత్తి పొడుపు మాటలతో పడమొత్తి లాగి, లోకాలకు వెరపు కలిగించే తన పిడికిటి పోటుతో కంఠగతప్రాణుణ్ణి 
గావించాడు. భూభార మడగింప నెంచిన చక్రాయుధుడు భావికార్యం తలపోపి జరాసంధవధ మాని 
మాగధునితో ఇట్లన్నాడు. 


శా. దుఃఖింసం బనిలేదు; పొమ్ము; బలసందోహంబులం దెమ్ము; చే 
తఃఖేదం బెడలంగ రమ్ము; రిపులం దండింపు; కాదేని భూ 
స్వఃఖేలజ్ఞన మెల్ల మెచ్చ నృప! నీ శౌర్యోన్నతుల్‌ సూపి మే 
దఃఖండంబులు భూతముల్‌ దిన దనుత్యాగంబు సేయం దగున్‌. 1578 
* 5 నరపతీ! నీవు దుఃఖింప నవసరంలేదు. పొము ఫ్ర నీ సేనలను కూర్చుకొని మనోవ్యథ తొలగునట్టు 
మరల రమ్ము, వైరులను శిక్షింపుము. అలా చేయలేకపోతే భువియందు, దివియందు విహరించే జనులు 
మెచ్చునట్లు నీ పరాక్రమాతిశయం చాటి నీ మెదడు ముక్కలు పిశాచాలు తినేలా, నీ దేహాన్ని వదలిపెట్టు. 
అలా చేయడం మంచిది. 

వ. అని నగుచు విడిపించిన, చిడిముడికి నగ్గలం బయిన సిగ్గున మ్రైగ్గి నెమ్మొగంబు సూపక, కోప 
కపట భావంబులు నునంబునం బెనంగొన( దపంబు చేసియెన వీరలం జయించెద నని, పలా 
యితులైన రాజులం గూడుకొనుచు జరాసంధుడు విజిగి చనియె; సురలు గుసుమ వర్షంబులు 
గురియ హలియు హరియును మథురానగర జనవంది మాగధ జేగీయమానులై వీణా వేణు మృదంగ 
శంఖ దుందుభి నినదంబు లాకర్లించుచు, మృగమద జలసిక్త నిమలవీథికా శతంబును, వివిధ 
విచిత్ర కేతనాద్య లంకృతంబును, సువర్ల్షమణి మయ జయస్తంభ నిబద్దతోరణ సంయుతంబును,వేద 
నాద నినాదితంబును, సంతుష్టజన సంకుల గోపురంబును వైన పురంబును బ్రవేశించిరందు. 1579 


* అని పలికి నవ్వుతూ వాణ్ణి విడిచిపుచ్చాడు. వాడేమో తొట్రుపాటును మించిన సిగ్గుతో కుమిలిపోయి 
మొగ మెత్తుకోలేక కోపం, కుటిలత్వం మనసులో మెలివడగా తపస్సు చేసి అయినా వీళ్ళను జయించాలి 
అనుకున్నాడు. పారిపోయిన పార్థివసమాజంతో కూడి మరలిపోయాడు. అపుడు దేవతలు బలరామకృష్ణుల 
మీద పూలవాన కురియించారు. బలరాముడు, శీ కృష్ణుడు తమ్ము మథురానగరవాసులూ, వందిమాగధులూ 
కీర్తింపగా వీణలు, వేణువులు, మృదంగాలు, శంఖాలు, దుందుభులు మొదలైన మంగళతూర్యారావాలు 
ఆలకిస్తూ పురప్రవేశం చేశారు. అపుడు మథురానగరవాసులు వీథులను శుభ్రంగా చిమ్మి కస్తూరి కలిపిన 
నీళ్లతో తడిపినారు. అనేక విచిత్రములైన జెండాలు మున్నగు వాటితో పుర మలంకరించారు. కనకరత్న 
మయములైన విజయస్తంభాలకు తోరణాలు కట్టినారు. ఊరంతా వేదధ్వనులతో ప్రతిధ్వనించింది. సంతుష్ట 
హృదయులైన ప్రజలతో ఆ పట్టణపు వాకిళ్ళు కళకళలాడినాయి. 


ఉ. వెల్టువలైన వైరిన్సపవీరుల నెల్ల జయించి వీటికిన్‌ 
బల్లిదులైన కృష్ణబలభద్రులు వచ్చుచు నున్న వారు రం; 
డుల్లములార( జూత మని యున్నత సాధము లెక్కి వారిపై 
బల్లన పుష్ప లాజములు పొరపురంధ్రులు సల్లి రెల్లెడన్‌. 1580 


* ెల్టువలా పెల్లుబికి వచ్చిన వీరులయిన శత్రురాజు లందరినీ జయించి బలవంతులైన బలరామ 
కృష్ణులు విజయం చేస్తున్నారు. రండి రండి మనసార దర్శిద్దాము” అని ఎత్తైన మేడలెక్కి పురస్త్రీలు వారి 
మోద చిగుళ్ళూ పూలు, సేసలూ చల్లినారు. 


-: కాల యవనుండు శ్రీకృష్ణుని మీ6ద దండెత్తి మథురాపురమును ముట్టడి వేయుట :- 


న. ఇట్టు పురంబు ప్రవేశించి యుద్దప్రకారం బెల్ల నుగ్రసేనున కెటింగించి కృష్ణుం డిచ్చావిహారంబుల 
నుండె; మటియు నెక్కువ మత్సరంబున నమ్మాగధుండు మహీమండలంబునం గల దుష్టమహీపతుల నెల్లం 
గూడికొని సప్తదశవారంబులు సప్తదశాక్షాహిణీబల సమేతుండై మథురానగరంబుపై విడిసి, మాధవభుజా ప్రకార 
రక్షితు లగు యాదవులతోడ నాలంబు సేసి, నిర్మూలిత బలుండై పోయి క్రమ్మణ నష్టాదశ యుద్ధంబునకు 
వచ్చునెడం గలహవిద్యా విశారదుం డగు నారదుండు కాలయవను కడకుం జని యిట్లనియె. 1581 

* ఈలా రామకృష్ణులు పట్టణంలో ప్రవేశించారు. యుద్ద మెలా జరిగిందో ఉగ్రసేన మహారాజుకు తెలిపి 
శ్రీకృష్ణుడు యథేచ్చావిహారాలతో ఉండినాడు, కాని, జరాసంధుడు పెనుమచ్చరంతో భూవలయంలోని దుష్టరాజు 
లందరినీ చేర్చుకొని పది హేడు సారులు పదిహేడు అక్షౌహిణుల సేనతో మథురపై దండెత్తినాడు. మాధవుని 
భుజములనే (ప్రాకారాలతో పరిరక్షితులైన యాదవులతో అతడు కయ్యం గావించాడు. తడవ తడవకూ తన 
బలము లన్నీ నశించి పోయినప్పటికీ జరాసంధుడు మళ్ళీ పదునెనిమిదవ పర్యాయం కదనానికి సిద్దపడి కదలి 
వస్తుండగా కలహవిద్యలో ఆరితేరిన నారదుడు కాలయవనుడి దగ్గరకు వెళ్ళి యిట్లన్నాడు. 


మ. యవనా! నీవు సమస్త భూపతుల బాహాఖర్వ గర్యోన్నతిం 
బవనుం డభ్రములన్‌ హరించు పగిదిన్‌ భంజించియు న్నేల యా 
దవులన్‌ గెల్వవు? వారలన్‌ మణచియో? దర్పంబు లేకుండియో? 
యనివేకస్థితి నొందియో? వెణచియో? హైన్యంబునుం జెందియో? 1582 


* రి కాలయవనా! వాయువు వారిదములను ఎగురగొట్టే విధంగా నీవు సకలరాజులను భుజగర్వాతి 
శయంతో విరిచివేసికూడా ఎందుకు యాదవులను జయించకుండా ఉన్నావు? వాళ్లను మరచిపోయావా? 
దర్పం లేకనా? అవివేకమా? భయమా? లేక అల్పత్వమా? 


క. యాదవులలోన నొక్కండు, మేదినిపై సత్వ్వరేఖ మెణసి జరాసం 
ధాదుల( దూలన్‌ దోలెన్‌, దాదృశు. డిల లే(డు విననె తత్కర్మంబుల్‌. 1583 


* యాదవులలో ఒకడు బలాధిక్యంతో పుడమిపై తేజరిల్లుతూ జరాసంధుడు మున్నగు వారిని 
తొలగ గొట్టినాడు. అట్టివా డీ భూమిలో మరొక్కడు లేడు. అతని కృత్యములు నీవు వినలేదా? 


వ. అనిన నిని, కాలయననుం డిట్లనియె. 1584 
* ఆ మాటలు విని కాలయవనుడు ఇట్టన్నాడు. 


శా ఏమీ! నారద! నీవుచెప్పిన నరుం డే రూపువాణ? డెంతవాం? 
డే మేరన్‌ విహరించు? నెవ్వండు సఖుం? డెందుండు? నేపాటి దో 
స్పామర్థ్యంబున( గయ్యముల్‌ సలుపు? నన్మద్పాహుశౌర్యంబు సం 
గ్రామక్షోణి భరించి నిల్వంగలండే? గర్వాఢ్యుండే? చెప్పుమా! 1585 
* ఏమేమి! నారదా! నీవు చెప్పిన ఆ మానవుడు ఎట్టివాడు? ఎంతటివాడు? ఏ తీరున వ్యవహరిస్తాడు? 
ఎక్క డుంటాడు? వానికి మిత్రు డెవడు? ఏపాటి భుజబలంతో యుద్దం చేయగలడు? మా 
బాహుపరా(క్రమమునకు తాళి రణరంగంలో ఎదురొడ్డి నిలువగలడా? దర్చోద్దతుడేనా? చెప్పు. 


వ. అనిన విని, దేవముని యిట్లనియె. 1586 


* అతని మాటలకు దేవరి అయిన నారదు డిట్టన్నాడు. 
యె [ap] 

జా 


నీలజీమూత సన్నిభ శరీరమువాండు తామరసాభనేత్రములవాండు 
పూర్ణేందుబింబంబు( బోలెడి మోమువా( డున్నత దీర్భబాహువులవా(డు 
శ్రీవత్సలాంఛనాంచిత మహోరమువా(డు కౌస్తుభమణి పదకంబువా(డు 
శ్రీకర పీతకౌశేయ చేలమువా(డు మకరకుండలదీప్తి మలయువా(డు 


తే. రాజ! యింతంతవా( డనరాని వాండు, మెజసి దిక్కుల నెల్లను మెణయువా(డు 
తెలిసి యే వేళ లందై న దిరుగువాండు, పట్టనేర్చిన( గాని లోంబడనివాండు. 1587 


1 యవనేశ్వరా! విను. అతడు నల్లని మేఘంవంటి దేహం కలవాడు. తామరపూలవంటి కండ్లు కలవాడు. 
పూర్ణచంద్రబింబంవంటి ముఖం కలవాడు. పొడవైన ఎగుభుజాలు కలవాడు. శ్రీవత్సమనే పుట్టుమచ్చతో పొలు 
పారు విశాలవక్షం కలవాడు. అతడు కౌస్తుభమణి ధరిస్తాడు. సంపత్కరమైన పసుపుపచ్చని పట్టు పుట్టాలు 
కడతాడు. చెవులందు మకరకుండలాలు కలవాడు. ఇంతవాడు, అంతవాడు అని చెప్ప శక్యం కానివాడు.అన్ని 
దిక్కులలో నిండి (ప్రకాశించేవాడు. ఎల్లవేళలందును సంచరించేవాడు. పట్టనేరిస్తేనే గాని లోపడనివాడు. 


వ. అని మజీయు నతని లక్షణంబులు చెప్పిన విని, సరకుసేయక యవనుం డిట్లనియె. 1588 
* అని మరీ మరీ వర్షించి నారదుడు శ్రీకృష్ణుని లక్షణాలు చెప్పగా విని లెక్కచేయక కాలయవను డిట్టన్నాడు. 


ఉ. యాదవు( డెంతవా(డు ప్రళయాంతకుండైన నెదిర్చె నేనియున్‌ 
గాదన( బోర మత్కలహ కర్కశ బాహుధనుర్విముక్త నా 
నా దృఢ హేమపుంఖ కఠిన జ్వలదస్త పరంపరా సము 
త్సాదిత వహ్నికీలముల భస్మము. జేసెద( దాపసోత్తమా! 1589 
* ఓ మునిపుంగవా! యాదవు డనగా నెంతవాడు? ప్రళయకాల యము డైనప్పటికి నన్నెదిరిస్తే 
కాదని చెప్పను. కదనంలో కఠినమైన నా బాహువులనుంచి వెలువడే గట్టి బంగారు పింజలు గల పలువిధాలైన 
నిశితా(స్త్ర పరంపరలు జనింపజేసే అగ్నిజ్యాలలలో అతణ్ణి బూది గావిస్తాను. 


న. అని పలికి కాలయనవనుండు మూడుకోట్ల మ్లేచ్చవీరులం గూడుకొని, శీఘ్రగమనంబున దాడివెడలి, 
మధథురాపురంబుమీ(ద విడిసినం జూచి, బలభద్రసహితుం డయి కృష్ణుం డిట్లని వితర్కించె. 1590 


* ఈ విధంగా నారదునితో వీరోక్తులాడి కాలయవనుడు మూడుకోట్ల మ్లేచ్చవీరులను కూర్చుకుని 
వేవేగ దాడి వెడలి మథురానగరాన్ని ముట్టడించాడు. అది చూచి బలరామునితో శ్రీకృష్ణుడిలా ఆలోచించాడు. 
-: విశ్వకర్మ కృష్ణ నియోగంబున సముద్రములో ద్వారకా నగరమును నిర్మించుట :- 


సీ, యవనుండు పురమెల్ల నావరించెను నే(టి యెల్లింటిలోపల నీ నడుమను 
మాగధుండును వచ్చి మనమీ(ద విడియును యవన మాగధులు మహా ప్రబలులు 

పురి రెండువంకల( బోరుదు రట్టిచో నోపినభంగి నొక్కొక్కచోట 
మనము యుద్ధము సేయ మణియొక్కం( డెడసొచ్చి బంధుల నందణ బట్టి చంపు 


తే. నొండె( గొనిపోయి చెజంబెట్టు నుగ్రకర్ము6 డైన మాగధు6 డదిగాన నరివరులకు 
విడియ( బోరాడంగా రాని విషముభూమి, నొక్కదుర్గంబు సేసి యం దునుపనలయు. 1591 
శ యవనుడు పట్టణాన్ని ముట్టడించాడు. నేడో, రేపో, ఎల్లుండో మాగధుడు కూడా మనమీద దాడి 
సల్పుతాడు. కాలయవనుడు, జరాసంధుడు మిక్కిలి బలవంతులు. వారు పురం రెండు వైపుల జేరి 
పోరాడుతారు. అపుడు శక్తికొలది మన మొకచోట యుద్దం చేస్తున్నప్పుడు, మరొకడు సందుచూచుకొని 
వచ్చి మనచుట్టా లందరినీ పట్టి చంపవచ్చు. లేదా పట్టుకొనిపోయి చెరబెట్టవచ్చు. జరాసంధుడు క్రూరకర్ముడు. 
కాబట్టి వైరులు దండు విడియుటకు, పోరుసల్పుటకు వీలుగాని విషమ(ప్రదేశంలో ఒక దుర్గం నిర్మించి 
అందులో మనవారి నందరినీ ఉంచాలి. 
వ. అని వితర్కించి సముద్రు నడిగి సముద్రమధ్యంబున( బండైండు యోజనంబుల నిడుపు, నంతియ 
వెడల్పుం గల దుర్గమ ప్రదేశంబు సంపాదించి, తన్మధ్యంబునం గృష్ణుండు సర్వాశ్చర్యకరంబుగ నొక్క 
నగరంబు నిర్మింపు మని విశ్వకర్మం బంచిన. 1592 


* అని ఆలోచించి శ్రీకృష్ణుడు సముద్రుణ్మి అడిగి సాగరమధ్యంలో పండ్రెండు ఆమడల పొడవు, 
అంతే వెడల్పుగల ఒక దుర్గమ ప్రదేశాన్ని సంపాదించాడు. దానిమధ్య సర్వజనులకు అచ్చెరువు కూర్చునట్టి 
ఒకపట్టణం నిర్మించుమని దేవశిల్సి అయిన విశ్వకర్మను ఆజ్ఞాపించాడు. 


ఆ. వరుణపురముకంటె వాసవు పురికంటె, ధనదువీటికంటె దండధరుని 
నగరికంటె బ్రహ్మనగరంబుకంటె. బ్ర, స్పుటముగాంగ నొక్క పురము. జేసె. 1593 


* వరుణుడు, దేవేంద్రుడు, కుబేరుడు, యముడు, బ్రహ్మ- వీరి పట్టణాలకంటె దృఢముగా విశ్వకర్మ 
సముద్రమధ్యంలో ఒక పురం నిర్మించాడు. 
వ. అందు. 1594 


క. ఆకసము తోడిచూ లన బ్రాకారము పొడవు గలదు పాతాళమహా 
లోకముకంటెను లోతెం, తో కల దా పరిఖ యెజుంగ దొరక దొకరికిన్‌. 1595 
* ఆ పట్టణంలో ప్రాకారం ఆకసానికి అప్పజెల్లెలుగా ఉంది. కందకం పాతాళంకంటె లోతయినది. 
దానిలోతు ఎంతో ఎవరికీ అంతు చిక్కదు. 
క. కోటయు మిన్నును దమలోం బాటికి జగడింప నడ్డపడి నిల్చిన వా 
చాటుల రుచి. దారకములు, కూటువలై కోటతుదల( గొమరారు. బురిన్‌. 1596 


క జొన్నత్యవిషయమున కోటయు, ఆకాశము కలహించుకోగా అడ్డుపడి నిలిచిన వదరుబోతులవలె 
కోట అ([గ్రభాగాన చుక్కల గుంపులు |ప్రకాశిస్తుంటాయి. 

శా. సాధుద్వార కవాట కుడ్య వలభి స్తంభార్గలా గేహలీ 
వీధీవేది గవాక్ష చత్వర సభావేశ్మ ప్రఘాణ ప్రసా 
సౌధాట్టాలక సాల హర్మ్య విశిఖా సాపాన సంస్థానముల్‌ 
శ్రీధుర్యస్థితి నొప్పు. గాంచనమణి స్నిగ్గంబులై య ప్పురిన్‌. 1597 
* ఆ పురమందు చక్కని ద్వారములతో, తలుపులతో, గోడలతో, ముంజూరులతో, స్తంభములతో, 
గడియలతో, గడపలతో, వీథియరుగులతో, కిటికీలతో, ముంగిళ్ళతో, చావళ్ళతో, వాకిటి గదులతో, పానీయ 
శాలలతో కూడిన సౌధములు, కోటబురుజులు, (ప్రాకారములు, మేడలు, రాజమార్గములు, సోపానములు 
హేమరత్నమయములై శోభాసమృద్ధితో సొంపారుతుంటాయి. 


క. కూడి గ్రహంబులు దిరుగ(గ, మేడలతుది నిలువులందు మెలగాడి బాలల్‌ 
(క్రీడింపరు పురుషులతో, వ్రీడం దద్వేళలందు విను మా వీటన్‌. 1598 


* ఆ పట్టణపు మేడల చివరి అంతస్తులలో సూర్యాది గ్రహములు సంచరిస్తూండటంవల్ల ఆ సమయాలలో 
అక్కడ నివసించే కన్యలు సిగ్గుచేత పురుషులతో క్రీడించడం మానివేస్తారు. 


ఉ. ఆయతవజ నీలమణి హాటకనిర్మిత హర్మ్యసౌధ వా 
తాయనరంధ్ర నిర్యదసితాభ మహాగరు ధూపధూమముల్‌ 
తోయదపంక్తులో యనుచు దుంగమహీరుహ రమ్యశాఖలం 
జేయుచు నుండు. దాండవవిశేషము లప్పురి( గేకిసంఘముల్‌. 1599 


* ఆ నగరంలో విరివియగు వజ్రాలు, ఇంద్రనీలమణులు, బంగారం అనేవాటితో కట్టిన మేడల, 
మిద్దెల కిటికీలనుంచి నల్లని అగరు ధూపధూమాలు వెలువడుతూంటవి. అవి మేఘమాలికలనే (భ్రమ 
కలిగిస్తాయి. అందుచే అక్కడ ఎత్తయిన చెట్లకొమ్మలపై చేరి నెమిళ్ళగుంపులు నాట్యం చేస్తుంటాయి. 


ఆ. సరస నడచుచుండి సౌధాగ్రహేము కుం, భములలోన నినుండు ప్రతిఫలింప 
నేర్పరింపలేక యినులు సెక్కం డ్రంచు6 బ్రజలు సూచి చోద్యపడుదు రందు. 1600 


* సమీపాన సంచరిస్తుండి భవనోపరిభాగములందున్న బంగారు కలశాలలో సూర్యుడు |ప్రతిబింబించగా 
చూచి నిర్దారణ చెయ్యలేక సూర్యులు పలువు రున్నారని అక్కడి (ప్రజలు భ్రమ చెందు తుంటారు. 


ఉ. శ్రీరమణీయ గంధముల( జెన్ను వహించు బురీవనంబులం 
గోరక జాలక స్తబక కుట్మల పుష్పమరందపూర వి 
స్సార లతాప్రకాండ విటపచ్చద పల్లవ వల్లరి శిఫా 
సార పరాగమూల ఫలసంభృత వృక్షలతా విశేషముల్‌. 1601 

* అక్కడి ఉద్యానవనాలలో నానావిధ వృక్షాలు, లతలు మదికి ఇంపుగొల్పుతూ, మొగ్గలతో, పసరు 
మొగ్గలతో, అరవిరి మొగ్గలతో, విచ్చిన పూలతో, తేనెలతో, బోదెలతో, కొమ J, ఆకులతో, చిగురాకులతో, 
పూచిన లేగొమ ఇలలో, ఊడలతో, దట్టమైన పుప్పొడితో, వేళ్లతో, పండ్లతో కూడినవై కమ్మని సువాసనలు 
విరబిము శ్రతుంటాయి. 


క. శ్రీకరములు జనహృదయ వ, శీకరములు నుందపవన శీర్షమహాంభ 
శృికరములు హంస విహం, గాకరములు నగరి కువలయాబ్దాకరముల్‌. 1602 


* ఆ పురిలో కలువలతో, కమలములతో కూడిన సరస్సులు శ్రీకరములై, జనుల మనస్సులను 
వశీకరించు తున్నవై, పిల్లగాలులచే చెదరగొట్టబడిన విస్తారమైన నీటితుంపరలు గలవై, హంసలు మొదలైన 


పక్షులకు నివాసంగా ఉంటాయి. 


క. నవకుసుమామోద భరా, జననము రతిఖిన్న దేహజ స్వేదాంభో 
లవనము సమధిగతవనము, పవనము విహరించు బౌరభవనములందున్‌. 1603 


స కొత్తపూల తావులను విరజిమ్ముతూ, సురత(శ్రాంతుల శరీరాలమీది చెమట బిందువులను 
తొలగిస్తూ ఉద్యానవనాల నుంచి వస్తున్న మలయమారుతం ఆ పట్టణమందిరాలలో వహరిస్తుంది. 


క, బ్రహ్మత్వము లఅఘువగు నని, బ్రహ్మయు బిరుదులకు వచ్చి పట్టండుగా కా 
బ్రహ్మాదికళల( దత్సురి, బ్రహ్మజనుల్‌ బ్రహ్మ జిక్కుపణుపరె చర్చన్‌. 1604 
స (బ్రహ్మత్వము తేలిక అవుతుందని బ్రహ్మదేవుడు పంతాలకు రాడు గాని వస్తే ఆ వీటిలోని 
విప్రులు బ్రహ్మవిద్యాచర్చల్లో అతణ్ణి చిక్కుపరచగలరు. 
క. నగరీభూసుర కృత లస, దగణిత మఖధూమ సిహితమై కాక మహా 
గగనము నీలం బగునే?, మిగులంగ బెడంగగునె గ్రహసమృద్ధం బయ్యున్‌. 1605 
* ఆ పురిలోని బ్రాహ ణులు సలిపే యజ్ఞములందు పొడమిన హోమధూమం ఆవరించడం మూలాన 
ఆకాశం నల్లబడింది. అంతే కాని సూర్యచంద్రాది (గ్రహాలతో కూడిన దైనను అంబరం అలా కావడానికి 
మరో కారణం లేదు. 
క. తిరుగరు పలు కర్ణులకును, సురు(గరు ధన మిత్తు రితరసుదతీమణులన్‌ 
మరగరు రణమున. బిటీందికి, నరుగరు రాజన్యతనయు లా నగరమునన్‌. 1606 
* ఆ నగరంలోని రాజకుమారులు ఆడినమాట తప్పరు. అర్జిజనులకు ధన మిచ్చుటలో వెనుదీయరు. 
పరకాంతల పొందు కోరరు. సమరంలో వెనుకకు జారరు. 


క. రత్నాకరమై జలనిధి, రత్నము లీ నేర దేటి రత్నాకరమో? 
రత్నముల గొనుదు రిత్తురు, రత్నాకరజయులు వైశ్యరత్నములు పురిన్‌. 1607 

* సముద్రము రత్నాలకు నిలయమని పేరుపడసిందే గాని ఎవరి కే రత్నా లివ్వదు. మరి అదేమి 
రత్నాకరమో! కాని ఇక్కడి వైశ్యరత్నాలు మాత్రం రత్నాలు కొంటారు, అమ్ముతారు. వారు నిజంగా 
రత్నాకరమునే జయించారు. 


క. తుంగంబులు కరహత గిరి,శృంగంబులు దానజల వశీకృత భంగీ 
భృంగంబులు పటుశైల స, మాంగంబులు నగరి మత్తమాతంగంబుల్‌. 1608 
* ఆ నగరమందలి మదపుటేనుగులు ఎత్తయినవి. తొండాలచే కొండశిఖరాలనైనా పగులగొట్టగలవు. 
మదజలాలచే ఆడుతుమ్మెదలను మగతుమ్మెదలను వశపరచుకుంటాయి. అవి కొండలవంటి దేహాలు 
కలవ. 


క. ప్రియములు జితపవన మనో, రయములు కృతజయము లధికరమణీయ గుణా 
న్వయములు సవినయములు ని, ర్భయములు హతరిపు చయములు పట్టణహయముల్‌. 1609 
* ఆ పురిలోని అశ్వాలు అందమైనవి. వాయువేగ మనోవేగాలను జయించినవి. విజయము చేకూర్చేవి. 
మిక్కిలి చక్కని గుణాలూ, జాతీ కలవి. అవి భయరహితములు; అణకువ గలవి; శాత్రవ సమూహాలను 
హతమార్చేవి. 


క. పులుల పగిది. గంఠీరవ, ముల క్రియ శరభముల మాడ్కి ముదిత మదేభం 
బుల తెజ(గున నానావిధ, కలహమహోద్భటులు భటులు గల రా వీటన్‌. 1610 
* ఆ వీటిలోని వీరభటులు, పులులు, సింహాలు, శరభాలు, మత్తగజాల వంటివారు నానావిధ యుద్దాలలో 
ఆరితేరినవారు. 


క. ఆ వీట నుండువారికి, భావింపంగ లేవు క్షుత్సిపాసాదులు త 
ద్లోవింద కృపావశమున, దేవప్రతిమాను లగుచు దీపింతు రిలన్‌. 1611 
* ఆ పట్టణంలోని ప్రజలకు ఆకలిదప్పులు లేవు. గోవిందుని కరుణావశమున వారు దేవతలతో 
సమానులై తేజరిల్లుతుంటారు. 


సీ. ఆసక్తి కృష్ణముఖావలోకనమంద హరిపాదసేవనమంద చింత 
వెణపు నారాయణ విముఖకార్యములంద పారవశ్యము విష్ణుభక్తియంద 
బాప్పనిర్లతి చక్రిపద్య సంస్తుతులంద పక్షపాతము శార్‌జ్లిభక్తులంద 
లేమి గోవిందాన్య లీలాచరణమంద శ్రమము గోవిందపూజనములంద 
తే. బంధ మచ్యుతేతర దుష్టపథములంద, జ్వరము మాధవ విరహిత క్షణములంద 
మచ్చరము లీశకైంకర్య మతములంద, నరవరోత్తను! వినుము తన్నాగరులకు. 1612 


స్త్‌ పరీక్షిన్మహారాజా! విను, ద్యారకాపురిలో (ప్రజలకు నందనందనుని వదనారవింద సందర్శనమందే 
అపేక్ష. గోవిందుని చరణాలు కొలుచుటలోనే వారు తలంపుగల్లి ఉంటారు. భగవద్విరుద్దములైన పనులంటేనే 

వారు భయపడతారు. విష్ణుభక్తియందే వారికి మైమరపు. చక్రధరునిపై పద్యాలల్లి ప్రస్తుతించుటయందే 
వారు ఆనందబాష్పాలు విడుస్తారు. శౌరిభక్తు లంటేనే వారి కభిమానం. అచ్యుతునికంటె అన్యములైన 
లీలలను ఆచరించుటయందే వారికి లేమిడి. పురుషోత్తముని పూజించుటయందే వారు (శ్రమపడతారు. 
పరమాత్మను పొందించని కుమార్గములే వారికి చెర. క్షణకాలం పద్మనే(త్రుని విడిచితే వారు పరితపించిపోతారు. 
పరమేశ్వరుని కైంకర్యము లందే వారికి పట్టుదల. 


న. మజియున ప్పురవరంబున హరికిం బారిజాతమహీజంబును సుధర్మ యనియెడి దేవసభయును 
దేవేంద్రుం డిచ్చె. కర్ణెకదేశం బుల నలుపు గలిగి మనోజవంబులును, శుక్షనర్లంబులు నైన తురంగం 
బుల వరుణుం డొసంగె. మత్స్య కూర్మ పద్మ మహాపద్మ శంఖ ముకుంద కచ్చప నీలంబులను 
నెనిమిది నిధుల( గుబేరుండు సమర్పించె. నిజాధికార సిద్దికొణకు( దక్కిన లోకపాలకులును దొల్లి 
తనుకు భగవత్కరుణా కటాక్షనీక్షణంబుల సంభనించిన సర్వసంపదల మరల నతిభక్తితో సమర్పించి 
రివ్విధంబున. 1613 


* మరియు శ్రేష్టమగు ఆ పట్టణంలో నివసించే శ్రీహరికి పారిజాతవృక్షమునూ, 'సుధర్మ' అనే 
దేవసభనూ దేవేం(ద్రు డిచ్చాడు. ఒక చెవిమాత్రమే నలుపురంగు గలిగి తక్కిన ఒడలెల్ల తెల్లనై, మనోవేగం 
కలిగిన గుణ్టాలను వరుణు డిచ్చాడు. మత్స్యం, కూర్మం, పద్మం, మహాపద్మం, శంఖం, ముకుందం, 
కచ్చపం, నీలం అనే పేర్టుగల ఎనిమిది నిధులను కుబేరు డొసగినాడు. తక్కిన లోకపాలకు లందరూ తమ 
తమ అధికారాల సిద్దికోసం మునుపు తమకు భగవంతుని అను[గ్రహంవల్ల లభించిన సకలవిభూతులను 
మరల అచ్యుతునికే అతిభక్తితో సమర్పించారు. 


క. దర్పించి చేసి పురము స, మర్పించెను విశ్వకర్మ మంగళగుణ సం 
తర్పిత గహ్వరికిన్‌ గురు, దర్పితదుఃఖప్రవాహతరికిన్‌ హరికిన్‌. 1614 


* ఈ విధంగా విశ్వకర్మ పరమనైపుణ్యంతో పట్టణం నిర్మించి తన కల్యాణగుణాలతో ధరణిని 
సంతృప్తి పరచినవాడునూ, మహావిజృంభణం కలిగిన దుఃఖమనే (ప్రవాహానికి నావవంటి వాడునూ అయిన 
శ్రీహరికి సమర్పించాడు. 


వ. ఇట్టు విశ్వకర్మ నిర్మితంబైన ద్వారకానగరంబునకు నిజయోగప్రభావంబున మధురాపురజనుల నందజ 
చేర్చి, బలభద్రున కెటింగించి తదనుమతంబున నందననవనము నిర్గమించు పూర్వదిగ్గజంబు 'సెంపున, 
మేరుగిరి గహ్యరంబు వెలువడు కంఠీరవంబు తెణంగున, హరిహయ దిగంతరాళంబున నుదయించు 
నంధకార పరిపంథికైవడి మధురానగరంబు వెలువడి నిరాయుధుండై యెదురు వచ్చుచున్న హరిం 
గని. 1615 


* ఈ విధంగా విశ్వకర్మచే నిర్మింపబడిన ద్యారకాపట్టణానికి శ్రీకృష్ణుడు తన యోగమహిమచేత 
మథురానగరప్రజ లందరినీ చేర్చి బలభద్రునకు తెలిపినాడు. ఆయన అనుమతితో నందనవనం నుంచి 

వెలువడే ఐరావతగజం మాదిరీ, మేరుపర్వత గుహనుంచి బయలు మెరసిన వీరకేసరిమాదిరీ, (ప్రాగ్గిశయందు 
ఉదయించే (ప్రభాకరుని మాదిరీ మాధవుడు మథురాపురం నుంచి వెలువడినాడు. అతడు ఆయుధాలు 
లేకుండా వస్తుండడం కాలయవనుడు చూచాడు. 


-: శ్రీకృష్ణుడు నిరాయుధుండై కాలయవనుడు వెంటనంట( బరువెత్తుట :- 


మ. కరిసంఘంబులు లేవు; రావు తురగౌఘంబుల్‌; రథవ్రాతముల్‌ 
పరిసర్పింపవు; రారు శూరులు; ధనుర్చాణాసి ముఖ్యాయుధో 
త్కరముం బట్టండు; శక్రచాపయుత మేఘస్సూర్తితో మాలికా 
ధరు( డొక్కం డదె నిర్గమించె నగరద్వారంబునం గంటిరే? 1616 
* అలా చూచి కాలయవనుడు తనవారితో ఇలా అన్నాడు. “ఏనుగుల గుంపులు లేవు. గుజ్ఞాల 
పౌజులు రావు. తేరుల బారులు నడువవు. శూరులు వెంటరారు. చాపము, బాణములు, ఖడ్గము మొదలగు 
ఆయుధాలు ధరింపడు. మెడలో హారం ధరించి ఇంద్రధనుస్సుతో గూడిన మేఘంవలె శోభిస్తూ పట్టణద్వారం 
నుంచి ఒంటరిగా వస్తున్న అతణ్ని చూచారా? 


శా. ఎన్నే నయ్యె దినంబు లీ నగరిపై నేతెంచి పోరాటకున్‌ 
మున్నెవ్వండును రాండు వీ(డొక(డు నిర్ముక్తాయుధుం డేగు దెం 
చె న్న న్నోర్వంగనో ప్రియోక్తులకునో శ్రీ. గోరియో చూడు. డం 
చు న్నాత్మీయజనంబుతోడ యవనేశుం డిట్లు తర్కింప(గన్‌. 1617 


* ఈ మథురానగరిపైకి దండెత్తి ఎన్నోదినము లయినాయి. మును పెవ్వరూ ఇలా రాలేదు. ఆయు 
ధాలు విడిచి వీ డెవడో వస్తున్నాడు. నన్ను జయించడానికో, ప్రియంగా మాట్లాడటానికో, ఏదైనా సంపదను 
అడగటానికో తెలియకుండా ఉంది. చూడండి,” అంటూ ఆ యవనాధిపతి తన వారితో చర్చించాడు. 


క. విభులగు బ్రహ్మప్రముఖుల, కభిముఖు(డై నడవకుండునట్టి గుణాఢ్యుం 
డిభరాజగమన మొప్పంగ, నభిముఖు(దై నడచెం గాలయవనున కధిసా! 1618 


* ఓ పరీక్షిన్మహారాజా! బ్రహ్మ మొదలైన వేల్పులకుకూడా ఎదురు మొగమై ఏగనట్టి కల్యాణగుణ 
సంపన్నుడైన శ్రీకృష్ణుడు కరిరాజునడకవంటి నడకతో కాలయవనుడికి అభిముఖంగా నడిచాడు. 


వ. ఆ సమయంబున న య్యాదవేంద్రు నేర్పడం జూచి. 1619 


* అట్టి సమయాన యదునాయకుడైన శ్రీకృష్ణుని కాలయవనుడు తేరిపారజూచి తనలో ఇలా 
అనుకున్నాడు. 


మ. 'వనజాతాక్షుండు సింహమధ్యు(డు రమావక్షుండు శ్రీవత్సలాం 
ఛను6 డంభోధరదేహు( డిందుముఖు( డంచద్దీర్హబాహుండు స 

ద్వనమాలాంగద హారకంకణ సముద్యత్కుండలుం డీత( డా 
ముని సూచించిన వీరు(డౌ' ననుచు న మ్మూఢుండు గాఢోద్ధతిన్‌. 1620 


* తామరలవంటి కన్నులు గలవాడును, సింహంనడుము వంటి నడుము గలవాడును, వక్షస్థ్రలాన 
లక్ష్మి గలవాడును, శ్రీవత్స మనే పుట్టుమచ్చ కలవాడును, సోమునివంటి మోము గలవాడును, ఒప్పుతున్న 
పొడుగాటి చేతులు గలవాడును; చక్కని వనమాల, బాహుపురులు, ముత్యాలదండలు, కంకణాలు, కమ్మలు 
కలవాడును అయిన వీడు ఆ నారదముని సూచించిన శూరుడు కావచ్చు. ఇలా భావించి మూర్చుడైన 
కాలయవనుడు మిక్కిలి కావరంతో మిడిసిపడ్డాడు. 


సీ చటులవాలాభీల సైంహికేయునిభంగి లాలితేతర జటాలతిక దూల 
బ్రళయావసర బృహద్భాను హేతిద్యుతిం బరుషారుణ శ్మశుపటలి వ్రేల( 
గాదంబినీఛన్న కాంచనగిరిభాతి. గవచ సంవృత దీర్సకాయ మమర 
నల్మీక సుప్త దుర్వారాహి కైవడి. గోశంబులో వాలు కొమరు మిగుల 


ఆ. నార్చి పేర్చి మించి యశ్వంబు గదలించి, గమలసంభవాది ఘనులకై న( 
బట్టరాని ప్రోడం బట్టెద నని జగ, దవను. బట్ట గదిసె యవను డధిప! 1621 
* పరీక్షిన్మహారాజా! బ్రహ్మ మొదలైన వేల్పు పెద్దలకుకూడ పట్ట నలవిగాని నెణజాణ శ్రీకృష్ణుడు. 
లోక రక్షకుడైన అతణ్ణి పట్టుకొనడాని కని, కాలయవనుడు తన అశ్వాన్ని కదిలించి గర్జిస్తూ సమిపించాడు. 
అప్పుడు భయం కొల్పుతున్న రాహువుతోకవలె కాలయవనుని తీగవంటి కఠినమైనజడ కదలుతూ ఉంది. 
(ప్రళయకాలంలోని అగ్నిశిఖలవంటి కాంతితో అతని కజకైన పల్లమోసాలు (వ్రేలాడుతున్నాయి. 
మబ్బులగుంపుచే కప్పబడిన మేరుపర్వతం లాగా అతని సమున్నతదేహం కవచంతో కప్పబడి ఉంది. 
పుట్టలో నిదురిస్తున్న పాములాగా అతని ఒరలో ఖడ్గం దీపించింది. 


క. ఇటు దన్ను. బట్టవచ్చినం బటుతర జవరేఖ మెజసి పట్టువడక ది 
క్షటము అదర హరి వాణెం, జటులగతిన్‌ వాడు దోడ6 జనుదేరంగన్‌. 1622 


* ఈ విధంగా తన్ను పట్టడానికై యవనుడు రాగా కృష్ణుడు పట్టుపడకుండా మిక్కిలి వేగంగా 
దిక్కు లదరేటట్టు పరుగెత్తినాడు. కాలయవనుడు అతనివెంట పడ్డాడు. 
వ. అప్పుడు కాలయవనుం డిట్లనియె. 1623 


* ఈ విధంగా వెంటబడి తరుముతూ కాలయవనుడు కమలనయనునితో ఇట్టన్నాడు. 


మ. యదువంశోత్తమ! పోకు పోకు రణ మీ నర్హంబు; గంసాదులన్‌ 
గదనక్షోణి జయించి తీ వని సమిత్కామంబునన్‌ వచ్చితిన్‌; 
విదితఖ్యాతులు వీటింబోవ నరికిన్‌ వెన్నిచ్చి యి బృంగి నే 
గుదురే రాజులు? రాజమాత్రుండవె? వైగుణ్యంబు వచ్చుం జుమీ! 1624 

* ఓ యదువంశ్రేష్టుడా! నిలు నిలు. పారిపోకు! నాతో పోరాడు. నీవు సంగరరంగంలో కంసుడు 
మొదలైన వాళ్ళను జయించిన వీరుడవని విని కలహకాంక్షతో నేను వచ్చాను. నీవంటి రాజులు గడించిన 
పేరు ప్రఖ్యాతులు చెడేటట్టు విరోధికి వెన్ను చూపి ఈలా పారిపోతారా? నీవు సాధారణరాజువు కాదు 
గదా! నీకు అపఖ్యాతి వస్తుంది సుమా! 


మ. బలిమిన్‌ మాధవ! నేండు నిన్ను భువనప్రఖ్యాతిగా. బట్టుదున్‌ 
జలముల్‌ పొచ్చిన, భూమి క్రింద( జనినన్‌, శైలంబుపై నెక్కినన్‌ 
బలిదండన్‌ విలసించినన్‌ వికృతరూపంబుం బ్రవేశించినన్‌ 
జలధిన్‌ దా(టిన నగ్రజన్మహలికాశ్వాటాకృతుల్‌ దాల్చినన్‌. 1625 


* మాధవా, నీవు నీటిలో ప్రవేశించిననూ (మత్స్యావతారం), భూమి(క్రింద దూరిననూ (కూర్మా 
వతారం), కొండపై నెక్కిననూ (వరాహావతారం), బలి సమీపాన చేరిననూ (వామనావతారము), వికారరూపం 
గైకొన్ననూ (నృసింహావతారం), సాగరాన్ని దాటిననూ (రామావతారం), బ్రాహ్మణుని యొక్కయు, హాలికుని 
యొక్కయు, అశ్వాటునియొక్కయు రూపం దాల్ఫిననూ (పరశురామ, బలరామ, కల్క్యవతారములు), 
లోకంలో నాకు ప్రఖ్యాతి లభించేటట్లు బలిమితో నేడు నిన్ను పట్టుకుంటాను. 


వ. అదియునుం గాక. 1626 


ను. శరముల్‌ దూజవు; మద్దనుర్గుణలతాశబ్దంబు లేతేరం వా 
హరిరింఖోద్దతధూళి గప్ప; దకటా! హాస్యుండవై పాటె; దు 
ర్వరపై నే క్రియ బోరితో కదిసి మున్‌ వాతాశితో( గేశితో( 
గరితో మల్టురతో జరాతనయుతో. గంసావనీనాథుతోన్‌. 1627 


* అంతేకాక ఇంతకూ నా బాణాలు నీ శరీరంలో నాటనే లేదు. నా వింటి అల్లైత్రాటిమోతలు 
వినిపించనే లేదు. నా గుజ్టాల కాలిడెక్కల ధూళి నిన్ను కప్పివేయనే లేదు. అయ్యయ్యో! అప్పుడే పారిపోతున్నావే! 
మునుపు కాళియుడితో, కేశితో, కువలయాపీడంతో, జెట్టిమల్లులతో, జరాసంధునితో కంసరాజుతో ఏ 
విధంగా పోరాడితివో కదా! 


వ. అని పలుకుచు గాలయవనుండు వెంట నరుగుదేర సరకుసేయక మందహాసంబు ముఖారవిందం 
బునకు సౌందర్యంబు నొసంగ “వేగిరపడకు; రము శ రి మ్మనుచు హరియును. 1628 


* ఈ విధంగా అంటూ కాలయవనుడు వెన్నుని వెంబడించాడు. శ్రీకృష్ణుడు వానిమాటలు లెక్కపెట్టక 
చిరునవ్వు తనమోము నలంకరింపగా “తొందరపడకు రమ్ము, రమ్ము అని పలికినాడు. 


ఫీ “అదె యిదె లోంబడె' నని పట్టవచ్చిన( గుప్పించి లంఘించు( గొంతతడవు 
పట్టరా; దీతని పరు వగ్గలంి బని భావింపంగా సమీపమున నిలుచు 

నడరి పార్వంబుల కడ్డంబు వచ్చిన గేడించి యిట్టట్టు గికురువెట్టు 
వల్మీకతరు సరోవరము లడ్డంబైన సవ్యాపసవ్య సంచరత( జూపు 
తే. బల్లముల డాంగు దిబ్బల బయలుపడును, నీడలకు( బోవు నిణుముల నిగిడి తాణు 
నన్నుంబట్టిన నీవు మానవు(డి ననుచు, యవను. డెగువంగ బహుజగదవను( డప్పుడు! 1629 
* ఇదిగో తనకు దొరకినాడు. అదిగో తనకు చిక్కినాడు అని కాలయవనుడు పట్టుకొనుటకు రాగా 
కృష్ణుడు కుప్పించి దుముకుతాడు. ఇతని వేగం అధికం. వీణ్ణి పట్టుకోలేను అని కాలయవనుడు భావించినపుడు 
దామోదరుడు దగ్గరగా వచ్చి నిలబడతాడు. అతడు బంధించడానికి ప్రక్కలకు అడ్డం వచ్చినపుడు శ్రీహరి 
మోసంతో తప్పించుకొని వెళతాడు. పుట్టలు, చెట్టులు, సరస్సులు అడ్డం వచ్చినపుడు గోవిందుడు కుడి, 
ఎడమవైపులకు పరుగుదీస్తాడు. పల్లపునేలలలో దాగుకొంటాడు. మిట్టలెక్కి బయటపడుతాడు. నీడలలోనికి 
వెళతాడు. మారుమూలలలో తారాడుతాడు. నన్ను పడితేనే నీవు మగవాడవు అంటూ లోకరక్షకుడైన శ్రీకృష్ణుడు 
కాలయవనుణ్ణి ముప్పతిప్పలు పెట్టాడు. 
వ. మటియును. 1630 


సీ. సకలభూతవ్రాత సంవాసు( డయ్యును వనములు నగములు వరుస దాంటు 
లోకోన్నతుండును లోకచక్షుండు నయ్యు మాటిమాటికి నిక్కి మగిడి చూచు 
బక్ష విపక్ష సంబంధ శూన్యుం డయ్యు6 దను విపక్షు(డు వెంట. దగుల నిగుడు 
విజయాపజయభాన విరహితుం డయ్యు. దా నసజయంబును జెందినట్టు తోయ 
ఆ. నభయ భయ విహీను. డయ్యు భీతునిమాడ్కి(, గాన(బడును సర్వకాలరూపు( 
డయ్యు. గాలచకితు(డైన కైవడి వన, మాలి పణచు వెణపుమాలి యధిప! 1631 
* పరిక్షిన్నరేంద్రా! వనమాలాధరుడైన వనజాక్షుడు భయమువీడి పరుగిడుతాడు. నిఖిలభూతములలో 
నివసించు వాడయినప్పటికీ అడవులు కొండలు వరుసగా దాటుతాడు. లోకాలలో అధికుడు, లోకాలకు 
కన్నువంటివాడు అయినప్పటికీ సారెసారెకూ నిక్కి నిక్కి చూస్తాడు. తనవారు, పెరవారు అనే భేదం లేనివా 
డయిననూ తన్ను శత్రువు వెంబడించగా ముందుకు పరుగెత్తుతాడు. గెలుపోటములు రెండూ లేనివాడైనప్పటికీ 
అపజయం పొందినట్టే గోచరిస్తాడు. భయనిర్భయాలు లేనివా డయిననూ భయపడ్డ వానివలె కనిపిస్తాడు. 
కాలస్వరూపు డయిననూ కాలానికి (కాలయవనుడికి) వెజుచిన వానిలాగా కనబడతాడు. 


వ. ఇ వ్విధంబున. 1632 
క. దారిత శాత్రవ భవను న, పార మహావేగ విజిత పననున్‌ యననున్‌ 
దూరము గొని చని కృష్ణుండు, ఘోరంబగు నొక్క శైలగుహ వడి. జొచ్చెన్‌. 1633 


* ఈ విధంగా శ్రీకృష్ణుడు శత్రుమందిరాలను భేదించినవాడూ, అంతులేని గొప్పవేగంచే గాలినోడించిన 
వాడూ అయిన యవనుణ్ణి దూరంగా తీసుకొని పోయి భయంకరమైన ఒక కొండగుహలో చటుక్కున 
(ప్రవేశించాడు. 

క. అదె లోంబడె నిదె లోంబడె, నదె యిదె పట్టెద నటంచు నాశావశు(డై 
యదుసింహుని పదపద్దతి, వదలక గిరిగహ్వరంబు వాండుం జొచ్చెన్‌. 1634 


* “అదిగో దొరికినాడు, ఇదిగో దొరికినాడు, అదిగో పట్టుకుంటాను, ఇదిగో పట్టుకుంటాను” అని 
ఆశకు లోపడి ఆ యదుశ్రేష్టుని అడుగుల జాడ ననుసరించి కాలయవనుడు తాను కూడా ఆ పర్వతగుహలో 
(ప్రవేశించాడు. 


వ. ఇట్లు సొచ్చి మూఢహృదయంబునుం బోలె. దమఃపూర్ణంబయిన గుహాంతరాళంబున దీర్చతల్ప 
నిద్రితుండై గుణకపెట్టుచున్న ఒక మహాపురుషునిం గని శ్రీహరిగా. దలంచి. 1635 


* ఈలా చొరబడి మూఢుని హృదయం మాదిరి అజ్ఞానంతో (చీకటితో) నిండిన గుహలోపల పెద్ద 
పాన్పుమాద నిద్రలో మునిగి గురకపెడుతున్న ఒక మహాపురుషుణ్ణి చూచి అతడే శ్రీకృష్ణుడని తలంచాడు. 


ఉ. ఆలము సేయలేక పురుషాధమ! దుర్లభ కంటకద్రుమా 
భీల మహాశిలా సహిత భీకరకుంజర ఖడ్గసింహ శా 
ద్దూల తరక్షు సంకలిత దుర్గపథంబున( బాజుతెంచి యీ 
శైలగుహన్‌ సనిద్రుక్రియ జాగ నటించిన బోవనిత్తునే? 1636 


* ఓరీ పురుషాధమా! నాతో యుద్ధం చెయ్యలేక ముండ్లచెట్టు, పెనురాళ్ళు, ఏనుగులు, ఖడ్గమృగాలు, 
సింహములు, శార్జూలములు, సివంగులు మొదలైన జంతువులచేత భీతికొల్పుతూ నడవడానికి వీలుగాని 
దారిలోపడి పరుగెత్తివచ్చి ఈ కొండగుహలో దూరి నిద్రించే వాని మాదిరి నటిస్తున్నావు. నిన్ను పోనిస్తా 
ననుకుంటున్నావా? 


క. ఎక్కడ నెవ్వారలకును, జిక్క వనుచు నారదుండు సెప్పెను నాకుం 
జిక్కితి వెక్కడం బోయెదు?, నిక్కముగా నిద్రపుత్తు ని న్నీకొండన్‌. 1637 
* నీవు ఎక్కడా ఎవ్వరికినీ చిక్కవని నారదుడు చెప్పినాడు. ఇక్కడ నాకు నీవు చిక్కినావు? ఇంకెక్కడికి 
వెళతావు? నిద్రనటిస్తును నిను నిజంగా ఈ కొండగుహలోనే దీర్షనిదపుచుతాను. 
ఆ. అనుచు యవను. డట్టహాసంబు గావించి, చటుల కఠిన కులిశ సదృశమైన 
పాదమెత్తి తన్నె( బాజీ తద్దేహంబు, నగగుహం బ్రతిస్వనంబు నిగుడ. 1638 


* అంటూ కాలయవనుడు వికారపు నవ్వు నవ్వి కర్కశమైన వజ్రాయుధంవంటి తనకాలితో ఎగిసి ఆ 
నిద్రపోతున్న పురుషుణ్ణి తన్నినాడు. ఆ కాలిదెబ్బకు పర్వతగుహ మారుమోగింది. 


ఉ. తన్నిన లేచి నీలి కనుందమ్ములు మెల్లన విచ్చి లోపలన్‌ 
సన్నపు గిన్క వర్ధిల దిశల్‌ గని దృష్టి సమిద్ధ విగ్రహో 


దశమ స్కంధము - పూర్వభాగము 379 


తృన్నమహాగ్ని కీలముల భస్మముసేసె నతండు సాయక 
చ్చిన్న విరోధికంఠవను శ్రీభవనున్‌ యవనున్‌ లఘు క్రియన్‌. 1639 
* అలా వాడు తన్నడంతోనే నిద్రలేచి ఒడలు విరుచుకుంటూ ఆ పురుషుడు పద్మాలవంటి కండ్లు 
విచ్చి, పొటమరించిన కోపం వృద్దిపొందగా నాలుగుమూలలు చూచాడు. తన చూపులలో మహో(గ్రమైన 
ఆ(గ్రహంవల్ల జనించిన పెద్ద అగ్నిజ్యాలలతో ఆ పురుషుడు శత్రువుల కుత్తుక లనే అడవులను తన కత్తితో 
ఛేదించినవాడూ, సంపదలకు నిలయమైనవాడూ అయిన కాలయవనుణ్ణి అలవోకగా బూది గావించాడు. 


వ. ఇట్లేక క్షణమాత్రంబున యవనుండు 'నీజయ్యె” ననిన విని రా జిట్లనియె. 1640 
* అలా ఒక్క క్షణకాలంలో యవనుడు భస్మమైపోయాడు అని శుకమౌని చెప్పగా విని పరీక్షిత్తు ఇట్లన్నాడు. 
-: ముచుకుందుని పూర్వకథాభివర్ణనము :- 


ఆ. 'ఎవ్వండాతం? డితని కెవ్వండు దండ్రి ఘో, రాద్రిగుహకు నేటి కతండు వచ్చి 
నిద్రవోయె? యవను నిటు గాల్ప నెట్లోపెంి, దెలియ. బలుకు నాకు ధీవరేణ్య!' 1641 
* బుద్దిమంతులలో ్రేష్టుడా, ఆ పురుషు డెవరు? అతని తండ్రి యెవరు? భయంకరమైన కొండగుహ 
లోనికి వచ్చి అతడెందుకు నిద్రపోయాడు? అతడు కాలయవనుళణ్ణి ఎలా కాల్ఫివేయ గలిగినాడు? ఈ 
విషయమంతా నాకు విపులంగా వివరించు. 


వ. అనినం బరీక్షిన్నరేంద్రునకు నతికుతూహలంబుతో శుకయోగివర్యుం డిట్లనియె; నిక్ష్వాకుకుల 
సంభవుండు మాంధాత కొడుకు ముచుకుందుండను రాజు రాక్షసభీతులైన వేల్పులం బెద్దకాలంబు 
సంరక్షించిన మెచ్చి, వా రమరలోక రక్షకుండైన యా రాజకుమారునికడం జేరి వరంబు వేండు 
మనిన వారలం గనుంగొని, మోక్షపదం బడిగిన వారలతని కిట్లనిరి. 1642 

* అని ఇలా ప్రశ్నించిన పరీక్షిన్మహారాజుకు మిక్కిలి కుతూహలంతో యోగిపుంగవుడైన శుకుడిట్లా 

అన్నాడు. ఆ పురుషుడు ఇక్ష్యాకు వంశంలో జనించిన మాంధాతయొక్క కుమారుడు అయిన 'ముచుకుందు” 
డనే మహారాజు. అతడు అసురులకు భయపడిన దేవతలను బహుకాలం సంరక్షించాడు. దేవలోకాన్ని 
కాపాడిన ఆ రాకుమారుణ్లి మెచ్చుకొని వేల్పులు అతని దగ్గరచేరి వరం కోరుకొమ్మన్నారు. అపుడు 
ముచుకుందుడు దేవతలను చూచి నాకు మోక్షమను[గ్రహించండని వేడగా వారతనితో ఇట్లన్నారు. 


మ. జగతి న్నిర్ణతకంటకం బయిన రాజ్యంబున్‌ విసర్జించి శూ 
ర గణాగ్రేసర! పెద్దకాలము మమున్‌ రక్షించితీ; లోన నీ 
మగువల్‌ మిత్రులు బంధులున్‌ సుతులు సంబంధుల్‌ భువిన్‌ లేరు, కా 
ల గతిం జెందిరి; కాల మెవ్వరికి దుర్హంఘ్యంబు దా నారయన్‌. 1643 


* ఓ వీరాగ్రేసరా, మానవలోకంలో శత్రువులే లేని నీ రాజ్యాన్ని వదలి వచ్చి చిరకాలం మమ్మల్ని సం 
రక్షిస్తూ ఇక్కడే ఉండి పోయావు. ఈ లోపల నీ పత్నులు, స్నేహితులు, చుట్టాలు, కుమారులు నీకు 


a = 

సంబంధించిన ఇతరు లందరూ భూమిని విడిచారు. వారంతా మరణించారు. ఎంతటి వారయినా 
కాలప్రభావాన్ని గడవలేరు. 


క. కాలము ప్రబలులకును బలి, కాలాత్ముం డీశ్వరుం డగణ్యుండు జనులం 
గాలవశులుగా( జేయును, గాలము గడవంగలేరు ఘను లెవ్వారున్‌. 1644 


* కాలం మహాబలవంతులకంటె బల మయినది. భగవంతుడే కాలస్వరూపుడు. అత డిట్టివాడని 
నిరూపింప శక్యం కాదు. అతడు జనులను కాలానికి లోబరుస్తాడు. ఎంత దొడ్డవారయినా కాలాన్ని దాటలేరు. 

క. వర మిచ్చెద మర్దింపుము, ధరణీశ్వర! మోక్షపదవి దక్కను మే మె 
వ్వరమును విభులము గా మీ, శ్వరుండగు హరిదక్క మోక్షసంగతి. జేయన్‌. 1645 


* ఓ రాజా, కైవల్యం తప్ప మరి ఏ వరమయినా కోరుకో ఇస్తాము. మోక్ష మివ్వడానికి భగవంతుడు 
నారాయణుడు తప్ప అందుకు మే మధికారులం కాము. 


వ. అని పలికిన దేవతలకు నమస్కరించి, ముచుకుందుండు నిద్రం గోరి దేవదత్త నిద్రావశుండై 

పర్వతగుహాంతరాళంబున శయనించి యుండె; యవనుండు నీజైన పిమ్మట, హరి ముచుకుందుని 

ముందట నిల్చిన. 1646 

* దేవత లిట్టా చెప్పగా వారికి అభివాదనం చేసి ముచుకుందుడు నిద్రను కోరుకున్నాడు. దేవత 

లిచ్చిన నిద్రకు లోపడి అతడు కొండగుహలోపల ఇంతకాలమూ పవళించి ఉండినాడు. కాలయవనుడు 
భస్మమైన పిదప ముకుందుడు ముచుకుందుని ఎదుట సాక్షాత్కరించాడు. 


సీ. వనరుహలోచను వైజయంతీదామ శోభితు రాకేందు సుందరాస్యు 
మకరకుండల కాంతి మహిత గండస్థలు( గౌస్తుభాలంకృతు ఘనశరీరు 
శ్రీవత్సలాంఛనాంచి తవక్షు మృగరాజ మధ్యు( జతుర్పాహు మందహాసు 
గాంచన సన్నిభ కౌశేయవాసు గాంభీర్యసౌందర్యశోభితు( బ్రసన్ను 


ఆ. న మ్మహాత్ము( జూచి యాశ్చర్యమును బొంది, తన్మనోజ్ఞదీప్తి దనకు జూడ 
నలవిగాక చకితు(డై యెట్టకేలకుల బలికె( బ్రీతి నవనిపాలకుండు. 1647 


* కమలములవంటి కన్నులు గలవాడు, వైజయంతి అనే వనమాలతో విలసిల్లువాడు, పున్నమ 
చంద్ర బింబంవలె అందమైన మోము కలవాడు, మకరకుండలాల కాంతితో నిండిన కపోలతలములు 
కలవాడు, కౌస్తుభమణితో అలంకరింపబడినవాడు, ఉన్నత దేహం కలవాడు, శ్రీవత్సమనే పుట్టుమచ్చతో 
ఒప్పుతున్న ఉరం కలవాడు, సింగం నడుమువంటి నడుము కలవాడు, నాల్లుచేతులు గలవాడు, చిరునవ్వు 
చిందువాడు, పసిడివన్నై పట్టువలువ కలవాడు, గాంభీర్యసౌందర్యాలతో భాసిల్లేవాడు, అను[గ్రహం కలవాడు 
అయిన ఆ మహానుభావుణ్ణి రాజైన ముచుకుందుడు చూచాడు. ఆశ్చర్యం పొందినాడు. నారాయణుని 
మనోహరమైన కాంతి చూడటానికి అశక్య మైనందున అతడు సంభ్రమం చెంది ప్రీతితో చివరి కిట్లన్నాడు. 

మ. శశివో? యింద్రుండవో? విభావసుండవో?చండప్రభారాశివో? 
శశిచూడాముణివో? సితామహు(డవో? చక్రాంకహస్తుండనో? 
దిశలున్‌ భూమియు మిన్ను నిండె నిదె నీతేజంబు( జూడంగ దు 
ర్వశమై; యెవ్వండ? వేల వచ్చి తిచటన్‌ వర్తించె దేకాకివై? 1648 


* అయ్యా! నీవు చంద్రుడవో, మహేంద్రుడవో, అగ్నివో, సూర్యుడవో, చంద్రశేఖరుడవో, బ్రహ్మ 
దేవుడవో, చక్రపాణివో తెలియడం లేదు. పరికింపగా నీ ప్రకాశం చూడటానికి అశక్యమై దిక్కు లందునూ 
భూమ్యాకాశము లందునూ నిండి వుంది. నీ వెవడవు? ఇక్కడి కెందుకు వచ్చావు? ఎందు కిచట ఒంటరిగా 
ఉన్నావు? 

క. ఈ యడని విషమకంటక, భూయిష్టము 'ఘోరసత్వ పుంజాలభ్యం 

బో యయ్య? యెట్లు వచ్చితి? నీ యడుగులు కనములపత్ర నిభములు సూడన్‌. 1649 


స్‌ అరణ్యం మిట్టపల్లాలతో, ముండ్లతో నిండి ఉంది. భయంకర జంతుజాలంవల్ల దుర్గమంగా 

ఉంది. నీ పాదతలములు పద్మప(త్రాలమాదిరి ఉన్నాయి. ఎలా ఇక్కడికి నడచి వచ్చావు? 
వ. మహాత్మా! యేను నీకు శుశూషణంబు సేయం గోరెద; నీ జన్మగోత్రంబు లే నెటుంగ నర్హుండనేని 
నెణింగింపుము; నే నిక్షాకు నంశసంభవుండ; మాంధాతృ నందనుండ; ముచుకుందుం డనువాండ; దేవ 
హితార్థంబు చిరకాల జాగర (శ్రాంతుండ నయి నిద్ర నొంది యింద్రియ సంచారంబులు మజచి. 1650 


* మహాత్మా, నీకు సేవ చెయ్యాలని కోరుకుంటున్నాను. నీ కులం, గోత్రం నే నెరుగను. ఇష్టమయితేనే 
చెప్పు. నేను ఇక్షాకు వంశంలో జని ్యంచాను. మాంధాత పుత్రుణ్ణి, నాపేరు ముచుకుందు డంటారు. దేవతల 
మేలుకొరకు బహుకాలం మేలుకొని ఉండినందున బడలిపోయి నిద్రలో మునిగి ఇంద్రియ వ్యాపారాలు 
మరచి ఉన్నాను. 


శా. ఏ నిద్రించుచు నుండ నొక్క మనుజుం డేతెంచి దుష్కర్ము(డై 
తా నీతై చెడె నాత్మకిల్సిషమునన్‌ దర్శ్బోగు(డై; యంతటన్‌ 
శ్రీనాథాకృతివైన నిన్ను గని వీక్షింప న్నశక్తుండనై 
దీనత్వంబును జెందితిన్‌; నను గృపాదృష్టిన్‌ విలోకింపవే. 1651 
నేను నిద్రిస్తుండగా ఎవడో ఒకడు వచ్చాడు. వాడు దుర్మార్గుడు . దారుణమైన గర్వం కలవాడు. 
వాడు తన పాపంవల్ల భస్మమై నశించాడు. పిదప నారాయణ స్వరూపుడ వైన నిన్ను దర్శించి తేరిపారచూడ 
డానికి అశక్తుడనై దైన్యం పొందినాను. నన్ను దయతో గూడిన చూపులతో కటాక్షించు. 


వ. అనిన విని మేఘగంభీర భాషణంబుల హరి యిట్లనియె. 1652 


* ముచుకుందుని పలుకులు విని మేఘగంభీరమైన కంఠంతో గోవిందు డిలా అన్నాడు. 

జ 


భూరజంబులనైన భూనాథ! యెన్నంగ( జను(గాని; నా గుణజన్మ కర్మ 
నామంబు లెల్ల నెన్నంగ నెవ్వరు. జాల రది యేల? నాకును నలవిగాదు 
నేలకు వ్రే(గైన నిఖిల రాక్షసులను నిర్ణించి ధర్మంబు నిలువంబెట్ట 

బ్రహ్మచే మున్ను నే. బ్రార్ధింపంబడి వసుదేవు నింటను వాసుదేవు( డనంగ6 


ఆ. గరుణ నవతరించి కంసాఖ్యతో నున్న, కాలనేమి( జంపి ఖలుల మజీయు' 
ద్రుంచుచున్నవా(డ( దొడరి నీ చూడ్కి నీ, తైనవాండు కాలయనను( డనఘ! 1653 


* ఓ రాజేంద్రా, భూరేణువుల నైనా లెక్కించడం శక్యమౌతుంది గాని నాకు గల గుణములు, జన్మ 
ములు, కర్మములు, నామములు- ఇన్ని అని ఎవరూ గణింపలేరు. ఇంత యేల? నాకునూ సాధ్యం కాదు. 
పుడమికి భారభూతులైన రక్కసు లందరినీ జయించి ధర్మాన్ని స్థాపించడానికై బ్రహ్మ పూర్వం నన్ను 
ప్రార్థించాడు. నేను సరేనని యదుకులాన వసుదేవుని గృహంలో లోకానుగ్రహ కాంక్షతో అవతరించాను. 
వసుదేవ నందనుణ్ణి కనుక నన్ను వాసుదేవు డంటారు. కంసనామంతో ఉన్న కాలనేమిని సంహరించాను. 
ఇంకా దుర్దనులను దునుమాడుతున్నాను. ఓ దోషరహితుడా, నీ చూపు తగిలి దగ్గు డైనవాడు కాలయవనుడు. 


వ. వినుము; తొల్లియు నీవు నన్ను సేవించిన కతంబున ని న్ననుగ్రహింప నీ శైలగుహకు నేతెంచితి; 
నభీష్టంబు అయిన వరంబు లడుగు మిచ్చెద. మద్భక్తులగు జనులు 'క్రమ్మణ శోకంబున కర్షులు గా 
రనిన హరికి ముచుకుందుండు నమస్కరించి, నారాయణదేవుం డగుట యెటింగి, యిరువది 
యెనిమిదన మహాయుగంబు నందు నారాయణుం డవతరించునని మున్ను గర్గుండు చెప్పుట 
దలంచి. 1654 


* అవనీపతీ! ఆలకించు, పూర్వం నీవు నన్ను ఆరాధించావు. ఆ కారణాన నిన్ను అనుగ్రహించడానికై 


ఈ పర్వతగుహకు వచ్చాను. నీ కిష్టమైన వరాలు అడుగు ఇస్తాను. నా భక్తు లైనవారు ఇక శోకం పొందుటకు 
తగరు. 


హరి ఈలా చెప్పగా ముచుకుందుడు నందపు(త్రునికి నమస్కరించి అతడు సాక్షాన్నారా యణుడని 
తెలిసి ఇరువదెనిమిదవ మహాయుగంలో భూమిపై పుండరీకాక్షు డవతరిస్తాడని తొల్లి గర్గాచార్యులు చెప్పినమాట 
జ్ఞప్తికి తెచ్చుకొని ఇలా అన్నాడు. 
ఇ 


-: ముచుకుందు౦డు శ్రీకృష్ణుని స్తోత్రము చేయుట :- 


క. నీ మాయం జిక్కి పురుష, స్రీమూర్తికజనము నిన్ను సేవింపదు; వి 
త్తానుయ గృహగతమై సుఖ, తామసమై కామవంచితం బయి యీశా! 1655 
* సర్వేశ్వరా, నీ మాయచేత మోహితులై (స్త్రీలును, పురుషులును నిన్ను భజింపరు. సుఖలేశం 
తోపించు విత్తమునందును, గృహాదులందునూ, తగులం పొంది వారు వంచితు లవుతున్నారు. 

ఉ. పూని యనేక జన్మముల బొంది తుదిం దన పుణ్యకర్మ సం 
తానముపేర్మి. గర్మ వసుధాస్థలి( బుట్టి ప్రపూర్ణదేహుండై 
వమానవు(డై గృహేచ్చంబడు ముందు( డజంబు తృణాభిలాషియై 
కానకపోయి నూతంబడు కైవడి నీ పదభక్తిహీనుండై. 1656 


* జీవి పలుజన్మము లెత్తియెత్తి తుదకు పుణ్యకార్యముల ఫలంగా కర్మక్షేత్రమైన ధరాతలంలో పూర్ణ 
దేహంతో మానవుడుగా పుడతాడు. పుట్టికూడా మూఢతవల్ల నీ పదభక్తి లేనివాడై మేక గడ్డిమోది ఆశతో 
కనులు గానక వెళ్ళి వెళ్ళి నూతిలో పడిన విధంగా గృహాదులందలి వాంఛకు వశుడై చెడుతున్నాడు. 


క. తరుణీపుత్రధనాదుల, మరగి మహారాజ్యవిభవ మదమత్తుండనై 
నరతను లుబ్బు(డ నగు నా, కరయంగ బహుకాల మీశ! యాజడింబోయెన్‌. 1657 


క్‌ పరమేశ్చరా, ఆలు, బిడ్డలు, డబ్బు మున్నగు వాటియందు తగులము పొంది మహారాజ్య సంపత్తిచేత 
మదించిన మనసు గలవాడనై శరీరమునందు పేరాస వహించి యున్న నాకు వ్యర్థముగా చాలాకాలం 
గడచిపోయింది. 


క. ఘట కుడ్య సన్నిభం బగు, చటుల కళేబరము జొచ్చి జనపతి నంచుం 
బటు చతురంగంబులతో, నిటు నటు. దిరుగుదును నిన్ను నెణు(గక యీశా! 1658 


* ప్రభూ! కుండ, గోడవలె జడమైన, చంచలమైన ఈ దేహంలో ప్రవేశించి నేను రాజునంటూ రథ, గజ, 
తురగ, పదాతులతో వీ(ర్రవీగుతూ, భూమియందు అటునిటు క్రుమ్మరుచుంటినే గాని నిన్ను తెలుసుకోలేక 
పోతిని. 


ఆ. వివిధకామభోగ విషయలాలసు మత్తు, నప్రమత్తవృత్తి నంతకుండ 
వైన నీవు వేళ యరసి త్రుంతువు సర్ప, మొది(గ మూషికంబు నొడియు నట్టు. 1659 


* పలువిధములైన మనోరథములు, శబ్దాది విషయములందు ఆస వహించి ఏమరియుండగా నీవు 
మా(త్రం ఏమరుపాటు చెందక అంతకస్వరూపుడవై పాము కనిపెట్టి యుండి తటాలున ఎలుకను ఒడిసి 
పట్టుకున్నట్టు సమయం రాగానే పట్టి విషయ లాలసులను హరిస్తావు. 

క. నరవర సంజ్ఞితమై రథ, కరిసేవితమైన యొడలు కాలగతిన్‌ భీ 

కర మృగ భక్షితమై దు, స్తర విట్రిమి భస్మసంజ్ఞితం బగు నీశా! 1660 


* గోవిందా! “ప్రభువు అని పేరు వహించి రథాలమోద, ఏనుగుల మోద ఎక్కి తిరిగిన శరీరం కాల 
వశమై భయంకరములైన జంతువులచే భక్షింపబడటం వల్ల పురీష మని, మురిగిపోతే పురుగు లనీ, కాలిపోతే 
బూది అనీ వ్యవహరింపబడు తోంది. 


384 పోతన భాగవతము 


ఆ. సకలదిశలు గెలిచి సములు వర్లింపంగం జారుపీఠ మెక్కి సార్వభౌము( 
డైన సతుల గృహములందు. గ్రీడాభోగ, వృత్తినుండు; నిన్ను వెదకలే(డు. 1661 


* అన్ని దిక్కులనూ జయించి సాటివారు కొనియాడగా ఉన్నతపీఠం అధిష్టించిన చక్రవర్తి అయినప్పటికీ 
సుందరీమణుల మందిరాలలో కామసుఖాలు అనుభవిస్తాడేగాని నిన్ను అన్వేషించడు. 


ఆ. మానసంబు( గట్టి మహితభోగంబులు, మాని యింద్రియముల మదము లడంచి 
తపము సేసి యిం ద్రతయు( గోరు. గాని నీ, యమృతపదము గోరం డజ్ఞాం డీశ! 1662 


* ఈశ్వరా! జ్ఞానహీనుడు మనస్సును బంధించి, గొప్ప భోగములను విడనాడి, ఇంద్రియాటోపమును 
అణచివేసి, తపస్సు చేసి ఇంద్రపదవి నభిలషిస్తాడే కాని నీ అమృతస్థానమును కోరడు. 
సీ. సంసారియై యున్న జనునకు నీశ్వర! నీకృప యెప్పుడు నెజయ( గల్లు 
నప్పుడు బంధంబు లన్నియు. దెగిపోవు; బంధమోక్షంబైన( బ్రాప్త మగును 
సత్సంగమంబు; సత్సంగమంబున నీదు భక్తి సిద్దించు;నీ భక్తివలన 
సన్ముక్తి యగు; నాకు సత్సంగమునకంటె మును రాజ్యబంధ నిర్మూలనంబు 


తే. గలిగినది దేవ! నీ యనుగ్రహము గాదె?, కృష్ణ! నీ సేవ గాని తక్కినవి వలదు 
ముక్తిసంధాయి వగు నిమ్న. ముట్ట గొలిచి, యాత్మబంధంబు గోరునే యార్యు. డెందు? 1663 


* అచ్యుతా, నీ అనుగ్రహం ఎపుడు కలుగుతుందో అపుడే సంసారమందు పరి భ్రమిస్తున్న పురుషుడికి 
ఆ సంసారబంధాలు వదలిపోతాయి. సంసారనివృత్తి కలిగినప్పుడు సత్సురుషులతో సహవాసం లభిస్తుంది. 
సత్సంగంచేత నీయందు భక్తి సిద్దిస్తుంది. నీయందు నెలకొన్న భక్తివల్ల ముక్తి చేకూరుతుంది. నాకు 
భాగవతోత్తముల సాంగత్యమునకు పూర్వమే రాజ్యపాశ నిర్మూలనం జరిగింది. ఇదంతా స్తీ కృప కృష్ణా! 
నాకు నీ పాదసేవనం తప్ప తక్కిన వేమియూ వద్దు. విజ్ఞ డైనవాడు ముక్తిదాయకుడ వైన నిన్ను సేవించి 
తనకు ప్రతిబంధకాలైన శబ్దాది విషయభోగాలను వాంఛింపడు గదా! 


న. కావున రజస్పత్వ తమోగుణంబుల యనుబంధంబు లగు నైశ్వర్య శత్రు మరణ ధర్మాది విశేషంబులు 
విడిచి, యీశ్వరుండును విజ్ఞానఘనుండును, నిరంజనుండును, నిర్గుణుండును, నద్వయుండును 
నైన పరమ పురుషుని నిన్నాశయించెద( జిరకాలంబు గర్మఫలంబులచేత నార్తుండనై క్రమ్మణం 
దద్వాసనల సంతస్తుండనై తృష్ణం బాయక శత్రువులైన యింద్రియంబు లాణీంటిని గెలువలేని 
నాకు శాంతి యెక్కడిది? విపన్నుండ నైన నన్ను నిర్భయుం జేసి 'రక్షింపు' మనిన ముచుకుందునికి 
హరి యిట్లనియె. 1664 


* కాబట్టి సత్యము, రజస్సు, తమస్సు- అను త్రిగుణాలను అనువర్తించునట్టి ఐశ్వర్యము, శత్రుమరణము, 
ధర్మము ఇత్యాది విశేషము లన్నింటినీ వదలి నేను ఈశ్వరుడూ, విజ్ఞానఘనుడూ, మాయా కార్యము లైన 
రాగాదులు లేనివాడూ, త్రిగుణాలతో సంబంధము లేనివాడూ, తనకు సమానుడూ, తనకంటె అధికుడు 

కలుగనివాడూ, పురుషులలో ఉత్తముడూ అయిన నిన్ను శరణు పొందుతాను. బహుకాలం ప్రారబ్దకర్మఫల 
మనుభవిస్తూ దుఃఖితుడనై ఇంకా పూర్వజన్మ వాసనలచే సంతాపాన్ని పొందుతూ ఆశ వదలక శత్రువులైన 
కన్ను, ముక్కు, చెవి, చర్మము, నాలుక , మనస్సు అనే ఆరు జ్ఞానేంద్రియాలను జయించలేని నాకు శాంతి 
ఎలా లభిస్తుంది? ఆపన్నుడ నైన నన్ను మన్నించి భయరహితుణ్ణి గావించి కాపాడుమంటూ వేడుకొన్న 
ముచుకుందుడితో ముకుందుడు ఇట్టా అన్నాడు. 


ఉ. మంచిది నీదు బుద్ది నృపమండన! నీవు సరార్థ మెట్టు వ 
ర్తించిన నైన గోరికల దిక్కున జిక్కవు మేలు; నిర్మలో 
దంచితవృత్తి నన్‌ గొలుచు ధన్యు లబద్దులు నెట్లు నీకు ని 
శ్చృంచలభక్తి గల్గెడిని సర్వము నేలుము మాననేటికిన్‌. 1665 


* రాజులకు అలంకార మయినవాడా, నీ బుద్ది మంచిది. నీవు ఇతరులకోసమై ఎలా (ప్రవర్తించి 
నప్పటికి కోరికలకు (ప్రలోభం చెందలేదు. నిర్మలమనస్సుతో నన్ను సేవించువారు ధన్యాత్ములు. వారు 
సంసారబద్దులు కానేరరు. నీకు నాయందు దృఢమైన భక్తి ననుగ్రహిస్తున్నాను. నాయందు మనసుంచి 
సమస్తం పరిపాలించు. మానవలసిన పనిలేదు. 


వ. 'నరేంద్రా! నీవు తొల్లి క్షత్రధర్మంబున నిలిచి, మృగయా వినోదంబుల జంతువుల వధియించినా( 
డవు; తపంబున. దత్కర్మవిముక్తుండవై తర్వాతిజన్మంబున సర్వభూత సఖిత్వంబు గలిగి, బ్రాహ్మణ 
(శ్రేష్టుండవై నన్నుం జేరెది వని వీడ్కొలిపిన హరికిం బ్రదక్షిణంబు వచ్చి నమస్కరించి గుహ వెడలి 
సూక్ష్మప్రమాణ దేహంబులతో నున్న మనుష్య పశు వృక్ష లతాదులం గని కలియుగంబు ప్రాప్తంబగు 
నని తలంచి, యుత్తరాభిముఖుండై తపోనిష్టుం డగుచు, సంశయంబులు విడిచి సంగంబులు పరి 
హరించి విష్ణునియందు(జిత్తంబు( జేర్చి గంధమాదనంబు ప్రవేశించి, మజీయు నరనారాయణ 
నివాసంబైన బదరికాశ్రమంబు చేరి, శాంతుండై హరి నారాధించుచుండె. నిట్లు ముచుకుందుని 
వీడ్కొని. 1666 


* ఓ రాజోత్తమా! పూర్వం నీవు క్షాత్రధర్మం అవలంబించి వేట మొదలైన వేడుకలతో జంతువులను 
చంపినావు. కనుక తపస్సు చేసి ఆ పాపం బాపుకో. మరుసటి జన్మలో బ్రాహ్మణుడవై, ప్రాణులందు మైత్రి 
కలిగి నన్ను పొందగలవు- అని నారాయణుడు అతనికి వీడ్కోలిచ్చాడు. ముచుకుందుడు మురవైరికి 
ప్రదక్షిణం చేసి ప్రణమిల్లి గుహనుంచి వెలుపలికి వచ్చాడు. అతడు మనుష్యులు, పశువులు,చెట్టు, తీవలు 
అల్పపరిమాణాలై ఉండడం చూచాడు. కలియుగం రాబోతున్నదని తలంచి ఉత్తరదిక్కునకు బయలుదేరాడు 
ఆయన తపోదీక్ష వహించి అనుమానాలు వదలిపెట్టి, అన్నిటియందు ఆసక్తి మాని హరిమోద మనస్సు 
లగ్నం చేసి గంధమాదన పర్వతాన్ని ప్రవేశించాడు. అక్కడినుంచి నరనారాయణులకు నెలవైన బదరికా(శ్రమాన్ని 
చేరి శాంతుడై అచ్యుతుని ఆరాధింపసాగాడు. 

శా, అచ్చిద్రప్రకట ప్రతాపరవిచే నాశాంతరాళంబులం 
బ్రచ్చాదించుచు( (గ్రమ్మణన్‌ మథురకుం బద్మాక్షు( డేతెంచి వీ 
డాచ్చాదించి మహానిరోధముగ( జక్రాకారమై యున్న యా 
మ్లేచ్చవ్రాతము నెల్ల ద్రుంచె రణభూమిం బెంపు సొంపారంగన్‌. 1667 
* ఈలా ముచుకుందుని వీడ్కొలిపి పద్మములవంటి లోచనములు గల శ్రీకృష్ణుడు లోపంలేని 
ప్రతాపమనే భానుతేజంతో దిగంతరాళాలను కప్పివేస్తూ మరల మథురానగరానికి విచ్చేశాడు. అతడు 
పట్టణ మంతటినీ చక్రాకారంతో ఆవరించి, ముట్టడించియున్న యవను లందరిని సమరభూమిలో 
సపెంపుసొంపారగా నిరూ శ్రలించాడు. 


-: జరాసంధు(6డు ప్రవర్షణగిరిని దహించుట :- 


వ. ఇట్లు మేచు ఎలి బొరిగొని మతేయు న మ్మధథురానగరంబునం గల ధనంబు ద్వారకానగరంబునకుం 
బంచిన, మనుష్యులు గొనిపోవు నెడ. 1668 
* ఈలా మ్రేచ్చులను సంహరించి, మథురానగరంలో ఉండే సిరిసంపదలను ద్వారకాపురికి తరలిం 
చడానికి మనుషులను ఏర్పాటు చేశాడు. వారు విత్తాన్ని గైకొని వెళ్ళే సమయంలో. 
సీ. ఘోటకసంఘాత ఖుర సమున్నిర్లత ధూళి జీమూతసందోహముగను 
మహనీయ మదకల మాతంగ కటదాన ధారలు కీలాలధారలుగను 
నిరుపమ స్యందన నేమి నిర్నోషంబు దారుణ గర్జిత ధ్వానముగను 
నిశిత శస్త్రాస్త మానిత దీర్చరోచులు లలితసౌదామనీ లతికలుగను 


తే. శత్రురాజ ప్రతాపాన్ని శాంతముగను, వృష్టికాలము వచ్చు న వ్విధము దోంవ 
నేంగుదెంచె జరాసంధు( డిరువదియును,మూండు నక్షౌహిణులు దన్ను మొనసి కొలువ. 1669 
* జరాసంధుడు ఇరవైమూడు అక్షౌహిణుల సేనతో మథురాపట్టణం మోదికి దండెత్తి వచ్చాడు. 
అతని గుజ్ఞాల గుంపుయొక్క డెక్కలనుండి పైకి రేగిన దుమ్ము మబ్బుల గుంపువలె ఉన్నది. దొడ్డవైన 
మదపుటేనుగుల చెక్కిళ్ళనుంచి (స్రవించే మదజలధారలు వర్షజలధారలను పురుడించాయి. కదిలే రథచక్రాల 
రొద ఘోరమైన ఉరుముల (మోత అనిపించింది. వాడియెన శస్తాస్రాల పెనుకాంతులు మెరిసే మెరుపు 
తీవలను పోలినాయి. శత్రురాజుల శౌర్యమనే అగ్నిని చల్లార్చే వర్షాకాలం మాదిరి అతడి సైన్యం గోచరించింది. 


చ. ఇటు చనుదెంచియున్న మగధేశ్వర వాహిని. జూచి యుద్ధ సం 
ఘటనము మాని మానవులకైవడి భీరుల భంగి నోడి ముం 
దటి ధనమెల్ల డించి మృదుతామరసాభ పదద్వయుల్‌ క్రియా 
పటువులు రామకేశవులు సాణిరి ఘోరవనాంతరంబులన్‌. 1670 


* ఈ విధంగా మథురానగరం మోదికి దండెత్తి వచ్చిన మగధరాజు జరాసంధుడి సైన్యాన్ని చూచి 
యుద్దప్రయత్నం మానుకుని కేవలం సామాన్య మనుజుల వైఖరి, రణభీరువుల కైవడి జంకిపోయి తమ విత్త 

మంతటివి అక్కడ దిగవిడచి మెత్తటి తామరదళాల వంటి అడుగులు కలవారూ, కార్యశూరులూ అయిన 
రామకృష్ణులు భయంకరారణ్యంలో పడి పరుగెత్తసాగారు. 


వ. ఇట్లు పణచుచున్న కృష్ణబలభద్రులం జూచి వారల ప్రభావంబు లెటుంగక పరిహసించి. 1671 


* అలా పారిపోతున్న బలరామకృష్ణులను చూచి వారి మహిమలు గుర్తింపలేక జరాసంధుడు ఎగతాళి 
చేశాడు. 


ఉ. “* యదువీరులార! రభసోద్ధతి( బాణుకు6 డిట్టు పాణినం 
బోయెడువాండ గాను; మిము భూమి నడంగిన మిన్ను బ్రాశకినం 
దోయధి( జొచ్చినం దగిలి త్రుంచెదినంచు సమస్తసేనతో( 
బాయక వచ్చె వెంటంబడి బాహుబలాఢ్యు(డు మాగధేశుండున్‌. 1672 


* భుజబల సంపన్నుడైన ఆ మగధరాజు ఇలా అన్నాడు 'ఓ యాదవవీరులారా! మహావేగంతో పారిపోకండి. 
ఇలా పరుగెత్తి వెళుతున్నా మిమ్ము విడిచిపెట్టేవాణ్ణి కాను. భూమిలో దాగినా, అకసాని కెగిరినా, సాగరంలో (ప్రవేశించినా 
వెంటనంటి మిమ్మల్ని హతమారుస్తాను'- అంటూ అతడు వదలక సకల సేనలతో వారి వెంట పడ్డాడు. 


వ. మజియుం బలాయమానులై బహుయోజనంబుల దూరంబు సని విశాంతులై దనకు డాంగ నెల 
వగునని యింద్రుండు మిక్కిలి వర్షింప( బవర్షణాఖ్యంబై పదునొకండు యోజనంబుల పొడవును 
నంతియ వెడలుపును గల గిరి యెక్కి రంత. 1673 


* రామకృష్ణులు పరుగెత్తి పరుగెత్తి పెక్కామడల దూరం వెళ్ళి సేదదీర్చుకోడానికి, దాగుకోడానికి 
తగిన చోటని తలచి దేవేంద్రుడు అధికంగా వానలు కురియించడం చేత (ప్రవర్షణమనే పేరు వహించి, 
పదకొండు ఆమడల పొడవు అంతే వెడల్పు గల ఒక పర్వతాన్ని ఆరోహించారు. 


కా. ఆ శైలేంద్రము( జుట్టిరా విడిసి రోషావిష్ణుడై మాగధో 
ర్వీశుం డా వసుదేవ నందనుల( దా వీక్షింప(గా లేక త 
న్నాశేచ్చన్‌ బిలసాను శృంగముల( బూర్ల క్రోధు(డై కాష్టముల్‌ 
రాసుల్‌ గా నిడి చిచ్చువెట్ట బనిచెన్‌ రౌద్రంబుతో భృత్యులన్‌. 1674 


* మగధదేశాధీశుడైన జరాసంధుడు కోపవివశుడై ఆ పర్వతరాజం చుట్టూ దండు విడిశాడు. అక్కడ 
రామకృష్ణులను కనుగొనలేక పోయాడు. వారి వినాశం కోరి అ కొండగుహల్లో, చరియల్లో, శిఖరాల్లో కట్టెల 
గుంపులు పేర్చి దహించివేయం డని రౌద్రంతో సేవకులను అజ్ఞాపించాడు. 

వ. ఇట్లు జరాసంధపరిజన ప్రదీపితంబైన మహానలంబు దరికొనియె నందు. 1675 


* ఈలా జరాసంధుని భృత్యులచేత ముట్టించబడిన మహాగ్ని దరికొని ఆ పర్వతాన్ని కాల్చివేసింది. 

క. పొగ లెగసెం బొగల తుదలను, మిగులుచు మిడు(గుటులు నిగిడె మిడు(గుజుగమి ము 
న్నుగ బ్రహ్మాండము నిండెను, భగ భగమని మంట లొదవె భయదము లగుచున్‌. 1676 


%* సాగ్గలు సె కెగిసినాయి. పొగలమోద మిక్కుటంగా నిప్పురవ్వలు వ్యాపించాయి. ఆ మిణగురు 


గుంపులచే (బ్రహ్మాండం నిండింది. అటుపై భయం గొల్పుతూ భగభగమని మంటలు లేచాయి. 

వ. మజణియు న మ్మహానలంబు బిల సాను శృంగ వృక్ష లతా కుంజపుంజంబుల దరికొని, శిఖలు 
కిసలయంబులుగ, విస్పులింగంబులు విరులుగ, సముద్దూత ధూమపటలంబులు బంధురస్కంధ 
శాఖావిసరంబులుగ, ననోకహంబు కైవడి నభంకషంబై ప్రబ్బి కఠకోరసమీరణ సమున్నత మహోల్కాజాల 
తిరోహిత వియచ్చర విమానంబును, వివిధ విధూమ విస్సులింగ విలోకనప్రభూత నూతనతారకా భ్రాంతి 
విభాంత గగనచరంబును, సంతస్యమాన సరోవర సలిలంబును, విశాలజ్వాలాజాల జాజ్వల్యమాన 
తక్కోలచందనాగరు కర్ఫూరధూమ వాసనావాసిత గగనకుహరంబును, గరాళకీలాజాల దందహ్యమాన 
కీచకనికుంజ పుంజసంజనిత చిటపటారావ పరిపూరిత దిగంతరాళంబును, భయంకర బహుళతర 
శాఖాభిద్యమాన పాషాణఘోషణ పరిమూర్చిత ప్రాణిలోకంబును, సంతప్యమాన శాఖిశాఖాంతర 
నిబిడ నీడనిహిత శాబకవియోగ దుఃఖడోలాయమాన విహంగకులంబును, మహాహేతి సందీప్యమాన 
కటిసూత్ర సంఘటిత మయూరపింఛ కుచకలశ యుగళ భారాలస శబరకామినీ సమా శ్రిత నిర్ణరంబును, 
దగ్గానేకమృగ మిథునంబు నై యేర్చునెడ. 1677 


* ఆ మహాగ్ని గుహలందునూ, చరియలందునూ, శిఖరము లందునూ గల చెట్లను, తీవలను, 
పొదలను అంటుకొని మండింది. జ్యాలలే చిగుళ్ళుగా, మిణుగురులే పూలుగా, పైకిలేచిన పొగల (ప్రోగులే 
దట్టమైన బోదెలుగా, కొమ్మలుగా కనిపించగా ఆ అగ్ని ఒక మహావృక్షంవలె ఆకసమంటుతూ వ్యాపించింది. 
దారుణమైన వాయువుచేత లేచిన గొప్ప నిప్పుకణికలు ఖేచరవిమానాలను మరుగుపరిచాయి. పొగ లేక 
కణకణలాడే పలురకాల మిణుగురులను చూచి అవి (క్రొత్తనక్షత్రా లని అంబరచారు లైన వేల్పులు విభ్రాంతి 
చెందినారు. సరస్సులలోని నీరు సలసల (క్రాగిపోయింది. పెనుమంటలు అంటుకొని కాలుతున్న అగరు, 
తక్కోల, చందన, కర్పూర వృక్షాల పొగల సుగంధంతో ఆకాశమండల మంతా పరిమళించింది. భయంకరమైన 
మంటలతో మిక్కిలి మండుతున్న వెదురుపొదల గుంపునుండి పుట్టిన చిటపట ధ్వనులు దిక్కుల నడిమి 
భాగాన్ని నింపివేశాయి. ఘోరములు, మిక్కుటములు అయిన మంటలచే పగిలిపోతున్న రాళ్ళమైోతవల్ల 
భూతజాలం మూర్చిల్లింది. దగ్ధమవుతున్న చెట్ల కొమ్మల నడుమ దట్టమైన గూండ్లలో నివసిస్తున్న తమ 
పిల్లల ఎడబాటువల్ల ఏర్పడిన దుఃఖంతో పక్షిసమూహం కలత చెందింది. తమ మొలనూళ్ళయందు కట్టు 
కున్న నెమలి యీకలకు మంట లంటుకోగా, కుండలవంటి కుచాల బరువుచే మందగమనలై చెంచితలు 
సెలయేళ్ళ నాశ్రయించారు. ఆ అగ్ని అనేక మృగమిథునాలను దహించివేసింది. 


క. ఇల నేకాదశయోజన, ముల పొడవగు శైలశిఖరమున నుండి వడిన్‌ 
బలకృష్ణులు రిపుబలముల, వెలి కులికిరి కానబడక నిలసితలీలన్‌. 1678 

* ఆ సమయంలో పదకొండామడల పొడవైన ఆ కొండ కొమ్మునుంచి బలరామకృష్ణులు జరాసంధుని 
బలముల కంటబడకుండా కుప్పించి వెలుపలికి దుమికారు. 


వ. ఇట్టు శత్రువుల వంచించి యాదవేంద్రులు సముద్రపరిఖంబైన ద్వారకా నగరంబునకుం జనిరి. 

జరాసంధుడు వారలు దగ్గు లైరని తలంచుచు బలంబులుం దానును మగధదేశంబునకు మరలి 

చనియె; నంత. 1679 

* ఈ విధంగా విరోధులను మోసగించి యదుకుల విభులైన రామకృష్ణులు సాగరమే అగడ్తగా 

కలిగిన ద్వారకాపురికి చేరుకున్నారు. జరాసంధుడు వారు కాలిపోయారని భావించి తనసేనలతో మగధదేశానికి 
మరలిపోయాడు. 


-: రుక్మిణీ కల్యాణ కథాప్రారంభము :- 


క. ఆ వనజగర్భు పంపున, రైవతు(డను రాజు దెచ్చి రామున కిచ్చెన్‌ 
రేవతి యనియెడు కన్యను, భూవర! మును వింటి కాదె బుద్దిం దెలియన్‌. 1680 
* పర్రీక్షిన్మహారాజా! బ్రహ్మదేవుని ఆజ్ఞ ననుసరించి రైవతుడనే రాజు 'రేవతి' అనే పేరుగల కన్యను 
ల Qa 
దెచ్చి బలరామున కిచ్చి వివాహం చేశాడు. ఇంతకు మునుపే ఈ విషయం వివరంగా విన్నావు గదా! 


వ. తదనంతరంబ. 1681 


మ. ఖగనాథుం డమరేంద్రు గెల్చి సుధ మున్‌ గైకొన్న చందంబునన్‌ 
జగతీనాథుల. జైద్యపక్షచరులన్‌ సాళ్వాదులం గెల్సి భ 
ద్రగు(డై చక్రి వరించె భీష్మకసుతన్‌ రాజీవగంధిన్‌ రమా 
భగవత్యంశభవన్‌ మహాగుణమణిన్‌ బాలామణిన్‌ రుక్మిణిన్‌. 1682 
* ఆ విధంగా బలరాముడికి పెండి కాగానే పూర్వము పక్షిరాజైన గరుత్మంతుడు దేవేంద్రునిజయించి 
అమృతాన్ని అత్మీయం చేసుకున్న రీతిగా చేదిదేశాధీశ్వరుడైన శిశుపాలుణ్లీ అతనిపక్షం వహించిన సాళ్వుడు 
మొదలైన నరపతులనూ ఓడించి మంగళకరుడూ చక్రాయుధుడూ ఐన శ్రీకృష్ణుడు భీష్మకమహారాజు 
కొమార్తె యగు రుక్మిణిని పెండ్డాడినాడు. ఆ రుక్మిణీదేవి పద్మంవంటి దేహపరిమళం గలది. లక్ష్మీదేవి 
అంశతో జన్మించింది. గొప్ప గుణవంతురాలు. కన్నెలలో మిన్న. 


వ. అనిన రాజిట్లనియె. మున్ను రాక్షసవివాహంబున స్వయంవరంబునకు వచ్చి హరి రుక్కిణిం గొనిపోయె 
నని పలికితివి. కృష్ణుం డొక్కరుం డెవ్విధంబున సాళ్వాదుల జయించి తన పురంబునకుం జనియె; 
నదియునుం గాక. 1683 


* ఈ విధంగా శుకయోగీంద్రుడు చెప్పగా విని పరీక్షిత్తు ఇట్లన్నాడు. మునీంద్రా! మునుపు గోవిందుడు 
స్వయంవరానికి వచ్చి రుకి ్యణీదేవిని రాక్షస వివాహపద్దతితో తీసుకవెళ్ళినాడని చెప్పినావు. ఏ విధంగా అత 
డొక్కడే సాళ్వుడు మొదలైన రాజులను జయించి ద్యారకాపట్టణానికి ఆమెను తోడ్కొని వెళ్లినాడు? 

శా. కల్యాణాత్మకమైన విష్ణుకథ లాకర్లించుచున్‌ ముక్త వై 
కల్యుం డెవ్వండు తృప్తు. డౌ; నవి వినంగా( గ్రొత్త లౌచుండు సా 
కల్యం బేర్పడ భూసురోత్తమ! యెజుంగం బల్కవే! రుక్మిణీ 
కల్యాణంబు వినంగ నాకు మదిలో. గౌతూహలం బయ్యెడిన్‌. 1684 
* బ్రాహ్మణోత్తమా! శుభదాయకాలైన శ్రీహరికథలు వింటే చాలు- మనోవికారాలన్నీ మాయమవు 
తాయి. ఆ గాథలు ఆలకిస్తూ “ఇక చాలు' అని ఎవడు తృప్తిపడతాడు? విష్ణుకథలు ఎన్నిసారులు విన్నా సరి 
కొత్తగానే ఉంటాయి. కాబట్టి నాకు 'రుక్మిణీకల్యాణ' కథ వివరంగా వినిపించు, వినవలెనని మదిలో 
ఉబలాటంగా ఉన్నది. 


క. భూషణములు సెవులకు బుధ, తోషణము లనేక జన్మదురితౌఘ విని 
శృోషణములు మంగళతర, ఘోషణములు గరుడగమను గుణభాషణముల్‌. 1685 


* గరుడవాహనుని గుణగణాలు వర్షించే సంభాషణాలు చెవులకు భూషణాల వంటివి. అవి పండితులకు 
సంతోషం సమకూరుస్తాయి. పలుజన్మల నుంచి సంపాదించుకొన్న పాపాలను పోకారుస్తాయి. అవి వాస్తవంగా 
శుభప్రదాలైన శబ్దాలు. 


వ. అని రా జడిగిన శుకుం డిట్లనియె. 1686 
* అని పరీక్షిన్మహారాజు అడుగగా శుకమహర్షి ఇట్టన్నాడు. 
చ. వినుము విదర్భదేశమున వీరుండు కుండినభర్త భీష్మకుం 

డను నొక దొడ్డరాజు గల; డాతని కేవురు పుత్రు లగ్రజుం 

డనయుండు రుక్మి నాం బరంగు; నందణకున్‌ గడగొట్టు చెల్లెలై 

మనుజవరేణ్య! పుట్టె నొక మానిని రుక్మిణి నా బ్రసిద్దయె. 1687 


* అధిపా! ఆకర్షించు. విదర్భదేశంలో కుండిన నగరముంది. దానికి భీష్మకుడు (ప్రభువు. అతడు 
వీరుడు; గొప్పరాజు, ఆయనకు ఐదుగురు కుమారులు; పెద్దవాడు రుక్మి. అతడు నీతిమాలినవాడు. ఈ 
ఐదుగురు కొమాళ్లకు కడగొట్టు చెల్లెలై భీష్మకమహారాజుకు ఒకకూతురు కల్గింది. ఆమె 'రుక్మిణి' అనే 
పేరుతో ప్రసిద్ది వహించింది. 

క. బాలేందురేఖ దో(చిన, లాలిత యగు నపరదిక్కులాగున ధరణీ 


పాలుని గేహము మెబుసెను, బాలిక జన్మించి యెదుగ భాసుర మగుచున్‌. 1688 


* నెలపొడుపుచే పడమటి దెస భాసిల్లినట్టు రుకి కి పుట్టి పెరుగుతుండగా భీష్మకమహారాజు మందిరం 
దేదీప్యమానంగా తేజరిల్లింది. 

వ. మణీయు దినదిన ప్రవర్ణమానయె. 1689 


జా 


సేర్వేర బొమ్మలసెండ్రిండ్లు సేయుచు నబలలతోడ వియ్యంబు లందు 
గుజ్జెనగూళ్ళను గొమరొప్ప వండించి చెలులకు( బెట్టించు( జెలువు మెటజసి 
రమణీయ మందిరారామదేశంబులం బువ్వు( దీగెలకును (బోదివెట్టు 
సదమల మణిమయ సౌధభాగంబుల లీలతో భర్మడోలికల నూగు 


తే. బాలికలతోడ( జెలరేగి బంతులాడు, శారికా కీరపం క్తికి. జదువు సెప్పు 
బర్షిసంఘంబులకు మురిపములు గణపు, నుదమరాళంబులకు( జూపు మందగతులు. 1690 


* ర్పుక్రి ణి దినదిన ప్రవర్హమానురా లవుతూ ఉంది. బాలామణి యైన రుక్మిణి బొమ్మలకు పేరులు 
పెట్టి పెండ్లిండ్లు చేస్తూ తోడిబాలికలతో వియ్యాలు నెజపుతుంది. పప్పు, బియ్యాలు గిన్నెలలో పోసి కమ్మగ 
గుజ్జెనగూళ్లు వండించి తన స్నేహితురాం(డ్రకు వైనంగా వడ్డన గావిస్తుంది. సుందరమైన మందిరోద్యానము 
లందు పుష్పలతలకు ఎరువువేసి, నీళ్లుపోసి, పంది శ్లమర్చి పరిపోషణ చేస్తుంది. స్వచ్చమైన మణిమయ 
భవనాలలో బంగారు టుయ్యాలల్లో ఊగుతుంది. ఈడుపిల్లలతో చెండాట లాడుతుంది. గోరువంకలకూ, 
చిలుకలకూ పలుకులూ, నెమళ్ళగుంపునకు నాట్యాలూ, మదించిన రాయంచలకు నడకలూ నేర్పుతుంది. 


వ. అంత. 1691 


సీ, దేవకీసుతు కోర్కి తీగెలు వీడంగ వెలందికి మైదీంగె వీడం దొడంెం; 
గమలనాభుని చిత్తకమలంబు వికసింప. గాంతి నింతికి ముఖకమల మొప్పె; 
మధువిరోధికి లోన మదనాగ్ని పొడసూప( బొలంతికి చనుదోయి పొడవు సూయె; 
శౌరికి ధైర్యంబు సన్నమై డయ్యంగ జలజాక్షి మధ్యంబు సన్నమయ్యె; 
ఆ. హరికి.బ్రేమబంధ మధికంబుగా€ కేశ, బంధ మధిక మగుచు బాల కమరె( 
బద్మనయను వలన బ్రమదంబు నిండార, నెలత యౌవనంబు నిండి యుండె. 1692 


* దేవకీపుత్రునకు రుక్మిణిని పెండ్లాడవలెనన్న కోరిక కొనలు సాగునట్టుగా కోమలికి తీగవలె 
సన్ననైన శరీరం పెరుగుతున్నది. గోవిందునకు హృదయపద్మం విప్పారునట్టుగా కాంతకు వదనసరోజం 
కాంతితో కళకళలాడింది. మాధవునకు మనసులో వలపు రగుల్కొన్నట్టుగా మగువకు చనుదోయి బిగు 
వెక్కింది. శౌరికి ధైర్యం సన్నగిల్లు విధంగా సారసనేత్రకు నడుము సన్ననయింది. పద్మనాభునకు ప్రణయ 
మధిక మగునట్లుగా వెలదికి తలకట్టు వృద్దిపాందింది. నందనందనునకు హృదయానందం నిండగా ఎలనాగకు 
ఎలజవ్వనం ఎసలారింది. 


న. ఇట్లు రుక్మి రుక్కరథ, రుక్మబాహు, రుక్మకేశ, రుక్మనేత్రులను నేవురకుం జెలియలైన రుక్మిణీదేవి 
తన యెలప్రాయంబున. 1693 

క. తన తండ్రి గేహమునకుం, జనుదెంచుచు నున్న యతిథిజనులనలన గృ 
ష్టుని రూపబల గుణాదులు, విని కృష్ణుండు దనకు దగిన విభుండని తలంచెన్‌. 1694 


* ఇలా రుకి శ రుక్కరథుడు, రుక్కబాహువు, రుక్కకేశుడు, రుక్మనేత్రుడు అనే ఐదుగురకు తోబుట్టు 
వైన రుక్మిణీదేవి తొలిజవ్వనంలో తన తండ్రిగారి ఇంటికి వస్తున్న అతిథులవల్ల శ్రీకృష్ణుని రూపం, బలం, 
సద్గుణాలు మున్నగువాటిని విన్నది. తన కతడే తగిన మగడని నిర్ణయించుకున్నది. 


క. ఆ లలన రూపు బుద్దియు, శీలము లక్షణము గుణము. జింతించి దగన్‌ 
బాలారత్నము దన కి, ల్లాలుగ( జేకొందు ననుచు హరియుం దలటెన్‌. 1695 


* శ్రీకృష్ణుడు కూడ కన్యామణియగు రుక్మిణిరూపం, వివేకం, సత్రవర్తన, శుభలక్షణాలు, సద్గుణాలు 
అన్నీ గ్రహించాడు. ఆ ఒప్పులకుప్పను తప్పక పరిణయ మాడాలని నిశ్చయించుకున్నాడు. 


వ. అంత. 1696 


ఉ. బంధువు లెల్ల( గృష్ణునకు బాలిక నిచ్చెద మంచు శేముషీ 
సింధువులై విచారములు సేయగ వారల నడ్డుపెట్టి దు 
స్పంధుండు రుక్మి కృష్ణునెడం జాల విరోధము జేసి మత్త పు 
పృంధయవేణి నిత్తు శిశుపాలున కంచు దలంచె నంధు(డై. 1697 


* ఇలా వారు ఒకరి నొకరు 'పెండ్డాడవలెనని తీర్మానించుకున్న సమయంలో మతిమంతులైన చుట్టా 
లందరూ కృష్ణునకు రుక్మిణీదేవి నిచ్చి పెండ్లిచేయాలని కృతనిశ్చయు లయ్యారు. దుష్టులతో మైత్రి పాటించి 
జ్ఞానహీను డగు రుక్మి మాత్రము వెన్నునిపట్ల (ప్రబలవిరోధం వహించాడు. ఆ మదాంధుడు బంధుజనుల 
ప్రయత్నం వారించి గండుతుమ్మెదల పిండువలె నల్లని శిరోజాలు గల తన చెల్లెలిని చేది దేశాధిపతి శిశు 
పాలునకు కట్టబెట్టవలెనని సంకల్పించాడు. 


ఉ. అన్నతలంపు దా నెటి(గి య న్నవనీరజగంధి లోన నా 
పన్నత నొంది, యాప్తుండగు బ్రాహ్మణు నొక్కని( జీరి గర్వ సం 
ఛన్నుండు రుక్మి నేండు నను జైద్యున కిచ్చెద నంచు నున్న వా( 
డెన్ని విధంబులం జని బుధేశ్వర! చక్రికి విన్నవింపవే! 1698 


* కొందామరల సుగంధాలు వెదజల్లే రుక్మిణి అ(గ్రజుని చెడుతలంపు గుర్తించింది. రానున్న ప్రమాదం 
తలచుకొని మనసులో ఎంతో బాధపడింది. తన మేలుగోరే అగ్నిద్యోతనుడనే ఒక విఫ్రుణ్మి రావించి ఇలా 
విన్నవించింది. 'ఓ విద్వన శే! గర్వంతో కన్నులు గానక మా పెద్దన్న రుక్మి నన్నిప్పుడు శిశుపాలున కిచ్చుటకు 
సిద్దమైనాడు. ఏ విధంగా నైనా నీవు ద్వారకాపురికి వెళ్ళి చక్రాయుధునకు నా పరిస్థితి విన్నవించు. 

క. అయ్యా! కొడుకు విచారము, లయ్యయు వారింప( జాల( డటు గాకుండన్‌ 

నెయ్య మెటింగించి చీరుము, చయ్యన నిజసేవకానుసారిన్‌ శౌరిన్‌. 1699 

* ఒ బ్రాహ్మణోత్తమా! తండ్రికూడా తనయుని ఆలోచన తగదని వారింపలేకున్నాడు. మా అన్న 
ఆటలు సాగకుండా నీవు వెంటనే వెళ్ళి నిజసేవకుల చిత్తవృత్తి ననుసరించే శౌరికి నా ప్రణయ మెరిగించి 
ఇక్కడికి పిలుకొని రావాలి. 

వ. అని కొన్ని రహస్యవచనంబులు సెప్పిన విని బ్రాహ్మాణుండు ద్వారకా నగరంబునకుం జని, ప్రతీహారుల 
వలన దనరాక యెణింగించి య న్నగధరుం డున్న నగరు. బ్రవేశించి, యందు గనకాసనాసీనుండై 
యున్న పురుషోత్తముం గాంచి "పెండ్లికొడుకవు గి మ్మని దీవించిన ముసిముసి నగవులు నగుచు 
బ్రహ్మణ్యదేవుండైన హరి తన గద్దియ దిగ్గన డిగ్గి, బ్రాహ్మణుం గూర్చుండ నియోగించి, తనకు 
దేవతలు సేయు చందంబునం బూజలు సేసి, సరసపదార్హ సంపన్నంబైన యన్నంబు పెట్టించి, 
రెట్టించిన ప్రియంబున నయంబున భాసురుండైన భూసురుం జేరి లోకరక్షణ ప్రశస్తంబయిన హస్తంబున 
నతని యడుగులు పుడుకుచు మెల్లన నతని కిట్లనియె. 1700 


* అని మరికొన్ని రహస్యపు మాటలు రుక్మిణేదేవి ఆ వి'ఫ్రునకు చెప్పిపంపింది. ఆ పలుకులన్నీ విని 
అగ్నిద్యోతనుడు వెంటనే ద్వారకా నగరానికి వెళ్ళినాడు. తన రాక వార్తాహరులద్యారా లోపలికి చెప్పిపంపి 
గోవర్దన గిరిధారి నివసించే భవనం ప్రవేశించాడు. అక్కడ బంగారు గద్దెపై కూర్చున్న ఆ పరమ పురుషుణ్ణి 
తిలకించాడు. 'పెండ్లికుమారుడవు” కమ్మని ఆశీర్వదించాడు. బ్రాహ్మణులను దైవంగా భావించే ఆ మురారి 
ముసి ముసి నవ్వులు నవ్వుతూ తటాలున పీఠం దిగి అతణ్ణి కూర్చోబెట్టి వేల్పులు తన్ను పూజించు నట్టు 
పూజించాడు. పిదప షడ్రుచులతో నిండిన కమ్మని భోజనం పెట్టించి ప్రేమతో బ్రహ్మతేజస్సంపన్ను డైన ఆ 
(బ్రాహ్మణుని చెంతకు జేరినాడు. జగ(ద్రక్షణములో ఆరితేరిన తన చేతితో అతని అడుగులు పుడుకుతూ 
నెమ్మదిగా ఇట్టన్నాడు. 

సీ. జగతీసురేశ్వర! సంతోషచిత్తుండ వై యున్న నీధర్మ మతిసులభము 

వృద్ధసమ్మత మిది విత్త మెయ్యది యైన. బ్రాపింప హర్షించు బ్రాహ్మణుండు 
తనధర్మమున నుండు. దరల( డా ధర్మంబు గోరిక లతనికి. గురియుచుండు 
సంతోషి గాం డేని శక్రుండైన నశించు నిర్హనుం డైనను నింద్రు బోలు 
ఆ. సంతసించెనేని, సర్వభూతసుహృత్త, ములకు బ్రాప్తలాభ ముదిత మాన 
సులకు శాంతులకును సుజనులకును గర్వ,హీనులకును వినతు లే నొనర్హు, 1701 

** విప్రపుంగవా! నీవు నిత్యసంతోపివి. నీ వర్తనం అనుసరణీయం. ఆర్యులకు అంగీకారం. బ్రాహ్మణుడు 
ఏ కొంచెపాటి విత్తం లభించినప్పటికీ సంతోషిస్తాడు. తన ధర 10 నెరవేరుస్తాడు. నిజధర్మాన్ని అతిక్రమించడు. 
ఇట్టి విఫ్రుడికి సర్వవాంఛలూ సఫల మవుతాయి. తృప్తిలేకపోతే ఇంద్రునంతటివాడైనా నాశన మవుతాడు. 
సంతృప్తి గలవాడు ధనహీనుడైనా ఇంద్రునితో సమాను డవుతాడు. సకల జీవరాశికి హితము కోరేవారూ, 
సమకూడిన దానితో సంతోషించే మనస్సు కలవారూ, శాంతస్వభావులూ, గర్వరహితులూ అయిన 
సత్సురుషులకు నేను నమస్కారాలు చేస్తాను. 

ఉ. ఎవ్వని దేశమం దునికి; యెవ్వనిచే. గుశలంబు గల్లు మీ; 
కెవ్వని రాజ్యమందు. బ్రజలెల్ల సుఖింతురు వాండు మత్రియుం 
'డిన్వనరాశి దుర్గమున కె ట్లరుదెంచితి వయ్య! నీవు? లే 
నవ్వులు గావు; నీ తల(పునం గల మే లొనరింతు ధీమణీ! 1702 


* పండితోత్తమా! మోది ఏ దేశం? ఏ రాజు మా క్షేమం విచారిస్తున్నాడు? ఏ రాజ్యంలో ప్రజలందరు 
సుఖపడుతున్నారో ఆ రాజే నా కిష్టుడు. నీవు సాగరమధ్యమందున్న మా కోటలోనికి ఎలా వచ్చావయ్యా? 
పరియాచకపు మాటలు గావు. నీ మనోవాంఛ ఏమో చెప్పు? తప్పక తీరుస్తాను. 


వ. అని యిట్లు లీలాగృహీత శరీరుండైన యప్పరమేశ్వరుం డడిగిన ధరణీసురవరుం డతనికి సవినయం 
బుగ నిట్లనియె. దేవా! విదర్భదేశాధీశ్వరుండైన భీష్మకుండను రాజు గలం; డా రాజుకూంతురు 
రుక్మిణి యను కన్యకామణి గల; ద య్యిందువదన నీకు( గైంకర్యంబు సేయంగోరి వివాహమంగళ 
ప్రశస్తంబయిన యొక్క సందేశంబు విన్నవింపు మని పుత్తెంచె నవధరింపుము. 1703 

* ఈ విధంగా లీలామానుష వి[గ్రహుడైన శ్రీకృష్ణుడు పలుకగా బ్రాహ్మణోత్తముడైన అన్నిద్యోతనుడు 

అడకువతో ఇట్టన్నాడు. దేవా! విదర్భదేశాన్ని భీష్మకుడనే రాజు పాలిస్తున్నాడు. ఆయన కొక కూతురున్నది. 
ఆ కన్యామణి నామధేయం రుక్మిణి. ఆ చంద్రముఖి మోకు సపర్యలు సలుప నెంచి మంగళకరమైన వివాహ 
శుభవార్త దేవరవారికి మనవి చేయుమని నన్ను మో పాలికి పంపింది. స్వామీ! సందేశం చిత్తగించండి. 


సీ ఏ నీ గుణములు కర్లేంద్రియంబులు సోక దేహతాపంబులు దీజీపోవు 
నే నీ శుభాకార మీక్షింప( గన్నుల కఖిలార్దలాభంబు గలుగుచుండు 
నే నీ చరణసేవ లేప్రొద్దు. జేసిన భువనోన్నతత్వంబు బొంద గలుగు 
నే నీ లసన్నామ మే ప్రొద్దు భక్తితో. దడవిన బంధసంతతులు వాయు 


తే. నట్టి నీ యందు నాచిత్త మనవరతము, నచ్చి యున్నది నీ యాన నాన లేదు, 
కరుణ( జూడుము కంసారి! ఖలవిదారి!, శ్రీయుతాకార! మానినీ చిత్త చోర! 1704 


* కంసాంతకా! ప్రశస్తములైన నీ గుణాలు చెవులబడితే చాలు శరీర తాపాలన్నీ శమిస్తాయి. ఓ 
కళ్యాణ స్వరూపా! మంగళకరమైన నీ స్వరూపం తిలకిస్తే చాలు నేత్రాలకు నిఖిల ప్రయోజనాలు సిద్దిస్తాయి. 
దుష్టులను దునుమాడువాడా! నిరంతరం నీ పాదసేవచేస్తే చాలు లోకంలో మహోన్నతి నొందవచ్చు. 
మానవతుల మనసులు హరించువాడా! సంతతమూ నీ దివ్యనామం సంస్మరిస్తే చాలు బంధాలన్నీ పటాపంచ 
లవుతాయి. నీ మహిమ ఎక్కడ? నే నెక్కడ? అని సిగ్గుచెందక నా హృదయం నీయందు లగ్నమయింది. 
ఇది నిజం. నన్ను కరుణతో కటాక్షించు. 

శా. ధన్యున్‌ లోకమనోభిరాము( గులవిద్యారూపతారుణ్య సౌ 
జన్య శ్రీబలదాన శౌర్యకరుణా సంశోభితున్‌ నిన్ను నే 
కన్యల్‌ గోరరు? కోరదే మును రమాకాంతా లలామంబురా 
జన్యానేకపసింహ! నావలననే జన్మించెనే మోహముల్‌? 1705 


* శ్షతురాజులనే గజాలను సంహరించే సింహంవంటి శ్రీ, కృష్ణా! నీవు ధన్యుడవు. లోకుల మనస్సులను 
రంజింపజేసేవాడవు. వంశము, విద్య, చక్కదనము, జవ్వనము, మంచితనము, సంపద, బలము, దానము, 
పరా(క్రమము, కారుణ్యము అనే గుణాలతో అలరారుతున్నావు. ఇటువంటి నిన్ను ఏ కన్యలు వరించకుండా 
ఉండగలరు? ఉవిదలలో ఉత్తమురాలైన శ్రీమహాలక్ష్మి అలనాడు నిన్ను చెట్టబట్టలేదా? నే నొక్కతెనే నిన్ను 
మోహించానా ఏమి? వలపు అనేది నావల్లనే జన్మించిందా? 


ఉ. శ్రీయుతమూర్తి! యో పురుషసింహమ! సింహముపాలి సొమ్ము గో 
మాయువు గోరు చందమున మత్తుండు చైద్యుండు నీ పదాంబుజ 
ధ్యాయినియెన నన్ను వడి( దా గొనిపోయెద నంచు నున్న వాం 
డా యధమాధముం డెజు(గ౯ డద్భుతమైన భవత్రతాపమున్‌. 1706 


* ఓ మంగళమూర్తీ! పురుషులలో సింహమువంటి వాడవు నీవు. సింహమునకు చెందవలసిన పదార్థము 
నక్క వాంఛించునట్టు నీ చరణ సరోజాలను స్మరించే నన్ను మదోన్మత్తుడైన శిశుపాలుడు శీఘ్రంగా 


హరించుకు పోవడానికి యత్నిస్తున్నాడు, అల్పులలో అల్పుడైన ఆ చేది దేశపురాజు ఆశ్చర్యజనకమైన నీ 
పరాక్రమం ఎరుగడు సుమా! 


మ. వ్రతముల్‌ దేవ గురు ద్విజన్మ బుధ సేవల్‌ దానధర్మాదులున్‌ 
గతజన్మంబుల నీశ్వరున్‌ హరి జగత్కల్యాణు. గాంక్షించి చే 
సితి నేనిన్‌ వసుదేవ నందనుడు నా చిత్తేశు. డౌంగాక ని 
ర్లితులై పోదురుగాక సంగరములో. జేదీశ ముఖ్యాధముల్‌. 1707 


స పూర్వజన్మములందు నేను జగన్నాయకుడూ, లోకాలకు శుభాలు కలిగించేవాడూ అయిన గోవిందుణ్ణి 
పతిగా గోరి నోములు నోచి ఉంటే దేవతలకూ, గురువులకూ, బ్రాహ శణులకూ, విద్యాంసులకూ సేవ లొనర్భి 
ఉంటే, దాన ధర్మాది పుణ్యకార్యాలు సల్పి ఉంటే వసుదేవుని కుమారుడైన శ్రీకృష్ణుడు నాకు ప్రాణేశ్వరు 
డౌతాడు. శిశుపాలుడు మొదలుగా గల నీచులు భండనంలో పరాబితు లవుతారు. 


ఉ. అంకిలి సెప్పలేదు; చతురంగబలంబులతోడ నెల్లి యో 
పంకజనాభ! నీవు శిశుపాల జరాసుతులన్‌ జయించి నా 
వంకకు వచ్చి రాక్షస వివాహమునన్‌ భవదీయ శౌర్యమే 
యుంకున సేసి కృష్ణ! పురుషోత్తమ! చేకొని పొమ్ము వచ్చెదన్‌. 1708 

* ఓ పద్మనాభా! నీకు ఇక్కడ అడ్డ మేమో లేదు. రేపే రథ గజ తురగ పదాతులనే చతురంగబలాలతో 
వచ్చి శిశుపాల జరాసంధులను ఉగ్రరణంలో ఓడించు. ఓ పరమపురుషా! నీ పరాక్రమమే ఓలిగా ఇచ్చి 
బలాత్కారమున రాక్షస వివాహపద్దతితో నన్నెత్తుకొని వెళ్లు. నేను నీవెంట వచ్చుటకు సిద్దంగా ఉన్నాను. 


సీ. లోపలి సాధంబులోన వర్తింపంగ( దేవచ్చునే నిన్ను దెత్తునేని 
గావలివారల( గల బంధువుల. జంపి కాని తేరా దని కమలనయన! 
భావించితేని నుపాయంబు సెప్పెద నాలింపు కులదేవయాత్ర( జేసి 
నగరంబు వెలువడి నగజాతకును మొక్క బెండ్రికి మునుపడ( బెండ్లికూ(తు 


తే. నెలమి మావారు పంపుదు రేను నట్టు, పురము వెలువడి యేతెంచి భూతనాథు 
సతికి మైొక్కంగ నీవు నా సమయమందు, వచ్చి కొనిపొమ్ము నన్ను నవార్యచరిత! 1709 


* “ర్రుక్తి శో! నీవు కన్యాంతఃపురంలో ఉంటావు గదా? నిన్ను వెంటబెట్టుకుని వెళ్లడానికి ఎలా 
శక్యమవుతుది? అలా తీసుకొని వెళ్లవలెనంటే అంతఃపుర రక్షకులనూ, నీ బంధుజనాలనూ చంపవలసి వస్తుంది 
గదా”! అని, నీరజాక్షా! నీవు భావిస్తే ఈ రభసతో నిమిత్తం లేని ఒక చక్కని ఉపాయం మనవి చేస్తాను. 
చిత్తగించు. పెండ్లికి ముందుగా పెండ్లి కొమార్తెను మా ఇలువేల్పు మంగళగారిని కొలవడానికి మావారు పంపుతారు. 
నేను ఊరి వెలుపల నున్న దుర్గగుడికి యొక్కుచెల్లించడానికై నగరినుండి బయలు దేరి వస్తాను. నీవు అడ్డగింపరాని 
నడవడి గలవాడవు. ఆ తరుణంలో నన్ను నిరాటంకంగా నీ వెంట తోడ్కొని పో! 


మ. ఘను లాత్మీయ తమోనివృత్తికొణకై గౌరీశుమర్యాద నె 
వ్వని పాదాంబుజతోయమందు మును(గన్‌ వాంఛింతు రే నట్టి నీ 
యనుకంపన్‌ విలసింపనేని వ్రతచర్యన్‌ నూణుజన్మంబులన్‌ 
నిను. జింతించుచు( బ్రాణముల్‌ విడిచెదన్‌ నిక్కంబు ప్రాణేశ్వరా! 1710 


* నాధా! మహాతు శలు అజ్ఞానరాహిత్యం కొరకు పరమేశ్వరుని లాగా ఏ పరమపురుషుని పాదపద్మాలలో 
ప్రభవించిన గంగాజలాలలో ఓలలాడ నెంచుతారో అట్టి తీర్రపాదుడవైన నీ అనుగ్రహానికి నేను అర్హురాలను 
కాకపోతే (బ్రహ్మచర్య (వ్రతనిష్ట్ర వహించి నూరుజన్మాలకైనా నీవే నా పతివి కావాలని నిన్నే ధ్యానిస్తూ నా 
ప్రాణాలు నీకే అర్సిస్తాను. ఇది నా మనోనిశ్చయం. 


సీ, ప్రాణేశ! నీ మంజుభాషలు వినలేని కర్ణరంధ్రంబుల కలిమి యేల? 
పురుషరత్నమ! నీవు భోగింపంగా లేని తనులతవలని సౌందర్య మేల? 
భువనమోహన! నిన్ను. బొడగానణా లేని చక్షురింద్రియముల సత్వమేల? 
దయిత! నీ యధరామృతం బానంగా లేని జిహ్వకు ఫలరససిద్ది యేల? 


ఆ. నీరజాతనయన! నీ వనమాలికా, గంధ మబ్బలేని ఘ్రాణ మేల? 
ధన్యచరిత! నీకు దాస్యంబు సేయని, జన్మ మేల? యెన్ని జన్మములకు? 1711 

* ప్రాణవల్లభా! నీ మధురవాక్కులు విననోచని చెవులవల్ల ప్రయోజనం శూన్యం. పురుషోత్తమా! నీ 
వనుభవింపని సుందర సుకుమార శరీరలావణ్యం ఎందుకూ కొరగాదు. జగన్మోహనమూర్తీ! నిన్ను సందర్భింప 
నోచని కనుల కలిమి దండుగ. జీవితేశ్వరా! నీ అధరసుధారసం ఆస్వాదింపని నాలుకకు ఫలరసముల ప్రాప్తి 
ఎందుకు? కమలాక్షా? నీవు ధరించు వనమాలికా సౌరభం ఆ(ఘ్రాణించని ఈనాసిక ఏల? ధన్యచరిత్రా! నీ 
పాదపరిచర్యకు ఉపకరింపని ఈ జన్మ ఎన్ని జన్మలెత్తినా ఏమి లాభం? 

వ. అని యిట్లు రుక్మిణీదేవి పుత్తెంచిన సందేశంబును, రూపసౌందర్యాది విశేషంబులును బ్రాహ్మణుండు 

హరికి విన్నవించి “కర్తవ్యం బెద్ది సేయ నవధరింపు' మని సవర్లనంబుగా మటేయు నిట్లనియె. 1712 


* ఈ విధంగా అగ్నిద్యోతనుడు రుక్మిణీదేవి పంపిన సందేశం, ఆమె ఆకార సౌందర్యం మొదలైన 
విశేషాలను వెన్నునకు విజ్ఞప్రిచేసి 'కర్తవ్య మేమో ఏలినవారే ఆలోచించాలి' అంటూ మరల వైదర్శీ వర్ణనకు 
ఉప(క్రమించి ఇట్లన్నారు. 

సీ, పల్లనవైభవాస్సదములు పదములు గనకరంభా తిరస్కారు లూరు; 

అరుణప్రభా మనోహరములు గరములు గంబు సౌందర్య మంగళము గళము 
మహిత భావాభాన మధ్యంబు మధ్యంబు చక్షురుత్సవదాయి చన్నుదోయి 
పరిహసితార్థేందు పటలంబు నిటలంబు జితమత్త మధుకర శ్రేణి వేణి 
ఆ. భావజాశుగముల ప్రాపులు చూపు లు, కుసుమశరుని వింటికొమలు బొమలు 
చిత్తతోషణములు చెలున భాషణములు, జలజనయన ముఖము చంద్రసఖము. 1713 


* రుక్మిణేదేవి చరణములు చిగురుటాకుల జిగిని మించుతాయి. తొడలు పసిడి అరటిబోదెలను 
పరిభవిస్తాయి. అరచేతులు బాలారుణప్రభవలె మనోహరాలు. కంఠం శంఖం మాదిరి కడు రమణీయం. 
నడుము ఉన్నదా లేదా అనిపిస్తుంది. చనుగవ కనులపండువు గావిస్తుంది. నెన్నుదురు నెలవంకను గేలి 
చేస్తుంది. జడ గండుతుమ్మెదల బారును జయిస్తుంది. చూపులు మన్మథుని తూపులు. కనుబొమలు 
మదనుని వింటికొనలు. మాటలు మనస్సంతోష సంధాయకాలు. ఆమె వదనం చంద్రబింబం. 


ఉ. ఆ యెలనాగ నీకు దగు; నంగనకుం దగు దీవు; నమూ యుసా 
ధ్యాయుల యాన పెండ్లి యగు౮ దప్పదు; జాడ్యము లేల? నీవు నీ 
తోయమువారి( గూడుకొని తోయరుహానన. దెత్తుగాని వి 
చ్చేయుము; శత్రులన్‌ నుణుముసేయుము; సేయుము శోభనం బిలన్‌. 1714 


* కృష్ణా! మా ఒజ్జలమోద ఒట్టు వేసి చెపుతున్నాను. నీకు రుకి శీ రుక్మిణికి నీవూ ఈడు జోడుగా 
ఉంటారు. మోకు వివాహం తప్పక జరుగుతుంది. ఆలస్య మింకెందుకు? నీవు నీ వారితో గూడి ఆ 
వనజముఖిని కొనితేవటానికి వెంటనే బయలుదేరు. వైరివర్గాన్ని నుగ్గు నుగ్గు గావించు. లోకానికి మేలు 
చేకూర్చు. 

-: శ్రీకృష్ణుడు కుండిన నగరంబునకు రథారూఢుండై చనుట:- 


న. అని యిట్లు పలికి, బ్రాహ్మణునివలన విదర్భరాజతనయ పుత్తెంచిన సందేశంబును, రూప సౌందర్యాది 
విశేషంబులును విని, యవధరించి, నిజకరంబున నతని కరంబు(బట్టి నగుచు న య్యాదవేంద్రుం 
డిట్లనియె. 1715 


* ఈ రీతిగా పలుకుతున్న ఆ భూసురునివల్ల విదర్భరాజకుమారి పంపిన వార్తనూ, ఆమె రూపం, 
చక్కదనం మున్నగు విశేషాలనూ ఆ యదుకుల చక్రవర్తి సావధానంగా ఆలకించాడు. తన చేతితో అగ్ని 
ద్యోతనుని చేయిపట్టుకొని నవ్వుతూ ఇలా అన్నాడు. 

ఉ. కన్నియమీ(ద నాతల(ఏపు గాఢము; కూరుకు రాదు రేయి నా 

కెన్న(డు; నా వివాహము సహింపక రుక్మి తలంచు కీడు నే 
మున్నె యెజుంగుదున్‌; బరులమూ(క లడంచి కుమారి దెత్తు వి 
ద్వన్నుత! మాను ద్రచ్చి నవనహ్నిశిఖన్‌ వడి( దెచ్చు కైవడిన్‌. 1716 

* పండితప్రశంసలు పడసినవాడా! రుక్మిణిమోద నాకు అగ్గలమైన కోరిక. కనుకనే రేయి నే నెన్నడూ 
నిద్రించి ఎరుగ. రుక్మి మా పెండ్లి కోర్వలేక చెడుతలంపుతో నున్నాడని నా కింతకు మునుపే తెలుసు. 
కొయ్యను మధించి కొత్తదగు అగ్నిజ్యాలను వెలికి తెచ్చిన విధంగా శత్రువర్గాన్ని ఛేదించి కన్యారత్నాన్ని గైకొంటాను. 


క. వచ్చెద విదర్భభూమికి(, జొచ్చెద భీష్మకుని పురము; సురుచిరలీలన్‌ 
దెచ్చెద బాలన్‌; వ్రేల్మిడి, వ్రచ్చెద నడ్డంబు రిపులు వచ్చిన బోరన్‌. 1717 


* నేను విదర్భదేశం వస్తాను. అలవోకగా కుండిన నగరం ప్రవేశిస్తాను. చిటికెలో రుక్మిణిని తెస్తాను. 

విరోధులు నిరోధిస్తే ఆహవరంగంలో హతమారుస్తాను. 

న. అని పలికి, రుక్మిణీదేవి పెండ్లినక్షత్రంబు దెలిసి, తన పంపున రథసారథియైన దారుకుండు శైబ్యసు గ్రీవ 
మేఘపుష్ప నలాహకంబులను తురగంబులం గట్టి, రథ మాయత్తంబు చేసి తెచ్చిన, నమోఘమనో 
రథుండైన హరి తానును, బ్రాహ్మణుండును రథారోహణంబు సేసి యేకరాత్రంబున నానర్తక దేశం 
బులు గడచి, విదర్భదేశంబునకుం జనియె; నందు. గుండిన పురీశ్వరుండైన భీష్మకుండు కొడుకు 
నకు వశుండై, కూంతు శిశుపాలున కిత్తునని తలంచి, శోభనోద్యోగంబు సేయించె; నప్పుడు. 1718 


* గోవిందుడు ఈ విధంగా వచించి వివాహ ముహూర్త మెపుడో అగ్నిద్యోతనుణ్ణి అడిగి తెలుసుకున్నాడు. 
తన ఆజ్ఞానుసారం సారథియెన దారుకుడు శైబ్యం, సుగ్రీవం, మేఘపుష్పం, వలాహకం అనే నాలు గశ్వాలను 
పూన్చి ఆయత్రపరచుకొని తెచ్చిన రథాన్ని సిద్దసంకల్పుడైన శ్రీకృష్ణుడు అగ్నిద్యోతనునితో పాటు 
అధిరోహించాడు. ఒకేరాత్రి పయనించి ఆనర్తకదేశాలు దాటి వెన్నుడు విదర్భకు విచ్చేశాడు. అక్కడ కుండిన 
నగరాధిపతి భీష్మకుడు కుమారునకు లోపడి కొమార్తెను శిశుపాలున కిచ్చుటకు ఒప్పుకొని 
శుభకార్యప్రయత్నాలు చేయింపసాగాడు. 

జా 


రచ్చలు క్రంతలు రాజమార్గంబులు విపణిదేశంబులు నిశదములుగ( 
జేసిరి; చందనసిక్త తోయంబులు గలయంగ జల్లిరి; కలువడములు 
రమణీయ వివిధతోరణములు గట్టిరి సకలగృహంబుల. జక్క సేసి; 

కర్ఫూర కుంకుమాగరు ధూపములు వెట్టి రతివలు( బురుషులు నన్నియెడల 


ఆ. వివిధవస్తములను వివిధమాల్యాభర, ణానులేపనముల నమరియుండి 
రఖిలవాద్యములు మహాప్రీతి మోయించి, రుత్సవమున నగర మొప్పి యుండె. 1719 


* నగరమంతా అలంకరించారు. మండపాలు, సందులు, రాజవీథులు, అంగడిప్రదేశాలు చిమ్మి 
శుభ్రం చేశారు. మంచిగంధం కలిపిన నీరు అంతటనూ చల్లినారు. కలువపూదండలతో మనోహరములైన 
నానావిధతోరణాలు కట్టినారు. అన్ని యిండ్లను చక్కబరచి కర్ఫూరముతో, కుంకుమతో, ముగ్గులు పెట్టి 
అగరుధూపాలు వేశారు. అన్నిచోట్ల ఆడవారు మగవారు రంగురంగుల వస్త్రాలతో, రకరకాల పూదండలతో, 
కొంగొత్త వలువలతో, నగలతో, మైపూతలతో ఒప్పినారు. అనేక మంగళతూర్యాలను పరమసంతోషంతో 
మోగించారు. పట్టణమంతా మహావైభవంతో పరిఢవిల్లింది. 


వ. అంతనా భీష్మకుండు విహిత ప్రకారంబునం బితృదేవతల నర్చించి బ్రాహ్మణులకు భోజనంబులు 
వెట్టించి, మంగళాశీర్వచనంబులు సదివించి, రుక్మిణీదేవి నభిషిక్తం జేసి, వస్తయుగళభూషితం గావించి, 
రత్నభూషణంబు లిడం జేసె; బుగ్యజుస్పామాథర్వణ మంత్రంబుల మంగళాచరణంబు లొనరించి, 
భూసురులు రక్షాకరణంబు లాచరించిరి; పురోహితుండు [గ్రహశాంతికొణకు నిగమ నిగదిత 
న్యాయంబున హోమంబు. గావించె; మజణియు నా రాజు దంపతుల మేలుకొజకు. దిల ధేను 
కలధౌత కనక చేలాది దానంబులు ధరణీదేవతల కొసంగె నయ్యవసరంబున. 1720 


యా తర్వాత భీష్మకుడు శాస్త్రములో చెప్పిన రీతిగా పితృదేవతలను పూజించాడు. భూసురులకు 
భోజనం పెట్టించి వారిచే మంగళాశీర్యాదాలు పఠింపజేశాడు. రుక్మిణికి తలంటు స్నానం చేయించి ఆమెను 
వస్రద్వయంతో, రత్నాభరణాలతో అలంకరింపజేశాడు. బ్రాహ్మణులు బుక్కు, యజుస్సు, సామము, 
అథర్వము అనే నాల్లు వేదాలలోని మంత్రాలతో స్వస్తిపుణ్యాహవాచనములు చేసి నిర్విఘ్నంగా పరిణయ 
మహోత్సవం పరిసమాప్తి చెందడానికి రక్షాకరణములు గావించారు. పురోహితుడు [గ్రహశాంతికై వేదోక్తవిధానంతో 
హోమం గావించాడు. భీష్మకుడు నూత్నదంపతుల క్షేమానికై బ్రాహ్మణులకు నువ్వులు, గోవులు, వెండి, 
బంగారం, వ(స్తాలు మొదలైన దానాలు చేశాడు. 


ము. భటసంఘంబులతో రథావళులతో భద్రేభయూథంబుతో. 
బటువేగాన్విత ఘోటకవ్రజముతో బంధు ప్రియ శ్రేణితో( 
గటుసంరంభముతో విదర్భతనయం గైకొందు నంచున్‌ విశం 
కట వృత్తిం జనుదెంచె. జైద్యుండు గడున్‌ గర్వించి య వ్వీటికిన్‌. 1721 

* ఆ సమయంలో విదర్భరాజపుత్రిని చేపడతానంటూ మదోన్మత్తుడైన శిశుపాలుడు భటుల 
పటాలంతో, తేరులబారుతో, భద్రజాతికి చెందిన కుంజర బృందంతో, కడువడిగా పరుగిడే గుజ్టాల పౌజుతో 
బంధుమిత్ర సమేతంగా మహాటోపంతో కుండిన నగరానికి వచ్చాడు. 


ఉ. బంధుల. గూడి కృష్ణబలభ।ద్రులు వచ్చిన6 బాణం దోలి ని 
ర్మంథరవృత్తి( జైద్యునికి మానిని. గూర్చెద మంచు నుల్లస 
త్పింధుర వీరరథ్య రథసేనలతో. జనుదెంచి రా జరా 
సంధుండు దంతవక్రు(డును సాల్వవిదూరకపౌొం డ్రకాదులున్‌. 1722 
* బాంధవసహితులైన బలరామకృష్ణులను తరిమికొట్టి నిరాటంకంగా నెలతను శిశుపాలునకిచ్చి 
పెండ్లి జరిపిస్తామంటూ జరాసంధుడూ, దంతవ(క్రుడు, సాల్వుడు, విదూరకుడు, పౌండ్రక వాసుదేవుడు 
మొదలైనవారు మదపుటేనుగులు, వీరభటులు, అశ్వములు, అరదములు అనే చతురంగ బలాలతో 
కదలివచ్చారు. 


న. మజటియు నానాదేశంబుల రాజు లనేకు లేతెంచి; రందు శిశుపాలు నెదుర్కొని పూజించి భీష్మకుం 
డొక్క నివేశంబున నతని విడియించె; నంత నా వృత్తాంతంబు విని. 1723 

* ఇంకా దేశదేశాల రాజులు పెక్కుమంది వచ్చారు. భీష్మకుడు శిశుపాలున కెదురేగి పూజించి 
అతనికి ఒకచోట విడిది ఏర్పాటు చేశాడు. ఆ సమాచారం విన్నాడు బలరాముడు. 


చ. హరి యొక డేగినాండు మగధాదులు చైద్యహితానుసారులై 
నరపతు లెందటేని( జనినారు కుమారిక( దెచ్చుచోట సం 
గర మగు( దోడు గావలయు( గంసవిరోధికి నంచు వేగం దా 
నరిగె హలాయుధుండు గమలాక్షుని జాడ ననేక సేనతోన్‌. 1724 
* చెన్ను డొక్కడే వెళ్ళినాడు. శిశుపాలునికి సహాయంగా జరాసంధుడు మొదలగు రాజు లెందరో 
కుండినపురానికి పోయినారు. కన్యకను తెచ్చేటప్పుడు కదనం జరుగుతుంది. తమ్ముడు శ్రీకృష్ణునికి 
సహాయపడవలె నంటూ హలధరుడైన బలభ(ద్రుడు అనుజు డేగిన మార్గాన అసంఖ్యాకమైన సైన్యంతో 
అరుదెంచినాడు. 


క. ఆ లోపల నేకతమున, నాలోల విశాల నయన యగు రుక్మిణి త 
న్నా లోకలోచను(డు హరి, యాలోకము చేసి కదియండని శంకితయె. 1725 
* ఆ సమయంలో వాలుకన్నుల బాల రుక్మిణి ఏకాంత మందిరంలో కూర్చుని లోకములకు కన్నువంటి 
వాడైన యదువల్లభుడు తన సందేశం తిలకించి తన్ను చేరరాడేమో అనే సందేహంతో లోలోపల ఆందోళన 
చెందసాగింది. 


శా. లగ్నం బెల్లి; వివాహముం గదిసె; నేలా రాండు గోవిందు? డు 
ద్విగ్నం బయ్యెడి మానసంబు; వినెనో వృత్తాంతమున్‌; బ్రాహ్మణుం 

డగ్నిద్యోతను( డేటికిం దడసె? నా యత్నంబు సిద్దించునో 
భగ్నంబై చనునో విరించికృత మెబ్బంగిన్‌ బ్రవర్తించునో? 1726 
* సుముహూర్తం రేపే. పెండ్లి దగ్గరపడుతున్నది. ఇందీవరశ్యాము డెందుకు రా డబ్బా? నా మనస్సు 
ఆందోళన చెందుతున్నది. ఆయనకు వార్త అందిందో లేదో? అస లీ భూసురుడు ఎందు కింత ఆలసించాడు? 
ఇంతకూ నా ప్రయత్నం ఫలిస్తుందో ఫలించదో? దైవనిర్ల్ణయం ఎలా ఉందో ఏమో? 
మ. ఘను. డా భూసురు( డేంగెనో? నడుమ మార్గశ్రాంతు(డై చిక్కెనో 
విని కృష్ణుం డిది తప్పుగా దల(చెనో? విచ్చేసెనో? యీశ్వరుం 
డనుకూలింప( దలంచునో తల(ప(డో? యార్యామహాదేవియున్‌ 
నను రక్షింప నెటుంగునో యెణు(గదో? నా భాగ్య మెట్టున్నదో? 1727 
* మహనీయుడైన ఆ బ్రాహ్మణోత్తముడు ద్వారకకు వెళ్ళినాడో? లేదో? మార్గాయాసంతో మధ్యలోనే 
నిలిచి పోయినాడేమో? నందనందనుడు నా సందేశాన్ని విని తప్పుగా భావించినాడేమో? లేక ఇక్కడికే 
వచ్చియున్నాడో? పరమేశ్వరు డీ పనికి అనుకూలిస్తాడో? అనుకూలించడో? గౌరీమహాదేవి నన్ను 
కాపాడుతుందో? కాపాడదో? ఇంతకు నా అదృష్టం ఎట్టుందో ఏమో? 


వ. అని వితర్కించుచు. 1728 


ఉ. పో6 డను బ్రాహ్మణుండు యదుపుంగవు వీటికి; వాసుదేవు(డున్‌ 
రాండను; నింకంబోయి హరి రమ్మని చీరెడి యిష్టబంధుండున్‌ 
లేండను; రుక్మికిం దగవు లేదిట( జైద్యున కిత్తు నంచు మ 
న్నాండను; గౌరి కీశ్వరికి నావలనం గృప లేదు నే(డనున్‌. 1729 
* ఇలా అనేకవిధాల భావిస్తుంది. అగ్నిద్యోతనుడు అసలు ద్యారకాపురికి అరిగి ఉండడు; అందుచేతనే 
వసుదేవనందనుడు రాలేదని సందేహిస్తుంది. మరల ద్వారకకు వెళ్ళి మాధవుని ఆహ్వానించే ఆత్మబంధువు 
తనకు ఎవ్వడూ లేడు కదా అనుకుంటుంది. అన్న నీతిమాలి తన్ను శిశుపాలునికి ఇయ్యటానికి సిద్దపడినాడే 
అని విచారిస్తుంది. పరమేశ్యరికి తనపై నేడు కృప తప్పింది అని చింతిస్తుంది. 


ఉ. చెప్పుదు తల్లికిం దలంపుం జిక్కు; దిశల్‌ దరహాసచం ద్రికం 
గప్పదు; వక్రతామరసగంధ సమాగత భృంగసంఘమున్‌ 
రొప్పుదు; నిద్ర గైకొన దురోజపరస్సర సక్తహారముల్‌ 
విప్పదు; కృష్ణమార్గగత వీక్షణపంక్తులు (ద్రిప్ప దెప్తుడున్‌. 1730 
3 కన్యకామణి రుక్మిణి తన మనస్సులోని ఆవేదన తల్లికి చెప్పుకోదు. దిక్కులలో చిరునవ్వు వెన్నెలలు 
చిందింపదు. ముఖపద్మ సౌరభానికి ముసురుకుంటున్న తుమ్మెదల గుంపును తోలదు. నిదుర పోదు. వక్షః 
స్థలాన ఒండొంటితో మెలివడిన ముత్యాలదండల చిక్కు సడలింపదు. తామరసనేత్రుడు వచ్చేదారిపై నిలిపిన 
చూపులను క్షణకాలమైనా ప్రక్కకు మరలింపదు. 

చ. తుడువదు కన్నులన్‌ వెడలు తోయకణంబులు; కొప్పు. జక్కగా 


ముడువదు; నెచ్చెలిం గదిసి ముచ్చటకుం జన; దన్న మేమియుం 
గుడువదు; నీరముం గొనదు; కూరిమి కీరము( జేరి పద్యమున్‌ 
నొడువదు; వల్లకీగుణ వినోదము సేయదు; డాయ దన్యులన్‌. 1731 


* ఆ రాజపు(త్రి రుకి శణి కనులనుండి కారే కన్నీటిబొట్టు తుడువదు. చక్కగా కొప్పు సవరించుకోదు. 
స్నేహితురాలితో ముచ్చటింపదు. అన్నము బొత్తిగా ఆరగింపదు. మంచినీళ్లయినా ముట్టదు. చెలిమితో 
చెంతకు జేరిన చిలుకకు పద్యము చెప్పదు. వీణాతంత్రులను మోటుతూ వినోదింపదు. చెలికత్తెలతో 


చేరదు. 


ర్‌ 


9. 


నృ గనాభి యల(దదు వృగరాజ మధ్యమ జలముల నాడదు జలజగంధి 
ముకురంబు( జూడదు ముకురసన్నిభముఖి పువ్వులు దుణుముదు పువ్వుంబోణి 
వనకేళి. గోరదు వననజాతలోచన హంసంబు. బెంపదు హంసగమన 

లతల. బోషింపదు లతికా లలిత దేహ తొడవులు దొడవదు తొడవు తొడవు 


తిలక మిడదు నుదుట? దిలకినీ తిలకంబు, కములగృహము( జొరదు కమలహస్త 
గారవించి తన్ను( గరుణ( గైకొన వన, మాలి రాడు తగవుమాలి యనుచు. 1732 


* మృరళీధరుడు తన మొరాలించి దయతో తన్ను గైకొనుటకు రాడయ్యెనే? తగవుతప్పెనే అని, 
సన్నని నడుము గల ఆ యన్నుల మిన్న కస్తూరి ఒడలికి పూసికొనదు. అద్దమువంటి మోము గల ఆ 
ముద్దులగుమ్మ అద్దము చూడదు. ఆ పువ్వుబోణి జడలో పువ్వులు పెట్టుకోదు. జలజముల వంటి నయనములు 
గల ఆ చెలియ జలక్రీడ: లాడదు. అంచనడకల వంటి నడకలు గల ఆ కలువ కంటి అంచను పోషించదు. 
లతవలె మృదువైన శరీరము గల ఆ నెలత లతికలను సాకదు. అలంకారములకే అలంకారమైన ఆ అతివ 
ఆభరణములు ధరింపదు. చెలువలకు సిగబంతిగా నున్న ఆ ఇంతి నుదుట తిలకము దిద్దదు. 
కమలములవంటి కరములు గల ఆ కలికి కమలాకరం (ప్రవేశింపదు. 


న. 


నుజియును. 1733 


మ. మలంగున్‌ మెల్లని గాలికిం; బటురటన్మత్త ద్విరేఫాళికిం 


దలయగుం; గోయిల మైోంతకై యలణగు; నుద్యత్కీర సంభాషలం 
గలంగున్‌; వెన్నెల వేడిమి న్నల(గు; మాకందాంకుర చ్చాయకుం 
దొలంగుం గొమ్మ మనోభవానల శిఖాదోదూయ మానాంగియె. 1734 


* రుక్మిణీదేవి మదనాగ్ని జ్యాలలలో మ్రగ్గుతున్న శరీరము గలదై, మందమారుతాన్ని అంగీకరింపదు. 
మత్తిలి జుంజుమ్మని మొరయుచున్న తుమ్మెదల బారునకు తొలగిపోతుంది. కోయిల కూతకు కోపం 

వహిస్తుంది. చిలుక బోదల కలికి పలుకులకు ఉలికిపడుతుంది. వెన్నెల వేడిమికి కలత చెందుతుంది. 
గున్నమామిడి నీడలకు దూర మేగుతుంది. 


వ. ఇట్లు హరిరాక కెదురు సూచుచు సకల ప్రయోజనంబులందును విరక్తమై మనోజానలంబునం 
బొగిలెడి మగువకు శుభంబు( జెప్పు విచందంబున వామలోచనభుజంబు లదరె నంత గృష్టు 
నియోగంబున వేగంబున బ్రాహ్మణుండు సనుదెంచిన, నతని ముఖలక్షణం బుపలక్షించి యా 
కలకంఠి మహోత్కంఠతోడ నకుంఠితయై మొగంబునం జిజునగవు నిగుడ నెదురు సని నిలువంబడిన 
బ్రాహ్మణుం డిట్లనియె. 1735 

* ఇలా పద్మాక్షుని రాకను (ప్రతీక్షిస్తూ అవసర కృత్యాలపై గూడ అపేక్ష లేక మన్మథాన్నిలో మగ్రుతున్న 

ఆ మగువకు శుభం సూచిస్తున్న విధంగా ఎడమకన్ను, ఎడమభుజం అదిరినాయి. అచ్యుతుని ఆజ్ఞానుసారం 
శీఘ్రంగా వచ్చిన అగ్నిద్యోతనుని ముఖలక్షణాలు గమనించి కమ్మని కంఠస్వరం గల రుక్మిణి మిక్కిలి 
తహతహతో ముఖమున మందస్మితం చిందులాడగా సత్వరంగా ఎదురేగింది. అప్పు డా సరోజాక్షిని వీక్షించి 
ఆ ఏఫ్రుడు ఇట్టన్నాడు. 

ఉ. మెచ్చె భవద్గుణోన్నతి; కమేయ ధనావళు లిచ్చె నాకు దా 
వచ్చె సుదర్భనాయుధు(డు వాడ; సురాసురు లెల్ల నడ్డమై 
వచ్చిన నైన రాక్షసనివాహమునం గొనిపోవు నిన్ను; నీ 
సచ్చరితంబు భాగ్యమును సర్వము నే(డు ఫలించె. గన్యకా! 1736 


* బాలామణీ! సుదర్శనాయుధుడు నీ ఉత్తమగుణాలు మెచ్చుకున్నాడు. నాకు మితిలేని ధనరాశు 
లిచ్చినాడు. ఇదిగో ఇప్పుడే వచ్చేసినాడు. దేవదానవులు ఏకమై ఎదురొడ్డి నిలిచినప్పటికీ రాక్షస వివాహ 
విధానంతో నిన్ను గొనిపోతాడు. నీ మంచినడవడి, నీ యదృష్టం నేటికి ఫలించాయి తల్లీ! 

వ. అనిన వైదర్శి యిట్లనియె. 1737 


మ. జలజాతేక్షణు( దోడితెచ్చితివి నా సందేశమున్‌ జెప్పి; నన్‌ 
నిలువం బెట్టితి; నీ కృపన్‌ టబ్రదికితిన్‌; నీయంత పుణ్యాత్మకుల్‌ 
గలరే? దీనికి నీకు. బ్రత్యుపకృతిం గావింప నే నేర; నం 
జలి( గావించెద; భూసురాన్వయమణీ! సదృంధుచింతామణీ! 1738 


*అగ్నిద్యోతనుడి పలుకులు ఆలకించి విదర్భరాజపుత్రి ఇలా అన్నది. 


3 బ్రాహ్మణవంశమునకు శిరోమణివంటి వాడా! బంధువుల పాలిటికి చింతామణివంటివాడా! నా 
సందేశము నెరిగించి తోయజదళాక్షుని తోడ్కొని వచ్చినావు. నన్ను ప్రాణాలతో నిలిపినావు. నీ కరుణచే 
జీవించాను. నీ వంటి పుణ్యాత్ములు ఈ పుడమిలో లేరు. నీ వొనర్భిన ఈ యుపకారానికి ప్రత్యుపకార 
మేమిచేయాలో ఎరుగని దానిని, భూసురోత్తమా! నీకు దోసిలొగ్గి నమస్కరిస్తాను. 

వ. అని నమస్కరించె; నంత రామకృష్ణులు తమ కూ(తు వివాహంబునకు వచ్చుట విని, తూర్య ఘోషంబు 
లతో నెదుర్కొని, విధ్యుక్తప్రకారంబునం బూజించి మధుపర్కంబు లిచ్చి, వివిధాంబరాభరణంబులు 
మొదలైన కానుక లొసంగి, భీష్మకుండు బంధుజనసేనా సమేతులైన వారలకుం దూర్గంబున సకల 
సంపత్సరిపూర్ణంబులైన నివేశంబులు కల్పించి విడియించె; నిట్లు కూడిన రాజుల కెల్లను వయోవీర్య 
బలవిత్తంబు లెట్లట్ల కోరిన పదార్థంబు లెల్ల నిప్పించి పూజించె; నంత విదర్భపురంబు ప్రజలు హరి 
రాక విని వచ్చి చూచి నేత్రాంజలులం దదీయ వదనకమల మధుపానంబు సేయుచు. 1739 


* అని అంజలి ఘటించింది. అంతట భీష్మకమహారాజు బలరామకృష్ణులు తమ తనయ స్వయంవరానికి 
తరలి వచ్చారని తెలిసి మంగళవాద్యధ్వనులతో ఎదురేగి శా(స్రోక్రవిధానంతో వారిని పూజించాడు. మధు 
పర్కాలు ఇచ్చాడు. నానావిధాలైన అంబరాలు నగలు మొదలైన కానుక లర్పించాడు. చుట్టాలతో సేన లతో 
ఏతెంచిన ఆ రామకృష్ణులకు సత్వరం సమస్త సౌకర్యాలున్న విడుదులు ఏర్పాటుచేశాడు. ఈ విధంగా 
కుండినపురికి చేరిన రాజు లందరికీ వారి వారి వయసుకూ, శక్తికీ, సంపత్తికీ తగినట్టుగా వారు కోరినవస్తువు 
లన్నింటినీ తెప్పించి ఇప్పించి ఆదరించాడు భీష్మకుడు. అంతట విదర్భపట్టణ(ప్రజలు శ్రీకృష్ణభగవానుడు 
అరుదెంచిన వార్త ఆకర్షించిన వారై అరుగుదెంచి, అవలోకించి తమ కన్ను లనే దోసిళ్ళతో గోవిందుని 
వదనారవింద సౌందర్యాన్ని ఆస్వాదించుతూ ఇలా పలికారు. 


మ. తగు నీచక్రి విదర్భరాజసుతకుం; దథ్యంబు వైదర్శియుం 
దగు నీచక్రికి; నింతమంచి దగునే? దాంపత్య మీ యిద్దణిం 
దగులం గట్టిన బ్రహ్మ నేర్పరి గదా! దర్పాహతారాతియై 
మగడా గావుత( జక్రి యీ రమణికిన్‌ మా పుణ్యమూలంబునన్‌. 1740 


* ఈ చక్రాయుధుడు విదర్భ రాజకుమారికి ఎంతో తగియున్నాడు. నిజంగా వైదర్శి ఈ చక్రికి 
మిక్కిలి తగిఉంది. ఆహా! ఎంత చక్కని దాంపత్యం! వీరిద్దరినీ అలుమగలుగా జతగూర్చిన ఆ విధాత ఎంత 
నెరజాణ. మా పుణ్యఫలంగా ఈ చక్రాయుధుడు తన పరా(క్రమంతో శత్రువులను పారదోలి మా రాకుమారిని 


సండాడు గాక! 
| ep] 


వ. అని పలికి రా సమయంబున. 1741 


సీ. సన్నద్ధులై బహుశస్త సమేతులై బలసి చుట్టును వీరభటులు గొలువ 
ముందట నుపహారములు గానుకలు( గొంచు వర్గంబులై వారవనిత లేం 
బుష్ప గంధాంబర భూషణ కలితలై పాడుచు భూసురభార్య లరుగ6 
బణన మర్దల శంఖ పటహ కాహళ వేణు భేరీధ్వనుల మిన్ను పిక్కటిలంగ6 

ఆ. దగిలి సఖులు గొలువ దల్లులు బాంధవ, సతులు. దోడ రాగ సవినయముగ 
నగరు వెడలి నడచె నగజాతకును యొక్క, బాల చికుర పిహిత ఫాల యగుచు. 1742 


* ఇలా అనుకుంటున్న సమయంలో ఫాలతలాన ముంగురులు ముసురుకొనగా, రుక్మిణీకన్య 
గౌరీదేవి నర్భించుటకై అంతఃపురంనుండి సపరివారంగా అమ్మవారిగుడికి బయలుదేరింది. వీరభటులు 
కవచాలు తొడుగుకొని పలువిధాలైన ఆయుధాలు ధరించినవారై ఆమెను పరివేష్టించి నడిచారు. వారకాంతలు 
తినుబండములు కానుకలు చేకొని బారులుదీరి రాజకుమారి ముందు సాగిపోయారు. బ్రాహ్మణ 
సువాసినులు పూలు పెట్టుకొని, చందనము పూసుకొని, (క్రొత్తచీరలు గట్టి, సొమ్ములు దాల్చి, పాటలు 
పాడుతూ ఆమె ననుసరించారు. ఉడుక, మద్దెల, శంఖము, తప్పెట, బాకా, పిల్లనగ్రోవి, భేరి మొదలైనవాద్యాల 
మోతలు గగన మంటినాయి. చెలికత్తెలు, దాదులు, బాంధవాస్తీలు ఆమెను వెంబడించారు. 


వ. నుణేయు సూత మాగధ వంది గాయక సాఠకజను లంతంత నభినందించుచుం జనుదేర మంద 
గమనంబున, ముకుంద చరణారవిందంబులు డెందంబునం దలంచుచు నిందుధరసుందరీ మంది 
రంబు సేరి సలిలధారా ధాత కరచరణారవిందయై వార్చి శుచియై, గౌరీసమీపంబునకుం జనియె; 
నంత ముత్తెదువలగు భూసురోత్తముల భార్యలు భవసహితయైన భవానికి మజ్జనంబు గావించి 
గంధాక్షతంబు లిడి, వస్తమాల్య భూషణాదుల నలంకరించి, ధూపదీపంబు లొసంగి, నానావిధోప 
హారంబులు సమర్పించి, కానుక లిచ్చి, దీపమాలికల నివాళించి రుక్మిణీదేవిని మొక్కించి రప్పుడు. 

1743 


* సూతులు, వందిమాగధులు, గాయకులు, స్తుతిపాఠకులు కైవారాలు గావిస్తూ వెంటరాగా, రుక్మిణి 
గోవిందుని పాదారవిందాలు హృదయంలో స్మరిస్తూ హంసగమనంతో అంబికాలయానికి వచ్చింది. 
కాలుసేతులు కడుగుకొని ఆచమించి పరిశుద్దురాలై పరమేశ్వరి సన్నిధికి చేరింది. అప్పుడు ముత్తైదువ 
లయిన బ్రాహ్మాణసతులు పరమేశ్వర సహితంగా భవానికి అభిషేకం గావించారు. గంధాక్షతలు సమర్పించారు. 
వస్త్రాలతో, పూదండలతో, అభరణాలతో అమ్మవారిని అలంకరించారు. ధూపదీపా లిచ్చారు. పలురకాల 
పిండివంటలు నైవేద్యం పెట్టారు. కానుకలు అర్పించినారు. దీపాలతో హారతు లెత్తినారు. అనంతరం 
రుక్మిణీదేవిని దుర్గాదేవికి మొక్కించినారు. 


ఉ. నమ్మితి నా మనంబున సనాతనులైన యుమామహేశులన్‌ 
మిమ్ము బురాణదంపతుల మేలు భజింతు గదమ్మ! మేటి సె 
ద్దమ్మ దయాంబురాశిని గదమ్మ హరిం బతి సేయు మమ్మ నిన్‌ 
నమ్మినవారి కెన్నండును నాశము లేదు గదమ్మ యీశ్వరీ! 1744 


* అప్పుడు రుక్మిణి భవానిని ఇలా ప్రార్థించింది. అమ్మా! గౌరీ! శాశ్వతులూ, ఆదిదంపతులూ అయిన 
పార్వతీ పరమేశ్వరులను మిమ్ము మదిలో నమ్ముకొని ఉన్నాను. భక్తితో కొలుస్తున్నాను. అమ్మలలో నీవు 

మేటివి. దయకు సముద్రమువంటిదానవు. వెన్నుని నాకు విభుని గావించు తల్లీ! నిన్ను నమ్ముకొన్న వారికి 
ఎన్నటికినీ నష్ట మనేది లేదు గదా! 


వ. అని గౌరీదేవికి మొక్కి పతులతోడం గూడిన బ్రాహ్మణభార్యలకు లవణాపూపంబులును, దాంబూల 

కంఠసూత్రంబులును, నిక్షుదండంబులు నిచ్చి రుక్మిణీదేవి వారలం బూజించిన. 1745 

* ఇలా వేడుకుంటూ వైదర్భి దుర్గకు నమస్కరించి భర్శసమేతలైన బ్రాహ్మణపత్నులకు ఉప్పు, 
అప్పములు, తాంబూలాలు, మంగళసూ(త్రములు, చెజుకుగడలు ఇచ్చి పూజించింది. 


ఆ. వార లుత్సహించి వలనొప్ప దీవించి, సేస లిడిరి యువతిశిరమునందు; 
సేస లెల్ల దాల్చి శినవల్లభకు మొక్కి, మౌననియతి మాని మగువ వెడలె. 1746 


* ఆ ముత్తైదువలు ఉత్సాహంతో దీవన లిచ్చి రుక్మిణీరమణి తలపై అక్షత లుంచారు. ఆ మంగళా 
క్షతలు ధరించి ఆమె శివకామినికి వందన మొనర్చి మౌనవ్రతం మాని గుడినుండి వెడలింది. 


వ. ఇట్లు మేఘమధ్యంబు వెలువడి విలసించు క్రొక్కారు 'మెజుంగు తెబుంగున, మృగధర మండలంబు 
నిర్గమించి చరించు మృగంబు చందంబున, గమలభవ నర్తకుం డెత్తిన జవనిక మణు.గు దెరలి 
పొడసూపిన మోహినీదేవత కైవడి, దేన దానవ సంఘాత కరతల సవ్యాపసవ్య సమాకృష్యమాణ 
పన్నగేంద్ర పాశ పరివలయిత పర్యాయ పరిభ్రాంత మందరాచల మంథాన మధథ్యమాన ఘూర్లిత 
ఘుమఘుమాయిత మహార్లవమధ్యంబున నుండి చనుదెంచు నిందిరాసుందరీ వైభవంబున, బహువిధ 
ప్రభా భాసమానయె, యిందుధర సుందరీమందిరంబు వెడలి మానస కాసార హేముకనుల కానన 
విహరమాణ మత్త మరాళంబు భంగి, మందగమనంబున( గనక కలశ యుగళ సంకాశ కర్కశ 
పయోధరభార పరికం ప్యమాన మధ్యయై, రత్నము ద్రికాలంకృతం బైన కెంగేల నొక్క సఖీలలామంబు 
కైదండ గొని, రత్న నివహ సముదంచిత కాంచన కర్ణపత్ర మయూఖంబులు గండభాగంబుల 
నర్తనంబులు సలుప, నరవింద పరినుళ కుతూహలావతీర్ల మత్తమధుకరంబుల మాడ్కి నరాళంబులైన 
కుంతలజాలంబులు ముఖమండలంబున( (గ్రందుకొన, సుందర మందహాస రోచులు దిశలందు 
బాలచంద్రికా సౌందర్యం బు నానహింప, నధరబింబఫలారుణ మరీచిమాలికలు రదనకుంద కుట్మలం 
బుల కనురాగంబు సంపాదింప, మనోజాత కేతన సన్నిభంబైన పయ్యెదకొంగు దూంగ, సువర్లమేఖలా 
ఘటిత మణికిరణ పటలంబు లకాల శక్రచాప జనకంబులై మెజయ6 జెణకువిలుతుం డొణవెటికి 
వా(డి యిడి జలిపించిన ధగద్దగాయమానంబు లగు బాణంబుల పగిది, సురుచిర విలోకన నికరంబులు 
రాజవీరుల హృదయంబులు భేదింప, శింజాన మంజు మంజీర నినదంబులు చెవుల సండువులు 
సేయం బాదసంచారంబున హరిరాక కెదురుచూచుచు, వీరమోహినియె చనుదెంచుసమయంబున. 

1747 


*అలా వెడలివచ్చిన రుకి శణి మబ్బుల నడుమనుండి వెలువడి (ప్రకాశించే తొలకరి మెజుపులాగా 
ఉన్నది. చంద్రమండలంనుంచి వెలికివచ్చి సంచరించే లేడిలాగా ఉన్నది. బ్రహ్మదేవుడనే నటుడు ఎత్తిన 

తెరమరుగు బాసి రంగమున (ప్రత్యక్షమైన మోహినీదేవతలాగా ఉన్నది. వాసుకి అనే సర్పరాజును కవ్వపుత్రాడు 
గాను, మందరగిరిని కవ్వముగాను చేసి సురాసుర సమూహం కుడియెడమలుగా చిలికే వేళ ఘూర్లమానమై 
ఘుమఘుమ ధ్వనులతో నిండిన మహాసాగరమధ్యం నుంచి నిర్గమించిన రమారమణిలాగా విరాజిల్లింది. 
ఇలా పలుకాంతులతో విలసిల్లుతూ రుక్మిణి కాళికాలయం నుంచి బయలుదేరింది. మానస సరోవరమందు 
పసిడితామరల గుంపులో విహరించే కొదమ రాయంచలాగా ఆమె మెల్లగా నడిచింది. బంగారుగిండ్లకు 
సాటివచ్చే పయోధరాల భారంతో తూలియాడుతున్న నడుము గల రాకుమారి రత్నాంగుళీయకముతో 
విరాజిల్లే అరుణారుణ హస్తంతో అనుగుచెలి హస్తం పట్టుకొంది. మణిఖచితాలైన సువర్షతాటంకాల కాంతులు 
ఆమె చెక్కిళ్ళపై చిందులు వేస్తున్నాయి. పద్మగంధం మోది ఆసక్తితో [క్రమ్మిన గండుతుమ్మెదల వంటి 
ఉంగరాల ముంగురులు ఆమె ముద్దుల మోముపై మూగుతున్నాయి. ఆమె అందమైన చిరునవ్వుల వెలుగులు 
దిక్కులలో లేతవెన్నెల సొబగు నెలకొన జేశాయి. ఆమె దొండపండువంటి అధరం అరుణకాంతులు 
మొల్లమొగ్గలవంటి దంతాలకు ఎజ్జదనం కూరుస్తున్నాయి. మన్మథపతాక చందాన ఆమె పైటచెంగు తూగాడు 
తున్నది. ఆమె పసిడి ఒడ్డాణంలో చెక్కిన మణుల ధగధగ దీప్తులు కాలము గాని కాలాన ఇంద్ర చాపాన్ని 
సృష్టించుతున్నాయి. కందర్పుడు ఒరనుండి పైకితీసి పదనుబెట్టి జళిపించిన వేళ తళుకు తళుక్కు మని 
మెరిసే వాడి తూపుల మాదిరి ఆమె సుందరమైన చూపులు వీరాధివీరులైన రాజుల గుండెలను చెండి 
వేస్తున్నాయి. అందమైన కాలియందెల రవళి, చెవులకు విందు సేయగా ఆ సుందరి ముకుందుని రాక 
ప్రతీక్షిస్తూ వీరమోహినియై కాలినడకతో వస్తున్నది. 


మ. అలినీలాలక( బూర్లచంద్రముఖి నేణాక్షిం బ్రవాళాధరం 
గలకంఠిన్‌ నవపల్ల వాంఘ్రియుగళన్‌ గంధేభకుంభస్తనిం 
బులినశ్రోణి నిభేంద్రయాన నరుణాంభోజాతహస్తన్‌ మహో 
త్సల గంధిన్‌ మృగరాజమధ్య( గని విభ్రాంతాత్ములై రందబున్‌. 1748 


స తుమ్మెదలవంటి నల్లని ముంగురులు, నిండుచందురునివంటి నెమ్మోము, లేడిచూపులవంటి 
చూపులు, పగడమువంటి పెదవి, అవ్యక్తమధురమైన కంఠం, (క్రొంజివురుటాకులవంటి అడుగులజంట, 
మత్తగజకుంభాలవంటి కుచాలు, ఇసుకతిన్నెలవంటి పిరుదులు, గజరాజ గమనమువంటి గమనము, కెందా 
మరలవంటి చేతులు, సింహమునడుమువంటి నడుము గలిగి పద్మసుగంధాలు వెదజల్లే రుక్క్మిణీదేవిని 
చూచి అందరూ ఆశ్చర్యచకితు లయ్యారు. 


వ. మతియున య్యింతి దరహాస లజ్ఞానలోకనంబులం జిత్తంబు లేమటి ధైర్యంబు దిగనాడి, గాంభీర్యం 
బులు విడిచి, గౌరవంబులు నుజుచి, చేష్టలు మాని, యెజుక లుడిగి, యాయుధంబులు దిగవైచి 
గజతురగ రథారోహణంబులు సేయనేరక, రాజులెల్ల నేలకు వ్రాలి; రా యేణీలోచన తన వామకరనఖం 
బుల నలకంబులు దల(గం ద్రోయుచు నుత్తరీయంబు సక్కనొత్తుచు( గడగంటి చూపులం గ్రమం 
బున నా రాజలోకంబు నాలోకింపుచు. 1749 

* అంతేకాదు, ఆ చెలువ చిరునవ్వులవల్లా, సిగ్గుతో కూడిన చూపులవల్లా అక్కడి రాజకుమారులకు 
మనసులు చలించాయి. వారు ధైర్యం వీడినారు; గాంభీర్యం వదలినారు; గౌరవం మరచినారు. చేష్ట లుడిగినారు. 
తెలివి మాలినారు. ఆయుధాలు జారవిడిచినారు. ఏనుగులు, గుర్రాలు, అరదాలు ఎక్కలేక భూమిపై వ్రాలి 
నారు. లేడిచూపులు గల రుక్మిణి తన ఎడమచేతి గోళ్లతో ముంగురులు ఎగదోసికొంటూ, పయట సరిదిద్దు 
కుంటూ, కడగంటి చూడ్కులను రాజసమూహంమీద (ప్రసరింప జేసింది. 

ను. కనియెన్‌ రుక్మిణి చంద్రమండలముఖుం గంఠీరనేంద్రావ ల 

గ్ను నవాంభోజదలాక్షు( జారుతరవక్షున్‌ మేఘసంకాశ దే 


హు నగారాతి గజేంద్ర హస్తనిభబాహుం జక్రి. బీతాంబరున్‌ 
ఘనభూషాన్వితు( గంబుకంఠు విజయోత్కంకఠున్‌ జగన్మోహనున్‌. 1750 


* అలా చూస్తూ చంద్రబింబమువంటి ముఖమూ, సింగము నడుమువంటి నడుమూ, (క్రొందా 
మరలవంటి కన్నులూ, పరమరమణీయమైన వక్షము, నీలమేఘమువంటి నెమ్మేనూ, ఐరావత గజతుండము 
వంటి కరములూ, పచ్చని పట్టుపుట్టములూ చ(క్రాయుధమూ కలవాడు, విజయమునందు ఆసక్తి యున్నవాడు, 
జగములను మోహింప చేసేవాడు అయిన శ్రీకృష్ణుని రుక్మిణిదేవి దర్శించింది. 


-: శ్రీకృష్ణు(డు శత్రురాజులు చూచుచుండ రుక్షిణీదేవిని గొనిపోవుట :- 


వ. కని తదీయ రూసనయోలానణ్య వైభవ గాంభీర్య చాతుర్యతేజో విశేషంబులకు సంతసించి, మనోభవ 
శరాక్రాంతయై రథారోహణంబు గోరుచున్న వరారోహం జూచి, పరిపంధి రాజలోకంబు సూచుచుండ 
మందగమనంబున గంధసింధురంబు లీలం జనుదెంచి ఫేరవంబుల నడిమి భాగంబు గొనిచను 
కంఠీరవంబు కైవడి నిఖిల భూపాలగణంబుల గణింపక తృణీకరించి రాజకన్యకం దెచ్చి హరి తన 
రథంబుమీ(ద నిడికొని భూ నభోః౦తరాళంబులు నిండ శంఖంబు పూరించుచు బలభద్రుండు 
తోడ నడవ. యాదవవాహినీ పరివృతుండై ద్వారకానగర మార్గంబు వట్టి చనియె; నంత జరాసంధవశు 
లయిన రాజు లందరు హరిపరాక్రమంబు విని సహింప నోపక, 1751 


* అలా చూచి శ్రీకృష్ణుని రూపం, లావణ్యం, గాంభీర్యం, నేర్పు, తేజస్సు, ఐశ్వర్యం- ఈ విశేషాలకు 
హర్షించింది. ఆమె మదనబాణాలకు గురియై త్వరగా రథ మెక్కడానికి కుతూహలపడింది. రుక్మిణీదేవిని 
పుండరీకాక్షుడు అవలోకించాడు. శత్రురాజసమూహం చూస్తుండగనే మత్తమాతంగం మాదిరి మెల్లని నడకతో 
సవిలాసంగా చనుదెంచాడు. నక్కల నడుమ నున్న ఆమిషం హర్యక్షం ఎత్తుకొని పోయినట్టు సకలరాజ 
లోకాన్ని లెక్కచేయక తిరస్కరించి రాకుమారిని రథ మెక్కించుకున్నాడు. భూమ్యాకాశాలు ప్రతిధ్వనించేటటు 
పాంచజన్యం పూరించాడు. బలరాముడు వెంటరాగా శ్రీకృష్ణుడు యాదవసైన్యంతో ద్వారకానగర మార్గం 
పట్టాడు. అపుడు జరాసంధునకు లోబడిన భూపాలకు లందరూ వెన్నుని విక్రమాటోపం సహింపలేక పోయారు. 

ము. ఘనసింహంబుల కీర్తి నీచమృగముల్‌ గైకొన్న చందంబునన్‌ 
మన కీర్తుల్‌ గొని బాలం దోడ్కొనుచు నున్మాదంబుతో గోపకుల్‌ 
సనుచున్నా రదె? శౌర్య మెన్నటికి? మీ శస్రాస్రముల్‌ గాల్పనే? 
తనుమధ్యన్‌ విడిసింపమేని నగరే ధాత్రిజనుల్‌ క్రంతలన్‌. 1752 
* అదిగో! గొప్ప సింహముల కీర్తిని మ్రుక్కడి మృగాలు హరించిన విధంగా గొల్లవాళ్లు మన యశస్సు 
దోచుకొని కన్య నెత్తుకొని కావరంతో కదలి వెళుతున్నారు. ఇప్పటికి కొరగాని మన ప్రతాపం మరి ఎప్పటికి? 
మన శస్తాస్రాలు మంటలో వేయడానికా? సన్నని నడుము గల ఆ కన్నియను వారి బారినుండి తప్పించలేకపోతే 
సందుగొందుల్లో సైతం మనలను ప్రజలు పరిహసించరా? 


న. అని యొండొరులం దెలుపుకొని, రోషంబులు హృదయంబుల నిలుపుకొని, సంరంభించి, తనుత్రాణం 
బుల వహించి, ధనురాది సాధనంబులు ధరియించి, పంతంబు లాడి, తమ తవు చతురంగబలం 
బులం గూడికొని, జరాసంధాదులు యదునీరుల వెంటనంటి, తాంకి నిలు నిలుండని ధిక్కరించి 
పలికి యుక్కు మిగిలి, మహీధరంబుల మీ(ద సలిలధారలు గురియు ధారాధరంబుల చందంబున 
బాణవర్షంబులు గురిసిన యాదవసేనలం గల దండనాయకులు కోదండంబు లెక్కిడి, గుణంబులు 
మైోయించి, నిలువంబడి రప్పుడు. 1753 

* ఈ విధంగా ఒకరి కొకరు చెప్పుకొని రోషాలు మనసుల కెక్కించుకున్నారు. పూనిక వహించారు. 

కవచాలు ధరించారు. విండ్లు మొదలైన యుద్దసాధనాలను చేకొన్నారు. (ప్రజ్ఞలు పలికినారు. జరాసంధుడు 
మొదలైన రాజు లందరూ చతురంగబలాలతో యాదవవీరులను వెంబడించి, ‘నిలవండి, నిలవండి అని 
ధిక్కరించి హుంకరించి పలికినారు. శైలాలమోద జలధారలు వర్షించే మేఘాలమాదిరి వారు శరవర్షం 
కురియించారు. అప్పుడు యాదవసైన్యంలోని సేనాధిపతులు, చాపాలు ఎక్కుపెట్టి ధనుష్టంకారం గావిస్తూ 


నిలబడ్డారు. 
య 
క. అరిబల భట సాయకముల, హరిబలములు గప్పుంబడిన నడరెడు భీతిన్‌ 
హరిమధ్య సిగ్గుతోడను, హరివదనము( జూచె. జకితహరిణేక్షణయె. 1754 


* ఆ సమయంలో శత్రువీరులు శ్రీకృష్ణునిసేనను బాణాలతో కప్పివేయడం చూచి భీతిల్లి సింగంనడుము 
వంటి నడుము కలది, బెదరిన జింకకన్నులవంటి కన్నులు గలది అయిన రుక్మిణి సిగ్గుతో శ్రీకృష్ణుని 
ముఖం అవలోకించింది. 


వ. ఇట్లు చూచిన. 1755 


క. చొచ్చెద రదె యదువీరులు, వ్రచ్చెద రరిసేన నెల్ల వైరులు పెలుచున్‌ 
నొచ్చెదరును విచ్చెదరును, జచ్చెదరును నేండు చూడు జలజాతాక్షీ! 1756 
* ఇలా రుక్మిణి చూడగానే శ్రీకృష్ణుడు 'ఓ కమలనయనా! చూస్తూ ఉండు, మన యాదవవీరులు 
శత్రుసైన్యంలో ప్రవేశించి చీల్చిచెండాడుతారు. విరోధులు నొచ్చి విచ్చిపోతారు, చచ్చిపోతారు అన్నాడు. 

వి. అని రుక్మిణీదేవిని హరి యూజడించె; నంత బలభద్రప్రముఖులైన యదువీరులు ప్రళయవేళల 
మిన్నునం బన్ని బలుపిడుగు లడరించు పెనుమొగిళుల వడువున జరాసంధాది పరిపంధిరాజ 
చక్రంబుమీ(ద నవ క్రపరాక్రమంబున శిఖి శిఖా సంకాశ నిశిత శిలీముఖ నారాచ భల్ల ప్రముఖంబులైన 
బహువిధ బాణపరంపరలు గురియ, నదియును నిదళిత మత్తనూతంగంబును, విచ్చిన్న తురం 
గంబును, విభిన్న రథవరూధథంబును, వినిహత పదాతియూధంబును, విఖండిత వాహ వారణ రథా 
రోహణ మస్తకంబును, విశకలిత వక్షో మధ్య కర్ల కంఠ కపోల హస్తంబును, వీకీర్ల కేశజాలంబును, 
విపాటిత చరణ జానుజంఘంబును, విదళిత దంతసంఘంబును, విఘటిత నీరమం జీర కేయూరం 
బును, విభ్రష్ట కుండల కిరీట హారంబును, విసృత వీరాలాపంబును, విదార్యమాణ గదా కుంత 
తోమర పరశు పట్టిస ప్రాస కరవాల శూల చక్ర చాపంబును, వినిపాతిత కేతన చామ రచ్చత్రంబును, 
విలూన తనుత్రాణంబును, వికీర్యమాణ ఘోటకసంఘ రింఖా సముద్దూత ధరణీ పరాగంబును, 
వినష్ట రథవేగంబును, వినివారిత సూత మాగధ వంది వాదంబును, వికుంఠిత హయ హేషా పటహ 
భాంకార, కరటిఘటా ఘీంకార, రథనేమి ఫటాత్కార, తురగనాభిఘంటా ఘణఘణాత్కార, వీర 
హుంకార, భూషణ రుణర్సుణాత్కార, నిస్పాణ ధణధణాత్కార, మణినూపుర క్రేంకార, కింకిణీగణ 
కిణాత్కార, శింజినీ టంకార, భట పరస్పర ధిక్కారనాదంబును, వినిర్భిద్యమాన రాజసమూహంబును, 
విద్యమాన రక్షప్రవాహంబును, విశూయమాణ భూతబేతాళ కలకలంబును, విజ్బంభమాణ ఫేరన 
కాక కంకాది సంకులంబును, బచలిత కబంధంబును, బ్రభూత పలల గంధంబును, ప్రదీసితమేదో 
నమూంస రుధిర ఖాదంబును, బవర్తిత డాకినీ ప్రమోదంబునునై యుండె; నప్పుడు. 1757 


* ఈ విధంగా పలుకుతూ వాసుదేవుడు రుక్మిణీదేవిని ఊరడించాడు. అంతట బలరాముడు 
మొదలైన యదువంశవీరులు ప్రళయకాలంలో మింట వ్యాపించి పిడుగులు రాల్చే పెనుమబ్బుల చందాన 
విజృంభించారు. జరాసంధుడు మొదలైన శృత్రురాజుల మీద మొక్కవోని కడిమితో అన్నిజ్యాలలతో సమానమైన 
వాడి శిలీముఖాలు, నారాచములు, భల్లములు మొదలుగా పలువిధములైన శరపరంపరలను వర్షించారు. 
ఆ బాణవర్గానికి శాత్రవసైన్యంలో ని మదపుటేనుగులు తునాతునుక లైనాయి. గుర్రములు చెదరిపోయాయి. 
రథాల పై కప్పులు విటీగిపడ్డాయి. కాల్బలము కూలిపోయింది. గజాశ్యరథారోహకుల తలలు తెగి నేల 
రాలాయి. గుండెలు, నడుములు, మెడలు, చెక్కులు, చేతులు తునుకలు తునుక లయ్యాయి. పుర్రెలు 
(బద్ద లయ్యాయి. తల వెండ్రుకలు నేలమోద పరుచుకున్నాయి. పాదాలు, మోకాళ్లు, పిక్కలు తెగిపోయాయి. 
పండ్లు రాలినాయి. వీరమద్దియలు, భుజకీర్తులు వీడిపోయాయి. చెవిపోగులు, కిరీటాలు, ముత్యాలదండలు 
జారిపడినాయి. సింహనాదాలు మూగవోయాయి. గదలు, బల్లెములు, గుదియలు, గం(డ్రగొడ్డళ్ళు, అడ్డకత్తులు, 
ఈటెలు, ఖడ్గాలు, శూలాలు, చక్రాలు, ధనువులు విరిగి ముక్కలైనాయి. జెండాలు, గొడుగులు, వింజామరలు 
కూలిపోయాయి. కవచాలు పగిలినాయి. గుర్రాల పౌజు గిట్టల తాకిడికి రేగిన దుమ్ము అంతటా నిండింది. 
రథాలవేగం ఆగింది. వందిమాగధ, వైతాళికుల స్తోత్రపాఠాలు కట్టువడినాయి. గుజ్టాల సకిలింపులు , తప్పెటల 

భాంకారాలు, గజబ్బందాల ఘీంకారాలు, రథచక్రముల పటపటాత్కారాలు, గుజ్ఞాల నడుము గంటల 
ఘణఘణాత్కారాలు, వీరుల హుంకారాలు, ఆభరణాల రుణ రుణాత్కారాలు, నగారాల ధణధణాత్కారాలు, 
మణిమంజీరాల (క్రేంకారాలు, మువ్వల కిణకిణాత్కారాలు, అల్లెత్రాళ్ల టంకారాలు, భటుల అన్యోన్యధిక్కారాలు 
అణగిపోయాయి. రాజుల సమూహం చెదరింది. నెత్తురు టేరులు ప్రవహించాయి. భూతబేతాళాల కలకల 
ధ్వని కర్షగోచరమైంది. నక్కలు, కాకులు, (గ్రద్దలు, రాబందులు- వీటి అరుపులు చెలరేగినాయి. మొండెములు 
కదలాడినాయి. మాంసపుగౌలు కొ ట్టింది. మెదడు, మాంసము భక్షిస్తూ, నెత్తురు త్రాగుతూ ఉన్న డాకిని మున్నగు 
పిశాచాలకు ఆ రణరంగం ఆనందం కలిగించింది. 


చ. మగిడి చలించి సాణుచును మాగధముఖ్యులు గూడి యొక్కచో 
వగచుచు నాలి గోల్పడినవాని క్రియన్‌ గడు వెచ్చనూర్చుచున్‌ 
మొగమున దప్పిదేరం దమ ముందట. బొక్కుచు నున్న చైద్యుతో 
బగతుర చేతిలో. బడక ప్రాణముతోడుత నున్నవాండవే. 1758 


* ఆ సమయంలో భయంతో వెనుదిరిగి పరుగిడుతూ జరాసంధుడు మొదలైన ప్రముఖు లందరూ 
ఒకచోట చేరినారు. పెళ్ళాన్ని పోగొట్టుకున్న వాడివలె ఏడుస్తూ, వేడినిట్టూర్పులు విడుస్తూ, వడలిన ముఖంతో 
తమ యెదుట దుఃఖిస్తున్న శిశుపాలుణ్లి చూచారు. “శత్రువుల చేతుల్లో బడక (ప్రాణాలతో (బ్రతికే ఉన్నావు 
గదా! అని ఓదార్సారు. 


న. అని మజణియును. 1759 


ఆ. బ్రతుకవచ్చు నొడల( బ్రాణంబు లుండిన, బ్రతుకు గలిగెనేని భార్య గలదు; 
బ్రతికి తీవు; భార్యపట్టు దైన మెటుంగు, నగవ వలదు చైద్య! వలదు నలదు. 1760 


* ఇలా ఓదారుస్తూ వారంతా మళ్లీ అతనితో ఇలా అన్నారు. 'నాయనా! బొందిలో ప్రాణాలుంటే 
ఎలాగైనా బ్రతకవచ్చు. (బ్రతికిఉంటే భార్య దొరక్కపోదు. పెండ్లముమాట దేవు డెరుగు! ముందు నీవు 
(బ్రతుకుటయే మాకు పదివేలు; ఊరక వాపోవవద్దు.' 


వ. వినుము. దేహధారి స్వతంత్రు(డు గాండు. జంత్రగానిచేతి జంత్రపు బొమ్మకైవడి నీశ్వరతంత్ర 
పరాధీనుండై, సుఖదుఃఖంబులందు నర్తనంబులు సలుపు. తొల్లి నేను మధురాపురంబుమీ(ద( 
బదియేడు మాజులు పరాక్రమంబునన్‌ విడిసి, చ క్రిచేత నిర్మూలిత బలచక్రుండనై, కామపాలుచేతం 
బట్టువడి, యీ కృష్ణుండు కరుణతో విడిపించిన వచ్చి, క్రమ్మణు నిరువదిమూ( డక్షౌహిణులం 
గూడికొని, పదునెనిమిదన మాటు దాడిచేసి, శత్రువులం దోలి, విజయంబు చేకొంటిని. జయా 
పజయంబులందు హర్షశోకంబుల నెన్నండును జెంద; నేంటిదినంబున నీ కృష్ణుని కెదిరి పోర మన 
రాజలోకంబు లెల్ల నుగ్రాక్షుం గూడుకొని, యెదిరి పోరిన నోడు. ఇంతియ కాక దైవయుక్తంబైన 
కాలంబునం జేసి, లోకంబులు పరిభ్రమించుచు నుండు; నదియునుం గాక. 1761 

* అప్పుడు జరాసంధుడు ఇలా అన్నాడు- శిశుపాలా! విను. మానవుడు అస్వతం|త్రుడు, బొమ్మ 
లాడించేవాడి చేతిలో కీలుబొమ్మలాగా అతడు ఈశ్వరమాయాకు లోనై సుఖదుఃఖాలలో నాట్యమాడు 
తుంటాడు. మునుపు నేను మథురపై పరాక్రమంతో పదిహేడు పర్యాయలు దండెత్తినాను. కృష్ణుని చేతిలో 
నా సమస్తసైన్యం ఓడిపోయింది. నేను బలరాముడిచేత పట్టుబడ్డాను. ఆ కృష్ణుడు దయతలచి విడిచి 
పెట్టగా వచ్చాను. మరల ఇరవైమూడక్షొహిణుల సైన్యం సమకూర్చుకొని పద్దెనిమిదవసారి దండెత్తిపోయి 
శత్రువులను తరిమివైచి విజయం సాధించాను. నే నెన్నడూ గెలుపోటములలో మోదఖేదములు పొందింది 
లేదు. దైవ(పేరితమైన కాలంవల్ల లోకాలు సాగుతుంటాయి. 


మ. తమకుం గాలము మంచిదైన మనలం దైలోక్య విఖ్యాత వి 
క్రములం గెల్చిరి యాదవుల్‌ హరిభుజాగర్వంబునన్‌ నేండు; కా 
లము మేలై చనుదెంచెనేని మనమున్‌ లక్షించి విద్వేషులన్‌ 
సమరక్షోణి జయింత మింతపనికై శంకింప నీ కేటికిన్‌. 1762 
* ఇంతేకాదు. యాదవులకు కాలం కలిసివచ్చింది. ముల్లోకాలలో (ప్రసిద్దిగన్న విక్రమాఢ్యులమైన 
మనలను గోవిందుని బాహుదర్పంతో వారు ఈనాడు గెలువగలిగినారు. కాలం మనకు అనుకూలించినపుడు 
పంతగించి పగవారిని భండనభూమిలో చెండాడగలం. ఈ మాత్రానికి ఇంత చింతింప నవసరం లేదు. 


వ. అని యిట్లు జరాసంధుండును, నతని యొద్దిరాజులును, శిశుపాలుని పరితాపంబు నివారించి, 
తను తమ భూములకుం జనిరి. శిశుపాలుండు ననుచర సేనాసమేతుం డయి తన నగరంబునకుం 
జనియె; నంత రుక్మి యనువాండు కృష్ణుండు రాక్షసవివాహంబునం దన చెలియలిం గొనిపోవుటకు 
సహింపక, యేకాక్షాహిణీబలంబు తోడ సమరసన్నాహంబునం గృష్టుని వెనుదగిలి పోవుచు, దన 
సారథితో నిట్లనియె. 1763 

* ఈ విధంగా జరాసంధుడూ, అతని చెంతనున్న సామంత రాజులూ శిశుపాలుని మనోవేదన తాలగించి 

తమతమ దేశాలకు వెళ్ళిపోయారు. శిశుపాలుడు తన పరివారంతో, సైన్యంతో తన నగరానికి అరిగినాడు. 
అంతట రుక్మిణి అన్న అయిన రుక్మి కృష్ణుడు రాక్షస వివాహవిధానంతో తన సోదరిని ఎత్తుకపోవడం ఓర్చు 
కోలేక ఒక అక్షౌహిణి సేనతో యుద్దసంరంభం వహించి వెన్నుని వెన్నాడి వెళ్ళుతూ సారథితో ఇట్లన్నాడు. 


ఉ. బల్లిదు నన్ను భీష్మజనపాల కుమారుని జిన్నంజేసి నా 
చెల్లెలి రుక్క్మిణిం గొనుచు( జిక్కని నిక్కపు బంటువోలె నీ 
గొల్లండు వోయెడిన్‌; రథము గూడంగ6 దోలుము; తేజితోల్లస 
దృల్ల పరంపరన్‌ మదము బాపెద( జూపెద నా ప్రతాపమున్‌. 1764 


* నేను భీష్మకప్రభుని పుత్రుడను. మహాబలవంతుణ్ణి, బల్లిదుడనైన నన్ను పిల్లవానివలె చులకన చేసి 
నా చెల్లెలిని రుక్మిణిని గైకొని ఈ గొల్లవాడు అసహాయ శూరునివలె అరుగుచున్నాడు. మన అరదమును 
అంటతోలుము. పదును గలిగి ప్రకాశించు బాణాలను ప్రయోగించి వాని పొగరణుస్తా! నా పరాక్రమం చూపిస్తా! 

వ. అని యిట్లు రుక్మి హరి కొలంది యెణుంగక సారథి నదలించి రథము. గూడ దోలించి 'గోపాలకా! 
వెన్నముచ్చ! నిమిషమాత్రంబు నిలు నిలు, మని తిరస్కరించి, బలువింట నారి సారించి మూండు 
వాండితూపుల హరి నొప్పించి యిట్లనియె. 1765 


* ఈ విధంగా రుక్మి శౌరి శక్తిసామర్థ్యాలు ఎంతటివో తెలియక సారథిని గద్దించి రథమును కూడ 
దోలించి 'ఓ యాదవా! వెన్నదొంగా! క్షణ మాగుము” అని నిర్లక్ష్యంగా పలికి ధనుష్టంకార మొనర్చాడు. 
మూడు వాడి బాణాలతో వాడు పంకజాక్షుని సంకటపరచి ఇట్లన్నాడు. 


పీ మా సరివా(డవా మా పాప గొనిపోవ? నేపాటి గలవాండ? వేది వంశ? 
మెందు జన్మించితి? వెక్కడ( బెరి(ంగితి? వెయ్యది నడవడి? యెన్వ( డెజు(గు? 
మానహీను(డ వీవు? మర్యాద లెజు(గవు; మాయ గైకొని కాని మలయ రావు; 
నిజరూపమున శత్రునివహంబుపై( బోవు; వసుధేశుండవు గావు వావి లేదు; 


అ. కొమ్మ నిమ్ము; నీవు గుణరహితుండవు, విడువు; విడువ వేని విలయకాల 
శిఖిశిఖా సమాన శిత శిలీముఖముల, గర్వ మెల్ల. గొందు( గలహమందు. 1766 


* కృష్ణా! మా చెల్లిలిని తీసుకవెళ్ళడానికి నీవు మాతో సమానుడవా? (దైవమునకు సమానుడుగాని, 
అధికుడు గాని లేడనుట). నీవెంత మాత్రపువాడివి? (అప్రమేయు డనుట). నీ వంశ మేది? (భగవంతునకు 
కులం లేదు). ఎక్కడ పుట్టితివో? ఎక్కడ పెరిగితివో? నీ ప్రవర్తన మెట్టిదో ఎవరికినీ తెలియదు. (పుట్టుట 
పెరుగుట జీవులకే గాని దేవునికి లేదు. (బ్రహ్మరు[ద్రాదులకునూ అతని నడవడి తెలియదనుట). నీకు 
అభిమానం లేదు, మట్టు మర్యాదలు తెలియవు (కొలతలకు అందనివాడూ, హద్దులు లేక అంతట నుండువాడు 
అనుట). వంచనము వహింపక ఎదుటపడవు? (మాయను స్వీకరించి అవతారము లెత్తువా డనుట). 
స్వస్వరూపంతో వైరివర్గం మోదికి వెళ్లవు (భగవంతునకు రూపం లేదు. అన్ని రూపులు తన రూపమైనవా 
డనుట). నీవు క్షత్రియుడవు కావు (దైవమునకు జాతి లేదు). నీకు వావివరుసలు లేవు. (మానవులకు దప్ప 
సర్వజీవాంతర్యామికి లేవనుట). నీకు మంచి గుణాలు లేవు. (అతడు త్రిగుణరహితు డనుట). మా చెల్లెలిని 
వదలిపెట్టు; వదలకపోతే ప్రళయకాలంలోని అన్నిజ్యాలలతో సమానమైన వాడి బాణాలతో కదనరంగంలో 
నీ గర్వం సర్వం హరిస్తాను. 

వ. అని పలికిన నగధరుండు నగి, యొక్క బాణంబున వాని కోదండంబు ఖండించి, యాజు శరంబుల 
శరీరంబు దూణనేసి, యెనిమిది విశిఖంబుల రథ్యంబులం గూల్చి, రెండమ్ముల సారథిం జంపి, 
మూడు వాండితూపులం గేతనంబు ద్రుంచి, మజియు నొక్క విల్లందినం ద్రుంచి, వెండియు నొక్క 
ధనువు వట్టిన విదళించి, క్రమంబున పరిఘ పట్టిస శూల చర్మాసి శక్తి తోమరంబులు ధరియించినం 
దునుకలు సేసి, క్రమ్మణ నాయుధంబు లెన్ని యెత్తిన నన్నియు శకలంబులు గానించె. నంతటం 
దనిని సనక వాండు రథంబు డిగ్గి, ఖడ్గ హస్తుండై, దవానలంబుపై( బడు మిడుతచందంబునం 
గదిసిన, ఖడ్గ కనచంబులు చూర్లంబులు సేసి, మెజుంగులు చెదర నడిదంబు వెతికి రుళిసించి 

వాని శిరంబు( దెగవ్రేయుదు నని గమకించి, నడచుచున్న నడ్డంబు వచ్చి రుక్మిణీదేవి హరి 
చరణారవిందంబులు పట్టుకొని యిట్లనియె. 1767 


* రుక్రి శ ఈ విధంగా పలుకుతుండగానే నల్లనయ్య నవ్వుతూ ఒకబాణంతో అతడిచాపం (త్రుంచాడు. 
ఆరు తూపులతో వాని దేహం తూట్లు చేశాడు. ఎనిమిది అమ్ములతో వాని రథాశ్యాలను కూల్చినాడు. 
రెండు సాయకాలతో వాని సారథిని చంపినాడు. మూడు వాడి నారసాలతో వాని టెక్కెం ఖండించినాడు. 
రుకి శ వేరొక ధనువు అందుకోగా దాన్ని విరుగగొట్టినాడు. వాడు మరొకచాపం ధరింపగా ముక్కలు చేశాడు. 
క్రమంగా అతడు పట్టిన పరిఘ, పట్టిసం, శూలం, అసి, శక్తి డాలు, తోమరం అనే ఆయుధాలను తునుకలు 
గావించాడు. ఎన్ని ఆయుధాలు ఎత్తినాడో అన్నిటినీ ముక్కలు చేసినాడు. అంతటితో రుక్మికి తనివితీర 
లేదు. అతడు రథంనుండి దిగి కార్చిచ్చుమోది కురికే మిడుత మాదిరి కత్తి బూని కమలాక్షుణ్లి సమీపించాడు. 
శ్రీకృష్ణు డతని కత్తినీ, కవచాన్ని పొడిపొడి గావించాడు. కాంతులు కడలందు (క్రమ్ముకోగా హరి ఒరనుంచి 
ఖడ్గం దూసి జళిపిస్తూ రుక్మిశిరం తెగనరకడానికి ముందుకు వస్తుండగా రుక్మిణీదేవి అడ్డం వచ్చి ప్రాణేశ్వరుని 
పాదపద్మములు పట్టుకొని ఇలా అన్నది- 

మత్త. నిన్ను నీశ్వరు దేవదేవుని నిర్ణయింప(గ లేక యో 

సన్నుతామరకీర్తి శోభిత! సర్వలోక శరణ్య! మా 
యన్న యీతండు నేండు చేసె మహాపరాధము నీ యెడన్‌ 
నన్ను మన్నన చేసి కావు మనాథనాథ! దయానిధి! 1768 

* సత్తురుషులు శ్లాఘించు శాశ్వతకీర్తిచే శోభిల్లువాడా! సకల భువనాలను బ్రోచేవాడా! ఈశ్వరా! 
నీవు దేవదేవుడ వని నిశ్చయించ లేక మా అన్న అయిన ఈ రుక్మి ఇపుడు మో పట్ల చాల అపచారం 
గావించాడు. దిక్కులేని వారికి దిక్కయినవాడా! దయకు నిలయుడా! నన్ను ఆదరించి మా అన్నను కాపాడు. 


మత్త. కల్ల లేదని విన్న వించుట గాదు వల్లభ! యీతనిన్‌ 
బ్రల్లదుం దెగంజూచితేనియు భాగ్యవంతుల మైతి మే 
మల్లు డయ్యె ముకుందు( డీశ్వరు. డంచు మోదితు లైన మా 
తల్లిదండ్రులు పుత్రశోకము దాల్చి చిక్కుదు రీశ్వరా! 1769 
* నాథా! మా అన్న దోసకారి కాడని మనవి చేయడం లేదు. ఇతడు నిజంగా దుష్టుడే, కాని ప్రభూ! 
జగన్నాయకు డగు అచ్యుతుడు మాకు అల్లు డైనాడనీ, మేము అదృష్టవంతులమనీ సంతోషించు మా జననీ 
జనకులు పుత్రదుఃఖంతో పొగిలిపోతారు. 


మ. అని డగ్గుత్తికతో మహాభయముతో నాకంసితాంగంబుతో 
వినత శ్రాంత ముఖంబుతో శ్రుతిచలద్వేణీ కలాపంబుతో( 
గనుదోయిన్‌ జడిగొన్న బాప్పములతో.( గన్యాలలామంబు మొ 
క్కిన రుక్మిం దెగవ్రేయ( బోక మగిడెన్‌ గృష్ణుండు రోచిష్టుందై. 1770 

* ఈ విధంగా ప్రార్థిస్తూ కన్నెలలో మిన్నయైన రుక్మిణి గద్గదకంఠంతో, మిక్కిలి భయంవల్ల 
వణుకు తున్న శరీరంతో, వాడిన, వంచిన ముఖంతో, చెవులమోదికి పడుచున్న జడ వెండ్రుకలతో, కను 
గొలకులలో తొలకాడు కన్నీళ్ళతో నారాయణునకు నమస్కరించింది. దివ్యతేజోవిరాజమానుడైన దేవకీ 
నందనుడు రుక్క్మిని ఖడ్గంతో ఖండింపక వెనుకకు మరలినాడు. 


వ. ఇట్టు చంపక బావా! రమ్మని చిణునగవు నగుచు, వానింబట్టి బంధించి గడ్డంబును మీసంబును 
దలయును నొక కత్తి వాతి యమ్మున రేవులు వాజు గొటీగి విరూసిం జేసె; నంతట యదువీరులు 
పరసైన్యంబులం బాణబు(దోలి, తత్సమీపంబునకు వచ్చి; రప్పుడు హత ప్రాయుండై కట్టువడి యున్న 
రుక్మిం జూచి కరుణచేసి, బలభద్రుండు బంధంబులు విడిచి హరిని డగ్గటి యిట్లనియె. 1771 


* యదువల్లభుడు రుకి శని చంపక “బావా! రమ్మని చిరునవ్వు నవ్వుతూ దగ్గరకు తీసుకొన్నాడు. 
వానినిపట్టి బంధించి గడ్డం, మాసం, తల కత్తితో పాయలు పాయలుగా గొరిగి కురూపిని గావించాడు. అదే 
సమయంలో యాదవవీరులు శత్రుసైన్యాన్ని తరిమివేసి సారసనేత్రుని సముఖానకు వచ్చారు. అప్పుడు 
బలభద్రుడు జీవన్మృతుడై బంధింపబడి యున్న రుక్మిని కనుగొని కరుణతో వాని కట్టు విప్పి కమలాక్షునితో 
ఇట్టన్నాడు. 

క. తల మనక భీష్మనందను, తలయును మూతియును గొజుగ( దగవే! బంధుం 

దలయును మూతియు గొజుగుట, తల దణుగుటకంటె దుచ్చతరము మహాత్మా! 1772 

* మహాత్మా! ఇతళణ్లి దూరంగా వెళ్లిపొమ్మని చెప్పక తల, మూతి గొరుగుట, నీకు న్యాయమా? 

చుట్టమైన వాడి తల, మూతి గొరుగుట తల దరుగుటకన్న మిక్కిలి నీచం గాదా! 


క. కొందణు రిపు లని కీడును; గొందటు హితు లంచు మేలు గూర్పవు; నిజ మీ 
వందజణీయందును సము(డవు, పొందంగ నేలయ్య! నిషమబుద్ది ననంతా! 1773 


3 ఆదిమధ్యాంత రహితా! శత్రువులని కొందరికి కీడుచేయవు. మిత్రులని మరికొందరికి మేలు 
గూర్చవు. వాస్తవంగా అందరియెడ సమభావంతోనే మెలగుతావు. మరి ఈ భేదబుద్ది నీ కెందుకు కలిగిందో! 
-: సహోదరుని భంగమునకు ఖిన్నయగు రుక్షిణీదేవిని బలభద్రుం డూరార్చుట :- 

వ. అని వితర్కించి రుక్మిణీదేవి నుపలక్షించి యిట్లనియె. 1774 
* బలరాముడిలా అచ్యుతుని అదలించి రుక్మిణీదేవి నవలోకించి ఇట్టన్నాడు. 


శా. తోడంబుట్టిన వాని భంగమునకున్‌ దుఃఖించి మా కృష్ణు నె 
గాడం జూడకు మమ్మ! పూర్వభవ కర్మాధీనమై ప్రాణులన్‌ 
గీడున్‌ మేలును జెందు; లేండొకండు శిక్షింపంగ రక్షింప నీ 
తోడంబుట్టువు కర్మ శేష పరిభూతుం డయ్యె నే. డియ్యెడన్‌. 1775 

క అమ్మా! అగ్రజుడు అవమానింపబడ్డాడని ఖేదంతో మా కృష్ణుని నిందించవద్దు. గత జన్మల్లో చేసిన 
కర్మములను బట్టి జీవులు మంచిచెడ్డ లనుభవిస్తుంటారు. శిక్షించుటకు రక్షించుటకు కర్త ఒకడంటూ లేడు. 
నీ తోబుట్టినవాడు కర్మశేషంతో ఈనా డిక్కడ ఈ విధమైన పరాభవం పొందినాడు. 


క. చంపెడి దోషము గలిగిన, జంప( జనదు బంధుజనుల. జను నిడువంగా. 
జంపిన దోషము సిద్దము, చంపను మతి యేల మున్న చచ్చినవానిన్‌. 1776 


* చంపదగిన నేరం చేసినప్పటికీ బంధువులను చంపరాదు. క్షమించి విడిచిపెట్టుటయే న్యాయం. 
చంపితే పాపం తప్పుదు. అవమానంతో అసలే చస్తున్నవాణ్లి మళ్ళీ చంపడ మెందుకు? 


ఆ. బ్రహ్మచేత భూమిపతుల క్రీ ధర్మంబు, కల్పితంబు రాజ్యకాంక్ష( జేసి 
తోడిచూలు నైన( దోడంబుట్టిన వాడు, చంపుచుండు( గ్రూరచరితు( డగుచు. 1777 


* త్రామరసగర్భునిచే దండనీతి ధరణీపతులకు విహిత కృత్యంగా విధించబడింది. రాజ్యకాంక్షతో 
తోబుట్టువును తోడబుట్టిన వాడే క్రూరహృదయుడై చంపుతుంటాడు. 


క. భూమికి ధన ధాన్యములకు, భామలకును మానములకు( బ్రాభవమునకుం 
గామించి మీ(దు గానరు, శ్రీమదమున మానధనులు చెనకుదు రొరులన్‌. 1778 


* మానవంతులు ధనమదాంధులై ధరణికోసం, ధనధాన్యాల కోసం, అంగనల కోసం ఆత్మాభ్యున్నతి 

కోసం, ఐశ్చర్యంకోసం అన్యులను హింసిస్తారు. 

వ. వినుము. దైవమాయం జేసి దేహాభిమానులైన మానవులకున్‌ బగవాండు, బంధుండు, నుదాసీనుండు 
నను మోహంబు సిద్ధంబై యుండు; జలాదులయందు. జంద్ర సూర్యాదులును, ఘటాదులయందు 
గగనంబును బెక్కై కానంబడు భంగి, దేహధారుల కందటిీకి నాత్మ యొక్కం డయ్యును బెక్కండై 
తోయ; నాద్యంతంబులు గల యీ దేహంబు ద్రవ్య ప్రాణ గుణాత్మకంబై, యాత్మయందు నవిద్య 
చేత. గల్పితంబై, దేహిని సంసారంబు నం ద్రిప్పు. సూర్యుండు తటస్టుండై యుండ బ్రకాశమానంబు 
లయిన దృష్టిరూపంబులుంబోలె నాత్మ తటస్ట్థుండైయుండ దేహేంద్రియంబులు ప్రకాశమానంబు 
లగు; నాత్మకు వేజొక్కటితోడ సంయోగ వియోగంబులు లేవు; వృద్ధ్దిక్షయంబులు చంద్రకళలకుం 
గాని చంద్రునికి లేని కైవడి, జన్మనాశంబులు దేహంబునకు. గాని, యాత్మకు( గలుగనేరవు. నిద్ర 
వోయినవా( డాత్మను విషయఫలానుభవంబులు సేయించు తెజుంగున, నెణుక లేనివాడు నిజము 
గాని యర్థమునందు ననుభవము నొందుచుండు. గావున. 1779 


* రుక్మిణీ! విను. దైవమాయవల్ల దేహాభిమానం గల మానవులకు ఇతడు శత్రువు, ఇతడు బంధువు, 
ఇతడు తటస్టుడు అనే భేదబుద్ది జనిస్తుంది. నీటియందు సూర్యచం(ద్రాదులు, ఘటాదులందు గగనము 
అనేకములై కన్పించునట్లు ప్రాణులందరికి ఆత్మ ఒక్కటే అయినప్పటికీ పెక్కులుగా గోచరిస్తుంది. పుట్టుక, 
చావు గల ఈ శరీరం పృథిని, జలం, అగ్ని, వాయువు, ఆకాశం అనే ఐదుభూతాలతోడనూ; ప్రాణం,అపానం, 

వ్యానం, ఉదానం, సమానం అనే ఐదుప్రాణాల తోడనూ; సత్త్వం, రజస్సు తమస్సు అనే మూడు గుణాల 
తోడనూ కూడినదై అజ్ఞానంచే ఆత్మయందు కల్పించబడింది. ఈ దేహం జీవుణ్ణి సంసారచక్రంలో 
పరిభ్రమింపజేస్తున్నది. సూర్యుడు దేనితోనూ సంబంధం లేక ఉదాసీనుడై ఉండగా గోచరమయ్యే దృష్టి 
రూపం అనే వానివలె ఆత్మ ఉదాసీనుడై యుండగా శరీరమూ మరియు చర్మమూ, చక్షువూ, (శ్రోత్రమూ, 
జిహ్వా, ఘాణమూ అనే ఐదు జ్ఞానేంద్రియములు; వాక్కు, పాణి, పాదం, పాయువు, ఉపస్థ అనే ఐదు కర్మేం 
(ద్రియాలూ ప్రకాశమాన మవుతాయి. ఆత్మకు మరొక్క దానితో కూడిక గాని, ఎడబాటుగాని లేదు. హాని 
వృద్దులు చంద్రకళలకే గాని చంద్రుడికి లేనట్టు చావుపుట్టుకలు శరీరానికే గాని ఆత్మకు కలుగవు. నిద్రించిన 
వాడు విషయాల వలని సుఖదుఃఖాలు ఆత ఇను అనుభవింపజేసేటట్టు జ్ఞానహీనుడు అసత్యమైన అర్థమునందు 
అనుభవం కల్లించుకుంటాడు. 


క. అజ్ఞానజ మగు శోకము, విజ్ఞాన విలోకనమున విడువుము నీకుం 
బ్రజ్ఞావతికిం దగునే, యజ్ఞానుల భంగి వగవ నంభోజముఖీ! 1780 
a పద్మముఖీ! రుక్మిణీ! అజ్ఞానంవల్ల కలిగే దుఃఖాన్ని విజ్ఞానమనే చూపుతో విడిచిపెట్టు, నీవు 
మతిమంతురాలవు. అజ్ఞానుల మాదిరి శోకించటం నీకు తగదు. 


వ. ఇట్లు బలభద్రునిచేత( దెలుపంబడి, రుక్మిణీదేవి దుఃఖంబు మాని యుండె; నట రుక్మి యనువా€ 

డు ప్రాణావశిష్టుండై, విడువంబడి తన విరూపభావంబునకు నెరియుచు, హరిం గెల్చికాని కుండిన 

పురంబు. జూడ నని ప్రతిజ్ఞ సేసి, తత్సమీపంబున నుండె నివ్విధంబున. 1781 

* ఈ రీతిగా బలభద్రుడు ప్రబోధించాడు. రుక్మిణీదేవి విచారం విడిచిపెట్టింది. ఇది ఇట్టుండగా 

ప్రాణాలతో వదలి పెట్టబడ్డ రుక్మి తన వికార రూపానికి పరితపిస్తూ శౌరిని జయించిగాని కుండిన నగర 
ప్రవేశం చెయ్యనని ప్రతిజ్ఞ పట్టి పట్టణ సమీపంలోనే ఉండిపోయాడు. 


క. రాజీవలోచను(డు హరి, రాజసమూహముల గెల్చి రాజస మొప్పన్‌ 
రాజిత యగు తన పురికిని, రాజానన( దెచ్చె బంధురాజి నుతింపన్‌. 1782 
* ఈ విధంగా నళినములవంటి నయనములు గల నారాయణుడు రాజసంతో రాజలోకాన్ని జయించి, 
విభ్రాజమానమైన తన పట్టణానికి చుట్టాలందరూ స్తుతింపగా, ఇందుముఖిని తోడ్కొని వచ్చాడు. 


-: శ్రీకృష్ణుడు రుక్కిణీదేవిని( బెండ్లి యాడుట :- 


న. అంత న య్యాదవేంద్రుని నగరంబు సమారబ్ద వివాహకృత్యంబును, బ్రవర్తమాన గీతవాద్య నృత్యం 
బును, బ్రతిగృహాలంకృత విలసితాశేష నర నారీవర్గంబును, బరిణయ మహోత్సవ సమాహూయమూన 
మహీపాల గజఘటా గండమండల దానసలిల ధారాసిక్త మార్గంబును, బ్రతిద్యార మంగళాచార 
సంఘటిత క్రముక కదలికా కర్ఫూర కుంకుమాగరు ధూపదీప పరిపూర్ణ కుంభంబును, విభూషిత 
సకల గృహవేదికా కవాట దేహళీ స్తంభంబును, విచిత్ర కుసుమాంబర రత్నతోరణ విరాజితంబును, 
సముద్దూత కేతన విభ్రాజితంబును నై యుండె; న య్యవసరంబున. 1783 

* అప్పుడు యదువల్లభుని పురంలో పెళ్ళిపనులు ప్రారంభింపబడినాయి. గాత్రసంగీతములు, వాద్య 
గానములు, నాట్యములు జరిగినాయి. ఇంటింటా ఆడువారు, మగవారు అందరూ అలంకారాలు చేసుకున్నారు. 
వివాహ మహోత్సవానికి ఆహ్యానా లందుకొని అవనీధవు లందరూ వచ్చారు. వారి గజసమూహాల గండస్థలాల 
నుంచి స్రవించిన మదజలాలతో రాజమార్గాలు తడిసిపోయాయి. మంగళా చారానికై ద్యారపార్వాలలో పోక 
మొక్కలు, అరటిబోదెలు కట్టినారు. కర్ఫూర కుంకుమములతో రంగవల్లికలు తీర్చినారు. అగరుధూపాలు 
వేశారు. పూర్ణకుంభాలు ఉంచారు. ఇంటి అరుగులను, తలుపులను, గడపలను, కంబాలను కైసేసినారు. 
వింత వింత పూలతో, మేలుకట్టతో, రత్నతోరణాలతో, గాలికి రెపరెపలాడు జెండాలతో ద్వారకానగరం విల 


సిలింది. 

శా. ధ్రువకీర్తిన్‌ హరి పెండ్లి యాడె నిజ చేతోహారిణిన్‌ మాన వై 
భవ గాంభీర్య విహారిణిన్‌ నిఖిల సంపత్కారిణిన్‌ సాధు బాం 
ధవ సత్కారిణి( బుణ్యచారిణి. మహాదారిద్య సంహారిణిన్‌ 
సువిభూషాంబర ధారిణిన్‌ గుణవతీ చూడామణిన్‌ రుక్కిణిన్‌. 1784 


* ఆ శుభసమయాన తన మనస్సును హరించునదీ, ఆత్మోన్నతీ, గాంభీర్యమూ అనే గుణాలతో 
ఒప్పేది, సకలసంపదలు కలిగించేదీ, సుజనులనూ చుట్టాలనూ ఆదరించేదీ, పుణ్యసంచారిణీ; దారిద్ర 
పరిహారిణీ, కల్యాణవేష భూషణధారిణీ, రమణీశిరోమణీ అయిన రుక్మిణిని శ్రీకృష్ణమూర్తి పెండ్డాడినాడు. 
ఆయన యశస్సు నలుదెసలా వ్యాపించింది. 


క. సతులుం దారును బౌరులు, హితమతి. గానుకలు దెచ్చి యిచ్చిరి కరుణో 
న్నత వర్ణిష్ణులకును మా, నిత రోచిష్టులకు రుక్మిణీకృష్ణులకున్‌. 1785 
* అఖండతేజో విరాబితులూ, అపారకృపా వర్తిష్లులూ అయిన రుకి శీ కృష్ణులకు ద్వారకా పురవాసులు, 
తమ భార్యలతో కలసి మంచి మనసులతో కానుకలు తెచ్చి సమర్పించారు. 


క. హరి పెండ్లికి. గ్రైకేయక, కురు సృంజయ యదు విదర్భ కుంతినరేంద్రుల్‌ 
నరమానందము( బొందిరి, ధరణీశులలోన గాఢతాత్సర్యములన్‌. 1786 


* ముకుందుని వివాహానికి కేకయ, కురు, సృంజయ, యదు, విదర్భ, కుంతి దేశాల రాజులు ఇతర 
రాజులకంటే అపరిమితమైన ఆనందం అనుభవించారు. 


క. హరి యీ తెణంగున రుక్మిణి, నరుదుగ గొనితెచ్చి పెండ్లి యాడుట విని దు 
ష్కరకృత్య మనుచు వెగం, దిరి రాజులు రాజసుతులు దిక్కుల నెల్లన్‌. 1787 

* శ్రీకృష్ణుడు ఈ విధంగా రుక్మిణీదేవిని తెచ్చి పెండ్డాడటం అనన్యసామాన్య మైన కార్యమని 
ఆయా దేశములందలి రాజులూ, వారి రాణులూ ఆశ్చర్యం చెందినారు. 
ఆ. అనఘ! యాదిలక్ష్మి యైన రుక్మిణతోడం గ్రీడ సలుపుచున్న కృష్ణు. జూచి 
పట్టణంబులోని ప్రజ లుల్లసిల్లిరి, ప్రీతు లగుచు ముక్తభీతు లగుచు. 1788 


వ. అని చెప్పి. 1789 

* పాపరహితుడవైన ఓ పరీక్షిన్మహారాజా! ఆదిలక్ష్మి అవతారమైన రుక్మిణితో సుఖిస్తున్న శ్రీకృష్ణుని 
చూచి పట్టణంలోని ప్రజలందరూ భయం విడనాడి ఎంతో సంతోషంతో విలసిల్లినారు- అని శుకయోగీంద్రుడు 
పరీక్షిన్నరేంద్రునకు రుక్మిణీకల్యాణగాథ వినిపించాడు. 


క. కునలయరక్షాతత్సర, కువలయదళ నీలవర్ల కోమలదేహా! 
కువలయనాథ శిరోమణి!, కువలయజన వినుత విమలగుణ సంఘాతా! 1700 


* భూమండలాన్ని రక్షించటంలో ఆసక్తి గలవాడా! కలువరేకులవలె నల్లనికాంతితో విరాజిల్లే మృదువైన 
దేహం కలవాడా! ధరామండలేశ్వరులకు శిరోభూషణ మైనవాడా! పుడమిజనుల పొగడ్త గన్న సుగుణసమూహం 


కలవాడా! 


మాలిని. సరసిజనిభహస్తా! సర్వలోక ప్రశస్తా!, నిరుపమ శుభమూర్తీ! నిర్మలారూఢకీర్తీ! 
పరహృదయవిదారీ! భక్తలోకోపకారీ!, గురు బుధజన పోషీ! ఘోర దైతేయ శోషీ! 1791 


* అంబుజాలతో సమానమైన హస్తాలు గలవాడా! ఎల్లలోకాలలో (శ్రేష్టుడా! సాటిలేని మంగళస్వరూపుడా! 
స్వచ్చమై వన్నె కెక్కిన కీర్తి గలవాడా! శాత్రవుల గుండెలను ఖండించువాడా! భక్త సమూహానికి మేలు చేయు 
వాడా! పెద్దలను, పండితులను పోషించేవాడా! భయంకరులైన రక్కసుల ఉక్కణచినవాడా! 


గ. ఇది శ్రీపరమేశ్వర కరుణాకలిత కవితావిచిత్ర కేసనమంత్రిపుత్ర సహజపాండిత్య పోతనామాత్య 
ప్రణీతంబయిన శ్రీమహాభాగవతంబను మహాపురాణమునందు దేవకీదేవి వివాహంబును, 
గగనవాణీ శ్రవణంబును, కంసోద్రేకంబును, వసుదేవ ప్రార్థనంబును, యోగమాయాప్రభావంబును, 
బలభద్రుని జన్మంబును, బ్రహ్మాది సురస్తోతంబును, నందపుత్రోత్సవంబును, పూతనాసంహారం 
బును, శకట భంజనంబును, తృణావర్హు మరణంబును, గర్గాగమనంబును, నారాయణాది నామ 
నిర్దేశంబును, బాలక్రీడయును, మృద్భక్షణంబును, వాసుదేవన వదన. గహ్వర విలోక్యమా నాఖిల 
లోకాలోకనంబును, నవనీత చౌర్యంబును, యశోదా రోషంబును, ఉలూఖల బంధనంబును, అర్జు 
నతరు యుగళ నిపాతనంబును, నలకూబర మణిగ్రీవుల శాపమోక్షణంబును, బృందావన గమనం 
బును, వత్సపాలనంబును, వత్సాసురవధయును, బకదనుజవిదారణంబును, అఘాసుర మరణం 
బును, వత్సాపహరణంబును, నూతన వత్స బాలక కల్పనంబును, బ్రహ్మ వినుతియును, గోపాల 
నంబును, గార్డభాసుర దమనంబును, కాళియఫణి మర్దనంబును, గరుడ కాళియనాగ విరోధ 

కథనంబును, ప్రలంబాసుర హింసనంబును, దవానల పానంబును, వర్షర్తు వర్షనంబును, శరత్కాల 
లక్షణంబును, వేణువిలాసంబును, హేమంతసమయ సమాగమంబును, గోపకన్యాచరిత హవిష్య 
వ్రతంబును, కాత్యాయనీ సేవనంబును, వల్లనీ వస్తానహరణంబును, విప్రవనితా దత్తాన్నభోజనం 
బును, ఇంద్రయాగ నివారణంబును, నందముకుంద సంవాదంబును, పర్వతభంజనం బున 
పాషాణసలిల వర్షంబును, గోవర్దనోద్దరణంబును, వరుణకింకరుండు నందునిం గొనిపోయిన హరి 
దెచ్చుటయు, వేణు పూరణంబును, గోపికాజన ఘోషనిర్గ్షమంబును, యమునాతీర వనవిహరణం 
బును, కృమ్ణాంతర్జా నంబును, ఘోష కామినీ గణ పరిదేవనంబును, గోసికాన్వేషణంబును, గోపికా 
గీతలును, హరిప్రసన్న తయును, రాస క్రీడనంబును, జలకేళియును, సర్పరూపకుం డయిన సుదర్శన 
విద్యాధరుండు హరిచరణ తాడనంబున నిజరూపంబు వడయుటయును, శంఖచూడుండను గుహ్య 
కుని వధించుటయును, వృషభాసుర విదళనంబును, నారదోపదేశంబున హరికథ నెటీ(గి కంసుండు 
దేవకీ వసుదేవుల బద్దులం జేయుటయును, ఘోటకాసురుం డయిన కేశి యను దనుజుని వధించుట 
యును, నారద స్తుతియును, వ్యోనుదానవ మరణంబును, అక్రూరాగమనంబును, అక్రూర రామ 
కృష్ణుల సల్గాపంబును, 'ఘోషనిర్ల్గమంబును, యమునా జలాంతరాళంబున నక్రూరుండు హరి 
విశ్వరూపమును గాంచుటయును, అక్రూరస్తవంబును, మథురానగర ప్రవేశంబును, రజక వధయును, 
వాయక మాలికులచే సమ్మాన మొందుటయును, కుబ్బా ప్రసాదకరణంబును, ధనుర్భంగంబును, 
కంసుదుస్స్వప్నంబును, కువలయాపీడ పీడనంబును, రంగస్థల ప్రవేశంబును, చాణూరముష్టికుల 
వధయును, కంస వధయును, వసుదేవ దేవకీ బంధమోక్షణంబును, ఉగసేను రాజ్యస్థాపనంబును, 
రామకృష్ణులు సాందీపనివలన విద్య లభ్యసించుటయును, సంయమనీ నగర గమనంబును, 
గురుపుత్రదానంబును, ఉద్ధవుని ఘోషయాత్రయును, భ్రమరగీతలును, కుబ్బావాస గమనంబును, 
కరినగరంబునకు నక్రూరుండు సని కుంతీదేవి నూరార్చుటయు, కంస భార్యలగు నస్తి ప్రాస్తులు 
జరాసంధునకు( గంసుమరణం బెజింగించుటయును, జరాసంధుని దండయాత్రయును, మధురా 
నగర నిరోధనంబును, యుద్ధంబున జరాసంధుండు సప్తదశవారంబులు సలాయితుం డగుటయు 
నారదప్రేరితుండై కాలయవనుండు నుథురపై దాడి వెడలుటయును, ద్వారకానగర నిర్మాణంబును, 
మథురాపుర నివాసులం దనయోగబలంబున హరి ద్వారకానగరంబునకు( దెచ్చుటయు, కాల 
యవనుండు హరివెంటం జని గిరిగుహయందు నిద్రితుండైన ముచుకుందుని కోపదృష్టివలన 
నీఖగుటయును, ముచుకుందుండు హరిని సంస్తుతి చేసి తసంబునకుం జనుటయును, జరాసంధు( 
డు గమ్మణు రామకృష్ణులపై నేతెంచుటయును, ప్రవర్షణ పర్వతారోహణంబును, గిరిదహనంబును, 
గిరి డిగ్గ నుటికి రామకృష్ణులు ద్వారకకుం జనుటయు, రుక్మిణీ జన్మంబును, రుక్మిణీ సందేశంబును, 
వాసుదేవాగమనంబును, రుక్మిణీ గహణంబును, రాజలోక పలాయనంబును, రుక్మి యనువాని 
భంగంబును, రుక్మిణీ కల్యాణంబును ననుకథలు గల దశమస్కంధంబునందు( బూర్వభాగంబు 

* శ్రీ మహాభాగవతం అనే ఈ మహాపురాణం పరమేశ్వరదయాలబ్ద కవితావైచిత్రి కలవాడూ, కేసన 
మంత్రి పుత్రుడూ, సహజ పాండిత్యుడూ అయిన బమ్మెరపోతనామాత్యులవారు రచించారు. 


దేవకీదేవి పెళ్లి, ఆకాశవాణిని కంసుడు ఆలకించుట, అతడు ఉద్రేకపడుట, వసుదేవుని (ప్రార్ధన, 
యోగమాయయొక్క మహిమ, బలరాముని పుట్టుక, (బ్రహ్మ మొదలగు దేవతలయొక్క స్తుతి, శ్రీకృష్ణ 
భగవానుడు అవతరించుట, నందవ్రజములో ప్రవేశించుట, యోగని(ద్రకథ, నందుడు కావించిన పుత్రోత్సవం, 
కృష్ణుడు పూతనను చంపుట, శకటాసురుని కూల్చుట, తృణావర్తుని మృతి, యాదవ పురోహితుడైన గర్లా 
చార్యులవారు మందకు చనుదెంచుట, నారాయణాదినామ నిర్వచనము, శ్రీకృష్ణుని బాలక్రీడ, అతడు 
మన్ను తినుట, యశోదాదేవి గోవిందుని ముఖ గహ్యరములో సకల చరాచర (ప్రపంచమును చూచుట, 
శ్రీకృష్ణుడు వెన్నలు దొంగిలించుట, యశోదాదేవి శ్రీకృష్ణుని కోపించుట, ఆమె రోటికి బాలకృష్ణుని బంధిం 
చుట, కృష్ణుడు అమడమద్దులను పడగూల్చుట, అర్జునవృక్షములై యున్న నలకూబరుడు, మణి[గ్రీవుడు 
అనే గంధర్వుల శాపవిముక్తి, నందాదులు బృందావనమున కరుగుట, శ్రీకృష్ణుడు లేగలను మేపుట, అతడు 
వత్సాసురుని సంహరించుట, బకరూపము దాల్చిన దైత్యుని చీల్ళిచంపుట, బకుని తమ్ముడూ, సర్పరూపధారీ 
అయిన అఘాసురుని శ్రీకృష్ణుడు రూపుమాపుట, బ్రహ్మదేవుడు ఆవుదూడలను అంతర్జానము చేయుట, 
శ్రీకృష్ణుడు (క్రొత్తగా గోవత్సములను, గోపబాలకులను సృజించుట, (బ్రహ్మశ్రీకృష్ణుని స్తుతించుట, కృష్ణుడు 
గోవులను పాలించుట, గర్హభాకారము ధరించిన ధేనుకాసురుని నిర్మూలించుట, కాళియ మర్దనము 
గావించుట, గరుత్మంతునకు కాళియునకు వైర మేర్చడిన వైనము, బలరాముడు (ప్రలంబాసురుని ద్రుంచుట, 
శ్రీకృష్ణుడు దావాగ్నిని మింగుట, వర్షబుతువర్లనం, శరదృతులక్షణం, వేణుగానవినోదం, హేమంత బుతువు 
రాక, గోపకన్యలు గావించిన హవిష్య(వ్రతం, గోపికలు కాత్యాయనిని భజించుట, గొల్లెతల కోకలు కృష్ణుడు 
అపహరించుట, బ్రాహ్మాణపత్నులు తెచ్చి యిచ్చిన అన్నములు స్వామి ఆరగించుట, వాసుదేవుడు ఇంద్ర 
యాగము మాస్పించుట, నందముకుందుల సంభాషణ, కృష్ణుడు గోవరనగిరిని పల్లగించుట, ఇం(ద్రుడు 
రాలవాన గురియించుట, కృష్ణమూర్తి గోవర్చనపర్వతము నెత్తుట, వరుణుని భటుడు వరుణ పట్టణమునకు 
నందుని గొనిపోగా శ్రీకృష్ణుడు మరల తెచ్చుట, గోవిందుడు పిల్లనగ్రోవి నూదుట, గోపికలు మందనుండి 
వెడలి కృష్ణుని సన్నిధికి వచ్చుట, యమునానదీ తీరమందలి వనములో శ్రీకృష్ణుడు విహరించుట, కృష్ణుడు 
అదృశ్య మగుట, గొల్లచేడియలు కృష్ణుని గానక విలపించుట, గోపికలు కృష్ణుని వెదకుట, గోపికాగీతలు, 
శ్రీకృష్ణుడు ప్రసన్ను డగుట, రాస(క్రీడాభివర్లనము, జల(క్రీడాభి వర్ణనము, సర్పరూపి యగు సుదర్శను 
డను విద్యాధరుడు శ్రీకృష్ణుని కాలితాపుతో స్వస్వరూపమును పొందుట, కృష్ణుడు కుబేరభటుడైన శంఖచూడు 
డను గుహ్యకుని చంపుట, వృషభాసుర సంహారము, నారదుని మాటల వల్ల కృష్ణుని జన్మవృత్తాంత మెరిగి 
కంసుడు దేవకీవసుదేవులను బంధించుట, అశ్వరూపధరుడైన కేశి యను దనుజుని శ్రీహరి వధించుట, 
నారదుడు గోవిందుని సంస్తుతించుట, వ్యోమాసురుని శౌరి సంహరించుట, అక్రూరుడు నందగోకులమునకు 
వచ్చుట, అక్రూర బలరామకృష్ణులు ముచ్చటించు కొనుట, అక్రూరుడు నంద(వ్రజమునుంచి కృష్ణబల 

భ(ద్రులతో మథురకు బయలుదేరుట, అక్రూరుడు యమునా నదీజలాలలో శ్రీహరి విశ్య్వరూపమును 
దర్శించుట, అతడు శ్రీ కృష్ణపరమాత్మను సంస్తుతించుట, కృష్ణుడు మథురలో (ప్రవేశించుట, అక్కడ చాకివానిని 
సంహరించుట, సాలెవా డొసగిన వస్త్రములు, సుదాముడను మాలాకారుడు సమర్పించిన పూలదండలు 
రామకృష్ణులు స్వీకరించుట, శ్రీకృష్ణుడు కుబ్బయెడ ్రసన్ను డగుట, అతడు ధనుశ్ళాల కరిగి వింటిని 
విరచుట, కంసుడు చెడుకల గాంచుట, కువలయాపీడ మనే ఏనుగును కృష్ణుడు చంపుట, కృష్ణుడు 
మల్లరంగములో (ప్రవేశించుట, శ్రీకృష్ణబలరాములు చాణూరుడు, ముష్టికుడు అను మల్టులను (మ్రందించుట, 
కంసుని సంహరించుట, శ్రీకృష్ణుడు దేవకీవసుదేవుల చెర మాన్సుట, ఉ(గ్రసేనునకు రాజ్యపట్టము కట్టబెట్టుట, 
రామకృష్ణులు సాందీపని వల్ల చతుష్షష్టి విద్యలు నేర్చుట, శ్రీకృష్ణుడు గుర్వర్భమై యమపట్టణ మైన సంయమని 
నగరమునకు పోవుట, యము నడిగి తెచ్చి రామకృష్ణులు సాందీపనికి అతని కుమారు నొసగుట, ఉద్దవుడు 
గోకులమునకు వచ్చుట, భృంగాపదేశము, న్ఫీ కృష్ణుడు కుబ్బయింటి కరుగుట, హస్తినాపురమునకు అక్రూరుడు 
వెళ్లి కుంతీదేవి నోదార్చుట, కంసుని పత్నులగు అస్తి, ప్రాస్తి అనువారు తమ జనకు డగు జరాసంధునకు 
భరమరణము దెల్పుట, జరాసంధుడు కృష్ణుని పైకి దాడి వెడలుట, జరాసుతుడు మథురాపురమును 
ముట్టడించుట, జరాసంధుడు సం([గ్రామములో పదునేడుసారులు పరాజితుడై పారిపోవుట, నారదుని ప్రేరణచే 
కాలయవనుడు మథురానగరిపై దండయాత్ర సల్పుట, హరి ఆదేశముచే విశ్వకర్మ సముద్రములో ద్వారకా 
నగరమును నిర్మించుట, కృష్ణుడు తన యోగమహిమచే మధురా పట్టణ (ప్రజలను ద్వారకాపురికి జేర్చుట, 
కాలయవనుడు మాధవుని వెంట నరిగి ఒక శైలగుహలో నిద్రిస్తున్న ముచుకుందు డను రాజుయొక్క కోప 
దృష్టి వలన భస్మ మగుట, ముచుకుందుడు నారాయణుని స్తోత్ర మొనర్చి తపము సల్పుటకు వెళ్ళుట, జరా 
సంధుడు మరల రామకృష్ణుల పైకి దాడి వెడలుట, బలరామాచ్యుతులు ప్రవర్షణగిరి నెక్కుట, జరాసంధుడు 
ప్రవర్షణశైలమును దహించుట, రామకృష్ణులు పర్వతము నుండి దుమికి ద్వారకాపురికి వచ్చుట, రుక్మిణీదేవి 
పుట్టుక, ఆమె కృష్ణునకు పంపిన సందేశము, మాధవుడు కుండిన నగరమునకు ఏతెంచుట, రుకి లి 
నెత్తుకపోవుట, రాజసమూహము యుద్దమందు ఓడి పారిపోవుట, రుక్మిణి అన్న యగు రుక్మి భంగపాటు, 
రుక్మిణీదేవి వివాహము అను కథలు గలిగిన ఈ దశమస్కంధ పూర్వభాగము ముగిసినది. 

విష్ణుకథలు కల్యాణాత్మకమైనవి. అంటే శుభాలను ప్రసాదించేవి. అవి ఎన్ని 
మార్లు విన్నా ఎప్పటికప్పుడు కొత్తవిగానే ఉంటాయి. భాగవతం అలాంటి పవిత్ర 
కథలకు నిలయం. ఈ పురాణరత్నం సహజకవి పోతన అమృతహస్తం నుండి మధుర 
భక్తిమయ కావ్యంగా తెలుగులో అవతరించిన నాటినుండీ ఎందరో భక్తులకు, కవులకు, 
వాగ్గేయకారులకు ఉపాదేయమై, అనేకవిధాల మార్గదర్శకమై అలరారుతోంది. 


“పోతన్న తెనుగుల పుణ్య పేటి” అన్న విశ్వనాథ వారి మాటలు అక్షరసత్యాలు. 
పోతన తెలుగులో భాగవతాన్ని శ్రీకైవల్యపదాన్ని చేరడానికి రచించినా, ఆ గ్రంథాన్ని 
చదివినవాళ్లందరికీ కూడా మోక్షాన్ని సిద్ధింపజేశారు. భాగవతంలోని ప్రతిపద్యం ఎంతో 
హృద్యం. తెలుగునాట పోతన గారి పద్యం నోటికి రాని పండితుడు గాని, పామరుడు 
గాని లేడంటే అతిశయోక్తి కాదు. 


అలాంటి ఉత్తమ(గంథమైన భాగవత సందేశాన్ని పోతనకవితా వైశిష్ట్యాన్ని 
ఎన్నో వ్యాపకాలతో సతమతమయ్యే నేటి 'సగటుమనిషికి ప్రత్యేకించి యువతరానికి 
వీలైనంత సమగ్రంగా, సరళంగా అందించాలనే ఉదారాశయంతో తిరుమల తిరుపతి 
దేవస్థానం ఆంధ్రమహాభాగవతాన్ని కరుణశ్రీ జంధ్యాల పాపయ్యశాస్త్రి గారి ప్రధాన 
సంపాదకత్వంలో తాత్సర్యసహితంగా ప్రచురించింది. ఈ సంపుటాలకు అనేకమంది 
పండితులు చక్కటి తాత్పర్యాన్ని సమకూర్చారు. ఇప్పటికి ఐదుసార్లు ముద్రితమైన ఈ 
సంపుటాలు పరిష్కరింపబడి పునర్శుద్రితమై వెలువడ్డాయి. పాఠకులు యథాపూర్వం 
ఆదరించగలరు! 


“భాగవతపురాణఫలరసాస్వాదన 
పదవి గనుండు! రసికభావ విదులు!” 


[Published by I.Y.R.Krishna Rao, ra.s., Executive Officer, T.T.Devasthanams, Tirupati| 
and Printed at Prajasakti Daily Printing Press, Hyderabad - 500 020. 


మావద్ద లభించు గ్రంథములు 


1. వ్రతకథలు - పూజలు 
a శ్రీ విఘ్నేశ్వరపూజా-పుణ్యాహవాచనం 


. సంకష్టహరచతుర్ధి శ్రీమహాగణపతి వ్రతం 

. వరలక్ష్మీ వ్రతం 

. కేదారేశ్వర వ్రతం 

. త్రినాధ వ్రతం(కలర్‌) 

8. త్రినాధవ్రతం (సాదా) 

9. క్షీరాబ్ధి వ్రతం 

10. మంగళ గౌరీవ్రతం 

11. వైభవలక్ష్మీ వ్రతం ఫోటో యంత్రంతో 

12, శ్రీలక్ష్మీ కుబేర (వ్రతం (ఫోటో యంత్రంతో) 
13. కనకమహాలక్ష్మీ వ్రతం (కామేశ్వరీపాటతో) 
14. సంతోషీమాతా వ్రతం 

15. ఏడు శనివారాల వ్రతం 

16. సత్యనారాయణవ్రతం 

17. శ్రీ సువర్చలా హనుమద్దీక్ష 

18. శివదీక్ష 

19. కాత్యాయనీ వ్రతం 

20. సౌభాగ్య గౌరీవ్రతం 

21. తిరుప్పావై (ధనుర్మాసవ్రతం) 

22. స్త్రీల వ్రతకథలు 

23. ప్రీలవ్రతకథలుస్టూలాక్షరి (నేదునూరిగంగాధరరావుగారి) 


రాల మ ల ౨ = 


న 


she 


. శ్రీ వినాయక వ్రతం వెల రూ. 


అ శ్రీ విఘ్నేశ్వరపూజ (కాణిపాకక్షేత్రమాహాత్యంతో) 


7-50 
25-00 
10-00 
25-00 

7-50 

7-50 

7-50 

5-00 
10-00 
10-00 
18-00 
18-00 
20-00 
20-00 
20-00 
20-00 
20-00 
10-00 
20-00 
20-00 
36-00 
30-00 
54-00 


24. ప్రీలపాటలు (కామేశ్వరీపాటతో) 
25. సర్వదేవతా పూజావిధానం 

26. ఆరువ్రతాలు 

27. ధన్వంతరీ వ్రతకల్పం 

28. రాహుకాలంలోదుర్గాదేవీపూజా 
29. తులసి నిత్యపూజ, తులసీఉపయోగాలు 
80. శ్రీ చక్రపూజ 

31. శ్రీ చక్ర రహస్య విజ్ఞానమ్‌ 

32. శ్రీచక్ర పూజావిధానం(పెద్దది) 
383. లక్షీ d= గౌరీ నిత్యపూజ 

34. శ్రీలలితానిత్యపూజ(లలితాసహస్రనామస్తోత్రంతో) 
85. శ్రీ గాయత్రీ నిత్యపూజ 

86. అన్నపూర్ణ నిత్యపూజ 

87. శ్రీ సరస్వతీ నిత్యపూజ 

88. మహిషాసుర మర్గనీపూజ 

39. రాజరాజేశ్వరీ నిత్యపూజ 

40. శ్రీ దుర్గానిత్యపూజ 

41. కాలభైరవ నిత్యపూజ 

42. శివపూజ 

43. వీరభద్ర పూజ 

44. ఆంజనేయ నిత్యపూజ 

45. నాగేంద్ర స్వామి పూజ 

46. సుబ్రహ్మణ్య నిత్యపూజ 

47. రామదేవుని కథ 

48. శివదేవుని కథ 


36-00 
20-00 
30-00 
10-00 
10-00 
10-00 
10-00 
36-00 
36-00 
10-00 
10-00 
10-00 
10-00 
10-00 
10-00 
10-00 
10-00 
10-00 
10-00 
10-00 
10-00 
10-00 
10-00 
10-00 
10-00 


49. లక్ష్మీనరసింహపూజ 

50. వేంకటేశ్వరపూజ 

51. బ్రహ్మంగారి నిత్యపూజ 

52. సూర్య నిత్యపూజ 

58. నవగ్రహ నిత్యపూజ 

54. రుక్మిణీ కల్యాణం 

ర్‌ర్‌. ఉమామహేశ్వర వ్రతం 

56. శ్రీ కామేశ్వరీ వ్రతం 

857. 16 సోమవారముల వ్రతము 

ర్‌రి. పార్వతీకల్యాణం 

59. సహ(స్రకమలవర్తి ప్రతము 

60. పంచముఖ ఆంజనేయనిత్యపూజ 

61. అష్టనాగపూజ 

62. పూజలు ఎందుకుచేయాలి ? 

63. ఏ దేవునికి ఏపుష్పాలతో పూజించాలి? 
64. ఏ దేవునికి ఏప్రసాదం నైవేద్యం పెట్టాలి? 
65. ఏదేవునికి ఏవిధముగాదీపారాధనచెయ్యాలి? 
66. ఏదేవునికి ఎన్ని ప్రదక్షిణలుచేయాలి ? 
67. హనుమద్‌ వ్రతం 

68. పంచాయతన పూజ 

69. 28 వ్రతములు 

70. కలశపూజలు (9ఒకేసారి) 

71. కలశపూజలు (విడివిడిగా) (ప్రింటులో) 
72. హ్రీంకార మహాయజ్ఞం (ప్రింటులో) 
73. అర్చన 


10-00 
10-00 
10-00 
10-00 
10-00 
20-00 
20-00 
20-00 
20-00 
20-00 
20-00 
20-00 
36-00 
36-00 
36-00 
36-00 
36-00 
36-00 
36-00 
45-00 
108-00 
150-00 
150-00 
150-00 
40-00 


74. శ్రీరామ కర్ణామృతము 
75. శ్రీ దేవీ భాగవతం 
76. శ్రీ దేవీ భాగవతం (ేస్‌బైండ్‌) 


99-00 
99-00 
360-00 


డి, నోత్రాలు-సుప్రభాతములు సహస్రనామములు 


1. శ్రీ లలితా విష్ణు సహస్రనామస్తోత్రాలు 
పురాణపండ రాధాకృష్ణమూర్తిగారి సంకలనం 

2, లలితావిష్టు సహస్రనామస్తోత్రములు (హిందీ) ,, 

8. లలితావిష్టు సహస్రనామస్తోత్రములు (ఇంగ్లీషు) ఖ్‌ 

4. స్టూలాక్షరిలలితావిష్టుసహ(స్రనామస్తోత్రములు 


(పత్రికసైజ్‌ బైండ్‌) 
. సర్వదేవతా స్తోత్రమంజరి 


. సకలదేవతా అష్టోత్తరశతనామావలీ: (63) 


5 
6 
7. విష్ణసహస్రనామస్తోత్రమ్‌ (క్రౌన్‌) 
8 


. లలితా సహస్రనామ స్తోత్రమ్‌ (క్రౌన్‌) 


9. లలితా సహస్రనామములు 


12. ఆంజనేయ సహస్రనామములు 
18. శివ సహస్రనామములు 

14. విష్ణు సహస్రనామములు 

15. గణపతి స 

16. సుబ్రహ్మణ్య స 
17. గాయత్రి స 


హ 


ER 
పై 
స్ట 
ల్లో 
న్‌ 


ల 


(స్రనామములు 


40-00 


40-00 
40-00 


99-00 
108-00 
20-00 
20-00 
36-00 
20-00 
20-00 
20-00 
20-00 
20-00 
20-00 
20-00 
20-00 
20-00 
20-00 
20-00 


20. లక్షీ శ్రనృసింహసహస్రనామములు 

21. సరస్వతి సహస్రనామములు 

22. లక్షీ శ్రగణపతి సహస్రనామములు 

23. సూర్యసహ(స్రనామములు &ఉ ఆదిత్యహృదయం 

24. శ్రీవేంకటేశ్వరసహస్రనామములు 

25. మణిద్వీపవర్ణన (పెద్దది) 

26. సంద్యావందనం 

27. మంత్రపుష్పమ్‌ 

28. త్రిభాషా హనుమాన్‌చాలీసా 

29. హనుమాన్‌ చాలీసా 

30. మణిద్వీపవర్ణన (పాకెట్‌) 

81. ఆరు చాలీసాలు 

82. శివారాధన (శివస్తోత్రాలు) 

383. వేంకటేశ్వర సుప్రభాతం (పాకెట్‌) 

84. ఆరుదందకాలు 

85. వేంకటేశ్వర గోవిందనామములు 

36. అష్టలక్ష్మీ స్తోత్రమ్‌ కనకధారాస్తోత్రమ్‌ 

87. దేవీఖడ్గమాలాస్తోత్రమ్‌ 
(మహిషాసురమర్దనీస్తోత్రంతో) 

88. బాలాత్రిపుర సుందరీ నిత్యపూజ 

89. సుందరకాండ (పాకెట్‌) 

40. భగవద్గీత మూలం 

41. రామరక్షాస్తోత్రమ్‌ 

42. స్తోత్ర రత్నావళి 

43. పురాణపండలలితా - 


20-00 
20-00 


20-00 
20-00 
20-00 
20-00 
20-00 
10-00 

9-00 
10-00 
10-00 
10-00 
10-00 

6-00 

6-00 
10-00 


10-00 
10-00 
10-00 
20-00 
15-00 
36-00 


విష్ణు సహస్రనామస్తోత్రమ్‌(మినీ) 
44. పురాణపండ లలితాసహస్రనామస్తోత్రమ్‌ (మినీ) 
45. పురాణపండ విష్ణు సహస్రనామస్తోత్రమ్‌ 
46. పురాణపండ ఆదిత్య హృదయం 
47. మంత్రపుష్పం (మినీ) 
48. శివానందలహరి -సౌందర్యలహరి 
49. కుజదోషం 
50. కాలసర్ప దోషం 
51. మీ అప్పులు తీరాలా? 
52. దృష్టిదోషాలు నివారణ 
58. సర్వదేవతా ధ్యానశ్లోకములు 
54. పంచసూక్తములు 
585. సంధ్యావందనం 
56. రుద్రనమకమ్‌ -చమకమ్‌ 
57. గాయత్రీమంత్రాలు 
58. జపమంత్రాలు 
59. హయగ్రీవ స్తోత్రమాల 
60. దక్షిణామూర్తి స్నోత్రమాల 
61. ద్వాదశ జ్యోతిర్లింగాలు -పంచారామాలతో 
62. శ్రీసూక్తం పురుష సూక్తం 
63. నవదుర్గలు 
64. నవగ్రహస్తోత్రమాల 
65. మహాన్యాసమ్‌ 
66. సుందరకాండ గానామృతం 
67. సంధ్యా వందనం (పెద్దది) 


10-00 
10-00 
10-00 
10-00 
10-00 
36-00 
10-00 
10-00 
10-00 
10-00 
10-00 
10-00 
10-00 
10-00 
10-00 
10-00 
10-00 
10-00 
10-00 
10-00 
10-00 
36-00 
36-00 
36-00 
36-00 


68. గోమాతపూజావిధానము 10-00 


69. ఆనందసిద్ధి - శ్రీదేవీ స్తోత్రమాల 108-00 

70. ఆనందసిద్ధి - 2 ఏ సమస్యకు 
ఏ స్తోత్రమ్‌ పారాయణచేయాలి 108-00 
71. శ్రీ లలితా విష్ణుసహస్రనామ స్తోత్రములు (ేస్‌బైండ్‌) 72-00 
72. నిత్యదేవతార్చన 45-00 
783. శ్రీలలితా సహస్రనామములు -విపులవివరణసహితం 144-00 
74. శ్రీ దుర్గాసప్తశతి-(చండీ) హోమవిధానము 250-00 

9. శ్రీ సాయి దత్త గ్రంథములు 
1. శ్రీ సాయిబాబా సచ్చరిత్ర 99-00 
2. సంపూర్ణ శ్రీ గురు చరిత్ర 99-00 
8. శ్రీ సాయిఆరాధన -షిర్దివైభవం 99-00 
4. శ్రీ సాయిబాబా జీవిత చరిత్ర (క్రౌన్‌) 54-00 
5. శ్రీ గురుచరిత్ర (క్రౌన్‌) 54-00 
6. దాసగణకృత శ్రీసాయి చరిత్ర 36-00 
7. నవనాధ చరిత్ర 99-00 
8. శ్రీసాయిచరిత్ర(బైండు) 
ప్రయాణపుపారాయణ [గ్రంథం 54-00 
9. శ్రీగురుచరిత్ర (బైండు) 

ప్రయాణపుపారాయణ(గంథం 54-00 
10. సత్యదత్తవ్రతం దత్తాత్రేయపూజాకల్పం,సహస్రంతో 20-00 
11. అనఘాదేవీ వ్రతం 20-00 
12. భక్తుల ప్రశ్నలకు బాబా జవాబులు 30-00 
13. మనసులోని ప్రశ్నకు శ్రీసాయిబాబాజవాబులు 30-00 


14. అక్షరక్రమములో శ్రీసాయిసూక్తులు 30-00 

15. శ్రీ సాయిపూజాకల్పం (సహస్రంతో) 
16. శ్రీ సాయిభజనమాల 

17. శ్రీ సాయి భజన్స్‌ 

18. శ్రీ సాయిభక్తి గీతాలు 

19. శిరిడిహారతులు (భావంతో) 

20. “శ్రీసాయి”కోటి 

21. “శ్రీసాయిరామ్‌”కోటి 

22. శ్రీ సాయినాథ స్తోత్రమంజరి 

28. శ్రీ సాయివేయినామాలు 

24. శ్రీ సాయి సహస్ర నామావళి 

25. శ్రీ సాయి చాలీసా-సుప్రభాతం 
26. శ్రీ సాయినాధ చాలీసా 

27. శ్రీ సాయి హారతులు (పాకెట్‌) 
28. శ్రీ సాయి నిత్యపూజ (పా౭ట్‌ 
29. శ్రీ సాయి సూక్తులు 

80. శ్రీ సాయి స్తవనమంజరి-దత్తచాలీసా 
81. శ్రీసాయి నక్షత్రమాలిక 

82. హిందీ శ్రీ సాయి హారతులు 

88. శని సింగణాపూర్‌ క్షేత్రమాహాత్యం 
84. ఇంగ్లీషు శ్రీ సాయిహారతులు 

85. షిరిడి దర్శనం-శ్రీసాయి వైభవం 
86. సాయిసత్య వ్రతం 

87. సాయి అనుగ్రహమ్‌ 

88. నవగురువారాల వ్రతకల్పము 

39. శ్రీదత్తలీలామృతము 


20-00 
20-00 
20-00 
20-00 
20-00 
25-00 
36-00 
10-00 
3-50 
10-00 
10-00 
10-00 
10-00 
10-00 
10-00 
10-00 
10-00 
12-00 
45-00 
12-00 
99-00 
20-00 
108-00 
15-00 
99-00 


40. హృదయంలో సాయి 

. శ్రీషిరిడీసాయి లీలామృతం (శ్రీసచ్చరిత్ర) 


42. గజాననమహరాజ్‌ చరిత్ర 


4. జ్యోతిషాలు 


1. “శుభసమయి గంటల పంచాంగం 


2, 


షె రాలా మి టి 


5 ౩౦ 


సనాతన వైదిక బ్రాహ్మణ పంచాంగం 
(వంగిపురపువారి పత్రిక సైజ్‌ పంచాంగం) 


. 'కాలచ[క్రంి గంటలపంచాంగం (గార్లేయ) 
. చిత్రాలగురుమూర్తిగుప్తాపంచాంగము 


(గ్రహభూమి పంచాంగము (గార్లేయ) 
ఆనందసిద్ధి పంచాంగం (వై.వి. శాగస్రి) 


. శ్రీచక్ర పంచాంగము 


(రాష్ట్రతాలిమహిళపంచాంగకర్త) 


. ములుగువారిరాశిఫలితాలు (1 2రాశులువారికి) 
. ములుగువారిరాశిఫలితాలు విడివిడిగాఒక్కొక్కటి 
10. 
11. 
12. 
13. 
14. 
15. 
16. 
17. 
18. 
19. 


కాలచక్రం జ్యోతిష క్యాలండర్‌ 

గ్రహబలం క్యాలండర్‌ (శ్రీనివాసగార్లేయ-భక్తిటి వి) 
శుభలగ్నం (తంగిరాల) క్యాలండర్‌ 

శుభమస్తు (పిడపర్తి) క్యాలండర్‌ 

సాదా క్యాలండర్‌ 

పాకెట్‌ క్యాలండర్‌ 

తాజకనీలకంరీయమ్‌ 

కేరళ జ్యోతిష రహస్యాలు 

జ్యోతిష బ్రహ్మ రహస్యాలు 

మానసాగరి జాతకపద్ధతి 


12-00 
99-00 
99-00 


40-00 


75-00 
60-00 
60-00 
116-00 
60-00 


40-00 
40-00 
10-00 
25-00 
25-00 
25-00 
25-00 
5-00 
15-00 
100-00 
150-00 
150-00 
150-00 


20. 
21. 
22, 
29, 
24. 
25. 
26. 
27. 
28. 
29. 
30. 
81. 
82. 
83. 
834. 


వరాహమిహిర జాతకపద్ధతి 

వధూవర వివాహమై త్రిద్వాదశకూటములు 
సింపుల్‌ రెమిడీస్‌ 

శంభు హోరప్రకాశిక 

పూర్వ పరాశరి 

పరాశర జ్యోతిషవిజ్ఞాన సర్వస్వం 

ప్రశ్న సింధు 

నక్షత్ర విశేష ఫలితాలు 

సర్వార్థ ఫలచంద్రిక 
సూర్యసిద్ధాంతపంచాంగగణితంచేయడం ఎలా? 
దృక్సిద్దాంతపంచాంగగణితం చేయడంఎలా? 
ఆయుర్జాయ నిర్ణయం 

జాతక గణిత ప్రవేశిక 

జ్యోతిషమర్మబోధిని 

జ్యోతిష ప్రశ్నోత్తరమాల 


85. ముహూర్తం నిర్ణయించడంఎలా? 
836. జాతక మకరందం 

37. జ్యోతిష సరస్వతి 

88. మీజననకాల విశేషాలు 

89. ముహూర్త విజ్ఞాన భాస్మరం 

40. జ్యోతిష స్వయంబోధిని 

41. శుభముహూర్త శిరోమణి 

42. నక్షత్ర ఫలమంజరి 

43. పంచాంగం చూసే విధానం 
44. సర్వార్థ జ్యోతిషం 


150-00 
99-00 
250-00 
250-00 
100-00 
200-00 
99-00 
45-00 
99-00 
150-00 
150-00 
45-00 
50-00 
50-00 
50-00 
50-00 
36-00 
36-00 
36-00 
36-00 
36-00 
36-00 
36-00 
36-00 
36-00 


శీర్‌ 
46 
47 
48 
49 
50 
51 


52. 
ర్‌తి. 
ర్‌4. 


ర్‌ర్‌. 
56. 
ర్‌7. 
ర్‌రి. 
59. 
60. 


61. 
62. 
63. 
64. 
65. 
66. 
67. 


. ప్రాథమిక జ్యోతిషం 36-00 
. నవరత్నములు శుభయోగములు 36-00 
. శుభశకునాలు 25-00 
. హస్తరేఖాఫలితాలు 36-00 
. సంఖ్యల్లో భవిష్యత్‌ 36-00 
. ముహూర్త దీపిక 99-00 
: పుట్టుమచ్చలు ఫలితాలు 25-00 
కలలు ఫలితాలు 25-00 
జాతక చక్రం వేయడం ఎలా? 36-00 
మానసాగరి (ప్రాచీనజ్యోతిషగ్రంథం) 
-పుచ్చాశ్రీనివాసరావు 250-00 
జ్యోతిషశాస్త్ర చిట్కాలు 108-00 
గుప్తా శతాబ్ధి పంచాంగం(1940-2050) 1000-00 
ప్రశ్నచండేశ్వరమ్‌ 50-00 
ద్వాదశభావ ఫలచంద్రిక 250-00 
జాతకచక్రం మీరే వేసుకోవచ్చు 36-00 
జ్యోతిష శతయోగరత్నావళి 
(నూరుయోగాలఫలితాలు) 108-00 
అంగసాముద్రికం 36-00 
హస్త సాముద్రికం 50-00 
లాల్‌ కితాబ్‌ 99-00 
శకునశాస్త్రం 80-00 
ఆధునిక ప్రశ్నశాస్త్రం 120-00 
పరాశరజ్యోతిష ప్రశ్నజ్యోతిషం 150-00 
అష్టకవర్లు 50-00 

68. బృహత్‌ జాతకం (ప్రాచీన ప్రతికిపునర్ముద్రణ) 


69. లగ్నరత్నాకరం 

70. షట్పంచాశిక 

71. 40 రోజుల్లో జ్యోతిషంనేర్చుకొనండి 
72. 40 రోజుల్లో సాముద్రికంనేర్చుకొనండి 
78. 40 రోజుల్లో సంఖ్యాశాస్త్రం 

74. 40 రోజుల్లో నక్షత్ర (నాడీ) ఫలితములు 
75. 40 రోజుల్లో వైద్యజ్యోతిషం నేర్చుకోండి 


76. మీ పుట్టినతేదీ అద్భుతరహస్యాలు (NUMarolgy) 


77. కె.పి.జ్యోతిషం (పరిచయం) 

78. ముహూర్తచింతామణి 

79. సూర్యచంద్ర గ్రహణములు 

80. ప్రసిద్ధవ్యక్తుల జాతకాలు (వేరేకొండప్ప) 

81. అదృష్టరెమెదీస్‌ 

82. గ్రహసంచార ఫలనిర్ణయదీపిక 

83. జ్యోతిష రెమిడీస్‌ 

84. జాతకమార్తాండం పాత ప్రతికి 
యథాతథం (కొండపల్లి) 

85. జ్యోతిషవిద్యాప్రకాశిక పాత ప్రతికి 
యథాతథం (కొండపల్లి) 

86. నాడీజ్యోతిషం 

87. గార్లేయం మీ గ్రహబలం రెమిడీస్‌ 

88. నక్షత్రపారిజాతం (గోరసవీరభద్రాచార్య) 

89. లగ్నపారిజాతం (గోరసవీరభద్రాచార్య) 

90. గౌతమసంహిత 


200-00 
45-00 
120-00 
270-00 
150-00 
150-00 
270-00 
250-00 
270-00 
50-00 
99-00 
50-00 
150-00 
120-00 
50-00 
300-00 


250-00 


250-00 
50-00 
250-00 
50-00 
50-00 
50-00 


91. హోరరత్నమాల 50-00 


92. జాతకఫల మణిమంజరి 200-00 
93. పుష్కర పంచాంగం 540-00 
94. దశాభుక్తిఫల నిర్ణయం 250-00 
95. వింత జోష్యములు 50-00 
96. షోడశవర్లులు 200-00 
97-105.రవి/చంద్ర/కుజ/బుధ/గురు/శుక్ర/శని/రాహుకేతు 
-నవగ్రహములకు ఒక్కొక్క పుస్తకం 99-00 
106. ముహూర్తమార్తాండం 50-00 
107. లఘుజాతకం 50-00 
108. జాతకాలంకారము 50-00 
109-120. మేషాది మీనం-12 లగ్నాలు 
ఒక్కొక్క లగ్నం (గంధం 99-00 
121. నారద సంహిత 200-00 
122. పంచాంగపీరికలేఖికాగణితం 250-00 
123. తారాబలం - చంద్రబలం (వేరే కొండప్ప) 99-00 
124. సులభలగ్న సాధన (చిత్రాలగురుమూర్తిగువ్తా) 200-00 
125. రమలశాస్త్రం 108-00 
126. ముహూర్త రత్నావళి 250-00 
బి.వి.రామన్‌ గారి [గ్రంథములు 
125. జ్యోతిష విద్యారంభం 50-00 
126. గహభావ బలములు 50-00 
127. కాలచక్రదశ 50-00 
128. అనుభవ ప్రశ్నాజ్యోతిషం 50-00 


129. జ్యోతిషశాస్త్రంలో వాతావరణ భూకంపాలు 50-00 


జె 


130. 
131. 
132. 
133. 
134. 
135. 
136. 
137. 
138. 
139. 
140. 


141. 
142. 
143. 
144. 
145. 
146. 
147. 
148. 
149. 
150. 
151. 
152. 


పురోగామి జాతకం 50-00 
భావార్థరత్నాకరం 75-00 
భారతీయజ్యోతిష సర్వస్వం 75-00 
అష్టకవర్గ పద్ధతిః 75-00 
జ్యోతిషశాస్త్రంలో సందేహాలు,సమాధానాలు 75-00 
ప్రశ్నతంత్ర 75-00 
ముహూర్తం 75-00 
విశిష్ట జాతకములు 125-00 
భారతీయఫలితజ్యోతిషం 125-00 
300 ముఖ్యమైన యోగములు 125-00 
జాతకంపరిశీలించడంఎలా ? 300-00 


రాష్ట్రపతి అవార్డుగ్రహీత, మహామహోపాధ్యాయ, వాచస్పతి 
శ్రీ మధురకృష్ణమూర్తిగారి గ్రంథములు 


బృహత్‌పరాశరహోరాశాస్త్రము -1 200-00 
బృహత్‌పరాశరహోరాశాస్త్రము -2 200-00 
బృహత్‌పరాశరహోరాశాస్త్రము -8 200-00 
బృహత్‌పరాశరహోరాశాస్త్రము -4 200-00 
భావార్థరత్నాకరము 100-00 
ముహూర్త చింతామణి 100-00 
ముహుర్త చింతామణి -పార్టు2 200-00 
స్వప్న శాస్త్రము 50-00 
శతయోగమంజరి 33-00 
వ్రతనిర్ణయకల్పవలి 165-00 
దైవజ్ఞవల్లభం 50-00 


వసంతరాజశకునమ్‌ (బృహత్‌శకున శాస్త్రం) 


fA 


153. వాస్తుశాస్త్రవివేకము-1 50-00 


154. వాస్తుశాస్త్రవివేకము-2 200-00 
155. వాస్తుశాస్త్రవివేకము-8 50-00 
156. వాస్తుశాస్త్రవివేకము-4 200-00 
157. అనుభవసులభవాస్తు - 1 50-00 
158. అనుభవసులభవాస్తు - 2 66-00 
5. వాస్తులు 
1. 40 రోజుల్లో “వాస్తువిద్య” నేర్చుకొనండి 180-00 
2. వాస్తుశాస్త్ర రహస్యములు (బైండు) 108-00 
8. వాస్తునుబట్టి మీ ఇల్లు 50-00 
4. మీరూ మీ వాస్తు 50-00 
5. గృహవాస్తు చిట్కాలు 50-00 
6. వాస్తు పూజ 50-00 
7. వాస్తు సూత్రములు 50-00 
8. వాస్తుశాస్త్ర రహస్యాలు 50-00 
9. గృహవాస్తు వర్గులు 99-00 
10. విశ్వకర్శవాస్తు శాస్త్రరీత్యా మీ ఇంటి ప్లానులు 50-00 
11. విశ్వకర్మ వాస్తుశాస్త్రరీత్యా మీఇండ్లఆయములు 99-00 
12. విశ్వకర్మ వాస్తు శాస్త్రం (చిత్రాలగురుమూర్తిగుప్తా) 180-00 
13. ఆధునిక గృహవాస్తు 99-00 
14. శుభవాస్తు 270-00 
15. వాస్తుయంత్ర రత్నావళి 108-00 
16. వాస్తుశాస్త్రం 50-00 
17. హౌస్‌ ప్లాన్లు 50-00 


18. గృహవాస్తుసారం 50-00 

19. గృహవాస్తు చంద్రిక 
20. గృహవాస్తు దర్పణం 
21. జ్యోతిష-గృహవాస్తుచం ద్రిక 
22, వాస్తురత్నాకరం (కొండపల్లి) 
23. వాస్తుశిరోమణి న 
24. శ్రీకృష్ణవాస్తు 5 
25. పంచవాస్తు పారిజాతం క 
26. వాస్తుడిండిమమ్‌ , 
27. వాస్తుదుందిభి ం 
28. విశ్వకర్మవాస్తు ప్రకాశిక 
29. కృష్ణవాస్తుశాస్త్రము 
30. జలవాస్తు, శల్యవాస్తు(దంతూరిపండరీనాథ్‌) 
81. మయవాస్తు (గోరసవీరభద్రాచార్య) 
32. వాస్తుజ్యోతి 
6. మంత్రశానస్త్రాలు 
. మంత్రసాధన 
తంత్రజాలం 
. మంత్రశక్తి 
. దత్తాత్రేయ తంత్రవిద్య 
. దత్తాత్రేయ మూలికాతంత్రమ్‌ 
. తాంత్రిక పంచాంగం 
. యక్షిణీ తంత్రం 
. మంత్రానుషాన చంద్రిక 
. సర్వదేవతా మంత్రకవచములు 
10. మంత్రాక్షరాలరహస్యం(బీజాక్షరనిఘంటువు) 


అ ౦ వష రకాలా తలి ధ్ర కా 


చక్ర 


50-00 
50-00 
50-00 
50-00 
50-00 
50-00 
108-00 
50-00 
108-00 
99-00 
50-00 
75-00 
120-00 
54-00 


50-00 
50-00 
50-00 
50-00 
50-00 
50-00 
50-00 
50-00 
50-00 
50-00 


11. సర్వదేవతా మంత్రరత్నావళి 

12. సదాచార దీపిక 

18. యోగినీ-వామకేశ్వరతంత్రం 

14. ప్రపంచసారతం[త్రం 

15. బదనిక తంత్రమ్‌ 

16. ఉచ్చిష్ట గణపతి తంత్రమ్‌ 

17. గుప్త సాధన తంత్రం 

18. గంధర్వ తంత్రమ్‌ 

19. సౌందర్యలహరి (మంత్రయంత్రరత్నావళి) 
20. యంత్ర మంత్ర తంత్ర 

21. పాశుపత తంత్రం 

22. పంచదశ మహాఖడ్గ తంత్రం 

23. రుద్రాష్టాధ్యాయః 

24. మంత్రసిద్ధి 

25. పరశురామతంత్రమ్‌ 

26. శ్రీలలితావిలోమ పంచదశీ 
27. శ్రీ గురు తంత్రం 

28. గాయత్రీ తంత్రమ్‌ 

29. శూలినీదుర్గాతంత్రం (చిన్నది) 

80. మహాశక్తి మంత్ర తంత్ర రహస్యాలు 
31. శ్రీ దుర్గ తంత్రమ్‌ 

82. మహామృత్యుంజయఅమృతపాశుపతమ్‌ 
83. సర్ప (నాగ)ుతంత్రం 

84. హవన తంత్రం 

85. షోడశనిత్యతం[(త్రం 


7a 


50-00 
50-00 
50-00 
50-00 
50-00 
50-00 
50-00 
50-00 
50-00 
50-00 
99-00 
99-00 
99-00 
108-00 
108-00 
108-00 
108-00 
108-00 
100-00 
200-00 
200-00 
200-00 
250-00 
250-00 
250-00 


86. శాక్తేయతంత్రం 
87. రుద్రయామళతంత్రం 
38. లక్షీ శప్రత్యంగిరా తంత్రమ్‌ 
39. హిరణ్యశూలినీ తంత్రమ్‌ 
40. మాయాప్రత్యంగిరా తంత్రమ్‌ 
41. శ్రీ విశ్వరూప ప్రత్యంగిరా తంత్రమ్‌ 
42. స్వర్ణాకర్షణభైరవతంపత్రం 
43. కాశీవిశాలాక్షి తంత్రం 
44. శాంతితంత్రమ్‌ 
45. యంత్రసిద్ధి 
46. శ్రీ లక్ష్మి తంత్రమ్‌ 
47. మంత్రమహోదధి (ప్రీదేవతాఃకల్పమ్‌) 
48. మంత్రమహోదధి (పురుషదేవతాఃకల్పమ్‌) 
49. మంత్రశాస్త్రం (గ్రంథము) 
50. ప్రత్యంగిరాకృత్యాతంత్రం 
51. కామధేనువు తంత్రం 
52. శూలినీదుర్లాతంత్రం 
7. గ్రంథాలు - ఆరాధనలు 
భగవద్గీత శ్లోక తాత్పర్య సహితం 
గణేశ ఆరాధన 1 
గణేశోపాసన 2 
నవ[గ్రహవైభవం 
నవ(గహ రెమెడీస్‌ 
నవగ్రహ వేదం 
శనిగ్రహారాధన 


మె రా లా ము లి (రి గ 


250-00 
250-00 
250-00 
250-00 
250-00 
250-00 
250-00 
250-00 
250-00 
330-00 
360-00 
360-00 
360-00 
360-00 
360-00 
360-00 
360-00 


40-00 
99-00 
99-00 
99-00 
99-00 
99-00 
99-00 


8. ఆదిత్యారాధన 

9. సుబ్రహ్మాణ్యారాధన 

10. శ్రీ శివ ఆరాధన 

11. లక్షీ శ్రి ఆరాధన 

12. హనుమదారాధన 

13. లలితారాధన 

14. శ్రీ చక్రారాధన 

15. గాయత్రీ ఆరాధన 

16. వీరభద్రారాధన 

17. కుజగ్రహారాధన 

18. భైరవారాధన 

19. దైవారాధన 

20. గీతారాధన 

21. శ్రీవేంకటేశ్వరాధన 

22, హయ గగ్రీవారాధన 

23. లక్షి శ్రనరసింహారాధన 

24. శ్రీ బాలాత్రిపురసుందరీ స్తోత్ర కదంబం 
25. దేవీ లీలామృతం 

26. పురాణపండ సుందరకాండ వచనం 
27. పురాణపండ రామాయణం 
28. పురాణపండ భారతం 

29. పురాణపండ భాగవతం 

80. (సూరి) వాల్మీకి రామాయణం 
81. కాలసర్ప యోగం 

82. నిత్య జీవితములో రుద్రాక్షలు 

99-00 
99-00 
99-00 
99-00 
99-00 
99-00 
99-00 
99-00 
99-00 
99-00 
99-00 
99-00 
99-00 
99-00 
99-00 
99-00 
99-00 
99-00 
99-00 
99-00 
99-00 
99-00 
99-00 
99-00 
99-00 


38. నిత్య జీవితములో నవరత్నాలు 

84. వేదసూక్తములు 

85. వేమన పద్యసారామృతం 

86. పండగలు పర్వదినాలు 

87. సూక్తిరత్నాలు 

38. హనుమచ్చరిత్ర 

89. నవగ్రహ దర్శనమ్‌ 

40. నిత్యజీవితంలో నవగ్రహాలు 

41. సాలగ్రామములు 

42. గురుశుక్ర ప్రభావము చంద్రకళానాడీ 

48. శని గ్రహరెమిడీస్‌ 

44. జాతకసుధాసారము-జాతకమోక్షప్రదాయిని 

45. వివాహ జ్యోతిషమంజరి - 
మ్యారేజ్‌మ్యాచింగ్‌గైడ్‌ (సాయిగణపతిరెడ్డి) 

46. మీపుట్టినతేదీనిబట్టి మీజీవితరహస్యాలు 
(న్యూమరాలజీ లైఫ్‌గైద్‌) ,, 

47. మీఅదృష్టానికి (పేరు) నేమ్‌కరక్షన్‌ 

48. మూకపంచశతీ 

49. పంచమవేదం మహాభారతం 

50. దేవుళ్ళు డాట్‌ కామ్‌ 

51. గణపతిభాష్యం 

52. యజుర్వేద ఉపనయనవివాహప్రయోగమంజరి 

58. నవయోగులు 

ర్‌4. ఆంధ్రప్రదేశ్‌లో నిదర్శించవలసిన ప్రముఖదర్గాలు 

55. సకలదేవతాఅష్టోత్తరాలు (పెద్దది) - 

99-00 
99-00 
99-00 
99-00 
99-00 
99-00 
99-00 
99-00 
99-00 
99-00 
99-00 
99-00 


99-00 


99-00 
99-00 
99-00 
99-00 
99-00 
99-00 
99-00 
99-00 
99-00 


(180అష్టోత్తరశతనామావళులతో) 
56. సకలదేవతా సహస్రనామములు 
5/7. ఆధ్యాత్మిక సూక్తి నిధి 
58. బ్రాహ్మణులు గోత్రాలు, ప్రవరలు 
59. సర్వదేవతాస్వరూపుడు శ్రీ వేంకటేశ్వరుడు 
60. శ్రీ లక్ష్మీసన్నిధి 
61. శ్రీలక్ష్మీ గణపతి హోమకల్పం 
62. మార్షల్‌ఆర్ట్‌ స (కరాటే, కుంగ్‌ఫూనేర్చుకోండి) 
63. మ్యాజిక్‌గైద్‌ 
64. చదరంగం 
65. పంచముఖ హనుమత్‌ వైభవం 
66. గరుడపురాణం 
67. మాఘపురాణం 
68. శివపురాణం 
69. వైశాఖపురాణం 
70. స్టూలాక్షరి మాఘపురాణం 
71. స్టూలాక్షరి శివపురాణం 
72. స్టూలాక్షరి వైశాఖపురాణం 
78. కార్తీక పురాణం 
74. కార్తీక పురాణం (చిన్నది) 
75. సర్వకార్యసిద్ధికి రామాయణపారాయణ 
76. పెద్దబాలశిక్ష 
77. గాయత్రీ మహిమ 
78. మత్స్య యంత్ర మహిమ 
79. వృక్షదేవతలు 

99-00 
99-00 
99-00 
99-00 
99-00 
99-00 
99-00 
99-00 
99-00 
99-00 
54-00 
40-00 
30-00 
30-00 
30-00 
54-00 
54-00 
54-00 
30-00 
25-00 
50-00 
40-00 
36-00 
50-00 
50-00 


80. యాజుష స్మార్త సంస్కార చంద్రిక 

81. సనాతనవైదిక బ్రాహ్మణస్మార్తాగమకల్పమ్‌ 

82. చతుర్వేదములు 

83. నవ(గహారాధన 

84. తాళపత్ర సమాహార గోపురం 

85. మనుధర్మ శాస్త్రం (వచనంలో...) 

86. వేదమంత్ర సంహిత 

87. సహస్రలింగార్చన 

88. శ్రీ శివగీత 

89. ద్వాదశఉపనిషత్తులు 

90. పురాణపండవారి సౌందర్యలహరి 
(శోకతాత్సర సహిత విపులవ్యాఖ్యతో) 

100. బృహత్‌ శివ స్తోత్ర రత్నాకరము 

101. బృహత్‌ దేవీ స్తోత్రరత్నాకరము 

102. బృహత్‌ విష్ణు స్తోత్రరత్నాకరము 

103. కేదారనాధ్‌ బదరీనాధ్‌ యాత్రాగైడు 

104 దక్షిణావృత శంఖములు 

105. 108 దివ్యదేశాల విష్ణుక్షేత్రదర్శని 

106. ధర్మసింధువు (కేస్‌బైండింగ్‌) 

107. భారతీయ శైవక్షేత్రయాత్రాదర్శిని 

108. చిలుకూరి బాలాజీచరిత్ర 

109. భగవత్‌స్తుతి 

110. సూర్యోపాసన 

111. సనాతన సంప్రదాయాలు -ఆచారవ్యవహారాలు 

112. కాశీఖండం 

150-00 
150-00 
144-00 
144-00 
144-00 
144-00 
144-00 
144-00 
144-00 
144-00 


250-00 
216-00 
216-00 
216-00 
40-00 
50-00 
36-00 
270-00 
108-00 
36-00 


36-00 


250-00 


118. దేవీభాగవతం (ేస్‌బైండ్‌) 
8. వైద్య గ్రంథాలు 


1. ఆహారం ఆరోగ్యం 36-00 
2. మూలికావైద్య చిట్కాలు 36-00 
8. ఆయుర్వేద వైద్య చిట్కాలు 25-00 
4. ఆయుర్వేద వైద్యం 36-00 
ర్‌. గృహవైద్య రహస్యాలు 86-00 
6. ఆయుర్వేద వైద్యచింతామణి - సెట్‌ 400-00 
7. గృహవైద్యసారం 36-00 
8. హోమియోవైద్యం (ద్వాదశలవణచికిత్స) 54-00 
9. ప్రకృతివైద్యం 36-00 
10. ఆహారం -వైద్యం 99-00 
11. సంపూర్ణ ఆయుర్వేద -చిట్కా వైద్యం 99-00 
12. ఆయుర్వేదమ్‌ 36-00 
13. ఆయుర్వేద మూలికావైద్యదీపిక 99-00 
14. దుంపకూరలు, ఆకుకూరలు, కాయగూరలు 

వాడకం - ఉపయోగాలు 99-00 
15. వనమూలికావైద్యం 800-00 
16. ఏకమూలికావైద్యం 99-00 
17. అష్టాంగ హృదయం (4భాగాలు) 1200-00 
18. రహస్యసిద్ధయోగవైద్యసారమ్‌ 99-00 
19. ప్రాథమిక హోమియోవైద్యం 99-00 
20. ఒబెసిటి 99-00 
21. హెల్త్‌గెడ్‌ 99-00 


22. ఆయుర్వేదం-జీవనవేదం 99-00 


== 


23. ఫుడ్‌థెరపి 
24. న్యాచురల్‌థెరపి 
25. సంపూర్ణఆరోగ్యానికి 20ని॥ 


26. కీళ్ళనొప్పులు మీ సమస్యలైతే. 


27. యోగామంత్ర 

28. యోగా సండే టు మండే 
29. హెర్బల్‌ మెడిసిన్‌-హెల్త్‌టుడే 
80. హెల్త్‌ఫైల్‌ 

81. వస్తుగుణపాఠం 

82. రసాయన వాజీకరణ తంత్రం 
88. సిద్ధమూలికా రహస్యం 

84. నాటువైద్యం 


9. అయ్యప్ప - భవానీ రకాలు 


1. శ్రీ అయ్యప్ప లీలామృతం 
2. శ్రీ అయ్యప్ప ఆరాధన 

8. శ్రీ అయ్యప్ప భజనపాటలు 
4. శ్రీ అయ్యప్ప పూజాకల్పం 
ర్‌. శ్రీ అయ్యప్ప భక్తి గీతాలు 
6. శ్రీ అయ్యప్ప దీక్ష F 

7. శ్రీ అయ్యప్ప భజనమాల F 
8. శ్రీ అయ్యప్ప నిత్యపూజ P 


9. శ్రీ అయ్యప్ప నిత్యనియమావళి P 
10. శ్రీ భవానీ లీలామృతం (దుర్గాభవానీదీక్ష) 


11. దేవీలీలామృతం 
12. శ్రీ దేవీ పూజాకల్పం 

99-00 
99-00 
99-00 
99-00 
99-00 
99-00 
99-00 
108-00 
250-00 
150-00 
99-00 
360-00 


36-00 
54-00 
54-00 
20-00 
20-00 
10-00 
10-00 
10-00 

8-00 
36-00 
99-00 
20-00 


13. దేవీ భక్తిగీతాలు 20-00 


14 జై భవానీదీక్ష ౯ 10-00 
15. భవానీదీక్ష ౧ 8-00 
16. దేవీ భక్తిమాల 10-00 
17. శ్రీ అయ్యప్ప భజనావళి 108-00 
18. అయ్యప్పపూజావిధి (జేసుదాసుసాంగ్స్‌తో) 20-00 
10. భజనలు - కీర్తనలు 
1. అన్నమయ్య కీర్తనలు 25-00 
2. శ్రీరామదాసు కీర్తనలు 25-00 
8. సర్వదేవతా మంగళహారతులు 20-00 
4. వసుంధర మంగళ హారతులు 25-00 
5. సౌభాగ్య దేవతా మంగళహారతులు 36-00 
6. సర్వదేవతా భజనలు 36-00 
7. చిట్టి పొట్టి పాటలు 10-00 
8. జాతీయ గీతాలు 10-00 
9. దేశభక్తి గీతాలు 36-00 
10. పండుగలు -పుణ్యక్షేత్రాలు భక్తిగీతాలు 36-00 
11. గొబ్బిళ్ళపాటలు,లాలిపాటలు,కోలాటపాటలు 36-00 
12. అన్నమయ్య సంకీర్తనలు 99-00 
13. పెళ్ళిపాటలు-(స్రీలపాటలు 36-00 
14. భక్తానంద భజనకీర్తనలు (ఓల్ట్‌సినీస్టైల్‌) 36-00 
15. సర్వదేవతాభక్తిమణిమాల 36-00 
16. బతుకమ్మ ఉయ్యాల పాటలు 36-00 
17. అన్నమయ్య సంకీర్తనానిధి (1000కీర్తనలు) 270-00 


11. హిట్స్‌ సాంగ్స్‌ 

9 


00 ష రాలా త లస గ 


00 షయ రాలా త ల అ లా 


. ఘంటసాల భక్తిగీతాలు -భగవద్గీత 


ఎస్‌.పి.బాలు భక్తిగీతాలు 


. ఘంటసాల సుమధురగీతాలు 


పి. సుశీల సుమధురగీతాలు 
ఎస్‌.పి. బాలు సుమధురగీతాలు 
ఎస్‌.జానకి సుమధురగీతాలు 


. వేటూరి సుందరరామమూర్తిహిట్స్‌ 
. సర్వదేవతా సినీభక్తిగీతాలు 

12. స్త్రీలకు ఉపయుక్త పు 
| శ్రీకాంతామణి వంటలు (వెజ్‌) 

. శ్రీకాంతామణి వంటలు (నాన్‌వెజ్‌) 


శాకాహార వంటలు 
మాంసాహారవంటలు 


అ చిట్టిచిట్కాలు 

(>) 
. అందానికి చిట్కాలు 
. పిల్లల పేర్లు (పెద్దది) 


. పిల్లల పేర్లు (చిన్నది) 


లేటెస్ట్‌ ఎంబ్రాయిడరీ శారీబోర్డర్స్‌ 


10. లేటెస్ట్‌ ఎంబ్రాయిడరీ డిజైన్స్‌ 
11. చిన్నారులకు చిరుతిళ్ళు 
12. పసందైన ఫాస్ట్‌ఫుడ్‌ వంటలు 


13. పలావ్‌లు, (ఫైడ్‌ రైస్‌లు, వెరైటీ 


మా 


14. వేపుళ్ళు-ఇగుర్లు 
15. ఇంగ్లీషులో ఆడపిల్లల పేర్లు 

రెస్‌లు 


36-00 
36-00 
99-00 
99-00 
99-00 
99-00 
99-00 
99-00 


54-00 
54-00 
25-00 
25-00 
25-00 
25-00 
25-00 
10-00 
36-00 
36-00 
25-00 
25-00 
25-00 
25-00 
54-00 


16. ఇంగ్రీషులో మగపిల్లలపేర్లు 

17. బ్రేక్‌ఫాస్ట్‌ వంటలు 

18. పండుగలలో చేసుకొనే పిండివంటలు 

19. మైక్రోవోవెన్‌ వంటలు 

20. సర్వదేవతాభక్తిమాల 

21. పిల్లల పేర్లు (బాబు) 

22, పిల్లల పేర్లు (పాప) 

23. మోడ్రన్‌ మెహంది (గోరింటాకు డిజైన్స్‌) 

24. మోడ్రన్‌ పిల్లల పేర్లు 

25. నోరూరించే నాన్‌వెజ్‌వంటలు 

26. మోడ్రన్‌ టైలరింగ్‌ (లేడీస్‌ & జంట్స్‌) 
వివిధ రకాలు 

ఎందరోమహానుభావులు 

యోగాసనాలు 

ప్రాణాయామము-యోగా (పతంజలిశ్రీనివాస్‌) 

సూర్యనమస్మారములు 

పొడుపు కథలు (చిన్నవి) 

కాలజ్ఞాన తత్త్వాలు 

హిందీ-తెలుగు-స్వబోధిని 

ఇంగ్లీషు-తెలుగు -స్వబోధిని 

జనరల్‌ నాలెడ్జ్‌ 

నూరు ఎక్కాలు 

1-100 టేబుల్‌ బుక్‌ 

1-100 టేబుల్‌బుక్‌ (క్రౌన్‌సైజు) 

శ్రీరామకోటి 


ఇగ ఇ 


54-00 
25-00 
25-00 
99-00 
36-00 
36-00 
36-00 
36-00 
99-00 
99-00 
99-00 


200-00 
36-00 
63-00 
36-00 

7-50 
36-00 
20-00 
20-00 
20-00 
10-00 
10-00 
10-00 
25-00 


శ్రీశివకోటి 

మేజిక్‌ 

అంకెలతో గారడీ 

ప్రేమకథలు 

యువతరంగాలు (యువతరంకోసం) 
ప్రేమా నీకు జోహార్లు (లవ్‌డిక్షనరీ) 
హృదయస్పందన (కవితలు) 
వాత్యయన కామసూత్రాలు 
ఎ.పి.టూరిస్ట్‌ గైడు 

ఇంద్రజాల రహస్యాలు 
మహేంద్రజాల రహస్యాలు 
శరీరభాష (బాడీ లాంగ్వేజ్‌) 
(క్రియాయోగం 

ఆనందంగా జీవిద్దాం 

హరిశ్చంద్ర నాటకం 
వాత్సాయనకామసూత్రాలు 
పంచసాయకం 

రతిరహస్యాలు 

అనంగరంగం (కంభంపాటి స్వయం ప్రకాష్‌) 
శృంగారకేళి (కంభంపాటి స్వయం(ప్రకాష్‌ 
అసతోమయ సద్గమయ 
గాయత్రీవిజ్ఞాన్‌ 

చింతామణి (నాటకం) 

బాలనాగమ్మ 

పాండవ ఉద్యోగము 

కాళహస్తి ప్రీల వ్రతకథలు 

25-00 
25-00 
25-00 
25-00 
25-00 
25-00 

సి రామాంజనేయ యుద్ధం (బదిరెడ్డి) 
స్త్రి గోవింద నామాల భగవద్గీత 
స్తి గృహవాస్తు చింతామణి 
కాళహస్తి గృహవాస్తు మర్మాలు (బైండు) 
శివపురాణం 
దేవీభాగవతం 
కులార్ణవ తంత్రమ్‌ 
ఆచార్య సిద్ధ నాగార్జునతంత్రం (ఒరిజనల్‌) 
యోగాసనాలు (VG/TNL) 
రామరాయవాస్తుశాస్త్రం(ముద్రగడరామారావు) 
ఎం.ఎస్‌. ఆర్‌. హనుమాన్‌చాలీసా 
ఎం.ఎస్‌. ఆర్‌. సుందరకాండ 
అష్టముఖ గండభేరుండతంత్రం 
బ్రహ్మంగారిజీవితచరిత్ర (జవంగుల) 
శ్రీ ఆదిశంకరాచార్య దివ్యచరితామృతం 
గీతాంజలి (రవీంద్రనాథ్‌ఠాగూర్‌) 
కాశీరామేశ్వర మజిలీ కథలు 
శ్రీలలితాసహస్రనామము (భాస్మరభాష్యం) 
ప్రకృతిసిద్ధాంతములు -వేదవిజ్ఞానము- 
ఫలితజాతక సూత్రములు 
వివాహదీపిక (వేదోక్త విధిః) 


ముదుండి విశ్వనాథరాజుగారి గ్రంథములు 


విశ్వకర్మ ప్రకాశము 
ప్రాచీనవాస్తుశాస్రాలు -ఆధునికవాస్తుపరిశీలన 
నారద సంహిత 

540-00 


80-00 


250-00 

వాస్తురాజవల్లభము -మూలానువాదము 
మయమతము - వచనము 
బృహత్సంహిత - వచనము 
గుప్తవాస్తు వాస్తువిజ్ఞానజ్యోతి 
రాహుకేతువులు సమస్త ప్రభావములు 
అంగారకుడు (కుజుడు) 
శుక్రుడు 
పురోహిత దర్భని (గోరసవీరభద్రాచార్య) 
విశ్వకర్మవాస్తువిద్యారహస్యములు , 
వాస్తు విజ్ఞాన చంద్రిక ల 
మహాదశా పారిజాతం వ 
జాతక నారాయణీయం(వాద్రేవువారివి) 
వాస్తు నారాయణీయం ,, 
యోగావళీఖండం న 
సర్వార్ధచంద్రిక (4భాగాలు) 
మీరే న్యూమరాలజిస్ట్‌ (దావూద్‌) 
నిర్ణయసింధు (2భాగాలు) 
జయహే...జయహే...(పురాణపండశ్రీ నివాస్‌) 
సాయి... న్న 
శ్రీ దుర్గానందలహరి వ 
శ్రీమాలిక న 
ఆరతిసాయిబాబా న 
మాతృశ్రీ స్తోతరత్నాకరము 
ఆరోగ్యసంహిత 
ప్రతిష్టకల్పః(సాగి నరసింహమూర్తి) 
తాజుద్దీన్‌ బాబా సచ్చరిత్ర 

సుమారు 100 సం॥రాలునాటి ప్రాచీన ప్రతులు తిరిగి 
ఈ క్రింది గ్రంథములు ప్రచురించబడినవి. 
జాతకామృతతసారం 
జాతక బోధిని 
సంగీత విద్యాదర్పణం 
సంగీత సర్వార్ధ్థసారసంగ్రహం 
ముహూర్త మార్తాండం 
జాతకరహస్యం 
రాజమార్తాండం 
ఆయుర్ధాయదీపిక 
వైద్యామృతం 
అనుపానమంజరీ 
నవ(గహశాంతి విధానం 
చికిత్సరత్నము 
స్వరచింతామణి 
ద్వాదశలోహ భస్మవిధానం 
దైవజ్ఞయజో విభూషణం 
అనుపాన రత్నకరము 
కాలామృతము 
దైవజ్ఞకర్ణామృతము 
రసేంద్ర చింతామణి 
రసరత్న సముత్యయము 
వస్తుగుణరత్నాకరము 
హోరానుదర్పణము 
విశ్వకర్మ వాస్తుప్రకాశిక 
ప్రీజన కల్పవల్లి 
2 B= 


సంగీత సర్వార్ధ సంగ్రహం 
వైద్యకల్పతరువు 
రసప్రదీపిక 
గణకానందము 
శ్రీ లలితాసహస్రనామావళిః-వివరణాత్మక భావంతో 
నవచండీ వేదోక్త శ్రీ దేవీ పూజాకల్పం 
శ్రీ గాయత్రీ అనుష్టాన తత్త్వప్రకాశిక 
సంగీతమార్తాండము 
సారావలి 
భేషజకల్పము 
గురుశిష్య వైద్యచింతామణి 
జాతకమణి 
సర్వశకున ప్రకాశిక 
యాజుష ప్రయోగ చంద్రిక 
శిక్షావల్లీ-ఆనందవల్లీ-భృగువల్లీ 
వసంతరాజ శకునము 
తొట్టి వైద్యం 
జ్యోతిష సిద్ధాంత సంగ్రహము (పంచాంగ గణితం) 
సహస్ర యోగప్రకాశిక 


కాపీలు కావలసినవారు : 


మోహన్‌ పబ్లికేషన్స్‌ 
ఆధ్యాత్మిక గ్రంథనిలయం 


కోటగుమ్మం, అజంతా హోటల్‌ ఎదుట, 


రాజమండి. 
See 


అరుదైన పాత పంచాంగములు, వ్రతకథలు, 
పురాణములు,ఆరాధన గ్రంథములు, 
సుప్రభాతములు,మహాత్యములు, సహస్రనామములు, 
పూజావిధానములు, స్తోత్రాలు, ప్రామాణిక గ్రంథములు, 
కథలు, జ్యోతిష, వాస్తు, వైద్య, మంత్రశాస్త్రాది ఆధ్యాత్మిక 
గ్రంథములకు 


మోహన్‌ పబ్లికేషన్స్‌ 

